

REPRINT FROM THE
CHOWKHAMBĀ SANSKRIT SERIES,

A

COLLECTION OF RARE & EXTRA ORDINARY SANSKRIT WORKS.

Nos. 3 to 10, & 13, 14.

The

SABDA KAUSTUBHA

By

PANDIT BHATTOJI DĪKSHIT

Vol. II—Fas. 5 to 10.

From the Second Pāda of 1st Adhyāya
to Second Pāda of 3rd Adhyāya

and

SPHOTA CHANDRIKĀ

By

Pandit Srikrishna mauni

EDITED BY

Pandit Gopal S'astri Nene

Professor, Government Sanskrit College, Benares.

PUBLISHED & SOLD BY THE SECRETARY,

CHOWKHAMBĀ SANSKRIT SERIES OFFICE,

Vidya Vilas Press, North of Gopal Mandir, Benares.

1929.

Printed-Published & sold by
JAI KRISHNADAS-HARIDAS GUPTA,
The Chowkhamba Sanskrit Series Office,
VIDYA VILAS PRESS,
North of Gopal Mandir,
BENARES CITY.

*Printed by Jai Krishna Das Gupta
at the Vidya Vilas Press, Benares,*

Agents:

- 1 Otto Harrassowitz, Leipzig:
GERMANY.
- 2 Arthur Probsthain,
Oriental & Foreign Bookseller,
LONDON.
- 3 The Oriental Book-supplying Agency,
POONA.

चौखम्बा संस्कृत ग्रन्थमाला ।

(ग्रन्थाङ्कः २)

नं० ७, ८, ९, १०, १३, १४,

शब्दकौस्तुभः

श्रीमद्भट्टोजीदीक्षितविरचितः ।

तस्य

प्रथमाध्यायद्वितीयपादमारभ्य तृतीयाध्यायद्वितीयपादान्तो
द्वितीयो भागः ।

काशिकराजकीय संस्कृतप्रधान पाठशालाध्यापक-
नेने-इत्युपनामक गोपाल शास्त्रिणा संस्कृतः ।

प्रकाशकः—

सेक्रेटरी,

चौखम्बा संस्कृत सीरिज आफिस,

विद्याविलास प्रेस, गोपालमन्दिर के उत्तर फाटक, बनारस सिटी ।

१९८५

हमारे यहां हर तरहकी छपाई व जिल्दसार्जिका कार्य भी होता है ।

दूर तरह के संस्कृत ग्रन्थ तथा भाषा पुस्तकों के मिलने का पता—

जयकृष्णदास-हरिदास गुप्तः,

चौखम्बासंस्कृतसीरीज आफिस,

विद्याविलास प्रेस, गोपालमन्दिर लेन,

बनारस सिटी ।

श्रीगुरुः शरणम् ।

ईशकृपया शब्दकौस्तुभस्येदं द्वितीयं संस्करणं भवतां पुरत उप-
स्थितम् । न तिरोहिताऽस्योपयोगिता विदुषां तत्र भवतां वैयाकरणानाम् ।

अस्य मुद्रणावसरे तृतीयाध्यायतृतीयचतुर्थपादपुस्तकं महता प्रयत्ने-
नान्वेषितमपि नोपलब्धमिति महाद्विषादस्थानम् । मन्येऽहमेतादृशोपयुक्त-
पुस्तकस्य प्रकाशनार्थमचिरादेव दानेन मामनुगृह्य सकलजनोपकारजपु-
ण्यमासादयिष्यान्ति तत्पुस्तकगोप्तार इति ।

निवेदकः

गोपालशास्त्री नेने

इस प्रेसमें हर किस्म की छपाई व जिल्द साजी का काम भी होता है ।
सर्व प्रकारके संस्कृत ग्रन्थो के मिलने का एक मात्र पता:—

जयकृष्णदास-हरिदास गुप्त:—

चौखम्बा संस्कृत सीरिज आफिस, विद्याविलास प्रेस,
गोपालमंदिरके उत्तर फाटक, बनारस सिटी ।

* श्री: *

शब्दकास्तुभावषयसूचा ।

१ कित्प्रकरणम्	१	२९ तत्पुरुषसमास	"	१६९
२ ह्रस्वादिसंज्ञासूत्रम्	१३	३० बहुव्रीहिसमास	"	२११
३ एकश्रुतिविधिसूत्रम्	१६	३१ द्वन्द्वसमासप्रकरणम्	"	२१६
४ फिद्सूत्राणि	२१	३२ पूर्वनिपात	"	२१८
५ उपसर्जनसंज्ञाप्रकरणम्	२९	३३ विभक्त्यर्थ	"	२२०
६ प्रातिपदिकसंज्ञा	३०	३४ एकवद्भाव	"	२४८
७ उपसर्जनसंज्ञा	३३	३५ लिङ्गानुशासनम्	"	२५६
८ युक्तवद्भावप्रत्याख्यानसूत्रम्	३४	३६ आदेशविधान	"	२७९
९ द्वित्वातिदेशसूत्रम्	३६	३७ लुग्विधान	"	२८८
१० एकदेशप्रकरणम्	३८	३८ आदेशविधान	"	२९९
११ धातुसंज्ञासूत्रम्	४९	३९ प्रत्ययाधिकार	"	३०१
१२ इत्संज्ञाप्रकरणम्	५५	४० स्वरप्रकरणम्	"	३०४
१३ यथासंख्यपरिभाषासूत्रम्	५९	४१ सन्विधान	"	३०७
१४ आत्मनेपदानियमसूत्रम्	६०	४२ नामधातु	"	३१२
१५ परस्मैपदानियमप्रकरणम्	९०	४३ यञन्तप्रकरणम्	"	३३९
१६ नदीसंज्ञाप्रकरणम्	९९	४४ णिजन्त	"	३४१
१७ विसंज्ञाप्रकरणम्	१०५	४५ कण्ङ्वादि	"	३५९
१८ अङ्गसंज्ञाप्रकरणम्	१०७	४६ आयादिविधानप्रकरणम्	"	३६३
१९ पदसंज्ञाप्रकरणम्	१०९	४७ सनाद्यन्तानां धातुत्व-		
१० वचनप्रकरणम्	११३	विधि	"	३६५
१ कारक	"	४८ स्यादिविकरणविधि	"	३६७
२ निपातसंज्ञा	"	४९ आम्विधिप्रकरणम्	"	३६८
३ गति	"	५० कृभ्यस्त्यनुप्रयोग	"	३७१
४ कर्मप्रवचनीय	"	५१ च्छिविधान	"	३७३
५ पुरुषनियम	"	५२ च्ल्यादेश	"	३७५
६ परिभाषा	"	५३ विकरण	"	३८५
७ समाससंज्ञा	"	५४ कर्मकर्तृ	"	३८२
८ अव्ययीभावसमास	"	५५ कृत्प्रकरणम्	"	३९९

इस कार्यालय द्वारा “काशीसंस्कृतसीरिज” के अलावा और भी ३ सीरिज यथा ‘चौखम्बा संस्कृत सीरिज’ “बनारससंस्कृतसीरिज” “हरिदाससंस्कृतसीरिज” ग्रन्थ-मालायें निकलती हैं तथा इन ४ सीरिजों के पश्चात् और भी विविध शास्त्र की पुस्तकें प्रकाशित की गई हैं तथा अन्य सब स्थानों के छपे हुए संस्कृत तथा भाषा-भाष्य के ग्रन्थ विक्रयार्थ प्रस्तुत रहते हैं, सूचीपत्र पृथक् मंगवाकर देखें, इसके अलावा हमारे यहां सर्व प्रकार की संस्कृत, हिन्दी, अङ्ग्रेजी की सुन्दर छपाई होती है, परिक्षा प्रार्थनीय है ।

पत्रादि प्रेषणास्थानम्—

जयकृष्णदास-हरिदास गुप्तः—

‘चौखम्बा संस्कृतसीरिज’ आफिस, विद्याविलास प्रेस,
गोपालमन्दिर के उत्तर फाटक, बनारस सिटी ।

* श्रीः *

भट्टोजीदीक्षितकृते—

शब्दकौस्तुभे ।

प्रथमाध्याये द्वितीयपादे प्रथममान्हिकम् ।

गाङ्कुटादिभ्योऽङ्गिण्डित् (अष्टा०सू०१-२-१) । गाङ्गादेशात्कुटादेशेऽङ्गिण्डितः प्रत्यया ङित्त्वस्युः । अध्यगीष्ट । “विभाषा लुङ् लुङोः” (अष्टा०सू०२-४-५०) इतीडो गाङ् । इह विशेषणार्थ एव हि गाङ्गादेशे ङकारः इति “गाङ् लिट्” (अष्टा०सू०२-४-४२) इति सूत्रे वक्ष्यते । कुटिता, कुटितुम् । अङ्गिण्डित् ? कोटः । घञ् । चुकोट(१) । ‘व्यचेः कुटादित्वमनसीति वक्तव्यम्’ (का०वा०) । एतच्च षष्ठे “लिट्यभ्यासस्य” (अष्टा०सू०६-१-१७) इति सूत्रे भाष्ये पठितमपि सन्दर्भशुद्ध्यर्थं वृत्तिकृतेह पठितम् । तुदादिगणे कुटादिभ्यः प्राक् पठितस्य व्यचेः कुटादित्वं वार्तिकेनातिदिश्यते । विचितुम्, विचिता । अनसि किम् ? ‘उरुव्यचाः’ । अत्र हरदत्तः— अनसीति पर्युदासात्कृत्येवेदम् । तेनेह न-विव्यचिथ, अव्याचीत्, अव्यचीत् । केचित्तु प्रसज्यप्रतिषेधमाश्रित्य थलादिष्वपि ङित्त्वमाहुः । तत्तु षाक्पभेदादसमर्थसमासाच्चायुक्तमिति माधवाद्यः । अथ कथं लिखितुं, स्वयमेव लिखिष्यते इति ? अत्र दुर्घटाद्यः—रुण्वादिभ्य इत्यत्रैव षष्ठीतरुण्यबहुव्रीहोः सहविवक्षया बहुव्रीहिशेषोऽयं कुटादिभ्य इति । तेन लिखेरपि कुटस्यादितयाऽत्र सङ्ग्रह इति । तत्र, “शकुनिष्वालेखने” (अष्टा०सू०६-१-१४२) इति सूत्रप्रयोगविरोधात्तेः, “रलो व्युपघात्” (अष्टा०सू०१-२-२६) “ईश्वरे तोसुन्” (अष्टा०सू०३-४-१३) इत्यत्र वृत्तिप्रत्यविरोधाच्च । तत्र हि लिखित्वा, लेखित्वा, लिलिखिषति, लिलेखिषति, विलेखितुम्, इति प्रदर्शितम् । तस्मात्संज्ञापूर्वकतया समाधेयमिति हरदत्तः । कथं ‘चुकुटिषति’ इति, सनो ङित्वाद्यङ्गन्तादिव तद्प्रसङ्गात् ? मैवम्, उपदेशग्रहणानुवृत्त्योपदेशे यो ङित्तदन्तादात्मनेपदमिति ध्याख्यानात् ।

१ अत्र “परस्मैपदानां” (अष्टा०सू०३-४-८२) इत्यनेन णल् ।

शब्दकौस्तुभप्रथमाध्यायद्वितीयपादे प्रथमान्हिके-

वेज इट् (अष्टा०सू०१-२-२) । विजेः पर इडादिः प्रत्ययो ङित्स्यात् ।
 जेतुम् । इट् किम् ? उद्वेजनम् । इह “वृद्धिर्यस्य” (अष्टा०सू०१-१-
 इतिसुब्रान्मण्डकप्लुत्या षस्यादिरित्यनुवर्तते । तेनेडादिः प्रत्ययो
 ते, न तूत्तमैकवचनमिट् । तथाहि सति ‘विजिषीय’ इत्यत्रैव स्यात् ।
 वेजी भयचलनयोः” (तु०आ०१२९०६०प०१४६१) इति विजिरिह गृह्यते
 पृथग्भावात् इरित्, तस्यानिट्कत्वादिति हरदत्तः । न च क्रादिनिय-
 ङ्ङीट् संभषत्येवेति वाच्यम्, तत्र किस्वेन गतार्थत्वादिति तस्य भावः ।
 तस्तु नेदं युक्तम् ‘विवेजिथ’ इति थलीट् सम्भवात् । पित्त्वेन कित्त्वा-
 त् । तस्मात्कुटादिसाहचर्यात्तुदादेरेव ग्रहणं न तु जुहोत्यादेरिति
 म् । नन्वेवं रुधादेरपि ङित्त्वात् ‘उद्विजिता’ इत्याद्युदाहरता माध्वेन
 वेरोध इति चेत्तर्हि व्याख्यानादेव जुहोत्यादेरग्रहणमित्यस्तु । हरद-
 त्तस्तु दुष्टैवेति दिक् ।

वेभाषोर्णोः (अष्टा०सू०१-२-३) । अस्मादिडादिप्रत्ययो ङित्वा स्यात् ।
 वेता, ऊर्णविता । इडिति किम् ? ऊर्णवनीयम् ।

सार्धधातुकमपित् (अष्टा०सू०१-२-४) । अपित्सार्धधातुकं ङित्स्यात् ।
 षः । इह परत्र परशब्दप्रयोगात्कल्प्यमानो वतिः सप्तम्यन्तान्न कल्प्यो
 व ङित्दिति । तथा सति प्रतियोगिनि सप्तमीप्रसङ्गात् सार्धधातुके-
 णिति । पूर्वत्राप्येवमेव अङ्गितोति, इतीति च सप्तमी स्यात् । श्रूयते
 षत्र प्रथमा । तस्मात्तृतीयान्तादेव वतिङ्गिता तुल्यं ङित्दिति । अत
 पचेते’ इत्यादौ ङितो यत्कार्यम् “आतो ङितः” (अष्टा०सू०७-२-८१)
 सोऽपि भवति । नन्वेवं ‘यादम्पती समनसा सुनुतः’ इत्यत्र “ता-
 दत्तेन्ङित्” (अष्टा०सू०६-१-१८१) इति लसार्धधातुकानुदात्तत्वं
 देति चेत् ? न उपदेशग्रहणस्योभयसम्बन्धेन ङितुपदेशाद्दुपदेशाच्चेति
 भाष्ये व्याख्यातत्वात्, अन्विङ्गोरिति पर्युदासेनोपदेशे ऊकारवतो
 ङित्वा । सप्तम्यन्ताद्वतिरित्येवपरः षाष्टवृत्तिग्रन्थस्त्वापातत इत्येष
 षः । अत्र ‘पिञ्च ङिञ्च, ङिञ्च पिञ्च भवति’ इति वाक्यार्थद्वयं “क्ङि-
 ” (अष्टा०सू०१-१-५) इति सूत्रे वर्णितमस्माभिः । भाष्ये तु “हलश्नः
 व्” (अष्टा०सू०३-१-८३) इति सूत्रे स्थितमेतत् ।

असंयोगाल्लिट् कित् (अष्टा०सू०१-२-५) । असंयोगात्परोऽपिल्लिट्
 स्यात् । निन्यनुः, बिभिदतुः । अपित्किम् ? बिभेद । असंयोगा-
 त् ? सखसे । ङित्त्वे प्रकृते कित्करणं “यजादीनां किति” (अष्टा०सू०
 -१५) इति सम्प्रसारणार्थम् । ईजतुः, ईजुः । पूर्वत्रापि कित्त्वं कुनो न

कृतमिति चेत् ? 'वक्तः' 'वक्त्रः' इत्यत्र सम्प्रसारणापत्तेः, 'जागृतः' 'जाप्रति' इत्यत्र गुणापत्तेश्च । डिन्त्वे तु 'वच्यादीनां किति' इत्युक्तेर्न सम्प्रसारणम् । "जागांऽविचिण्णलडिस्सु" (अष्टा०सू०७-३-८५) इति पर्युदासात् गुणः । 'ऋदुपधेभ्यो लिटः कित्त्वं गुणात्पूर्वप्रतिषेधेन" (का० वा०) । कित्त्वस्यावकाशः-ईजतुः, ईजुः । गुणस्यावकाशः-चेतति । ववृते, ववृधे इत्यत्र पूर्वविप्रतिषेधात्कित्त्वम् ।

इन्धिभवतिभ्यां च (अष्टा०सू०१-२-६) । आभ्यां लिट् कित्त्व्यात् । समीधे दस्युहन्तमम् । पुत्र ईधे अथर्वणः । बभूव, बभूविथ । इन्धेः संयोगार्थं ग्रहणं भवतेस्तु पिदर्थम् । इन्धोत्युच्चारणार्थेनेकारण निर्देशः "सुट्तिथोः" (अ०सू०३-४-१०७) इतिवत्, न तु "इक्श्चित्पौ" (का०वा०) इतीका, नलोपापत्तेः । अत्र वार्तिकम्-"इन्धेश्छन्दोविषयत्वाद्भ्रुवो बुको नित्यत्वात्ताभ्यां लिटः किद्वचनानर्थक्यमिति" । अयमर्थः-इन्धेर्भाषायां "इजादेश्च" (अष्टा०सू०३-१-३६) इत्यामा भाव्यम् । छन्दसि तु "अमन्त्रे" (अष्टा०सू०३-१-३५) इति प्रतिषेधाद्यद्यप्यास्मास्ति तथापि "छन्दस्युभयथा" (३-४-११७) इति लिटः सार्वधातुकत्वे डित्वात् 'समीधे' इति नलोपः । इनमभावस्त्वार्षधातुकत्वात् व्यत्ययाद्वा । भ्रुवोऽपि बुङ् नित्यत्वादेव गुणवृद्धी बाधिष्यते । न च शब्दान्तरप्राप्त्या बुगानित्य इति वाच्यम्, कृताकृतप्रसङ्गित्वमात्रेणापि लक्ष्यानुरोधान्नित्यत्वस्याश्रयणात् । शब्दान्तरप्राप्त्या स्वरभिन्नस्य प्राप्त्या चानित्यतायाः सिद्धान्ते बहुधा त्यक्तत्वात् । एषैव सन्नकृतोऽपि गतिः, 'बभूव' इत्यत्र वृद्धेरनिग्लक्षणतया "क्ङितिच" इति निषेधासम्भवेन बुको नित्यताया एव शरणोकरणीयत्वात् । न च कित्त्वसामर्थ्यादनिग्लक्षणाया अपि वृद्धेर्निषेधः । 'अहं बभूव' इत्यत्र णित्त्वाभावपक्षे तथा थलि चरितार्थत्वात् । अत एव यङ्लुकि णल्यलाः 'बोभूव' 'बोभूविथ' इति नित्यत्वाद् बुकि सिद्धम् । न हि तत्र कित्त्वं प्राप्नोति, श्रितपा निर्देशात् । तस्मादंतसूत्रं न कर्तव्यमिति भाष्ये स्थितम् । अत्र काशिका, 'अन्धिप्रन्धिदम्भिस्वञ्जीनां वक्तव्यमिति' । यद्यप्येतदिह सूत्रे भाष्ये नास्ति तथापि "मणीवादेन" इतिवन्नाप्रामाणिकम् । तथाच "अत एकहल्मध्ये" (अष्टा०सू०६-४-१२०) इत्येत्वाभ्यासलोपौ प्रति नलोपस्याभीयत्वेनासिद्धौ सत्यां "दम्भेश्च" (का०वा०) इति वार्तिकमारब्धम् । "आभात्" (अष्टा०सू०६-४-२२) सूत्रस्य प्रत्याख्यानात् "असोरलोपः" (अष्टा०सू०६-४-१११) इति तपरकरणेनानित्यत्वाद्वा नेदं वार्तिकमावश्यकमिति तु षष्ठे वक्ष्यते । तथा "सदेः परस्य लिटि" (अष्टा०सू०८-३-११८) इति सूत्रे "स्वञ्जेरसंख्यानम्" (का०वा०) इति वार्तिकस्य भाष्यकृता 'परिष्वजे' इत्युदाहरणं दत्त-

म् । प्रयुज्यते च “तमिन्दुः परिष्वजे” इति । एतच्च कित्त्वं पिदर्थमपिदर्थं चेति सुधाकरः । अपिदर्थमेवेति न्यासकारात्रेयादयः । हरदत्तस्तु सन्दि-
 देह । वस्तुतस्तु न्यासाद्युक्तमेव ज्यायः, इह वृत्तौ धाष्ठाप्ये चापित एवोदा
 हतत्वात् । “श्रन्थग्रन्थ सन्दर्भे” (क्या.प.१५१३,१४) श्रेथनुः; श्रेथुः । श्रेथनुः,
 श्रेथुः । देभतुः, देभुः । सस्वजे, सस्वजाते । केचित्तु “श्रन्थिग्रन्थिदग्नि-
 स्वज्जीनां वा” इति पठन्तः कित्त्वं विकल्पयन्तीति हरदत्तमाधवौ । तन्मते
 दग्भतुः, शश्रन्थतुरित्याद्यपि । सुधाकरमते तु णल्यपि श्रेथ-श्रेथ-देभ इति ।
 स्यादेतत् । सर्वमतेषु श्रेथनुः, श्रेथतुः इत्यादि दुर्लभम् । ‘सस्वजे’ इतिवत्सं-
 युक्तहल्प्रथस्थत्वादिति चेत् सत्यम् । अतएव पत्वाभ्यासलोपावप्यत्र व
 क्तव्याविति हरदत्तः । अत्र मूलं मृग्यम् । तथा सुधाकरमते श्रेथिथ, न्यासादि-
 मते ‘शश्रन्थिथ’ इति वदतो माधवस्याप्युक्तौ मूलं मृग्यम् । कित्त्वे विप्र-
 तिपत्तावपि “थलि च सेटि” (अष्टा०सू०६-४-१२१) इत्यस्याप्राप्तेरविशे-
 षात् । तथा नलोपस्यासिद्धत्वादेत्वाप्राप्तौ वचनमिति माधवोक्तिरपि शि-
 थिलमूला । श्रन्थेतिप्राग्भागे संयोगसत्त्वाद् ग्रन्थेरादेशादित्वाच्चैत्वाप्रा-
 प्तेरुद्भूततया नलोपसिद्धत्वासिद्धत्वविचारस्थ काकदन्तपरीक्षाप्रायत्वा-
 दिति दिक् । कौमाराणां तु सर्वमिदं सूत्रारूढम् । तथा च शर्ववर्मणा
 सूत्रितम्—“अनिदनुबन्धानामगुणेनुषङ्गलोपः परोक्षायामिन्धिग्रन्थिप्र-
 न्थिदग्भीनामिति । अस्यैकव्यञ्जनमध्येनादेशादेः परोक्षायाम् थलि च
 सेटि तुफलमजत्रप्रश्रन्थिग्रन्थिदग्भीनां चेति । अत्र निरनुषङ्गैः साहच-
 र्यात् ‘शश्रन्थिथ’ इत्यादीति दुर्गासिंहः । एवं स्थिते “दग्भेश्व” (का०
 वा०) इति वार्तिकभाष्ययोः सामान्यापेक्ष्यापकतामाश्रित्य दग्भिसप्रभृती-
 नामन्थत्रोक्तं पाणिनीयेऽपीष्टमिति कथञ्चित्समर्थनीयम् ।

मृडमृदगुधकुषक्लिशवदवसः क्त्वा (अष्टा०सू०१-२-७) । गुधकुष-
 क्लिशिभ्यः क्त्वो “रलोव्युपधात्” (अष्टा०सू०१-२-२६) इति विकल्पे प्राप्ते
 इतरेभ्यो “न क्त्वा सेट्” (अष्टा०सू०१-२-१८) इति निषेधे प्राप्ते कित्त्वं
 विधीयते । मृडित्वा, मृदित्वा, गुधित्वा, कुषित्वा, क्लिशित्वा, उदित्वा,
 उषित्वा, “वसतिश्रुधोः” (अष्टा०सू०७-२-५२) इतीट् । यजादित्वात्संप्र-
 सारणम् ।

रुद्विदमुषग्रहिस्वपिप्रच्छस्संश्च (अष्टा०सू०१-२-८) । एभ्यस्संश्च
 क्त्वा च कितौ स्तः । रुद्विदमुषाणां “रलोव्युपधात्” (अष्टा०सू०१-२-
 २६) इति विकल्पे प्राप्ते प्रहेस्तु विध्वर्यमेव । स्वपिप्रच्छयोस्तु सन्नर्थम् ।
 तावतैव चरितार्थत्वादनटः क्वः कित्त्वविधानं नियामकं स्यादिति न
 शङ्कनीयम् । रुदित्वा, रुद्विषति, विदित्वा, विविदिषति, मुषित्वा, मुषु-

षिषति, गृहीत्वा, जिघृक्षति, सुप्त्वा, सुषुप्सति, पृष्वा, पिपृच्छति, कित्त्वाद् ग्रहादीनां सम्प्रसारणं "किरञ्च पञ्चभ्यः" (अष्टा०सू०२-७-५) इति प्रच्छेः सन् इत् ।

इको झल् (अष्टा०सू०१-२-९) । इकः परो झलादिः सन् कित्स्यात् । चिचीषति, तुधूषति, चिकीर्षति । ननु विस्तुकञ्भ्यः सनि कृते गुणं बाधित्वा "अज्झन" (अष्टा०सू०६-४-१६) इति दीर्घोऽस्तु किं कित्त्वेन ? न च 'पिपिषति' इत्यादावपि तथा स्यादिति वाच्यम् "अनुनासिकस्य क्वि" (अष्टा०सू०६-४-१५) इति सूत्राज्झलनुवृत्त्या झलादौ सनि दीर्घविधानात् । नचेह गुणमिव 'झीप्सति' इत्यत्र णिलोपमप्यविशेषाद् दीर्घो बाधेत । कित्त्वे तु सति 'चिचीषति' इत्यादौ कृतार्थो दीर्घो 'झीप्सति' इत्यत्र परत्वात् णिलोपेन बाध्यत इति वाच्यम्, येननाप्राप्तिन्यायेन दीर्घस्य गुणापवादत्वात् । न च पुरस्तादपवादन्यायेन णिलोप एव बाध्य इति भ्रमितव्यम्, उभयापवादतासंभावनायामेव तदवतारात् । इह तु णिलोपेन सह येननाप्राप्तिविरहात् । न च बाध्यसामान्यचिन्तायां णिलोपबाधो दुर्वार इति वाच्यम्, "स्थाशपां झीप्स्यमानः" (अष्टा०सू०१-४-३४) इति निर्देशात् लक्ष्यानुरोधाच्चेह बाध्यविशेषचिन्ताया एव युक्तत्वात् । न च कुटादौ "गु पुरीषोत्सर्गे" (तु०प०१५००) 'ध्रु गतिस्थैर्ययोः' (तु० प० १५०१) इति पाठात् 'जुगूषति' 'दुधूषति' इत्यत्र कृतार्थो दीर्घः परेण गुणेन बाध्येतेति वाच्यम्, उहनेति वक्तव्ये "अज्झन" इति प्रत्याहारग्रहणस्य निरवकाशत्वात् । न च "गमेरिडादेशस्य" (का०वा०) इति वार्तिकं प्रत्याख्यातुं तन्त्रादिना सम्भवव्यभिचाराभ्यां गमेरचा विशेषयिष्यमाणत्वादज्ग्रहणसार्थक्यं शङ्क्यम् । एवं हि 'उतो दीर्घः' इत्युक्त्वा 'इह्नोः' इति सूत्रयेत् । इणिकोरादेशस्यापि ग्रहणमिति पक्षेऽपि 'इह्नोः' इति ब्रूयात् । हना साहचर्याच्च 'इ' धातुरेव ग्रहीष्यते न त्विवर्णान्तः । यथान्यासपाठेपि हनिसाहचर्याल्लुग्विकरणस्यादेशगमेर्ग्रहणसम्भवाच्च । तस्माद्दीर्घविधिना गुणबाधात्किं कित्त्वेनेति ? उच्यते, उत्तरार्थमवश्यम् "इको झल्" (अष्टा०सू०१-२-२) इति कर्तव्यम् । योगविभागः किमर्थं इति परमवशिष्यते । तत्राज्ग्रहणसामर्थ्यस्य "झीप्स्यमानः" (अष्टा०सू०१-४-३४) इत्यादेशापकस्य च पर्यालोचनाक्लेशपरिहारार्थं लक्षणैकवक्षुषो बाध्यसामान्यचिन्ताभ्रमं धारयितुं योगविभाग इति निष्कर्षः । वार्तिकं तु यथाश्रुताभिप्रायकम् । तद्यथा--

इकः कित्त्रं गुणो मा भूद्दीर्घात्समात्कृते भवेत् ।

अनर्थकं तु ह्रस्वार्थं दीर्घाणां तु प्रसज्यते ॥

सामर्थ्याद्धि पुनर्भाव्यमृदित्वं दीर्घसंश्रयम् ।

दीर्घाणां नाकृते दीर्घे णिलोपस्तु प्रयोजनम् ॥

अस्यार्थः-इक उत्तरस्य सनः कित्त्वं विधीयते गुणो मा भूदित्येषमर्थम् । दूषयति-दीर्घारम्भादिति । गुणो न भविष्यतीति शेषः । आरम्भवाद्याह-कृते भवेदिति । अयं भावः-"सनिमीमा" (अष्टा०स०७-४-५४) इत्यत्र मीग्रहणेन मिनोतिमपि ग्राहयित्वा दीर्घः कृतार्थ इति 'चिचीषति' इत्यादौ कृतेपि दीर्घे गुणः स्यात् । दूषयति-अनर्थकं त्विति "मीनातिमिनोति" (अष्टा०स०६-१-५०) इत्यात्वे कृते गामादाग्रहणेष्वविशेषान्माग्रहणेनैव मिनोतिमीनात्योरपि सिद्धे मीग्रहणं तत्र मास्तु । तथा च दीर्घविधानं न कृतार्थमिति भावः । ह्रस्वार्थमिति । ह्रस्वेषु दीर्घः प्रवर्त्तताम्, न तु दीर्घेषु; अप्राप्ते शास्त्रमर्थवदिति न्यायात् । ततश्च 'बुभूषति' इत्यादौ गुणः प्रसज्यत एवेत्यर्थः । दूषयति-सामर्थ्यादिति । गुणनिवृत्तिरूपप्रयोजनसङ्गावाहोर्घाणां दीर्घेर्भाव्यमेव । "मोराजि" (अष्टा०स०८-३-२५) इतिवदिति भावः । न चैवं दीर्घेण गुणस्येव ऋदित्वस्यापि बाधेः स्यात्तथा च 'चिकीषति' इति न सिध्येदत आह-ऋदित्वमिति । "यं विधिं प्रति" इति न्यायाद् गुण एव बाध्यो न तु ऋदित्वमित्यर्थः । ननु 'तितीर्यति' इत्यादौ तर्हि इत्वं बाध्यताम्, तत्राह-दीर्घाणामिति । इत्वोत्वयोर्हि गुणवृद्धौ परत्वाद् बाधिके । ततश्च "अज्जन" (अष्टा०स०६-४-१६) इति दीर्घेण गुणबाधे सत्येवेत्त्रं लभ्यं न तु ततः प्राक् । एवं च यस्य तु विधेरित्यंशो ह्रस्व इव दीर्घेष्वविशिष्ट इति भावः । एवं प्राप्ते सिद्धान्तमाह-णिलोपस्त्विति ।

हलन्ताच्च (अष्टा०स०१-२-१०) । कर्मधारयोऽयम् । अन्तशब्दः समीपे परभूते वर्तमानो विशेषणमपि निपातनाच्च पूर्वं निपातितः । इक इति पञ्चम्यन्तमपीह षष्ठ्या विपरिणम्यते तत्सापेक्षोऽप्यन्तशब्दो नित्यसापेक्षत्वात्समस्यते । इक्समीपाद्धलः परो झलादिः सन कित्स्यात् । बिभ्रत्सति । इकः किं ? वियक्षते । झल् किम् ? विवधिषते । कथं 'धिप्सति' इति ? हल्ग्रहणस्य जातिपरत्वात्सिद्धमित्युपरादितं "निपात एकाज्" (अष्टा०स०१-१-१४) इति सूत्रे ।

लिङ्सिच्चावात्मनेपदेषु (अष्टा०स०१-२-११) । इक्समीपाद्धलः परो झलादी लिङ् तङ्परःसिच्चेत्येतौ कितौ स्तः । मित्सीष्ट, अभिच्च । इकः किम् ? यक्षीष्ट, अयष्ट । सम्प्रसारणं मा भूत् । आत्मनेपदेष्विति किम् ? अस्माक्षीत्, अद्राक्षीत् । अकितौत्युक्तेरम् न स्यात् । सिच एवेद् विशेषणं ननु लिङोऽसम्भवात्, झलनुवृत्त्यैव लिङः परस्मैपदस्य व्यावर्त्तितत्वाच्च ।

हलः किम् ? चेपीष्ट, अचेष्ट । झल् किम् ? वर्त्तिषीष्ट, अवर्त्तिष्ट ।

उच्च (अष्टा०सू०१-२-१२) । ऋवर्णात्परौ झलादी लिङ्सिचौ कितौ स्तस्तङि । कृषीष्ट, अकृत । झलादौ किम् ? वरिषीष्ट, अवरिष्ट । “लिङ्सिचोः” (अष्टा०सू०७-२-४२) इतीट् । तङि किम् ? अकार्षीत् । ऋ इति वर्णग्रहणं व्याप्तिन्यायात् ।

वा गमः (अष्टा०सू०१-२-१३) । गमः परौ झलादी लिङ्सिचौ वा कितौ स्तः । सङ्गसीष्ट, सङ्गं सीष्ट । समगत, समगंस्त । कित्त्वपक्षे “अनुदात्तोपदेशवनति” (अष्टा०सू०६-४-३७) इत्यादिनाऽनुनासिकलोपः ।

हनः सिच् (अष्टा०सू०१-२-१४) । हन्तेः परः सिच् कित्स्यात् । आहत, आहसाताम्, आहसत । सिचः कित्त्वादनुनासिकलोपः । यद्यपि सिजन्तस्थाङ्गस्यात्मनेपदं डित्तरमस्तीति “अनिदिताम्” (अष्टा०सू०६-४-२४) इत्येव सिद्धं तथाऽपि सिजन्तस्योपधालोपो नेति ज्ञापनार्थमिदम् । तेन ‘अमंस्त’ इत्यादि सिद्धम् । न च “अनिदिताम्” (अष्टा०सू०६-४-२४) इति पर्युदासः शङ्क्यः, सिच इकारस्योच्चारणार्थत्वात् । अन्यथा नुमापत्तेः । न च धातुग्रहणेन तद्भ्युदासः । “धातुग्रहणमुपदेशे नुम्रवृत्त्यर्थम्” इति कुण्डा, हुण्डा इत्यादिसिद्धये भाष्य एव वक्ष्यमाणत्वात् । न च तासेर्व्यावृत्तये तत्, तत्रापीकारस्योच्चारणार्थत्वात् । न चैवं ‘मन्ता’ ‘हन्ता’ इत्यादावात्मनेपदे उपधालोपापत्तिः । आभीयस्य तासेष्टिलोपस्यासिद्धत्वात् । “आभात्” (अष्टा०सू०६-४-२२) सूत्रप्रत्याख्यानपक्षे तु विकरणप्रयुक्तमुपधात्वमाश्रित्य लोपो नेति सामान्यापेक्षं ज्ञापकमस्तु । अङ्गवृत्तपरिभाषया वा ‘मन्ता’ ‘हन्ता’ इति साध्यताम् । ननु ‘आहत’ इत्यत्रातो लो(१)पं व्यावर्तयितुं समानाश्रयत्वप्रयुक्ताऽसिद्धताऽपेक्ष्यते, सा च सिचः कित्त्वं विना न निर्वहतीति कथं ज्ञापकतेति चेत् ? न, आर्धधातुकोपदेशे यदकारान्तमिति व्याख्यानादेव लोपाप्रवृत्तेः । जयादिस्यस्तु सिचतास्योरिदित्करणमनुनासिकलोपप्रतिषेधार्थमित्याह । तन्मते धातुग्रहणस्य तद्भाववृत्त्या कृतार्थत्वात् “नुम्विधावुपदेशिवद्वचनं प्रत्ययसिद्धयर्थम्” इति वचनमेव शरणीकरणीयमिति दिक् । यद्यपीह “लिङ्सिचौ” (अष्टा०सू०१-२-११) इत्यनुवृत्त्या सिद्धं तथाप्युत्तरार्थमवश्यं कर्तव्यं सिजग्रहणं स्पष्टत्वार्थमिहैव कृतम् । अन्यथा हि लिङि वधादेशो नित्यः, ‘ग्रानिपीष्ट’ इति चिण्वदिष्टि “स्थानिचत्” (अष्टा०सू०१-१-५६) सूत्रोक्तरीत्या वधादेशाभावेऽपि अझलादित्वाच्च कित्त्वमित्यादि व्युत्पादनीयं स्यात् ।

(१) “अतो लोपः” (अष्टा०सू०६-४-४८) इत्येतमित्यर्थः ।

यमो गन्धने (अष्टा०सू०१-२-१५) । सूचनार्थाद्यमेः सिच् कित्स्यात् । उदायत, उदायसाताम्, उदायस्त । धातूनामनेकार्थत्वात्सूचनेऽत्र यमि वर्त्तते । तच्च परदोषाविष्करणम् । “आङो यमहनः” (अष्टा०सू०१-३-२८) इत्यात्मनेपदम्, धात्वर्थेनोपसङ्गप्रहादकर्मकत्वात् । सिचः किस्वादनानासिकलोपः । गन्धने किम् ? उदायस्त पादम् । आकृष्टवानित्यर्थः । स्वाङ्गकर्मकत्वात्तङ् । उदायस्त कृपाद्रज्जुम् । उद्घृतवानित्यर्थः । सकर्मकत्वेऽपि “समुदाङ्भ्यो यमोऽग्रन्थे” (अष्टा०सू०१-३-७५) इत्यात्मनेपदम् ।

विभाषोपयमने (अष्टा०सू०१-२-१६) । यमेः सिच् किद्वा स्याद्विधाहे । रामः सीतामुपायत, उपायस्त वा । उद्बोद्धेत्यर्थः । “उपाद्यमः स्वकरणे” (अष्टा०सू०१-३-५६) इति तङ् । “गन्धनाङ्गे नृपयमने पूर्वविप्रतिषेधेन नित्यं कित्त्वम्” इति “नवेतिविभाषा” (अष्टा०सू०१-१-४४) इति सूत्रे भाष्ये स्थितम् ।

स्थाच्वोरिच्च (अष्टा०सू०१-२-१७) । अनयोर्विदादेशः स्यात्सिच्च कित्स्यात् । उपास्थित, उपास्थिषाताम्, उपास्थिषत । “उपान्मन्त्रकरणे” (अष्टा०सू०१-३-२५) “अकर्मकाच्च” (अष्टा०सू०१-३-२६) इति तङ् । घोः—अदित, अधित । घुस्थोरितीह वक्तुं युक्तम् । यद्यपि जषादित्येन “वा गमः” (अष्टा०सू०१-२-१३) इत्यारभ्य पञ्चसूत्र्यामात्मनेपदेष्वित्यनुवर्त्तितं तथापि निष्फलत्वादुपेक्ष्यम् । तथाहि—गमेः परस्मैपदे सिञ्जनास्ति, अङ्गा बाधात् । लिङ् तु न झलादिः । न चात्मनेपदमेवानुवर्त्य झलग्रहणं त्याज्यमिति वाच्यम्, उत्तरसूत्रस्य ‘अघानिषाताम्’ इति चिण्वदिटि अतिव्याप्त्यापत्तेः । हन्तेस्तु परस्मैपदे वधादेशो नित्यः । यमेस्तु “यमरम” (अष्टा०सू०७-२-७३-) इतीट्सकोः सतोर्भलादिः सिच् परस्मैपदे नास्ति । उपयमे तु नित्यमात्मनेपदम् । स्थाच्वोः परस्मैपदे सिचो लुक् । एवं स्थिते “हनः सिच्” (अष्टा०सू०१-२-१४) इति सूत्रे यदुक्तं वृत्तिकृता आत्मनेपदग्रहणमुत्तरार्थमनुवर्त्तत इति । तदप्यापातरमणीयमेव । तस्माद्यथाव्याख्यानमेव साधु । स्यादेतत्—भाव्यमानस्य सवर्णाग्राहकत्वादिति तपरकणं व्यर्थम् । सत्यम् । इच्चेत्युक्तेषु लाघवे विशेषाभावादिच्चेत्युक्तमिति तत्त्वम् । भाव्यमानोऽपि क्वचित्सवर्णान् गृह्णातीति कुशकाशावलम्बेन तु वार्त्तिकम् ।

इच्च कस्य तकारेत्वं दीर्घो मा भूद्वतेऽपि सः ।

अनन्तरे प्लुतो मा भूत् प्लुतश्च विषये स्मृतः ॥ इति ॥

अस्यार्थः—इच्चेति तकारेत्वं कस्य चित् सिद्धये इति प्रश्नः । हेतो-

रपि सामान्यतः सम्बन्धित्वेनैव विवक्षायां षष्ठी, अन्यथा “हेता” (अष्टा० सू०२-३-२३) इति तृतीया स्यात् । अत्र तकारस्येत्योकिरापातत इत्युक्तम् “एओङ्” (मा०सू०३) सूत्रे । यद्वा तकारमेतीति तकारेत् । तपर इति व्याख्येयम् । तथा च भाष्यम्—“कस्य हेतोरिकारस्तपरः क्रियते” इति । ‘अमूभ्याम्’ इत्यादाविव भाव्यमानोप्यान्तरतम्याद्दीर्घो मा भूदित्युत्तरम् । कृतेऽपीति । इच्छेत्यंशाद्कृतेपि “स्थाच्चोः” (अष्टा०सू० १-२-१७) इति क्तिवे सति “घुमास्था” (अष्टा०सू०६-४-६६) इतीत्वेन सिद्धे विधानसामर्थ्यादनन्तरतमोऽपि ह्रस्वः सिद्धस्तत्किं तपरेणेति पुनः प्रश्नः । अनन्तरे इति । असद्गुणे आदेशे क्रियमाणे ह्रस्व इव प्लुतोपि स्यात्स मा भूदित्यर्थः । प्लुतञ्चेति । विषयविशेषे त्राक्यस्य टेरित्यधिकृत्य हि प्लुतो वक्ष्यते । अत एव “कुरुनगमन्न” इत्यादौ स्मृतः, न तु “आस्थित” इत्यादौ, अटित्वात् । तथा चेष्टापत्तिर्न कार्येति तत्परत्वं समर्थितम् । प्राञ्चस्तु अनन्तरेऽविद्यमानेपि विशेषे “घुमास्था” (अष्टा० सू० ६-४-६६) इतीत्वेन सिद्धेपीति यावत् । प्लुतो मा भूदित्येतदर्थं दीर्घः स्यात् “मोराजि” (अष्टा०सू०८-३-२५) इतिवत् । अस्त्वेवमिति चेत्, न, प्रश्नाख्यानादिरूपे विषये प्लुतस्येप्यमाणत्वात् । तदेवं स्थलान्तरे भिन्नकालनिवृत्त्यर्थमपि तपरत्वमिह दीर्घनिवृत्तिद्वारा प्लुत-सिद्धयर्थं पर्यवस्यतीति व्याचख्युः । अपरे तु यद्यनेन प्लुतो विधीयते तर्हि यत्राष्टमिकस्य विषयस्तत्राप्यनेनैव स्यात् तस्यासिद्धत्वात् । ततश्च पक्षेऽनुवाददोषः स्यात् । अतो ह्रस्व एव भविष्यतीति तपरकरण-प्रत्याख्यानपरश्चतुर्थचरण इति व्याचख्युः । एतच्च मतद्वयमत्युक्तम् । अनन्त्यस्थापोत्यादीनां टिसंज्ञा विरहादिहाप्रवृत्तेः । कैयटोऽपि मतद्वय-खण्डनपरतयैव नेयः । न्यासहरदत्तादयस्तु आष्टमिकग्रन्थैर्व्यादिभिश्च विरोधादुपेक्ष्यः । भाष्यं त्वस्मदुक्तव्याख्यानुगुणमेव । यदा विषयस्त-दैव प्लुतेन भवितव्यमिति योजनया नेह प्लुतस्य विषयोऽस्तीति ध्व-नितत्वादिति दिक् ॥

न क्त्वा सेट् (अष्टा०सू०१-२-१८) सेट् क्त्वा क्तिन्न स्यात् । देवि-त्वा । सेट् किम् ? क्त्वा । क्त्वा किम् ? निगृहीतिः । अत्र वातिकम्—
नसेडिति कृतेऽकिञ्चे निष्ठायामवधारणात् ।

ज्ञापकाश्च परोक्षायां सनि श्लघ्नहर्षं विदुः ।

इत्वं क्तिन्नभियोगेन रेण तुल्यं सुधीवनि ।

वस्वर्थं किदतोदेशाद् गृहीतिः क्त्वा च विप्रहात् ॥

अस्यार्थः—पूर्वाद्धमेको ग्रन्थः । तत्रोत्तरार्धाच्चेत्यपकृष्यते । क्त्वा-

प्रहणं त्यक्त्वा नसेडित्येतावतापि योगेनाकिरवे कृते 'गुधितः' इत्यादौ निष्ठार्या नाकिरत्वम् । कुतः ? । अवधारणात् । "निष्ठाशीङ्" (अष्टा०सू० १-२-१९) इत्यनेन, शीङादिभ्य एव निष्ठा न किदिति नियमादित्यर्थः । विपरीतनियमस्तु लक्ष्यानुरोधान्न व्याख्यास्यते । न चैवं लिटि प्रतिषेधात् 'जग्मिब' इत्यादावुपघालोपो न स्यादत आह—ज्ञापकादिति । किं तत् ? तत्राह—सनीति । 'शिशयिषते' इत्यत्र कित्वं वारयितुं कियमाणम् "इको झल्" (अष्टा०सू०१-२-९) इति झलप्रहणं ज्ञापयति—“आतिदेशिकस्य कित्वस्य नायं निषेधः” इति । ननूत्तरार्थं झलप्रहणं स्यात् नेत्याह—इत्वमिति । 'उपास्थायिषतां हरिहरौ भक्तेन' इत्यत्र अस्था स आताम् इति स्थिते इत्वंप्राप्तञ्चिण्वद्भावश्च । परत्वाच्चिण्वद्भावे कृते युक् च प्राप्त इद्विधिश्च । अपवादत्वाद्युक्ति कृते षकारस्येत्प्रसङ्गः । तं वारयितुं झलप्रहणमिति ज्ञापकभङ्गवादिनो मतम्, तन्न, न सेडिति सिचोपि कित्वे निषिद्धे तत्सन्नियोगशिष्टतया इत्त्वस्याप्रवृत्तेः । अत्र दृष्टान्तमाह—रेणेति । शोभना धीवानोस्यां 'सुधीव' इत्यत्र "अनो बहुव्रीहेः" (अष्टा०सू०४-१-१२) इति डीपो निषेधे "वनोरच" (अष्टा०सू०४-१-७) इति रेफोपि न भवति तथेत्यर्थः । भाष्ये त्वभ्युपेत्यापि समाहितम् "इत्वे कृतेऽपि वृद्धिर्भविष्यात्" इति । युका हि आकारस्य वृद्धिर्बाध्यते न त्विकारस्यापीति भावः । 'जग्मिबान्' इत्यत्र कसोः कित्वनिषेधं वारयितुं त्काग्रह इति शङ्कते—वस्वर्थमिति । दूषयति—किदितिदेशादिति । औपदेशिकस्य निषेधेऽप्यातिदेशिकेन सिद्धम् । तदनिषेधस्य ज्ञापितत्वादिति भावः । स्यादेतत्—संयोगान्तेष्व्वातिदेशिककित्वाभावादौपदेशिकमेव शरणम् । अञ्जेः 'आजिबान्' इति यथा । अत्राहुः—आनुपूर्व्यात्सिद्धम् । नलोपे कृते द्विर्वचने एकादेशे च "वस्वेकाज्" (अष्टा०सू०७-२-६७) इतीट् । कृतद्विर्वचनानामेकाचामिति सिद्धान्तात् । न चेंदानीं कित्वप्रतिषेधः, उपजीव्यविरोधात् । कित्वे हि प्रतिषिद्धे नलोपनिवृत्तौ द्विहलत्वान्नुटि एकाचत्वाभावादिडेव नावतिष्ठेत । किञ्च कसोश्छान्दसत्वात्सार्धधातुकत्वे "सार्धधातुकमपित्" (अष्टा०सू०१-२-४) इति ङित्वात्सिद्धम् । एवं स्थिते सिद्धान्तमाह—गृहीतिरिति । किञ्चिवृत्त्यर्थं क्त्वाग्रहणमित्यर्थः । तितुन्नेवप्रहादीनामितीट् । कित्वात्संप्रसारणम् । एवं "क्रुञ्च कौटिल्याल्पीभावयोः" (भ्वा०प०१८६) निकुचितिः, कित्वाञ्जलोपः । उप-
 ङिहितिः, कित्वाञ्ज गुणः । इदानीं क्त्वाग्रहणं प्रत्याचष्टे—क्त्वाचेति । विप्रहादिति । योगविभागादित्यर्थः । अयं भावः—न सेणिन्याशीङित्या-
 विप्रिसर्त्रां पठित्वा "पृङ् क्त्वाच" (अष्टा०सू०१-२-२२) इत्यत्र योगो

विभज्यते । पूङ्गुः परा सेणिनष्ठा किन्न स्यात् । ततः त्का च सेट् किन्नेत्यनुवर्तते पूङ्गु इति निवृत्तम् । एवं चैकं क्त्वाग्रहणं प्रत्याख्यातम् । योगविभागस्तु पूर्वमेकसत्रेण सह निर्मातव्यः ।

निष्ठाशीङ्स्विदिमिदिस्विदिधृषः [अष्टा०सू०१-२-१९] । पभ्यः परा सेणिनष्ठाकिन्न स्यात् । शयितः, शयितवान् । अनुबन्धनिर्देशो यङ्लुङ्-निवृत्त्यर्थः । शेशयितः, शेशयितवान् । “परनेकाचः” (अष्टा०सू०६-४-२२) इति यण् । अिष्विदा स्नेहनमोचनयोः (भ्वा०आ०७४४) । भ्वादिः । प्रस्वेदितः, प्रस्वेदितवान् । यस्तु “ष्विदा गात्रप्रक्षरणे” (दि०प०११८८) इति दिवादिरञित् स नेह गृह्यते । अिद्भिः साहचर्यात् । “अिमिदा स्नेहने” (भ्वा०आ०७४३) । प्रमेदितः, प्रमेदितवान् । “अिष्विदा स्नेहनमोचनयोः” दि०प०१२४५) इति दिवादिर्गृह्यते न तु “अिष्विदा अब्दके शब्दे” (भ्वा०प०९७८) इति भ्वादिरपि, मिदिना साहचर्यादिति हरदत्तस्तच्चिन्त्यम् । भ्वादिष्वपि मिदेः पठ्यमानत्वात् । तस्मादविशेषादुभयोर्ग्रहणं न्याय्यम् । प्रक्ष्वेदितः, प्रक्ष्वेदितवान् । प्रधर्षितः प्रधर्षितवान् । सेट् किम् ? स्त्रिभ्यः, स्त्रिभ्यवान् । “आदितश्च” (अष्टा०सू०७-२-१६) इतीणनिषेधः । “विभाषा भावादिकर्मणोः” इति पक्षेऽभ्यनुज्ञायते । स कित्त्वप्रतिषेधस्य विषयः ।

मृषस्तितिक्षायाम् [अष्टा०सू०१-२-२०] । सेणिनष्ठा किन्न स्यात् । मर्षितः, मर्षितवान् । क्षमायां किम् ? अपमृषितं वाक्यम् । अविस्पष्टमित्यर्थः । तितिक्षाग्रहणं ज्ञापकं भीमसेनादिकृतोर्धनिद्वर्देश उदाहरणमात्रं न तु परिसंब्येति ।

उदुपधान्नावादिकर्मणोरन्यतरस्याम् [अष्टा०सू०१-२-२१] । उकारोपधान्नातोः परा भावादिकर्मणोर्विहिता सेण् निष्ठा वा किन्न स्यात् । द्युतितम्, द्योतितम् । मुदितं, मोदितं साधुना । प्रद्युतितः, प्रद्योतितः । प्रमुदितः, प्रमोदितस्साधुः । उदुपधात्किम् ? क्ठितम्, ख्ठितम् । भावेत्यादि किम् ? रुचितङ्कार्षणपणम् । सेट् किम् ? क्ठम् । “उदुपच्छिपः” इति भाष्यम् । शब्दिकरणेभ्य एवेभ्यत इत्यर्थः । नेह-“गुधपरिवेष्टने” (दि०प०११२०) दिवादिः । गुधितम् ।

पूङ्गुः क्त्वा च [अष्टा०सू०१-२-२२] । पूङ्गुः परे सेट्क्त्वानिष्ठे कितौ न स्तः । नित्योर्यं योगः विभाषयोर्मध्ये पाठात् । पवितः, पवितवान्, पवित्वा । “क्लिशः क्त्वानिष्ठयोः” (अष्टा०सू०७-२-५०) “पूङ्गुश्च” (अष्टा०सू०७-२-५१) इतीट् । “नक्त्वासेट्” (अष्टा०सू०१-२-१८) इति सिद्धे क्त्वाग्रहणं प्रागुक्तरीत्यायोगविभागेन तत्प्रत्याख्यानार्थम् । सूत्ररीत्या

तुत्तरार्थम् । तथा च भारद्वाजीयाः पठन्ति “नित्यमकित्त्वमिडाघोः क्त्वा-
 ग्रहणमुत्तरार्थम्” इति । कात्यायनस्तु, इह सेडिति निवर्त्य विकल्पं चा-
 नुवर्त्य अनिट एव कित्त्वं विकल्प्य कित्त्वाभावे ‘पवितः’ पवित्वा’ इत्या-
 दिसिद्धौ कित्त्वपक्षे “श्रुतः किति” (अष्टा०सू०७-४-११) इतीणनिषेधात्
 ‘पूतः’ ‘पूतवान्’ इत्यादिसिद्धौ सत्यां “पूडश्च” (अष्टा०सू०७-२-५१) इति
 सूत्रं प्रत्याचल्यौ उत्तरसत्रे वाग्रहणं च । किन्त्वस्मिन्पक्षे उत्तरत्र सेड्ग्रह-
 णं मण्डकप्लुत्याऽनुवर्तनीयमिति क्लेशः । पूर्वकृतं क्त्वाप्रत्याख्यानं
 त्विदानो न सङ्गच्छते “मृडमृद्” (अष्टा०सू०१-२-७) इति ज्ञापकाद्वा
 न क्त्वासेडित्यर्थः साधनीयः । न च स्वपिप्रच्छिग्रहणादनिट्कस्याप्य-
 कित्त्वं स्यादिति वाच्यम् तस्य सनर्थत्वात् । अन्यथा क्त्वः कित्त्वस्या
 वैयर्थ्यापत्तेश्चेति दिक् । इदं त्ववधेयम् । “पूडः क्त्वाच” (अष्टा०सू०१-
 २-२२) इत्यत्र सानुबन्धनिर्देशः स्पष्टार्थो न तु पूडो निवृत्त्यर्थः । तत्रेदो
 दुर्लभत्वात् । इड्विधौ पूड एव निर्दिष्टत्वात् । नापियङ्गुङ्निवृत्त्यर्थः ।
 इड्विधावनुबन्धनिर्देशेन यङ्गुकि पूडोऽपोडभावात् । यस्त्वं यङ्गुक्त्वाघेघा
 तुकस्येडितीडस्येव । न च “श्रुतः किति” (अष्टा०सू०७-४-११) इतीणनि-
 षेधः । तत्रैकाच इत्यनुवर्तनात् । उक्तं हि यङ्गुविधौ वार्तिककृता, एका-
 चश्चेदुपग्रहादिति । एवं यङ्गुङ्निवृत्त्यर्थमनुबन्धोच्चारणम् इति मतम् ।
 अस्मिन् पक्षे पोपवितः, पोपवितवान् इति निष्ठायां भवति क्त्वायां तु गु-
 णे ‘पोपवित्वा’ इत्येव । “न क्त्वासेट्” (अष्टा०सू०१-२-१८) इति कित्त्व-
 प्रतिषेधः । न च क्त्वाग्रहणसामर्थ्यात्तस्यापि यङ्गुकि प्रतिषेधः । तस्यो-
 त्तरार्थत्वात् । अनुबन्धनिर्देशस्य च निष्ठायां चरितार्थत्वात् । अत एव
 “क्त्वा च विग्रहात्” (का०वा०) इति वार्तिकं सङ्गच्छते । इह किञ्चित्
 श्रपो इतीति न्यायेन प्रकृतेऽप्युपयोगे हि तद्विरुध्येत । अत एव “क्त्वा-
 ग्रहणमुत्तरार्थम्” इति भारद्वाजीयोक्तिरपि सङ्गच्छते इति दिक् ।

नोपधास्थफान्ताद्वा [अष्टा०सू०१-२-२३] । निष्ठेति निवृत्तं चानुकु-
 ष्टत्वात् । न कारोपधात् थान्तात् फान्ताच्च परः सेट् क्त्वा किञ्च स्या-
 द्वा । ग्रथित्वा, ग्रन्थित्वा । गुफित्वा, गुम्फित्वा । नोपधात् किम् ? “रि-
 फ कश्यनादौ” (तु०प०१३०७) रेफित्वा । इह “रलो व्युपधात्” (अष्टा०
 सू०१-२-२६) इति विकल्पोपि न प्रवर्तते । नोपधग्रहणसामर्थ्यात् । ननु
 “तृफ तृफ हिं(१)सायाम्” । (तु०प०१३०८-२) अत्राद्य ऋकारोपधत्वात्

(१) हिंसावामिति चिन्तयम्, तृसावित्त्वस्य धातुपाठदर्शनात् । हिंसा-
 वामिति तु तृफ तृफ धात्वोर्वर्तलेऽर्थ इति तावेवात्र वा बोध्यौ ।

नोपधग्रहणस्य व्यावर्त्योस्त्विति चेत्, मैवम्, अर्णित्वा, तृफित्वा, तृम्फित्वा, इति त्रैशब्धस्य नोपधग्रहणसत्त्वासत्त्वयोरविशिष्टत्वात् । सति हि तस्मिन् 'न क्त्वा सेट्' (अष्टा०सू०१-२-१८) इति प्रवृत्ते ऋदुपधस्य 'अर्णित्वा' इति भवति । नोपधस्य त्वस्मिन् विकल्पे तृफित्वा, तृम्फित्वा, इति । असत्यपि नोपधग्रहणे सर्वत्र प्रकृतविकल्पप्रवृत्तीं सत्यां तदेव रूपत्रयम् ।

वञ्चिलुञ्च्युतश्च [अष्टा०सू०१-२-२४] । एभ्यः सेट् क्त्वा न कित् स्याद्वा । 'वञ्चु गतौ' (भ्वा०प०१८९) भ्वादिः । 'वञ्चु प्रलम्भने' (चु०आ०१७०४) चुरादिः सोऽपि गृह्यते चुरादीनामनिस्थण्यन्तत्वात् । वचित्वा, वञ्चित्वा । "उदितोवा" (अष्टा०सू०७-३-५६) इति वेट् । इडभावे तु कित्त्वमस्त्येव । वक्त्वा । "लुञ्च अपनयने" (भ्वा०प०१८७) । लुचित्वा, लुञ्चित्वा । "ऋतेरीयङ्" [अष्टा०सू०१-२-२२] आर्धधातुके विकल्पितः । तदभावे ऋतित्वा, अर्तित्वा । सूत्रे उच्चारणार्थं इकारो वञ्चिलुञ्चीति न त्विक् नलोपप्रसङ्गात् ऋदिति धातुरेव गृह्यते । न तु ऋदन्ताः पूर्वसूत्रेन्तग्रहणेनेह प्रकरणे यत्नं विना तदन्तविधिर्नेति ज्ञापितत्वात् ।

तृषमृषिकृषेः काश्यपस्य । (अष्टा०सू०१-२-२५) एभ्यः सेट् क्त्वा कित्वा स्यात् । काश्यपग्रहणं पूजार्थं, वेतिपक्रमात् । "न क्त्वा सेट्" (अष्टा०सू०१-२-१८) इति निषेधे प्राप्ते विकल्पोयम् । "तृष पिपासायाम्" (दि०प०१२२९) तृषित्वा, तर्षित्वा । "मृष तितिक्षायाम्" (दि०उ०११६४) मृषित्वा, मर्षित्वा । "कृश तनूकरणे" (दि०प०१२२८) कृशित्वा, कर्षित्वा । न्यासग्रन्थे तु "कृष विलेखने" (भ्वा०प०९९०) इति क्त्वाचित्कः प्रमादपाठः । अनिट्त्वात् ।

रलो व्युपधाद्दलादेः सञ्च (अष्टा०सू०१-२-२६) उच्च इच्च धी ते उपधे यस्य तस्माद्दलादेरलन्तात् परा क्त्वासनौ सेटौ वा कितौ स्तः । द्युतित्वा, द्योतित्वा, दिद्युतिषते, दिद्योतिषते । "द्युतिस्वाप्योः" (अष्टा०सू०७-४-६७) इति सम्प्रसारणम् । रलः किम् ? देवित्वा, दिदेविषति । व्युपधात् किम् ? वर्तित्वा, विवर्तिषते । हलादेः किम् ? एषित्वा, एषिषिषति । इह नित्यमपि द्वित्वं गुणेन बाध्यते ओणेर्द्धित्करणेन सामान्यत उपधाकार्यस्य द्वित्वात्प्राबल्यज्ञापनात् । सेट् किम् ? भुक्त्वा, बुभुक्षते । आदिग्रहणं स्पष्टार्थम् । ध्युपधस्य हलन्तत्वाव्यभिचारात् ।

ऊकालोऽङ्गस्वदीर्घप्लुतः । [अष्टा०सू०१-२-२७] ह्रस्वदीर्घप्लुत इति समाहारद्वन्द्वः । सौत्रं पुस्तकम् । ऊ इति ऋणाणां प्रक्षेपेण निर्देशः ।

तत्र न तावदन्ते मात्रिकः । “विभाषा पृष्ठप्रतिवचनेहेः” (अष्टा०सू०८-२-२३) इति हेः प्लुतविधानात् । नापि मध्ये “सुपि च” [अष्टा०सू० ७-३-१०२] इति दीर्घविधानात् । द्विमात्रिकस्तु नान्ते । “ओमभ्यादाने” [अष्टा०सू०८-२-८७] इति प्लुतविधानात् परिशेषादेकमात्रद्विमात्रत्रिमात्राणां क्रमः सिद्धः । यत्तु—

“धित्वात्पूर्वम्भवेद् ह्रस्वः प्लुतोन्ते सन्धितो मतः” ।

इति मैत्रेयः । तद्भाष्यादर्शनप्रयुक्तम् । यतः व्यत्यासे एकमात्रस्य ह्रस्वत्वं त्रिमात्रस्य प्लुतत्वमित्येव दुर्लभमिति भगवतैव दृषितम् । “ईचाक्वर्मणस्य” (अष्टा०सू०६-१-१३१) इत्यत्रेवेहापि सूत्रं केचिद् ई इति प्लुतघोतिकां लिपिं लिखन्ति । तत्प्रामादिकं, दीर्घस्यैवौचित्यात् । तदयमर्थः—उञ्ज ऊञ्ज ऊ ३ ञ्ज षः कालः परिच्छेदको यस्य सोच्छमाञ्जस्वादिसंज्ञः स्यात् । संज्ञाप्रदेशः—“ह्रस्वस्य गुणः” (अष्टा०सू०७-३-१०८) हे हरे “दीर्घोऽकितः” (अष्टा०सू०७-४-८३) पापच्यते । “वाक्यस्य टेः प्लुतः” (अष्टा०सू०८-२-८२) एहि कृष्ण ३ । स्यादेतत्—उकालोच्छ्रस्व इति वाक्यार्थे ह्रस्वेनोकारेणाण्त्वात्सवर्णग्रहः स्यात्, मैवम्, एवं सति ह्रस्वसंज्ञां न विदध्यात्, अञ्जसंज्ञयैव सिद्धेः । तस्मात्संज्ञारम्भसामर्थ्यान्नेह सवर्णग्रहः । महासंज्ञाया अन्वर्थत्वाच्च कालशब्दसामर्थ्याच्च । “उरन्” इत्युक्तेऽपि यथा—श्रुतेऽग्रहणं व्यर्थम्, उकारस्याच्छवाव्यभिचारात् । तेन सामर्थ्यादुसदृश इत्यर्थः । सादृश्यं च न स्थानतः, असम्भवात् । न यत्नतः, अव्यभिचारात् । परिशेषात्कालत एवेति सिद्धे कालग्रहणं गृह्यमाणेनैव परिच्छेदलाभार्थम् । “ह्रस्वनद्यापः” (अष्टा०सू०७-१-५४) इत्यादिलिङ्गाच्च । यदि हि लुमत्संज्ञानां लोपसंज्ञेव दीर्घप्लुतसंज्ञयोर्ह्रस्वसंज्ञा व्यापिका तर्हि किं नद्याषग्रहणेन । न च निषमार्थः सः । विध्यर्थत्वे लाघवादिति दिक् । इत्या ‘अशब्दसंज्ञा’ इत्यनुवर्त्य सप्तम्या विपरीणमव्य शब्दसंज्ञायां सवर्णग्रहणं नेति व्याख्येयम् । न चैवमुदात्तादिसंज्ञाविधावच्छाब्दो न सवर्णं गृह्णीयादिति वाच्यम् । “वाक्यस्य टेः प्लुत उदात्तः” (अष्टा०सू०८-२-८२) इति लिङ्गाशब्दसंज्ञायामित्त्वस्यानित्यत्वात् ।

अचञ्ज (अष्टा०सू०१-२-२८) । यत्र ह्रस्वो दीर्घः प्लुत इति शब्दैरञ्जिघीयते तत्राच इति पदं पूरणीयम् । “इको गुणवृद्धी” (अष्टा०सू०१-१-३) इत्यनेन तुल्यमेतत् । न त्वलोल्यस्य शेषोपवादो वा । तेन “श-ज्ञामष्टानां दीर्घः” (अष्टा०सू०७-३-७४) इत्यत्र शमादिभिरचो विशेषज्ञात् “ज्ञाम्यति” इत्यादि सिद्धम् । “ह्रस्वो नपुंसके” (अष्टा०सू०१-२-७७)

इत्थत्र त्वजन्तस्य प्रातिपदिकस्येति व्याख्यानात्, अलोग्थस्य ह्रस्वः । अतिरि, अतिनु। नेह-सुवाक् ब्राह्मणकुलम् । “वाक्यस्य टेः प्लुत उदात्तः” (अष्टा०सू०८-२-८२) अत्र टेरच इति व्याख्यानात् । अग्निचित्, सोमसुत् । अजित्यनुवृत्तिसामर्थ्यात्स्वसंज्ञया विधाने इति लभ्यते । नेह-द्यौः, पन्थाः, सः ।

उच्चैरुदात्तः [अष्टा०सू०१-२-२९] तात्वादिषु भागवत्सु स्थानेषु वर्णा निष्पद्यन्ते तत्र ऊर्ध्वभागे निष्पन्नोऽनुदात्तसंज्ञः स्यात् । प्रदेशाः “आद्युदात्तश्च” (अष्टा०सू०३-१-३) इत्येवमादयः ।

नीचैरनुदात्तः (अष्टा०सू०१-२-३०) । स्पष्टम् । प्रदेशा “अनुदात्तौ सुप्पितौ” (अष्टा०सू०३-१-४) इत्यादयः ।

समाहारः स्वरितः [अष्टा०सू०१-२-३१] । समाहृतिः समाहारः । उदात्तत्वानुदात्तत्वयोरज्ज्धर्मयोर्मेलनम्, तद्वान् स्वरितसंज्ञः स्यात् । सूत्रे अर्शआद्यच् ।

तस्यादित उदात्तमर्धह्रस्वम् [अष्टा०सू०१-२-३२] । अर्द्धह्रस्वशब्देना-र्द्धमात्रालक्ष्यते । प्रकृतत्वादेव सिद्धे तस्येति वचनेन दीर्घस्यापि स्वरितस्य ग्रहणात् । यद्वा-ह्रस्वग्रहणमविवक्षितम् । तेन स्वरितस्यादौ अर्द्धमात्रा अर्द्धं वा उदात्तं बोध्यम् । शिष्टं तु अनुदात्तं परिशेषात् । क्वचित्तु तस्य वाचनिकी एकश्रुतिः । तथा च बहुवृत्तप्रातिशाख्यम् ।

एकाक्षरसमावेशे पूर्वयोः स्वरितः स्वरः ।

तस्यांदात्ततरोदात्तादर्धमात्रार्द्धमेव वा ॥

अनुदात्तः परः शेषः स उदात्तश्रुतिर्न चेत् ।

उदात्तं बोध्यते किञ्चित् स्वरितं वाक्षरं परम् ॥ इति ।

पूर्वयोः उदात्तानुदात्तयोः । तस्य स्वरितस्य । अर्द्धमात्रा, उदात्तादुदात्ततरा स्वतन्त्रादात्तादुच्चतरैर्यथः । अर्द्धमेव वेति द्वितीयव्याख्याभिप्रायम् । दीर्घप्लुतयोरनुरोधेनेदम् । सः शेषः । उदात्तश्रुतिः स्यात् । किमविशेषण ? नेत्याह-नचेदिति । उदात्तस्वरितपरं विहायेत्यर्थः । अत्रायं निष्कर्षः—स्वरितो द्विधा-प्राकृतोऽप्राकृतश्च । तत्राद्यः “उदात्तादनुदात्तस्य” (अष्टा०सू०८-४-६६) इति विहितः । तच्छेषस्यैकश्रुतिनियता । अग्निमीळं, प्रत्यग्ने, इत्यादि । गार्ग्यादिमते तु अत्राप्यनुदात्तः शेषः । द्वितीयस्तु सूत्रान्तरैर्विहितः । तस्याप्युत्सर्गत एकश्रुतिः शेषः । व्यचक्षयत्स्वः, ते वर्धन्ते, इति यथा । उदात्तस्वरितपरत्वे तु शेषोऽनुदात्तः-क्व बोद्धाः ३न्यच्यस्य । उदात्तपूर्वस्याप्राकृतस्य पूर्वकपनिष्पन्नस्य दीर्घस्याप्येवम् । न ये राः । उदात्तपूर्वस्य किम् ? पुन-

स्तेमैवाम् । अत्र विशेषमनुपदं वक्ष्यामः । पूर्वरूपनिष्पन्नस्य किम् ? अस्मिन्स्वे एतत् । अप्राकृतदीर्घान्तरे तु, 'मध्ये तु कःपयेत्कःपम्' (पा० शि०३०) इत्यादिबचनात् पूर्वोत्तरभागौ नीचौ मध्ये त्दात्तः । रथीश्चेति । पुनस्तेरमास्वे एतत् । सर्वत्र च "समाहारः स्वरितः" (अष्टा०सू० १-२-३१) इति पाणिनीयं लक्षणं निर्बाधम् । "तस्यादितः" अष्टा०सू० १-२-३२ इति विषयविवेकस्तु प्रायो वादो विशेषे शिक्षादिभिर्बाध्यत इति दिक् । एवं स्थिते अर्धह्रस्वमित्यर्द्धमात्रोपलक्ष्यते । ह्रस्वप्रहणमतन्त्रमिति वृत्तिग्रन्थः पूर्वापरितोषेणोत्तरवाक्यमवतार्य व्याख्येयः । अर्द्धमात्रादित उदात्ता अर्द्धमात्रा तु अनुदात्ता एकभ्रुतिर्वेति वृत्तिग्रन्थोऽपि विषयभेदेन व्यवस्थया बोध्यः । उभयत्रापि हरदत्ताग्रन्थो मूलापर्यालोचननिबन्धन इति सुधीभिराकलनीयम् । इत आरभ्य नवसूत्री इत उत्कृष्य "उदात्तादनुदात्तस्य स्वरितः" (अष्टा०सू०८-४-६६) इत्यस्मादुत्तरत्र पाठ्येति प्राञ्चः । तत्राव्यवधानपर्यन्तं नार्थः किं तूत्तरत्वमात्रम् । "नोदात्तस्वरितोदयम्" (अष्टा०सू०८-४-६७) इत्यत्र निषेध्यलाभानुरोधेन तदुत्तरत्र "अ अ" (अष्टा०सू०८-४-६८) इत्यतः प्राग्व्यं नवसूत्रीति फलितार्थः । तेनाष्टमिकस्यापि स्वरितस्येदं विभागकथनम् । न्यरग्नि, येरराः । उत्तरत्राप्युत्कर्षस्य प्रयोजनं तत्तसूत्रे वक्ष्यामः । उत्कर्षे लिङ्गं तु "देवब्रह्मणोः" (अष्टा०सू०१-२-३८) इति सूत्रम् । नष्टुत्कर्षं विना देवब्रह्मणोः स्वरितो लभ्यते त्रिपादीस्थत्वेनासिद्धत्वात् । ततः स्वरितात्परमिदङ्काण्डमिति स्थितम् ।

एकभ्रुतिदूरात्संबुद्धौ (अष्टा०सू०१-२-३३) । सम्बुद्धिःसम्बोधनम् अन्तर्भावितण्यर्थाद् बुधेः क्तिन् । दूरत्वं च प्राकृतप्रयत्नाधिकयत्नसापेक्षोच्चारणवस्त्वम् । दूरादनुष्ठेयतया बोधनायां करणीभूतं वाक्यमेकभ्रुतिः स्यात् आगच्छ भो माणवक देवदत्ता ३ । स्वराणामविभागोनावस्थानमेकभ्रुतिः । अन्यस्य तु "वाक्यस्य टेः" (अष्टा०सू०८-२-८२) इति प्लुतेनापवादत्वादेकभ्रुतिर्बाध्यते । एकभ्रुतिप्लुताभ्यामवयवभेदेन वाक्ये समुच्चिताभ्यां दूरात्सम्बोधना द्योत्यते । दूरात्किम् ? । प्रैस्वर्यमेष । तत्र आङ्उदात्तः "उपसर्गाश्चाभिर्जम्" (फि०सू०८१) इति फिट्सूत्रात् । गच्छेति तिङ्निघातः । भोशब्दो निपातत्वादाद्युदात्तः शेषयोरामन्त्रितनिघातः । "एकवचनं सम्बुद्धिः" (अष्टा०सू०२-३-४९) इति कृत्रिमा सम्बुद्धिर्नैह गृह्यते । दूरादित्यपादानकारकान्वयाय क्रियाया एवाकाङ्क्षितत्वात् । तेन 'आगच्छत ब्राह्मणाः' इत्यादावपि भवति ।

यश्चकर्मण्यजपन्पूज्जसामसु । (अष्टा०सू०१-२-३४) यश्चक्रियायां मंत्र एकभ्रुतिः स्यात् जपादीन्वर्जयित्वा ।

अग्निमूर्द्धादिवः ककुत्पतिः पृथिव्या अथम् । अपां रेतांसि जिन्वतोम् ।
यज्ञकर्मणीत्युक्तेः स्वाध्यायकाले त्रैस्वर्यमेव । अजपेत्यादि किम्? ममा-
न्वेषर्षोविहवेष्वस्तु । जपो नाम उपांशुप्रयोगो यथा जले निमग्नस्येत्बाहुः ।
युक्तं चैतत् । “जप मानसे च” (भ्वा०प०३९७) इति घालोः “व्यधजपोर-
नुपसर्गो” (अष्टा०सू०३-३-६१) इत्यपि जपशब्दनिष्पत्तेः । रूढध्यायमक-
रणमन्त्रेषु यत्र जपतीति कल्पसूत्रकृतां व्यवहारः । अत एव याजुषत्वा-
दुपांशुप्रयुज्यमानानामपि “इषेत्वा” इत्यादीनां जपत्वाभावादेकभ्रुतिर्भव-
त्येव । शास्त्राच्छेदनादिकं प्रति तेषां करणत्वात् । अकरणीभूतो मन्त्र
इत्यन्ये । न्यूङ्गानाम थोडश ओकाराः तेषु प्रथमसप्तमत्रयोदशात्म्य उ-
दात्ताः त्रिमात्राश्च । इतरे त्रयोदशानुदात्ता अधोकाराः । एतच्चाश्वला-
यनेन “चतुर्थेऽहनि” (ऋ०ब्रा०) इति खण्डे स्फुटीकृतम् । वृत्तौ तु षडो-
ङ्कारा इति प्रायिकः पाठः तत्र षट्त्वे मान्तरत्वे च मूलान्तरं मृग्यम् ।
गीतिषु सामाख्येति जैमिनिः । एविश्वं समत्रिणं दह । विश्वमत्रिणं पा-
प्मानं सन्दहेति सम्बन्धः । पशब्दो गीतिपूरणः । निपात इत्यन्ये ।

उच्चैस्तरां वा षषट्कारः (अष्टा०सू०१-२-३५) । यज्ञकर्मणि षषट्-
कार उच्चैस्तरां वा स्यादेकभ्रुतिर्वा । षषट्शब्देनात्र षौषट्शब्दो लस्यते ।
तुल्यार्थत्वात् । द्वावपि हि देवतासम्प्रदानस्य दानस्य द्योतकौ । षौष-
डित्येव तु नोक्तम् । प्रतिपत्तिलाघवेऽपि मात्रागौरवात् । कारप्रहणं ज्ञा-
पकं समुदायादपि कारप्रत्ययो भवतीति तेन एवकार इत्यादि सिद्धम् ।
उच्चैःशब्दोऽधिकरणप्रधानोऽपि तद्विशिष्टभवनक्रियायां षसते । तेन
क्रियाप्रकर्षादामुप्रत्ययः । उदात्ततरो भवतीति फलितोर्थः । ब्रह्मिप्रेथ्यश्रौष-
ड्श्रौषडावहानामादेः” (अष्टा०सू०८-२-९१) इति सूत्रेण षौषट्शब्दस्यादेः
प्लुत उदात्तो विहितस्तदपेक्षया अयमुदात्ततरोन्त्यस्य विधीयते । द्वयो-
रप्ययमुदात्ततर इत्येके । तदा याज्यान्तापेक्षः प्रकर्षः । अन्ये तु स्वा-
र्थिकस्तरवित्याहुः । तत्रांदात्तमात्रं प्रथमस्य सिद्धं द्वितीयस्यानेन वि-
धीयते । अत्र प्रकर्षादिवक्षापक्ष एव प्रबलः । षषट्कारोन्त्यः । “सर्व-
श्रोच्चैस्तराम्बलीयान् याज्यायाः” इति सूत्रितत्वात् । सोमस्याग्ने
विही षौषट् ।

विभाषा छन्दसि (अष्टा०सू०१-२-३६) । छन्दसि एकभ्रुतिर्वा स्यात् ।
पक्षे त्रैस्वर्यम् । सम्प्रदायाव्यवस्थितो विकल्पस्तेन बहुचानां स्वाध्या-
यकाले संहितायान्त्रैस्वर्यमेव । ब्राह्मणे त्वेकभ्रुतिः । शास्त्रान्तरेष्वपि यथा-
सम्प्रदायं व्यवस्था । अत्र तन्त्रावृत्त्यादिना अछन्दसीति नञ्प्रश्लेषान्नोषा-
यामपि ऐच्छिको विकल्पो बोध्यः । तथा च “दाण्डिनायन” (अष्टा०सू०

६-४-१७४) भाविसूत्रे भाष्यम्-“एकभृतिर्हि स्वरसर्वनामेत्यादि” । अत एवामियुक्तानां च विरुद्धस्वरकतत्पुरुषबहुव्रीह्याद्याध्ययनेन श्लिष्टकाव्यादिभिर्माणं सङ्गच्छते । “अलं बुसानां यात” इति “श्वेतो भावति” इति च व्यर्थवाक्यम् इति पस्पशान्ते भाष्यमपि । काव्यप्रकाशेऽपि वेद इव लोके स्वरो न विशेषाध्यवसायहेतुरिति । किमर्थं तर्हि “अन्युपोरामम्” (अष्टा० सू०६-१-१८०) “विभाषा भाषायाम्” (अष्टा०सू०६-१-१८१) इति सूत्रमिति चेत्, त्रैस्वर्येण प्रक्रमे पाक्षिकानुदात्तलाभायेति गृहाण । चेति प्रकृते विभाषाग्रहणं कुर्वन् सूत्रकारोऽपि तन्प्रादिकमभिप्रैति । यस्तु वृत्तिकृन्मतं विभाषाग्रहणं “यज्ञकर्मणि” (अष्टा०सू०१-२-३४) इत्यस्य निवृत्त्यर्थमिति, तच्चिन्त्यम् । “छन्दसि” इत्युक्तेऽपि तन्निवृत्तिसिद्धेः । अन्यथा पूर्वसूत्रस्य निर्विषयत्वापत्तेः । न च जपादिषु सावकाशस्य परस्य पूर्वोऽपवाद इति वाच्यम् । एवं हि सति परत्रैव जपादिग्रहणं कुर्यात् किं नञा किञ्च छन्दोग्रहणेन । एतेन ऊहितानामच्छन्दस्वारात्र सावकाशस्य मन्त्रेषु परेण बाधः स्यादिति हरदत्तकं प्रत्युक्तम् । सिद्धान्तेऽपि अनूहितेषु परत्वादस्य प्राप्तिमाशङ्क्य यज्ञकर्मणीति कर्मग्रहणसामर्थ्यात्पूर्वस्यैव प्रवृत्तिरिति स्वोक्तिविरोधात् । यदपि हरदत्तेनोक्तम्, जपादियुदासेन मन्त्राणामेव ग्रहणमिति पक्षे विभाषाग्रहणं व्यर्थं स्यादिति । तदपि इन्द्रशत्रुप्रस्तावे दूषितमस्माभिः । यदपीह वृत्तिकृता ‘अग्निमीळे’ इत्याद्यप्येकभृताबुदाहृतं तत्सकलाध्यापकसम्प्रदायविरुद्धम् । छन्दोग्रहणवैयर्थ्यापादकञ्च । छन्दसि व्यवस्थितोऽन्यत्रैच्छिक इति विकल्पबोवैषम्यं सूचयितुं हि तत् । न च लोके विकल्पस्य वृत्तिकृतानुक्तत्वात्सांभ्रदायिकत्वं वाच्यम् । भाष्यादिसम्भतेरुक्तत्वात् “श्वेतः” इत्यादेवृत्तिकृतापि तत्र तन्नोदाहृतत्वाच्च । इत इत्यस्य हि “उडिदम्” (अष्टा०सू०६-१-१७१) इत्यन्तोदात्तता ‘श्वेतः’ इति तु एकोदात्तमिति कथं स्वराजुसरणे तन्नं स्यादिति दिक् ।

न सुब्रह्मण्यायां स्वरितस्य तूदात्तः (अष्टा०सू०१-२-३७) । सुब्रह्मण्यास्ये निगदे “यज्ञकर्मणि” (अष्टा०सू०१-२-३४) इति “विभाषा छन्दसि” (अष्टा०सू०१-२-३६) इति च प्राप्ता एकभृतिर्न स्यात्स्वरितस्योदात्तञ्च स्यात् । नितराङ्गयत इति निगदः । परप्रत्यायनार्थमुच्चैः पठ्यमानः पादबन्धरहितो यजुर्मन्त्रविशेषः । अपादबन्धे हि गदिवर्चते यथा गद्यमिति “नौगदगद” (अष्टा०सू०३-३-६४) इति कर्मण्यप् । सुब्रह्मण्याशब्दो परित्थकस्वलिकृ पञ्च तद्धति निगदे निकटः । “सुब्रह्मण्याम् ३ इन्द्रागच्छ हरिच आगच्छ मेघातिथेमेर्षु वृषणश्वस्य मेने गौरावस्क-

न्दिन्नहल्यायै जार कौशिक ब्राह्मण गौतमब्रह्मण भः सुत्यामागच्छ
मघवन् सुब्रह्मणि साधुरिति यत् । तित्वात् स्वरितः तस्य टापा सहै-
कादेशः स्वरितानुदात्तयोरान्तर्यास्वरितः । ततो निपातेन औंशब्देन
“ओमाङोञ्च” (अष्टा०सू०६-१-२५) इत्युदात्तस्वरितयोरेकादेशः स्वरि-
रित एव । “एकादेश उदात्तेनोदात्तः” (अष्टा०सू०८-२-५) इत्युदात्त-
विधिस्तु नेह प्रवर्तते अनुदात्तस्येत्यनुवृत्तेः । ततः “स्वरितस्य तूदात्तः”
(अष्टा०सू०१-२-३७) इति प्रकृतसूत्रेणैवोदात्तः इति वृत्तिकारकैयटहरद-
त्तादयः । षस्तुतस्तु नेदं युक्तम् । “एकादेश उदात्तेन” (अष्टा०सू०८-२-५)
इत्यत्रानुदात्तानुवृत्तौ प्रमाणाभावात् । ‘कावरम्मरुतः’ इत्यत्रोदात्तपाठा-
च्च । अत एव प्रातिशाख्ये “उदात्तघत्येकीभावे उदात्तं सन्ध्यमक्षरम-
नुदात्तोदये पुनः स्वरितं स्वरितोपधे” इत्युक्तम् । इह हि पूर्वार्द्धे अनुदा-
त्तग्रहणमकुर्वत उत्तरत्र च कुर्वतः पुनःशब्देन पूर्वान्वयभ्रमं वारयतः
स्पष्ट एवोक्त आशयः । यत्तु “तस्यादित” (अष्टा०सू०१-२-३२) इति
सूत्रे “स्वरितोदात्तार्थञ्च” (का०वा०) इति वार्तिके “यः सिद्धः स्वरितः
सुब्रह्मण्योम्” इति भाष्यम्, तत्प्रौढिवादमात्रं निष्कर्षेण तु “देवब्रह्मणोः”
(अष्टा०सू०१-२-३८) इतिवत् “स्वरितस्य तूदात्त” (अष्टा०सू०१-२-३७)
इत्यपि नवसूत्र्युत्कर्षभाष्यकमेवेत्यवधेयम् । ‘इन्द्र’ इत्यामन्त्रितमाद्युदा-
त्तम् । आष्टमिको निघातस्तु भिन्नवाक्यत्वात् भवति । द्वितीयो वर्णो-
ऽनुदात्तः । “उदात्तादनुदात्तस्य स्वरितः” (अष्टा०सू०८-४-६६) तस्या-
नेनोदात्तः । न चास्मिन् कर्त्तव्ये स्वरितस्यासिद्धत्वम्, “एतत्काण्डमु-
त्कृष्यते” इत्युक्तत्वात् । अत एवास्मिन्नुदात्ते कृते शेषनिघातोपि न ।
यथोद्देशपक्षेऽप्यनुदात्तपरिभाषायां कर्त्तव्यायामसिद्धत्वेन धर्ज्यमानाभा-
वात् । तेन द्वावप्युदात्तौ । आङुदात्तः ततः परस्य “उदात्तादनुदात्तस्य
स्वरितः” (अष्टा०सू०८-४-६६) इति स्वरितस्यानेनोदात्तः । छकाराका-
रोऽनुदात्तः । न च तस्य “उदात्तादनुदात्तस्य” (अष्टा०सू०८-४-६६)
इति स्वरितः शक्यः । प्रकरणोत्कर्षेणास्यासिद्धत्वात् । ‘हरिश्च आगच्छ’
इत्यत्रोक्तप्रक्रियया चत्वार उदात्ताः । षकारश्छकारावनुदात्तौ ।
मेघातिथेरिति षष्ठ्यन्तस्य पराङ्गवद्भावः । आमन्त्रिताद्यदात्तः ।
धाशब्दस्य “उदात्तात्” (अष्टा०सू०८-४-६६) इति स्वरितत्वे ऽनेनो-
दात्तः । ततश्चत्वारोऽनुदात्ताः । वृषेति पूर्ववद् द्वावुदात्तौ पञ्चानु-
दात्ताः । “इत्याधीघतम्” (श्रु०वे०) इति “अदवा अर्भाम्” (श्रु०वे०) इति
च श्रुत्तमन्त्रावत्रानुसन्धेयौ । तेन पराङ्गवद्भावे उपजीव्यं सामर्थ्यं स्फु-
टीभवति । ‘गौरा’ इत्यत्र गौरवदवस्कन्दतीति विग्रहः । “सरो गौरी

यथा पिब" इति मन्त्रवर्णात् । पूर्वषड् द्वाबुदासौ ततस्त्रयोनुदात्ताः । अहेत्युदात्तौ । चत्वारोऽनुदात्ताः । कौशीत्युदात्तौ । चत्वारोऽनुदात्ताः । गौतेत्युदात्तौ । चत्वारोऽनुदात्ताः । श्व इत्युदात्तम् । सुत्यामित्यन्तोदात्तम् । "संज्ञायां समञ्ज" (अष्टा०सू०३-३-२९) इति क्यपो विधाने उदात्त इत्यनुवृत्तेः । आगेति द्वाबुदात्तौ चत्वारोऽनुदात्ताः ।

अत्र वार्त्तिकानि—

असावित्यन्तः (का०वा०) । तस्मिन्नेव निगदे प्रथमान्तस्यान्त उदात्तः स्यात् । गार्ग्यो यजते । त्रिस्वरैरेण प्राप्त आद्युदात्तोऽनेन बाध्यते ।

अमुष्यंत्यन्तः (का०वा०) । षष्ठ्यन्तस्यापि प्राग्बत् । दाक्षेः पिता यजते ।

स्यान्तस्योपारामं च (का०वा०) । चादन्तः । तेन द्वाबुदासौ । गार्ग्यस्य पिता यजते ।

वा नामधेयस्य (का०वा०) । स्यान्तस्य नामधेयस्य उपोसाममुदात्तं वा स्यात् । देवरास्य पिता यजते ।

देवब्रह्मणोरनुदात्तः [अष्टा०सू०१-२-३८] । "स्वरितस्य तूदात्तः" (अष्टा०सू०१-२-३७) इति पूर्वसूत्रशेषस्यायमपवादः । देवब्रह्मणोः स्वरितस्यानुदात्तः स्यात् सुब्रह्मण्यायाम् । देवा ब्रह्माण आगच्छत । द्वयोरप्यामन्त्रिताद्युदात्तत्वे शेषनिघाते च "उदात्तादनुदात्तस्य स्वरितः" (अष्टा०सू०८-४-६६) तस्यानेनानुदात्तः । द्वितीयस्य आद्यमिको निघातस्तु न भवति "आमन्त्रितं पूर्वमविद्यमानवत्" [अष्टा०सू०८-१-७२] इति पदात्परत्वाभावात् । ततः प्राचीनपदस्य तु भिन्नवाक्यस्थत्वात् । ये तु देवा ब्रह्माण इति सामानाधिकरण्येन व्याचक्षते । तन्मते "विभाषितं विशेषवचने" [अष्टा०सू०८-१-७४] बहुवचनमिति पक्षे विद्यमानतया द्वितीयस्य निघातः । प्रकृतसूत्रेण स्वरितनिघातस्तु षकारस्यैव । तथा च भाष्यम्—"देवब्रह्मणोरनुदात्तत्वमेके इच्छन्ति । देवा ब्रह्माणः इति द्विः पाठः । उदात्तौ ह्यवेको वेति विकल्पाभिप्रायेण । तत्र द्वितीयपक्षे प्रकृतसूत्रे ब्रह्मब्रह्मणं न कर्तव्यम्" ।

स्वरितासंहितायामनुदात्तानाम् [अष्टा०सू०१-२-३९] । स्वरितात्परेषामनुदात्तानामेकभ्रुतिः स्यात्संहितायाम् । इमं मे गङ्गे यमुने सरस्वति । अनुदात्तानामिति जातौ बहुवचनम् । तेनैकस्य द्वयोश्च भवत्येव । संहिताप्रहर्षं ज्ञापकम्—"अन्यत्र पञ्चमोनिर्द्देशे कालो न व्यवधायकः" इति तेन "तिङ्कृतिङः" (अष्टा०सू०८-१-२८) इति निघातः पदपाठेऽपि

भवति । अग्निमीळे, पुरोहितमित्यादौ स्ववग्रहेऽपि भवत्येकभ्रुतिः । यथा सन्धीयमानानामित्यतिदेशात् । इति शब्दात्परस्य तु “पुरुहूत इति पुरु-
हूतः” इत्यादौ न भवति परिग्रहे स्वनार्णान्तादिति प्रातिशाख्ये विशेषवच-
नात् । एवमन्वेतवा इत्यादावपि । “पद्यादींस्तु ह्युदात्तानाम्” [अ०मा०]
इतिनिषेधादिति दिक् ।

उदात्तस्वरितपरस्य सन्नतरः (अष्टा०सू०१-२-४०) । उदात्तस्वरितौ
परौ यस्मात्तथाभूतस्यानुदात्तस्य अनुदात्ततरः स्यात् । अग्निम् । कन्या ।
स्यादेतत् । “इमं मे” इति मन्त्रे शुतुद्रिशब्दस्य पादादिश्वेन निघाताभा-
वादाद्युत्तया तस्मिन्परे सरस्वतीतीकारस्य सन्नतर इष्यते एकभ्रुतिरेव
तु प्राप्नोति । नवसूत्र्या उत्कर्षेणासिद्धतया सन्नतरायोगात् । उक्तं हि-“पूर्-
वञ्जासिद्धे नास्ति विप्रतिषेधोऽभावाद्युत्तरस्य” इति । सत्यम् । “नमुने”
(अष्टा०सू०८-२-३) इत्यत्र नेति योगविभागात् दोषः । ‘देवदत्तन्यङ्’
इत्यत्र तु “न्यधिच” (अष्टा०सू०६-२-५३) इति पूर्वपदप्रकृतिस्वरे “उदा-
त्तस्वरितयोर्यणः” (अष्टा०सू०८-२-४) इत्यञ्चत्यकारस्य स्वरितः पूर्वस्य
सन्नतरं प्रति नासिद्धः । प्रकरणे उत्कर्षात् ।

स्वरसूत्रपसङ्गात्फिट्सूत्राणि व्याख्यायन्ते —

फिषोन्त उदात्तः (फि०सू०१) । फिष् इति प्रातिपदिकस्य प्राचां
संज्ञा । फिषोन्त उदात्तः स्यात् । उच्चैः ।

पाटलापालङ्काम्बासागरार्थानाम् (फि०सू०२) । एतदर्थानामस्त
उदात्तः स्यात् । पाटला । “लघावन्ते” (फि०सू०४२) इति प्राप्ते । अपा-
लङ्कः वृक्षविशेषः । इहापि प्राग्वत् । अम्बार्थः-माता । “उनर्धन्नन्तानाम्”
(फि०सू०३२) इत्याद्युदात्ते प्राप्ते । सागरः-समुद्रः, “लघावन्ते” (फि०सू०
४२) इति प्राप्ते ।

गेहार्थानामस्त्रियाम् (फि०सू०३) । गेहं-गृहम् । “नञ्विषयस्य” फि०
सू०२६) इति प्राप्ते । अस्त्रियां किम् ? शाला । अत एव पर्युदासाज्जाप-
काच्छालाशब्द आद्युदात्तः ।

गुदस्य च (फि०सू०४) । अन्त उदात्तः स्यान्न तु स्त्रियाम् । गुदम् ।
अस्त्रियां किम् ? आन्त्रेभ्यस्ते गुदाभ्यः । “स्वाङ्गुशिष्टामदन्तानाम्” (फि०
सू०२९) इत्यन्तरङ्गमाद्युदात्तत्वम् । ततश्चाप ।

ध्यपूर्वस्य स्त्रीविषयस्य (फि०सू०५) । नित्यस्त्रीलिङ्गस्य घकारयकार-
पूर्वो षोऽन्त्योऽच् स उदात्तः । अन्तर्धा । “स्त्रीविषयवर्णनाज्ञाम्” इति
प्राप्ते । छाया, माया, जाया । “यान्तस्वान्त्यात्पूर्वम्” (फि०सू०६२)
इत्याद्युदात्तत्वे प्राप्ते । स्त्रीति किम् ? बाह्यम् । “बहिषष्टिलोपो यञ्

च" (का०धा०) इति यञन्तस्वादाद्युदात्तत्वम् । विषयग्रहणं किम् ? इभ्या झत्रिया । "यतोऽनाव." (अष्टा०सू०६-१-२१३) इत्याद्युदात्त इभ्य-शब्दः । झत्रियशब्दस्तु "यान्तस्याभ्यात्पूर्वम् (फि०सू०६२) इति मध्योदात्तः ।

खान्तस्याश्मादेः (फि०सू०६) । नखम्, उखा, सुखम्, दुःखम् । नखस्य "स्वाङ्गशिष्टाम्" (फि०सू०२९) इत्याद्युदात्ते प्राप्ते । उखानाम खवा-ग्वादि पाकार्थं याज्ञिकैर्निर्मितो भाण्डविशेषः । तस्य कृत्रिमत्वात् "खय्यु-वर्णं कृत्रिमाख्याचेत्" (फि०सू०३१) इत्युवर्णस्योदात्तत्वे प्राप्ते । सुखदुः-खयोः "नखिषयस्य" (फि०सू०२६) इति प्राप्ते । अश्मादेः किम् ? शिखा, मुलम् । मुलस्य "स्वाङ्गशिष्टाम्" (फि०सू०२९) इति "नखिषयस्य" (फि०सू०२६) इति वा आद्युदात्तत्वं शिखायास्तु दीर्घान्ततया "स्वाङ्गशिष्टाम्" (फि०सू०२९) इत्यस्याप्राप्तावपि अश्मादेरिति पर्युदात्तेनाद्युदात्तत्वं ज्ञाप्यते । तथा च (१) "शीङोः खो निद्ब्रस्वञ्च" इति उणादिविषु नित्त्वमुक्तम् । वस्तु-तस्तु तदेव शरणम् । "शङ्खो निधो ललाटास्थिन" (अ०को०३-३-१८) इति कोशादस्थिवाचकस्य "स्वाङ्गशिष्टाम्" (फि०सू०२९) इत्याद्युदात्त-स्याव्यावृत्त्या चरितार्थस्याश्मादेरित्यस्य ज्ञापकत्वाद्यौगात् ।

हिष्ठवत्सरतिशरथान्तानाम् (फि०सू०७) । एषामन्त उदात्तः स्यात् । अतिशयेन बहुलो बंहिष्ठः । नित्वा(२)दाद्युदात्ते प्राप्ते । बंहिष्ठैरश्वैः सु-वृता रथेन, यद्बंहिष्ठं नातिविदे इत्यादौ व्यत्ययादाद्युदात्तः । संवत्सरः । अव्ययपूर्वपदप्रकृतिस्वरो बाध्यते । सप्ततिः । अशीतिः । "लघावन्ते" (फि०सू०४२) इति प्राप्ते । चत्वारिंशत् । इहापि प्राग्वत् । अभ्यूर्णानाप्र-भृत्स्थायोः । अव्ययपूर्वपदप्रकृतिस्वरोत्र बाध्यते ।

दक्षिणस्य साधौ (फि०सू०८) । अन्त उदात्तः स्यात् । साधौ किम् ? व्यवस्थायां सर्वनामतया "स्वाङ्गशिष्टाम्" (फि०सू०२९) इत्याद्युदात्तो यथा स्यात् । अर्थान्तरे तु "लघावन्ते" (फि०सू०४२) इति गुरुदात्तः । "दक्षिणः सरलोदारपरच्छन्दानुवर्तिषु" इति कोशः ।

स्वाङ्गख्यायामादिर्वा (फि०सू०९) । इह दक्षिणस्याद्यन्तौ पर्यायेणो-दात्तौ स्तः । दक्षिणो बाहुः । आख्याग्रहणं किम् ? प्रत्यङ्मुलमासीनस्य वामपाणिर्दक्षिणो भवति ।

(१) मनु बहुषुणादिपुस्तकेषु "शीङो ह स्वञ्च" (उ०सू०७१२) इत्येव पाठः "शीङोः खो निद्ब्रस्वञ्च" इति नास्ति इत्यखेटोह-वस्तुतस्त्विति ।

(२) "ङित्यादिर्नित्यम्", अष्टा०सू०६-१-१९७ इत्यनेनेत्यर्थः ।

छन्दसि च (फि०सू०१०) । अस्वाङ्गार्थमिदम् । दक्षिणः । इह पर्या-
येणाद्यन्ताद्युदात्तौ ।

कृष्णस्यामृगाख्या चेत् [फि०सू०११] । “वर्णानाम्पण” (फि०सू०३३)
इत्याद्युदात्ते प्राप्तेऽन्तोदात्तो विधीयते । कृष्णानां व्रीहीणाम् । कृष्णो
गोनाथ वृषमः । मृगाख्यायान्तु । कृष्णो राज्यै ।

घा नामधेयस्य [फि०सू०१३] । कृष्णस्येत्येव । अर्थं घा कृष्णो
अश्विना । कृष्ण ऋषिः ।

शुक्लगौरयोरादिः [फि०सू०१३] । नित्यमुदात्तः स्यादित्येके । वेत्य-
नुवर्त्तत इति तु युक्तम् । “सरो गौरो यथा पिब” इत्यन्ततोदात्तदर्शनात् ।

अङ्गुष्ठोदकबकवशानां छन्दस्यन्तः [फि०सू०१४] । अङ्गुष्ठस्य
“स्वाङ्गानामकुर्वादीनाम्” (फि०सू०५२) इति द्वितीयस्योदःसत्त्वे प्राप्ते
ऽन्तोदात्तार्थं आरम्भः । वशाग्रहणं नियमार्थम् । छन्दस्येवेति । तेन
लोके आद्युदात्ततेत्याहुः ।

पृष्ठस्य च [फि०सू०१५] । छन्दस्यन्त उदात्तः स्यात् वा भाषायाम् ।
भाषामात्रविषयं सूत्रमिदं “प्रागेकादशभ्योऽछन्दसि” (अष्टा०सू०५-
३-४९) “श्ल्युपोत्तमम्” (अष्टा०सू०६-१-१८०) “विभाषा भाषायाम्”
(अष्टा०सू०६-१-१८१) इत्यादिषु । पृष्ठम् ।

अर्जुनस्य तृणाख्या चेत् [फि०सू०१६] । “उनर्वन्नन्तानाम्” (फि०
सू०३२) इत्याद्युदात्तस्यापवादः ।

अर्थस्य स्वाम्याख्या चेत् [फि०सू०१७] । “यान्तस्यान्त्यात्पूर्वम्”
(फि०सू०६२) इति “यतोऽनावः” (अष्टा०सू०६-१-२१३) इति वाद्युदात्ते
प्राप्ते षचनम् ।

आशाया अदिगाख्या चेत् [फि०सू०१८] । दिगाख्याव्यावृत्त्यर्थ-
मिदम् । अत एव ज्ञापकादिकपर्यायस्याद्युदात्तता । इन्द्र आशाभ्यस्यरि ।

नक्षत्राणामाव्विषयाणाम् [फि०सू०१९] । अन्त उदात्तः स्यात् । आ-
श्लेषानुराधादीनां “लघाघन्ते” (फि०सू०४२) इति प्राप्ते ज्येष्ठाभविष्ठा-
घनिष्ठानां इष्टन्नन्तत्वेनाद्युदात्ते प्राप्ते षचनम् ।

न कुपूर्वस्य कृत्तिकाख्या चेत् [फि०सू०२०] । अन्त उदात्तो न ।
कृत्तिका नक्षत्रम् । केचित्तु कुपूर्वो य भाप् तद्विषयाणामिति व्याख्याय
‘आयिका’ ‘बहुलिका’ इत्यत्राप्यन्तोदात्तो नेत्याहुः ।

घृतादीनाञ्च [फि०सू०२१] । अन्त उदात्तः । घृतं मिमिक्षे । आ-
कृतिगणोयम् ।

ज्येष्ठकनिष्ठयोर्गयसि [फि०सू०२२] । अन्त उदात्तः स्यात् । ज्येष्ठ
आह चमसा । कनिष्ठ आह चतुरः । वयसि किम् ? ज्येष्ठः, भ्रेष्ठः ।

कनिष्ठोऽल्पिष्ठः । इह निस्वादाद्युदात्त एव ।

बिल्वतिष्ययोः स्वरितो वा [फि०सू०२३] । अनयोरन्तः स्वरितो वा स्यात् । पक्षे उदात्तः ।

॥ इति फिट्सूत्रेषु प्रथमः पादः ॥

अथादिः प्राक् शकटेः [फि०सू०२४] । अधिकारोऽयम् । “शकटि-
शकट्याः” (फि०सू०६०) इति यावत् ।

ह्रस्वान्तस्य स्त्रीविषयस्य [फि०सू०२५] । आदिरुदात्तः स्यात् ।
बलिः, तनुः ।

नद्विषयस्यानिसन्तस्व [फि०सू०२६] । वनेन वा वः । इसन्तस्य
तु सापः । नप् नर्पुसकम् ।

तृणधान्यानाञ्च द्वयाम् [फि०सू०२७] । द्वयामित्यर्थः । कुशाः,
काशाः, माषाः, तिलाः । बह्वृचान्तु गोधूमाः ।

प्रः सङ्ख्यायाः (फि०सू०२८) । पञ्च, चतस्रः ।

स्वाङ्गशिष्टामदन्तानाम् (फि०सू०२९) । शिट् सर्वनाम । कर्णः,
ओष्ठः, विश्वः ।

प्राणिनां कुपूर्वम् (फि०सू०३०) । कवर्गात् पूर्वमादिरुदात्तः । काकः,
वृकः । शुकेषु मे । प्राणिनां किम् ? उदकम् ।

स्य्युवर्णं कृत्रिमाख्या चेत् (फि०सू०३१) । स्यि परे पूर्वमादि उव-
र्णमुदात्तं स्यात् । कन्दुकः ।

उनर्ब्रह्मन्तानाम् (फि०सू०३२) । उन-वरुणं घोरिशादसम् । स्व-
सारं त्वा कृणवै । घन-पीवानं मेषम् ।

वर्णानान्तणतिनितान्तानाम् (फि०सू०३३) । आदिरुदात्तः । एतः,
हरिणः, शितिः, पृश्निः, हरित् ।

ह्रस्वान्तस्य ह्रस्वमनृत्ताच्छील्ये (फि०सू०३४) । ऋद्वर्जं ह्रस्वान्तस्या-
दिभूतं ह्रस्वमुदात्तं स्यात् । मुनिः ।

अक्षस्यादेवनस्य (फि०सू०३५) । आदिरुदात्तः । तस्य नाक्षः ।
देवने तु अक्षैर्मा दीव्यः ।

अर्धस्यासमद्योतने (फि०सू०३६) । अर्धो ग्रामस्य । समेऽशके तु
अर्धं पिप्पल्याः ।

पीतद्रवर्थांनाम् (फि०सू०३७) । आदिरुदात्तः । पीतद्रुः सरलः ।

ग्रामादीनाञ्च (फि०सू०३८) । ग्रामः, सोमः, यामः ।

लुपन्तस्योपमेयनामर्धस्य (फि०सू०३९) । स्किगन्तस्येति पाठान्तर-
म् । स्किगिति लुपः प्राचां संज्ञा । चञ्चेव चञ्चा ।

न वृक्षपर्वतविशेषव्याघ्रसिंहमहिषाणाम् (फि०सू०४०) । एषामुपमेय-
नाम्नां नादिरुदात्तः । ताल इव तालः, मेरुरिव मेरुः, व्याघ्रः, सिंहः,
महिषः ।

राजविशेषस्य यमन्वा चेत् (फि०सू०४१) । यमन्वा वृद्धः । 'आङ्गः'
उदाहरणम् । 'अङ्गाः' प्रत्युदाहरणम् ।

लघावन्ते द्वयोश्च बह्वेषां गुरुः (फि०सू०४२) । अन्ते लघौ द्वयोश्च
लघ्योः सतोः बह्वेषकस्य गुरुरुदात्तः । कल्याणः, कोलाहलः । इह
गुरुणां मध्ये य आदिरित्यर्थोभिप्रेतः । तेन 'वृषाकपिः' इत्यत्र व्यपदे-
शिङ्गावेनादिभूते सिद्धम् । तेन "वृषाकप्यग्नि" (अष्टा०सू०४-१-३७)
इत्यादिसूत्रस्था वृत्यादिग्रन्था न विरुध्यन्ते । "क्रीतवत्परिमाणात्"
(अष्टा०सू०४-३-१४६) इत्यादिसूत्रस्थभाष्यादिग्रन्थाश्च सङ्गच्छन्ते ।
नन्वेवमपि "अन्यतो ङीष्" (अष्टा०सू०४-१-४०) इति सूत्रे सारङ्गकल्माष-
शब्दौ "लघावन्ते" (फि०सू०४३) इत्यादिना मध्योदात्ताविति हरदत्त-
ग्रन्थो विरुध्यत इति चेत्, सत्यम् । आदिशब्द इह नाम्बेतीत्येव
सारम् ।

स्त्रीविषयवर्णाश्रुपूर्वाणाम् (फि०सू०४३) । एषां प्रयाणामादिरुदात्तः ।
स्त्रीविषयः-मल्लिका । वर्णः-दयेनी, हरिणी । अश्रुशब्दात् पूर्वाऽस्त्ये-
षान्तेक्षुपूर्वाः । तरक्षुः ।

शकुनीनाञ्च लघुपूर्वम् (फि०सू०४४) । पूर्वं लघूदात्तस्यात् । कुक्कुटः
तित्तिरिः ।

नर्तुप्राण्याख्यायाम् [फि०सू०४५] । यथालक्षणं प्राप्तमुदात्तत्वं न ।
वसन्तः, कृकलासः ।

धान्यानां च वृद्धभ्रान्तानाम् (फि०सू०४६) । आदिरुदात्तः । कान्तः-
श्यामाकाः । भ्रान्तः-माषाः ।

जनपदशब्दानामभ्रान्तानाम् (फि०सू०४७) । केकयः ।

हयादीनामसंयुक्तलान्तानामन्तः पूर्वं वा (फि०सू०४८) । हयिति
हलः संज्ञा । पललम्, शललम् । हयादीनां किम् ? एकलः । असंयुक्तेति
किम् ? मल्लः ।

इगन्तानाञ्च द्व्येषाम् (फि०सू०४९) । आदिरुदात्तः । कृषिः ।

॥ इति द्वितीयः पादः ॥

अथ द्वितीयं प्राणीषात् (फि०सू०५०) । "ईषान्तस्य हयादेः"
(फि०सू०६६) इत्यतः प्राक् द्वितीयाधिकारः ।

त्र्येषां प्राक् मकरात् (फि०सू०५१) । "मकरवक्तृ" (फि०सू०५७)

इत्यतः प्राक् ऽयच्वामित्यधिकारः ।

स्वाङ्गानामकुर्वादीनाम् (फि०सू०५२) । कवर्गरेफवकारादीन्वर्जयि-
त्वा ऽयच्वां स्वाङ्गानां द्वितीयमुदात्तम् । ललाटम् । कुर्वादीनान्तु-कपोलः,
रसना, वदनम् ।

मादीनाञ्च (फि०सू०५३) । ऽयच्वां द्वितीयमुदात्तम् । मलयः, मकरः ।
शादीनां शाकानाम् (फि०सू०५४) । शीतन्या, शतपुष्पा ।
पान्तानां गुर्वादीनाम् (फि०सू०५५) । पादपः, आतपः । लष्वादी-
नान्तु-अनूपम् । द्व्यचान्तु-नीपम् ।

युतान्यप्यन्तानाम् (फि०सू०५६) । युतादिभ्रितयान्तानां द्वितीय-
मुदात्तम् । युत-अयुतम् । अनि-धमनिः । अणि-विपणिः ।

मकरवक्रुढपारेषतवितस्तेस्वार्जिद्राक्षाकलोमाकाष्ठापेष्ठाकाशीनामा-
दिर्वा (फि०सू०५७) । एषामादिर्द्वितीयो वृदात्तः । मकरः, वक्रुढ इत्यादि ।
छन्दसि च (फि०सू०५८) । अमकराद्यर्थ आरम्भः । लक्ष्यानुसारादा-
दिर्द्वितीयं वृदात्तं ज्ञेयम् ।

कर्दमादीनाञ्च (फि०सू०५९) । आदिर्द्वितीयं वृदात्तम् । कर्दमः ।
सुगन्धितेजनस्य ते वा (फि०सू०६०) । आदिर्द्वितीयन्तेशब्दञ्चेनि
त्रयः पर्यायेणोदात्ताः । सुगन्धितेजनाः ।

नपः फलान्तानाम् (फि०सू०६१) । आदिर्द्वितीयं वृदात्तम् । राजादन-
फलम् ।

यान्तस्यान्त्यात् पूर्वम् (फि०सू०६२) । कुलायः ।
थान्तस्य च नालघुनी (फि०सू०६३) । नाशब्दो लघु च उदात्ते स्तः ।
सनाथा सभा ।

शिगुमारोदुंबरबलीवर्दीष्टारपुकरवसाञ्च (फि०सू०६४) । अन्त्यात् पूर्व-
मुदात्तं द्वितीयं वा ।

साङ्गाश्रयकापिल्यनासिक्यदार्वाघाटानाम् [फि०सू०६५] । द्वितीयमुदा-
त्तं वा । साङ्गाश्रयमित्यादि ।

ईषान्तस्य हयादेरादिर्वा [फि०सू०६६] । हयादेः-हलादेः । हलीषा ।
लाङ्गलीषा ।

उर्शारदाशेरकपालपलालशैवालक्ष्यामाकशारीरशरावद्वृद्धयहिरण्या-
रण्यापत्यदेवराणाम् (फि०सू०६७) । एषामादिरुदात्तः स्यात् ।

महिष्यषाढयोर्जायेष्टकाख्या चेत् (फि०सू०६८) । आदिरुदात्तः । महि-
षी जाया । अषाढा उपदधाति ।

॥ इति तृतीयः पादः ॥

शकटिशकटयोरक्षरमक्षरं पर्यायेण [फि०सू०६९] । उदात्तम् । शकटिः । शकटी ।

गोष्ठजस्य ब्राह्मणनामधेयस्य [फि०सू०७०] । अक्षरमक्षरं क्रमेणो-
दात्तम् । गोष्ठजो ब्राह्मणः । अन्यत्र गोष्ठजः पशुः । ऋदुत्तरपदप्रकृतिस्व-
रेणान्तोदात्तः ।

पारावतस्योपोत्तमवर्जम् [फि०सू०७१] । शेषं क्रमेणोदात्तम् । पा-
रावतः ।

धूम्रजानुमुञ्जकेशकालवालस्थालीपाकानामधूजलस्थानाम् [फि०सू०
७२] । एषाञ्चतुर्णां धूमभूर्तीञ्चतुरो वर्जयित्वा शिष्टानि क्रमेणोदात्तानि ।
धूम्रजानुः, मुञ्जकेशः, कालवालः, स्थालीपाकः ।

कपिकेशहरिकेशयोश्छन्दसि [फि०सू०७३] । कपिकेशः, हरिकेशः ।
न्यङ्स्वरौ स्वरितौ [फि०सू०७४] । स्पष्टम् । न्यङ्कुत्तानः । व्यञ्-
क्षयत्स्वः ।

न्यर्बुदव्यल्कशयोरादिः (फि०सू०७५) । स्वरितः स्यात् ।

तिल्यशिक्ष्यकाश्मर्यधान्यकन्याराजन्यमनुष्याणामन्तः [फि०सू०७६]
स्वरितः स्यात् । तिलानां भवनं क्षेत्रं तिल्यम् । “यतोऽनावः” (अष्टा०
सू०६-१-२१३) इति प्राप्ते ।

बिल्वभक्ष्यधीर्याणि च्छन्दसि [फि०सू०७७] । अन्तस्वरितानि ।

त्वस्वसमसिमेत्यनुष्ठानि [फि०सू०७८] । स्तरीरुत्वत् । उत त्वः पश्य-
न् । नमन्तामन्यके समे । सिमस्मै ।

सिमस्याथर्वणेन्त उदात्तः [फि०सू०७९] । अथर्वण इति प्रायिकम् ।
तत्र दृष्ट्येत्येवंपरं वा । तेन “वासस्तनुते सिमस्मै” इत्यृग्वेदेऽपि
भवत्येष ।

निपाता आद्युदात्ताः (फि०सू०८०) । स्वाहा ।

उपसर्गाभ्यामिवर्जम् [फि०सू०८१] ।

एवादीनामन्तः [फि०सू०८२] । एवमादीनामिति पाठान्तरम् । एव,
एवम्, नूनम् । सह ते पुत्र स्वरिभिः सह । षष्ठस्य तृतीये “सहस्य
सः” (अष्टा०सू०६-३-७८) इति प्रकरणे सहशब्द आद्युदात्त इति तु
प्राञ्चः । तच्चिन्त्यम् ।

वाचादीनामुभाबुदात्तौ [फि०सू०८३] । उभौग्रहणं “अनुदात्तं पदमेक-
वर्जम्” [अष्टा०सू०६-१-१५८] इत्यस्य बाधाय ।

चावयोऽनुदात्ताः [फि०सू०८४] । स्पष्टम् ।

यथेति पादान्ते [फि०सू०८५] । तच्चेमिसृमश्चो यथा । पादान्ते किम् ?

यथा नो अदितिः करत् ।

प्रकारादिद्विरुक्तौ परस्यान्त उदात्तः [फि०सू०८६] । पटुपटुः ।

शेषं सर्वमनुदात्तम् [फि०सू०८७] । शेषं नित्यादिद्विरुक्तस्य पर-
मिस्थर्थः । प्रप्रायम् । दिषे दिषे ।

॥ इति शान्तनवाचार्यप्रणीतेषु फिदसूत्रेषु तुरीयः पादः ॥

प्रासङ्गिकं समाप्य प्रकृतमनुसरामः—

अपृक्त एकाल् प्रत्ययः (अष्टा०सू०१-२-४१) । एकाल् प्रत्ययो यः सो-
ऽपृक्तसंज्ञः स्यात् । संज्ञाप्रदेशा “वेरपृक्तस्य” (अष्टा०सू०६-१-६७) इ-
त्यादयः । एकेति व्यर्थम् । ‘निपात एकाच्’ (अष्टा०सू० १-१-१४) इत्ये-
कप्रहणेन “घर्णप्रहणं जातिप्रहणम्” इति ज्ञापनेऽपि अल्पप्रहणसामर्थ्या-
देवेह व्यक्तिपरत्वात् । किञ्च सूत्रमेवेदं व्यर्थम् । अपृक्तप्रदेशेष्वल्पप्रहणेनै-
व सिद्धेः । न च सुरां सुनांतीति सुरासुत् तमाचक्षणः सुरा इत्यत्र
घात्ववयवस्य सस्य लोपः स्यादिति वाच्यम् । प्रत्ययाप्रत्ययपरिभाषया
गतार्थत्वात्, विभक्तिसाहचर्याच्च । यथासूत्रारम्भेऽपि तिसाहचर्या-
त्सेर्यापि तिष्ठ एव प्रहणात् ‘अभैत्सीत्’ इति सिद्धो न भवति । “वेरपृ-
क्तस्य” (अष्टा०सू०६-१-६७) इत्यत्र तु वकारेकारयोरन्यतरमनुनासि-
कमाभित्यापृक्तप्रहणं प्रत्याख्यास्यत एव ।

तत्पुरुषः समानाधिकरणः कर्मधारयः (आष्टा०सू०१-२-४२) । स-
मानाधिकरणावयवस्तत्पुरुषः कर्मधारयसंज्ञः स्यात् । संज्ञाप्रदेशाः “पुं-
वत्कर्मधारय” (अष्टा०सू०६-३-४२) इत्यादयः । समानाधिकरणे पदे
आभ्यवत्वेन स्तोऽस्येति अर्शभाद्यच् । यदि तु “पूर्वकालैक” (अष्टा०सू०
२-१-४९) इति प्रकरणस्यान्तं कर्मधारयश्चेति कृत्वा तत्पुरुषानुवृत्त्या प-
र्याये लब्धे चकारात् “गतिञ्च” (अष्टा०सू०१-४-६०) इत्यादाविष समु-
च्चयः साध्यते तदेदं सूत्रं शक्यमकर्तुम् ।

प्रथमानिर्दिष्टं समास उपसर्जनम् (अष्टा०सू०१-२-४३) । समास-
विधायकं शास्त्रं समासः, तादर्थ्यात् । समस्यतेऽनेनेति व्युत्पत्त्या वा ।
तत्र प्रथमया यन्निर्दिश्यते तदुपसर्जनं स्यात् । द्वितीया भितादिभिः-
कृष्णभितः । महासंज्ञाकरणमन्वर्थसंज्ञार्थम् । लोके ह्यप्रधानमुपसर्ज-
नमाहुः । तेन राज्ञः कुमार्या राजकुमार्या इत्यत्रोभयोः “षष्ठी” (अष्टा०
सू०१-२-८) इति सूत्रे प्रथमानिर्दिष्टत्वाविशेषेऽपि राजैवोपसर्जनं न तु
कुमारी । तेन कुमारीशब्दस्य न पूर्वनिपातो न वा “गोस्त्रियोः” (अष्टा०
सू०१-२-४८) इति ह्रस्वः । न च राज्ञः कुमारीति प्रथमान्नेनैव विग्रह
इति भ्रमितव्यम् । मूलाभावात् तथा च “तत्पुरुषे तुल्यार्धतृतीयासप्तमी”

(अष्टा०सू०६-२-२) इति सूत्रे परमे कारके परमेण कारकेणेत्यादावति-
प्रसङ्गमाशङ्क्य लक्षणप्रतिपदोक्तपरिभाषाबलेन समाहितं भाष्ये ।
“अनेकमन्यपदार्थे” (अष्टा०सू०२-२-२४) इति सूत्रेऽपि भाष्यकैयटयोः स्प-
ष्टमेतत् । प्रथमान्तेनैव विग्रह इति नियमो नास्तीति परिनिष्ठितविभ-
क्त्यैव विग्रहस्योचितत्वाच्च । अत एव “पूरणगुण” (अष्टा०सू०२-२-११)
इति समानाधिकरणेन षष्ठीसमासनिषेधोऽपि सङ्गच्छते । अत एव च
“एकविभक्तिचापूर्वनिपाते” [अष्टा०सू०१-२-४४] इत्यस्य विषयलाभः ।
स्यादेतत्—उकरीत्या सूत्रभाष्यादिस्वरसान्ध्यायाच्च द्वितीयाद्यन्ततया
परिनिष्ठितस्य प्रथमान्तेन विग्रहो नास्तीत्येवोच्यताम्, तस्मिन्मुच्यते नि-
यमो नास्तीति ? सत्यम् । अस्ति तत्राप्यालम्बनम् । तथाहि—राजकुमा-
र्या इत्यादेः परिनिष्ठितस्यार्थप्रदर्शनपरे लौकिके विग्रहवाक्ये प्रकृति-
भागमात्रं व्याख्येयं न तु समासोत्तरविभक्तिरपि । नहि षष्ठी षष्ठ्या व्याख्ये-
या किन्त्वनुवादमात्रं तत् । तत्र प्रातिपदिकार्थमात्रव्याचिख्यासायां प्र-
थमया विग्रहः केन वार्यते । अत एव—

“हरीतकीं भुञ्क्ष्व राजन् मातेव हितकारिणीम्” ।

इत्यादिप्रयोगाः सङ्गच्छन्ते । मातेति प्रथमान्तेन समासे बाधका-
भावात् । अत एव पचतीति पाकचकस्तं पान्नकमित्याद्यपि सम्यगेवेति
दिक् । तस्माद् द्वितीयाद्यन्तस्य परिनिष्ठितस्य प्रथमया परिनिष्ठितया
वा विग्रहो न तु तदुभयभिन्नयेति निष्कर्षः । स्यादेतत्—यद्यन्वर्थसंबन्धं
‘पाकचकवृन्दारकः’ ‘गोगर्भिणी’ इत्यादिषु विशेष्यस्य पूर्वनिपातो न स्यादि-
ति चेत् । “वृन्दारकनागकुञ्जरैः पूजमानम्” (अष्टा०सू०२-१-६२)
“चतुष्पादो गर्भिण्या” (अष्टा०सू०२-१-७१) इत्यादीं विधिवाक्ये प्रथ-
मानिर्देशस्यानन्वयार्थत्वाददोषः । तस्मात्सति सम्भवं व्यवस्थापकमन्व-
यर्थत्वमिति स्थितम् ।

एकविभक्ति चापूर्वनिपाते (अष्टा०सू०१-२-४४) । अर्थाधिकारादिह
समासार्थमलौकिकं विग्रहवाक्यं समासः । तत्र विशेष्यसमर्पके पदे प्र-
योगभेदादनेकविभक्तियुक्तेऽपि यन्नियतविभक्तिकं तदुपसर्जनसङ्घं स्या-
त्पूर्वनिपातेतरस्मिन्कार्ये । अतिक्रान्तो मालामतिमालः । इहातिक्रान्त-
मतिक्रान्तेनेत्यादिक्रमेण सकलविभक्तियोगेपि मालाशब्दस्य द्वितीया-
नियमात् संज्ञायां सत्यां “गोस्त्रियोः” [अष्टा०सू०१-२-४८] इति ह्रस्वः ।
एवं निष्कौशाभिरित्यादि । एकविभक्तावषष्ठ्यन्तवचनम् [का०वा०] ने-
ह-अर्द्धे पिप्पल्याः अर्द्धपिप्पली । नन्वेवं ‘पञ्चसद्वी’ न सिध्येत् । स-
त्वम् । अत एव संज्ञापूर्वकतया व्यवस्थितविभाषाभयनेन वार्द्धपिप्पली

साधयित्वा “बहुवन्त” [का० वा०] इति वार्तिकं नारद्व्यमिति प्रामा-
णिकाः । वस्तुतस्तु एकदेशिसमासविषयकोऽयं निषेधः । न चात्र
प्रमाणाभावः । ‘पञ्चदशी’ इति द्वितीयभाष्यस्य प्रमाणात्वात् ।

इति शब्दकौस्तुभे प्रथमस्याध्यायस्य द्वितीये पादे

प्रथममान्दिकम् ।



अर्थवदधातुरप्रत्ययः प्रातिपदिकम् (अष्टा० सू०१-२-४६) । डित्था-
दीन्यव्युत्पन्नान्युदाहरणम् । अव्युत्पत्तिपक्षस्य चेदमेव ज्ञापकम् । यत्तु
व्युत्पत्तिपक्षेऽपि निपातार्थमनुकरणार्थं चेदमिति हरदत्तेनोक्तम्, तन्न ।
तत्राऽपि प्रकृत्यादिकल्पनसम्भवादिति बोध्यम् । वस्तुतस्तु ‘बहुपटवः’
इत्याद्यर्थमिदम् । न च तद्धितग्रहणे मत्वर्थलक्षणया निर्वाहः । ‘पचत-
कि’ इत्यादावतिव्याप्तेः । अव्युत्पत्तिपक्षस्तु कमिग्रहणेन सिद्धे कंसप्र-
हणेनैव ज्ञाप्यः । ज्ञापिते च तत्राप्यनेनैव संज्ञा सिध्यति । नन्वेतदेव ज्ञा-
पकम् । बहुपूर्वे कृतार्थत्वादित्यवधेयम् । अर्थवत्किम् ? घनं वनमित्या-
दौ प्रतिषर्णं संज्ञा मा भूत् । स्यादेतत्-विशिष्टरूपोपादानाविषयतया
अर्थवत्परिभाषाया इहाप्रवृत्तावपि अधातुरप्रत्यय इति पर्युदासादेव सि-
द्धम् । न च “अधीते” ‘यावकः’ इत्यादौ इङ्गनौ निरर्थकावपि चातुप्रत्य-
यौ स्त इति वाच्यम् । अडादिव्यवस्थायै इङ् एवार्थवत्स्वीकारात् ।
स्वार्थिकानाञ्च प्रकृत्यर्थेनार्थवत्त्वात् । न चेद् कल्पनामात्रमिति वा-
च्यम् । डित्थादावपि तथात्वात् । उक्तं हि—“अर्थवत्ता नोपपद्यते के-
वलेनावचनात् सिद्धं त्वन्वयव्यतिरेकाभ्याम्” इति । कल्पिताभ्यामि-
ति हि तदर्थः । वस्तुतः पदस्फोटवाक्यस्फोटयोरेवार्थवत्त्वात् । सत्यम् ।
उत्तरार्थमर्थवद्ग्रहणं इह तु स्पष्टार्थम् । अधातुः किम् ? अहन् । नलो-
पो मा भूत् । न च “सुपोधातु” (अष्टा०सू०२-४-७१) इति धातुग्रहणात्
धातोर्नैयं संज्ञेति वाच्यम् । ‘दयेनायते’ इत्यादौ प्रत्ययान्ते धातुग्रहण-
स्य चरितार्थत्वात् । अप्रत्ययः किम् ? ‘पचति’ इति तिपो माभूत् । सुपो-
प्येवम् । न चैवन्तदन्तेषु भतिव्याप्तितादवस्थयम् । उत्तरसूत्रे तद्धितग्रह-
णस्य नियमार्थत्वात् । तद्धितान्तानामेव नन्वन्वयप्रत्ययान्तानामिति । न
च तत्रापि संज्ञाविधित्वेन तदन्तग्रहणं दुर्लभमिति वाच्यम् । अर्थवदि-
त्यनुवृत्तिसामर्थ्यात्तिसिद्धेः । प्रशंसायां हि मतुप् । एकार्थीभावेन लौ-
किकप्रयोगे प्रसिद्धत्वञ्च प्रशंसार्थः । अधातुप्रत्ययाविति सिद्धे नञ्द्वयो-
पादानं स्पष्टार्थम् । महासंज्ञाकरणं प्राचामनुरोधत् ।

कृत्तद्धितसमासाञ्च (अष्टा०सू०१-२-४६) । अर्थवन्त एते प्रातिपदि-

कसंज्ञाः स्युः । विशेषणसामर्थ्यात्तदन्तविधिः । न हि अहत्स्वार्थायां वृत्तौ कृतान्तद्धितानां चार्थोऽस्ति । भूतपूर्वगतिलभ्यस्तु न प्रशस्तः सः । भित्, छित् । अत्राधातुरिति पर्युदासे प्राप्ते कर्त्ता, हर्त्ता, अत्र तद्धितान्तानामवेति नियमेन निरासे प्राप्ते, सन्निहितत्वाच्च कृद्ग्रहणेन प्रागुक्तमेव बाध्यते न तु समासग्रहणकृतो नियमोऽपि । तेन कृद्ग्रहण-परिभाषानुपस्थानात् 'मूलकेनोपदंशम्' इति वाक्यस्य न भवति । ननु बाध्यसामान्याचिन्तायां समासनियमोऽपि बाध्येत । विशेषचिन्तायां तु मध्येपवादन्यायावतारात्तद्धितनियमोऽपि न बाध्येतेति चेत्, सत्यम् । आद्ये एवेह पक्षः । न च वाक्येऽतिप्रसङ्गः । शब्दाधिकारमाश्रित्येदार्थ-वच्छब्देनैकार्थीभावविवक्षणात् । अनिशये मनुष्मरणात् । बक्ष्यमाण-रीत्या "अप्रत्यय" इति निषेधः प्रत्ययान्तपर इति पक्षे तु मध्येपवाद्-न्यायात् सर्वेष्टसिद्धिः । अप्रत्यय इत्यस्य प्रत्याख्यानपक्षेऽपि पुरस्ताद्-पवादन्यायादिष्टसिद्धिरिति दिक् । तद्धितः-औपगवः । अत्राऽनेन पूर्वेण वा संज्ञा नियमविधीनां विधिरूपेण निषेधरूपेण वा प्रवृत्तिरिति मन-भेदस्योक्तत्वात् । एवं समासेऽपि । न चासमर्थसमासेषु विध्यर्थं समा-सग्रहणमिति वाच्यम् । अर्थवद्ग्रहणानुवृत्तेरुक्तत्वात् । असमर्थानां तर्हि कथं संज्ञेति चेत्, धर्मिग्राहकमानादेवेति गृहाण । "असूर्यललाटयोः" (अष्टा०सू०३-२-३६) इत्यादिना हि समास उपपदे कृद्विधीयते । उपप-दञ्च महासंज्ञाकरणबलाद्विभक्त्यन्तमेव । न चैवमपि स्त्रीप्रत्यये तद्वादि-नियमाभावात् 'राजकुमारी' इत्यादौ प्रत्ययान्ते विध्यर्थं तदिति वा-च्यम् । अन्तरङ्गस्याऽपि हल्ङ्थादिलोपस्य लुग्विषये प्रवृत्त्या भूयमाण एव सुपि समासप्रवृत्तेः । अत एव 'गोमत्प्रियः' इत्यादौ नुमादयो नेति वक्ष्यते । तस्मात्प्रकृते समासग्रहणं नियमार्थं सद्वाक्यस्य सद्वां निवर्त-यतीति स्थितम् । नियमश्च सजातीयाऽपेक्षः । यत्र पूर्वं भागः पदमुत्त-रश्च प्रत्ययभिन्नः तादृशस्य समुदायस्य चेत्स्यात्तर्हि समासस्यैवेति । षड्विधेऽपि समासे पूर्वभागस्य पदत्वाव्यभिचारात् । तेन बहुषुपूर्व-स्यास्त्येव संज्ञेति 'बहुपटवः' इति टकारस्योदात्तना लभ्यते । प्रथमस्य ञसो लुकि "चितः सप्रकृतेर्बह्वहकजर्थम्" (का०वा०) इति चित्स्वरे कृते पुनर्विभक्त्युत्पत्तेः । अन्यथा तु जसेवोदात्तः स्यात् । उत्तरश्चेत्यादि किम् ? 'हरिषु' इत्यादेरनेन व्यावृत्तिर्मा भूत् । एवमस्तु, को दोष इति चेत् ? शृणु । तथासति 'जन्मवान्' इत्यादौ तद्धितान्ते विध्यर्थं तद्धित-ग्रहणं स्यात् 'राजानौ' इत्यादेस्तु प्रातिपदिकत्वं केन वार्यताम् । न ता-वदनेन नियमेन, पूर्वभागस्यापदत्वात् । नापि तद्धितग्रहणेन, तस्योक्त-

रित्या नियमार्थत्वायोगात् । न च “सुपोधातुप्रातिपदिकयोः” (अष्टा०सू० २-४ ७१) इति धातुग्रहणं प्रत्ययान्तानां प्रातिपदिकसंज्ञा नेति ज्ञापकमिति वाच्यम् । तस्य ‘प्रासादीयति’ इत्यादौ ‘हरिषु’ इति षडप्रातिपदिके चरितार्थत्वात् । नापि कृष्णग्रहणं ज्ञापकम् । लिङ्गविशिष्टपरिभाषया सिद्धौ तस्यान्यार्थताया एव सिद्धान्तयिष्यमाणत्वात् । तस्मादुक्तमेव साधु । यद्यपि प्रकृतिप्रत्ययभावानापञ्जसंज्ञातविषयको नियम इत्यपि सुवचं तथापि “सरूप” (अष्टा०सू० १-२-६४) सूत्रे समुदायाद्विभक्त्युत्पत्तिरिति ग्रन्थं योजयितुमिदं गौरवमाहृतम् । निष्कर्षे तु तथैवास्तु । तथा च तद्धितग्रहणं नियमार्थमेव । भेदसंसर्गद्वारकमर्थवस्त्वमिति कैयटस्याप्ययमेव भावः । भेदे परस्परपरिहारेण प्रयोगे सति यः संसर्गस्तद्वारकमित्यर्थात् न तु भेदः संसर्गो वा द्वयं वा वाक्यार्थ इत्याशयेन तद्ग्रन्थः । बहुष्वसमासयोर्वैकल्यालाभात् । यद्वा-“सात्पदाद्योः” (अष्टा०सू० ८-३-१११) इति सातिग्रहणात्प्रत्ययो न प्रातिपदिकमिति सिद्धे पूर्वसूत्रस्थं प्रत्ययग्रहणं सामर्थ्यात्तदन्तपरम् । तद्धितग्रहणन्तु विध्यर्थमेव । स्यादेतत्-पक्षत्रयेऽपि ‘राजपुरुषौ’ इत्यादौ ‘पुरुषौ’ इत्यादेः संज्ञा दुर्बारेति प्रातिपदिकावयवत्वात्सुपो लुक् स्यादिति चेन्मैवम् । जहत्स्वार्थायामानर्थक्यात् । अजहत्स्वार्थायामपि पूर्वपदविनिर्मुक्तस्य विशिष्टार्थविरहेण तत्सहितस्यैव विशिष्टार्थगमकत्वात् । प्रशंसायां हि मतुषित्युक्तम् । एवं ‘घटपटौ’ इत्यादावपि मिलितयोरेव पदयोः सहभूतार्थता । प्रत्ययानां प्रकृत्यर्थान्वितस्वार्थबोधकत्वाच्च । “घटौ” इत्यंशो नार्थवानिति । एतेनासमर्थसमासे दशदाडिमादिवदनर्थके विध्यर्थ समासग्रहणं किं न स्यादिति चोक्तं प्रत्युक्तम् । अर्थवद्ग्रहणस्येहार्थताया एवोक्तत्वादिति दिक् । यदि तु नैयायिकरीत्या अर्थवस्त्वं वृत्तिमत्त्वं तच्च समासस्य नास्तीत्याश्रित्य समासग्रहणं विध्यर्थम् । तद्धितग्रहणमपि तथा । अप्रत्यय इति तु प्रत्ययवारणार्थमित्याश्रीयते तथापि न क्षतिः । तद्धितग्रहणस्य तद्विशिष्टपरतामाश्रित्य ‘बहुपटवः’ इत्यस्य सुसाधत्वात् । किन्त्वस्मिन्पक्षे सिद्धान्तविरोधः ‘मूलकेनोपदंशं’ ‘पचत-कि’ इत्यत्रातिप्रसङ्गश्चेति यथास्थितमेवास्तु । इह प्रकरणे यथाश्रुताः प्राचां ग्रन्था दुष्टा एवेत्यवधयेम् । निपातस्यानर्थकस्य प्रातिपदिकसंज्ञा वक्तव्या येषां द्योत्योप्यर्थो नास्ति तदर्थमिदम् । ‘अवद्यति’ । अनुक्तसमुच्चयार्थाच्चकारात्सिद्धमिदम् । अनुकरणेषु तु अनुकरणेन सहाभेदविषयायामर्थवत्त्वाभावात् प्रातिपदिकता, “भू सत्तायाम् (भ्वा०प०१) इति यथा । भेदविवक्षायां तु संज्ञा स्यादेव । “भुवो वुग्” [अष्टा०सू० ६-४-

८८] इति यथा । न चाधातुरिति पर्युदासाऽपत्तिः । प्रकृतिवदनुकरण-
मित्यतिदेशस्यानित्यतयोषडंशे प्रवृत्तावपि संज्ञांशे अप्रवृत्तिसम्भवात् ।
पतञ्ज "ऋलृक्" [मा०सू०२] सूत्रे उपपादितम् ।

ह्रस्वो नपुंसके प्रातिपदिकस्य [अष्टा०सू०१-२-४७] । क्लीबे प्रातिप-
दिकस्याजन्तस्य ह्रस्वः स्यात् । भीषं कुलम् । प्रातिपदिकप्रहणसाम-
र्थ्यान्नेह—काण्डे, कुण्डे । इह तु "अन्तादिष्वञ्" (अष्टा०सू०६-१-८५)
इत्यतिदेशेनाऽस्ति प्राप्तिः । न च द्विकपक्षे 'धारिणी' इति व्यावर्त्य
कृतार्थेतेति वाच्यम् । तत्रापि प्रातिपदिकमित्यस्यानुवृत्त्या सिद्धे साम-
र्थ्यस्य सुषचत्वात् । लक्ष्यानुरोधेन पक्षान्तरस्यैव सुप्रहत्वाच्च । यद्वा-
कार्यकालपक्षं प्रत्ययान्तस्य नेति प्रसज्यप्रतिषेधं चाभित्य समाधेयम् ।
न चैवं 'ब्रह्मबन्धुः' इत्यत्र स्वादयो न स्युरिति वाच्यम् । लिङ्गविशिष्ट-
परिभाषया 'श्वभ्रूः' इत्यत्रैव तत्सिद्धेः ।

गोस्त्रियोरुपसर्जनस्य (अष्टा०सू०१-२-४८) । उपसर्जनं यो गोशब्द-
स्तादृशेष च यत्स्त्रीप्रत्ययान्तन्तदन्तस्य प्रातिपदिकस्य ह्रस्वः स्यात् ।
चित्रगुः, निष्कौशाम्बिः । उपसर्जनस्य किम् ? सुगौः, राजकु-
मारी, स्त्रीशब्दः स्वर्यते । तेन स्थधिकारोक्तप्रत्ययप्रहणान्नेह—अति-
लक्ष्मीः, अतिर्भाः । कथं 'गोकुलं' 'राजकुमारीपुत्रः' इति चेत्, शृणु ।
उपसर्जनस्य ससबन्धिकतया यस्य प्रातिपदिकस्य ह्रस्वो विधीयते
तदर्थं प्रति यद्युत्तरपदभूतयोर्गोस्त्रियोगुणीभावस्तदेवं ह्रस्वत्वम् । न
चेह तदस्ति । गोः कुलं प्रति गुणीभावेऽपि गां प्रत्ययतथात्वात् । कुमा-
र्याञ्च पुत्रं प्रति गुणीभावेऽपि राजानं प्रत्ययतथात्वात् । शास्त्राद्यं चेहो-
पसर्जनं गृह्यते । कृत्रिमत्वात् । अत एव प्रत्ययमात्रस्य तथात्वासम्भवा-
त्तदन्तलाभः । यदि तु लौकिकमुपसर्जनत्वं गृहीत्वा प्रत्यय एव विशे-
ष्येत तदा हरीतक्याः फलानि 'हरीतक्यः' इत्यत्रातिव्याप्तिः स्यात् ।
स्पष्टञ्चेदं "उपमानानि सामान्यवचनैः" (अष्टा०सू०२-१-५५) इति सूत्रे
भाष्ये । अथ कथं राजकुमारीमतिक्रान्तः 'अतिराजकुमारिः' इति
"अनुपसर्जने स्त्रीप्रत्यये तदादिनियमो न" इत्युक्ततया राजकुमारीशब्द-
स्य स्त्रीप्रत्ययान्तत्वादित्यवेदि । अतिक्रान्तम्प्रति ह्यसावुपसर्जनं न तु
राजानम्प्रतीति विषेकः । अत्रत्यः कैयटस्त्वापातत इत्यवधेयम् । अत्र
वार्तिकम्—"ईयसो बहुव्रीहौ पुंषड्वचनम्" (का०वा०) इति । ईयसन्ताद्यः
स्त्रीप्रत्ययस्तदन्तान्तो यो बहुव्रीहिस्तत्र ह्रस्वो नेत्यर्थः । "गोस्त्रियोः"
(अष्टा०सू०१-२-४८) इति ह्रस्वो विहितः । तत्र पुंसि यथा स्त्रीप्रत्यया-
न्तता नास्ति तथेह बोध्यमित्येवं वचनव्युत्पत्त्या ह्रस्वाभावः पर्यवस्यति ।

बह्व्यः श्रेयस्यो यस्य स बहुश्रेयसी । “ईयसञ्च” (अष्टा०सू०५-४-१५६) इति कश्चिन्नेधः । बहुव्रीहौ किम् ? अतिश्रेयसि ।

लुक्छितलुकि (अष्टा०सू०१-२-४९) । तद्धितलुकि सति उपसर्जन-स्त्रीप्रत्ययस्य लुक् स्यात् । लुक् तावत्प्रत्ययस्यैव सम्भवति, न तु तदन्तस्य । अत एवोपसर्जनमिह लौकिकम् न तु पूर्ववच्छास्त्रीयम्, असम्भवात् । नहि प्रत्ययमात्रं शास्त्रीयमुपसर्जनम् । आमलक्याः फलमामलकम् । “नित्यं वृद्धशरादिभ्यः” (अष्टा०सू०४-३-१४) इति मयटः फले लुक् । ततोऽनेन गौरादिर्जाषो लुक् । इह पूर्वसूत्रस्यावकाशो ‘निष्कौशाग्निः’ । अस्यावकाशः ‘आमलकम्’ । पञ्च इन्द्राण्यो देवता अस्य ‘पञ्चेन्द्रः’ इत्यत्र तु परत्वाल्लुगेव ।

इन्द्राण्याः [अष्टा०सू०१-२-५०] । गोण्या इत्यात्तद्धितलुकि । लुकोऽपवादः । पञ्चभिर्गोणीभिः क्रीतः पटः पञ्चगोणिः । दशगोणिः । गोणीशब्दः परिमाणवचन आवपनवचनञ्च । तत्राद्यात् “प्राग्बतेष्टञ्” (अष्टा०सू०५-१-१८) द्वितीयादाहर्ण्यष्टक् । तयोरध्यर्धेति लुक् ।

लुपि युक्तव्यक्तिवचने [अष्टा०सू०१-२-५१] । प्राचामिदं सूत्रं दूषणार्थं पाणिनिरनुवदति । लुपि सति प्रकृतवल्लिङ्गवचने स्तः । पञ्चालाः, क्षत्रियाः, पुल्लिङ्गबहुवचनविषयाः । तेषां निवासो जनपदः पञ्चालाः । पञ्चालस्याप्त्यानि बहूनि । “जनपदशब्दात् क्षत्रियादञ्” [अष्टा०सू०४-१-१६८] “ते तद्राजाः” [अष्टा०सू०४-१-१७४] “तद्राजस्य बहुषु” [अष्टा०सू०२-४-६२] ततः “तस्य निवासः” [अष्टा०सू०४-२-६९] इत्यणो “जनपदे लुप्” [अष्टा०सू०४-२-८१] लुपि किम् ? लवणस्सूपः । “संसृष्टे” [अष्टा०सू०४-४-२२] “लवणात्लुक्” [अष्टा०सू०४-४-२४] व्यक्तिवचने किम् ? हरीतकी पञ्चाला इत्यादिषु षष्ठ्या अतिदेशो मा भूत् । समासे उत्तरपदस्य बहुवचनस्य लुपः नियमार्थमिदम् । मथुरा पञ्चालाः । उत्तरपदस्यैवेति नियमाग्नेह । पञ्चालमथुरे । बहुवचनस्य किम् ? गोदौ ग्रामो मथुरा च गोदमथुराः । पूर्वपदस्य द्वित्वातिदेशः स्यादेव ।

विशेषणानाञ्जाजातेः (अष्टा०सू०१-२-५२) । लुबर्थस्य विशेषणानामपि तद्वल्लिङ्गवचने स्तो जातिं वर्जयित्वा । पञ्चाला रमणीयाः । गोदौ रमणीयौ । अजातेः किम् ? पञ्चाला जनपदः । गोदौ ग्रामः । कथं तर्हि पञ्चाला जनपदौ रमणीय इति । जातिविशेषणत्वादिति गृहाण । पञ्चालविशेषकत्वे तु रमणीया इति भवत्येव । स्यादेतत्-लुपोन्यत्राऽपीदं तुल्यम्, ‘बदरीवृक्षः’ इत्यत्र सूक्ष्मकण्टका सूक्ष्मकण्टक इति प्रयोगयो-

विशेष्यभेदेन व्यवस्थास्वीकारात् । तर्क सूत्रेण ? सत्यम् । गुणवच-
नानामाश्रयतो लिङ्गवचनानीति सूत्रार्थः । तथाहि-जातिभ्रान्ति यानि
विशेषणानि तेषां युक्तवत्, विशेष्यवदित्यर्थः । गुणवचनानामित्युद्देशे-
ऽपि जातिभिन्नं गुणशब्दार्थः । तदुक्तममरेण—

स्त्रीद्वाराद्यैर्यद्विशेष्यं यादृशैः प्रस्तुतं पदैः ।

गुणद्रव्यक्रियाशब्दास्तथा स्युस्तस्य भेदकाः” [अ०को०३-१-२] इति ।

सामान्ये नपुंसकस्य न्यायप्राप्तस्थापवादोऽयम् । तेन शुक्लं पटा
इति न भवति । अनित्यश्चायमतिदेशः । “संस्कृतं भक्षाः” (अष्टा०सु०४-
२-१६) इत्यादिलिङ्गात् । लक्ष्यानुराधाद्यवस्था । हरीतक्यादिषु व्य-
क्तिः । नियमार्थमिदम् । तेन वचनं न युक्तवत् । हरीतक्याः फलानि
हरीतक्यः । गौरादिङ्गीषन्तात् “अनुदात्तादेश्च” [अष्टा०सु०४-३-१४०]
इति लुप् । खलतिकादिषु वचनम् । अथमपि नियम एव । खलतिकस्य
पर्वतस्यादूरभवानि वनानि खलतिकं वनानि । खलतिको वरणादिः ।
मनुष्यलुपि प्रतिषेधः (का०वा०) मनुष्यलक्षणे लुबधे विशेषणानां
प्रतिषेधः । लुबन्तस्य तु भवत्येव । चञ्चा तृणमयः पुमान् । स इव
चञ्चाऽभिरूपः । “संज्ञायाम्” [अष्टा०सु०५-३-८७] इति कर् “लुम्भनु-
ष्ये” [अष्टा०सु०५-३-९८] इति लुप् । चर्मविकारविशेषो वर्धिका । स
इव वर्धिका दर्शनीयः । तदिह द्वे वार्तिके आद्यस्य तृतीयन्तु द्वितीय-
स्थापवाद इति स्थितम् । इदं त्ववधेयम् । इहाभिरूपदर्शनीयपदयोर्वि-
शेष्यलिङ्ग प्रतिषेधे नपुंसकत्वं प्राप्नोति । भाष्यकारीयोदाहरणसाम-
र्थ्यान्न भवतीति ।

तदशेष्यं संज्ञाप्रमाणत्वात् [अष्टा०सु० १-२-५३] । तत्-युक्तव-
द्वचनम् । अशेष्यम्-अकर्तव्यम् । कुतः ? संज्ञानां प्रमाणत्वात् । अयं
भावः-पञ्चाला वरणा इत्यादयो न यौगिकाः । तन्निवासोऽपि देशान्तरे
अप्रयोगात् । “देशे तन्नास्ति” [अष्टा०सु०५० ४-२-६७] इत्यधिकृत्यादूर-
भवे प्रत्ययविधानाच्च । किन्तु संज्ञाशब्दा एते । ते च याल्लिङ्गसख्यतया
लोके प्रसिद्धास्तत्र प्रमाणभूता एव । तदर्थप्रमाणका इत्यर्थः । यथा
आपो दारा वनं गृहाः सिकता वर्षा इत्यादौ । नेह आत्मेनुशासनमा-
रुच्यं तदर्थमपि मास्तु । किञ्च—

लुब्धोगाप्रस्थानात् [अष्टा०सु० १-२-५४] लुब्ध्याशेष्यः । “जन-
पदे लुप्” (अष्टा०सु० ४-२-८१) “वरणादिभ्यश्च” (अष्टा०सु०४-२-८२)
इति । कुतः ? योगस्यावयवार्थस्येह अप्रस्थानात् अप्रतीतेः । तथा
चात्र “तस्य निवासः” (अष्टा०सु०४-२-६९) “अदूरभवश्च” (अष्टा०सु०

४-२-७०) इति तद्धितो नैवोत्पद्यते किं लुपो विधानेनेत्यर्थः ।

योगप्रमाणे च तदभावेऽदर्शनं स्यात् [अष्टा०सू०१-२-५५] । चकारो ह्यर्थे । यदि हि योगस्यावयवार्थस्येदं प्रमाणं बोधकं स्यात्तदा तदभावे न दृश्येत । दृश्यते च सम्प्रति । विनैव क्षत्रिययोगं जनपदे पञ्चालशब्दः । न च भूतपूर्वगतिः । क्षत्रिययोगाद्देशे देशयोगाद्वा क्षत्रिये शब्द इत्यत्र विनिगमकाभावेन वैपरीत्यस्यापि सुवचत्वापत्तेरिति भावः । अतोऽक्षादिवचनार्था एवैते इति तत्त्वम् ।

प्रधानप्रत्ययार्थवचनमर्थस्यान्यप्रमाणत्वात् [अष्टा०सू०१-२-५६] । प्रत्ययार्थः प्रधानमित्येवंरूपं वचनमपि अशिष्यं कुतः ? अर्थस्य लोकत एव सिद्धेः । आख्यातस्य क्रियाप्रधानतया व्यभिचाराच्चेत्यर्थः ।

कालोपसर्जने च तुल्यम् [अष्टा०सू० १-२-५७] । अतीताया रात्रेः पञ्चास्र्जेन आगामिन्याः पूर्वास्र्जेन च सहितो दिवसांऽद्यतनः । विशेषणमुपसर्जनमित्यादिक्रमेण काल उपसर्जनं च पूर्वाचार्यैः परिभाषितं तत्रापि तुल्यम् । अशिष्यत्वं समानमित्यर्थः । लोकप्रसिद्धत्वा-
देवेति भावः ।

जात्याख्यायामेकस्मिन्बहुवचनमन्यतरस्याम् [अष्टा०सू० १-२-५८] ब्राह्मणाः पूज्याः । ब्राह्मणः पूज्यः । एकोऽप्यर्थो वा बहुवदित्यतिदेशा-
द्विशेषणादपि सिद्धम् । बहूनां वचनं बहुवचनं प्रतिपादनमिति व्या-
ख्यानाच्चातिदेशः फलितः ।

अस्मदो द्वयोश्च [अष्टा०सू० १-२-५९] । एकत्वे द्वित्वे च विवक्षि-
तेऽस्मदो बहुवचनं वा स्यात् । वयं ब्रूमः । पक्षे अहं ब्रवीमि । आवां
ब्रूव इति वा । सविशेषणस्य प्रतिषेधः [का० वा०] । पटुरहं ब्रवीमि ।
कथं तर्हि “त्वं राजा वयमप्युपासितगुरुप्रज्ञाभिमानोन्नताः” (वै०श०
२३) इति भर्तृहरिः । अत्रोन्नतत्वस्य विधेयत्वाद्भवत्येव । अनुवाद्यवि-
शेषणपरत्वात्प्रतिषेधस्येति हरदत्तः । भाष्ये त्वेतत्सूत्रं प्रत्याख्यातम् ।
तथाहि-अहङ्कारावच्छिन्नेष्यस्तानाञ्चक्षुरादीन्द्रियाणां तृप्तादात्म्याद-
हमुल्लेखगोचरता भेदाभेदप्रतीतिश्च । अहं शृणोमीति वन्मम भ्रात्रं
शृणोतीत्यपि अहङ्कारात् तत्र चक्षुरादीनां बहुत्वाद्भेदत्वात्तन्वययोर्वि-
वक्षायां ‘वयं ब्रूमः’ इति सिद्धम् । अभेदमात्रविवक्षायां तु एकवचनम् ।
न च गौणता । ‘गौरोऽहम्’ इत्यादीनां यावद्यवहारं बाधाभावात् ।
एतेन “पुष्यादिगुरावेकेषाम्” इति वृत्तिकारेण पठितमपि गतार्थम् ।
त्वं गुरुर्युयं गुरव इत्यस्योक्तरीत्या सिद्धेः । अत एव “आचार्याः कथय-
न्ति” इत्यादिलौकिकप्रयोगोऽपि सङ्गच्छते ।

फल्गुनीप्रोष्ठपदानाञ्च नक्षत्रे [अष्टा०सू०१-२-६०] । द्वयोरित्यनु-
कर्षाद् द्वित्वं बहुत्वप्रयुक्तं कार्यं वा विधीयते । तेन विशेषणस्य सि-
द्धम् । पूर्वे फल्गुन्यौ पूर्वाः फल्गुन्यः । पूर्वे प्रोष्ठपदे पूर्वाः प्रोष्ठपदाः ।
नक्षत्रे किम् ? फल्गुन्यौ माणविके । फल्गुन्योर्जाते इत्यर्थः । “फल्गु-
न्यषाढाभ्यां टानौ” (का०वा०) इति टः । टित्त्वान् ऊप् । एकस्यान्तु
तारायां नेमौ शब्दौ प्रयुज्येते । उद्भूतावयवभेदे समुदाय एव निरु-
दत्त्वात् । सूत्रे तु नक्षत्रे इति प्रथमाद्विवचनं नक्षत्रे यद्यभिधीयते इत्यर्थात् ।

छन्दसि पुनर्वस्वोर्नक्षत्रचनम् [अष्टा०सू० १-२-६१] । द्वयोरेकवचनं
वा स्यात् । पुनर्वसुर्नक्षत्रमदितिर्देवता । पुनर्वसु वा । लोके तद्भूताव-
यवसमुदाये निरुदत्त्वाद् द्विवचनमेव । गाङ्गातविव दिवः पुनर्वसु ।

विशाखयोश्च [अष्टा०सू०१-२-६२] । प्राग्वत् । विशाखा नक्षत्रमि-
न्द्राग्नी देवता । पक्षे विशाखे । छन्दसीत्यनुवृत्तेर्लोकं ‘विशाखे’ इत्येव ।
अमरस्तु-“राधाविशाखा” (अ०को० १-३-२२) इति प्रयुञ्जानो द्विवच-
ननियमं नेच्छति । सूत्रे त्वासीनम् ।

तिष्यपुनर्वस्वोर्नक्षत्रद्वन्द्वे बहुवचनस्य द्विवचनं नित्यम् [अष्टा०
सू० १-२-६३] । छन्दसीति न सम्बध्यते पूर्वत्र चकारेणानुकृष्टत्वात् ।
एतदर्थं एव हि पूर्वत्र योगविभागः । तिष्य एकः । पुनर्वसु द्वौ । तेषां
द्वन्द्वो बह्वर्थः । तत्र बहुत्वं द्वित्ववद्भवतीत्यतिदेशोऽयम् । तिष्यपुन-
र्वसु उदितौ । तिष्यपुनर्वसु इति किम् ? विशाखानुराधाः । नक्षत्रेति
किम् ? तिष्यपुनर्वसवो माणविकाः । तिष्यपुनर्वसुशब्दाभ्यां “नक्षत्रेण
युक्तः कालः” (अष्टा०सू० ४-२-३) इत्यण् “लुबविशेषे” (अष्टा०सू०
४-२-४) ततो जातार्थे “सन्धिवंलादि” (अष्टा०सू० ४-३-१६)
सूत्रेणाण् । तस्य “भ्रविष्टाफल्गुन्यनुराधा” (अष्टा०सू० ४-२-३४) इत्या-
दिना लुक् माणवकवृत्तिरयं द्वन्द्वो न तु नक्षत्रवृत्तिः । न चायं गौणः ।
यौगिकत्वात् । ननु नक्षत्रे इत्यनुवृत्त्या सिद्धमेतत् । किं पुनर्नक्षत्रग्रह-
णेन । अत्र भाष्यम्-“पर्यायानामपि यथा स्यात्” इति । तस्याऽयं
भावः-तिष्यपुनर्वस्वोः शब्दयोरभिधेये नक्षत्रे वर्त्तमानो यो नक्षत्रश-
ब्दानां द्वन्द्व इति व्याख्यानात् । पुष्यपुनर्वसु तिष्यपुनर्वसु इत्यपि
सिध्यतीति । स्यादेतत्-यथा “भावे चाकर्मकेभ्यः” (अष्टा०सू० ३-४-६९)
इत्यकर्मकश्रुत्यान्तरङ्गं द्रव्यकर्म निषिध्यते न तु बहिरङ्गं कालादि कर्म
तथान्तरङ्गस्य कालस्य व्यावृत्त्या बहवस्तिष्यपुनर्वसवोऽतिक्रान्ता
इत्यादेः सिद्धावपि माणवकस्य बहिरङ्गस्य व्यावृत्तये पुनर्नक्षत्रग्रहण-
मस्तु । यद्वा-तिष्यपुनर्वस्वोरिति योगं विमज्य देशान्तरस्यमपि

तिष्यस्य कार्यं नक्षत्र एवेति व्याख्यास्यते । तेन “तिष्यपुष्ययोर्नक्षत्राणि यलोपः” (का वा०) इति सिद्धम् । तस्माद्बहिरङ्गव्यावृत्त्या योगविभागेन वा कृतार्थं नक्षत्रग्रहणं ५४० पर्यायग्रहणार्थं स्यात् । उच्यते-अकर्म-कशब्दः श्रुत्यैव कर्म व्यावर्त्तयन् मुख्यमन्तरङ्गमेव व्यावर्त्तयतीति युक्तम् । नक्षत्रशब्दस्तु स्वार्थार्पणप्रनाड्या अर्थान्तरं व्यावर्त्तयन्नवि-शेषादुभौ व्यावर्त्तयतीति नाद्यं फलम् । नापि द्वितीयम् । पुष्यार्थवच-नस्यावश्यकत्वात् । अत एव पक्षद्वयेऽप्यपरितोषाद्भाष्ये पक्षान्तर-मुक्तम् । द्वन्द्व इति किम् ? यस्तिष्यस्तौ पुनर्वसू येवान्ते तिष्यपुनर्वसवः । तिष्याद्य एव विपर्ययविषया इह बहुव्रीहिणोच्यन्ते । अतो भवत्ययं नक्षत्रसमासः न तु द्वन्द्वः । बहुवचनस्य किम् ? इदं तिष्यपुनर्वसु । सर्वौ द्वन्द्वो विभाषयैकवत् । न्यायसिद्धं चेदम् । प्राण्यङ्गादीनां समा-हार एवेति हि नियमः । न तु विपरीतः । “चार्थे द्वन्द्वः” (अष्टा०सू० २-२-२९) इति पृथग्बिधानात् । प्रकृतस्मूत्रे बहुवचनग्रहणाच्चेति दिक् ।

इति श्रीशब्दकौस्तुभे प्रथमस्याध्यायस्य द्वितीये पादे
द्वितीयमान्हिकम् ।



सरूपाणामेकशेष एकविभक्तौ [अष्टा०सू०१-२-६४] । समानायां विभक्तौ यानि सरूपाण्येव दृष्टानि तेषां मध्ये एक एव शिष्यते । अनैमित्तिकत्वेनान्तरङ्गोऽयमेकशेषः सुबुत्पत्तेः प्रागव उद्यन्ताबन्त-प्रातिपदिकानां प्रवर्त्तते । हरिणी मृगी हारतवर्णा च, तयोः सह विव-क्षायां हरिण्यौ हरिण्यः । क्षितिक्षान्त्योः क्षमा । “वासोन सम्यक् क्षम-यांश्च तस्मिन्” इति श्रीहर्षः, “श्रियौ नरेन्द्रस्य निरीक्ष्य तस्य” इति च । “सकृच्छ्रुतात्सकृद्दर्थः प्रत्ययः” इति मते शब्दसारूप्येऽपि द्वन्द्वः स्यात् । अथाऽपि तन्त्रेणानेकार्थताभ्युपगम्यते एवमपि सर्वत्र तन्त्रेणैव बोधनीयमिति नियमाभावात् पाक्षिको द्वन्द्वो दुर्वारः । आरब्धे त्वेक-शेषे सुबन्तद्वयविरहात् द्वन्द्वस्याप्राप्तिरेव फलिता भवति । अत एव एकशेषस्य द्वन्द्वापवादकतेत्युद्धोषः । “इको गुणवृद्धी” (अष्टा०सू०१-१-३) इत्यस्य “अलोन्य” (अष्टा०सू० १-१-५२) अपवादकतेति पक्षेऽपवा-दशब्दस्येत्यमेव व्याख्यातत्वात् । अत एव ‘घटौ’ ‘घटाः’ इत्यादीन्घ-पीहोदाहरणानि । तत्रापि पेच्छिकस्यानेकव्यक्तिबोधोद्देश्यकस्यानेक-विशकलितशब्दप्रयोगस्य घटोऽयं घटोऽयमिति बहुशो दर्शनेन तद्-देव सहविवक्षायां ‘घटौ’ इत्यादिवन्द्वस्य दुर्वारत्वात् । एतेन “व्यर्थेषु

च मुक्तसंशयम्” (का०वा०) इति वार्त्तिकं दृष्ट्वा नानार्था एवेहोदाहरणमिति भ्राम्यन्तः परास्ताः । न च पदार्थनावच्छेदकभेदाभावाद् ‘घटौ’ इत्यादौ द्वन्द्वप्रसक्तिर्नेति वाच्यम् । “चार्ये द्वन्द्वः” (अष्टा०सू० २-२-२९) इति सूत्रेण साहित्यमात्रं तद्विधानात् । तस्य चेतरेतर-योगद्वन्द्वे एकशेषे च विशेषणत्वं प्रयोगोपाधित्वं वा । समाहारद्वन्द्वे तु प्राधान्येन भानमित्यन्यदेतत् । न चैवमपि ‘घटकलशां’ इत्यादि-द्वन्द्वापत्तिः । “विरूपाणामपि समानार्थानाम्” (का० वा०) इति वार्त्तिकेन एकशेषात् । वस्तुतस्तु सौत्र एवायमर्थः । रूप्यते बोध्यते इति रूपम्, अर्थः समानं रूपं येषामिति सरूपाः । “ज्योतिर्जनपद” (अष्टा०सू० ६-३-८५) इति समानस्य समासः । सरूपाश्च सरूपाश्च तेषामिति एकशेषेण व्याख्यानात् । न च स्वाङ्गे स्वव्यापारायोगः वाक्यापरिसमाप्तिन्यायादिति वाच्यम् । उद्देश्यनावच्छेदकरूपाक्रान्त-तया “तुल्यास्यप्रयत्नम्” [अष्टा०सू० १-१-९] इतिवत्स्वस्मिन्नपि प्रवृत्तेः । एतद्विषयविवेचनं तु “अइउण्” (मा०सू० १) इत्यत्रैव कृतम् । अत एव जननीवाचिनो मातृशब्दस्य धान्यमापवाचिनस्तृजन्तस्य च एकशेषं निषेद्धुं प्रवृत्ते “मातृमात्रोः प्रतिषेधः सरूपत्वात्” (का० वा०) इति वार्त्तिकं स्वान्तर्गते मातृमात्रोरित्यत्रापि निषेधप्रवृत्तिः । नन्वर्थविशेषोपहितयोरैव तत्राऽनुवादः । अन्यथा जननीवाचिनोरपि निषेधप्रवृत्तेः । तत्कथं शब्दरूपपरे स्वान्तर्गते निषेधप्रवृत्तिरिति चेत्, “प्रकृतिवदनुकरणम्” इत्यतिदेशादिति गृहाण । सूत्रमेतत्सूत्रादेश-कारोऽत्राऽनुकुर्यते । तेन एकविभक्तौ यानि सरूपाण्येवेति व्याख्या-नात्परिच्छेदवाचिनश्च “अप्तृन्” (अष्टा०सू० ६-४-११) इति सर्वनामस्थाने दीर्घविधानादसारूप्यादेकशेषाभावः । न च वाचनिकैकशेषाधिरहेऽपि श्लिष्टरूपकस्थल इव तन्नन्यायाश्रयेण पाक्षिक एकशेषो मातृमात्रोः स्यादेवेति वाच्यम् । यान्येकविभक्तौ सरूपाण्येव तेषामेवैकशेष इति नियमात् । न चैवं ‘घटघटौ’ इति पाक्षिकं दुर्वारमिति वाच्यम् । तन्ना-वृत्त्याद्याश्रयणेन सरूपाणामेकशेष एवेत्यपरनियमाश्रयणात् । तस्मात् ‘घटकुम्भौ’ ‘कुम्भकुम्भौ’ ‘मातृभ्यां’ चेति पाक्षिकमनिष्टत्रितयं प्राप्तं सूत्रेणाऽनेन वार्थते । ‘घटौ’ इत्यादिसिद्धिस्तु स्यादेवैतद्विनापि हि । जातिपक्षे व्यक्तिपक्षेऽपीति निष्कर्षसंग्रहः । स्यादेतत्—देवदेव इत्या-दावपि तर्ह्येकशेषः प्राप्नोति । न च ‘एकविभक्तौ’ इत्यनेन तद्व्यकरणम् । तस्य सारूप्योपलक्षणत्वादेकशेषस्य चानैमित्तिकत्वात् । अथ वक्ष्यमा-णरीत्या एकशेषविशेषणतां ब्रूषे, तथाप्यनिस्तारः । देवदेव इत्यत्रापि

षष्ठीसमासादुपरि एकविभक्तेः सत्वात् । अन्तर्घर्तिन्योस्तु लुका लुप्त-
त्वेन प्रत्ययलक्षणाभावात् । अत्राहुः--सहविवक्षायामेव एकशेषः । इत-
रेतरयोगद्वन्द्वस्य विषये इति यावत् । अत्र ह्यनेकस्यार्थस्य मिलितस्ये-
तरान्वयः स तथाभूतो विषयः । उक्तञ्च--

“अनुस्यूतेव भिन्नानामेका प्रक्योपजायते ।

यदा सहविवक्षान्तामाहुर्द्वन्द्वैकशेषयोः” इति ।

अयञ्च विषयनियमोऽभिधानबलाल्लभ्यते “वृद्धोयूनां” [अष्टा०सू०
१-२-६५] इत्यादिसूत्रेषु सहयोगे तृतीयायाः प्रयोगाच्च । यद्वा--पूर्व-
सूत्रात् ‘द्वन्द्वे’ इत्यनुवर्त्तते । अर्थाधिकाराच्चेतररयोगद्वन्द्वावगमः ।
तेन द्वन्द्वे प्रसक्ते सतीति व्याख्यानादुक्तविषयनियमसिद्धिः । न च
द्वन्द्वे कृते इत्येव व्याख्यायतामिति वाच्यम् । स्वरसमासान्तादिदोष-
प्रसङ्गेन “कृतद्वन्द्वानामेकशेषः” इति पक्षस्य दूषयिष्यमाणत्वात् । एतेन
“सारवसारवोर्मिजः” इति श्रीहर्षप्रयोगोऽपि व्याख्यातः । सारव्यां
भवाः सारवाः । ते च ते आरवसहिताश्चेति कर्मधारये सहविवक्षा-
विरहात् । “विद्वन्मानसराजहंस” इत्यादिश्लिष्टरूपके तु मानसमेव
मानसमिति तन्त्रेण प्रयोगो न तु सौत्र एकशेषः । सहविवक्षाविरहात् ।
‘सारवः’ इत्यत्राऽपि तथा स्यादिति चेत्, पक्षे एवमेव । तावताऽपि
उभयप्रयोगस्य निर्वाहत्वात् । न चैवं समाहारद्वन्द्वविषये एकशेषानु-
शासनात्पाक्षिकं ‘घटघटम्’ इत्यादि दुर्वारमेवेति वाच्यम् । तत्राऽनभि-
धानस्यैव शरणीकरणीयत्वात् । अस्तु वा तत्राप्येकशेषप्रवृत्तिः । न
चैवं नपुंसकतापत्तः । समाहारद्वन्द्व एव तदनुशासनात् । तथा च प्रत्यर्थ
शब्दनिवेश इति पक्षे “न ब्राह्मणं हन्यात्” इत्यादौ सकलव्यक्तिसङ्ग्रहो
भविष्यतीति प्रतिव्यक्तिलक्षणं नावर्तनीयम् । “एकवच्चास्यान्यतर-
स्याम्” [अष्टा०सू०१-२-६९] इति ज्ञापकादेकशेषे कृते एकवच्चावो
नेति तु तत्त्वम् । एकश्च एकश्च द्वौ च द्वौ चेत्यादौ तु द्वन्द्वैकशेषौ
उभाषपि अनभिधानेनैव धारणीयौ । उत्सर्गतः संख्याशब्देऽप्येवमे-
वेति बोध्यम् । ‘विंशति’ इत्यादौ त्वेकशेष इष्ट एवेति दिक् । एवं
स्थिते सूत्रारंभपक्षेऽपि बहुशोऽनभिधानस्यैवाभ्युपगमाद् ‘घटघटौ’ इ-
त्यादावपि तथैवास्तु किं तन्निरासार्थं सूत्रारम्भेनेत्याशयेन भगवता
एकशेषप्रकरणं प्रत्याख्यातम् । न चैवं ‘पितरौ’ इत्यत्र मातुः, ‘इवशुतौ’
इत्यादौ श्वश्र्वादेश्च प्रतीतिः कथं स्यादिति वाच्यम् । एकशेषारम्भेऽपि
तौल्यात् । यः शिष्यते स लुप्यमानार्थाभिधायीति चेत् तर्हि द्विवचना-
द्युपाधिविशेषपुरस्कारेण पित्रादिशब्दानामेव मात्रादौ शक्तिर्निरुद्धल-

क्षणा चेति फलितोऽर्थः । तथा च लोकव्यवहारादेव तद्ग्रहसम्भवे न किञ्चिदनुपपन्नम् । न चैवं 'अभिचित्' इत्यादौ किवाद्योऽपि प्रत्याख्यायतामिति वाच्यम् । प्रत्ययलक्षणेन तुगागमप्रातिपदिकसंज्ञार्थं तदारम्भात् । तदेवं सरूपाणां विरूपाणां च सर्वमेकशेषं प्रत्याख्यानोनापि भगवता सरूपसूत्रमात्रं तु शास्त्रांयं व्यवहारं संज्ञापरिभाषादिवद्विनापि सहविवक्षामेकशेषं विधातुं भविष्यतीत्याशयेन "द्विवचनेचि" (अष्टा० सू०१-१-५९) इत्यत्र एकशेष इति भाष्येऽभिहितमिति दिक् । आरभ्यमाणे तु सूत्रे यद्यपि षट् पक्षाः सम्भवन्ति तथापि तत्र त्रयो दुष्टा एव त्रयस्तु निर्दोषा इत्यवधेयम् । तथाहि—“पृथक् सर्वेभ्यो विभक्तौ परत एकशेषः” । “एकवचनान्तानां” च “अकृतद्वन्द्वानां वा” “समुदायादेकविभक्तौ वा” “युगपदधिकरणवचने वा” “अनौमित्तिको वा” इति षट् पक्षाः । तत्राद्ये एकशब्दः समानपर्यायस्तथा च वृक्ष स् वृक्ष स् इति स्थिते आद्ययोर्निवृत्तौ स् स् वृक्ष स् इति स्थिते संयोगान्तस्य पदान्तस्य लोप इति व्याख्याने मध्यमस्य संलौपः । संयोगान्तं यत्पदं तदन्तस्येति व्याख्याने तु हल्ङ्यादिलोपः तत्रापि सुतिसीति प्रत्ययैः प्रकृतेराक्षेप इति पक्षे तु न कस्य चिल्लोपः । सर्वथाऽपीष्टरूपं न सिध्यत्येव । आद्यन्तयोर्निवृत्तौ तु स् वृक्ष स् स् इति स्यात् । परयोर्निवृत्तौ तु वृक्ष स् स् इति स्यात् । तथा वृक्षा अनित्या इत्यादावन्तसुप्रत्ययश्रवणं स्यादिति दुष्ट एव प्रथमः पक्षः । द्वितीयं तु वृक्ष स् इति सविभक्तिकस्यावस्थानात्, द्विवचनबहुवचनयोरनुत्पत्तिरेकवचनश्रवणञ्च स्यात् । तृतीये तु द्वन्द्वे इति अनुवर्त्य अभिमतवाक्यार्थो यद्यपि लघुं शक्यते तथापि अश्व अश्व औ इति स्थिते विभक्त्यपेक्षाच्छेषात्पूर्वमन्तरङ्गत्वात्समासान्तोदात्ते कृते यदि पूर्वशेषस्तर्हि सर्वानुदात्तं पदं स्यात् । परशेषे त्वन्तोदात्तं स्यात् । इष्यते त्वाद्युदात्तम् । अशोः कनिष्ठ्युत्पादनात् । “यो अश्वोर्भिर्वहते विभवोऽश्वः” इत्यादौ तथैव प्रयोगाच्च । किञ्च ऋक्च ऋक्च ऋचावित्यत्रान्तरङ्गत्वात् “ऋक्पूः” (अष्टा०सू०५-४-७४) इति समासान्ते कृते विभक्तेरकारेण व्यवधानादेकशेषो न स्यात् । समासान्तो हि समासभक्तस्तमेव न व्यवदध्यात् । स्वरूपं तु व्यवदधात्येव । “समासार्थोत्तरपदस्यावयवः” इति भाष्यमतेऽपि विरूपत्वादेकशेषो दुर्लभः । “विरूपाणामपि समानार्थानाम्” (का० वा०) इति तु यद्यपि प्राप्नोति तथापि पक्षे ऋक्च इत्यस्य शेषे टापि 'ऋचं' 'ऋचा' इत्याद्यपि स्यात् । एवं पथा पथौ इत्याद्यपि पक्षे स्यात् । अपि च 'करौ' 'कराः' इत्यादि न सिध्येत् । प्राण्यङ्गानां समा-

हार एवेति नियमात् । अपि च 'सर्वेषाम्' इत्यादौ "द्वन्द्वे च" (अष्टा० सू०१-१-३१) "विभाषाजसि" (अष्टा०सू०१-१-३२) इति प्रवर्त्तत । अत एव विरूपैकशेषो न कृतद्वन्द्वानां तेषामित्यादौ "त्यदादीनिसर्वैः" (अष्टा०सू०१-२-७२) इत्येकशेषं सर्वनामत्वाभावप्रसङ्गात्तदेवं त्रयः पक्षा दुष्टा इति स्थितम् । सिद्धान्तस्तु त्रेधा । तथाहि-राम राम राम इत्य-
 प्रावयवानामिव समुदायस्याप्येका प्रातिपदिकसंज्ञा तावदस्ति । मि-
 लितेनार्थवत्त्वात् । न चार्थवत्समुदायानां समासग्रहणं नियमार्थमित्यु-
 क्तेः कथमेतदिति वाच्यम् ? नियमस्य सजातीयविषयकत्वेन यत्र समु-
 दाये पूर्वो भागः पदं तत्रैव प्रवृत्तेः । अत एव 'बहुपटवः' इत्यत्र प्राति-
 पदिकत्वं भवत्येवेत्युक्तं "अर्थवत्" (अष्टा०सू०१-२-४५) सूत्रे । तथा
 चैकाङ्गिद्वैवचनन्यायेन समुदायप्रातिपदिकादेव द्विवचनबहुवचनयोरु-
 त्पत्तिः । तावताप्यवयवानां संख्यान्वयेनानुग्रहसम्भवात् । तथा च
 समुदायादेकविभक्तौ परत एकशेषः । 'रामकृष्णौ' इत्यादौ तु यद्यप्यु-
 क्तरात्या समुदायादेकविभक्तिः प्राप्ता तथापि द्वन्द्वविधावनेकं सुबन्तमि-
 त्यस्यानुवृत्त्या बाध्यते । अस्मिन्पक्षे मातृमात्रोरपि एकशेषः प्राप्तः ।
 एकविभक्तावित्यस्यावृत्त्या एवकारस्य चानुकर्षणेन एकविभक्तौ यानि
 सरूपाण्येवेति व्याख्यानात् भवति । यद्वा-युगपदधिकरणवचनतायां
 द्विवचनबहुवचनान्तानामेकशेषः । द्वन्द्वोऽप्येवम् । अजहतस्व. र्थायां हि
 वृत्तौ "रामकृष्णौ" इत्यादौ पूर्वपदमप्युभावभिधत्ते तावदोत्तरपदमपि ।
 न चान्यतरवैयर्थ्यम् । परस्परसमभिव्याहारणैवोभयार्थताध्यवसा-
 यात् । तथा च द्वन्द्ववृत्तेः प्रागेकैकार्थतावगमेऽपि वृत्तावुभयाभिधाना-
 त्प्रत्येकं द्विवचनाद्युत्पत्तिः । एवमेकशेषवृत्तावपि परार्थाभिधानं वृत्ति-
 रिति सिद्धान्तात् । तथा च रामश्च कृष्णश्चेति लौकिकवाक्यस्यादूर-
 विप्रकर्षेण विग्रहतया प्रदर्शनेऽपि अलौकिकद्वन्द्वैकशेषयोः प्रक्रियावा-
 क्ये राम औ कृष्ण औ इति प्रविशति । तथा च विभक्त्यन्तानामेकशे-
 षोऽपि निर्बाध एव । अथ वा उपक्रम एव यथा व्याख्यातं तद्रीत्या अ-
 नैमित्तिक एवैकशेषः । तथा च पक्षत्रयं स्थितं सिद्धान्ते । अत्रेदमव-
 धेयम्-उक्तपक्षत्रयमध्येऽपि समुदायादेकविभक्ताविति पक्षस्तावत् दुष्ट
 एव मातृमातरावित्यत्रातिप्रसङ्गं वारयितुं एकविभक्तावित्यस्य सरूपा-
 ण्येवेत्येतद्विशेषणतया आवश्यकत्वे स्थिते एकशेषविशेषविशेषणत्वा-
 योगात् । आवृत्तौ मानाभावात् फलाभावाच्च । न च 'पयः पयो जरय-
 ति' इत्यादिव्यावृत्तिः फलम् । सहाविवक्षायामित्यस्य द्वन्द्वग्रहणबले-
 नावश्यवाच्यत्वात् । अन्यथा 'पयः पयो नयति' इत्यत्र गौणमुख्यक-

मणोरेकशेषापत्तेः । 'देवदेवः' इत्यादावतिप्रसङ्गाच्च । प्रत्युत आवृत्त्यो-
 भयविशेषणत्वे 'भैक्षम्' इति न सिध्येत् । तथा हि भिक्षा ३ आम् अ
 इति स्थिते "अन्तरङ्गानपि विधीन्वाहिरङ्गोऽपि" इति लुकि कृते लुका
 लुप्ते प्रत्ययलक्षणविरहादेकशेषो न स्यात् तथा युगपदाधिकरणवचन-
 तापक्षोऽपि दुर्बलः । जहत्स्वार्थायां वृत्तौ तदयंगात् । तथा च द्वितीये
 भाष्यम् । सेयं युगपदाधिकरणवचनता दुःखा च दुरुपपादा चेति । तच्च
 तत्रैव स्फुटीकरिष्यामः । तस्मात्प्रागुक्तषट्पक्षीमध्येऽनैमित्तिकत्वपक्ष
 एव प्रबलः । इनरे पञ्चापि हेया इति तदभिप्रायकतयैव सूत्रं व्याख्यात-
 म् । 'पचति' इत्यादौ तु धातोर्द्वन्द्वादिप्रसक्तिरेव नास्ति यद्वाक्यशेषो
 मृग्येत । न च मिलिताल्लडादिप्रसङ्गः । धातोरित्येकत्वस्य विवक्षितत्वा-
 त् । न चैकस्मादेव कर्तृद्वये लद्वयं कर्तृबहुत्वे लकारबहुत्वञ्च स्यादिति
 वाच्यम् । इष्टापत्तेः । 'लस्य' (अष्टा०सू०३-४-७७) इत्यत्र जातिवि-
 वक्षया लद्वयस्य तसादयः बहूनान्तु श्लिधादय इति सुवचत्वात् । वस्तु-
 तस्तु "वर्तमाने लट्" (अष्टा०सू०३-२-१२३) इत्यादौ व्यक्तिनिष्ठैकत्वस्य
 विवक्षणात् कश्चिदौषः । अत एव 'वृक्षं वृक्षं सिञ्चति' इत्यादौ नानैक-
 त्वाभिधानार्थं विभक्तिपरम्परा नेति दिक् । 'गर्गौ' इत्यादावपि पितुरे-
 कत्वात्प्रकृतिरेकाप्रत्ययास्तु बहवः । सर्वेषां प्रकृत्यर्थान्विताभिधायित-
 या "विरूपाणामपि समानार्थानाम्" (का०वा०) इति गर्ग्यशब्दस्य
 शेषः । न च पक्षे यशब्दमात्रस्यापि तदापत्तिः । विकल्पस्याष्टदोषबुष्ट-
 त्वात् । न च विनिगमकाभावः । "अणुरपि" इति न्यायं स्पष्टप्रतिपत्ति-
 सामर्थ्यस्यैव विनिगमकत्वात् । यद्वा—यञ् इत्यपि व्यक्त्यर्थक्यं विवक्षि-
 तम् । प्रतिप्रधानञ्च गुणावृत्तिः । गर्ग्यशब्दत्रयस्य चैकशेषः । उभयथा
 यञन्तं यद्बहुष्विति लुक् । न चैवं काश्यपस्य प्रतिकृतिः काश्यपः । ततः
 प्रतिकृतीनां सहविवक्षायां 'काश्यपाः' इत्यत्राऽपि अजन्तं बहुषु वसंत
 इति लुक् स्यादिति वाच्यम् । "यस्कादिभ्यो गोत्रे" (अष्टा०सू०
 २-४-६३) इत्यतो गोत्र इत्यनुवृत्तेः । यद्यप्यपत्याधिकारादन्यत्र
 लौकिकं गोत्रं तथा हि "ऋषिप्रजन एव गोत्रं विवक्षितम्" इति
 'स्त्रीपुंसाभ्यां नञ्सनञौ" (अष्टा०सू०४-१-८७) इति सूत्रे कैयटः ।
 तेन 'पौत्राः' 'दौहित्राः' इत्यत्र न लुगित्यवधेयम् । एतेन संब-
 द्या कर्मभेद इत्यस्य व्युत्पादनाय प्रवृत्ते पृथक्त्वनिवेशात्संब-
 द्या कर्मभे-
 दः स्यादित्यधिकरणे "सप्तदश प्राजापत्यान्" इत्युदाहृत्य

"किं त्वयं तद्धितान्तानामेकशेषः कृतो भवेत् ।

किं वा कृतैकशेषाणां पश्चात्तद्धितसङ्गतिः ॥"

इति षट्तां भट्टानां ग्रन्थोऽपि व्याख्यातः । ण्यप्रत्ययान्तानामेकशेषः । ण्यप्रत्ययान्तानामेव वेति तदाशयात् । कृतैकशेषाणां प्रजापतिर्देवता येषामिति कृतैकशेषयच्छब्देनोपस्थापितानां तद्धितसङ्गतिस्तद्धितवाच्यता । तथा च मिलितानां देवतासम्बन्धं बोधयितुं लौकिकविग्रहे येषामिति निर्देशः । वृत्तौ तु देवतावद्वाचकस्य तद्धितस्यैकशेष इति मिलितेषु पशुषु देवतान्ध्यादेको यागः । अग्नीषोमीय इत्यादौ मिलितयोर्देवनायामभेदान्वये यथेत्युदात्तवार्त्तिकस्यात्तरार्धेऽर्थाध्यवसेयः । युक्तं चैतत् । प्रत्ययार्थबहुत्वं हि प्रत्यक्षमुपलभ्यते । तत्कृतं चैकशेषत्वमिति न प्रकृतौ भवेदित्युत्तरवार्त्तिकस्यानुगुण्यात् । स्यादेतत्-प्रत्ययार्थस्यैकदेशे प्रकृत्यर्थो विशेषणम् । अभेदश्चेह सम्बन्ध आग्नेयादाधियं स्थितिरिति पक्षे देवतावतां साहित्यं लभ्यते न तु सहितानां देवताक्तं देवतायां प्रदेये च खण्डशः शक्तिरिष्यत इति पक्षेऽपि एकप्रत्ययोपात्तदेवतान्धयस्यान्तरङ्गत्वादेवमेवेति चेत्, सत्यम् । प्रदेये एव शक्तिः प्रकृतेस्तु प्रत्ययसमभिव्याहाराद्देवतायां निरूढलक्षणेत्याशयेनाऽयं ग्रन्था नेयः । केवलाद्देवतावाची तद्धितोऽग्नेः समुच्चरन्नित्यादिग्रन्थास्तु मतान्तराभिप्रायण नेयाः । न चैवमपि विरूपैकशेषपक्षे सामानार्थतालामार्थं प्रकृत्यर्थान्वयस्य प्राथमिकत्वं स्वीकार्यमेवेति वाच्यम् । यथय इत्येषामेकविभक्तिं प्रति प्रकृतित्वाभावेऽपि विभक्तौ परतः सारूप्यसम्भवेन सरूपैकशेष एवेत्याशयात् । प्रकृतमनुसरामः । स्वरभिज्ञानां यस्योत्तरः स्वरविधिः स शिष्यत इति वक्तव्यम् । तेन पूर्वोदात्तते 'हरिण्यौ' इत्यत्र ऊर्ध्वान्तस्य पित्वाद्नुदात्तप्रत्ययकस्य शेषः । न तु जातौ पुंयोगे वा यो ऊर्ध्वं तदन्तस्य प्रत्ययस्वेरणान्तोदात्तस्य । ननु "वर्णादनुदात्तात्" [अष्टा०सू०४-१-३९] इति ऊर्ध्वान्तस्यापि उदात्तनिवृत्तिस्वेरणान्तोदात्तात् स्यादेवेति चेत्, भ्रान्तोसि । उदात्तनिवृत्तेरेवामावात् । "वर्णानान्तणतिनितान्तानाम्" (फि०सू०-३३) इति फिट्सूत्रेण प्रकृतेरनुदात्तत्वात् । तदुक्तं वर्णादनुदात्तादिति । तथा मीमांसते इति 'मीमांसकः' लिट्स्वरेण मध्योदात्तः । मीमांसामर्थाते मीमांसकः । "क्रमादिभ्यो वुन्" (अष्टा०सू०४-२-६१) । निट्स्वरेणाद्युदात्तः । उभयोः सहविवक्षायामाद्युदात्तः । उभयोः सहविवक्षायामाद्युदात्तः शिष्यते निट्स्वरस्य परत्वात् । अक्षौ अक्षाः । "अक्षस्वादेवनस्य" (फि०सू०३५) इति फिट्सूत्रेण शकटाक्षे आद्युदात्तः । देवनाक्षे तु "फिषः" (फि०सू०१) इत्यन्तोदात्तः । यद्वा-अशोर्देवने इति प्रत्ययान्तत्वाद्दन्तोदात्तः । शकटाक्षयवविभीतकयोस्तु घञन्तत्वादाद्युदात्तः । अत एव "प्राचेयाम्" इति

सूक्ते अक्षकितवनिन्दाप्रस्तावअक्षस्याहमेकपरस्येत्यादयाऽक्षेशब्दा ब-
हवोन्तोदात्ता एव प्रयुज्यन्ते । 'तस्य नाक्षः' इत्यादौ तु रथावयवपर-
त्वादाद्युदात्तः । उभयोः सहविवक्षायान्तु आयुदात्तस्य शेषः । इन्द्रिय-
वाचिना क्लीबेन सहविवक्षायान्तु "नपुंसकमनपुंसकेन" (अष्टा०सू०१-
२-६९) इति अक्षमक्षाणोत्याद्युह्यम् । नन्वचेतनानां देवतानां कथं पुंन-
पुंसकादिव्यवस्थेति चेत्, उच्यते । लोकप्रसिद्धमवयवसंस्थानविशेषा-
त्मकलिङ्गं तावन्न व्याकरणे आश्रीयते । दारान् इत्यादौ नत्वाभावप्रस-
ङ्गात् । तटस्तटीतटमित्यादौ यथायथं लिङ्गात् त्रितयनिबन्धनकार्याणा-
मसिद्धिप्रसङ्गाच्च । किन्तु पारिभाषिकमेव लिङ्गत्रयम् । तच्च केवला-
न्वयि । अयमर्थः इयं व्यक्तिरिदं वस्त्विति शब्दानां सर्वत्राप्रतिबद्धप्रस-
रत्वात् । तत्र कश्चिच्छब्दः एकस्मिन्नैव लिङ्गे शक्तः कश्चित्तु द्वयोः क-
श्चित् त्रिष्विति लिङ्गानुशासनादिभ्यो निर्णयम् । कुमारब्राह्मणा-
दिशब्दास्तु लौकिकपुंस्वविशिष्टे शास्त्रोपे पुंस्त्वे शक्ताः लौकिकस्त्री-
त्वविशिष्टे च शास्त्रीयस्त्रीत्वे । कथमन्यथा "कुमारी" 'कुमारः' इत्यादयः
प्रयोगा व्यवतिष्ठेरन् । "करेणुरिभ्यां स्त्रीनेमे" (अका०३-३-५२) इत्यम-
रस्याप्ययमेवार्थः । नन्वेवं पशुनेतिपुंस्त्वं विवक्षितमिति मीमांसको-
द्घोषः कथं योज्यः । पारिभाषिकस्याव्यावर्त्तकतया तद्विवक्षाया अकि-
ञ्चित्करत्वात् । लौकिकस्य तु पशुशब्दादप्रतीतेरिति चेत्, सत्यम् ।
"छागो वा मन्त्रवर्णात्" इति षष्ठान्याधिकरणन्यायेन पुंस्वस्य नियमो
बोध्यः । छागशब्दस्य लौकिकपुंस्वविशिष्टपारिभाषिकं शक्तत्वादिति
दिक् । तच्च जातित्रयमित्येके । उक्तं च हरिणा--

"तिस्रो जातय एवताः केषां चित्समवस्थिताः ।

अविरुद्धो विरुद्धाभिर्गोमनुष्यादिजातिभिः" ॥ इति ।

भाष्ये तु "स्त्रियाम्" (अष्टा०सू०४-१-३) इति सूत्रे प्रकारान्तर-
मुक्तम् ।

"संस्थानप्रसवो लिङ्गमास्थेयो स्वकृतान्ततः ।

संस्थाने स्त्यायतेडंट् स्त्रीसूतेः सप्रसवे पुमान् ॥

उभयोरन्तरं यच्च तदभावे नपुंसकम् ॥" इति ।

अयमर्थः--संस्थानं-स्त्री । सत्वरजस्तमोलक्षणानां गुणानामपचयः ।
प्रसवो गुणानामुपचयः । स एव पुमान् । सूतेर्धातोः सप्तकारस्य प-
कारादेश इत्यर्थः । सूडो हुमसुञ्जिति माधवः । यत्तु उज्ज्वलदत्तेन या-
तेर्दमसुञ्जियुक्तम् । यच्च "पुंसोसुङ्" (अष्टा०सू०७-१-८९) इति सूत्रे
न्यासरक्षिताभ्यां "पुनातेर्मकसुन् ह्रस्वश्च" इति सूत्रं पठितं तदुभयमपि

भाष्याननुगुणन्तयोरुपचयापचययोरभावे सति यदुभयोरन्तरसदृशं तन्नपुंसकम् । “नभ्राणनपात्” (अष्टा०सू०६-३-७५) इति निपातनादिति भावः । तथा च स्थितिमात्रं नपुंसकम् । अत एवाविर्भावतिरोभावयोरपि स्थितिसामान्यविवक्षासम्भवान्नपुंसकलिङ्गसर्वनामेति सिद्धान्तः । स्त्रीपुमान्नपुंसकमिति शब्दाश्च शुक्त्यादिशब्दवृद्धिर्मे धर्मिण वर्त्तन्त इत्यवधेयम् । स्वकृतान्त इति । “कृतान्तौ यमसिद्धान्तौ” (अ०को०३-३-६४) इत्यमरः । वैय्याकरणसिद्धान्ते इत्यर्थः ।

वृद्धोयूनातल्लक्षणश्चदेव विशेषः (अष्टा०सू०१-२-६५) । वृद्धो-गोत्रम् । “अपत्यमन्तर्हितं वृद्धम्” इति पूर्वाचार्यैः सुप्रिनस्वात् । यूना सहोक्तौ वृद्धः शिष्यते गोत्रयुवप्रत्ययमात्रकृतञ्चतयोर्वैरूप्यं कृत्स्नं स्यात् । गार्ग्यश्च गार्ग्यायणश्च गार्ग्यौ । तल्लक्षणं किम् ? भागवित्तिभागवित्तिर्कौ । कृत्स्नं किम् ? गार्ग्यवात्स्यायनौ ।

स्त्री पुंश्च (अष्टा०सू०१-२-६६) । यूना सह विवक्षायां वृद्धा स्त्री शिष्यते तदर्थश्च पुंश्च वृद्धवति । स्त्रीत्वस्य वैरूप्यकारणस्याधिक्यात्पूर्वणाप्राप्तौ वाच्यम्, पुंश्चदिति विधातुश्च । गार्गी च गार्ग्यायणौ च गर्गाः । अस्त्रियामित्यनुवर्त्तमाने “यञञोश्च” (अष्टा०सू०२-४-६४) इति लुक् । दाक्षी च दाक्षायणश्च दाक्षी ।

पुमान् स्त्रिया (अष्टा०सू०१-२-६७) । सरूपणां मध्ये स्त्रिया सहोक्तौ पुमान् शिष्यते स च पुंश्चदेव स्यात्तल्लक्षण एव विशेषश्चेत् । सम्पृक्ता च संपृक्तं च सम्पृक्तौ । “यः शिष्यते स लुप्यमानार्थाभिधायि” इति सिद्धान्तात्स्त्रीत्वस्यापि सत्त्वेन टाप् प्राप्तः पुंश्चदेवत्यनुवृत्तं भवति । हंसश्च वरटा चेत्यादौ हंसजातिसाम्येऽपि शब्दवैलक्षण्यस्य स्त्रीत्वपुंस्त्वमात्रप्रयुक्तत्वादेकशेषः प्राप्तः रूपग्रहणानुवृत्त्या वार्यते तदनुवृत्तौ च “भ्रातृपुत्रौ स्वसृष्टुहितृभ्याम्” (अष्टा०सू०१-२-६८) इति सूत्रं ज्ञापकम् । अन्यथा एकापत्यत्वस्य अपत्यत्वस्य वा साम्यात्तत्राऽपि “पुमान् स्त्रिया” (अष्टा०सू०१-२-६७) इत्येव सिध्येत । नन्वेवमपि गौरीयं गौश्रायं तयोः सहोक्तौ पतौ गावौ इति नियमतो न स्यात् । नैष दोषः । इयमयमिति पदान्तरगम्येऽपि तल्लक्षणविशेषे “पुमान् स्त्रिया” (अष्टा०सू०१-२-६७) इत्यस्य प्रवृत्तिसम्भवादिति कैयटः । स्यादेतत्—तल्लक्षणविशेषरूपो विशिष्टाभाषोऽत्र हेतुः । स च किन्नरैरुत्तरोभिश्च क्रीडद्भिरित्यादौ विशेषणाभावात् । ‘गावौ’ इत्यत्र तु विशेष्याभावादित्यन्यदेतत् । तथा च किमर्थं पदान्तरगम्यत्वपर्यन्तमुक्तमिति चेत्, उच्यते । नेह विशिष्टाभावः प्रयोजकः किन्तु तन्मात्रप्रयुक्तो विशेषः प्रयोजकः । अन्यथा ‘भागवि-

त्तिभागवित्तिर्कौ' इत्यत्र "वृद्धोयूना" (अष्टा०सू०१-२-६५) इति स्यात् । इह हि कुत्सासौवीरत्वाभ्यां प्रयुक्तेऽपि ठकि युवप्रयुक्ततास्येवेति विशिष्टाऽभावां निर्बाधः । एवमिन्द्रेन्द्राण्यावित्यत्र प्रकृतसूत्रं प्रवर्त्तत । 'हिमहिमान्यौ' इत्यादौ चोत्तरसूत्रमिति दिक् । नन्वेवं गार्ग्यवात्स्यायनयोरिति प्रसङ्ग इति चेत् , योसौ विशेषः स तल्लक्षणञ्चेदिति वचनव्यक्त्या पाठादुद्देश्यविधेयान्वयलाभात् । एवञ्च कृत्स्नस्य विशेषस्य तन्मात्रप्रयुक्तत्वं फलितम् । तेन पदान्तरपर्यन्तानुसरणं कैयटादीनां युक्तमेवेति दिक् । तदितरप्रयुक्तविशेषविरहरूपविशिष्टाभावविषक्षायान्तु सर्वं सुस्थम् । एतेन सा च स च ताविनिव्याख्यातम् । अनैमित्तिकस्यैकशेषस्य तद् तद् इत्यवस्थायां प्रवृत्तावपि पुंस्त्वनिधमस्यैतेन लभ्यत्वात् । ब्राह्मणवत्सञ्च ब्राह्मणीवत्सा चेत्यत्र तु न भवति । स्त्रीपुंसयोः सहविवक्षायामेकशेषः । सहविवक्षा च प्रधानयोरेव । तेन यत्र प्रधानयोरेव स्त्रीपुंसयोर्विशेषप्रयोजकता तत्रैव एकशेषप्रवृत्तेः इह वा प्रधानकृतस्याऽपि विशेषस्य सत्त्वात् । एवकारानुवृत्तेर्नेह-"इन्द्रेन्द्राण्यौ" । इह हि पुंयोगकृतोऽपि विशेषः । 'आरण्यारण्यान्यौ' । इह महत्त्वकृतोऽपि विशेषः । पुमानिति किम् ? प्राक् च प्रतीची च प्राक्प्रतीच्यां स्तः । प्रपूर्वादञ्चः क्विबन्तादस्तातेरंचेलुगिति "तद्धितश्चासर्वविभक्तिः" (अष्टा०सू०१-१-३८) इत्यव्ययस्वादल्लङ्गः प्राक्शब्दः ।

भातृपुत्रौ स्वसृदुहितृभ्याम् (अष्टा०सू०१-२-६८) । यथासंख्यं शिष्येते । भ्राता च स्वसा च भ्रातरौ । पुत्रश्च दुहिता च पुत्रौ ।

नपुंसकमनपुंसकेनैकवच्चास्यान्यतरस्याम् (अष्टा०सू०१-२-६९) । अकलीबेन सहोक्तौ क्लृप्तं शिष्यते तच्च वा एकवत् स्यात् । तल्लक्षण एव चेद्विशेषः । शुक्लः कम्बलः, शुक्ला बृहतीका, शुक्लं वस्त्रं, तदिवं शुक्लम् । तानीमानि शुक्लानि । अनपुंसकेनेति किम् ? शुक्लं शुक्लञ्च शुक्ले । एकवच्चेति न भवति । अस्येति किम् ? उत्तरसूत्रे एकवद्भावाऽनुवृत्तिर्मा भूत् ।

पिता मात्रा (अष्टा०सू०१-२-७०) । मात्रा सहोक्तौ पिता वा शिष्यते । पितरौ । मातापितरौ । अयं योगः शक्योऽकर्तुम् । तथाहि-"यः शिष्यते स लुप्यमानार्थाभिधायि" इतिन्यायनास्मिन् विषये पितृशब्द एव मातरमपि वर्त्तति निर्विवादम् । तत्र च निरुद्धलक्षणा वा शक्तिरेव वेत्यन्यदेतत् । न च द्वन्द्वनिवृत्त्यर्थं सूत्रम् । तस्याऽपि पक्षे इष्टत्वात् । एवं "इवशुरः इवइन्वा" (अष्टा०सू०१-२-७१) इत्यत्रापि बोध्यम् । एतेन "पत्नी दुहितरश्चैव पितरौ भ्रातरस्तथा" (या०स्मृ०१३५) ।

इत्यस्य व्याख्यावसरे विग्रहे क्रमप्रतीतिः—“प्रथमं माता धनभाक् तदभावे तु पिता” इति विज्ञानेश्वरग्रन्थश्चिन्त्यः । एकपदजन्ये बोधे क्रमाभावात् । सुभारम्भेऽप्येवमेव । प्रत्युत मुख्यार्थस्य प्रथमप्रतीतिरुचिता । न तु लक्ष्याया मातुः । यस्तु विग्रहे क्रमप्रतीतिरिति, तन्न । वृत्तिविग्रहयोः सहाप्रयोगात् । वृत्तेरेवेह व्याख्येयश्लोके प्रयोगात् । किं च वृत्तावपि प्रयुक्त्यायां विग्रहोऽपि स्मर्यतां कथञ्चित् । न तु तत्रापि पूर्वापरिभावे किञ्चिन्निया-मकमस्ति तस्मात्क्रमनिर्णये प्रमाणान्तरं मृग्यम् ।

इवशुरः इवश्वा (अष्टा०सू०१-२-७१) इवश्वा सहोकौ इवशुरो वा शिष्यते । इवशुरौ । श्वश्रुश्चशुरौ । श्वश्चेति सौत्रनिर्देशादेव प्रत्ययान्तस्याऽपि प्रातिपदिकत्वम् । अन्यथा हि “प्रकृतिवदनुकरणम्” इति ऊहन्ततृतीया न स्यात् ।

त्यदादीनि सर्वैर्नित्यम् (पा०सू०१-२-७२) । सर्वैस्त्यदादिभिरन्यैश्च सहोकौ त्यदादीनि नित्यं शिष्यन्ते । प्रत्यासत्तेस्त्यदादिभिरेव सहोकावित्यर्था मा भूदिति सर्वग्रहणम् । स च देवदत्तश्च तौ । द्वन्द्वनिवृत्त्यर्थं वचनम् । ‘तौ’ इति तु ‘सरूप’ (अष्टा०सू०१-२-६४) सूत्रेणैव सिद्धं देवदत्तस्यापि तच्छब्देनैव निर्देशुं शक्यत्वात् । त्यदादीनां मिथः सहोकौ यत्परं तच्छिष्यते शब्दपरविप्रतिषेधात् । स च यश्च यौ । “पूर्वशेषोऽपि दृश्यते” इति भाष्यम् । स च यश्च तौ । अहं च भवांश्चावाम् । त्यदादितः शेषे पुंनपुंसकतो लिङ्गवचनानि (का०वा०) । आद्यादित्वात्तसिः । त्यदादीनां शेषे सहविवक्षितो योर्थः पुमान् यश्च नपुंसकं तद्वशेन लिङ्गवचनानि भवन्तीत्यर्थः । सा च देवदत्तश्च तौ । तन्न देवदत्ता च यद्दत्ता च तानि । पुंनपुंसकयोस्तु सहविवक्षायां नपुंसकवशेन व्यवस्थापरत्वात् । तन्न देवदत्तश्च ते । अद्वन्द्वतत्पुरुषविशेषणानामिति वक्तव्यम् [का० वा०] । कुक्कुटमयूर्याविमे । मयूरीकुक्कुटाविमौ । अर्द्धे पिप्पल्यास्तत् । अर्धपिप्पली च सा अर्धपिप्पल्यौ ते । इह “परवल्लिङ्गम्” (अष्टा०सू०२-४-२६) इति समासार्थस्य लिङ्गाऽतिदेशे कृते तद्विशेषणस्य सर्वनाम्नस्तदेष लिङ्गम् । भाष्ये तु एतत्सूत्रं प्रत्याख्यातम् । यदाह— सामान्यविशेषवाचिनोश्च द्वन्द्वाभावात्सिद्धमिति । विशेषसन्निधौ हि प्रयुक्तः सामान्यशब्दो विशेषान्तरे वर्तते । ब्राह्मणा आगता वसिष्ठश्चेति यथा । तथाविधे विषये वाचनिकोऽयं द्वन्द्वनिषेधः । तेनैव तद्देवदत्तावित्यादिनिवृत्तेः सिद्धत्वाद्यमेकशेषो न वक्तव्य इत्यर्थ इति कैच्यटः । कथं तर्हि ‘शुभ्राभीरं’ ‘गोबलीवर्दं’ ‘तृणोपलम्’ इति, अत्राहुः—आमीरी जात्यन्तराणि ।

“ब्राह्मणादुप्रकन्यायामाभारो नाम जायते ।

माहिष्योऽप्रौ प्रजायेते विद्शूद्राङ्गनयोर्नृपात्” ॥ इति स्मृतेः ॥

गोशब्दस्तु स्त्रीगवीपरोऽयं स्त्रीलिङ्गः । अपामुलप इति नामधेयमिति । अनित्योऽयं निषेधः । “प्राच्यभरतेषु (अष्टा०सू०१-२-४-६६) इति सूत्रनिर्देशाल्लिङ्गात् । तेन “प्रमाणप्रमेय” इत्यादिषु द्वन्द्वः सिद्धः । एतेन—

“अविद्या तच्चिन्तो योगः षडस्माकमनादयः ।

मत्स्यादौ तद्विशेषयोः” इत्यादिप्रयोगा व्याख्याताः । सूत्रारम्भे त्वेतेन सिद्धयेयुरेवेति सहृदयैराकलनियम् ।

ग्राम्यपशुसङ्घेष्वतरुणेषु स्त्री (अष्टा०सू०१-२-७३) । एषु सहविषक्षायां स्त्रीशिष्यते । “पुमान् स्त्रिया” (अष्टा०सू०१-२-१७) इत्यस्यापवादः । गाव इमाः । ग्राम्यग्रहणं किम् ? रुरय इमे । पशुग्रहणं किम् ? ब्राह्मणाः । सङ्घेषु किम् ? एतौ गावौ चरतः । एकशेषस्यानेकविषयत्वे लब्धे सङ्घग्रहणसामर्थ्याद् बहूनां सङ्घां गृह्यते । अतरुणेषु किम् ? वत्सा इमे । बर्करा इमे । अनेकशफेऽत्रिणि वक्तव्यम् (का० वा०) अश्वा इमे । गर्दभा इमे । एकशफत्वात्पुंशेष एव । “शफं क्लीबे खुरः पुमान्” (अ० को० २-८-४९) इत्यमरः । हरदत्तस्तु “शफाः खुराः” इति प्रायुङ्क्त । तत्र शफशब्दस्य पुंस्त्वे मूलान्तरं मृग्यम् । उप्राणां त्वारण्यत्वात् स्त्रीशेषाभावः ।

॥ इति श्रीशब्दकौस्तुभे प्रथमाध्यायस्य द्वितीये पादे
तृतीयमान्हिकं पादश्च समाप्तः ॥

श्वाद्यो धानवः (अष्टा०सू०१-३-१) । क्रियावाचिनो गणपठिता धातुसंज्ञाः स्युः । धातुन्वाल्लुडादयः । भवति, एधते । क्रियावाचिनः किम् ? ‘याः पश्य’ इत्यादौ धातुत्वं मा भूत् । सति हि तस्मिन् “आतो-ध्रातो” (अष्टा०सू०६-४-१४०) इत्यालोपः स्यात् । न च “या प्रापणे” (आ०सू०१०४९) इत्याद्यर्थनिर्देशो नियामकः । तस्यापाणिनीयत्वात् । भीमसेनादयो ह्यर्थं निर्दिदिशुरिति स्मर्यते । पाणिनिस्तु “भ्वेध” इत्याद्यपाठीदिति भाष्यवाचिकयोः स्पष्टम् । किञ्च अभियुंकरपि कृतोर्थनिर्देशो नार्थान्तरनिवृत्तिपरः सुखमनुभवतीत्यादावधातुत्वप्रसङ्गात् ।
उक्तञ्च--

“क्रियावाचिन्वमाख्यातुमेकैकोऽर्थः प्रदर्शितः ।

प्रयोगतोऽनुमत्सव्या अनेकार्था हि धातवः” ॥ इति ।

अत एव “कुर्वं खुर्वं गुर्वं गुणं क्रीडायामेव” (घा०सू०२१-२२-२३-२४) इत्येवकारः पठ्यते “श्लिष आलिङ्गने” (अष्टा०सू०३-१-४६) इत्यादिसूत्राण्यपीह ज्ञापकानि । तस्मात् ‘याः पश्य’ इत्यादिव्यावृत्तये क्रियावाचिन इति विशेषणं स्थिनम् । गणपठिता इति किम् ? हिरुक्, पृथक्, ऋने, इत्याद्यव्ययानां ‘शिश्ये’ इति भावार्थतिङ्न्तस्य च मा भूत् । न चैवं सौत्रेष्वव्याप्तिः । स्तम्भवादीनामुदत्करणेन धात्वधिकारीयकार्यविधानेन च धातुत्वानुमानात् । न चैवमपि लौकिकानां चुलुम्पादीनामसङ्ग्रहापत्तिः । भ्वाद्यन्ते यजादिसमाप्त्यर्थं वृत्करणेऽपि भ्वादीनामन्मसिः । धातुवृत्तिषु तथैव व्याख्यातत्वात् । “कास्यनेकाङ्ग्रहणं चुलुम्पाद्यर्थम्” (का०वा०) इति कात्यायनवचनेनाप्येतदलभ्यते । एवं भ्वाद्यन्ते वृत्करणस्य पुषादिसमाप्त्यर्थतया दिवादीनामपरिसमाप्तेः ‘भृग्यति’ इत्यादिसिद्धिः । वस्तुतस्तु चुरादीनामन्ते “बहुलमेतन्निदर्शनम्” इति गणसूत्रेण सकलेष्टासिद्धिः । तद्धि धातुवृत्तिषु द्वेषा व्याख्यातम् । भ्वादिगणपठितेभ्योऽपि णिच् प्रयोगानुसाराज्जप इति । दशगणीपाठो दिङ्मात्रप्रदर्शनार्थस्तेनान्येऽपि शिष्टप्रयुक्ता धातवः सङ्ग्राह्या इति च । स्यादेतत्-भूरादिर्येषामिति विग्रहे यणि सति भ्वादय इति स्यात् । क्रियावाचित्वञ्च सूत्रानारूढमेवेति । उच्यते-“भवनं भूः क्रियासामान्यम् । वदन्तीति वादयः वदन्तीणादिक इज्” इति भाष्यम् । यद्यपि “वसि वपि यजि राज् व्रजि सहि हनि वासि वादि वारिभ्य इज्” [उ०सू०५७४] इत्यादीनादिकसूत्रेण वदेर्ण्यन्तादिज् विहितस्तथापि बहुलग्रहणात् केषलादपि भविष्यतीति न्यासकारादयः । वस्तुतस्तु “वदन्तीति वादयः” इति भाष्यमर्थकथनपरम् । ण्यन्तादेव त्विज् । न चेह ण्यर्थानन्वयः । पचतिपाचयत्योस्तुद्वयार्थत्वात् । भुवो वादय इति विग्रहः । तथाच क्रियावाचित्वं तावत्सूत्रारूढम् । निरनुबन्धानां शब्दिकरणानां भूप्रभृतीनां पाठसामर्थ्यात्पाठितानामेव संज्ञेत्यनुमीयते । “सनाद्यन्ता धातवः” (अष्टा०सू०३-१-३२) इति सूत्रारम्भाच्च । अथ वा भूरादिर्येषामिति विग्रहः । निपातनाद् वुगागमः महासंज्ञाकरणं तु “दधति क्रियाम्” इति धातवः इत्यन्वर्थसंज्ञावद्धानार्थम् । यद्वा-भूश्च वाञ्छेति द्वन्द्वः । आदिशब्दयोस्तु व्यवस्थाप्रकारवाचिनोरेकशेषः । ततो भूवौ आदी येषामिति बहुव्रीहिः । भूप्रभृतयो वासदृशाः क्रियावाचिन इति यावत् । अथ वा वाइत्ययमादिर्येषामिति बहुव्रीहिः वाइत्यस्यादय इति तत्पुरुषः । तयोरेकशेषे स्वरभिन्नानामिति बहुव्रीहिशेषः । भुवो वादय इति षष्ठीतत्पुरुषः । वाच्यवाचकभावश्च पष्ठर्थः । “द्विर्वचनेचि”

(अष्टा०सू०१-१-५९) इतिवत्तन्प्रावृत्त्यादिना वा उभयलाभः । सर्वथा-
पि क्रियावाचिनो भ्वाद्य एव धातव इति स्थितम् । का पुनः क्रिया ?
उच्यते, करोत्यर्थभूता उत्पादनापरपर्याया उत्पत्त्यनुकूलव्यापाररूपा
भावनैव क्रिया । तथाहि—अभवतो गगनादेरक्रियमाणतया भवतश्च
घटादेः क्रियमाणतया भवत्यर्थकर्तुः करोतिकर्मत्वम् । तथा च करोत्य-
र्थकर्तुर्भाषितुप्रयोजकतया भवतेरुत्पत्त्यर्थाप्रयोजकव्यापारे णिजुत्पद्य-
मानः करोत्यर्थमवलम्बते । उक्तञ्च—

“करोतिक्रियमाणेन न कश्चिच्चर्मणा विना ।
भवत्यर्थस्य कर्त्ता च करोतेः कर्म जायते ॥
करोत्यर्थस्य यः कर्ता भाषितुः स प्रयोजकः ।
भाविता नमपेक्षयाथ प्रयोज्यत्वं प्रपद्यते ॥
प्रयोज्यकर्तृकैकान्तव्यापारप्रतिपादकाः ।
प्यन्ता एव प्रयुज्यन्ते तत्प्रयोजककर्मसु ॥
तेन भूतिषु कर्तृत्वं प्रतिपन्नस्य वस्तुनः ।
प्रयोजकक्रियामाहुर्भाषिणां भावनाविदः ॥” इति ॥

सा च सकलधातूनां वाच्यता । अत एव ‘किं करोति’ ? इति प्रश्ने
‘पचति’ ‘पठति’ इत्याद्युत्तरं सङ्गच्छते । न चासां मीमांसकोक्तरीत्या
प्रत्ययवाच्यैवास्तामिति वाच्यम् । भोक्तव्यमित्यादावाख्यातं विनापि
तत्प्रतीतेः । तथा च तत्रापि कारकापेक्षा दृश्यते । अस्ति च तत्रापि करो-
तिसामानाधिकरण्यं, किं कर्त्तव्यं, भोक्तव्यम्, किं कृतवान्भुक्तवानि-
ति । किञ्च, ‘भावयति घटम्’ इति वत् त्वन्मतं ‘भवति घटम्’ इत्यपि
स्यात् ’तुल्यार्थत्वात् । दृष्टान्ते कर्तुः कुम्भकारस्य व्यापारं णिजाचष्टे,
दार्ष्टान्तिके स्वाख्यातप्रत्ययः । ननु प्रयोजकव्यापारो णिजर्थः, कर्तृव्या-
पारस्त्वाख्यातार्थः । इति वैषम्यामिति चेत्, कारकचक्रप्रयोक्तुः क-
र्तृत्वे घटस्यातथात्वात् । यदि तु—

“धातुभोक्तक्रिये नित्यं कारके कर्तृतेष्यते”

इतिभर्तृहरिप्रतिपादितरीत्या प्राधान्येन धातुपात्तव्यापारस्वरूपं
कर्तृत्वं तथापि सम्मतं कस्नर्हीदानीमाख्यातार्थः । व्यापारस्य धातुनै-
वाभिहितत्वात् । अपि च, धातोः सकर्मकाकर्मकत्वविभाग उच्छिद्येत ।
‘अकर्मकाश्च’ (अष्टा०सू०१-३-२६) इत्यादिसूत्राणि च विरुध्येरन् ।
ननु सिद्धान्तेऽपि क्रियायाः कर्मापेक्षानियमात्कथमकर्मकतेति चेत्,
न, फलव्यापारयोः सामानाधिकरण्यवैयधिकरण्याभ्यां सकर्मकाकर्म-
कविभागस्य वक्ष्यमाणत्वात् । किञ्च, ‘ज्योतिष्टोमयाजी’ इत्यादौ “कर-

णे यजः" (अष्टा०सू०३-२-८५) इति णिनिरस्मत्पक्षे सङ्गच्छते । धात्वन्वेन धातुपात्तां भावनां प्रति यजित्वेन तदुपात्तस्यांशान्तरस्य करणत्वात् । पच्यादयो हि धात्वन्वेन भावनामाहुः । विङ्कृत्याद्यंशान्तरे तु पाचत्वादिना प्रातिस्विकरूपणाहुः । तच्चांशान्तरभावतां प्रति प्रायेण भाव्यतया सम्बध्यते । 'ज्यातिष्टोमयाजी' इत्यादौ तु करणतया 'ज्योतिष्ठोमाख्येन यागन स्वर्गं भावितवान्' इत्यर्थप्रतीतिः । स्पष्टं चेद् णिनिविधौ हरदत्तग्रन्थे । एतेन "द्वयः पचिः" इति भाष्यं व्याख्यातम् । भट्टिश्चाह—

विभज्यसेनां परमाथंकर्मा सेनापतींश्चापि पुरन्दरोऽथ ।

नियोजयामास स शत्रुसैन्ये करोतरर्थेष्विव सर्वधातून्" इति ।

ननु क्रियाया धात्वर्थत्वे 'पचति' इत्यादौ एककर्तृका वर्तमाना पचि-
क्रियेति क्रियाविशेष्यको बोधो न स्यात् । प्रत्ययार्थं प्रति प्रकृत्यर्थस्य विशेषणताया औपगवाद्दौ क्लृप्तत्वादिति चेन्न, "प्रत्ययार्थः प्रधानम्" इति ह्युत्सर्गः स चेह त्यज्यते । "क्रियाप्रधानमाख्यातम्" इति स्मरणात् । "पाचिका" इत्यादौ स्त्रीत्वस्य विशेषणत्वाभ्युपगमाच्च । प्रत्युत तवैव 'पचति' इत्यादावनुपपत्तिः । 'पचन्तं तं पश्य' इत्यादौ शतृशान-
चोः कर्तृप्राधान्यस्य सर्वसम्मततया तिङ्श्वपि तथात्वापत्तेः, शप्तादीनां तिङ्गाश्च लादेशत्वस्याविशिष्टत्वात्, आदेशानाञ्च स्थानिस्मारकत्वे स्थान्यर्थाभिधायित्वे वार्यैक्यध्रौव्यात् । अत एव हि युष्मदि समानाधिकरणे मध्यमः, अम्मद्युत्तमः, इत्यादिपुरुषव्यवस्था सङ्गच्छते । अभिहिते कर्तरि प्रथमा, इत्यादि च । न च 'समानाधिकरणे' इत्यनेन स्वाभिधेयसंख्यान्वयित्वम्, अभिहितशब्देन चाभिहितसङ्ख्याकत्वं विवक्षितमिति वाच्यम् । सूत्राननुगुणत्वात् । कृत्तद्धितसमासैः संख्याया अनभिधानात्तद्भिहितेऽपि तृतीयाप्रसङ्गाच्च । न च कृत्यनभिधानमेव कर्तुरनभिधानमिति वाच्यम् । भावार्थलकारेऽपि कर्तरि प्रथमापत्तेरिति दिक् । स्यादेतत्—अस्तिभवतिविद्यतिषु क्रियावाचित्वमव्याप्तम् । न हि तत्रोत्पादः प्रतीयते । एवन्तिष्ठतावपि तथा जायत उत्पद्यते इत्यत्राप्यव्याप्तिः उत्पत्तिर्हि आद्यक्षणसम्बन्धः । तदनुकूलव्यापारश्चोत्पादना । तदनुभवश्चास्त्यादिभ्यो नास्त्येवः । अत एव 'किं करोति' इति प्रश्ने 'पचति' इत्यादिवत् 'अस्ति' इति न प्रतिब्रुवते इति चेत्, उच्यते, 'अस्ति' इत्यादेः स्वरूपधारणं 'करोति' इत्यर्थः । धारणञ्चोत्तरकालसम्बन्धः । तथा सत्यपि करोत्यर्थे धात्वर्थान्तर्गतेन धारणेनैव भाष्याकाङ्क्षायाः पूरणात् 'जीवति' 'नृत्यति' आदिष्वदकर्मकता क्रिया हि

व्यापारव्यधिकरणैवोत्पत्तिरुच्यते । अत एव तत्र घटादीनां कर्मता । परसमवेतव्यापारफलीभूतोत्पत्तिशालित्वात् । जनिप्रभृतिभिस्तु व्यापारसमानाधिकरणैवोच्यते । अत एवाकर्मकता तेषाम् । सांपत्त्यनुकूलव्यापारभाजामपि सूक्ष्मरूपापन्नघटादीनां परसमवेतत्वघटितकर्मता-विरहात् । उक्तञ्च हरिणा-

“आत्मानमात्मना विभ्रदस्तीति व्यपदिश्यते ।” इति ।

अन्येष्याहुः—

“अस्त्यादावपि धर्म्यंशे भाव्येऽस्त्येव हि भावना ।

अन्यत्राशेषभावान्तु सा तथा न प्रकाशते” इति ॥

तथा पचौ विक्लिङ्गौ च विक्लिङ्गित्यद्यपि साधारणी तथाऽपि पचौ व्यापारव्याधिकरणा विक्लिङ्गौ तु तत्समानाधिकरणा सांते सकमेकाकर्मकविभागः । न हि धात्वर्थभूतफलशालित्वमात्रं कर्मत्वं किन्तु व्यापारवैयधिकरण्यमपि फलेऽपेक्ष्यते । यत्तुक्तं ‘किं करोति’ इति प्रश्ने इत्यादि । तदसिद्धम् । आसन्नविनाशं कञ्चिदुद्दिश्य ‘किं करोति’ इति प्रश्ने ‘अस्ति’ इत्युत्तरस्य सर्वसम्मतत्वात् । इतरत्र तु सुस्थतया निश्चिते ‘किं करोति’ इति प्रश्नः पाकादिविशेषगोचर एवेत्यवधारणात् ‘अस्त’ इति नोत्तरम् । एतेन—

“यावत्सिद्धमसिद्धे वा साध्यत्वेनाभिधीयते ।

आश्रितक्रमरूपत्वात्सा क्रियेत्यभिधीयते” ॥

इत्यपि व्याख्यातम् । पूर्वापरीभावापन्नानेकक्षणविशिष्टस्योत्पत्तिः “आत्मास्ति” इत्यादावपि सुलभैवात भावः । पचत्यादावपि हि अधिश्रयणादिरधःश्रयणान्तो व्यापारकलापः क्रिया । अत एव तस्य युगपदसन्निकर्षात् प्रत्यक्षता । किन्तु एकैकस्याधिश्रयणादिव्यापारस्य क्रमेणानुभवे सति मनसा सङ्कलना क्रियते । तदुक्तं भाष्ये—“क्रिया नामेयमत्यन्तापरिदृष्टा अशक्या पिण्डीभूता निदर्शयितुम्” इति । ऐक्यमपि पारिभाषिकम् । एकफलावच्छिन्नत्वात् । उक्तं च—

“गुणभूतैरवयवैः समूहः क्रमजन्मनाम् ।

बुद्ध्या प्रकल्पिताभेदः क्रियेति व्यपदिश्यते ॥” इति ॥

तदेवं भवत्यादौ क्रियावाचकत्वं सुवचम् । अत एव ‘अभूत्’ ‘अस्ति’ ‘भविष्यति’ इति कालयोगः । न हि क्रियात्वं विनाऽसौ सम्भवति । तदुक्तम्—

“क्रियाभेदाय कालस्तु सङ्ख्या सर्वस्य भेदिका” । इति ।

“कालानुपाति यद्रूपन्तदस्तीति प्रतीयते ।” इति च ।

माध्ये तूक्तार्थसाधनाय निरुक्तकारवचनमुदाहृतम्--“षड्भावविकारा इति ह स्माह भगवान्वावर्थापणरिति । भावस्य क्रियायाः षट्प्रकारा इत्यर्थः । तेषु च जायतेऽस्तीति पाठात्सर्वक्रियान्वयः सिद्ध इत्यर्थः । कैयटस्तु प्रकारान्तरेणापि व्याचक्ष्यौ । भावस्य सत्ताया एते प्रकाराः सप्तैवानेकक्रियात्मिका साधनसम्बन्धाद्वसयमानसाध्यस्वरूपा जन्मादिरूपतयावभासते” इति । तथा च--“जातिसमुद्देशेऽपि सम्बन्धिभेदात्सत्तैवेत्युपक्रम्योक्तम्--

“प्राप्तक्रमविशेषेषु क्रिया सैवामिधीयते ।

क्रमरूपस्य संहारे तत्सत्वमिति कथ्यते” ॥ इति ॥

ध्यापारविशेषाणां साध्यत्वात् क्रमिकत्वाच्च तदुपहितायास्ते भवत इत्यर्थः । ‘पाकः’ इत्यादौ तु प्रकृत्या साध्यावस्थाया असत्वरूपाया उपस्थितिः । घञा तु सिद्धरूपायाः । उक्तञ्च--

“क्रियायाः सिद्धतावस्था साध्यावस्था च कीर्तिता ।

सिद्धतां द्रव्यमिच्छन्ति तत्रैवेच्छन्ति घञविधिम् ॥

आख्यातशब्दे भागाभ्यां साध्यसाधनवर्तिता ।

प्रकल्पिता यथा शास्त्रे स घञादिष्वपि क्रमः ॥

साध्यत्वेन क्रिया तत्र धातुरूपनिबन्धना ।

सत्वभावस्तु यस्तस्याः स घञादि निबन्धने” ॥ इति ।

लिङ्गसङ्ख्याकारकाद्यन्वययोग्येनावस्थाविशेषेण घञादिभ्य उपस्थितिरित्यर्थः । एतेन “कृदभिहितो भावो द्रव्यवत्प्रकाशते” इति तृतीयाध्याये भाष्यमपि व्याख्यातम् । प्रकल्पितेत्यनेन पदस्फोटस्यैव वास्तवतां ध्यानयति--साध्यत्वेनेति । अत एव तत्प्रतिकारकतया ओदनादेरन्वय इति भावः । अत एव ‘भोक्तुं पाकः’ ‘भुक्त्वा गमनम्’ इत्यादौ तुमुनादयः सिद्धाः । कृत्वार्थास्त्वनभिधानास्त्रैवेव शरणम् । अत एव क्वचिद्व्यतेपि द्विर्वचनम् । ‘द्विरणविधिः’ इति सूत्रवार्तिकयोः प्रयोगात् । सत्वभावस्त्विति । अत एव ‘पाकं करोति’ इत्यादौ कारकत्वेन साऽन्वेतीत्यर्थः । नन्वेवं “पश्य मृगो धावति” इत्यादौ मृगकर्तृकशीघ्रगतेर्दृशान्प्रतिकर्मता न स्यात् । न च संसर्गमर्यादयेह कर्मताभानेऽपि प्रकाशत्वेनाभानाज्ञोक्तदोष इति वाच्यम् । एवमपि ‘पचति’ भवति’ इत्यादावसङ्गतेः । एककर्तृका वर्तमाना पचिक्रिया एककर्तृका वर्तमाना भवनक्रियेति हि तत्र वाक्यार्थः । तत्र च ‘भवति’ इति लकारार्थस्य कर्तुर्देवदत्तकर्तृकर्पाचक्रियां प्रत्यभेदेन संसर्गेण विशोध्यत्वस्यावात्यकत्वात् । तथा च देवदत्तवत्पचिक्रियायाः सत्वधर्मो दुर्वारः । अत्राहुः--“कर्तृत्व-

कर्मत्वयोरनुभवबलान्नानं स्वीक्रियते । कारकान्तराभाषमात्रे तु तात्पर्यम्” इति । “आख्यातशब्दे भागाभ्याम्” इत्युदाहृतश्लोकांप्येतदभिप्रायक एव । तत्र “यं प्रति” इत्युत्तरश्लोकानुरोधादिति तृतीये स्फुटीकरिष्यामः । एतेन ‘अपाक्षीत्’ ‘अपाक्षीः’ ‘पचतः’ पचन्ति’ ‘पक्षयति’ ‘पक्षयतः’ इत्यादावपि ‘भवति’ इत्यनेन कर्तृत्वेनान्वयो व्याख्यातः । ‘भाषी वर्त्तते’ ‘ध्वस्तोस्ति’ इत्यादाविव सूक्ष्मावस्थस्य वर्त्तमानसत्तासम्भवात् ।

उपदेशेऽजनुनासिक इत् (अष्टा०सू०१-३-२) उपदेशेऽनुनासिकोजित्संज्ञः स्यात् । उपविश्यतेनेनेत्युपदेशः । “कृत्यल्युटो बहुलम्” (अष्टा०सू० ३-३-११३) इति बाहुलकात्करणे घञ् । अन्यथा ल्युट् स्यात् । स च धातुपाठप्रातिपदिकपाठौ सूत्रवार्तिके च । एतैर्हि शब्दा उपादिश्यन्ते । तत्र शास्त्रकृता पठितस्याप्यनुनासिकस्य पाठ इदानीमपमृष्टः । अत एवाहुर्वृत्तकाराः-“प्रतिज्ञानुनासिक्याः पाणिनीयाः” इति । तत्र एध, स्पर्ध, इत्यादावनुदात्तेत्वादात्मनेपदम् । एधते, स्पर्धते । ‘भवति’ इत्यत्रोगित्त्वान्नुम् । भवान् । “लण्” (मा०सू०६) सूत्रे अकारस्येत्वाद्प्रत्याहारसिद्धिः । “आचारेऽवगल्भक्लीबहोढेभ्यः” (का० वा०) इति वार्तिकेऽवगल्भादेरनुनासिकत्वेनानुदात्तेत्वात्तद्ध । अवगल्भते इत्यादि । उपदेशे इति किम् ? अन्न आँ अपः । “आङोनुनासिकइच्छन्दसि” (अष्टा०सू० ६-१-१२६) इत्यनुनासिकः । नाऽसां शास्त्रे पठितः । नन्वेवं “उञ्जः” (अष्टा०सू०१-१-१७) “ऊँ” (अष्टा०सू०१-१-१८) इत्यत्रातिप्रसङ्गः । विश्वानसामर्थ्यान्नेति तु प्रकृतेपि तुल्यम् । अथ “अनुवन्धा अनेकान्ताः” इति पक्षे ‘अन्न आँ अटितः’ इत्यादौ “आदितञ्च” (अष्टा०सू०७-२-१६) इतीग्निषेधार्थमित्संज्ञाकिञ्च स्यादिति चेन्न । एवमपि “आङ इत्” इति वक्तव्ये अनुनासिकविधानस्य वैयर्थ्यापत्तः । एतेन दधि इच्छतीति दधि ब्रह्मणकुलं दधीयतेः क्लिप्यल्लोपयलोपयोर्ह्रस्वत्वे च “अणोऽप्रगृह्यस्य” (अष्टा०सू०८-४-५७) इत्यनुनासिकः । अत्र “इदितोनुम् धातोः” (अष्टा०सू० ७-१-५८) इति नुम् स्यात् । ‘दधि’ ‘मधु’ इत्यादिषु प्रातिपदिकेषु ‘भवति’ ‘पचति’ इत्यादिषु च इत्कार्यलोप एव स्यात् । तस्मादुपदेशग्रहणं कर्त्तव्यमिति परास्तम् । “अणोऽप्रगृह्य इत्” इति वक्तव्येऽनुनासिकविधानसामर्थ्यादित्संज्ञाविरहोपपत्तेः । सत्यम् । उत्तरार्थमुपदेशग्रहणम् । अजिति किम् ? मनिनृप्रत्यये मकारस्य मा भूत् । सत्यां हि तस्यां “अन्धेभ्योपि दृश्यन्ते” (अष्टा०सू०३-२-७५) इति हलन्तेऽवन्त्यादच्चः परः स्यात् । अनुनासिकः किम् ? चिरिणोति, जिरिणोति ।

कारीयति । आदिः किम् ? पट्टयति । अस्ति हि पृष्ठादिषु पट्टशब्दस्यो-
पदेशः । अत्रेत्संज्ञायां सत्यामथुच् स्यात् । अवयवे ह्यचरितार्थं द्वित्वं
समुदायस्य विशेषकं स्यात् ।

षः प्रत्ययस्य (अष्टा०सू०१-३-६) । प्रत्ययस्यादिः ष इत्यात् । “शि-
ल्पिनि ष्युन्” (अष्टा०सू०३-१-१४५) नर्त्तकी । प्रत्ययस्येति किम् ? षोडश ।
“षष उत्वम्” (का०वा०) इत्यत्रोपदेशस्योऽयं षकारः । आदिः किम् ? भवि-
षः, महिषः । “भविमहिभ्यां टिषच्” (उ०सू०४८) । नन्वत्र प्रयोजनाभा-
वादेव षकारस्येत्संज्ञा न भविष्यति ईकारस्य टित्वादेव सिद्धेः । न च
पक्षे ङीषर्थः षकारः । ङीषोऽपि चितः परस्योदात्तनिवृत्तिस्वरेणो-
दात्तत्वात्, सत्यम्, विनिगमकाभावेन पक्षे टकारस्यापि भ्रवणं
स्यात् ।

चुट्ट (अष्टा०सू०१-३-७) । प्रत्ययाद्यौ चुट्ट इतौ स्तः । “गोत्रे कुञ्जा-
दिभ्यश्छफञ्” (अष्टा०सू०४-१-२८) कौञ्जावन्यः । छस्य ईयादेशं व-
क्ष्यति । जस् ब्राह्मणाः । झस्थान्तादेशो वक्ष्यति । सो(१)स्याभिजनः
इत्यधिकारे “शाण्डिकादिभ्यो ङ्यः” (अष्टा०सू०४-३-२२) शाण्डिक्यः ।
“चरेष्टः” (अष्टा०सू०३-२-१६) कुरुचरी । ठस्यैकादेशं वक्ष्यति । “स-
प्तम्यां जनेडः” (अष्टा०सू०३-२-२७) उपसरजः । ढस्यैकादेशं वक्ष्यति ।
“धनगणं लब्धा” (अष्टा०सू०४-४-८४) इत्यतो ‘लब्धा’ इत्यनुवर्त-
माने “अस्त्राणः” (अष्टा०सू०४-४-८५) अस्त्रं लब्धा आस्त्रः । “चुट्टषाः
प्रत्ययस्य” इति कर्त्तव्ये योगविभागादनित्यमिदम् । तेन ‘केशचुञ्चुः’
‘केशचणः’ इत्यत्र चकारस्येत्संज्ञा न । सत्यां हि तस्यां “चितः”
(अष्टा०सू०६-१-१६३) इत्यन्तोदात्तः स्यात् । चित्करणं तु पर्यायार्थं
स्यात् । “अवात्कुटारश्च” (अष्टा०सू०५-२-३०) इत्यतोऽवादित्यनुवर्त्त-
माने “नते नासिकायाः” (अष्टा०सू०५-२-३१) इति ट्ठीटच्-अवर्टीटः ।
यद्वा चुञ्चुच्चणप्टीटच्चो यादयः, “लोपोव्योः” (अष्टा०सू०६-१-६६)
इति यलोपे इति व्याख्येयम् ।

लशक्तञ्जिते (अष्टा०सू०१-३-८) । तद्धितभिन्ने प्रत्यये आदिभूता
लशकवर्गा इतः स्युः । “ल्युट् च” [अष्टा०सू०३-३-११५] भवनम् ।
“कर्त्तरि शप्” [अष्टा०सू०३-१-६८] भवति । “कक्तवतु निष्ठा” (अष्टा०
सू०१-१-२६) भूतः, भूतवान् । “प्रियवशवदः खच्” (अष्टा०सू०३-२-
३८) प्रियंवदः, वशंवदः । “ग्लाजिस्थश्चस्तुः” (अष्टा०सू०३-२-१३९)

[१] “सोऽस्य निवासः” [अष्टा०सू०४-३-८९] इत्यतः सोऽस्य इत्य-
नुवर्त्तमाने “अभिजनश्च” (अष्टा०सू०४-३-२०) इत्यधिकारे इत्यर्थः ।

अिष्णुः । “भञ्जभासमिदोघुरच्” [अष्टा०सू०३-२-१६१] भङ्गुरम् । ऊ
हरथे । अतद्धिते किम् ? चूडालः । “प्राणिस्थादातो लज्जन्तरस्याम्”
(अष्टा०सू०५-२-२६) लोमशः । अत्र प्रयोजनाभावात्संज्ञेत्यपि सुव-
चम् । ‘कर्णिका’ “कर्णललाटात्कनलङ्कारे” (अष्टा०सू०४-३-६५) इति
भवार्थे कन् । अत्र “किति च” [अष्टा०सू०७-२-११८] इति वृद्धिः स्यात्
रूपञ्च न सिञ्चेत् । “इर उपसङ्ख्यानम्” [का०वा०] रुणद्धि । अयं वा
रेफो “हलन्त्यम्” (अष्टा०सू०१-३-३) इतीत्संज्ञः । इकारस्तु “उपदे-
शेऽज्जुनासिकः” (अष्टा०सू०१-३-२) इति । स्यादेतत्-एवं सर्तीदि-
त्वान्नुम् स्यात् । न च तक्रकुम्भीधान्यन्याय आशयितुं शक्यः,
'नन्दति' इत्याद्यव्याप्तेः, सत्यम्, स्कन्दिर्प्रभृतीनां नकारपाठो ज्ञापकः
अन्तेदितामेव नुमिति । यद्वा—“गोः पदान्ते” (अष्टा०सू०७-१-५७)
इति सूत्रादन्तग्रहणमनुवर्तयिष्यते । तच्चावश्यमनुवर्त्यम् । चक्षिणो
नुम् मा भूदिति । अथवा “न दशः” (अष्टा०सू०३-१-४७) इति ज्ञाप-
कात् भविष्यति सति हि नुमि इगुपधत्वाभावादेव कसस्याप्राप्तेः किं
तन्निषेधेन । यद्वा—“इरितो वा” (अष्टा०सू०३-१-५७) इति ज्ञापकात्स-
मुदायस्येत्संज्ञा । अवयवे अचरितार्थस्य स्वरितत्वस्य समुदायविशेष-
कत्वात्स्वरितत्वप्रयुक्तमात्मनेपदम् । तेन ‘रुधे’ इत्यादि सिद्धम् ।

तस्य लोपः [अष्टा०सू०१-३-२] । तस्येतो लोपः स्यात् । तस्यग्रहणं
सर्वलोपार्थम् । अिदुद्भूतामलोन्यस्य मा भूत् । “नानर्थकेऽलोन्याविधिः”
(प०भा०) इति तु नास्ति । “अलोन्यात्पूर्वं उपधा” (अष्टा०सू०१-१-
६५) इति सूत्रे तस्य प्रत्याख्यानान् ।

यथासङ्ख्यमनुदेशः समानाम् (अष्टा०सू०१-३-१०) । समसङ्-
खानां सम्बन्धो यथाक्रमं स्यात् । “नन्दिग्रहिपचादिभ्यो ल्युणिन्यचः”
(अष्टा०सू०३-१-१३४) नन्दनः, ग्राही, पचः । “समूलाकृतजीवेषु हन्-
कृञ्ग्रहः” (अष्टा०सू०३-४-३६) ‘समूलघातं हन्ति’ इत्यादि । अत्रानुवा-
द्ययोरपि धातूपपदयोर्यथाक्रमं बाध्यम् । स्यादेतत्-“विदिभिदिद्धिदेः
कुरच्” (अष्टा०सू०३-२-१६२) इत्यादौ तच्छीलाद्यर्थत्रयेण यथासङ्ख्यं
प्राप्नोति । एवं “रूपव्यात्” (अष्टा०सू०६-१-११२) ङसिङ्लोः इत्यादा-
वपीति चेत् । अत्र भाष्यम्-“स्वरितेनेत्यपकृष्यते । तेन स्वरितत्वाभावा-
न्नेह यथासङ्ख्यम्” इति । प्रतिज्ञास्वरिताः पाणिनीयाः । स्वरितत्वा भावा-
देव “कर्तृकर्मणोश्च भूकृजोः” (अष्टा०सू०३-३-१२७) इति सूत्रे न यथासंख्यं
“नाडीमुष्टयोश्च” (अष्टा०सू०३-२-३०) इति सूत्रे यथासंख्यं च भवत्ये-
वेति भाष्यम् । वृत्तिकारस्तु “कर्तृकर्मणोश्च” (अष्टा०सू०३-३-१२७) “ना-

डीमुष्ट्योश्च” (अष्टा०सू०३-२-३०) इति सूत्रद्वयेऽपि भाष्यं विपरीतं षड-
न्तुपेक्ष्यः । “नाडीमुष्ट्योश्च” (अष्टा०सू०३-३-३०) इति सूत्रे यथा सङ्ख्या-
भावपरं भाष्यमपि पूर्वापरविरोधाच्चिन्त्यम् । एतदेव वा मतान्तरपरं स-
त्तत्रत्यवृत्तेरालम्बनमस्तु । “कर्तृकर्मणोः” (अष्टा०सू०३-३-१२७) इत्यत्र
तु वृत्तिश्चिन्त्यैव । “वैशोयशआदेर्भगाद्यल्खौ” (अष्टा०सू०४-४-१३१) इ-
त्यत्राप्यस्वरितत्वादेव न यथासङ्ख्यम् । इह भाष्ये वृत्तौ चेत्थं स्थि-
तम् । चतुर्थे तु वृत्तिकारो योगं व्यभजत् । “भगाद्यल्” इति “खच” इति च ।

स्वरितेनाधिकारः (अष्टा०सू०१-३-११) । “इत्थंभूतलक्षणे” (अ-
ष्टा०सू०२-३-२१) तृतीया । अधिकारविनिर्धोगः स्वरितत्वयुक्तशब्द-
स्वरूपमधिकृतं बोध्यम् । “प्रत्ययः” (अष्टा०सू०३-१-१) “परश्च”
(अष्टा०सू०३-१-२) इत्यादि । यथा प्रायेणोत्तरत्रोपस्थितिः । क्व चित्तु
पूर्वत्रापि । तदुक्तम्—“अतिङित्युभयोर्योगायोः शेषः” इति । कियद्दूर-
मधिकार इत्यत्र व्याख्यानं शरणम् । यथा आतृतीयाध्यायान्तं धात्व-
धिकारो न तु प्राग्लादेशेभ्य एव । तथा आसप्तमाध्यायपरिसमाप्तेरङ्गा-
धिकारो न तु प्रागभ्यासविकारेभ्य एवेत्यादि । यद्वा—‘स्वरिते’ इति
सप्तम्यन्तम् । तेन तस्मिन्ष्टे अधिकारो निवर्त्तत इत्यर्थः । कः स्वरि-
ताधिकारार्थः कश्च तन्निवृत्त्यर्थ इत्यत्र तु व्याख्यानमेव शरणम् । नन्वेवं
व्याख्यानादेवानुवृत्त्यननुवृत्तीस्तां किमनेन सूत्रेण, सत्यम्, अर्थान्तराणि
सङ्गृहीतुं सूत्रं कृतम् । तथाहि—स्वरितेनाधिकाररूपोर्धो प्राह्यः । “गो-
स्त्रियोः” (अष्टा०सू०१-२-४८) इत्यत्र च स्त्रीशब्दः स्वर्यते । तेन गोटा-
ङ्गहणं कृत्विवृत्त्यर्थमिति न वक्तव्यम् । किञ्च अधिकं कार्यमधिकारः ।
गौणेऽपि शास्त्राप्रवृत्तिरित्यर्थः । तथा च गौणमुख्यन्यायो यत्र नेष्यते
(अपादानाधिकरणादौ) तत्र स्वरितः पाठ्यः । अपि च अधिकः
कारः कृतिरियम् । यत्पूर्वः सन् परं बाधते । तथा च पूर्वविप्रतिषेधाः
संगृहीता भवन्ति । तत्र तत्र स्वरितपाठेनैव गतार्थत्वादिति दिक् ।

॥ इति श्रीशब्दकौस्तुभे प्रथमस्याध्यायस्य तृतीये
पादे प्रथमान्हिकम् ॥

अनुदात्तङित आत्मनेपदम् (अष्टा०सू०१-३-१२) । अनुदात्तेऽक उप-
देशे यो ङित्तदन्ताद्धातोर्लस्थाने आत्मनेपदमेव स्यात् । एष्यते, स्पर्धते,
बोध्यते, ऋतीयते, कथं तर्हि ‘शेते’ इत्यादि, ङित्वेव त्वयमिति चेत्,
सत्यम् । व्यपदेशिवद्भावो बोध्यः । उपदेशे किम् ? ‘चुकुटिषति—‘गाङ्-
टादिभ्यः’ (अष्टा०सू०१-२-१) इति सन आतिदेशिकं ङित्वम् । धातो-

रिति किम् ? अयुतत्, अदुष्टुवत्, इति ङिदभ्यामङ्बङ्भ्यां मा भूत् । कथं पुनः “धातोः” इति लभ्यते इति चेत्, “भूवादि” (अष्टा०सू०१-३-१) सूत्रान्मण्डूकप्लुत्याऽनुवृत्तस्य “धातवः” इत्यस्य विभक्तिविपरिणामात् । “साहचर्यमात्रेण परिणामव्यवहारो वस्तुगत्या तु योग्यशब्दान्तरमेव सन्निहितं भवति” इति कैयटः । यद्वा-आत्मनेपदेनैव लकारस्य धातोश्चाक्षेपः । “इको झल्” (अष्टा०सू०१-२-९) इत्यत्र सना धातोराक्षेपवत् । अत एव ङिता तस्य विशेषणात्तदन्तविधिव्याख्यातः । ‘चिन्नीयते’ इत्यादौ तु अवयवेऽचरितार्थेन ङकारेण क्यजन्तस्य विशेषणं ततो व्यपदेशिवद्भावाङ्ङिदन्ततेति द्विक् । एतेन ‘चिनुतः’ ‘सुनुतः’ इति व्याख्यातम् । यत्तु तत्र ङितीव ङङ्ङदिति व्याख्यानमाश्रित्य समाधानं, तदापाततः । ‘पचेते’ इत्यादौ “आतोऽङितः” (अष्टा०सू०७-२-८१) इति इयादेशाभावप्रसङ्गात् । ननु “वृद्ध्यः स्यसनोः” (अष्टा०सू०१-३-२२) इति सूत्रे स्वप्रहणेन ‘विकरणेभ्यो नियमो बलीयान्’ इति ज्ञापितत्वाच्चङ्ङोः ‘चिनुतः’ इत्यादौ चानुपपत्तिरेव नास्तीति चेत्, उपजनिष्यमाणेनापि ङिता उपसञ्जातनिमित्तस्याऽपि परस्मैपदस्य बाधापत्तेः । “नियमो बलीयान्” इत्यस्यापि पाक्षिकत्वाच्च । “वृद्ध्यः स्यसनोः” (अष्टा०सू०१-३-२२) इत्यस्य विकरणव्यवधानेऽपि नियमप्रवृत्तिरिति ज्ञापकताया अपि सुवचत्वात् । “शदेः शितः” (अष्टा०सू०१-३-६०) इति सूत्रे भाष्यकैयटयोरिदं स्पष्टम् । तस्माद्यथाव्याख्यानमेव मनोरमम् । हरदत्तस्तु ङित इत्येव व्याख्यत् । “धातोः” इति नापेक्ष्यते । “नियमो बलीयान्” इत्याश्रयणाच्चङ्ङादौ न दोषः । न च भाविना ङिता बाधः । परत्वात्परस्मैपदस्यैवोचितत्वात्” इति तस्याशयः । उभयथापि यङ्गीयङ्ङाङ्ङित्वस्य गुणनिषेधे चरितार्थतामाशङ्क्य यङः प्रागनुदात्तमकारं प्रश्लिष्य “जुचङ्क्रम्यदन्द्रम्य” (अष्टा०सू०३-२-१५०) इति ज्ञापकाद्युजभावं वदन्तः ईयङ्ङः प्रागिकारमीकारं वा प्रश्लिष्य आद्ये अन्तेदिस्वाभावात् ननु, द्वितीये एकाच्च इत्यनुवृत्तेः “श्वीदितो निष्ठायाम्” (अष्टा०सू०७-२-१४) इति नेणिवेध इति कल्पयन्तः परास्ताः । स्यादेत्-यङ्ङुक्क्यपि सर्वत्रातिव्याप्तिः, प्रथम्यलक्षणेन ङिदन्तत्वात् । सत्यम्, ङित्वस्य प्रत्ययाप्रत्ययसाधारणतया ‘सुष्टवत्’ इत्यत्र “सोमनसि” (अष्टा०सू०६-२-११७) इतिस्वरस्येव “अत्वसन्तस्य” (अष्टा०सू०६-४-१४) इति दीर्घस्येव षेहात्मनेपदस्याप्रवृत्तेरिति निष्कर्षः । प्राञ्चस्तु ‘बोभूतु तेतिळे” इत्यत्र तिर्ज्यङ्ङुगन्तादात्मनेपदविधानं ज्ञापकं यङ्ङुगन्तात्प्रत्ययलक्षणेनात्म-

नेपदं नेति । अत एव “चर्करीतिं च” इत्यदादौ पठितस्य चकारोत्पर-
स्मैपदमिति व्याख्यानं ज्ञापकसिद्धार्थानुषाद इति सिद्धान्तः । नन्वे-
वमपि ‘पास्पधीति’ इत्यादावात्मनेपदं दुर्वारम्, स्पर्द्धेरनुदात्तेत्वात् ।
न चेदं प्रकृत्यन्तरमिति वाच्यम्, द्विःप्रयोगो द्विवचनं षाष्ठमिति वक्ष्यमा-
णत्वात् । सत्यम्, “द्वितपा शपा” (का०वा०) इत्यादिना निषेधो बोध्यः ।
अनुबन्धेन निर्देशो हि द्विधा । क्व चित्साक्षात्—“शीङः सार्वधातुके
गुणः” (अष्टा०सू०७-४-२१) । “दीङो युट्” (अष्टा०सू०६-४-६३) इति
यथा । “अनुनादात्तेतः” (अष्टा०सू०३-२-१४९) इत्यादौ स्वनुबन्धत्वेनः ।
यत्र तु नोभयथापि निर्देशस्तद्भवत्येव । “आङो यमहनः” (अष्टा०सू०
१-३-२८) “भावकर्मणोः” (अष्टा०सू०१-३-१३) इत्यादि यथा । ननु
“आङः” इति कथं नानुबन्धनिर्देश इति चेत्, न । प्रकृतिग्रहणे यञ्-
लुगन्तस्य ग्रहणमित्यस्य ह्ययमपवादः । तेन प्रकृतेर्यत्रानुबन्धेन निर्देशः
स एवास्य विषयः । अत एव ‘चेचितः’ ‘मरीमृष्टे’ इत्यादौ ‘किङिति
च’ (अष्टा०सू०१-१-५) इति प्रवर्तत एवेति दिक् । अथ कथं “स ए-
वायं नागः सहति कलभेभ्यः परिभवम्” इति । अत्राहुः । “आधृषाद्वा”
(ग०सू०) इति विकल्पितणिचः सहेरिदं रूपम् । यद्वा—चक्षिङो
ङित्करणमनुदात्तेत्त्वलक्षणस्यात्मनेपदस्यानित्यतां ज्ञापयति । स हि
अनुदात्तेत । “विचक्षणः प्रथयन्” इत्यादौ “अनुदात्तेतश्च हलादेः”
(अष्टा०सू०३-२-१४९) इतियुच्चां दर्शनात् । न चायं ल्युट् । लिट्स्वरा-
पत्तेः । अन्तोदात्तस्य च पाठ्यमानत्वादिति । एतेन “स्फायन्निर्मोकस-
न्धि” इति मुरारिप्रयोगो व्याख्यातः । स्यादेतत्—लस्य तिबादयः ।
लटः शतृशानचौ । लिटः कानज्वा । कसुश्च । “लटः सद्वा” [अष्टा०
सू०३-३-१४) इत्यात्मनेपदपरस्मैपदयोर्विहितत्वादित आरभ्यापादप-
रिसमाप्तेः प्रकरणं किमर्थमिति चेत्, नियमार्थमित्येवेहि । अत एवानु-
दात्तङित आत्मनेपदमेवेति व्याख्यातम् । सोऽयं प्रकृतिनियमः । उत्तर-
सूत्रे च भावकर्मणोरात्मनेपदमेवेति अर्थनियमः । यत्रैवकारस्ततोऽन्यत्रा-
वधारणमिति सिद्धान्तात् । तथाहि—

“तदसम्बन्ध्यसम्बन्धो व्याप्तिः सैवावधारणम् ।

व्यापकत्वद्योतकैव शब्दसम्बद्धमिन्नजम् ॥

न चास्मिन्पक्षे अनुदात्तेत्प्रभृतिभ्यः परस्मैपदं मा भूत् आत्मनेपदं
त्वनियतत्वात् ‘असि’ इत्यादावापि स्यादिति वाच्यम् । शेषात्परस्मैपदमेवेति
नियमात् । ननु तत्र कर्त्तरित्युक्तेः कर्त्तरि परस्मैपदमेवास्तु । भावकर्म-
णोस्तु । ‘जागर्यते’ ‘अद्यते’ इत्यादौ परस्मैपदं दुर्वारमेवेति चेन्न । भाव-

कर्मणोरात्मनेपदमेवेति नियतत्वात् । अस्तु वा प्रत्ययनियमः । आत्म-
नेपदमनुदात्तञ्चित एवेति । भावकर्मणोरेवेति । न चैवमनुदात्तेप्रभृतिभ्यः
परस्मैपदप्रसङ्गः । परस्मैपदस्यापि “शेषात्कर्त्तरि” (अष्टा०सू०१-६-७८१)
इति नियतत्वात् । ननु कौटशस्तत्र नियमः कर्त्तरि यदि परस्मैपदं भव-
ति शेषादेवेति, शेषाद्यदि भवति कर्त्तर्येवेति वा, आद्ये अशेषात्कर्त्तरि
मा भूत् । भावकर्मणोस्तु शेषादशेषाच्च परस्मैपदं तुर्वारम् । अन्ये शेषा-
द्भावकर्मणोर्मा भूत्, अशेषात्तु भावकर्मकर्तृषु त्रिष्वपि प्राप्नोति । सत्य-
म्, योगविभागेन नियमद्वयं बोध्यम् । शेषादेव तत्रापि कर्त्तर्येवेति ।
तस्मादिह प्रकरणे प्रकृत्यर्थनियमः प्रत्ययनियमो वेति पक्षद्वयमपि स्थि-
तम् । स्यादेतत्-विकरणव्यवधाने नियमो न प्राप्नोति । तथाहि-विक-
रणानामवकाशो लादेशभिन्नाः । “इक्श्तिपौ धातुनिर्देश” (का०वा०)
इति दित् । “पात्राध्माधेट्दशः शः (अष्टा०सू०३-१-१३७) । ताच्छी-
ल्यादिषु चानश् । नियमस्यावकाशः लिट्लिङो लुक्श्लुङ्गनमश्च । एस्पधे,
स्पर्धिषीष्ट, आस्ते, शेते, अत्ति, जुहोति, भिनत्ति, भूयात्, इत्यादि ।
एधते, स्पर्धते, कुरुते, निविशते, इत्यादावुभयप्रसङ्गे परत्वाश्रित्यत्वाच्च
विकरणेषु तैर्व्यवधानाश्रयमो न स्यात् । ततश्च प्रकृतिनियमपक्षे विक-
रणान्तादुभयप्रसङ्गः । प्रत्ययनियमेऽपि तुल्यजातीयस्यैव नियमेन व्या-
वृत्तिः धातोरनन्तरस्य लस्य यद्यात्मनेपदम् “अनुदात्तञ्चित एव” यदि
तु परस्मैपदं, “शेषादेव” इत्यादि । तथा च धात्वन्तरात्तद्यावृत्तावपि
विकरणव्यवधाने नियमाप्रवृत्तेः पदद्वयमपि स्यादेव । सत्यम्, विकर-
णेभ्यो नियमो बलियान्” इति “वृज्यः स्वसनोः” (अष्टा०सू०१-३-९२)
इतिस्यग्रहणेन ज्ञाप्यते । अतो नियमद्वयेऽप्यदोषः । तत्रापि प्रकृत्यर्थनि-
यमपक्षो बलीयानित्यवधेयम् । तत्र हि शेषात्कर्त्तरि न वाच्यम्, किन्तु
परस्मैपदमित्येव यत्र तच्चान्यच्च प्राप्तं तत्र परस्मैपदमेव स्यात् । प्रत्यय-
नियमपक्षे तु शेषादिति कर्त्तरि वाच्यम्, योगश्च विभजनीय इति
दोषत्रयमधिकं स्यात् । तिबादिवाक्येन सह वाक्यभेदः परिसङ्ख्या-
प्रयुक्तत्रिदोषता चेति दोषचतुष्कन्तु पक्षद्वयेऽप्यस्त्येव । यदि तु तदपि
किमर्थं सोढव्यमिति बुद्धिस्तर्हि लस्य तिबाद्य इत्यनेन सहैदं प्रकरण-
मेकवाक्यतया विधायकमिति व्याख्येयम् । अस्मिन्पक्षे शेषात्कर्त्तरि
कर्त्तव्यमेव । परस्मैपदात्मनेपदमिति च सुप्रशाटकवद्भाविनी संज्ञाश्र-
यणीया । अन्यथा विहितानां संज्ञा संज्ञया च विधानमित्यन्योन्याश्रयः
स्यात् । अस्मिन्पक्षे विकरणेषु न कश्चिद्दोषः । लादेशेषु कृतेषु साव-
धानुक्तमाश्रित्य विकरणप्रवृत्तेः । न च स्यादिषु दोषस्तदवस्थ एवेति

वाच्यम्, लमात्रापेक्ष्यान्तरङ्गेषु तिवादिषु कृतेषु लकारविशेषापेक्षतया बहिरङ्गाणां स्यादीनां प्रवृत्तेः ।

भावकर्मणोः (अष्टा०सू०१-३-१३) । अनयोर्विहितस्य लस्यात्मनेपदं स्यात् । सुप्यते, क्रियते । प्राग्बेदकवाक्यतया विधिः भिन्नवाक्यतया नियमो वेति बोध्यम् । नियमोऽपि द्विधा, प्रत्ययनियमोऽर्थनियमश्चेति । न चान्यपक्षे कर्मणि घञ् न स्यात् 'को भवता लामो लब्धः' इति, "कर्त्तरि च" (अष्टा०सू०३-३-१९) इत्यस्य त्वपादानादिरवकाश इति वाच्यम् । तुल्यजातीयस्य परस्मैपदस्यैव नियमेन व्यावर्त्तनात् । स्यादेतत्- "कृत्यते केदारः स्वयमेव" इत्यत्र परस्मैपदं प्राप्नोति । "कर्मवत्कर्मणा" (अष्टा०सू०३-१-८७) इत्यनेन हि शास्त्रं व्यपदेशो वाऽतिदिश्यते । तथा च तेन तेन शास्त्रेण तत्तत्कार्यं कर्त्तव्यम् । तत्र कर्मण्यात्मनेपदमित्यस्यावकाशः शुद्धं कर्म, कर्त्तरि परस्मैपदमित्यस्य शुद्धः कर्त्ता । कर्मकर्त्तृभ्यप्रसङ्गे परस्वात्परस्मैपदमिति । सत्यम्, प्राधान्यात्कार्यातिदेश एवेत्यात्मनेपदमेव परं बोध्यम् । पश्चान्तरे तु "शेषात्कर्त्तरि" (अष्टा०सू०१-६-७८) इत्यत्र "कर्त्तरि कर्म" (अष्टा०सू०१-३-१४) इत्यतः कर्त्तरीत्यनुवर्त्य कर्त्तैव यः कर्त्ता तत्र परस्मैपदं न तु कर्मकर्त्तरीति व्याख्यातम् ।

कर्त्तरि कर्मव्यतिहारे (अष्टा०सू०१-३-१४) । विनिमयविषयीभूतायां क्रियायां वर्त्तमानाद्धातोः कर्त्तर्यात्मनेपदं स्यात् । व्यतिलुनीते । अन्यस्य योग्यं लघनं करोतीत्यर्थः । परस्परकरणमपि कर्मव्यतिहारः । सम्प्रहरन्ते राजानः । "व्यात्युक्षीमभिसरणगलहामदीव्यन्" कर्त्तृप्रहणमुत्तरार्थम् ।

न गतिर्हिसार्थेभ्यः (अष्टा०सू०१-३-१५) । एभ्यः कर्मव्यतिहारे आत्मनेपदं न स्यात् । व्यतिगच्छन्ति, व्यतिसर्पन्ति, व्यतिघ्नन्ति । प्रतिषेधे हसादीनामुपलङ्घनम् (का०वा०) । हसाद्यो हसप्रकाराः शब्दक्रियाः । व्यतिहसन्ति, व्यतिजल्पन्ति । हरतेरप्रतिषेधः (का०वा०) सम्प्रहरन्ते राजानः । अर्थप्रहणसामर्थ्याद्ये शब्दान्तरनिरपेक्षा गतिर्हिसयोर्वर्तन्ते त इह गृह्यन्ते । हरतिस्तूपसर्गवशाद्दिसायां वर्त्तत इति न तस्यायम्प्रतिषेध इत्याहुः ।

"ततः सम्प्रहरिष्यन्तौ दृष्ट्वा कर्णघनञ्चयौ"

इत्यत्र तु 'योत्स्यमानौ' इति विवक्षितं न तु कर्मव्यतिहारः । बहेस्तु नायं प्रतिषेधः । अगत्यर्थत्वात् । प्रापणं हि बहेरर्थः । गतिप्रतीतिस्त्वाक्षेपात् ।

इतरेतरान्योन्योपपदाच्च (अष्टा०सू०१-३-१६) । आत्मनेपदं न स्यात् । परस्परोपपदाच्चेति वक्तव्यम् (का०वा०) । इतरेतरस्थान्योन्यस्य परस्परस्य वा 'व्यतिलुनन्ति' । लौकिके शब्दव्यवहारे लाघवं प्रत्यनादरादितरेतरादिशब्दा व्यतीत्युपसर्गौ च कर्मव्यतिहारद्योतनाय समुष्ठीयन्ते । तथात्मनेपदमपि समुष्ठीयेतेति निषेधोऽयमारभ्यते । नन्वेवं-
“सम्पद्धिनिमयेनोभौ दधतुर्भुवनद्वयम्” ।

इत्यत्र तद्ध् कथं नेति चेत् ? करणविनिमये सत्यपि क्रियाविनिमयस्याविवक्षितत्वात् ।

नेर्विशः (अष्टा०सू०१-३-१७) । निपूर्वाद्धिश आत्मनेपदं स्यात् । निविशते । नेः किम् ? प्रविशति । कथं तर्हि 'न्यविशते' न्यविक्षते' इति, अटा व्यवधानात् । न च स्वाङ्गमव्यवधायकमिति वाच्यम् । अङ्गभक्तस्याटो विकरणानां प्रत्ययवत्त्वेऽपि धातुम्प्रत्ययवत्त्वेन व्यवधायकत्वादिति । अत्राहुः-तिवादिविधेः प्राग्लावस्थायां धातोरेवाडागमः । “लुङ् लङ्” (अष्टा०सू०६-४-७१) इत्यत्र द्विलकारकनिर्देशस्य भाष्यकृता “आसिद्धवत्” (अष्टा०सू०६-४-२२) सूत्रप्रत्याख्यानावसरे वक्ष्यमाणत्वात् । मतान्तरेऽपि लकारविशेषापेक्षत्वाद्द्विहिरङ्गमडागमं बाधित्वा लमात्रापेक्षत्वादनतरङ्गेषु तिवादिषु कृतेषु नियमो भविष्यति । “विकरणेभ्यो नियमो बलीयान्” इति सिद्धान्तात् । अत्र च “वृद्धयः स्यसनाः” (अष्टा०सू०१-३-२२) इति स्यग्रहणं ज्ञापकमिति बोध्यम् । अथेदं ज्ञापकं विकरणव्यवधानेऽपि नियमः प्रवर्तते इत्येवंपरतयानीयेत तथाप्यदोषः, अन्तरङ्गत्वात्तिवादिषु सत्सु शब्दान्तरप्राप्त्याऽनित्ययोरङ् विकरणयोर्मध्ये परत्वादट्प्रवृत्तेः । ननु विकरणः शब्दान्तरप्राप्ता न तु शब्दान्तरस्येति चेत्, किन्ततः ? न हि “शब्दान्तरस्य” इति वाचनिकम्, किन्तु न्यायोऽयम् । तथा च शब्दान्तरस्य प्राप्नुवत इव तस्मात्प्राप्नुवतोऽप्यनित्यत्वम् । यद्यक्सिम्बन्धितया पूर्वं प्राप्नोति तद्यक्सिम्बन्धितया पुनरप्राप्तेस्तुल्यत्वात् । अत एवोपसर्गनियमे “अङ्गव्यवाय उपसङ्गधानम्” (का०वा०) इति वार्तिकं प्रत्याख्यातम् “शदेः शितः” (अष्टा०सू०१-३-६०) इति सूत्रे भगवता भाष्यकारेणेति दिक् । अर्थवद्ग्रहणपरिभाषया नेरुपसर्गस्य ग्रहणं तेनेह न-मधूनि विशन्ति भ्रमराः । कथं तर्हि—

“इत्युक्त्वा मैथिलीं भर्तुरङ्गे निविशतीं भयात्” । (२०१२-३८) इति कालिदास इति चेत्, अङ्गानि विशतीमिति पाठ इति प्रामाणिकः । यत्तु पदसंस्कारपक्षेण समाधानं दुर्घटवृत्तौ कृतम्, तन्न । अपवादविषयपरिहारेणोत्सर्गप्रवृत्तेः । अन्यथाऽतिप्रसङ्गात् । “वा लिप्सायाम्”

(का०वा०) इत्यादेर्वैयर्थ्यापत्तेरिति दिक् ।

परिचयवेभ्यः क्रियः (अष्टा०सू०१-३-१८) । एभ्यः क्रीणातेरात्मनेपदं स्यात् । अित्वादेव सिद्धे सत्यकर्त्रभिप्रायार्थोयमारम्भः । परिक्रीणांते, विक्रीणांते, अवक्रीणांते । पर्याद्य उपसर्गा इह गृह्यन्ते । तन्त्रावृत्त्याद्या-
भ्रयणेन क्रीणातेर्ये पर्याद्यस्तेभ्यः क्रिय इति व्याख्यानात् । परस्पर-
साहचर्याद्वा । तेनेह न-‘विक्रीणासि’ इति । अत्र त्वेकदेशविकृतस्या-
नन्यत्वात्प्राप्नोति । न चायं विभक्तिविशिष्टस्य विरित्यस्य विकारो
न तु विशब्दस्थेऽनुत्तरसूत्रस्थकैयटवाक्याद् भ्रमितव्यम् , विभक्तेर्लो-
पात् । प्रकृतिभागस्यैव विकारात् । कैयटस्याप्ययमपरितोषोऽस्यैव । अत
एव वक्ष्यति-“पश्चिवाचिनो विशब्दस्य सम्भवे तु साहचर्यादुपसर्गग्र-
हणं व्याख्येयम्” इति ।

विपराभ्याञ्जेः (अष्टा०सू०१-३-१९) । स्पष्टोर्थः । विजयते, पराजयते ।
प्राग्बहुपसर्गग्रहणेह-विजयति, पराजयति, सेना । परा उत्कृष्टा । ननु
'जेः' इति कथं निर्देशः । “प्रकृतिवदनुकरणम्” इत्यतिदेशेन धातुतया
इयङि ‘जियः’ इति वक्तव्यत्वात् । न च ‘नियः’ क्रियः’ इति दीर्घे सा
वकाशमियङं परत्वाद् “घेङिति” (अष्टा०सू०७-३-१११) इति गुणो वा-
धत इति युक्तम् । ह्रस्वेऽपि पूर्वविप्रतिषेधेनेयङ् इष्टत्वात् । अत एव
'क्षियः’ इति निर्दिश्यते । किञ्च “क्षियो दीर्घात्” (अष्टा०सू०८-२-४६)
इति सूत्रे दीर्घग्रहणमपीह ज्ञापकम् । अन्यथा ‘क्षियः’ इति निर्देशादव
दीर्घस्य निर्णये किं तेन ? उच्यत-अनित्योयमतिदेशः । अतो नेयङ् । अ-
नित्यतायां प्रमाणन्तु “क्लृक्” (मा०सू०२) सूत्र एवोक्तम् । अविवक्षि-
तार्थरूपमात्रानुकरणाद्वा । यन्तु “पराजंरसोढः” (अष्टा०सू०१-४-२६)
इति सूत्रे इयङ् परत्वाद् “घेः” (अष्टा०सू०७-३-१११) इति गुण इति
हरदत्तनोक्तम् , तच्चिन्त्यम् । “क्षियो दीर्घात्” (अष्टा०सू०८-२-४६)
इत्येतत्सूत्रस्थभाष्यकैयटवृत्तिग्रन्थैस्तत्रत्येहत्यस्वग्रन्थाभ्याञ्च सह वि
रोधात् ।

आङो दोनास्यविहरणे (अष्टा०सू०१-३-२०) । आङ्पूर्वाद्दातेर्मुखं
विकसनादन्यत्रार्थे वर्त्तमानादात्मनेपदं स्यात् । विद्यामादत्ते । अना-
स्यविहरणे किम् ? मुखं व्याददाति । आस्यग्रहणमविवक्षितम् । “उ-
पेयिवाननाश्वान्” (अष्टा०सू०३-२-१०९) इत्यत्रोपशब्दवत् । तेनेहापि
न-‘विपादिकां व्याददाति’ । पादस्फोटो विपादिका । नदीकूलं व्याद-
दाति । पशुकर्मकादनास्यइति निषेधो नेष्यते । तथा च वार्त्तिकम-
स्वाङ्कर्मकादिति (का०वा०) स्वमङ्गमिह स्वाङ्गं न तु “अङ्गं मूर्त्तिम-

त्” इति परिभाषितम् । व्यादङ्ते पिपीलिकाः पतङ्गस्य मुखम् । कथ-
न्तर्हि—“व्यादत्ते विहगपतिमुखं स्वकीयम्” । कर्त्रभिप्राये भविष्यति ।
अकर्त्रभिप्रायार्थो ह्ययमारम्भः । एतेन ‘मुखं व्यादाय स्वपिति’ इत्यत्र
‘सुप्त्वा व्यादत्ते’ इति व्यत्यासेन प्रयोग इति प्रेत्य भावपरीक्षायां
वाचस्पतिग्रन्थोपि व्याख्यातः । आङ्गे ड्ङिश्शिष्टस्य प्रहणाञ्जेह,—
‘भिक्षामाददाति’ । अत्र स्मृतावाकार इति हरदत्तः ।

क्रीडोऽनुसम्परिभ्यश्च (अष्टा०सू०१-३-२१) । ‘क्रीडृ विहारे’ (भ्वा०
प०३५०) अस्मादात्मनेपदं स्यात् अनुसम्परिभ्यः । चकारादाङ्गः ।
अनुक्रीडते, सङ्क्रीडते, परिक्रीडते, आक्रीडते । उपसर्गेण समा साहच-
र्यादन्तेः कर्मप्रवचनीयान्न । माणवकमनुक्रीडति । माणवकेन सहेत्यर्थः ।
“तृतीयार्थे” (अष्टा०सू०१-४-८५) इत्यनोः कर्मप्रवचनीयसंज्ञा । समो-
ऽकूजने (का०वा०) सङ्क्रीडति शकटम् । “मयास्य सङ्क्रीडति च-
क्रिचक्रः” इति श्रीहर्षः । कथं तर्हि—“क्रीडते नागराजः” इति । अपप्र-
योग एवायमित्याहुः । आगमेः क्षमायाम् (का०वा०) ण्यन्तस्येदं प्रहण-
म् । आगमयस्व तावत् सहस्व कश्चित्कालम्, मा त्वरिष्ठा इत्यर्थः । एतेन
“यावदागमयतेऽथ नरेन्द्रान्” इति श्रीहर्षप्रयोगो व्याख्यातः । यावत्प्र-
तीक्षते इत्यर्थात् । शिक्षेर्जिज्ञासायाम् (का०वा०) धनुषि शिक्षने । “शि-
क्ष विद्योपादाने” (भ्वा०आ०५०६) इत्यस्य नह प्रहणम् । अनुदात्तेत्वा-
देव सिद्धत्वात् किन्तु शकः सन्नन्तस्य । “सनिमीम” (अष्टा०सू०७-४-
५४) इतीस् । धनुर्विषयं ज्ञाने शको भवितुमिच्छतीत्यर्थः । क्रियैव हि
शकैरर्थं प्रति विषयतयैवान्वेति । भोक्कतुं शक्नोतीत्यादिदर्शनात् । भो-
जनविषयकशक्तिमानिति हि तदर्थः । “शकधृषज्ञालाघट्टरभ” (अष्टा०
सू०३-४-६५) इति तुमुन् । इह तु ज्ञानं विषयः । ज्ञानुमिति तु न प्रयु-
ज्यते आत्मनेपदेनैव ज्ञानविषयकताया गमितत्वात् । न चैवं ‘जिज्ञा-
सायाम्’ इत्यसङ्गतम् । ज्ञानेच्छा हि तदर्थः । लक्ष्ये तु ज्ञानं शको वि-
षयः । शक्तिस्तु सनर्थभूतायामिच्छायामिति व्याख्यानात्, सत्यम्,
ज्ञानविशिष्टायाः शक्तेरिच्छाविषयतया ज्ञातस्यापि विषयतानपायात् ।
एतावानेव परम्भेदः । इच्छा सन्वाच्या शक्तिस्तु प्रकृत्यर्थः । तस्यास्तु
ज्ञानविषयकत्वमात्मनेपदेन द्योत्यतइति । आशिषि नाथः (का०वा०)
अनुदात्तेत्वादेव सिद्धे नियमार्थं वार्तिकम्—“आशिष्येव” इति । न चैव-
मनुदात्तेत्वं व्यर्थमिति वाच्यम् । तस्य ‘नाथने’ इति युज्यत्वात् । ‘स-
र्षिषो नाथते’ । “आशिषि नाथः” (अष्टा०सू०२-३-५५) इति कर्मणि
षष्ठी । ‘सर्षिमे भूयादित्याशास्ते’ इत्यर्थः । कथं तर्हि—“नाथसे किमु पर्ति

न भूभृत्तम्” (कि०१३-५९) इति भारविः । उच्यते-नाधसे इति पाठः । तवर्गचतुर्थस्थाने लिपिप्रमादाद् द्वितीयः पठ्यते । अत एव काव्य-प्रकाशे च्युतसंस्कृतेरुदाहरणम्--

“तत्पल्लीपतिपुत्रि कुञ्जरकुलं कुम्भाभयाभ्यर्थना-

दीनं त्वामनुनाथते कुचयुगं पत्रावृतं मा कृथाः” ।

(का०प्र०७-५) इति ।

“अनुनाथति स्तनयुगम्” इति तु पठनीयमिति तत्रैवोक्तम् । अत्रापि धकारो वा पाठ्यः । हरतेर्गतताच्छील्ये (का०वा०) गतं प्रकारः । पैतृकमश्रवा अनुहरन्ते । मातृकं गावोऽनुहरन्ते । पितुर्मातुश्चागतं प्रकारं सततं परिशीलयन्तीत्यर्थः । “ऋतष्टम्” (अष्टा०सू०४-३-७८) “इसुसु कान्ताकः” (अष्टा०सू०७-३-५१) । गतताच्छील्ये किम् ? मातुरनुहरति । सादृश्यमात्रमिह विवक्षितं न तु प्रकारताच्छील्यम् । किरतेर्हर्षजीविकाकुलायकरणेषु (का०वा०) विक्षेपार्थः किरतिः । हर्षादयस्तु विषयत्वेनोपात्ताः । तत्र हर्षो विक्षेपस्य कारणं जीविकाकुलायकरणे तु फलम् । एष्वेवार्थेषु “अपाञ्चतुष्पात्” (अष्टा०सू०६-१-१४२) इति सुङ्गविधीयते । अपस्किरते वृषो वृष्टः, कुक्कुटो भक्षार्थी, इवा आश्रयार्थी च । हर्षादिष्विति किम् ? ‘अपकिरति कुसुमम्’ । इहात्मनंपदसुडागमौ न भवतः । हर्षादिमात्रसत्त्वे तु यद्यपि तद् प्राप्नोति, तद्विधौ चतुष्पाच्छकुनिकर्तृकत्वस्य निमित्तत्वेनानुपादानात्, तथापि शब्दशक्तिस्वाभाव्यात्सुटा सह समानविषयोऽयं तद् । तेन गजोऽपकिरति इत्येव भवतीत्याहुः । आङ्ङि नुप्रच्छव्योः (का०वा०) आनुते । उत्कण्ठापूर्वं शब्दं करोतीत्यर्थः । “णु स्तुतौ” (भ्वा०प० १०३५) अदादिः । आपृच्छते । “प्रच्छ ज्ञाप्लायाम्” (तु०प०१४१४) तुदादिः । “प्रहिज्या” (अष्टा०सू०६-१-१६) इति सम्प्रसारणम् । “शप उपालम्भने” “शप आक्रोशे” (भ्वा०उ०१०००) इति स्वरितेत् । तस्मादात्मनेपदमकर्तृगेऽपि फलं वक्तव्यं शपथरूपेण । ‘देवदत्ताय शपते’ त्वत्पादौ स्पृशामि नैतन्मया कृतमित्येकं रूपं शपथं करोतीत्यर्थः । “श्लाघन्हूङ्स्थाशपाम्” (अष्टा०सू०१-४-३४) इति सम्प्रदानसंज्ञा । ज्ञीप्स्यमाने-विवदन्ते । तद्यथा—“यस्मै आख्यायते स सम्प्रदानम्” इत्येके । “य आख्यायते सः” इत्यन्ये । कथं तर्हि—

“नीवीम्प्रति प्रणिहिते तु करे प्रियेण

सख्यः शपामि यदि किञ्चिदपि स्मरामि” । इति ॥

अत्राहुः—‘स्वाशयं प्रकाशयामि’ इत्येतावदिह विवक्षितं न तु श-

पथ इति ।

समवप्रविभ्यः स्थः (अष्टा०सू०१-३-२२) । एभ्यस्तिष्ठतेः प्राग्वत् । सन्तिष्ठते, अवतिष्ठते, प्रतिष्ठते, वितिष्ठते । आङ्ः प्रतिज्ञायामुपसंस्थानम् (का०वा०) 'शब्दं नित्यमातिष्ठते' नित्यत्वेन प्रतिजानीते इत्यर्थः । वृत्तौ तु 'अस्ति सकारमातिष्ठते' 'गुणवृद्धी आगमा वा तिष्ठते, इत्युदाहृतम् । अस्यार्थः—आपिशलिर्हि "अस भुवि" (अ०प०१०६५) इति न पठति किं तु सकारमात्रम् । स्तः सन्तीत्युदाहरणम् । 'अस्ति' 'आसीत्' इत्यादिसिद्धये तु अडाटावागमौ प्रतिजानीते । तावेष गुणवृद्धीति ।

प्रकाशनस्थंयाख्ययोश्च (अष्टा०सू०१-३-२३) । तिष्ठतेरेतयोरर्थयोरात्मनेपदं स्यात् । गोपी कृष्णाय तिष्ठते । स्वाभिप्रायं प्रकाशयतीत्यर्थः । "श्लाघह्नूङ्" (अष्टा०सू०१-४-३४) इति सम्प्रदानत्वम् । "संशय कर्णादिषु तिष्ठते यः" (कि०३-१४) कर्णादीभिर्णेतृत्वेनाश्रयतीत्यर्थः । स्थेयो विषादपदनिर्णेत्या तिष्ठतेस्मिन्निति व्युत्पत्तेः । वृत्तौ तु 'तिष्ठन्त्यस्मिन्' इति प्रयुक्तम् । तत्र प्रकरणाच्छिदिना विषादपदनिर्णेतुः प्रतीतिर्न तु शाब्दीत्याभिप्रायेण परस्मैपदं बोध्यम् । "कृत्यल्युटोबहुलम्" (अष्टा०सू०३-३-११३) इति अधिकरणे "अचो यत्" (अष्टा०सू०३-१-९७) ।

उदोनूर्ध्वकर्मणि (अष्टा०सू०१-३-२४) । उत्पूर्वात्तिष्ठतेनूर्ध्वस्वविशिष्टे परिस्पन्दे वर्त्तमानादात्मनेपदं स्यात् ।

"उत्तिष्ठमानस्तु परो नोपेक्ष्यः पथ्यमिच्छता" । (शि०२-१०)

अनूर्ध्वेति किम् ? "जवेन पीठादुदतिष्ठदच्युतः" (शि०१-१२) । इह क्रियाया अनूर्ध्वत्वं नाम उपरिदेशसंयोगफलकस्वाभावः । यद्यपि "उदेऽनूर्ध्वं" इत्युक्तेरनूर्ध्वताविशिष्टक्रियावाचकत्वं लभ्यत एव धातोः क्रियावाचित्वाव्यभिचारान्तथापि लोकप्रसिद्धपरिस्पन्दात्मककर्मपरिग्रहार्थं कर्मपदम् । तेनेह न—'अस्माद् ग्रामाच्छतमुत्तिष्ठति' । उत्पद्यत इत्यर्थः । तथा च "उद ईहायाम्" (का०वा०) इति वार्त्तिकं सौत्रकर्मपदसिद्धार्थकथनपरम् ।

उपान्मन्त्रकरणे (अष्टा०सू०१-३-२५) । मन्त्रकरणं कारकविशेषो यत्र तस्मिन्नर्थं वर्त्तमानादुपपूर्वकात्तिष्ठतेरात्मनेपदं स्यात् । आग्नेय्याऽग्नीध्रमुपतिष्ठते, पेन्द्रया गार्हपत्यमुपतिष्ठते । मन्त्रकरणे किम् ? भर्तारमुपतिष्ठति यौवनेन । उपाहेवपूजासङ्गतिकरणमिन्द्रकरणपथिध्विति वाक्यम् (का०वा०) देवपूजायां आदित्यमुपतिष्ठते । कथं तर्हि—

"स्तुत्यं स्तुतिभिरर्ध्याभिरुपतस्थे सरस्वती" (र०४-६) इति ।

देवतास्वारोपान्नुविष्यति । महीपतेदेवतांशत्वाद्वा । सङ्गतकरणेर-
थिकानुपतिष्ठते । उपस्थिष्यतीत्यर्थः । एवं गङ्गा यमुनामुपतिष्ठते इति ।
मित्रकरणन्तुपच्छेवं विनाऽपि भवति । रथिकानुपतिष्ठते । अयं पन्थाः
क्षुन्नमुपतिष्ठते । प्राप्नोतीत्यर्थः । वा लिप्सायामिति वक्तव्यम् । (का०
वा०) भिक्षुको ब्राह्मणमुपतिष्ठते, उपतिष्ठति वा । लिप्सया हेतुभूतया
उपगच्छतीत्यर्थः ।

अकर्मकाश्च (अष्टा०सू०१-३-२६) । उपपूर्वकात्तिष्ठतेरकर्मकादात्मने-
पदं स्यात् । भोजनकाले उपतिष्ठते । सन्निधत्ते इत्यर्थः ।

उद्विभ्यां तपः (अष्टा०सू०१-३-२७) । आभ्यां तपतेरकर्मकादात्मने-
पदं स्यात् । उत्तपते, वितपते । दीप्यत इत्यर्थः । स्वाङ्गकर्मकाश्चेति
वक्तव्यम् (का०वा०) । स्वमङ्गं स्वाङ्गम् । नतु "अद्रवम्" इति परिभा-
षितम् । उत्तपते, वितपते पाणिम् । अकर्मकात्स्वाङ्गकर्मकादित्युक्तेः स्व-
मङ्गं स्वाङ्गमिति व्याख्यानाच्च नेह—'देवदत्तो यज्ञदत्तस्य पाणिमुत्त-
पति' । सन्तापयतीत्यर्थः । सुवर्णमुत्तपति । सन्तापयति विलापयति
वेत्यर्थः । उद्विभ्यां किम् ? निष्ठपति । "निसस्तपतावनासेवने" (अष्टा०
सू०८-३-१०२) इति मूधन्यः ।

आङो यमहनः (अष्टा०सू०१-३-२८) । आङ्पूर्वाभ्यामकर्मकाभ्यां
स्वाङ्गकर्मकाभ्याञ्च यमिहनिभ्यामात्मनेपदं स्यात् । आयच्छते, आह-
ते । आयच्छते पाणिम् । आहते शिरः । नेह—परस्य शिर आहन्ति । कथं
तर्हि "आज्जे विषमविलोचनस्य वक्षः" (कि०१७-६३) इति भारविः ।
अत्र केचित्—'आज' इति पदं छित्वा 'जे' इति भावे क्विपि चतुर्थ्यै-
कवचनान्तमुक्त्वा जे हन्तुं आज जगामेति व्याचख्युः, तन्न । अजे-
र्लिङि वीभावेन 'विवाय' इति सिद्धान्तात् । अन्ये तु विषमविलोचनस्य
समीपमेत्य एवं वक्षमास्फालितवानित्यर्थः । मल्लो ह्युत्साहाविष्करणाय
एवं वक्षमास्फालयतीत्याहुः । भागवृत्तौ तु प्रमाद एवायमित्युक्तम् ।
एवञ्च "मोहादाहध्वं मा रघूत्तमम्" इति भट्टिप्रयोगोपि चिन्त्यः ।

समो गम्यृच्छिभ्याम् (अष्टा०सू०१-३-२९) । सम्पूर्वाभ्यामकर्मकाभ्यां
गम्यृच्छिभ्यामात्मनेपदं स्यात् । सङ्गच्छते, समृच्छिष्यते । अकर्मका-
भ्यां किम् ? प्राप्नोति सङ्गच्छति । कथन्तर्हि "तच्चैक्यं समगच्छत" इति
आर्षत्वात् । यद्वा—चातुर्वर्ण्यादित्वात्स्वार्थे ष्यञ् । एकं समपद्यतेत्यर्थः ।
विदिपृच्छिस्वरतीनामुपसङ्ख्यानम् (का०वा०) विदेर्ज्ञानार्थस्येह प्र-
हणम् । परस्मैपदिभ्यां साहचर्यात् न लाभार्थस्य । स हि स्वरितेस्वा-
दुभयपदी । सत्ताविचारणार्थयोस्त्वनुदात्तेत्वादात्मनेपदं सिद्धमेव ।

संविद्ये, संविदाते, संविदते । सम्पृच्छते, संस्वरते । अस्मिभुवशिम्य-
श्चेति वक्तव्यम् (का०वा०) । 'अस्मि' इति भ्वादिजुहोत्यादी द्वावपि गृ-
ह्यते । "सस्तिशास्ति" (अष्टा०सू०३-१-५६) इत्यङ्बिधौ तु शास्ति-
ना लुप्तविकरणेन साहचर्याज्जुहोत्यादेरेव ग्रहणम् । परस्मैपदेषु इति
तूत्तरार्थमनुवर्तमानमपि योगविभागसामर्थ्याद्ङ्विधौ न सम्बध्यते ।
तेन 'मासमृत' 'मासमृषातां' 'मासमृषत' इति भाष्यं भ्वाद्यभिप्रायेण ।
'समारत' 'समारेतां' 'समारन्त' इति वृत्तिस्तु जुहोत्याद्यभिप्रायेण
योज्या । संशृणुते सम्पश्यते । "रक्षांसीति पुराऽपि संशृणुमहे" इति
मुरारिप्रयोगस्तु चिन्त्यः । अकर्मकादित्यनुवृत्तेः । वृत्तिकारस्तु
"समो गम्यृच्छिप्रच्छिस्वरत्यस्तिश्रुविदिभ्यः" इति पठित्वा "दशो-
श्च" इति वक्तव्यरूपेण पपाठ । तत्र वार्त्तिकानुपूर्वाभङ्गे केषाञ्चिदेव सूत्रे
प्रक्षेपे दशोश्च तद्द्विहस्कारे बीजं न पश्यामः । अथास्मिन्नकर्मकाधिकारे
ये सकर्मका हनिगमिप्रभृतयस्तेषां कथमकर्मकता । उच्यते—

"धातोरर्थान्तरे वृत्तेर्धात्वर्थेनोपसङ्गहात् ।

प्रसिद्धेराविवक्षातः कर्मणोर्कर्मिका क्रिया" ॥

'वहति भारम्' इति प्रापणे सकर्मको वहिः । स्पन्दने त्वकर्मकः ।
'वहन्ति नद्यः' इति । प्राणविशिष्टं धारणं जघनिराह । गात्रविशिष्टं
विक्षेपञ्च नृत्यतिः । अतो द्वावप्यकर्मकौ । प्रसिद्धेर्यथा 'मेघो वर्षति'
इति । कर्मणो ऽविवक्षातो यथा—'हितान्न यः संशृणुते स किं प्रभुः'
(किं०१-५) । "उपसर्गादस्यत्यूहोर्वा" (का०वा०) इति वक्तव्यम् । इति
आरभ्याकर्मकादिति न सम्बध्यते । निरस्यति, निरस्यते । समूहति,
समूहते । उपसर्गात्किम् ? अस्यति, ऊहते । अनुदात्तेत्वादात्मनेपदी ।
कथन्तर्हि "अनुक्तमप्यूहनि पण्डितो जनः" इत्यादि । चक्षिडो ङित्करणे-
नानुदात्तेस्वलक्षणस्यात्मनेपदस्यानित्यताज्ञापनात्समाधेयम् ।

निसमुपविभ्यो ङः (अष्टा०सू०१-३-३०) । स्पष्टोर्थः । निह्यते ।
अकर्त्रभिप्रायार्थं सूत्रम् । स्यादेनत्—'निह्वास्यते' इत्याद्युदाहरणमस्तु
न तु 'निह्यते' इति । आकारान्तस्य सूत्रे उपादानात् । एकारान्तस्य
ग्रहणाभावात् । नहि विकृतिः प्रकृतिं गृह्णातीति चेत् ? उच्यते—आका-
रान्तादपि कथमभ्युपैषि । नहि 'हः' इति सूत्रे आकारविशिष्टः पठिनः ।
प्रयोगसमवायिनां वाचकनेति सिद्धान्तरीत्या 'ह' इति घान्तस्य
आकारान्तमर्थः । 'दध्ना' इत्यत्र नान्तस्य दधी वेति यदि तर्हि वान्त-
स्यैव एकारान्तमर्थं इत्यपि तुल्यम् । प्रक्रियादशायां हि एकारान्तानु-
करणे लक्षणधशादात्वं न तु आकारान्त इहानुकार्यः । तस्मान्न कि-

त्रिदिहानुपपन्नम् । यत्तु न्यासकृतोक्तं “नव्यो लिटि” (अष्टा०सू०६-१-४६) इत्यात्वनिषेधके सूत्रे कृतात्वस्य ‘व्यः’ इत्यस्य निर्देशाज्जापकाद्विकृतिरपि प्रकृतिं गृह्णातीति । सोऽयमस्थाने संरम्भः । उक्तरीत्या पूर्वपक्षस्य शिथिलत्वात् । “एरनेकावः” (अष्टा०सू०६-४-८२) “ओः सुपि” (अष्टा०सू०६-४-८३) इत्यादावपि विकृतिग्रहणे ‘शिशयिषत’ इत्यादावपि यणापत्तेः । विकृतेः प्रकृतिप्राहकत्वे ‘विश्वराजौ’ इत्यत्रापि “विश्वस्य वसुराटोः” (अष्टा०सू०६-३-१२८) इति दीर्घप्रसङ्गात् । ‘तुरासाहम्’ इत्यादौ मूर्धन्यप्रसङ्गाच्चेति दिक् ।

स्पर्धायामाहुः (अष्टा०सू०१-३-३१) । आङ्पूर्वात् ह्यतेरात्मनेपदं स्यात्स्पर्धाया विषये । मल्लमाह्वयते । स्पर्धमानस्तस्याह्वानङ्करोतीत्यर्थः । स्पर्धायां किम् ? पुत्रमाह्वयति । यद्यपि स्पर्धायामप्ययं धातुः पठ्यते तथापि आङ्पूर्वकस्तत्र न वर्तते किं तु शब्दने । अत एव स्पर्धायां विषये अयं विधिरिति व्याख्यातम् ।

गन्धनावक्षेपणसेवनसाहसिक्यप्रतियत्नप्रकथनोपयोगेषु कृञः (अष्टा०सू०१-३-३२) । सप्तस्वर्थेषु कृञ् आत्मनेपदं स्यादकर्तृगेषु फले । गन्धनमिह सूचनम् । तथाहि—“गन्ध अर्दने” (चु०आ०१६८५) अर्दहिंसायाम्” (चु०उ०१८२९) इति च चुरादौ पाठाद्गन्धनं हिंसा । सूचनमपि वधबन्धादिकरणत्वाद्धिंसेति स एवेह गन्धनशब्दार्थः । उत्कुरुते सूचयतीत्यर्थः । अवक्षेपणं भर्त्सनम् । श्येनो वर्तिकामुदाकुरुते भर्त्सयते इत्यर्थः । हरिमुपकुरुते सेवते इत्यर्थः । सहसा वर्त्तते साहसिकः । “ओजः सहोम्भसा वर्त्तते (अष्टा०सू०४-४-२७) इति ठक् । तस्य कर्म साहसिक्यम् । ष्यञ् । परदारान्प्रकुरुते तेषु सहसा प्रवर्त्तते इत्यर्थः । प्रतियत्ने—एधो दकस्योपस्कुरुते । “अवोदैधौधम” (अष्टा०सू०६-४-२९) इति निपातः । समाहारद्वन्द्वः । कृञः प्रतियत्नं” (अष्टा०२-३-५३) इति षष्ठी । “उपात्प्रतियत्न” (अष्टा०सू०६-१-१३९) इत्यादिना सुट् । तस्य गुणान्तराधानं करोत्यर्थः । गाथाः प्रकुरुते । प्रकथेण कथयतीत्यर्थः । उपयोगः समीचीनो विनियोगः । शतं प्रकुरुते । धर्मार्थं विनियुङ्क्त इत्यर्थः । एषु किम् ? कटं करोति ।

अधेः प्रसहने (अष्टा०सू०१-३-३३) । अधिपूर्वात्कृञः प्राग्वदभिभवे क्षमायाञ्च । “षह मर्षणे” (श्वा०भा०८५२) अभिभवे चेति पाठात् । ये तु “अभिभवे छन्दसि” इति पठन्ति तेषामपि छन्दसीति प्रायोवाद् इति हरदत्तः । तमधिचक्रे । अभिभूतवान् सोढवान्चेत्यर्थः । एतेन

“भ(१)वाहशाब्देदधिकुर्वते परान्” (कि०१-४३) इति भारविप्रयोगोऽपि व्याख्यातः । क्षमन्ते इत्यर्थात् ।

वेः शब्दकर्मणः (अष्टा०सू०१-३-३४) । विपूर्वात्कृञ् आत्मनेपदं स्यात् शब्दश्चेत्कर्म कारकं भवति । स्वरात्विक्कुरुते । उच्चारयतीत्यर्थः । शब्दकर्मणः किम् ? चित्तं विकरोति कामः ।

अकर्मकाच्च (अष्टा०सू०१-३-३५) । वेः कृञोर्कर्मकात्प्राग्वत् ।

“हीनान्यनुपकर्तृणि प्रवृद्धानि विकुर्वते” ।

सम्माननोत्सङ्गनाचार्यकरणज्ञानभृतिविगणनव्ययेषु नियः (अष्टा० सू०१-३-३६) । एषु बोधनार्थेषु नयतेरात्मनेपदं स्यात् । तत्रोत्सङ्गनज्ञानविगणनव्यया नयतेर्वाच्याः । इतरे प्रयोगोपाध्यः । तथाहि आचार्यः शास्त्रे नयते । शास्त्रार्थसिद्धान्तानुपपत्तिभिः स्थिरीकृत्य शिष्येभ्यः प्रापयतीत्यर्थः । ते च शिष्या युक्तिभिर्निश्चायमानाः सम्मानिता भवन्ति तदीयाभिलाषिताथंसम्पादनात् । तथा चात्र नयतेः प्रापणमेवार्थः । शिष्यसम्माननन्तु तदीयं फलं सत्प्रयोगोपाधिः । उत्सङ्गनेदण्डमुन्नयते । उत्क्षिपतीत्यर्थः । आचार्यकरणे-माणवकमुपनयते । विधिना आत्मसमापप्रापणमिह नयतेरर्थः । तत्फलं माणवकसंस्कारः । तस्य कर्तृगामित्वाभावादप्राप्तमात्मनेपदं आचार्यकरणे विधीयते उपनयनपूर्वकेनाध्यापनेन हि कश्चिदतिशयोध्यापकं जन्यते । स एवाचार्यशब्दप्रवृत्तिनिमित्तम् ।

“उपनीय ददद्वेदमाचार्यः स उदात्हतः” (या०स्मृ०१-३४)

इत्यपि अतिशयविशेषपरिचायकपरम् । तथा चाचार्यकरणं फलीभूतं प्रयोगोपाधिः । न च तस्य कर्तृगामित्वादात्तमेपदं सिद्धमेवेति वाच्यम् । नहि तदुपनयनक्रियायाः साक्षात्फलं किन्तूपनयनपूर्विकाया अध्यापनक्रियायाः । प्रयोगोपाधित्वं तु परम्परया फलीभूतस्याप्यस्तीति दिक् । “विनिन्युरेनं गुरवो गुरुप्रियम्” इत्यत्र तु आचार्यकरणस्याविवक्षितत्वाच्च तद् । विवक्षा हि स्वायत्तेति “उपज्ञोपक्रमं तदा-

(१) “भवाहशाब्देदधिकुर्वते रतिं” (कि०१-४३) इति पाठः । स च मल्लिनाथेन रतिं सन्तोषं अधिकुर्वते स्वीकुर्वते चेत् इति व्याख्यातः । तेनैव च “अत्र प्रसहनस्यासङ्गतेरधिपूर्वात् करोतेः “अधः प्रसहने” (अष्टा०सू०१-३-३३) इत्यात्मनेपदं न भवति । प्रसहनं परिमेषः इति काशिका । तथाऽप्यस्याः कर्त्रभिप्रायविवक्षायामेव प्रयोजकत्वात् । कर्त्रभिप्राये “स्वरितञितः” (अष्टा०सू०१-३-७२) इत्यात्मनेपदं प्रसिद्धम्” इत्युक्तम् ।

द्याचिख्यासायाम्" (अष्टा०सू०२-४-२१) इतीच्छासना ज्ञापितम् । ज्ञाने-
तस्त्वं नयते । निश्चिनोतीत्यर्थः । भृतिर्वेतनम् । कर्मकरानुपनयते । भृति-
दानेनात्मसमीपं प्रापयतीत्यर्थः । विगणनमृणादेर्निर्यातनम् । करं विनय-
ते । राजदेयं भागं शोधयति । निर्यातयतीत्यर्थः । व्ययो धर्मादौ विनियो-
गः । शतं विनयते । धर्मार्थं विनियुङ्क्ते इत्यर्थः । एषु किम् ? घटं नयति ।

कर्तृस्थे चाशरीरे कर्मणि (अष्टा०सू०१-३-२३) । नियः कर्तृस्थे
कर्मणि यदात्मनेपदं प्राप्तं तच्छरीरावयवभिन्ने एव स्यात् । शरीरश-
ब्देन तदवयवो लक्ष्यते । शरीरतादात्म्यापन्नस्य कर्तृतया शरीरस्य
तत्स्थत्वासम्भवात् । अवयवानान्तु सम्बन्धविशेषेण तत्स्थत्त्वस्यानुभ-
वात् । अत एव हि "करादि पुरुषत्वव्याप्यम्" इत्युद्धोषः । क्रोधं विन-
यते । स्वकीयं क्रोधमपगमयतीत्यर्थः । क्रोधापनयनफलस्य चित्तप्रसा-
दादेः कर्तृगतत्वात् "स्वरितञितः" (अष्टा०सू०१-३-७२) इति सूत्रेण
सिद्धे नियमार्थमिदम् । तेनेह न-गडं विनयति । कथन्तर्हि "विगणय्य
नयन्ति पौरुषं विजितक्रोधरया जिगीषवः" (कि०२-३५) इति भारविः ।
कर्त्रभिप्रायत्वाविवक्षायां भविष्यति । केचित्तु अपनयने वर्त्तमानादने-
नात्मनेपदं विधीयते । इह तु करोत्यर्थे प्राप्त्यर्थे वा वर्त्तते । धातूना-
मनेकार्थत्वादित्याहुः ।

वृत्तिसर्गतायनेषु क्रमः (अष्टा०सू०१-३-३८) । क्रम आत्मनेपदं स्यादप्र-
तिबन्धोत्साहस्फीततासु । वृत्तौ-ऋच्यस्य क्रमते बुद्धिः । न प्रतिहन्यत
इत्यर्थः । सर्गे-व्याकरणाध्ययनाय क्रमते । उत्सहत इत्यर्थः । "सृजतेरु-
त्साहार्थता येनेन्द्रलोकावजयाय सृष्टः" इत्यादौ प्रसिद्धा । तायने क्रम-
न्तेस्मिन् शास्त्राणि । स्फीतीभवन्तीत्यर्थः । "तायृसन्तानपालनयोः"
(भ्वा०आ०४८९) इत्यस्मात्पुटि 'तायनम्' इति रूपम् ।

उपपराभ्याम् (अष्टा०सू०१-३-३९) । वृत्त्यादिषूपपराभ्यामेव क्रमेरा-
त्मनेपदं स्यान्न तुपसर्गान्तरपूर्वात् । उपक्रमते । आभ्यामेवेति नियमा-
श्लेष-सङ्क्रामति । वृत्त्यादिष्वित्येव । नेह-उपक्रामति पराक्रामति ।

आऊ उद्गमने (अष्टा०सू०१-३-४०) । आऊपूर्वात्क्रमेरुद्गमने वर्त्तमा-
नादात्मनेपदं स्यात् । आक्रमते आदित्यः । उदयत इत्यर्थः । ज्योति-
रुद्गमन इति वाच्यम् (का०वा) । नेह-आक्रामति धूमो हर्म्यतलात् । भा-
ष्ये तु 'हर्म्यतलम्' इति पठ्यते । तत्रोद्गमनपूर्विकायां व्याप्तौ क्रमिर्द्रष्टव्यः
न तुद्गमनमात्रे अकर्मकतापत्तेः । कथन्तर्हि "नभः समाक्रामति चन्द्रमाः
क्रमात्" इति । उच्यते-व्याप्ताविह क्रमिर्वर्त्तते न तुद्गमने ।

वेः षाद्विहरणे (अष्टा०सू०१-३-४१) । विपूर्वात्क्रमेः षाद्विहरणे

वर्त्तमानादात्मनेपदं स्यात् । साधु विक्रमते वाजी । पादविहरणं पादविक्षेपः । यद्यपि क्रमिस्तत्रैवार्थे पठ्यते तथापि धातुनामनेकार्थस्वात्सुत्रेर्थापादानम् । तेनेह न—विक्रामत्यजिनसन्धिः, द्विधामवति स्फुटतीत्यर्थः ।

प्रोपाभ्यां समर्थाभ्याम् (अष्टा०सू०१-३-४२) । तुल्यार्थाभ्यां प्रोपाभ्यां क्रमेरात्मनेपदं स्यात् । समस्तुल्योऽर्थो ययोरिति विग्रहे शकन्ध्वादिस्वात्पररूपं सशब्द एव वा तुल्यार्थो बोध्यः । प्रारम्भेऽनयोस्तुल्यार्थता । प्रक्रमते, उपक्रमते । आरभते इत्यर्थः । समर्थाभ्यां किम् ? प्रक्रामति गच्छतीत्यर्थः । उपक्रामति । आगच्छतीत्यर्थः । “उपपराभ्याम्” (अष्टा०सू०१-३-३९) इति तु नेह प्रवर्त्तते । तत्र वृत्त्यादिग्रहणानुवृत्तेरुक्तत्वात् । इह च वृत्त्यादेरावबक्षणात् ।

अनुपसर्गाद्वा (अष्टा०सू०१-३-४३) । अनुपसर्गात्क्रमेरात्मनेपदं वा स्यात् । क्रामति, क्रमते । “उपपराभ्याम्” (अष्टा०सू०१-३-३९) इत्यस्य नियमार्थत्वाद्दृत्त्यादिसूत्रमनुपसर्गविषयकमेव । तेन वृत्त्यादौ नायं विकल्पः । तस्मादप्रातविभाषैवेयम् ।

अपन्हवे ङः (अष्टा०सू०१-३-४४) । अपलापे वर्त्तमानाज्जानातेरात्मनेपदं स्यात् । शतमपजानीते अपलपतीत्यर्थः ।

अकर्मकाङ् (अष्टा०सू०१-३-४५) । अकर्मकाज्जानातेरात्मनेपदं स्यात् । सर्पिषो जानीते । सर्पिषा उपायेन प्रवर्त्तत इत्यर्थः । “ङोविदर्थस्य” (अष्टा०सू०२-३-५१) इति करणे षष्ठी । ‘अकर्मकात्’ इत्यस्य स्थाने ‘सकरणात्’ इत्येव तु नोक्तम् । ‘स्वरेण पुत्रं जानाति’ इत्यत्रातिव्याप्तेः ।

सम्प्रतिभ्यामनाध्याने (अष्टा०सू०१-३-४६) । आभ्यां जानातेरात्मनेपदं स्यादनाध्याने । शतं सज्जानीते । अवेक्षत इत्यर्थः । शतम्प्रतिजानीते । अङ्गीकरोतीत्यर्थः । अनाध्याने किम् ? मातुः सज्जानाति । उत्कण्ठापूर्वं स्मरतीत्यर्थः । “अधीगर्थ” (अष्टा०सू०२-३-५२) इति कर्मणि षष्ठी । ननु तत्र “शेषे” इत्यनुवर्त्तते तेनात्र कर्मणः शेषत्वेन विवक्षितत्वात् “अकर्मकाङ्” (अष्टा०सू०१-३-४५) इति पूर्वण प्राप्नोति, अत्राहुः—‘अनाध्याने’ इति विभज्यते । स चोभयोर्योग्योः शेषः तेनाध्याने पूर्वेषां न भवतीति ।

भासनोपसम्भाषाङ्गानयत्नविमत्युपमन्त्रणेषु षट्ः (अष्टा०सू०१-३-४७) । एष्वर्थेषु षट्तेरात्मनेपदं स्यात् । अत्रोपसम्भाषोपमन्त्रणे धातोर्वाच्ये । इतरे प्रयोगोपाधयः । भासनन्दीप्तिः । शास्त्रे षट्ते । भासमानो ब्रवीतीत्यर्थः । भासनं हेतुभूतं सद्विशेषणं शिष्यैः स्तूयमानो हि भासते ।

तथा चोपर्युपरि शास्त्रार्थप्रतिभासात्सुष्ठुकिर्निर्बहति । तेजोभक्ते तु न शक्युयाद्बदितुमिति भावः । उपसम्भाषो उपसान्वनम् । कर्मकरानुपवदते । उपसान्वयतीत्यर्थः । ज्ञाने-शास्त्रे वदते । उक्तिविषयकज्ञानवानिति फलितोर्थः । यत्नः उत्साहः । क्षेत्रे वदते । तद्विषयकमुत्साहमाविष्करोतीत्यर्थः । अत्राविष्करणरूपस्य वदत्यर्थस्य यत्नः कर्मत्याहुः । विशिष्टोऽत्र वदतेरर्थ इत्यपि सुवचम् । विमतौ-क्षेत्रे विषदन्ते । विमत्या हेतुभूतया नानाविधं भाषन्त इत्यर्थः । उपमन्त्रणम् उपच्छब्दनम् । कुलभार्यामुपवदते । स्वाभिलषिते प्रवर्त्तयितुं प्रार्थयत इत्यर्थः । एष्विति किम् ? यत्किञ्चिद्बदति ।

व्यक्तवाचां समुच्चारणे (अष्टा०सू०१-३-४८) । मनुष्यादीनां सम्भूयोच्चारणे वदेरात्मनेपदं स्यात् । सम्प्रवदन्ते ब्राह्मणाः देवा वा । यद्यपि वद धातुव्यंकायामेव पठ्यते, तथापि “व्यक्तवाचाम्” इत्युपदानसामर्थ्याद्येषां प्रसिद्धतरं व्यक्तवाक्यन्तदेवेह गृह्यते । तेन शुकसारिकादीनां समुच्चारणे न भवति । “धरतनु सम्प्रवदन्ति कुक्कुटाः” । नन्विह तनुशब्दस्य ह्रस्वान्तत्वे सम्बुद्धौ चेति गुणेन भाव्यं दीर्घान्तत्वे नदीलक्षणः कप् प्राप्नोति ? सत्यम्, तनुशब्दः स्त्रीजातौ कविभिः प्रयुज्यते । तस्मात् “ऊङुतः” (अष्टा०सू०४-१-६६) इत्युक्ति कृते कर्मधारयोऽयमिति हरदत्तः ।

अनोरकर्मकात् (अष्टा०सू०१-३-४९) । अनुपूर्वाद्बदेरकर्मकाद्यक्तवाविषयकादात्मनेपदं स्यात् । अनुवदते कठः कलापस्य । अनुः सादृश्ये । तेन ‘कलापस्य’ इति तुल्यार्थयोगे शेषलक्षणा वष्टी । अकर्मकादिति किम् ? पूर्वोक्तमनुवदति । व्यक्तवाचामित्येव । अनुवदति वीणा ।

विभाषा विप्रलापे (अष्टा०सू०१-३-५०) । विप्रलापात्मके व्यक्तवाचां समुच्चारणे वर्त्तमानाद्बदेरात्मनेपदं वा स्यात् । विप्रवदन्ते विप्रवदन्ति वा वैद्याः । युगपत्परस्परविरोधेन वदन्तीत्यर्थः । विप्रलापे किम् ? सम्प्रवदन्ते ब्राह्मणाः । व्यक्तवाचामित्येव । विप्रवदन्ति शकुनयः । समुच्चारण इत्येव । क्रमेण विप्रवदन्ति ।

अवाङ्गः (अष्टा०सू०१-३-५१) । अवपूर्वाद्भिरितेरात्मनेपदं स्यात् । अवगिरते । अवात्किम् ? गिरति । “गुणातेस्त्ववपूर्वस्य प्रयोगो नास्ति अनभिधानात्” इति भाष्यम् ।

समः प्रतिज्ञाने (अष्टा०सू०१-३-५२) । सम्पूर्वाद्भिरितेः प्रतिज्ञाने वर्त्तमानादात्मनेपदं स्यात् । शब्दं नित्यं सक्निरते । प्रतिजानीत इत्यर्थः । प्रतिज्ञाने किम् ? सक्निरति प्राप्तम् ।

उदञ्चरः सकर्मकात् (अष्टा०सू०१-३-५३) । उत्पूर्वात्सकर्मकाच्च-
रतेरात्मनेपदं स्यात् । धर्ममुच्चरते । उल्लङ्घ्य गच्छतीत्यर्थः । सक-
र्मकारिकम् ? बाष्पमुच्चरति । उपरिष्टान्गच्छतीत्यर्थः ।

समस्तृतीयायुक्तात् (अष्टा०सू०१-३-५४) । सम्पूर्वाच्चरतेस्तृतीया-
न्तेन युक्तादात्मनेपदं स्यात् । रथेन सञ्चरते । तृतीयायुक्तात्किम् ?

“उमौ लोकौ सञ्चरसि इमं चामुञ्च देवल” ।

दाणञ्च सा चेच्चतुर्थ्यर्थे(अष्टा०सू०१-३-५५) । सम्पूर्वाद्दाणस्तृती-
यान्तेन युक्तादात्मनेपदं स्यात्सा चेच्चतृतीया चतुर्थ्यर्थे । दास्या संयच्छ-
ते । कामुकः संस्तयै ददातीत्यर्थः । अशिष्टव्यवहारे चतुर्थ्यर्थे तृतीया
वक्तव्या (का०वा०) । एतच्चानेनैव ज्ञाप्यते । यद्वा—इह सूत्रे चेच्छब्द-
श्चशब्दार्थे । निपातानामनेकार्थत्वात् । सा च चतुर्थ्यर्थे भवतीत्यर्थः ।
“अशिष्टव्यवहार” इति तु वक्तव्यमेव । भाष्ये त्विदं सूत्रमपि प्रत्याख्या-
तम् । तथाहि—“यो दास्या सह भुञ्जानस्तया दत्तं स्वयं भुङ्क्ते स्वयञ्च
तस्यै ददाति तद्विषयेऽयं प्रयोग इष्यते । तत्र “सहयुक्ते” (अष्टा०सू०
२-३-१९) इत्येव तृतीया । कर्मव्यतिहारे च तद्ध् । दानपूर्वके भोगे दा-
णधातुर्बोधः” इति । नन्वारभ्यमाने सूत्रे ‘सम्प्रयच्छत’ इत्यत्र कथं
तद्ध् ‘समः’ इति पञ्चम्या आनन्तर्यलाभात् । अत्राहुः—‘समः’ इति विशे-
षणषष्ठी तेन पूर्वसूत्रमपि ‘अश्वेन समुदाचरते’ इत्यादौ प्रवर्त्तत इति
दास्या सम्प्रयच्छते इत्युदाहृत्य शिष्टव्यवहारे तु ‘ब्राह्मणीभ्यः सम्प्र-
यच्छति’ इति प्रत्युदाहरन् भाष्यकारश्चेह व्याख्याने प्रमाणम् ।

उपाद्यमः स्वकरणे (अष्टा०सू०१-३-५६) । उपपूर्वाद्यमः प्रीणवत्
स्वीकारेऽर्थे । भार्यामुपयच्छते । यत्स्वस्य सतो रूपान्तरेण करणं तदिह
न गृह्यते किं न्वस्वस्य सतो यत्स्वत्वसम्पादनं तदेव । छिन्नप्रत्ययस्तु
सूत्रे न कृतः “समर्थानां प्रथमाद्वा” (अष्टा०सू०४-१-८२) इति विक-
ल्पितत्वात् । तेनेह न—स्वं शाटकमुपयच्छतीति । अत्र वृत्तिकारः पा
णिग्रहण एवेष्यते । तेनेह न—देवदत्तो यद्दत्तस्य भार्यामुपयच्छति ।
दासीत्वेन रूपेण स्वीकरोतीत्यर्थ इति । एतच्च भाष्यविरुद्धम् । तत्र
स्वीकारमात्रे आत्मनेपदस्योक्तत्वात् । तथा च भट्टिः प्रायुक्क—

“उपायंस्त महास्त्राणि शस्त्राप्यपायंसत जित्वराणि” ।

“नोपायंस्त दशाननः” । “उपायंसत नासवम्” इत्यादि ।

हाश्रुस्मृष्ट्यां सनः (अष्टा०सू०१-३-५७) । सन्नन्तानामेषामात्मनेपदं
स्यात् । “अपन्हवे ङः” (अष्टा०सू०१-३-५४) इत्यादिभिः सूत्रैर्जानते-
रात्मनेपदं विहितं श्रुतशोरपि “समोगम्यूच्छिभ्याम्” (अष्टा०सू०१-३-

२९) इत्यत्रोपसङ्ख्यानम् । तस्मिंश्च विषये "पूर्ववत्सनः" (अष्टा०सू०१-३-६२) इत्येव सिद्धम् । विषयान्तरेऽनेन विधीयते स्मरतेस्तु अप्राप्त एव विधानम् । धर्मं जिज्ञासते, शुश्रूषते, सुस्मृषते, दिदृक्षते ।

नानोर्ध्वः (अष्टा०सू०१-३-५८) । अनुपूर्वाज्जानातेः सन्नन्तादात्मनेपदं न स्यात् । पुत्रमनुजिज्ञासति । अनोः किम् ? धर्मं जिज्ञासते । पूर्वसूत्रेण प्राप्तस्यायं निषेधः । "अनन्तरस्य विधिर्वा भवति प्रतिषेधो वा" इति न्यायात् । तथा च सकर्मकस्यैव प्रतिषेध इति फलितम् । पूर्वसूत्रस्य सकर्मकविषयत्वाद्कर्मकान्तु "पूर्ववत्सनः" (अष्टा०सू०१-३-६२) इत्यात्मनेपदं भवत्येव । "अकर्मकाच्च" (अष्टा०सू०१-३-४५) इति सूत्रेण केवलद्विधानात् । (१) औषधस्यानुजिज्ञासते औषधेन प्रवर्षितुमिच्छतीत्यर्थः ।

प्रत्याङ्भ्यां श्रुवः (अष्टा०सू०१-३-५९) । आभ्यां श्रुवः सन्नन्तादात्मनेपदं न स्यात् । प्रतिशुश्रूषति, आशुश्रूषति । उपसर्गग्रहणं चेदम्, परस्परसाहचर्यात् । तेनेह न—देवदत्तं शुश्रूषते । "लक्षणेत्यम्भूत" (अष्टा०सू०१-४-९४) इत्यादिना प्रतिः कर्मप्रवचनीयो नोपसर्गः ।

शदेः शितः (अष्टा०सू०१-३-६०) । शितः प्रकृतिभूतो यः शदि-स्तस्मादात्मनेपदं स्यात् । शीयते, शीयेते, शीयन्ते । शितः किम् ? शत्स्यति, अशत्स्यत् । "शेषात्कर्त्तरि" (अष्टा०सू०१-३-७८) इति परस्मैपदम् ।

त्रियतेर्लुङ्लिटोश्च (अष्टा०सू०१-३-६१) । शितो लुङ्लिटोश्च प्रकृतिभूतो यो त्रियतिस्तत एवात्मनेपदं स्यान्नान्यस्मात् । तत्र शितप्रकृतित्वं पूर्ववच्छिदुत्पत्तेः प्रागेव योग्यतया बोध्यम् । लुङ्लिटोस्तु सत्यामेवोत्पत्तौ बोध्यम् । त्रियते, त्रियताम्, अत्रियत, अमृत, मृषीष्ट । नियमः किम् ? ममार, मर्त्तासि, मरिष्यति, अमरिष्यत् । क्त्विं तु स्वरार्थम् । मा हि मृत । लुङि "तास्यनुदात्तेत्" (अष्टा०सू०६-१-१८६) इति क्लृप्तक्षणः सार्वधातुनिघातः । "हि च" (अष्टा०सू०८-१-३४) इति तिङि निघातप्रतिषेधः ।

पूर्ववत्सनः (अष्टा०सू०१-३-६२) । सनः पूर्वं यो धातुस्तेन तुल्यं सन्नन्तादप्यात्मनेपदं स्यात् । येन निमित्तेन सनः प्रकृतेरात्मनेपदं विधीयते तदेव निमित्तं सना व्यवहितं सदप्यात्मनेपदं प्रवर्त्तयतीत्यर्थः । इह सूत्रे "तेन तुल्यम्" (अष्टा०सू०५-१-११५) इति तृतीयान्ताद्धतिर्न तु पञ्चम्यन्तात्, लक्षणाभावात् । यथा च 'ब्राह्मणेन तुल्यं वैद्यादधीते'

(१) "श्रीविद्वयस्यकरणे" (अष्टा०सू०२-३-५१) इत्यनेन षष्ठी ।

इत्यत्र ब्राह्मणादिवेति गम्यते तथेहापि पूर्वस्मादिवेति गम्यते । ब्राह्मणा-
पादानकेध्यथने ब्राह्मणशब्दस्य लक्षणया ब्राह्मणापादानकाध्ययनसादृश्यं
वैश्यापादानकाध्यापनमिति क्रियासाम्यं दृष्टान्ते निर्वाह्यम् । अन्यथा
वतिप्रत्ययायोगात् । यदाह—“तेन तुल्यं क्रिया चेत्” (अष्टा०सू०५-
१-११५) इति । एवञ्च प्रकृतेऽपि आत्मनेपदभावनस्य तुल्यत्वं बोध्यम् ।
तदपि निमित्तस्य तुल्यत्वात्तद्धारकमिति फलितोर्थः । एतेन ‘शब्दो-
ऽनित्यः, कृतकत्वात् । घटवत्’ इत्यादि व्याख्यातम् । तत्रापि भवन-
क्रियायाः साम्यात् । अन्यथा वत्प्रत्ययासाधुतापत्तेः । अत एवानि-
त्यो भवितुमर्हतीति प्राञ्चः प्रयुञ्जते । साध्यपदस्य ज्ञाने लक्षणया
ज्ञानयोः साम्यं वाक्यार्थं इति वास्तु । सर्वथापि शब्दघटयोः साम्या-
र्थं न तु शाब्दमिति दिक् । आसिसिषते, शिशयिषते, निविषिषते,
बुभुक्षते, इत्यादि । इह तु न भवति-शिशत्सति, मुमूर्षति । न ह्येषा
शदिभ्रियतिव्यक्तिः शितः प्रकृतिः अतो नात्मनेपदनिसम् । कृते हि
सनि सन्नन्तमेव शितः प्रकृतिः । ‘शिशयिषते’ इत्यादौ तु प्रकृतौ
ङित्वानपायाग्निमिच्छातिदेशः सम्भवत्येवेति वैषम्यात् । नन्वेवं ‘अनु-
चिकीर्षति’ इत्यत्रातिप्रसङ्गः । गन्धनादेरर्थस्य ञित्वस्य चात्मनेपदनिस-
त्स्यातिदेशापत्तेरिति चेन्न । “अनुपराभ्यां कृञः” (अष्टा०सू०१-३-७९)
इति वचनपर्यालोचनया अनुपूर्वकत्वाभावादिशिष्टस्यैवात्मनेपदनिस-
त्तनाध्यवसायात् । अस्तु वा प्राधान्यात्कार्यस्यैवानिदेशः प्राक्सनो येभ्य
आत्मनेपदं दृष्टं तेभ्यः सन्नन्तेभ्योपि भवतीति । न चैवं ‘शिशत्सति’ ‘मु-
मूर्षति’ इत्यत्रातिप्रसङ्गः “शदेःशितः” (अष्टा०सू०१-३-६०) “भ्रियतेलुङ्-
लिङोञ्च” (अष्टा०सू०१-३-६१) इति सूत्रद्वयेऽपि सनो नेत्यनुवर्त्य वाक्य-
भेदेन सन्नन्ताभिषेधात् । ‘जुगुप्सते’ इत्यादौ तु यद्यप्ययमनिदेशो न प्रा-
प्नोति । नित्यसन्नन्तततया प्राक् सन आत्मनेपदादर्शनात् । तथापि
“अनुदात्तङितः” (अष्टा०सू०१-३-१२) इत्यनेनैवात्मनेपदम् । अवय-
वे ह्यचारितार्थं लिङ्गं समुदायं विशिनष्टि सामर्थ्यात् । न चैवं ‘जुगुप्स-
ति’ इत्यादावतिप्रसङ्गः । सन्पर्यन्तविशेषणेन चारितार्थ्यं सति ततो-
ऽप्यधिकविशेषणे प्रमाणाभावात् । नन्वेवं ‘गोपयति’ ‘तेजयति’ इत्या-
दावतिप्रसङ्गः । सन्निबोर्मध्ये कतरद्विशेषणीयं कतरन्नेत्यत्र विनिया-
मकाभावादिति । अत्राहुः—यत्र निन्दादौ सन्निष्यते तदर्थका एवानुदा-
सेतः नित्यसन्नन्ताच्चेते । अर्थान्तरे एवमनुबन्धका एव चुरादौ पा-
ठ्याः । अन्यथा निन्दाक्षमादिभ्योन्यत्र यथा णिञ् भवति तथा लडा-
दिरपि स्यात् ।

आमप्रत्ययवत्कृत्रोनुप्रयोगस्य । (अष्टा०सु०१-३-६३) आमप्रत्ययो यस्मादित्यतद्गुणसंविज्ञानो बहुव्रीहिः । आमप्रकृतिभूतस्य धातोरिवा-
नुप्रयुज्यमानात्करोतेरात्मनेपदं स्यात् । अित्वादेव सिद्धेऽकर्त्रभिप्रायार्थं
सूत्रम् । ईहाञ्चक्रे । नन्वस्य विध्यर्थत्वात् 'इन्दाञ्चकार' इत्यादावपि क-
र्त्रभिप्राये तर्क प्राप्नोति, सत्यम्, पूर्ववदित्यनुवर्त्तते, तत्सामर्थ्याद्वाक्य-
भेदेन नियमोऽपि क्रियते पूर्ववदेवात्मनेपदं न तु पूर्वविपरीतमपीति ।
कृजः किम् ? ईहामास, ईहाम्बभूव । इह कृजप्रहणसामर्थ्यात् प्रत्याहा-
रप्रहणम् । अतएव च ज्ञापकादनुप्रयोगविधौ प्रत्याहारप्रहणम् ।

प्रोपाभ्यां युजेरयज्ञपात्रेषु (अष्टा०सु०१-३-६४) । प्रोपाभ्यां युजेरयो-
ग इत्यस्मादात्मनेपदं स्यादयज्ञपात्रेषु । प्रयुक्ते, उपयुक्ते । युजिरः स्व-
रितेतो रुधादेरकर्त्रभिप्रायार्थोऽयं विधिः । "युज समाधौ (६०उ०१४४५)
इति दिवादेस्तु नेह प्रहणम् । अनुदाचेत्वादेव सिद्धेः । सूत्रे युजेरिती-
कारस्य विवक्षितत्वाच्च । यज्ञपात्रविषयतायास्तत्रासम्भवाच्च । स्व-
राद्यन्तोपसृष्टादिति वक्तव्यम् [का० वा०] स्वरोऽच्चादिरन्तो वा
यस्य तादृशेनोपसर्गेण सम्बन्धादित्यर्थः । सम निस् निर् दुस् दुर् एत-
द्भिन्नाः सर्वेषुपसर्गाः सङ्गृहीताः । उद्युङ्क्ते, नियुङ्क्ते । अयज्ञपात्रेषु-
किम् ? इन्द्रं न्यञ्चिपात्राणि प्रयुनक्ति ।

समः क्षणुवः (अष्टा०सु०१-३-६५) । सम्पूर्वात्क्षुधातोः प्राग्वत् ।
'समो गम्युच्छिभ्याम्' (अष्टा०सु०१-३-२९) इत्यतो विच्छिद्य पाठः स-
कर्मकादपि विधानार्थः । संक्षुण्ते शक्यम् ।

भुजोऽनवने (अष्टा०सु०१-३-६६) । रक्षणातिरिक्तेऽर्थे वर्त्तमानाद् भु-
जेः प्राग्वत् । "भुजोऽभक्षणे" इति वक्तव्येऽनवने इति वचनमर्थान्तरेष्व-
पि यथा स्यात् । भुजेर्हि पालनाभ्यवहारादिषोपभोग आत्मसात्करणं
चार्थः । ओदनम्भुक्ते अभ्यवहरतीत्यर्थः ।

'बुभुजे पृथिवीपालः पृथिवीमेव केवलात्' ।

'दि(१)वं मरुत्वानिष भोक्ष्यते महीम्' । (२०३-४) ।

नेह पालनमर्थः किन्तुपभोग आत्मसात्करणं वा । एतेन "इन्द्रो जनो
दुःखशतानि भुङ्क्ते" इति व्याख्यातम् । अनवने किम् ? महीं भुनक्ति ।
रुधादेरेवेह प्रहणम् । अवनप्रतिषेधात् । पठन्ति हि—"सयोगो विप्रयो-
गश्च" इत्युपक्रम्य "विशेषस्मृतिहेतवः" इति । यथा दोग्रीपर्यायो धेनु-
शब्दः संसर्गिभिर्विशेषेऽवस्थाप्यते । 'सवःसा धेनुरानीयतां' 'सकिशो-
राः' 'स्रवर्करा' इति, तथाऽवःसाऽकिशोराऽवर्करेति गौर्धेनुर्वडवा अजा

(१) 'भुवम्' इति पाठः मङ्गिनाथकृतसञ्जीविन्याम् ।

अ क्रमेणानीयते नान्या तथेहापि । तेन “भुजकौटिल्ये” (रु०आ०१४५५) इत्यस्य तुदांदरप्रहणाग्नेह-विभुजति पाणिमिति ।

णेरणौ यत्कर्म णौ चेत्स कर्त्ताऽनाध्याने (अष्टा०सू०१-३-६७) । ण्यन्तादात्मनेपदं स्यादनाध्याने । अणौ यत्कर्म णौ चेदिति द्वितीयं वाक्यम् । कर्मैह क्रिया णिच्प्रकृत्युपात्ता या संव चेण्यन्तेनोच्येते-त्यर्थः । सकर्त्तैति तृतीयं वाक्यम् । अणाघत्याद्यनुवर्त्तते कर्मैह कारकं शब्दाधिकाराश्रयणात् । णिच्प्रकृतेरर्थं प्रति यत्कर्म कारकं स चेण्यन्ते कर्त्तैत्यर्थः । “णिच्चञ्च” (अष्टा०सू०१-३-७४) इत्यात्मनेपदं सिद्धेऽपि अकर्त्रभिप्रायार्थमिदं सूत्रम् । कर्त्रभिप्रायेऽपि “विभाषोपपदेन प्रतीयमाने” (अष्टा०सू०१-३-७७) इति विकल्पबाधनार्थञ्च । “अणाघ-कर्मकात्” (अष्टा०सू०१-३-८८) इति परस्मैपदबाधनार्थञ्च । न चाकर्त्रभिप्राये चरितार्थस्यास्य विकल्पपरस्मैपदाभ्यां पराभ्यां बाधः स्यादिति वाक्यम् । पूर्वविप्रतिषेधाश्रयणात् । अत्र च प्रमाणं ‘दर्शयते राजा’ इति भाष्योदाहरणमिति दिक् । उदाहरणन्तु कर्तृस्थभाषकाः कर्तृस्थक्रियाश्च । तत्र हि कर्मवद्भावो नास्तीति वक्ष्यते । प्रकृतसूत्रेणैव त्वात्मनेपदम् । तथा हि—विषयस्वापत्युपसर्जनविषयस्वापादानवचनो वृत्तिः सकर्मकाणामशब्दाभिधायितानियमात् । तत्र घातुपात्तव्यापाराश्रयः कर्त्ता धान्वर्थभूतव्यापारव्यधिकरणफलशालिकर्म तथा च ‘पश्यन्ति भवं भक्ताः’ इति प्रयोगः चाश्रुषन्नानेन विषयीकुर्वन्तीत्यर्थः । यदा तु सौकर्यातिशयविवक्षया प्रेरणांशस्त्यज्यते तदा ‘पश्यति भवः’ इति प्रयोगः विषयीभवतीत्यर्थः । उक्तञ्च—

“निवृत्तप्रेषणं कर्म स्वक्रियावयवैः स्थितम् ।

निवर्त्तमाने कर्मत्वे स्वेकर्तृत्वेवतिष्ठते” इति ॥

ततः पश्यन्ते प्रेत्यन्तीनि णिचि ‘दर्शयन्ति भवं भक्ताः’ इति प्रयोगः । पश्यन्तीत्यर्थः । उक्तञ्च—

“निवृत्तप्रेषणाद्धातोः प्राकृतेऽर्थे णिजुच्यते” इति ।

ततः पुनर्पर्यर्थस्य सौकर्यद्योतनार्थमविवक्षायां ‘दर्शयते भवः’ विषयीभवतीत्यर्थः । तदिह पश्यतिदर्शयत्योः समानार्थतया कर्तृस्थभावकस्वाच्च कर्मवद्भावविरहे प्रकृतसूत्रेणात्मनेपदम् । इह हि णिच्प्रकृतिभूतेन वृत्तिना य एवार्थो द्वितीयकक्षायामुपात्तः स एवं चतुर्थ्यामिति सामानक्रियत्वमस्ति अणौ यत्कर्म प्रथमकक्षायां तदेव कर्तुं । एवं ‘आरोहयते हस्ती’ इत्यप्युदाहरणम् । “आरोहन्ति हस्तिनं हस्तिपकाः” । न्यग्भावयन्तीत्यर्थः । ‘आरोहति हस्ती’ न्यग्भवन्तीत्यर्थः । ततो निवृत्तप्रे-

षणाणिषि 'आरोहयन्ति' आरोहन्तीत्यर्थः। ततः पुनर्थर्थत्यागे 'आरो-
हयते' न्यग्भवतीत्यर्थः। इहापि प्राग्ब्रह्मप्रथमतृतीययोर्द्वितीयचतुर्थयोश्चा-
र्थसाम्याच्चतुर्थी कक्षा उदाहरणम्। सोयं निवृत्तप्रेषणपक्षः। आह च-

“न्यग्भावनं न्यग्भवनं रहौ शुद्धे प्रतीयते।

न्यग्भावनं न्यग्भवनं ण्यन्तेपि प्रतिपद्यते” ॥

अवस्थां पञ्चमीमाह ण्यन्ततत्कर्मकर्त्तरि।

निवृत्तप्रेषणाद्धातोः प्राकृतेऽर्थे णिज्जुच्यते” इति ॥

इह विशिष्टवाचकयोः श्रुद्धण्यन्तयोर्वाच्यावशौ वाचकभेदात् द्वेषा
गणयित्वा पूर्वोक्तप्रथमतृतीयकक्षायामवस्थाचतुष्टयञ्चतुर्थकक्षायान्तु
पञ्चमी अवस्थेति श्लोकार्थोभिप्रतः। यद्वा-‘पश्यन्ति भवं भक्ताः’। ‘आ-
रोहन्ति हस्तिनं हस्तिपकाः’ इति प्राग्ब्रह्म प्रथमकक्षा। ततः सौकर्यद्यो-
तनार्थं कर्मणा एव प्रेषणमध्यागोप्य णिच् क्रियते। ‘दर्शयति भवः’ ‘आरो-
हयति हस्ती’ इति पश्यत आरोहतश्च प्रेरयतीत्यर्थः। ततो णिचप्रकृतिभ्यां
णिज्भ्याञ्चोपात्तयोर्द्वयोरपि प्रेषणयार्थुगपस्यागे ‘दर्शयते’ ‘आरोहयते’
इत्युदाहरणम्। विषयीभवति न्यग्भवतीति च पूर्ववदेवार्थः। सोयम-
ध्यारोपितप्रेषणपक्ष इहाध्यारोपितप्रेषणपक्षे ‘दर्शयति भवः’ ‘आरोह-
यति हस्ती’ इति द्वितीयकक्षायामतिव्याप्तिं वारयितुं समानक्रियत्वपरं
द्वितीयं वाक्यम्। तेन प्रेषणाधिक्यान्नातिव्याप्तिः। निवृत्तप्रेषणपक्षे ‘द-
र्शयन्ति भवम्’ ‘आरोहयन्ति हस्तिनम्’ इत्येवंरूपं तृतीयकक्षायामति-
व्याप्तिं वारयितुमणौ यत्कर्म स चेणौ कर्त्तव्येवंरूपं तृतीयं वाक्यम्।
इह तु अणौ कर्मणोर्भवहस्तिनोः कर्मत्वमेव न तु कर्त्तृनेति नातिव्याप्तिः
अत्र प्राञ्चः-अणौ यत्कर्मेति वाक्यं कर्मान्तरनिवृत्तिपरम्। तथा हि-
यत्तदोर्नित्यसम्बन्धादिह यच्छब्देन तच्छब्द आक्षिप्यते। धर्मान्तरस्य
चानिर्देशादुद्देश्यतयापि श्रुतं कर्मत्वमेव विधीयते। तच्च विधीयमानं
सामर्थ्याणेरित्यस्य सन्निहितत्वाच्च ण्यन्तावस्थायामेव विधीयते।
न ह्यणौ तद्विधानं सम्भवति अणौ यत्कर्मेत्यनुवादसामर्थ्यादेव तत्सिद्धेः।
तदेवमणौ यत्कर्मेत्येतावत एवाणौ यत्कर्म णौ चेत्तत्कर्मैत्यर्थः फलितः।
अनेन च कर्मान्तरनिवृत्तिः क्रियते। न स्वणौ कर्मणो णौ कर्मत्वं प्रति-
पाद्यते। स कर्मेत्युत्तरवाक्येन तस्य कर्तृत्वप्रतिपादनात्। एकस्य युग-
पदेकस्यां क्रियायां कर्मकर्तृत्वयोरसम्भवात्तस्मात्,

“उद्देशप्रतिनिर्देशाच्छब्दे यत्सङ्ग्रहे पुनः।

तद्गहो वाक्यभेदेन कर्मान्तरनिवृत्तय” ॥

ततो णौ चेदिति वाक्यान्तरम्। अणौ यदित्येव अणौ यत्प्राते-

पाद्यं वस्तु तदेव णौ प्रतिपाद्यञ्चेदित्यर्थः इति व्याचक्ष्युः । अत्रेदं चि-
 न्त्यम्-कर्मान्तरनिवृत्तिपरं व्याख्यानं यद्यपि कर्तुं शक्यं तथापि तस्य
 फलं दुर्लभम् । 'आरोहयमाणो हस्ती' 'स्थलमारोहयति मनुष्या-
 न्' इत्यस्य व्यावृत्तिः फलमिति चेन्न, तत्र समानक्रियत्वाभावात् ।
 "णौ चेत्" इति वाक्यं हि प्रतिपाद्यसाम्यार्थमिति वृत्तिपदमञ्जयोः
 स्थितम् । न चेह तदस्ति । न चास्तु वृत्त्यादिमते दोषोऽयं भाष्यकैयट-
 योस्तु समानक्रियत्वस्यानुक्तत्वात्कर्मान्तरव्यावृत्तिफलकं वाक्यं सा-
 र्थकमेवेति चेत्, न, भाष्यमतेपि समानक्रियत्वस्य व्याख्येयत्वात् । त-
 स्यानुक्तत्वेऽप्यप्रत्याख्याततया सम्मतत्वात् । अन्यथा अध्यारोपितप्रेषणे
 द्वितीयकक्षायामितिप्रसङ्गात् । भाष्यवार्तिकयोः कर्मशब्दस्य क्रियापर-
 तयैव व्याख्यातुं शक्यत्वाच्च । अभ्युपेत्यापि ब्रूमः--मास्तु भाष्यमते
 समानक्रियत्वं तथापि 'दर्शयते भृत्यान् राजा' इत्युदाहरणं व्याचक्षा-
 णेन कैयटेन अणौ ये कर्तृकर्मणी तद्भिन्नं कर्म व्यावर्त्यते इति तावत्स्प-
 ष्टीकृतम् । तथा च 'मनुष्यान्' इत्यस्याणौ कर्तृनया गत्यथाद् द्रूहेणौ
 कर्मत्वेऽपि दुर्वारमात्मनेपदम् । मनुष्यस्थलयोरणौ कर्तृकर्मणोरेवेह
 कर्मतया तदितरकर्माभावात् । अपि च, सकर्त्तव्यंशोऽपीह नास्ति ।
 हस्तिन एव कर्तृत्वात् । स्यादेतत्-'आरोहयमाणः' इत्यत्राणौ कर्मणो
 हस्तिन एव कर्तृत्वं स एव च 'स्थलमारोहयति' इत्यत्रापि कर्त्तति,
 तदपि न । प्रत्यासत्तिबलेनैवातिप्रसङ्गमङ्गात् । तथा हि-प्यन्तादात्मने-
 पदं स्यादणौ यत्कर्म स चेत्कर्त्तव्युक्ते प्रत्यासत्तरेतद्भ्रम्यते । "येन णिच्चा-
 ण्यन्तादात्मनेपदं विधित्सतं तत्प्रकृतौ यत्कर्म स चेत्कर्त्ता" इति । इह
 तु यत्रायमुपाधिः कृतमेव तत्रात्मनेपदम् । 'आरोहयमाणः' इति यत्र
 तु न कृतं 'स्थलमारोहयति' इति न तत्रायमुपाधिरस्ति, येनातिव्याप्तिः
 स्यात् । यत्तु हरदत्तेनोक्तम्--"हस्तिपकानारोहयति हस्ती इत्यत्र मा
 भूत्" इति । तत्रेदं वक्तव्यम्-किमिदमध्यारोपितप्रेषणपक्षे द्वितीयक-
 क्षायामुदाहरणं किं वा निवृत्तप्रेषणपक्ष इति ? नाद्यः, णिच्चाव्यव्यापा-
 रभेदेन समानक्रियत्वाभावात् । न द्वितीयः, तत्राद्ययोः कक्षयोरण्यन्त-
 स्वात् । तृतीयस्यान्तु हस्तिनः कर्तृत्वायागात् । हस्तिपकानां कर्मस्वास-
 म्भवाच्च । तस्माच्चतुर्थी परिशिष्यते । तत्रापि न्यग्भवतीत्यर्थापर्यव-
 सानेन कर्मणो नान्वयः स्पष्ट एव । स्वादेतत्-'दर्शयते भृत्यान् राजा'
 इति तावद्भाष्ये स्वीकृतं तत्समर्थनाय अणौ ये कर्तृकर्मणी तदितरकर्म-
 व्यञ्जच्छेदोऽभिप्रेत इत्याह कैयटः । तस्याप्ययमाशयः-अणौ यत्क-
 र्मेत्यत्र "कर्त्तरि कर्म" (अष्टा०सू०१-३-१४) इत्यतोऽनुवृत्तं 'कर्त्तरि' इ-

त्येतत्प्रथमया विपरिणम्यते । यश्च यश्च यदिति “नपुंसकमनपुंसके-
न” (अष्टा०सू०१-२-६९) इत्येकशेषः । तेन कर्मकर्त्राणौ कर्मस्वप्प्यदोषः।
एवञ्च “करेणुरारोहयते निषादिनम्” इति माघप्रयोगो-
प्युपपद्यत इति । एवं स्थितं निवृत्तप्रेषणाध्यारोपितप्रेषणपक्षयो-
र्द्वयोरपि चरमकक्षायामकर्मकृतया भाष्यकैयटादिग्रन्थाः सर्वएवान-
न्विताः स्युस्तात्किं हरदत्तं प्रत्येव पर्यनुयोगेन । एतावानेव हि भेदः
भाष्यमतेऽणौ ये कर्तृकर्मणारिति व्याख्यानानुदाहरणमिदं वृत्तिकार-
हरदत्तादिमते तु प्रत्युदाहरणम् । अणौ यत्कर्मैत्येव व्याख्यानानादिति ।
अत्रोच्यते-अननन्वयस्तावदुरुद्धरः । बाधं दृढेऽन्यसाभ्यात्किं दृढेन्यदपि
बाध्यतामिति न्यायात् । ‘गम्भीरायां नद्यां घोषः’ इत्यत्र गम्भीरनदी-
पदार्थयारेभेदबोधानन्तरं तीरलक्षणायामपि प्राथमिकबोधमादाय
गम्भीरपदसार्धक्यवदिहाप्यध्यारोपितप्रेषणपक्षे द्वितीयकक्षायां कर्म-
ण्यन्विते ततो णिजर्थस्येव कर्मणाऽपि त्यागे णिचः कर्मपदस्य च प्रा-
थमिकबोधमादाय कथं चित्सार्धक्यम् । स्वज्ञाप्यसम्बन्धो लक्षणेत्य-
भ्युपगमात् । एषेव “अर्थवादैः प्राशस्त्यलक्षणायां गतिः” इति कैयटस्यो-
क्तिसम्भवो बोध्यः । निष्कर्षस्तु कर्मव्यवच्छेदवाक्यार्थो भाष्यवार्तिक-
योरनभिमत एव, उक्तरीत्या प्रयोजनाभावात् । ग्रन्थस्तु कर्मपदस्य
क्रियापरताया सुस्थ एव । उदाहरणेषु तु भृत्यानित्यादेरविवक्षायां कर्म-
व्यापारमात्रे विवक्षिते सिद्धं भवतीत्यवाशयो बोध्यः । “स्मरयत्येनं वन-
गुल्मः स्वयमेव” इति भाष्यवृत्त्यार्व्याख्यावसरे एनमिति कर्मणो विवक्षायाः
कैयटहरदत्ताभ्यामुभाभ्यामपि शरणीकृतत्वाच्च । यत्तु सूत्रशेषे कैयटने-
नमित्यस्य विवक्षति पुनः प्रतिपादितं तदेव त्वापातत इति दिक् ।
तस्मात्--

“भृत्यादीनां परित्यागाच्छब्दभेदात्परिग्रहात् ।

कर्मवाक्ये च तादर्थ्यवर्णनात्सर्वमुज्ज्वलम्” ॥

स्यदेतत्-सकर्मकाणां सर्वेषामंशद्वयाभिधायितया कर्मकर्त्तरि क-
र्मवद्भावातिदेशादेव सिद्धानीह मूलोदाहरणानि । न चाध्यारोपितप्रेषण-
पक्षे ‘आरोहयतौ हस्तिनः’ कर्मत्वाभावात्समानधातौ च कर्मत्वाभावेन
‘पचत्योद्ग्नं देवदत्तः’ ‘राध्यत्योद्ग्नः स्वयमेव’ इतिवत्कर्मवद्भावो न प्रा-
प्नोतीति वाच्यम् । निवृत्तप्रेषणप्रक्रियैव सकललक्ष्यसङ्गहात् । अद्या-
रोपितप्रेषणपक्षपरिष्वागेऽपि क्षत्यभावात् । न च दृशोः कर्तृस्थभावक-
तया दृहेश्च कर्तृस्थक्रियतया कर्मवद्भावो न प्राप्नोतीति वाच्यम् ।
पश्चिमिथादिभ्यो वैलक्षण्यस्य दुरुपपादत्वात् । विद्वेदनाद्विचामवनयो-

रपि कर्तृस्थतापत्तौ कर्मवद्भावातिदेशस्य निर्विषयतापत्तेः । तत्र व्यापारांशस्य कर्तृस्थत्वेऽपि विक्लिप्तद्विधाभवनरूपं फले कर्मस्थे इति । यदि तर्हि दृशिरुह्योरपि विषयत्वन्यग्भावौ कर्मस्थाविति तुल्यम् । तस्मादिह वैषम्ये बीजं वक्तव्यमिति चेत्, अत्राहुर्मतृहरिः-

“विशेषदर्शनं यत्र क्रिया तत्र व्यवस्थिता ।

क्रियाव्यवस्थात्वन्वेषां शब्दैरेव प्रकल्पिता” इति ॥

अस्यार्थः-यत्र क्रियाप्रयुक्तो विशेषो दृश्यते यथा-पक्षेषु तण्डुलेषु यथा वा छिन्नेषु काष्ठेषु तत्र क्रिया स्थिता । तेन ‘पच्यते ओदनः “छिद्यते काष्ठम्” इति कर्मवद्भावः सिद्धः । अन्येषां मते-अन्येषां धातूनां वाशब्दैरेव क्रियाव्यवस्था । शब्देन कर्तृव्यापारस्यैव प्राधान्यनावगमात्कर्तृस्थतेत्यर्थः । उद्देशतापि कांचत्कर्मस्थांशस्य क्वचित्तु व्यापारांशस्येति औत्सर्गिकं नियामकं बोध्यं तदिह दर्शनरोहणाभ्यां विषये न्यग्भूते च विशेषानुपलम्भात्कर्तृस्थ एवेह भावः क्रिया च । उद्देशानुरोधाच्च । ‘अहं पश्येयम्’ इति ह्युद्देशः न तु अयं विषयो भवत्वित्येवम् ‘अहमुपरि गच्छेयम्’ इत्युद्देशो न तु ‘हस्तिनां न्यग्भावो भवतु’ इति । उपरिगमनरूप एव च व्यापारविशेषो रुहेरर्थो न तु न्यग्भावनमात्रम् । भूमिष्ठवृक्षस्य शाखां हस्ताभ्यामवनमयत्यपि आरोहतीत्यप्रयोगात् । अत एव “यद्धितुपरं छन्दसि” (अष्टा०सू०८-१-५६) इत्यत्र भाष्यं-“रुहिर्गत्यर्थः” इति । “अत एव चाणां कर्तुर्णौ कर्मत्वम् । पचिच्छद्योस्तु विक्लिप्ताद्विधाभवनरूपो विशेषः कर्माणं दृष्टः तदुद्देशेनैव च कारकव्यापार इति महद्वैषम्यम् । एवञ्च ‘आरुह्यते हस्ता’ इति कर्मवद्भावं प्रदर्शयन्तो भाष्यन्यायविराधादुपेक्ष्याः” इति कैयटः । एतेन-

“अधिगच्छति शास्त्रार्थः स्मरति श्रद्धधाति च ।

यत्कृपावशतस्तस्मै नमोस्तु गुरवे सदा” ॥

इति प्रयोगो व्याख्यातः । न चैवं क्रियत इति न स्यादिति वाच्यम् । यत्नार्थतावादिनामेतद्दोषप्रसङ्गेऽपि भूवादिसूत्रस्थभाष्यानुसारेण करोतेरभूतप्रादुर्भावार्थतामभ्युपगच्छतामस्माकं सर्वसामञ्जस्यात् । एवञ्च कर्तृस्थभावक्रियेषु कर्मवद्भावाप्राप्तेर्विध्यर्थमिदं सूत्रमिति स्थितं भाष्ये । ‘लावयते स्वयमेव’ इत्यादौ तु कार्यातिदेशपक्षे परत्वात् “कर्मवत्कर्मणा” (अष्टा०सू०३-१-८७) इत्येवात्मनेपदम् । शास्त्रातिदेशो तु “भावकर्मणोः” (अष्टा०सू०१-३-१३) इत्येतदपेक्षया परत्वात् णेरणादिसूत्रेणैवधेयम् । यदि त्वणौ ये कर्तृकर्मणी तन्नञ्जकर्मनिवृत्तिर्भाव्यकृतोभिप्रेता स्यात्तर्हि सकर्मकाणां मध्ये तत्सूत्रोदाहरणतापत्तौ कर्म-

स्थक्रिया अप्युदाहरणं स्युः । न हि तत्रातिदेशः सुलभः । “कर्मवदकर्म-
काणाम्” इति वक्ष्यमाणत्वात् । तथा नियमार्थत्वपराणां यच्चिणोः प्र-
तिषेधार्थं त्वित्यादिभाष्यवार्तिकप्रन्थानामप्यसामञ्जस्यं स्यादिति दि-
क् । तस्मादिहास्मबुक्तमेव वाक्यार्थत्रयं मुनित्रयसम्मतम् । जयादित्य-
न्यासकारहरहत्तकैयटादिसकलग्रन्थकाराणामिह महानेव पूर्वापरवि-
रोधो विपश्चिद्भिर्बुद्धत्तव्यः । अस्मदुक्तिस्तु मात्सर्यमुत्सार्य परिभाव-
नीयेत्यलं बहुना । यस्तु “करेणुरारोहयते निषादिनम्” इति माघे
प्रयुक्तं ताणिचञ्चति सिद्धम् । एतेन--

“स सन्ततं दर्शयते गतस्मयः ।

कृताधिपत्यामिव साधु बन्धुताम्” ॥ (कि०१-१०)

इति व्याख्यातम् । बन्धुता तं पश्यति, तां दर्शयते । यद्वा-बन्धुतां
कृताधिपत्यामिवलोक्ः पश्यति तां दर्शयते इत्यर्थः । आद्ये बन्धुता अणौ
कर्त्री । द्वितीये त्वणौ सा कर्म । उभयथापि णौ कर्मत्वं निर्विवादेमेवेति
दिक् । णेरिति किम् ? आरोहतीति निवृत्तप्रेषणान्मा भूत् । न च “णौ
चेत्” इति वाक्यशेषे श्रुतत्वाणरेव भविष्यतीति वाच्यम् । अणावित्य-
स्यापि श्रुतत्वात् । किं चोत्तरार्थमवश्यं णेरिति वाच्यमेव । तदिहैव
स्पष्टार्थमुक्तम् । हेतुमणिजग्रहणार्थं च । भीष्म्योस्तस्यैव सम्भवात् । ते-
न गणयते गणः स्वयमेवेति सिद्धम् । गणयतिर्हि विभज्य भागशोऽवस्था-
पने वर्त्तते । तथा च कर्मस्थभावकादस्मान्निवृत्तप्रेषणाद्धेतुमणौ पुनः
प्रेषणांशत्यागे सत्यात्मनेपदमिष्टम् । णेरिति हेतुमणिच्चा सन्निधाना
दणावित्यत्रापि तस्यैव ग्रहणाच्चुरादि णौ यत्कर्म तत्कर्तृकाद्धेतुमण्य-
न्तादपि सिध्यतीति । यत्तु वृत्तिकृता गणयतीत्येव रूपमवस्थाच्चतुष्ट-
येऽप्युदाह्रियते । तत्र सङ्ख्यानिमित्तस्य परिच्छेदस्य ज्ञानविशेषात्म-
कतया कर्तृस्थस्य धातुवाच्यतामाभित्य कर्मवद्भावाप्रवृत्त्या द्वितीया-
वस्थायां परस्मैपदमुपपादनीयम् । चतुर्थावस्थायां तु परस्मैपदमशु-
द्धमेव । णेरणावित्यत्रापि “अणावकर्मकात्” (अष्टा०सु०१-३-८८) इत्य-
त्रेव हेतुमणिच्च एव ग्रहणस्य न्याय्यत्वात् । तथैव भाष्ये स्थितत्वाच्च ।
भागशोऽवस्थापनपरत्वे तु द्वितीयावस्थायामप्यात्मनेपदमिति विशेषः ।
कर्मवद्भावावस्य दुर्वारत्वात् । यच्चिणौ तु “णिभ्रन्थि” (का०षा०) इत्या-
दिनिषेधात् स्त इति दिक् । णौ चेदिति किम् ? निवृत्तप्रेषणाणौ
'आरोहयन्ति हस्तिपकाः' इति तृतीयकक्षायां मा भूत् । असति हि णौ
चेद्ग्रहणे श्रुतत्वाद्भावेव कर्मत्वं कर्तृत्वञ्च लभ्येत । न चैकस्योभय-
रूपता बाधतेति वाच्यम् । प्रथमावस्थायां कर्मणो द्वितीयावस्थायां

कर्तृत्वस्य निर्विवादत्वात् । अनाध्याने किम् ? स्मरति वनगुल्मङ्कोकिलः । ततश्चतुर्थावस्थायां स्मरयति वनगुल्मः । उत्कण्ठापूर्वकस्मृतौ विषयो भवतीत्यर्थः । “स्मृ आध्याने,” (श्वा०प०८०७) घटादिः ।

भीस्म्योर्हेतुभये (अष्टा०सू०१-३-६८) । आभ्यां ण्यन्ताभ्यामात्मनेपदं स्यात्प्रयोजकादेव चेद्भयविस्मयौ स्तः । सूत्रे भयग्रहणं विस्मयस्याप्युपलक्षणम् । मुण्डो भीषयते । “भियो हेतुभये षुक्” (अष्टा०सू० ७-३-४०) इति षुक् । “बिभेतेर्हेतुभये” (अष्टा०सू०६-१-५६) इति वैकल्पिकात्वपक्षे तु ‘भापयते’ अत्र षुङ् । तद्विधावीकारप्रश्लेषात् । जटिलो विस्मापयते । “नित्यं स्मयतेः” (अष्टा०सू०६-१-५७) इत्यात्वम् । “अस्तिङ्ही” (अष्टा०सू०७-३-३६) इति पुक् । हेतुभये किम् ? कुञ्चिकया भाषयति । रूपेण विस्माययति । इह करणाद्भयविस्मयौ न तु हेतोः । यद्यपि हेतोर्व्यापारे णिज्विधानात्प्रयोजकसाध्यता दुर्वारा तथापि हेतुस्वरूपमेवान्यनिरपेक्षं धात्वर्थप्रयोजकञ्चिदित्यर्थः । विशेषणोपादानसामर्थ्यात् । अत एव ‘मौड्येन भापयति’ इत्यत्र न मौड्याख्यधर्मस्य भेदेन विवक्षणात् । उदाहरणे तु तादात्म्यस्य विवक्षणाद्धेतोरेव भयम् । एनेन-

“मनुष्यवाचा मनुवंशकेतुं-विस्माययन्” । (२०२-३३)

इति व्याख्यातम् । इह हि न सिहाद्विस्मयः किन्तु मनुष्यवाचेति करणात् । अत एवात्र “नित्यं स्मयतेः” (अष्टा०सू०६-१-५७) इत्यात्वं न । तद्विधाने “बिभेतेर्हेतुभये” (अष्टा०सू०६-१-५६) इत्यतो हेतुभयानुवृत्त्या भयग्रहणस्य च स्मयोपलक्षणतया व्याख्यानात् । क्वचिच्चु ‘विस्मापयन्’ इति पुगागमपाठः प्रामादिकः । यद्वा—वाक् विस्मापयते सिंहस्तु विस्मापयमानां वाचं प्रयुङ्क्ते विस्मापयति । ण्यन्ताणिञ् । वाचेति तु प्रयोज्ये कर्त्तरि तृतीया न तु करणे इति समाधेयम् ।

गृध्रिवञ्च्योः प्रलम्बने (अष्टा०सू०-१-३-६९) । प्रतारणार्थाभ्यामाभ्यां ण्यन्ताभ्यामात्मनेपदं स्यात् । माणवकं गर्धयते वञ्चयते वा । प्रलम्बने किम् ? इवानङ्गर्धयति । अभिकांक्षामस्योत्पादयतीत्यर्थः । अहिं वञ्चयति । वर्जयतीत्यर्थः ।

लियः सम्माननशालिनीकरणयोश्च (अष्टा०सू०१-३-७०) । सम्माननशालिनीकरणयोश्चकारात्प्रलम्बने च वर्त्तमानाण्यन्ताल्लीधातोरात्मनेपदं स्यात् । “लीङ् श्लेषणे” (दि०आ०११३९) विधादिः, “ली श्लेषणे” (कन्धा०प०११, ०२) क्रयादिः, उंभयोरपि ग्रहणम् । निरनुबन्धकपरिभाषा तु प्रत्ययविषयिणी । “वामदेवाङ्क्यञ्च्यौ” (अष्टा०सू०४-२-९) इति द्वित्कर-

णेन हापिता हि सा । हापकञ्च सजातीयविषयकमेवेत्युत्सर्गः । सम्मानने--जटाभिरालापयत । पूजां समधिगच्छतीत्यर्थः । अकर्मकञ्चाम् । धात्वर्थेन क्रोडीकृतकर्मत्वात् 'पुत्रीयति' इत्यादिवन् । शालिनीकरणे-प्रयेनो षंसिकामुल्लापयत । न्यक्रोतीत्यर्थः । प्रलम्बने--बालमुल्लापयते । "विभाषा लीयतेः" (अष्टा०सू०६-१-५१) इति णावात्वं विधीयते । तद्धस्मिन्विषये नित्यम् । अन्यत्र तु विकल्पः । व्यवस्थितविभाषा हि सा । न च "लीयतेः" (अष्टा०सू०६-१-५१) इति विहितमात्वं कथं लीनातेः स्यादिति वाच्यम् । लीनातिलीप्रत्ययार्थका निर्देशायमिति सिद्धान्तात् । सम्माननादिष्विति किम् ? बालकमुल्लापयति । आश्लेषयतीत्यर्थः ।

मिथ्योपपदात्कृजोऽभ्यासे (अष्टा०सू०१-३-७१) । ण्यन्तात्कृजो मिथ्योपपदादात्मनेपदं स्यात्पाँनःपुन्ये । पदं मिथ्या कारयते । सापचारं स्वरदिदुष्टमसकृदुच्चारयतीत्यर्थः । "नित्यवीप्सयोः" (अष्टा०सू०८-१-४) इति द्वित्वं तु न भवति । आत्मनेपदेनैवाभ्यासस्य द्योतितत्वात् । करोतिश्चेहोच्चारणवृत्तिरकर्मकः । ण्यन्तस्तुच्चारणवृत्तिः सकर्मकञ्च । मिथ्योपपदात्किम् ? पदं सुष्ठु कारयति । कृजः किम् ? पदं मिथ्या वाचयति । अभ्यासे किम् ? सकृत्पदं मिथ्या कारयति ।

स्वरितञितः कर्त्रभिप्राये क्रियाफले (अष्टा०सू०१-३-७२) । स्वरितेतो ञितश्च धातोरात्मनेपदं स्यात्क्रियाफले कर्तृगामिनि सति । यजते, सुनुते । कर्त्रभिप्राये किम् ? यजन्ति याजकाः, सुन्वन्ति दक्षिणादि तु न फलम् । उक्तं हि हरिणा--

“यस्यार्थस्य प्रसिद्धार्थमारभ्यन्ते पचादयः ।

तत्प्रधानफलं तेषां न लाभादि प्रयोजनम्” ॥ इति ।

पचा पाकः । विश्वाद्ङ् । केचिन्नु प्रयोजकव्यापारवृत्तिभ्यो धातुभ्यस्तद्वृद्योतकमात्मनेपदमनेन विधीयते । कुरुते । कारयतीत्यर्थः । 'कारयते' इत्यत्र तु प्रयोजकव्यापारद्वयमर्थः । णिजन्ताणिणञि यथा "कर्त्रभिप्राये" इति सूत्रांशोपि कर्तृपदस्याहेतुकर्तृपरत्वादुक्तार्थतात्पर्यक एवेत्याहुः । उक्तञ्च हरिणा--

क्रियाप्रवृत्तावाख्याता कैश्चित्स्वार्थपरार्थता ।

असती वा सती वापि विवक्षितनिबन्धना ॥

येषाञ्चित्कर्त्रभिप्राये णिच्चा सह विकल्प्यते ।

आत्मनेपदमन्येषां तर्था प्रकृतिर्यथा ॥

क्रीणीष्व, पचते, धत्ते, चिनोति, चिनुतेऽपि च ।

आप्तप्रयोगा इत्यन्ते येषु ण्यर्थोऽभिधीयते” ॥ इति ।

असती चेत्यनेन “कमलवनोद्धाटनं कुर्वते ये” इत्यादयः प्रयोगाः समर्थिताः । तत्रापि स्वार्थताविवक्षायाः सम्भवात् । ण्यर्थस्य वाचकं घोटकं वा आत्मनेपदमिति मतद्वयं सङ्गृहीतं केषां चिदित्यादिना ह्यलोकेन । चिनोति चिनुत इति, चिनोति चापयति चेति क्रमेणार्थः ।

अपाङ्गदः (अष्टा०सू०१-३-७३) । अपपूर्वाङ्गदतेरात्मनेपदं स्यात्कर्तृगामिनि फले संविधाने च । न्यायमपवदते । कर्त्रभिप्राये किम् ? अपषदति ।

णिचञ्च (अष्टा०सू०१-३-७४) णिजन्तादात्मनेपदं कर्तृगे फले संविधाने च । कटं कारयते । कथं “कृतश्मश्रुरपि श्मश्रूणि कारयति” इति भाष्यम् । संविधाने इति व्याख्याने भविष्यति । आद्यपक्षे तु कर्तृगामित्वाविवक्षायां भविष्यति । अत्र कश्चित् लक्षयतेः स्वरितेत्करणाङ्गापकाच्चुरादिणिजन्तादिद्रमात्मनेपदं न भवतीति । आह च—

स्वरितेत्स्याद्गृहिः क्रयादौ लक्षिश्चैकश्चुरादिषु । इति ।

चन्द्रस्तु—“णिजभावपक्षे स्वरितेत्त्वस्य सार्थकत्वाभोक्तार्थज्ञापकता अतश्चुरादेरण्ययं विधिर्भवत्येव” इत्याह । मैत्रेयस्तु स्वरितेत्त्वमस्यानाकरमित्याह । तदेतद्धरदत्तोऽपि सञ्जग्राह—

एष(१) विधिर्नचुरादिणिजन्तात्स्यादिति कश्चन निश्चिनुते स्म ।

आप्तवचोऽत्र न किञ्चन दृष्टं लक्षयतेः स्वरितत्वमनार्थम्” ॥ इति ।

समुदाङ्गभ्यो यमोऽग्रन्थे (अष्टा०सू०१-३-७५) । एभ्यो यमः प्राग्वात्कर्तृगे फले संविधाने च न तु ग्रन्थे विषये । आङ्पूर्वकस्य वचनं सकर्मकार्थम् । अकर्मके तु “आङो यमहनः” (अष्टा०सू०१-३-२८) इत्येव सिद्धम् । व्रीहीन्सयच्छते भारमुद्यच्छते वस्त्रमायच्छते । अग्रन्थे किम् ? उद्यच्छति चिकित्सां वैद्यः । इहाधिगमपूर्वकमुद्यमं यमेरर्थः । चिकित्साशास्त्रमधिगन्तुमुद्यमं करोतीत्यर्थः । कर्त्रभिप्राय इत्येव । संयच्छति, उद्यच्छति, आयच्छति ।

अनुपसर्गाङ्गः (अष्टा०सू०१-३-७६) । अस्मात्प्राग्वात्कर्तृगे फले संविधाने च । “अकर्मकाच्च” (अष्टा०सू०१-३-४५) इत्येव सिद्धे वचनमिदं सकर्मकार्थम् । गाञ्जानीते । अनुपसर्गात्किम् ? स्वर्गे लोकं न प्रजानाति । कथं तर्हि भट्टिः—

(१) दोषकं नाम वृत्तमिदम्—“दोषकवृत्तमिदं भभभाङ्गो” (वृ०र० ३-३४) इति तल्लक्षणान् ।

इत्थं नृपः पूर्वमवालुलोचे ततोऽनुजङ्घे गमनं सुतस्य । इति
कर्मण्यथं लिट् । 'नृपेण' इति तृतीयान्तस्य विपरिणामादिति ज-
यमङ्गला ।

विभाषोपपदेन प्रतीयमाने (अष्टा०सू०१-३-७७) । स्वरितेत्प्रभृतिभ्य
आत्मनेपदं वा स्यात् समीपोच्चारितपदेन क्रियाफलस्य कर्तृगत्वे प्रती-
ते । "स्वरितञितः" (अष्टा०सू०१-३-७२) इत्यादि पञ्चसून्या यदात्म-
नेपदं विहितन्तत् क्रियाफलस्य कर्तृगत्वे उपपदे न द्योतिते न प्राप्नोति ।
उक्तार्थानामप्रयोगात् । तत्राप्राप्तविभाषेयम् । उपपदं चेह समीपे श्रूय-
माणं पदं न तु पारिभाषिकम् । असम्भवात् । इह च पञ्चसूत्री अनुव-
र्त्तते । स्वं यङ्गं यजति यजते वा । स्वं कटं करोति कुरुते वा । स्वं पुत्र-
मपवदति अपवदते वा । स्वं व्रीहिं संयच्छति संयच्छते वा । स्वाङ्गां
जानाति जानीते वा ।

शेषात्कर्त्तरि परस्मैपदम् (अष्टा०सू०१-३-७८) । आत्मनेपदनिमि-
त्तहीनाद्भातोः कर्त्तरि परस्मैपदं स्यात् । याति, वानि । कथं तर्हि—

स्मराङ्गौ जुहानाः सुरभिष्टुतधाराहुतिशतैः । (श्लो०३३)

इति सौन्दर्यलहरी । सत्यम् । नायं शानञ्च किन्तु चानश् । एतेन
"रसमानसारसेन (शि०६-७५) इति माघा व्याख्यानः ।

अनुपराभ्यां कृञः (अष्टा०सू०१-३-७९) । आभ्यां कृञः परस्मैपदं
स्यात् कर्तृगोऽपि फले गन्धनादावपि । अनुकरोति, पराकरोति । ननु
कर्मकर्त्तर्यपि प्राप्नोति । 'अनुक्रियते स्वयमेव' इति । नैष दोषः । कार्या-
तिदेशपक्षे "कर्मवत्कर्मणा" (अष्टा०सू०३-१-८७) इत्यात्मनेपदेन परेणा-
स्य बाधान् । शास्त्रातिदेशे तु "भावकर्मणोः" (अष्टा०सू०१-३-१३)
इत्यस्य पूर्वत्वात्परेणानेन यद्यपि भाव्यं तथापीह "कर्त्तरि कर्म (अष्टा०
सू०१-३-१४) इत्यतः "शेषात्कर्त्तरि" (अष्टा०सू०१-६-७८) इत्यतश्च
कर्तृग्रहणद्वयमनुवर्त्तते तेन कर्त्तव्यं यः कर्ता तत्रायं विधिर्न तु कर्मकर्त्त-
रीति बोध्यम् ।

अभिप्रत्यतिभ्यः क्षिपः (अष्टा०सू०१-३-८०) । 'क्षिप प्रेरणे'
(तु०उ०१२८६) स्वरितेत् । अभिक्षिपति, प्रतिक्षिपति, अतिक्षिपति ।
'एभ्यः किम् ! आक्षिपते । कर्त्तरीत्येव । नेह-आक्षिप्यते मूत्रम् । द्विती-
यकर्तृग्रहणानुवृत्तेः कर्मकर्त्तर्यपि न ।

प्रावहः (अष्टा०सू०१-३-८१) । "वह प्रापणे" (भा०उ०१००४) स्व-
रितेत् । प्रवहति । प्रात्किम् ? आवहते ।

परमृषः (अष्टा०सू०१-३-८२) “मृष तितिक्षायाम्” (दि०उ०११६४) स्वरितेत् । परिमृष्यति । परेः किम् ? आमृष्यते । इह परेरिति योऽङ्गं विभज्य वह इत्यनुवर्तनात् परिवहति इति केचिदिच्छान्ति ।

व्याङ्परिभ्यो रमः (अष्टा०सू०१-३-८३) । “रम क्रीडायाम्” (भा०आ०८५३) अनुदात्तेत् । विरमति, आरमति, परिरमति, एभ्यः किम् ? अभिरमते ।

उपाच्च (अष्टा०सू०१-३-८४) । उपपूर्वाद्भवेः प्राग्भत् । सकर्मका-
र्थायमारम्भः । अकर्मकान्तु विभाषां वक्ष्यति । स्यादेतत्—उपपूर्वको
रमिर्निवृत्तिविनाशयोर्वतते । उपरतोध्ययनात् । “उपरता निधनानि”
इति यथा । न चानयोरर्थयोः सकर्मकता सम्भवति । सत्यम् । अन्त-
र्भावितण्यर्थोऽत्रोदाहार्यः । तद्यथा—‘यज्ञदत्तमुपरमति । उपरमयनीत्यर्थः ।

विभाषाकर्मकात् (अष्टा०सू०१-३-८५) । उपाद्भवेरकर्मकात्परस्मैपदं
वा स्यात् । उपरमति उपरमते वा । निवर्तते इत्यर्थः ।

बुधयुधनशजनेङ्घ्रुद्रुस्रुभ्यो णेः (अष्टा०सू०१-३-८६) । एभ्यो ण्य-
न्तेभ्यः परस्मैपदं स्यात् । “णिचश्च” (अष्टा०१-३-७३) इत्यस्यापवादः ।
बोधयति पद्मम् । बोधयति काष्ठानि । नाशयति दुःखम् । जनयति
सुखम् । इह “अणावकर्मकात्” (अष्टा०सू०१-३-८८) इति न सिध्यति ।
अचित्तवत्कर्तृकत्वात् । इङ्—अध्यापयति । ऋद्रुस्रुणां “निगरणचल-
नार्थेभ्यश्च” (अष्टा०सू०१-३-८७) इत्येव सिद्धे यदा न चलनार्थस्तदर्थं
वचनम् । प्रावयति—प्रापयतीत्यर्थः । द्रावयति—विलापयतीत्यर्थः ।
स्त्रावयति—स्यन्दयतीत्यर्थः । स्यन्दनं द्रवत्वजन्यचलनम् । न चैवं चलना-
र्थत्वात्सिद्धमिति वाच्यम् । द्रवत्वजन्यतावच्छेदकचलनत्वव्याप्यजाति-
विशेषे शक्ततयास्य विशेषशब्दत्वप्यपर्यायत्वात् ।

निगरणचलनार्थेभ्यश्च (अष्टा०सू०१-३-८७) । अभ्यवहारार्थेभ्यः क-
म्पनार्थेभ्यश्च ण्यन्तेभ्यः परस्मैपदं स्यात् । निगारयति, आशयति, भो-
जयति, चलयति, चोपयति, कम्पयति । सकर्मकार्थोऽचित्तवत्कर्तृका-
र्थश्चायमारम्भः । “आदेः प्रतिषेधो वक्तव्यः” इति काशिका । भाष्यकार-
स्तु “गतिबुद्धि” (अष्टा०सू०१-४-५२) इति सूत्रे इममर्थं वक्ष्यति । आ-
दयते देवदत्तेन । “गतिबुद्धि” (अष्टा०सू०१-४-५२) इत्यादिना णौ क-
र्तुः कर्मसंज्ञा प्राप्ता “आदिखाद्योः प्रतिषेधः” (का०वा०) इति वचनात्
भवति । कथं तर्हि “आदयत्वञ्च बहुना” इति । अकर्त्रभिप्राये भविष्य-
ति । कर्त्रभिप्राये प्राप्तस्य “निगरणचलन” (अष्टा०सू०१-३-८७) इत्यस्य
ह्ययं निषेधो न तु “शेषात्कर्त्तरि” (अष्टा०सू०१-३-७५) इत्यस्य । कथं

तर्हि श्रीहर्षः—

इमां किमाचामयसे न चक्षुषी
चिरं चकोरस्य भवन्मुखस्पृशि । इति ।

न च नायं भक्षणार्थः ।

न पीयतां नाम चकोरजिह्वया
कथं चिदेतन्मुखचन्द्रचन्द्रिका ॥ इति ।

पूर्वाधानुरोधेन पानार्थत्वादिति वाच्यम् । पानस्यापि भक्षणविशेषात्मकत्वात् । सामान्यग्रहेण विशेषस्यापि ग्राह्यत्वात् । अन्यथैव सूत्रे 'चोपयति' इत्युदाहरणासङ्गतेः । चुपेर्मन्दगत्यर्थकत्वात् । इमामित्यस्याकर्मकत्वासङ्गतिप्रसङ्गाच्च । गत्यादिसूत्रेण ह्यस्य कर्मसंज्ञा सा च प्रत्यवसानार्थतां विना दुरुपपादेति । अत एव "नपादमि" (अष्टा०सू० १-३-८९) इति सूत्रे पाग्रहणं घेट उपसङ्ख्यानञ्च सङ्गच्छते । अन्यथा पाघेटोरप्याचमिवत्पानार्थत्वेन निषेधो व्यर्थः स्यात् । न चैवंबुधयुधादिसूत्रे द्रवतिग्रहणं व्यर्थं चलनविशेषवाचकस्यापि चलनवाचकतानपायादिति वाच्यम् । चलनत्वव्याप्याया अखण्डाया एव जातेः प्रवृत्तिनिमित्तताया उक्तत्वात् । पानन्तु द्रवद्रव्यस्य गलादघ्नः करणम् । तत्र द्रवद्रव्यांशस्याघ्नःकरणे कर्माभूतस्याधिकस्य भानेऽपि भक्षयतेरर्थस्य भानं निर्विवादम् । यथा मन्दगतौ भासमानायां गतेर्भानम् । अधिकं प्रविष्टं न तु तद्भानिरिति न्यायात् । न च पानत्वमप्यखण्डस्यन्दनत्ववदिति वाच्यम् । तत्साधकानिरुक्तेः । दृष्टान्ते तु कार्यतावच्छेदकतया तत्सिद्धेरिति । उच्यते—'आचामय' इति लोडन्तं छित्वा "किं नाचामयेः" इति व्याख्येयम् । 'से' इति तु सम्बोधनं दमयन्त्याः । तथा हि—अस्य स्त्री ई-लक्ष्मीः तथा सह वर्त्तमाना सेः तस्याः सम्बोधनं से । लक्ष्मीके इत्यर्थः ।

अणावकर्मकाच्चित्तवत्कर्तृकात् (अष्टा०सू० १-३-८८) । जेः पूर्वमकर्मकाच्चित्तवत्कर्तृकाण्यन्तात्परस्मैपदं स्यात् । शोते कृष्णस्तं शायच्छति गोपी । अणौकिम् । आरोहयमाणं प्रयुङ्क्ते आरोहयते । "जेरणौ" (अष्टा०सू० १-३-६७) इति सूत्रे उदाहरणत्वेन याऽकर्मको निर्णीतस्तस्माद् द्वितीये णौ मा भूत् । स हि णावकर्मकः निवृत्तप्रेषणाध्यारोपितप्रेषणयोरुभयोरपि न्यग्भवतीत्यर्थे पर्यवसानस्योक्तत्वात् । अकर्मकात्किम् । कटं कुर्वाणं प्रयुङ्क्ते कारयते । चित्तवत्कर्तृकात्किम् ? मीहीन् शोषयते । अत्र केचित् । चुरादिण्यन्ताद्धेतुमणौ "अणौ" (अष्टा०सू० १-३-८८) इत्यस्य प्रत्युदाहरणमाहुः । तन्तु भाष्यादिविरुद्धम् । तथा हि—बुधादिसूत्रादिह

णेरित्यनुवर्तते । बुधादिभ्यश्च हेतुमण्णरेव सम्भवतीति निषेधोऽपि प्रत्यासत्तेस्तस्यैव न्याय्यः । तेन चुरादिण्यन्तादपि हेतुमणौ भवत्येवेष्टं परस्मैपदमिति भाष्ये स्थितम् । यत्तु रूपयन्तं प्रयोजयति 'रूपयते' इति केन चित्प्रत्युदाहृतं तच्चुरादिण्यन्ताद्धेतुमण्णिचं विधाय तस्य च सौकर्यातिशयात्प्रयोजकव्यापाराविवक्षायां प्रयोज्यव्यापारमात्रवृत्त्या अकर्मकतामाश्रित्य ततो द्वितीये हेतुमण्णिचि बोद्धव्यम् । अत एव 'प्रयोजयति' इत्याह । इह हि युजिना णिचा च प्रयुक्तिद्वयं वदता हेतुमण्णद्वयं सूच्यते । अन्यथा 'प्रयुक्ते' इत्येवादर्शयिष्यत् । एवञ्च चेतयमानं प्रयुक्ते 'चेतयते' इति कषां चित्प्रत्युदाहरणं यद्वाञ्छिता दूषितं तत्समर्थितं भवति । स्वार्थण्यन्तादेकस्मिन्नेव हेतुमणौ तु 'रूपयति' 'वेनयति' इत्येव बोध्यम् ।

न पादभ्याङ्घ्रमाङ्घ्रसपरिमुहरुचिन्वृतिवदवसः (अष्टा०सू०१-३-८९) । एभ्यो ण्यन्तेभ्यः परस्मैपदं न स्यात् । तत्र पिबतिर्निगरणार्थः । इतरे चित्तवत्कर्तृकाः । नृतिश्चलनार्थोऽपि । तेन "अणावकर्मकात्" (अष्टा०सू०१-३-८८) इति "निगरणचलन" (अष्टा०सू०१-३-८७) इति प्राप्तमिह निषिध्यते । "पा पाने" (भ्रा०प०९२५) पाययते । "परक्षणे" (अ०प०१०५६) इत्ययन्तु न गृह्यते । "लुग्विकरणाऽलुग्विकरणयोरलुग्विकरणस्यैव ग्रहणम्" (प० भा०) इति परिभाषणात् । तेनाणावकर्मकत्वविवक्षायां परस्मैपदं भवत्येव । पालयति । "पातेर्लुग्विक्त्वः" [का०वा०] इति लुगागमः । "दमु उपशमे" (दि०प०१२०३) दमयते । आङ्पूर्वो "यम उपरमे" (भ्रा०प०९८४) । आयामयते । "न कर्ममिचमाम्" (ग० सू०) इत्यतो नेत्यनुवर्तमाने "यमोऽपरिवेषणे" (ग० सू०) इत्यनेनमित्सङ्गाप्रतिषेधः । ऊकारविशिष्टस्योपादानमुपसर्गप्रतिपत्त्यर्थम् । तेनान्यान्वितादाकारात्परस्य न । आङ्पूर्वो "यसु प्रयत्ने" [दि०प०१२११] । आयासयते । परिपूर्वो "मुह वैचित्ये" [दि०प०११९८] । परिमोहयते, रोचयते, नर्त्तयते, वादयते, वासयते । "वस आच्छादने" [भ्रा०प०१००५] इत्यस्य लुग्विकरणत्वादग्रहणम् । पादिषु धेट उपसङ्ख्यानम् (का०वा०) । "घापयते शिशुमेकं सामीची" प्रत्यवसानार्थत्वाच्छिशुमित्यस्य कर्मत्वम् । समीचीति प्रथमाद्विवचनम् । "वा छन्दसि" (अष्टा०सू०६-१-१०७) इति पूर्वसवर्णदीर्घः । स्यादेतत्, "वत्सान्पाययति पयः" । "दमयन्ती कमनीयतामदम्" । "अवीवद्वीणां परिवादकेन" । "भिक्षा वासयति" इत्यादिप्रयोगास्तर्हि

कथमिति चेत्, अत्राहुः—कर्तृगे फले प्राप्तस्यःत्मनेपदस्यापवादो यद्विहितं परस्मैपदं तस्यैवायं निषेधः । यत्त्वंकर्त्रभिप्राये “शेषात्” [अष्टा० सू०१-२-७८] इति परस्मैपदं तन्निर्वाधमेवेति ।

वा क्यषः (अष्टा०सू०१-३-९०) । क्यषन्तात् परस्मैपदं वा स्यात् । लोहितायति, लोहितायते । नन्विह परस्मैपदाभावपक्षे लकार एवाश्रयेत न त्वाःत्मनेपदम् । तस्य प्रकृतिविशेषेऽर्थविशेषे च नियतत्वात् । सत्यम् । पूर्वसूत्रे नावदपवादमपनयता प्रतिषेधेनात्मनेपदं प्रवर्त्यत इति निर्विवादम् । स एव च प्रतिषेध इहानुवर्त्यते । तदनुवृत्तिसामान्याच्चेहान्-त्मनेपदविकल्पः सिध्यति । आत्मनेपदप्रवृत्त्यविनाभूतेन निषेधेनात्मनेपदस्य लक्षणया उपस्थितौ तस्यैव विकल्पनात् । तेन मुक्ते “शेषात्कर्त्तरि परस्मैपदम्” (अष्टा०सू०१-३-७८) भविष्यति । प्रकृत्यर्थनियमपक्षे एकवाक्यताविधिश्चेति पक्षे च परस्मैपदविकल्पेपि न कश्चिद्दोष इत्यवधेयम् ।

द्युभ्यो लुङि (अष्टा०सू०१-३-९१) । द्युतादिभ्यः परस्मैपदं वा स्याल्लुङि । अद्युतत्, अद्योतिष्ट । अलुठत्, अलोठिष्ट । लुङि किम् ? द्योतते, लोठते । अनुदात्तेस्वाभित्यं तङ् । नन्विह विकल्पानुवृत्तिर्व्यर्था । “अनुदात्तेतः” (अष्टा०सू०१-३-१२) इत्यनेन प्रतिषिद्धस्य परस्मैपदस्यानेन प्रतिप्रसवे कृते “लस्य” (अष्टा०सू०३-४-७७) इत्युत्सर्गेणैव पाक्षिकस्यात्मनेपदस्य सिद्धेः । सत्यम् । परस्मैपदे प्रतिप्रसृते आत्मनेपदं न भवतीति ज्ञापयितुं वानुवृत्तिः । तेन ‘अनुकरोति’ इत्यादौ पाक्षिकमात्मनेपदं न भवति । यदा तु ‘अनुदात्तङितः’ (अष्टा०सू०१-३-१२) इत्यादिप्रकरणेनात्मनेपदमेव विधीयते ‘शेषात्’ (अष्टा०सू०१-३-७८) इत्यादिना च परस्मैपदम् । तदा ‘अनुकरोति’ इत्यादौ परस्मैपदेनात्मनेपदं बाध्यते येन नाप्राप्तिन्यायात् । पक्षे आत्मनेपदप्रवृत्त्यर्थं चेहवाग्रहणमित्यवधेयम् । पक्षद्वयमपीदं “अनुपराभ्याम्” (अष्टा०सू०१-३-७९) इति सूत्रे भाष्यं स्थितम् । “प्रत्ययलोपे प्रत्ययलक्षणम्” (अष्टा०सू०१-१-६२) इति सूत्रे नियमसूत्राणां विधिरूपेण निषेधरूपेण वा प्रवृत्तिरिति पक्षद्वयस्यापि तत्त्वं निरूपितमस्माभिः । तदप्येतस्मान्ज्ञाप्यादुत्थितमित्यवधेयम् ।

वृभ्यः स्यसनोः (अष्टा०सू०१-३-९२) । वृतुवृधुशुस्यन्दूभ्यः परस्मैपदं वा स्यात्स्ये सनि च । वत्स्यति, अवत्स्यत् । विवृत्सति, “न वृद्ध्यञ्जतुर्भ्यः” (अष्टा०सू०७-२-५९) इतीप्तिषेधः । पक्षे वत्स्यते, अवत्स्यते ।

विवर्त्तिषते । स्यसनोः किम् ? वर्त्तने । ननु द्युतादिष्वेव वृतादयः प-
ठ्यन्ते । तथा च तक्रकौण्डिन्यायेनयं प्राप्तिवृद्ध्यः पूर्वा प्राप्ति बा-
धेत । ततश्च 'अवृत्तत्, अवर्तिष्ट' इति लुङि पूर्वेण विकल्पो न सिध्येत् ।
तथाचोत्तरसूत्रे चकारः क्रियते । लुटीति विशेषविधिना स्यसनोरियं
प्राप्तिर्मा बाधीति (?) । अन्यथा कृपेरपि वृताद्यन्तर्भावादनैव सिद्धे कि-
ञ्चकारणेति चेत् ? सत्यम्, द्युतादिपाठसामर्थ्यांहृतादिभ्यो लुङि
भविष्यति । यद्वा लुङीति स्वरयिष्यते ।

लुटि च कल्पः (अष्टा०सू१-३-९३) । लुटि स्यसनोश्च कृपेः पर-
स्मैपदं वा स्यात् । कल्तासि, कल्पस्यति, अकल्पस्यत् । चिकल्पसति ।
“तासि च कल्पः” (अष्टा०सू०७-२-३०) इतीट्प्रतिषेधः । पक्षे क-
ल्पितासे । कल्पिष्यते, अकल्पिष्यत । चिकल्पिष्यते । इहणिनषेधो
नास्ति । तत्र हि “गमेरिट् परस्मैपदेषु” (अष्टा०सू०७-२-५८) इत्यतः
परस्मैपदेष्वित्यनुवर्त्तने । ऊदित्वात्पाक्षिक इडभावस्त्वस्येव । स्यादे-
तत्, स्यसनोरित्यस्य स्वरितत्वमेवास्तु “वा क्यप.” (अष्टा०सू०१-
३-९०) इति वाशब्दस्य यथा । तथा च “स्वरितेनाधिकारः” (अष्टा०
सू०१-३-११) इत्येव सिद्धे किञ्चकारेण ? सत्यम्, स्पष्टार्थश्चकारः ।
अत एवानुकर्षणार्थाः सर्वे चकारा भाष्ये प्रत्याख्याताः ।

इति श्रीशब्दकौस्तुभे प्रथमस्याध्यायस्य तृतीय पादे
द्वितीयमाहिकम् ॥ पादश्च समाप्तः ॥

आकडारादेका संज्ञा (अष्टा०सू०१-४-१) । इत ऊर्ध्वं कडाराः
कर्मधारये (अष्टा०सू०२-२-३८) इत्यतः प्रागेकस्य एकैव संज्ञा स्यात् ।
तत्रोभयोः सावकाशत्वे “विप्रतिषेधे परम्” (अष्टा०सू०१-४-२) इति
परैव । निरवकाशत्वे तु सर्वान् विवेकः ।

तत्र परस्या उदाहरणं—‘धनुषा विध्यति’ इति । शराणामपायं प्र-
त्यवधिभूतस्यैव धनुषा व्यधनं प्रति साधकत्वमित्युभयप्रसङ्गे परत्वा-
त्करणसंज्ञा अपादानसंज्ञां बाधते । तथा ‘कांस्यपाण्याम्भुङ्के’ इत्यधि-
करणसंज्ञा ‘धनुर्विध्यति’ इति कर्तृसंज्ञा (१) च । तदुक्तम्—‘अपादानमु-
त्तराणि’ इति ।

निरवकाशायास्तुदाहरणम्—‘अतनक्षत्’ इति । अत्र हि “संयोगे
गुरु” (अष्टा०सू०१-४-११) इति गुरुसंज्ञा लघुसंज्ञां बाधते । तेन
“सन्वल्लघुनि” (अष्टा०सू०७-४-९३) इत्येतन्न प्रवर्त्तते ।

(१) अपादानसंज्ञां बाधते इत्यर्थः ।

स्यादेतत् । भपदसंज्ञाभ्यां तर्हि अङ्गसंज्ञा बाध्येत । तथा च 'गार्ग्यः' इत्यत्र "यस्येति च" (अष्टा०सू०६-४-१४८) इति लोपो न स्यात् । 'धानुष्कः' इत्यत्राङ्गस्योच्यमाना वृद्धिर्न स्यात् । अङ्गसंज्ञा तु 'कर्त्तव्यम्' इत्यादौ सावकाशा । नहि धातुप्रत्यये पूर्वस्य भपदसंज्ञे स्तः ।

अत्राहुः—“सुपि च” (अष्टा०सू०७-३-१०२) “बहुवचने श्लयेत्” (अष्टा०सू०७-३-१०३) “तद्धितेष्वचामादेः” [अष्टा०सू०७-२-११७] इत्यादौ स्वादिषु तद्धितेषु चाङ्गस्य कार्यविधानं समावेशस्य ज्ञापकम् । द्विविधा हि स्वादयः—यजादयो वलादयश्च । तत्र यथाक्रमं भपदसंज्ञाभ्यां भाव्यम् । ताभ्यां चाङ्गसंज्ञाबाधे निर्विषया एव तत्तद्विधयः स्युः ।

गुरुलघुसंज्ञे वर्णमात्रस्य विधीयेते, नदीधिसंज्ञे तु तदन्तस्येति ताभ्यां समाविशतः । तेन 'वात्सीबन्धुः' इत्यत्र 'नदी बन्धुनि' (अष्टा०सू०६-२-१०९) इति पूर्वपदान्तोदात्तत्वं, 'हे वात्सीबन्धो' इत्यत्र "गुरोरनृतः" (अष्टा०सू०८-२-८६) इति प्लुतश्च सिध्यति । तथा विश्वना च विनरौ "द्वन्द्वे घि" (अष्टा०सू०२-२-३२) इति पूर्वनिपातः । विनरावाचष्टं विनयति प्रविनय्य गतः । "लयपि लघुपूर्वात्" (अष्टा०सू०६-४-५६) इति णेरयादेशः । यथा चायादेशे कर्त्तव्ये टिलोपो न स्थानिवत्तथा "अचः परस्मिन्" (अष्टा०सू०१-१-५७) इत्यत्र व्युत्पादितम् । यत्कृतं विन्त्रोर्भावो वैन्त्रम् "इगन्ताच्च लघुपूर्वात्" [अष्टा०सू०५-१-१३१] इत्यणिति, तच्चिन्त्यम् ; "द्वन्द्वमनोक्तादिभ्यश्च" [अष्टा०सू०५-१-१३३] इति वुञ्प्रसङ्गादिति कैयटः । पुरुषसंज्ञा तु परस्मैपदसंज्ञां न बाधते "णलुत्तमो वा" (अष्टा०सू०७-१-९१) इति ज्ञापकात् । अन्यत्रापि यत्र समावेश इष्टस्तत्र चकारादिना स्वस्थाने साधयिष्यते । भाष्ये तु पाठान्तरमप्युपन्यस्तम्—“प्राक्ङडारात्परं कार्यम्” इति । अस्यार्थः—प्राक्ङडारात्संज्ञाख्यं कार्यं परं स्यादिति । संज्ञाप्रकरणाद्धि संज्ञारूपमेवेह कार्यम् । परासंज्ञेत्येव तु न सूत्रितम् । “विप्रतिषेधे” (अष्टा०सू०१-४-२) इत्युत्तरसूत्रे परङ्कार्यमित्यस्यानुवृत्तिर्यथा स्यात् । तत्र यस्याः संज्ञायाः परस्याः पूर्वयाऽनवकाशया बाधः प्राप्तः सा पराऽनेन विधीयते । एतदेव च ज्ञापकमिह प्रकरणे संज्ञानां बाध्यबाधकभावस्य । तेन परयाऽनवकाशया सावकाशा पूर्वा बाध्यते । द्वयोस्तु सावकाशयोर्विप्रतिषेधे परया पूर्वा बाध्यते इति । अस्मिन्पक्षे अङ्गसंज्ञा परा कर्त्तव्या भपदसंज्ञे तु पूर्वे, एवं यत्र यत्र समावेश इष्टस्तत्र सर्वत्र बोद्धव्यम् । अस्मिन्पक्षे ऋत्विग्य इति न सिध्यति । तथाहि, “ऋतोरण्” (अष्टा०सू०५-१-१०५) “छन्दसि घस्” (अष्टा०सू०५-१-१०६)

“सिति च” (अष्टा०सू०१-४-१६) इति पदसंज्ञैवेष्टा । तेन तत्र परं कार्य-
मिति वचनाद्भ्रसञ्ज्ञापि स्यात् । ततश्च “ओमुणः” [अष्टा०सू०६-४-
१४६] प्रसज्येत । पदत्वप्रयुक्तेनावग्रहेण सित्करणं सार्थकं स्यात् ।
“शेषो बहुव्रीहिः” [अष्टा०सू०२-१-२३] “शेषो द्व्यसखि” [अष्टा०सू०१-
४-७] इति शेषग्रहणं चास्मिन्पक्षे कर्तव्यं स्यात् । अन्यथा हि ‘उन्मत्त-
गङ्गम्’ इत्यादौ “अन्यपदार्थं च सञ्ज्ञायाम्” (अष्टा०सू०२-१-२१) इति
सत्यामव्ययीभावसञ्ज्ञायां परङ्कार्यमिति वचनाद्बहुव्रीहिसञ्ज्ञाऽपि
स्यात् । ‘मत्यं’ इत्यत्र नदीसञ्ज्ञापार्यायं घिसंज्ञाऽपि स्यात् । ततश्च
गुणप्रसङ्गः । वस्तुना बहुव्रीहौ शेषग्रहणं पाठद्वयेऽपि कर्तव्यं, घिसंज्ञा-
यान्तु पाठद्वयेऽपि न कर्तव्यामिति तत्रैव वक्ष्यामः ।

इदं त्ववधेयम् । एका संज्ञेति पाठेऽपि संज्ञाग्रहणं न कर्तव्यम् । एके-
त्युक्तेऽपि सञ्ज्ञाधिकारादेव तल्लाभात् ।

स्यादेतत्, “आद्भ्रन्द्वात्” इत्येवोच्यताम् । न हि “चार्यं द्वन्द्वः”
[अष्टा०सू०२-२-२९] इत्यतः परत्रेदमुपयुज्यते । सत्यम्, तथा सति
“द्वन्द्वश्च प्राणित्यर्थं” [अष्टा०सू०२-४-२] इत्यस्याप्यवधिर्त्वं सम्भाव्येत ।
ततश्च मन्त्राद्भ्रसञ्ज्ञामन्त्रितसञ्ज्ञयाः समावेशो न स्यात् । ननु “आ-
कडारात्” इत्युक्तेऽपि “प्राक्कडारात्समासः” [अष्टा०सू०२-१-३] इत्य-
स्यावधिर्त्वं कुतो न स्यादिति चेत् ? व्याप्त्यायांल्लङ्गाच्च । यद्यं
“तत्पुरुषः” (अष्टा०सू०२-१-२२) “द्विगुश्च” [अष्टा०सू०२-१-२३] ३ धा-
मने । समावेशार्थं हि च तत् । वस्तुतस्तु “संख्यापूर्वां द्विगुः” [अ-
सू०२-१-५२] इत्यत्रैव चकारः पाठ्यः । तावतैव “दिवः कर्म च” [अष्टा०
सू०१-४-४३] “तत्प्रयोजको हेतुश्च” [अष्टा०सू०१-४-५३] इत्यादाविव
समावेशसिद्धः । “द्विगुश्च” (अष्टा०सू०२-१-२३) इति सूत्रान्तरं तु न
कर्तव्यमेव । एवं समानाधिकरणसमासप्रकरणं समाप्य “कर्मधार-
यश्च” इत्येव पाठ्यम् । “तत्पुरुषः समानाधिकरणः कर्मधारयः” [अष्टा०
सू०१-२-४२] इति सूत्रं तु मास्तिर्वात दिक् ।

विप्रतिषेधे परङ्कार्यम् [अष्टा०सू०१-४-२] । विरोधे सति कृत्यर्हं
यत्परं तत् स्यात् । विप्रतिपूर्वात्सेधतर्घञ्, “उपसर्गात्सुनोति” (अष्टा०
सू०८-३-६५) इति षत्वम् । उपसर्गवशाच्च विरोधार्थकत्वम् । ‘कार्यम्’
इत्यत्र “अर्हं कृत्यतृचश्च” (अष्टा०सू०३-३-६९) इत्यर्हार्थं कृत्यप्रत्ययः ।
तेन तुल्यबलविरोध इति पर्यवस्यति । नह्यपवादादीनां सन्निधौ उत्स-
र्गादीनां कृत्यर्हत्वं, तैर्बाधितत्वात् । तत्र नित्यमावश्यकत्वाद्वाधकम् ।
अन्तरङ्गन्तु लाघवात् । अपवादस्तु वचनप्रामाण्यात् । तद्भिन्नस्तु प्र-

कृतसूत्रस्य विषयः । तदुक्तम्—“परनित्यान्तरङ्गापवादानामुत्तरोत्तरस्य बलवत्त्वम्” [५०भा०३८] इति । जातिपक्षे विध्यर्थं सूत्रम् । वृक्षेषु, वृक्षाभ्याम् इत्यत्र हि लब्धावकाशयोरेत्वदीर्घत्वशास्त्रयोर्वृक्षेभ्य इत्यत्र युगपत्प्रसङ्गे सति गमकाभावादप्रतिपत्तिरेव स्यात् । तदुक्तम्—“अप्रतिपत्तिर्वोभयोस्तुल्यबलत्वात्” इति । तत्रास्माद्वचनात्परस्मिन्कृते यदि पूर्वस्यापि निमित्तमस्ति तर्हि तदपि भवति । यथा ‘भिन्धिक’ इत्यत्र परत्वाद्धिभावे कृतेऽप्यकच् । तदुक्तं—“पुनः प्रसङ्गविज्ञानात्सिद्धम्” (५०भा०३९) इति । व्यक्तिपक्षे तु तद्व्यक्तिविषयकयोर्लक्षणयोरन्यत्र चरितार्थत्वासम्भवात्तद्व्यक्तव्यानीयरागिव पर्याये प्राप्ते नियमार्थमिदं सूत्रम्—विप्रतिषेधे परमेव न तु पूर्वमिति । एतल्लक्षणारम्भाच्च तत्र पूर्वस्यानारम्भोऽनुमीयते । तथाच जुहुतात्त्वमित्यत्र परत्वात्तातडि कृते स्थानिवद्भावेन धित्वं न भवति । तदुक्तं—“सकृद्रौ विप्रतिषेधे यद्वाधितं तद्वाधितमेव” (५०भा०४०) इति । जातिव्यक्तिपक्षयोश्च लक्ष्यानुरोधाद्यवस्थेत्युक्तं पस्पशायाम् । नित्यादिषु तु नास्य प्रवृत्तिरित्युक्तम् । तेन रधेणिचि “अत उपधायाः” (अष्टा०सू०७-२-११६) इति वृद्धि परामप्यनित्यां बाधित्वा “रधिजभोः” (अष्टा०सू०७-१-६१) इति नुमेव । न च सोऽपि शब्दान्तरप्राप्त्याऽनित्य पवेति वाच्यम्, कृताकृतप्रसङ्गत्वमात्रेणापि क्वचिन्नित्यताभ्युपगमात् । तेन ‘रन्धयति’ इति सिद्धम् । तथा ‘अदुदुवत्’ इत्यादावन्तरङ्ग उवङ् परमपि लघूपधगुणं बाधते । तथा ‘शुनः’ इत्यत्रान्तरङ्गत्वात् “सम्प्रसारणाच्च” (अष्टा०सू०६-१-१०८) इति पूर्वत्वम् । अल्लोपे तु सति तस्य स्थानिवत्त्वाद्यण् स्यात् । ‘बहुश्वा नगरी’ इत्यत्र “अन उपधालोपिनः” (अष्टा०सू०४-१-२८) इति ङीप् स्यात् । सिद्धान्ते गौरादिलक्षणो ङीष् तु न, उपसर्जनत्वात् । यत्त्विहृत्यभाष्यं ‘बहुशुनी’ इति, तत्सिद्धान्तेन स्थितम्, अल्लोपाभ्युपगमपक्षे प्रवृत्तत्वात् । एतच्चहैव कैयटे आभात्सूत्रायभाष्यकैयटयोश्च स्पष्टं न्यायसिद्धञ्च । यत्तु “बहुश्वेत्येव भवितव्यम्” इति डाप्सूत्रे भाष्यम्, तदिह साधकतया न ग्राह्यम् । डाप्पक्षमेवोपक्रम्य ‘बहुशूका’ इति रूपं तिरस्कर्तुं तस्य प्रवृत्तत्वात् । ‘वृक्ष इह’ इत्यादौ त्वन्तरङ्गेण गुणेन दीर्घो बाध्यते । न चासौ अपवादः कथं बाध्यतामिति वाच्यम्, समानाश्रये तस्य चरितार्थत्वात् । तथा च वार्त्तिकम्—“इण्डिशीनामाद्गुणः सवर्णदीर्घत्वात्” (का०वा०) इति । इह शीनामिति नदीत्वान्नुट्, विभक्तिपरतया नित्यस्तीत्वात् । अत एव “औङः श्याम्” (का०वा०) इति प्रयोगः । उदाहरणन्तु ‘अयजे इन्द्रं, वृक्षे इन्द्रं, सर्वे इह’ इति बोध्यम् । इहान्तरङ्गं

बलवदिति लाघवन्यायमूलकमिति कैयटः । “अचः परस्मिन्” [अष्टा० सू०१-१-५७] इति सूत्रे भाष्यमप्येवम् । “असिद्धं बहिरङ्गम्” (प०भा०५०) इति तु “बाह ऊङ्” (अष्टा०सू०६-४-१३२) इत्युठ्ग्रहणेन ज्ञापितम् । “वत्वतुकोः” [अष्टा०सू०६-१-८६] इत्यनेन तु तदपवादभूतं “नाजानन्तर्ये” (प०भा०५१) इति । तत्र “असिद्धम्” (प०भा०५०) इत्यनया ‘पचावेदम्’ इत्यादावैत्वाभावाद्यर्थमवश्याश्रयणयिया गतार्थत्वाद् “अन्तरङ्गं बलीयः” इति न कर्तव्येतीहृत्यं भाष्यं विरुद्धम् । न्यायसिद्धताया उक्तत्वात् । किञ्च सापवादयाऽसिद्धपरिभाषया कथं निरपवादाया गतार्थता ? अथ “वत्वतुकोः” (अष्टा०सू०६-१-८६) इत्यनेन “असिद्धं बहिरङ्गम्” (प०भा०५०) इत्यस्या अनित्यत्वं ज्ञाप्यते, लाघवात्; न तु “नाजानन्तर्ये” (प०भा०५१) इति, गौरवात् । तर्हि प्रबलमिदं भाष्यम् । स्फुटीकृतं चेदम् “अचः परस्मिन्” (अष्टा०सू०१-१-५७) इति सूत्रेऽस्माभिः । एवञ्चाचारानन्तर्यमिति द्वित्वं विवक्षितम् । न चेत्यादयोऽपि प्राचाङ्गलहा मुखेव । एवञ्च “अन्तरङ्गानां पविधीन् बहिरङ्गां लुग् बाधते” (प०भा०५२) इत्यापि गतार्थम् । “वत्वतुकोः” (अष्टा०सू०६-१-८६) इति वा कृतितुग्रहणेन वाऽनित्यताज्ञापनात् “आश्वमानण्” (अष्टा०सू०४-४-१२६) “इवयुव” (अष्टा०सू०६-४-१३२) इत्यादिनिर्देशाच्च । तेन ‘गोमत्प्रियः’ इत्याद् सिद्धम् । आचारकिंपि तत्रममादिबाधे च क्रमेण प्रत्ययोत्तरपदग्रहणस्य कृतार्थत्वात्तदीयज्ञापकता प्रवादोऽपि यथाश्रुताभिप्रायेणैवेति दिक् ॥

॥ इति श्रीशब्दकांस्तुमे प्रथमस्याध्यायस्य
चतुर्थे पादे प्रथममार्हिकम् ॥

युक्त्वाख्यां नदी [अष्टा०सू०१-४-३] । इवर्णोवर्णान्तौ नित्यस्त्रीलिङ्गां नदीसंज्ञां स्तः । दीर्घान्तयोरेपा संज्ञा व्यतिष्ठते, अप्तवेन सवर्णग्रहणात् । ह्रस्वान्तयोस्तु प्राप्तोऽप्येपा परया घिसंज्ञया बाध्यते । तेन ‘मते, घेना’ इत्यादौ “अर्थार्थनयोः” [अष्टा०सू०७-३-१०७] इति ह्रस्वां न भवति । ननु शेषग्रहणाद् घिसंज्ञा कथं भवेदिति चेत् ? न, शेषग्रहणस्य प्रत्याख्यातत्वात् । तथाहि, एका संज्ञाति पाठे तावच्छेषस्य ग्रहणं व्यर्थमिति स्पष्टमेव । अपरङ्कार्यमिति पाठे तु दीर्घान्ते सावकाशां नदीसंज्ञां पुञ्जपुंसकयोः सावकाशा घिसंज्ञा ‘ह मते’ इत्यादौ परत्वाद्वाधिष्यते । ‘मते, घेने’ इत्यादौ तु निरवकाशाऽपि “ङिति ह्रस्वश्च” (अष्टा०सू०१-४-६) इति नदीसंज्ञा घिसंज्ञां न बाधेन । अतः

शेषग्रहणं कृतम् । तदपि वस्तुतो व्यर्थमेव, नदीसंज्ञावचनसामर्थ्यादेव घिसंज्ञाबाधापपत्तेः । ह्रस्वलक्षणा हि नदीसंज्ञा । सा च प्रत्ययापेक्षत्वाद्बहिरङ्गा । तत्रान्तरङ्गायां घिसंज्ञायां “घेङ्ङिति” (अष्टा०सू०७-३-१११) इति च गुणे कृते ह्रस्वाभावान्नदीसंज्ञा निर्विषया स्यात् । तदुक्तम्—
 “तत्र वचनप्रामाण्यान्नदीसंज्ञायां घिसंज्ञाभावः” इति । यद्वा, ईश्च ऊश्च यू “वा छन्दसि” [अष्टा०सू०६-१-१०७] इति पूर्वसवर्णः । तेन दीर्घयोरेवेयं नदीसंज्ञा । न चैवं “ङिति ह्रस्वश्च” [अष्टा०सू०१-४-६] इति सूत्रे ह्रस्वांशेऽनन्वयः स्यादिति वाच्यम्, विभक्तिविपरिणामेन ष्वोः सवर्णो यो ह्रस्व इति व्याख्यानात् । उदाहरणन्तु ‘गौर्यै’ ‘वध्वै’ इत्यादि । यू इति किम् ? मात्रे, स्वस्त्रे । स्वर्ण्यौ किम् ? वातप्रस्ये ।

स्यादेतत् । स्त्रियमाचक्षात् इति विग्रहे स्त्रियाख्यायाविति प्राप्नोति । “आतञ्चोपसर्गे” [अष्टा०सू०३-१-१३६] इति कप्रत्ययस्य ‘सुग्लः’ इत्यादौ सावकाशस्य परंण कर्मण्यणा बाधितत्वात् । सत्यम्, मूलविभुजादिस्वात्कः । यद्वा, विचप्रत्ययो भविष्यति । एतेन “तत्प्रत्यञ्चान्यशास्त्रम्” (जै०सू०१-४-४) इति जैमिनिसुत्रमपि व्याख्यातम् । नन्वमपि स्त्रियामित्येवास्तु किमधिकेन ? मैवम्, आसमन्ताच्चक्षात् इति व्युत्पत्त्या नित्यस्त्रीत्वलाभार्थं तदुपादानात् । तेन ‘ग्रामण्ये सेनान्ये स्त्रियै’ इत्यत्र न भवति । ग्रामं सेनाञ्च नयतीति हि क्रियाशब्दावेतौ लिङ्गत्रयसाधारणौ । अत एव ‘आध्वै ब्राह्मण्यै’ इति भाष्योदाहरणं चिन्त्यमिति कैयटः, आध्यानकर्तृत्वस्यापि लिङ्गत्रयसाधारणत्वात् ।

स्यादेतत्, आसमन्ताद्धीर्यस्या इति विग्रहं उत्तरपदस्य नित्यस्त्रीत्वात् नदीत्वमस्तु “प्रथमलिङ्गग्रहणं च” (का०वा०) इति वक्ष्यमाणत्वात् । ‘अतिलक्ष्यै ब्राह्मणाय’ इतिवत् । तत्कुतो भाष्यस्य चिन्त्यतेति चेत् ? न, तथा सति यणा दुर्लभत्वात् । “गतिकारकपूर्वस्येष्यते” इत्यत्र हि गतिसाहचर्यात्कारकपूर्वस्यापि नित्यसमासस्य ग्रहणम् । गतिसमासश्च प्रतिपदोक्त एव गृह्यते । तेन ‘दुर्धियः’ ‘निर्मियः’ ‘वृश्चि कभिया पलायमानस्य’ इत्यादावनित्यसमासत्वान्न यणिति पुरुषोत्तमप्रभृतयः । अत एव “कृन्मेजन्तः” (अष्टा०सू०१-१-३९) इति सूत्रे “मानः समस्यदृढ्य” इति मन्त्रव्याख्यायां ‘दुर्धियः’ इति कैयटेनेयङ् प्रयुक्तः । अहुरविप्रकर्षेण बहुव्रीहिणेदमप्यर्थकथनम् । व्याख्येयमन्त्रे तु दुष्टं ध्यायतीति विग्रहे नित्यसमास एव बोध्यः । ततो यण् । “दुरो नाशदाशदभध्येषु” (का०वा०) इति ष्वोदरादिसूत्रस्थवार्त्तिकेन उत्वष्टुत्वे । यस्तु तद्वार्त्तिकव्याख्यावसरे दुष्टं ध्यायतीति विगूह्य “आतञ्चोपसर्गे”

(अष्टा०सू०३-१-१३६) इति कप्रत्यय इति कैयटहरदत्तादिभिरुक्तम् , तच्चिन्त्यम् । अन्तस्वरितानुरोधेन अर्थानुरोधेन च “ख्यत्यात्” (अष्टा० सू०६-१-११२) इतिवत्कृतयणादेशानुकरणतयैव वार्त्तिकस्य व्याख्ये-त्वात् । “सर्वस्य दुर्वेधेः अंहतिरुपद्रवः नोस्मान् मा वर्धात्” इति तृती-यचरणस्थेन सहान्वयः । “अमेरतिः” [उ०सू०५०८] इत्यनुवर्तमाने “हन्तेरंहच” [उ०सू०५११] इत्यंहादेशोऽतिश्च प्रत्ययः । अंहतिशब्दस्य-प्रादेशनं निर्घणमपवर्जनमंहतिः (अ०को०२-७-३०)

इत्यमरकोशादिवलाहाने रुढां तु प्रद्वेषयुक्तमाभचारिकाद्यङ्गभूतमेव तदिह ग्राह्यम् । उणादीनामव्युत्पात्तिपक्षाश्रयणादन्तोदात्तता । “वहिष-स्यतिभ्यश्चित्” (उ०सू०५०९) इति चिद्ग्रहणानुवृत्तेरिति तु तत्त्वम् । एतेन “मानो गर्वः” इति व्याचक्षाणा अपि प्रत्युक्ताः, पदद्वयत्वस्याध्यापकस-म्प्रदायसिद्धत्वात् वाक्यशेषानुगुण्याच्च । तस्माद् ‘आध्यै ब्राह्मण्यै’ इति भाष्योदाहरणं चिन्त्यामिति स्थितम् । प्राक्सुबुत्पत्तेर्यत्र समासस्तत्रैव गतिकारकपूर्वस्थेष्यत इति यण् प्रवृत्तं इति वदतां श्रीपतिदत्तादीनाम-पि मते कैयटाक्तं चिन्त्यं दृढमेव । वस्तुतस्तु आध्यानमाधीरिति व्युत्पाद्य-गुणगुणानोरभेदावत्रक्षयैव प्रयोगोऽयामिति चिन्त्योद्धारोऽवधेयः । हर-दत्तस्वाह—नित्यस्त्रीत्वं नाम न लिङ्गान्तरानभिधायकत्वं, किन्तु श-ब्दान्तरसमभिव्याहारं विनैव स्त्रियां वर्त्तमानत्वं तत् । वृत्तिस्वरसो-ऽप्येवम् । कथन्तर्हि ‘ग्रामण्यं’ ‘खलप्ये’ इत्यादि प्रत्युदाहिषने इति चेत् ? शृणु । क्रियाशब्दत्वेऽप्यनयोः पुंसि मुख्या वृत्तिः । पुंसामेव त्व-यमौःसर्गिका धर्मः यद्ग्रामनयनं खलपवनं वा । आध्यानं तु स्त्रीपुंस-साधारणमेवेति वैपश्यम् । तस्माद्युक्तमेवेदं भाष्यमिति ।

अत्र वार्त्तिकम्—प्रथमलिङ्गग्रहणञ्च । प्रयोजनं किञ्चुक्त्वमासाः । अस्यार्थः—यः पूर्व स्थाख्यः पश्चादुपसर्जनतया लिङ्गान्तरविशिष्टं द्र-व्यान्तरमाह तस्य नदीसंज्ञा वक्तव्या । किपि कुमारीमिच्छति कुमारी-यति । तन; किप्, अलोपयलोपां, कौ लुप्तस्य स्थानिवत्त्वनिषेधाच्च यण । यद्वा, कुमारयतीति कुमारी, आचारकिञ्चन्तात्कर्त्तरि किप् । कु-मारी ब्राह्मणः । उच्यन्तत्वात्सुलोपः । तस्मै कुमार्यै ब्राह्मणाय ।

स्यादेतत् । इह क्यच्चिकपोः प्रकृतभूतस्य ऊबन्तस्यापि नित्यस्त्री-त्वं दुर्लभं पुंलिङ्गात्क्यच्चिकपोः निर्वृत्तन त्रिलिङ्गेन समानाकारत्वादिति चेत् ? न, अर्थभेदेन शब्दभेदाश्रयणात् । तत्र प्रथमोदाहृतस्येत्यं रूपा-णि-कुमारीमिच्छन् कुमारीवाचरन् वा ब्राह्मणः कुमारी, उच्यन्तत्वात्सु-लोपः । कुमार्यौ । कुमार्थः । न चेह “अचिदनुवातु” (अष्टा०सू०६-४-

७७) इतीयङ्प्रसङ्गः । “एनेकाचः” (अष्टा०सू०६-४-८२) इति यणा बा-
धितत्वात् । अत एव अमि शसि च कुमार्यै, कुमार्यः; प्रध्यं, प्रध्य इति-
वत् । न च “गतिकारकपूर्वस्यैव” इति निषेधः शङ्काः, तदितरपूर्वस्य
नेत्यर्थात् विशिष्टाभावस्यापूर्वेषु सत्त्वात् । ऊयि कुमार्यै, कुमार्याः,
कुमारीणां, कुमार्यां ब्रह्मणे, हे कुमारी ब्राह्मणे इत्यादि । पत्न्यादेस्तु
संयोगपूर्वकत्वादियङ् । पत्नियों, पत्नियः इत्यादि । शपं प्राग्वत् । पुंलि-
ङ्गात्पञ्चयङोर्निष्पन्नस्य तु अङ्चन्तत्वात्सुलोपो न । कुमारीः । हेकुमारीः
अनदीत्वाद्भ्रस्वो न । कुमार्यै, कुमार्याः, कुमार्यां ब्राह्मणानां, कुमार्यै
ब्राह्मणे इत्यादि । कुमारमात्मनमिच्छन्ती ब्राह्मणी कुमारीरित्यत्रापि कै-
यटमते नित्यस्त्रीत्वाभावात्पुंवदेव रूपम् । हरदत्तमते तु लक्ष्मीवत् ।
अमि शसि च यण्विशेषः ।

प्रकृतमनुसरामः । “लुम्मनुष्ये” (अष्टा०सू०५-३-९८) इति लुप् ।
खरकुट्ट्यै ब्राह्मणाय । यद्यप्यत्र युक्तवद्भावात्स्त्रीत्वमस्ति तथापि स्वा-
श्रयस्य पुंस्त्वस्यापि सत्त्वान्नित्यस्त्रीत्वं नास्तीति कैयटहरदत्तादयः ।
तच्चिन्त्यम्, ‘चञ्चाः पश्य’ इत्यादौ शसो नत्वापत्तेः । तस्माल्लुबन्तैः
खरकुट्टीचञ्चादिशब्दैः शास्त्रीयस्त्रीत्वविशिष्ट एव लौकिकः पुमानभि-
धीयते इत्येव तत्त्वम् । एवञ्च लुपः प्रयोजितत्वेन कथं गणनेत्यपि चि-
न्त्यम् । समासे अतिलक्ष्मीः, बहुश्रेयसी । “ईयसश्च” (अष्टा०सू०५-४-
१५६) इति क्विन्निषेधः । “ईयसो बहुव्रीहेर्न” (का०वा०) इत्युपसर्जनह-
स्वो न । उभयत्रापि सम्बुद्धौ ह्रस्वः ङिःसु आडागमादिकञ्च नदी-
संज्ञाकार्यं बोध्यम् ॥ अवयवस्त्रीविषयत्वात्सिद्धम् ॥ समासे तावदधयवो
लक्ष्म्यादिशब्दः स्त्रियामेव वर्त्तते इति तदानीमेव संज्ञाः । ततश्च व-
र्णसंज्ञापक्षे समुदायस्य नद्यन्तत्वात्कार्यसिद्धिः । तदन्तस्य संज्ञेति पक्षे
तु अङ्गाधिकारे तस्य च तदुत्तरपदस्थ चेति वचनात् । वस्तुतस्तूक्तव-
चनस्य प्रागेव दूषितत्वात्तदन्तत्वेनैव सिद्धिर्बोध्या । अतितन्त्रीबन्धुरि-
त्यत्रापि “नदी बन्धुनि” (अष्टा०सू०६-२-१०९) इति पूर्वपदान्तोदात्तत्वं
सिध्यति,—पूर्वपदस्य नद्या विशेषणात् । किंलुपोरपि अन्तरङ्गत्वात्कि-
वादेः प्रागेव प्रवृत्ता संज्ञा बाहिरङ्गं लिङ्गान्तरयोगेन न निवर्त्तते त्वक-
त्पितृकेऽकृज्वत् । “अकृतव्यूहाः” (प०भा०५६) इत्यस्यानित्यताया “अ-
चः परस्मिन्” (अष्टा०सू०१-१-५७) इति सूत्रे वर्णितत्वात् ।

स्यादेतत् । इयङ्कुवङ्स्थानप्रतिषेधं यणस्थानप्रतिषेधप्रसङ्गोऽवय-
वस्येयङ्कुवङ्स्थानत्वात् । यथा ह्यवयवस्य स्त्रीविषयत्वात्समुदायस्य
नदीसंज्ञेत्युक्तम्, तथावयवस्येयङ्कुवङ्स्थानत्वात्समुदायस्य यणस्थान-

स्यापि प्रतिषेधः स्यात् । यथा स्त्रियै आध्यै प्रध्यै ।

अत्राहुः,—इडुवड्भ्यामङ्गमाक्षिप्यते,—अङ्गाधिकारे तयोर्विधानात् । तेन यस्याङ्गस्येयडुवड्ङौ निर्वर्तने तस्य नदीसंज्ञानिषेधः । ‘आध्यै’ इत्यत्र तु अवयवस्याङ्गत्वं नास्ति अङ्गस्य तु “एरनेकाचः” (अष्टा०सू०६-४-८२) इति यण्विधानादियडुवडः स्थानता नास्तीति निषेधाभावः । एतदर्थमेव च तत्र स्थानग्रहणम्, इयडुवडोर्यदा स्थितिस्तदा प्रतिषेधा यथा स्यात्, यदा त्वपवादेन बाधस्तदा मा भूदिति । एवं “ङिति ह्रस्वश्च” (अष्टा०सू०१-४-६) इत्यत्राप्यङ्गस्याक्षेपात्सोऽपि विधिरङ्गस्यैव स्त्रीत्वं भवति, नावयवस्य । शक्यं, अतिशक्ये ब्राह्मणाय । श्रियै, अतिश्रिये ब्राह्मणाय । इह तु स्यादेव—अतिश्रिये आनश्रियै वा ब्राह्मण्यै इति स्थिते भाष्ये । न चेह नित्यस्त्रीत्वं नास्तीति वाच्यम्, हरदत्तमते तत्सस्वात् । कैयटमते तु “ङिति ह्रस्वश्च” (अष्टा०सू०१-४-६) इत्यत्र स्त्रीग्रहणमात्रमनुवर्त्तते, न त्वाख्याग्रहणम् । एवञ्च सुधीशब्देऽपि रूपद्वयं निर्विवादम् । सुध्यादयः पुंविदिति प्रक्रिया तु प्रामादिक्येव । अतिलक्ष्यतिचम्योर्वातप्रमाहूहृभ्यां साम्योक्तिरप्येवम् । तथा ‘स्वयंभूः पुंवद्’ इत्यपि प्रमाद एव ।

स्यादेतत्, ‘निष्कौशाम्बिः पुमान्’ इत्यत्रापि अन्तरङ्गतया नदीसंज्ञा स्यादतिलक्ष्यादौ यथा । सत्यम्, सत्यामपि तस्यां न कश्चिद्रूपे दोषः । न च सम्बुद्धिह्रस्वादिप्रसङ्गः, ह्रस्वादेशेन नद्या अपहारात् । वर्णस्य नदीत्वात् । स्त्र्याख्यत्वं तु तस्य शक्त्याश्रयतामात्रेण बोध्यम् । पर्याप्त्यधिकरणताया अविवाक्षितत्वात् । तदन्तस्य नदीसंज्ञेति पक्षेऽपि एकदेशविकारानभ्युपगमेन सर्वादेशस्यैव वक्तव्यत्वात् । न च स्थानिवद्भावः, अल्लिधित्वात् । ‘प्रपठ्य’ इत्यत्रेडभावार्थं विशेषणतयाऽप्यलाश्रयणे निषेधस्य सिद्धान्तिनत्वादिति दिक् । निष्कौशाम्ब्यै निष्कौशाम्बये ब्राह्मण्यै इत्यत्र तु “ङिति ह्रस्वश्च” [अष्टा०सू०१-४-६] इति विकल्पो भवत्येवेति दिक् ।

नेयडुवड्स्थानावस्त्री (अष्टा०सू०१-४-४) । इयडुवडोः स्थितिः स्थानं निरपवादा प्रसक्तिर्यत्र तावाद्दूतौ नदीसंज्ञौ स्तः स्त्रीशब्दं विना । हे श्रीः । हे भूः । अस्तीति किम् ? हे स्त्रि । कथं तर्हि “विमानना सुम्ह कुतः पितुर्गृहे” इति कालिदासः । “हापितः क्वासि हे सुम्ह” इति भट्टिश्च । “एकवंशप्रभवम्भ्रुव” इति श्रीहर्षश्च । प्रमाद एवायमिति हरदत्तः । “सामान्ये नपुंसकम्” (का० वा०) इति वा कथाञ्चित्समाधेयम् । केचित्तु तदो दावचनेन “सकृद्द्वन्द्वमनित्यम्”

इति परिभाषाज्ञापनमाश्रित्यानित्योऽयं प्रतिषेध इति समादधुः । किं-
न्वेतत्सकलप्रमादेषु सुवचम् । तदोदावचनप्रत्याख्यानपरभाष्यादिवि-
रुद्धञ्च । अन्ये तु “वामि” [अष्टा०सू०१-४-५] इत्यंता वाग्रहणस्य
सिंहावलोकितन्यायेनानुवृत्तस्य व्यवस्थितविभाषापरत्वेनेष्टसिद्धिमाहुः।
तदपि न, सिंहावलोकितन्यायस्येहाभिमतत्वे नऽग्रहणस्य “वामि”
(अष्टा०सू०१-४-५) इत्युत्तरसूत्रस्य च वैयर्थ्यापत्तेः । यत्कृतं दुर्घट-
वृत्तौ भ्रूशब्दाद् “अप्राणजानेश्च” (का०वा०) इत्यृडि समासे उपसर्ज-
नह्रस्वत्वे च कृते “ऊङुतः” (अष्टा०सू०४-१-६६) इत्यृडि तस्य समुदा-
यभक्तत्वान्नोवङ्स्थानत्वमिति । तदतिस्थवीयः, प्रत्ययस्य भक्ताया
निष्प्रमाणकत्वात् । तत्स्थानिकस्यैकादेशस्यान्तवद्भावेन भ्रूशब्दावय-
वताया अनपायात्, अङ्गाधिकारे तदुत्तरपदग्रहणस्य निर्विवादतया
समुदायभक्तोऽप्युवङ्प्रवृत्तेश्च । ‘सुभ्रुवौ’ इत्यादिरूपाणां सर्वसम्मत-
त्वाच्चेति दिक् ।

वामि (अष्टा०सू०१-४-५) । इयङुवङ्स्थानां वा नदीसंज्ञा स्तः
स्त्रियामामि । श्रियां, श्रियाम् । भ्रूणाम्, भ्रूवाम् । द्वितीयैकवचनं
तु नेह सूत्रे गृह्यते, तत्र नदीकार्याभावात् । अस्त्रीत्येव । स्त्रीणाम् । इह
“वाचि ह्रस्वश्च” इत्येव कुतो न कृतम् । एवं हि ङिनीति न कर्तव्यमिति
चिन्त्यम् । वस्तुतस्तु सन्निपातपरिभाषया ‘भ्रूणाम्’ इति नुट् न स्या-
दत आमीत्युक्तम् । परिभाषा चेयमननैव ज्ञाप्यते इति ध्येयम् ।

ङिति ह्रस्वश्च (अष्टा०सू०१-४-६) । इयङुवङ्स्थानां ह्रस्वां च
यू वा नदीसंज्ञा स्तः स्त्रियां ङिति परे । श्रियै, श्रिये, भ्रूवै, भ्रूवे, कृत्यै,
कृतये, घेनै, घेनवे । अस्त्रीत्येव । स्त्रियै । स्त्रीलिङ्गाविनि किम् ? अग्नये,
वायवे । इह प्रथमलिङ्गग्रहणं नास्ति । तेन निष्कौशाम्बिर्हरिवदित्यु-
क्तम् । स्त्रियमतिक्रान्तोऽतिस्त्रिरित्यत्र तु विशेषः । अतिस्त्रियां, “स्त्रियाः”
(अष्टा०सू०६-४-७९) इतीयङ् । अयं हि गौणत्वेऽपि भवति । किन्तु—

गुणनाभावैतन्ननुङ्भिः परत्वात्पुंसि बाध्यते ।

स्त्रीबे नुमा च स्त्रीशब्दस्येयङित्यवधार्यताम् ॥

“जसि च” (अष्टा०सू० ७-३-११९) इति गुणः—अतिस्त्रियः । “वाम्-
शसोः” (अष्टा०सू०६-४-८०) अतिस्त्रियम्, अतिस्त्रियम् । अतिस्त्रियौ ।
अतिस्त्रियः, अतिस्त्रिन् । “आङो नाऽस्त्रियाम्” (अष्टा०सू०७-३-१२०)
अतिस्त्रिणा । अतिस्त्रिभ्याम् । “घेङिति” (अष्टा०सू०७-३-१११) इति गुणः—
अतिस्त्रिये, अतिस्त्रिः । अतिस्त्रियोः । “ह्रस्वनद्यापः” [अष्टा०सू०७-१-५४]
इति नुट् अतिस्त्रिणाम् । “अरुच घेः” [अष्टा०सू०७-३-११९] अतिस्त्रिः ।

सङ्ग्रहश्च—

औकारे भ्रासि मित्यं स्यादमृशसोस्तु विभाषया ।

इयादेशोऽचि नान्यत्र स्त्रियाः [१]स्यादुपसर्जने ॥

एवं क्लीबे जुमा इयङ् बाध्यते । तेन 'अतिस्त्रि, अतिस्त्रिणी' इत्यादि वारिवत् । स्त्रियान्तु "ङिति ह्रस्वञ्च" (अष्टा०सू०१-४-६) इतिह्रस्वान्त-त्वप्रयुक्तो नदीसंज्ञाविकल्पः । अस्तीति तु इयङुवङ्स्थानावित्यस्यैव विशेषणम्, तत्सम्बद्धस्यैवानुवृत्तेः । न चेहावृत्तयोऽयविशेषणता, प्रमाणाभावात् । तेन अतिस्त्रियै, अतिस्त्रिये । "औत्" (अष्टा०सू०७-३-१२८) इति बाधित्वा "इदुङ्गयाम्" (अष्टा०सू०७-३-११७) इति ऊराम्-मतिस्त्रियाम् । पक्षे "अञ्चघः" (अष्टा०सू०७-३-११९) अतिस्त्री ।

शेषो घ्यसखि [अष्टा०सू०१-४-७] । ह्रस्वौ यां यू तदन्तं सखिभिन्न-मनदीसंज्ञं घिसंज्ञं स्यात् । हरये, भानवे। ह्रस्वौ किम् ? ग्रामण्ये, खलप्ये । यू किम् ? मात्रे । असखि किम् ? सख्ये । शेषः किम् ? मर्त्ये । शेषग्रहणं व्यर्थमिति नदीसञ्ज्ञासूत्रे एवोक्तम् । समासं तु सुसखेरागच्छतीत्यादौ घिसञ्ज्ञा भवत्येव, समुदायस्य सखिशब्दाद्भ्रञ्जत्वात् । तदन्तग्रहणं तु नास्ति, विशेष्यसम्बन्धाभावात् । यत्तु "ग्रहणवता" (प०भा०३१) इत्यादि हरदत्तेनोपन्यस्तं ख्यत्यात्सूत्रे च कैयटेन । तत्पूर्वापरविरुद्धमिति "येन विधिः" (अष्टा०सू०१-१-७२) इति सूत्रे व्युत्पादितम् । न चैवं "यस्येति च" [अष्टा०सू०६-४-१४८] इति सूत्रे इवणस्य ईति सखीत्युदाहरणं न युज्यते, सखिशब्दात् "सख्याशब्दीतिभाषायाम्" [का०वा०] इति ङांषि सति लोपे सवर्णदीर्घे वा विशेषाभावात् । यत्तु तत्र भाष्ये वृत्तौ चोक्तम्—असति लोपेऽनिसखेरागच्छतीत्यत्र सवर्णदीर्घस्य पूर्वं प्रत्यन्त-वद्भावादसखीति घिसंज्ञाप्रतिषेधः स्यादिति, तदसखीति प्रसज्यप्रतिषेधमाश्रित्येति कैयटादौ स्पष्टम् । अत एवापाततः पर्युदासस्यैवेह स्थितत्वात् । अन्यथा वाक्यभेदादसमर्थसमासात् । 'सुसखेः' इत्याद्य-सिञ्जापत्तेश्च । तस्मादीति लोपे फलं दुर्लभमिति चेत् ? अप्रोच्यते, सखी, सख्यौ, सख्यः इत्यादावनङ्णत्वे माभूनामिति हलोप एषितव्यः । न च सिद्धान्तेऽपि प्रातिपदिकग्रहणे लिङ्गविशिष्टग्रहणाद्दोषताद्व-स्थ्यम्, विभक्तौ लिङ्गविशिष्टाग्रहणात् । एतेन इकारलोपस्य तद्धिते एवोदाहरणं न त्वीति परत इति घदन् हरदत्तोऽपास्तः ।

पतिः समास एव (अष्टा०सू०१-४-८) । पतिशब्दः समास एव घिसञ्ज्ञः स्यात् । भूपतये । नेह-पत्या, पत्ये । विपरीतनियमं वारयितु-

[१] 'पुंस्युपसर्जनं' क्वचित् ।

मेवकारः । दृढमुष्टिना ।

स्यादेतत्, “शेषोऽयसखिपती” इत्येवास्तु । समस्तस्य तु पूर्वो-
करीत्या सिद्धम् । न चांशसूत्रे सख्युरपि सम्बन्धापत्तिः, बाधकाभा-
वात् । इष्टरूपस्य तावतापि सिद्धेः । द्वितीयस्य तु साधोर्गपि छन्दस्य-
पठितस्यानापाद्यत्वात् । न चैवमुत्तरसूत्रे षष्ठीयुक्तग्रहो व्यर्थः स्यादिति
वाच्यम्, इष्टापत्तेः । एवमेव हि “श्रीप्रामण्योच्छन्दसि” (अष्टा०सू०७-
१-५६) इति श्रीग्रहणं “नित्यं मन्त्रे” [अष्टा०सू०६-१-२१०] इत्यादीनि
च प्रत्याख्यातानि । “सम्बुद्धौ शाकल्यस्य” [अष्टा०सू०१-१-१६] इत्यत्रा
नार्षग्रहणमप्येवम् । सत्यम् । यथा सखिगृहे गृहसखायावित्यत्र पूर्व-
निपातानियमस्तथा पतिगृहे इत्यत्र मा भूत् । इह हि घित्वात्पूर्वनिपात
एव । बहुत्पूर्वस्य तु सुसखिन्यायेन घित्वाद् ‘बहुपतिना’ इत्यादि बोध्य-
म् । अथ कथं ‘सखिना वानरेन्द्रेण’

“पतिना नीयमानायाः पुरः शुक्रो न दुष्यति” ।

“नष्टे मृते प्रव्राजितं ल्कीबे च पतिते पतौ” ।

इत्यादि ? अत्र हरदत्तः, छन्दोवदृषयः कुर्वन्तीति । अस्यायमाश-
यः—असाधव एवैते त्रिशङ्काद्ययाज्ययाजनादिवत्तपोमाहात्म्यशालिनां
मुनीनामरूाधुप्रयोगोऽपि नातीव बाधते । अस्मदादीन्प्रति तु स्मृति-
पुराणाद्यध्ययनविधिवलादेव तदन्तर्गततत्पाठो न बाधकः । तथाच
स्वातन्त्र्येणेशं प्रयुञ्जाना अस्मदादयः प्रत्यवयन्त्येवेति नदीसंज्ञासूत्रे
भाष्यकैयटयोरपि स्थितमिदम् । यद्वा, सखेत्याख्यातः सखिः, पतिरि-
त्याख्यातः पतिः, तेन सखिना, पतिना । आख्यातण्यन्तात्कर्मणि “अच
इः” (उ०सू०५८८) इत्यौणादिक इप्रत्ययः । लाक्षणिकत्वाच्चैतयोर्यिसंज्ञा
पर्युदासे ग्रहणं नास्तीति दिक् । एतेन—

अर्जुनस्य सखा कृष्णः कृष्णस्य सखिरर्जुनः ।

इत्यपि व्याख्यातम् । कथं “वचो वाचस्पतेरपि” इति माघः । न
ह्ययं समासः, अलुग्विधायकादर्शनादिति । सत्यम्, “तत्पुरुषे कृति”
(अष्टा०सू०६-३-१४) इति बहुलग्रहणादलुक् । एतेन दिवस्पतिवास्तो
पती व्याख्यातौ । “षष्ठ्याः पति” (अष्टा०सू०१-४-८) इत्यादिना सत्वम् ।
ये तु तत्र छन्दसीत्यनुवर्तयन्ति “श्रियः पतिः” (शि०१-१) इत्यादिसि-
द्धये तन्मते पारस्करादित्वात्सुद् । केचित्तु “द्यावापृथिवीशुनासीरमरु-
त्वदग्नीषोमवास्तोष्पतिगृहमेधाच्छुच” (अष्टा०सू०४-२-३२) इति सा-
मान्यापेक्षणापकात् षष्ठ्या अलुक् । कस्कादित्वात्सत्वम् । इणः परस्य
तु षत्वमित्याहुः ।

पदकारास्तु वाचस्पति विश्वकर्माणम् , वास्तोस्पते प्रतीत्यादौ पृ-
थक् पदमधीयते ।

षष्ठीयुक्तश्छन्दसि वा (अष्टा०सू०१-४-९) । षष्ठ्यन्तेन युक्तः पति-
शब्दश्छन्दसि घिसंज्ञो वा स्यात् । क्षेत्रस्य पतिना वयम् । इह योगो
विभज्यते । षष्ठीयुक्तश्छन्दसीति । ततो वा । छन्दसीत्येव । सर्वे वि-
धयश्छन्दसि विकल्पन्ते इत्यर्थः । “बहुलञ्छन्दसि” इत्यादिकस्त्व-
स्यैव प्रपञ्चः ।

ह्रस्वं लघु (अष्टा०सू०१-४-१०) । ह्रस्वं लघुसंज्ञं स्यात् । लघूपधगु-
णः-चेतति । न च ह्रस्वप्रदेशेष्वपि लघुसंज्ञयैव व्यवहारः सुकरः ‘सर्पि-
प्त्वम्’ इत्यादौ “ह्रस्वात्तादौ तद्धिते” (अष्टा०सू०८-३-१०१) इति षत्वा-
सिद्धिप्रसङ्गात् । गुरुसंज्ञया तत्र लघुसंज्ञाया बाधात् । तस्मादेकसंज्ञा-
धिकाराद्बहिर्ह्रस्वसंज्ञाप्रणयनं सम्यगव कृतम् । यद्येवन्तर्हि दीर्घप्लुत-
संज्ञायाः समावेशमाशङ्क्य एकसंज्ञाधिकारेऽयं योगः कारिष्यते इति
भाष्यं विरुध्यते, गुरुसंज्ञाया लघुसंज्ञाया इव गुरुलघुसंज्ञाभ्यां ह्रस्वसं-
ज्ञाया बाधप्रसङ्गात् । न च निरवकाशता, लघुसंज्ञाप्रवृत्त्युपायतामात्रेण
सार्थक्यात् । यथा पदं सञ्ज्ञं भवतीति व्याख्यायां पदसंज्ञायाः । सत्य-
म्, चकारादिना समावेशः कर्तव्य इत्याशयः । एतदपरितोषादेव वा
तत्र पक्षान्तराण्युक्तानीति दिक् ।

संयोगे गुरु (अष्टा०सू०१-४-११) । ह्रस्वं गुरुसंज्ञं स्यात्संयोगे परे ।
शिक्षा, भिक्षा । “गुरोश्च हलः” (अष्टा०सू०३-३-१०३) इत्यकारप्रत्ययः ।

दीर्घञ्च (अष्टा०सू०१-४-१२) । दीर्घं गुरुसंज्ञं स्यात् । ईहाञ्चक्रे ।

यस्मात्प्रत्ययविधिस्तदादि प्रत्ययेऽङ्गम् (अष्टा सू०१-४-१३) । प्रत्ययो
यस्माद्विहितस्तदादिशब्दः प्रत्यये परंऽङ्गसंज्ञं स्यात् । रामेण । विधिरिति
किम् ? स्त्री ईयती । न चेह वतुपः स्त्रीशब्दादविधानेऽपि स विधिर-
स्यवेति वाच्यम्, सन्निधानबलेन यस्माद्यः प्रत्ययो विहितस्तस्मि-
न्सोऽङ्गमिति व्याख्यानात् । तदादि किम् ? वदामि, वदिष्यामि । “अ-
तो दीर्घो यञि” (अष्टा०सू०७-३-१०१) इति दीर्घः । न चायमारम्भसा-
मर्षादेव भविष्यतीति वाच्यम्, “यय गतौ” “चय गतौ” (म्वा०आ०
४७८) आभ्यां यङ्लुकि यायामि, यायावः, यायामः, चाचामि, चाचावः,
चाचामः इत्यादौ चरितार्थत्वात् । प्रत्यये किम् ! प्रत्ययविशिष्टस्य तते-
प्यधिकस्य वा मा भूत् । एवं हि ‘वमश्च’ इत्युरदत्वस्य परनिमित्तत्वं न
लभ्यते । तथाच “अवःपरस्मिन्” (अष्टा०सू०१-१-५७) इति स्थानिवत्त्वा-
भावाद्भकारस्य सम्प्रसारणप्रसङ्गः । न च प्रथमसूत्रेण स्थानिवत्त्वावः,

अस्विधित्वात् । अत एव हि सत्यपि प्रथमलिङ्गग्रहणे निष्कौशाभ्यादौ नदीकार्ये नेत्युक्तम् ।

इह “प्रकृत्यादिप्रत्ययेऽङ्गम्” इत्येव लाघवाद्भक्तुं युक्तम् । प्रकृति-
मात्रस्य तु व्यपदेशिवद्भावात्सिद्धम् । योगविभागेन परिभाषार्थलाभार्थं
तथोक्तमिति तत्त्वम् । कर्ता, कारकः । इह योगो विभज्यते । यस्मा-
त्प्रत्ययविधिस्तदादिप्रत्यये इति । परिभाषेयम् । प्रत्यये गृह्यमाणे य-
स्मात्तस्य विधिस्तदादि गृह्यते इत्यर्थः । तेन “ङित्यादिः” (अष्टा०सू०
६-१-१९७) इत्यादौ यत्र प्रत्ययः सप्तम्या निर्दिश्यते तत्र तदादेशं ह-
णम् । तेन ‘देवदत्तो गार्ग्यः’ इति सङ्घातस्य अित्स्वरो न भवति । “सु-
प आत्मनः क्यच्” (अष्टा०सू०३-१-८) इत्यत्राप्यनेन तदादिनियमः ।
तत्र सुपा कर्मणस्तदादेर्वा विशेषणात्तदन्तविधिः । तेन ‘महान्तं पुत्रम्’
इत्यादावतिप्रसङ्गो न । सति हि वाक्यात्क्यचि ‘महत्पुत्रीयति’ इति
स्यात् । तथा ‘देवदत्तश्चिकीर्षति’ इति सङ्घातस्य धातुसंज्ञा न, ‘देवदत्तो
गार्ग्यः’ इति सङ्घातस्य प्रातिपदिकसंज्ञा न, ‘देवदत्तो गार्ग्यायणः’ इति
सङ्घातात्फञ् नेति दिक् ।

अस्यापवादः “कृद्ग्रहणे गतिकारकपूर्वस्यापि ग्रहणम्” (पा०भा०
२८) इति । इह च “गानेरनन्तरः” (अष्टा०सू०६-२-४९) इत्यनन्तरग्रहणं
ज्ञापकम् । तद्धि अभ्युद्धृतशब्दे उच्छब्दव्यवहितस्याभिशाब्दस्य प्रकृ-
तिस्वरनिवृत्त्यर्थम् । न च परत्वाद् “गतिर्गती” (अष्टा०सू०८-१-७०)
इति निघाते कृत उदात्तग्रहणानुवृत्त्या त्रिधीयमानः पूर्वपदप्रकृतिस्वरो न
भविष्यतीति वाच्यम्, अपादादावित्यधिकारात्पादादौ निघाताप्रवृ-
त्तेः । तदादिनियमे तु ह्रतशब्दस्य कान्तत्वेऽप्युद्धृतशब्दस्याकान्तत्वा-
त्प्राप्तिरेव नेति किमनन्तरग्रहणेन ? प्रयोजनन्तु समासतद्धितस्वराः ।
तथाहि, ‘अवतप्तेनकुलस्थितम्’ इत्यत्र “क्तन” इत्यनुवर्त्तमाने “क्षेपे”
(अष्टा०सू०२-१-४७) इति समासः । “तप्पुरुषे कृति” (अष्टा०सू०६-
३-१४) इत्यलुक् । ‘सांकूटिनम्’ इत्यत्र “अणिजुणः” (अष्टा०सू०५-४-
१५) इति सौपसर्गादण् । अत एव वादिवृद्धिरुपसर्गांशे पर्यवस्यति ।
‘व्यावक्रोशी’ इत्यत्र “कर्मव्यतिहारे णच् स्त्रियाम्” (अष्टा०सू०३-३-४३)
इति णच् । ततो “णच्ः स्त्रियाम्” (अष्टा०सू०५-४-१४) इत्यञ् । “न क-
र्मव्यतिहारे” [अष्टा०सू०७-३-६] इत्यैजागमनिषेधः । ‘पुरादागतः’ इत्यत्र
धाधादिस्वरेणान्तोदात्तत्वम् । ननु परिभाषां विनाऽपि “समासस्य”
(अष्टा०सू०६-१-२२३) इत्यन्तोदात्तो भविष्यतीति चेत् ? मैवम्, आग-
म्यते स्मेति हि कर्मणि कः । तथाच समासस्वरं बाधित्वा “गतिरन-

न्तरः" (अष्टा०सू०६-२-४९) इति मध्वोदात्तं स्यात् । सत्यां तु परिभाषायां "थाथघञ्" (अष्टा०सू०६-२-१४४) इत्यनेन कृत्स्वरापवादगतिस्वरं बाधित्वा परत्वादान्तोदात्तत्वं भवति । ननु थाथादिस्वरस्याप्यपवादो गतिस्वरः । सत्यम्, गतेरुत्तरस्य कान्तस्य यदन्तोदात्तत्वं तस्यैवासावपवादः । कारकादुत्तरस्य तु थाथादिस्वर एव भवतीति वक्ष्यते । नन्वस्तु गतिस्वरेणाद्युदात्त आगतशब्दः । ततो दूरशब्दस्य "स्तोकान्तिक" [अष्टा०सू०२-१-३९] इति समासः । "पञ्चम्याः स्तोकादिभ्यः" (अष्टा०सू०६-३-२) इत्यलुक् । ततः सतिशिष्टत्वात्समासान्तोदात्त एव भविष्यति । सत्यम्, अन्यार्थं कृतया परिभाषया कृदुत्तरपदप्रकृतिस्वरेणाद्युदात्ते आगतशब्दे प्राप्ते सगतेरपि कान्तत्वात्स्थानान्तरप्राप्तत्वाद्गतिस्वरस्य बाधकस्यापि बाधेन थाथादिस्वरो भवतीत्येवामिप्रेतं न तु स्वर एवानन्यथासिद्धं परिभाषादाहरणम् । तथाच परिभाषा प्रातिपदिकसंज्ञायां न प्रवर्तते,—मध्येपवादन्वयेन कृद्ग्रहणस्याप्रत्यय इति निषेधमात्रबाधकत्वात् । समासेतरपदसंज्ञकपूर्वभागवटितः सङ्घातो न प्रातिपदिकमिति निषेधस्तु परत्वाद्बाधक एव । तेन 'मूलकेनोपदंशम्' इत्यत्र न सुपो लुक् । न च समासविकल्पसामर्थ्यम्, "न समास" (का०वा०) इति शाकलनिषेधाप्रवृत्त्या दध्युपदंशादौ तत्सार्थक्यसम्भवात् । एतच्च "पुंयोगादाख्यायाम्" (अष्टा०सू०४-१-४८) इति सूत्रे भाष्यकैयटयोः स्पष्टमिति दिक् । "व्यङ्गः सम्प्रसारणम्" (अष्टा०सू०६-१-१३) इति सूत्रे भाष्ये तदादिनियमस्यापत्रादान्तरं पठितम् "स्त्रीप्रत्यये चानुपसर्जने तदादिनियमो न" इति । एतच्च वाचनिकमेवेति सर्वादिस्त्रे व्याख्यातम् । यद्वा, इह "नेयङ्कुवङ्स्थानौ" (अष्टा०सू०१-४-४) इत्यतोऽस्त्रीत्यनुवर्त्तते । तच्च यद्यपि तत्र स्वरूपपदार्थकं तथापीहार्थपरं सम्पद्यते । प्रत्ययग्रहणे तदादि प्राह्यं, स्त्री चेन्नाभिधीयते इत्यर्थः । तेन स्त्रीप्रत्यये तदादिनियमो नास्तीति फलितम् । न चैवम् 'अतिकारीषगन्ध्यापुत्रः' इत्यत्र सम्प्रसारणप्रसङ्गः, अस्त्रीत्यनेन प्रधानस्त्रियामेव प्रतिषेधात् । "गौणमुख्ययोः" इति न्यायात् । तेन यावान् शब्दः स्त्रियं प्राधान्येनाह तावान् स्त्रीप्रत्ययान्तः न तु ततोऽधिकोऽपीति स्थितम् ।

सुप्तिङन्तं पदम् (अष्टा०सू०१-४-१४) । सुबन्तं तिङन्तञ्च पदसंज्ञं स्यात् । ब्राह्मणा ऊचुः । अन्तग्रहणमन्यत्र "संज्ञाविधौ प्रत्ययग्रहणे तदन्तग्रहणं नास्ति" (प०भा०२७) इति ह्यपनार्थम् । गौरब्राह्मणितरा । घञेहायां तरबन्तग्रहणे हि सति गौरीशब्दस्य "पुंवर्कर्मधारय"

(अष्टा०सू० ८-३-४२) इति पुंवद्भावं वाधित्वा पुंवद्भावाद् ह्रस्वत्वं "खि-
द् घादिकेषु" इति ऋस्वः स्यात् पट्वितरेतिवत् । ब्राह्मणाशब्दस्य ह-
स्वो न स्यात् । कथं तर्हि प्रातिपदिकसंज्ञायां कृत्तद्धितशब्दाभ्यां तद-
न्तग्रहणमिति चेत् ? अत्र भाष्यकाराः-अर्थवद्ग्रहणं तत्रानुवर्तते । त-
त्सामर्थ्यात्तदन्तग्रहणमिति ।

स्यादेतत् ; यद्यर्थवत्ता पारमार्थिकी विवक्ष्यते, तर्हि सा पदस्य
वाक्यस्य वाऽस्ति, न तु कृत्तद्धितान्तस्य । तथाचार्थवत्सुत्रे वार्तिकम्-
"अर्थवता नोपपद्यते केवलेनावचनादिति । अथ सिद्धं त्वन्वयव्यतिरे-
काभ्यामिति" । तत्रत्योत्तरवार्तिकानुरोधेन प्रक्रियादशायां कल्पिता
सा विवक्ष्यते, तर्हि कृत्तद्धितयोरपि सास्तीति चेत् ? सत्यम्, अत
एवार्थवद्ग्रहणसामर्थ्यमुक्तम् । प्रत्ययान्तेन त्वेकार्थीभूतेन प्रनीयमानो-
ऽर्थ इह गृह्यते, तस्य लौकिकार्थं प्रति प्रत्यासन्नतरत्वात् । मनुष्यः प्रा-
शस्त्यपरतया तस्यैव ग्रहणात् । अत एव च तदुपादानं सार्थकम् ।
पूर्वसूत्रे ऽधातुरिति पर्युदासबलेनापि तल्लामसम्भवात् ।

नः कये (अष्टा०सू० १-४-१५) । कयञि कयञि कयञि च नान्तमेव
पदसंज्ञं स्यात् । कयच्-राजीयति । कयञ्-राजायते । कयष्-चर्मा-
यति, चर्मायते । सामान्यग्रहणार्थं कयषः ककार इति वदतो वृत्तिका-
रस्य मतेनेदमुदाहृतम् । भाष्ये तु कयषः ककारस्य प्रत्याख्यानत्कयच्-
कयञोरेवेह ग्रहणम् । चर्मायतीति रूपं चासाधु, कयञन्ततया नित्यमा-
त्मनेपदाभ्युपगमात् । तथा च वक्ष्यते-"लोहितडाञ्भ्यः कयषचनं
भृशादिष्वितराणि" (का०वा०) इति । एतच्च तृतीयएव स्फुटीकरि-
ष्यामः । नान्तमेवेति किम् ? वाच्यति, स्रज्यति, तपस्यति । ननु कय
एव नान्तमिति विपरीतां नियमः कुतो नेति चेत् ? न.डिसम्बुञ्जोरिति
ज्ञापकात् नलोपः प्रातिपदिकान्तस्येति ज्ञापकाच्च । अन्यथा हि "न-
लोपः कये" इत्येव सूत्रयेत् ।

सिति च (अष्टा०सू० १-४-१६) । सिति प्रत्यये परे पूर्वं पदसंज्ञं
स्यात् । असंज्ञापवादः । 'भवतष्टकञ्सौ' (अष्टा०सू० ४-२-११५) भव-
दीयः । "ऋत्तेरण्" (अष्टा०सू० ५-१-१०५) "छन्दासि घस्" (अष्टा०सू० ५-
१-१०६) ऋतुः प्रातोऽस्य ऋत्वियः ।

स्वादिष्वसर्वनामस्थाने (अष्टा०सू० १-४-१७) । कप्रत्ययावधिषु
स्वादिष्वसर्वनामस्थानेषु पूर्वं पदसंज्ञं स्यात् । राजभ्यां, राजभिः । रा-
जत्वं, राजता । सर्वनामस्थाने तु राजानौ, राजानः । भुवद्भ्यो, धार-
यद्भ्यः इति पदसंज्ञाया उपसङ्ख्यानम् । "नसौ मत्वर्थे" (अष्टा०सू०

१-४-१९) इति भसंज्ञाया अपवादः । व्यत्ययेन भवतेः शपो लुक् ।

यच्चि भम् (अष्टा०सू०१-४-१८) । यकारादिष्वजादिषु च स्वादिष्व-
सर्वनामस्थानेषु परतः पूर्वं भसञ्ज्ञं स्यात् । गार्ग्यः, राज्ञः । वाचिकष-
डिकयोस्तु यथा भत्वाभत्वे निर्वहत्स्तथा पञ्चमे वक्ष्यते । नमोऽङ्गिरो-
मनुषां वत्युपसंख्यानम् (का० वा०) । नभसा तुल्यं वर्तते । इति
नभस्वत्, भत्वादुत्वाभावः । मनुष्वदग्ने । “अङ्गिरस्वदङ्गिरः” ।
“जनेरुसिः” (उ०सू०२८०) इत्यत्र बहुलप्रहणानुवृत्तेर्मन्यतेरुपिप्रत्य-
यः “आदेशप्रत्यययोः” (अष्टा०सू०८-३-५९) इति षत्वम् । “वृषण्व-
स्वष्वयोः” (का० वा०) वृषं वर्षुं वसु यम्य सः वृषण्वसुः ।
एवं वृषण्वः । कर्मधारये षष्ठीतत्पुरुषादिर्वा यथासम्भवं बोध्यः ।
इहान्तवर्तिनीं विभक्तिमाश्रित्य पदत्वे सति नलोपः प्रसज्येत । भत्वात्
न पदत्वम् । अत एव “पदान्तस्य” [अष्टा०सू०८-४-३७] इति णत्वनि-
षेधो न । “अल्लोपोनः” (अष्टा०सू०६०४-१३४) इति तु न भवति अङ्ग-
सञ्ज्ञाया अभावात् । अङ्गस्येति नत्राधिकारात् । उपसंख्यानान्येतानि
छन्दोविषयाणीति कैयटः ।

तसौ मत्वर्थे (अष्टा०सू०१-४-१९) । तान्तसान्तौ भसंज्ञौ स्तो मत्व-
र्थे प्रत्यये परे । विद्युत्वान् । भत्वाज्जश्त्वं न । उदकेन श्वयति वर्धते उद-
श्वित् । क्विप् “उदश्वितोऽन्यतरस्याम्” (अष्टा०सू०४-२-१९) इति निपा-
तनात्सम्प्रसारणाभावः । “उदकस्योदः संज्ञायाम्” (अष्टा०सू०६-३-५७) ।
उदश्वित्वान् घोषः । यशस्वी । मत्वर्थवृत्तित्वं मतुपो विनिप्रभृतीनां
चाविशिष्टम् । अत उभयत्र भत्वप्रवृत्तिः । यथा देवदत्तशालास्था आ-
नीयन्तामित्युक्ते देवदत्तोऽप्यानीयने उद्देश्यतावच्छेदकरूपाक्रान्तत्वात् ।

अयस्मयादीनि छन्दसि (अष्टा०सू०१-४-२०) । एतानि छन्दसि
साधूनि । अपदसंज्ञाधिकाराद्यथायोगन्तदुभयद्वारैषां साधुत्वं विधी-
यते । तथा च वार्त्तिकम्—उभयसंज्ञान्यपीति वक्तव्यमिति । अय-
स्मयं पात्रम् । भत्वादुत्वात् । अयसो विकार इत्यर्थे “द्यच्चच्छन्दसि”
(अष्टा०सू०४-३-१५०) इति मयट् । एनेन “मयङ्वैतयोर्भाषायाम्” (अष्टा०
सू०४-३-१४३) इत्युक्तेः कथमिह मयङित्याशङ्क्यात् एष निपातनादिति
वदन् न्यासकृतपरास्तः । ससुष्टुभा सक्कता गणेन । इह ऋकतेति
पदत्वात्कुत्वम्, भत्वाज्जश्त्वाभावः । जश्त्वविधानार्थायाः पदसंज्ञाया
भत्वेन प्रतिबन्धान् ।

बहुषु बहुवचनम् (अष्टा०सू०१-४-२१) । बहुष्वे एतत्स्यात् । वृक्षाः ।
कथन्तर्हि दारा इति ? अवयवबहुत्वस्यावयविनि आरोपाङ्गविष्यति ।

न चैवमेकस्मिन्नपि वृक्षे बहुवचनापत्तिः, तन्नारोपे प्रमाणाभावात् । दा-
रादौ तु नित्यबहुवचनान्तत्वाप्राहककोशादेर्बुद्धव्यवहारस्य च मान-
त्वेन वैषम्यात् ।

द्व्येकयोर्द्विवचनैकवचने (अष्टा०सू०१-४-२२) । द्वित्वैकत्वयोरेते
स्तः । वृक्षौ, वृक्षः । इह द्व्येकशब्दौ सङ्ख्यापरौ, न तु सङ्ख्येयपरौ ।
अत एव द्व्येकयोरिति द्विवचनम् । अन्यथा बहुवचनं स्यात् । पूर्वसूत्र-
ऽपि बहुवृत्तिति सङ्ख्यापरमेव । बहुवचनन्तु आश्रयगतं बहुत्वं धर्म आ-
रोप्य कृतम् । तत्फलन्तु बहुः पर्वत इति वैपुल्यवाचिनो नेह प्रहणमिति
सूत्रनमेव । वस्तुतो व्यर्थं तत् । परत्वादेकवचनसम्भवात् । यत्तु “आ-
दशतःसङ्ख्या सङ्ख्येय” इति, तत्प्रायोवादमात्रम् । अत्र श्लोकवार्तिकं-
सुपाङ्कमादयोप्यर्थाः सङ्ख्या चैव तथा तिङ्गाम् ।

प्रसिद्धो नियमस्तत्र नियमः प्रकृतेषु वा ।

“कर्मणि द्वितीया” (अष्टा०सू०२-३-२) इत्यादेः प्रकरणस्य “बहुषु
बहुवचनम्” (अष्टा०सू०१-४-२०) इत्यादेश्च स्वादिस्त्रेण सहैकवाक्यतया
विधायकत्वम् । तथा “बहुषु बहुवचनम्” (अष्टा०सू०१-४-२०) इत्यादि-
सूत्रयोस्तिबादिवाक्येनाप्येकवाक्यतेति पूर्वाधस्यार्थः । तृतीयचरणेनार्थ-
नियम उक्तः । चतुर्थेन तु प्रकृतार्थापेक्षः प्रत्ययनियम उक्तः । एषां पक्षाणां
बलाबलाचिन्ता तु “तद्धितश्चासर्वविभक्तिः” (अष्टा०सू०१-१-३८) इति
सूत्र एवास्माभिः कृता । इह “एकद्विबहुष्वेकवचनद्विवचनबहुवचनानि”
इति कर्तुमुचितम् । बहुशब्दश्च सङ्ख्यावाच्येव ग्रहीष्यते, द्विशब्दसाहच-
र्यात् । अत एव हि एकशब्दः सङ्ख्यावाच्येव गृह्यते । वस्तुनस्तु इदं
सूत्रद्वयं मास्तु । एकवचनादिसंज्ञानामन्वर्थताश्रयणेन सकलंष्टसिद्धेः ।

॥ इति श्रीशब्दकौस्तुभे प्रथमाध्यायस्य चतुर्थे
पादे द्वितीयमान्हिकम् ॥

कारके (अष्टा०सू०१-४-२३) । अधिकारोऽयम् । व्यत्ययेन प्रथमार्थे
सप्तमी । तथाच ‘भ्रुवम्’ इत्यादौ प्रतिसूत्रं वाक्यं भित्त्वा कारकसंज्ञा
विधीयते । तथाहि, अपाये भ्रुवं कारकसंज्ञं स्यात् । तत अपादानम् ।
उक्तं कारकमपादानसंज्ञं स्यात् । पुनः कारकशब्दानुवृत्तिसामर्थ्याद्वि-
शेषसंज्ञाभिः सह समावेशो न तु पर्यायः । अनुवृत्तिं विनापि प्रथमवा-
क्यमात्रात्तिसिद्धेः । तेन ‘स्तम्बेरमः’ इत्यादौ अधिकरणत्वात्सप्तमी,
कारकत्वाद् “गतिकारकोपपदात्कृत्” (अष्टा०सू०६-२-१३९) इति प्रकृ-
तिस्वरश्च सिद्धः । थाथादिस्वरस्तु न भवति, अपा साहचर्यादेरश्च

एव तत्र ग्रहणान् । न चोपपदत्वादेव कृदुत्तरपदप्रकृतिस्वरोऽस्तिवति वाच्यम्, “स्तम्बकर्णयोः” (अष्टा०सू०३-२-१३) इति निर्देशात्प्रातिपदिकयोस्तथात्वेऽपि सप्तमीविशिष्टयोरतथात्वात् । न हि सप्तमीविशिष्टं सप्तम्या निर्दिष्टम्, येनोपपदसंज्ञां लभेतेति दिक् ।

अन्वर्था चेयं संज्ञा करोतीति कारकमिति । तेन क्रियानन्वयिनो न भवति । ब्राह्मणस्य पुत्रं पन्थानं पृच्छतीति । इह हि ब्राह्मणः पुत्रविशेषणं न तु क्रियान्वयी । ननु पुत्रोऽपि कथं कारकम् ? प्रश्नो हि जिज्ञासा । तत्र प्रष्टुः कारकत्वेऽपि यं प्रति प्रश्नस्तस्य जनकत्वायोपादिति चेत् ? सत्यम्, मास्तु जनकता । क्रियान्वयमात्रमिह विवक्षितम् । तच्चास्त्येव । एतेन सम्प्रदानस्य कारकत्वं व्याख्यानम् । यद्वा, सम्प्रदानादेरपि प्रथमं बुद्धारोहात्कारकता । एवं ज्ञायते करोतीत्यादौ कर्तृकर्मणोरपि बोध्यम् । कार्याव्यवाहितपूर्वक्षणवृत्तीनां कथं कारणतेति चेत् ? यथा यागस्येत्यवेहि । तत्र व्यापारोऽस्तीति चेत् ? न, तावताऽपि यागस्य पूर्ववर्तितानुपपादनात् । अव्यवाहितपूर्ववर्तिस्वस्वव्यापारान्यतरकत्वं कारणत्वमिति चेत् ? न, व्यापारत्वस्य कारणत्वगर्भतया आत्माश्रयापत्तेः, स्वव्यापारस्यैव स्वज्ञानस्यापि प्रवेशसम्भवाच्च । अत एव ज्ञायमानं लिङ्गं पदञ्चानुमितिशब्दज्ञानयोः कारणमिति जरञ्जयायिकाः । ज्ञायमानाः पदार्थाः कारणमिति च मीमांसकाः । अत एव च रथन्तरसामादेरैन्द्रवाय्वाग्नित्वाद्वा निमित्ततन्त्युद्घोषो मीमांसकानाम् । अथवा उपसर्जनसंज्ञा यथा राज्ञः कुमार्या राजकुमार्या इत्यादौ यथासम्भवमन्वर्थाऽपि ‘अर्धपिप्पली’ इत्यादौ वचनाद्भवति, तथा कारकसंज्ञापि प्रतिसूत्रं विधीयमाना वचनात्सम्प्रदानादौ भवति । प्रदेशेषु तु संज्ञाप्रकारक एव बाधः । तत्तद्रूपप्रकारको धेत्यन्यदेतत् ।

स्यादेतत् । ‘वृक्षस्य पर्णं पतति’ इत्यादौ पर्णविशेषणस्यापि वृक्षस्य कारकतापत्तेः, ‘वृक्षान्पतति, इतिप्रयोगानुरोधात् । तर्हि अस्मदीयशब्दप्रयोगवैलक्षण्यमात्रेण एकस्यैव जनकत्वाजनकत्वे व्यवतिष्ठेते इति चेत् ? अत्रेदं सिद्धान्तरहस्यम् । कारकत्वं तद्यःप्यकर्तृत्वादिषट्कञ्च वस्तुविशेषेऽनवस्थितम् । विशेषणविशेष्यवत् तर्हि गौः सर्वे प्रति गौरेव न तु कश्चित्प्रत्यगौरितिषद्विशेषणं विशेषणमेवेति सुबच्चम् । तथाच किं कारकं कः कर्ता किं कर्मेत्यादिप्रश्ने सर्वमित्युत्तरम् । वक्ष्यमाणकर्तृत्वकर्मत्वादेरचेतनेषु अनादिषु च निर्बाधत्वात् कया पचिचानुव्यक्त्या उपस्थापितेऽर्थे किं कर्त्रादिकमिति प्रश्ने तु प्रकृतपचिद्व्यक्त्युपासव्यापाराश्रयः कर्ता । व्यापारव्यधिकरणफलाश्रयः कर्म ।

यद्यापारोत्तरभावित्वं क्रियाया विवक्ष्यते तत्करणम् । कर्तृकर्मणोरा-
 भयोऽधिकरणमित्यादि क्रमेणोत्तरम् । विक्लित्यनुकूलव्यापारो हि प-
 च्यर्थः । व्यापारश्चानेकधा । तत्र पचेरधिभ्रयणतण्डुलावपनैघोपक-
 र्षणापकर्षणफूत्कारादितात्पर्यकत्वे तदाभयो देवदत्तः कर्ता । ज्वलन-
 तात्पर्यकत्वे त्वेधाः कर्तारः । तण्डुलधारणादिपरत्वे स्थाली कर्त्री ।
 अथयवविभागादिपरत्वे तण्डुलाः कर्तारः । अत एव कर्मकर्ता करण-
 कर्तेत्यादिव्यवहारः । एवं 'स्थाल्या पचति' इत्यत्र तृतीयोपात्तव्यापारा-
 भयोऽपि स्थाली करणमेव, न तु तदा कर्त्री; देवदत्तादिव्यापारस्यैव
 तत्र घात्पात्तत्वात् । तथा आदिस्त्रादिभ्यामुपात्तेर्यं बटुः कर्ता । तस्मि-
 न्नेवार्थं भक्षयतिनोपात्ते बटुः कर्म । अधिपूर्वैः शीङ्स्थाप्रभृतिभिरुपा-
 त्तेऽर्थे आधारः कर्म । तत्रैव केवलैरुपात्तेऽधिकरणमित्यादि । नन्वेव-
 मननुगम इति चेत् ? सत्यम्, कस्य कः पिता को भ्रात इत्यत्रेवाननु-
 गतस्यैव लक्ष्यत्वात् । अत एव प्रयोगाणां साध्वसाधुता व्यवातिष्ठते ।
 अन्यथा क्वचित्कर्तुः सर्वत्र कर्तृतापत्तौ सकलप्रयोगाः सङ्कीर्णैरन । उक्तं
 च हरिणा—

वस्तुतस्तदनिर्द्देश्यं न हि वस्तु व्यवस्थितम् ।

स्थाल्या पच्यत इत्येषा व्यवस्था दृश्यते यतः ॥ इति ॥

अत एव प्रयोजकव्यापारव्याप्यत्वाविशेषेपि पच्यादिघातुषु प्रयो-
 ज्यो न कर्म गम्यादिष्वेव तु कर्म तथा 'पौराणिकाच्छृणोति' 'नटस्य
 शृणोति' इत्यत्र पौराणिकोपादानं कारकञ्च, नटस्तु नोभयमित्यादि व-
 क्ष्यमाणं सङ्गच्छते । नन्वेवं "लः कर्मणि" (अष्टा०सू०३-४-६९) इत्यादि-
 विधिषु किं कर्म ग्राह्यमिति चेत् ? विनिगमकाभावात्सर्वमित्येवेहि ।
 यथा भस्येत्यत्र सर्वं भम । तर्हि टिघुमादिवत्पारिभाषिकमेव कारक-
 त्वकर्मत्वादिकं स्यादिति चेत् ? को वा झूते नेति । एतावानेव परं मे-
 दः-टिघुमादीनां शब्दसंज्ञात्वमितरेषान्त्वर्थसंज्ञात्वमिति । एवञ्च "क-
 र्मणि द्वितीया" (अष्टा०सू०२-३-२) इत्यनेन यथायथमाधारादावपि द्वि-
 तीया विधीयते इति फलितम् । 'रथेन गम्यते' 'रथो गच्छति' इत्या-
 दावपि कर्तृविभक्तिरुत्सर्गेणैव सिद्धेति न तत्र लक्षणाऽऽश्रयणीयेत्यव-
 धेयम् । विभक्तानां वाच्यांशानिष्कर्षस्तु करिष्यते । एतेन ज्ञानस्य स्व-
 प्रकाशत्वे कर्तृकर्मविरोधमुद्गाहयन्तः परास्ताः, शब्दविशेषोपाधिकस्य
 कर्तृत्वादेः प्रत्यक्षादावुक्तिसम्भवात् । एतेन परसमवेतक्रियाफलशा-
 लित्वं कर्मत्वं चेदपादानेऽतिव्याप्तिरित्याशङ्क्य धात्वर्थतावच्छेदकफल-
 शालित्वं तदिति परिष्कुर्वन्तोऽपि परास्ताः । 'ग्रामं गमयति; देवदत्तम्'

इत्यादौ गन्तरि अव्याप्तेः । त्वन्मते गमनस्य प्रकृत्यर्थत्वेऽपि तथात्वा-
नवच्छेदकत्वात् । तस्ये वा पाचयत्यादिप्रयोज्यकर्तर्यतिव्याप्तेः । तत्र
पारिभाषिकमनुशासनोपयोगिकर्मत्वं वचनबलाद्यवस्थितमिति चेत् ?
अपादानेऽपि तर्हि तन्नास्तीत्यवेहि, एकसंज्ञाधिकारेऽनवकाशया बाधा-
त् । अत एव 'आत्मानमात्मा हन्ति' इत्यादौ परया कर्तृसंज्ञया कर्मसं-
ज्ञाबाधमाशङ्क्याहङ्कारादिविशिष्टात्मभेदमाश्रित्य तत्रतत्र भाष्ये समा-
हितमिति दिक् ।

नन्वेवं करणं कारकमिति सामानाधिकरण्यं कथम्, अस्वातन्त्र्येण
ण्वुत्प्रत्ययायोगात् । अन्यथा कर्तृसंज्ञापत्तौ करणसंज्ञायाः पर्यायापत्ते-
रिति चेत् ? उच्यते, अधिकारसामर्थ्यात्कारकशब्दापनीतं स्वातन्त्र्य-
मवस्थान्तरगतं विज्ञायते । अवस्थान्तरे यत्स्वतन्त्रं तत्साधकतमङ्कर-
णमिति । यथा 'कुरुक्षेत्रस्थाः काश्यां वसन्ति' इत्यादौ । कर्तुंस्तु साम्प्र-
तिकं स्वातन्त्र्यम् । तच्च कर्तृसंज्ञायामुपयुज्यते इति । यद्वा, कारक-
शब्दः क्रिया परः, करोति कर्तृकर्मादिव्यपदेशानिति व्युत्पत्तेः । तथाच
अपादानादिसंज्ञाविधौ क्रियायामित्यस्योपस्थित्या क्रियान्वयिनामेव
त्तत्संज्ञाः स्युः । "कारकाद्गतश्रुतयोः" (अष्टा०सू०६-२-१४८) इत्यादौ
तु कारकशब्दः स्वर्यते । तेनैतदधिकारोक्तं कर्त्रादिषूकमेव गृह्यत इति ।

ध्रुवमपायेऽपादानम् (अष्टा०सू०१-४-२४) । अपायो विश्लेषो विभा-
गस्तद्धेतुत्वोपहितो गतिविशेषश्चह विवक्षितस्तस्मिन्साध्येऽवधिभूत-
मपादानसंज्ञं स्यात् । वृक्षात्पतति । 'ध्रुवम्' इत्यत्र "ध्रु गतिस्यैर्ययोः"
(तु०प०१४००) इत्यस्मात्कुटादेः पचाद्यच् । ये तु "ध्रुव स्यैर्ये" इति
पठन्ति । तषामिगुपधलक्षणः कप्रत्ययः । ध्रुवतीति ध्रुवं स्थिरम् । एक-
रूपमिति यावत् । ध्रुवमस्य शीलामिति यथा । तथा चापाये साध्ये
यदेकरूपमित्युक्ते प्रकृतधातूपात्तगत्यनाविष्टत्वे सति तदुपयोगीति ल-
भ्यते । तच्चार्थादवाधिभूतमेव पर्यवस्यति । तेन 'धावतो ऽश्वात्पत-
ति' इत्यादौ क्रियाया विशिष्टस्याप्यश्वस्य प्रकृतधातूपात्तक्रियां प्रत्यव-
धित्वन्न विरुध्यते । तथा 'परस्परस्मान्मेषावपसरतः, इत्यत्र सृष्ठा-
तुना गतिद्वयस्याप्युपादानादेकमेषनिष्ठाकृतिं प्रत्यपरस्यापादानत्वं सि-
ध्यति । उक्तञ्च हरिणा प्रकीर्णकाण्डे—

अपाये यदुदासीनं चलं वा यदि वाऽचलम् ।

ध्रुवमेवातदावेशात्तदपादानमुच्यते ॥

पततो ध्रुव एवाश्वो यस्मादश्वात्पतत्यसौ ।

तस्याप्यश्वस्य पतने कुम्बादि ध्रुवमिष्यते ॥

मेषान्तरक्रियापेक्षमवधित्वं पृथक् पृथक् ।

मेषयोः स्वक्रियापेक्षं कर्तृत्वञ्च पृथक् पृथक् ॥ इति ॥

अतदावेशादिति अपायानावेशादित्यर्थः ।

गतिर्विना त्ववधिना नापाय इति कथ्यते ।

इति तत्रैवोक्तंरवधिनिरपेक्षस्य चलनस्यापायत्वाभावादिति भावः । 'पर्वतात्पततोऽइवात्पतति' इत्यत्र तु पर्वतावधिकपतनाश्रयो योऽइवस्तद्वधिकं देवदत्ताश्रयं पतनमर्थः । पञ्चमी त्ववधौ शक्ता । तत्राभेदेन संसर्गेण प्रकृत्यर्थो विशेषणम् । प्रत्ययार्थस्तु क्रियायां विशेषणम् । कारकाणां क्रिययैव सम्बन्धात् । अन्यथाऽसाधुत्वात् । क्रियान्वये सत्येव हि कारकसंज्ञा, तत्पूर्विका विशेषसंज्ञाश्च स्थिताः । अत एवाहुः—

नाज्ञो द्विधैव सम्बन्धः सर्ववाक्येष्ववस्थितः ।

सामानाधिकरण्येन षष्ठ्या वापि कचिद्भवेत् ॥ इति ।

सामानाधिकरण्येनेति 'नीलो घटः' इत्याद्यभिप्रायम् । 'नीलं घटमानय' इत्यादावप्यन्तरङ्गक्रियान्वयानन्तरमेकाक्रियावशीकृतानां पार्ष्णिक्क्यबोधाभिप्रायञ्च । षष्ठ्येति अकारकविभक्तेरुपलक्षणं 'हरये नमः' इति यथा । कचिदिति, अकारकविभक्तेरपि, 'नटस्य शृणोति' इत्यादौ क्रियान्वयदर्शनादिति भावः । एतेन 'भूतले घटो न' इत्यत्र भूतलाधेयत्वाभावो घटे भूतलाधेयत्वं वा घटाभावे विशेषणमिति द्वेषा व्याचक्षाणा नैयायिकाः परास्ताः, उभयथाऽपि क्रियान्वये कारकविभक्तेरसाधुत्वात्, अर्थाभावेऽप्यर्थाभावापत्तेश्च । तस्य नित्यसमासत्वात् । नन्वस्मदुक्तोऽपि बोधोऽस्मद्दर्शनव्युत्पन्नानामनुभवसाक्षिक इति चेत् ? सत्यम्, न हि वयं बोध एव नोदेतीति ब्रूमः । सर्वं सर्वार्थबोधनसमर्था इत्यभ्युपगमात् किन्तु तस्मिन्नर्थेऽसाधुताम् । तथाच "सिद्धे शब्दार्थसम्बन्धे" इति वार्तिकं व्याचक्षाणा भाष्यकारा आहुः— "समानायामर्थावगतौ साधुभिश्चासाधुभिश्च गम्यागम्येतिवन्नियमः क्रियते" इति । उक्तञ्च—

भेदाभेदकसम्बन्धोपाधिभेदनियन्त्रितम् ।

साधुत्वं तदभावेऽपि बोधो नेह निवार्यते ॥ इति ॥

एवञ्च कस्माद्वाक्यात्कीदृग् बोध इति प्रश्ने यो यथा व्युत्पन्नस्तस्य तादृगेवेति स्थितिः । कीदृशे बोधे साधुत्वं कुत्र नेति परं विचारविषय इति तत्त्वम् । एतेन 'घटः कर्मत्वमानयनं कृतिः' इत्यादीनां स्वरूपायोग्यतेति परास्तम्, तथा व्युत्पन्नस्य बोधानुभवात् । अन्यथा व्युत्पन्नस्य व्युत्पत्तिरूपसहकारिविरहात्कार्यानुदयेऽपि स्वरूपयोग्यतानपावात् । एतेन प्र-

कृत्यर्थप्रकारको बोधो यत्र विशेष्यतया तत्र विषयतया प्रत्ययजन्य इत्यादिकार्यकारणभावं कल्पयन्तोऽप्यपास्ताः, विपरीतव्युत्पादिते व्यभिचारस्योद्भवात् । सिद्धान्ते तु घटः कर्मत्वमित्याद्यसाध्वेष । तथा हि, “अभिहिते प्रथमा” इति वार्त्तिकं, तत्कथं घटः कर्मत्वमिति प्रथमा ? घटानयनयोरानयनकर्ता प्रति कर्मतया “कर्तृकर्मणोः” (अष्टा०सू० २-३-६५) इति षष्ठीप्रसङ्गाच्चेति दिक् ।

निर्दिष्टविषयं किञ्चिदुपासविषयं तथा ।

अपेक्षितक्रियञ्चेति त्रिधापादानमुच्यते ॥

यत्र साक्षाद्भातुना गतिर्निर्दिश्यते तन्निर्दिष्टविषयम् । ‘अइवात्पतति’ यथा । यत्र तु धात्वन्तरार्थाङ्गं स्वार्थं धातुराह तदुपासविषयम् । यथा ‘बलाहकाद्विद्योतते’ इति । निः सरणाङ्गे विद्योतने द्युतिर्वर्तते । यथा वा ‘कुसूलात्पचति’ इति । आदानाङ्गे पाकेऽत्र पचिर्वर्तते । अपेक्षितक्रियं तु तत्, यत्र प्रत्यक्षसिद्धमागमनं मनसि निधाय पृच्छति कुतो भवानिति, पाटलिपुत्रादिति चोत्तरयति; अथाध्याहारस्य न्याय्यताया उक्तत्वात् । इह ‘सार्थाद्धीयते’ इत्यपि निर्दिष्टविषयस्योदाहरणम् ।

स्यादेतत् । परत्वात्सार्थस्य कर्तृसंज्ञा प्राप्नोति । उक्तं हि “अपादानमुत्तराणि” इति । किञ्च सार्थस्य कर्तृत्वाभावे त्यज्यमानस्य कर्मसंज्ञा न स्यात् कर्तृव्यापारव्याप्यत्वाभावात् । ततश्च हीयते हीन इति कर्मणि लकारो निष्ठा च न स्यात् । न च कर्मकर्तर्यं लकार इति वाच्यम्, जहातेः कर्तृस्थक्रियत्वात्कर्मण्येवायं लकार इति इन्दुनोक्तत्वात् । यत्तु “अपादाने चाहीयरुहांः” (अष्टा०सू० ५-४-४५) इति सूत्रे न्यासकारेण सम्प्रदानसूत्रे कैयटेन चोक्तं कर्मसंज्ञायां कर्तृग्रहणं स्वातन्त्र्योपलक्षणम् । अतो हानक्रियायां स्वतन्त्रेणापादानेनेत्यमानस्येह कर्मतेति । तच्चिन्त्यम्, ‘मांषेष्वश्वं बध्नाति’ इत्यत्र कर्मणोऽप्यश्वस्य वस्तुतो भक्षणे यत्स्वातन्त्र्यं तदाश्रयकर्मसंज्ञापत्तेः । अत एव कर्मसंज्ञाविधायकसूत्रशेषे कैयटेनोक्तम्-प्रयोजकव्यापारस्याशब्दार्थत्वात्तदपेक्षं कर्मत्वमयुक्तमिति ।

अत्राहुः-‘सार्थाद्धीयते’ इत्यत्र कर्मकर्त्तरि लकारः । तथाहि, अपगमना जहातेरर्थः । सा च श्रुदुपघातादिना देवदत्तस्यापगमते तत्समर्थाचरणम् । यदा तु श्रुदुपघातादिना स्वयमेवापगच्छति तदा कर्मकर्तृत्वम् । स्फुटञ्चैवं हरदत्तमाधवग्रन्थयोः ।

स्यादेतत् । अत्रग्रहणं कर्मर्थम् ? न च ‘प्राप्तादागच्छति शकटेन’ इत्यत्र

शकटेऽतिव्याप्तिवारणाय तदिति वाच्यम्, परत्वात्तत्र करणसंज्ञाप्रवृत्तेः । यथा 'धनुषा विध्यति' इत्यत्र । इह हि शरनिःसरणं प्रत्यवधिभावोप-
गमेनैव व्यधने करणतेत्युभयप्रसङ्गः । 'वृक्षस्य पर्णं पतति' इत्यादौ तु
वृक्षः पर्णविशेषणं न त्वपायेन युज्यते । न च संज्ञिनिर्देशार्थं ध्रुवग्रह-
णम्, अपाये क्रियायां यदन्वेतीत्यस्याक्षिप्तस्य संज्ञिसमर्थकत्वात् । य-
द्वा, कारके इति निर्धारणसप्तम्याश्रयणात्कारकमिति लभ्यते । पूर्वत्रा-
पि प्रथमार्थे सप्तमीत्युक्तत्वाच्च । तस्माद् ध्रुवग्रहणं चिन्त्यप्रयोजनम् ।

जुगुप्साविरामप्रमादार्थानामुपसङ्ख्यानम् (का०वा०) । अधर्माज्जु-
गुप्सते विरमति प्रमाद्यति वा । संश्लेषपूर्वको विश्लेषो विभागः । स
चेह नास्ति । बुद्धिकल्पितस्तु गौणत्वात् गृह्यते इति वार्त्तिकारम्भः ।
माभ्यकारास्तु जुगुप्सादयोऽत्र जुगुप्सादिपूर्विकायां निवृत्तौ वर्तन्ते
इत्युपात्तविषयमेतत् । कारकप्रकरणं च गौणस्यापि ग्रहणम् । "साध-
कतमम्" (अष्टा०सू०१-४-४२) इति तमग्रहणाल्लिङ्गात् । अपायादिप-
दानां स्वरितत्वाद्वा "स्वरितेनाधिकारः" (अष्टा०सू०१-३-११) गौणो
ऽप्यर्थो गृह्यते इति व्यवस्थापनात् । तेन बुद्धिकल्पितस्याप्यपायस्य
सत्त्वात्सिद्धम् । पूर्वं हि बुद्ध्याऽधर्मं सम्प्राप्य ततो दोषदर्शनाच्चि वर्तते
इत्यस्त्यपायः । एवमुत्तरसूत्रेष्वपि प्रपञ्चत्वं बोध्यमिति दिक् ।

मीत्रार्थानां भयहेतुः (अष्टा०सू०१-४-२५) । भयं मीः, त्राणं त्राः,
भयार्थानां त्राणार्थानाञ्च योगे भयहेतुः कारकमपादानं स्यात् । चो-
रेभ्य उद्विजते बिभेति, रक्षति वा त्रायते । भयहेतुग्रहणं चिन्त्यप्रयोज-
नम् । 'अरण्ये बिभेति' इत्यादौ तु परत्वादाधिकरणसंज्ञा ।

कस्य बिभ्यति देवाञ्च जातरोषस्य संयुगे ।

इति रामायणश्लोकस्तु कस्य संयुगे इति योजनया व्याख्येयः ।

पराजेरसोढः (अष्टा०सू०१-४-२६) । परापूर्वस्य जयतेः प्रयोगेऽसो-
ढो ह्योर्थाऽपादानं स्यात् । 'अध्ययनात्पराजयते' ग्लायतीत्यर्थः । अक-
र्मकञ्जायम् । तत्र षष्ठ्यां प्राप्तायां वचनम् । असोढः किम् ? शत्रून्परा-
जयते । अभिभवतीत्यर्थः । असोढ इति कार्यो भूतकालोऽत्राविषक्षितः ।
तेन 'अध्ययनात्पराजेभ्यते' इत्यादि सिद्धम् । वस्तुतस्तु असोढग्रहणं
व्यर्थं 'शत्रून्पराजयते' इत्यत्र परत्वात्कर्मसंज्ञासिद्धेः । इह सूत्रे परा-
जेरिति रूपं "विपराभ्याञ्जेः" (अष्टा०सू०१-३-१९) इतिवत्समर्थनी-
यम् । यत्तु परत्वात् "चेङ्किति" (अष्टा०सू०७-३-१११) इति गुण इति
हरदत्तेनोक्तं तत्सुत्रभाष्यादिविरुद्धमिति प्रागेव प्रपञ्चितम् ।

वारणार्थानामीप्सितः (अष्टा०सू०१-४-२७) । वारणार्थानां प्रयोगे

क्रियया आप्तुमिष्टं कारकमपादानं स्यात् । यवेभ्यो गां वारयति । “इञ् वरणे” (सु०उ०१८१४) चुरादिः । प्रवृत्तिविधातो वारणम् । ईप्सित इति किम् ? यवेभ्यो गां वारयति क्षेत्रे । नन्विह परत्वाधिकरणसंज्ञा भविष्यति यथा कृतेऽपीप्सितग्रहणे गोषु ईप्सिततमत्वप्रयुक्ता कर्म-संज्ञा । सत्यम्, चिन्त्यप्रयोजनमेवेप्सितग्रहणम् ।

अन्तर्धौ येनादर्शनमिच्छति (अष्टा०सू०१-४-२८) । अन्तर्धाविति सप्तमी । येनेति कर्तरि तृतीया । न च कृद्योगे षष्ठीप्रसङ्गः । उभयप्राप्तौ कर्मण्येवेति नियमात् । व्यधधाने सति यत्कर्तृकस्यात्मनो दर्शनस्याभा-वमिच्छति तत्कारकमपादानं स्यात् । मातुर्निलीयने कृष्णः । “लीङ् श्लेषणे” (दि०आ०११३९) दैवादिकः । अत्रान्तर्धाविति चिन्त्यप्रयोजनम् । न ‘दिदृक्षते चोगान्’ इत्यत्र हि परत्वात्कर्मता सिद्धा । इच्छतीति किम् ? इच्छायामसत्यां सत्यपि दर्शने यथा स्यात् ।

आख्यातोपयोगे (अष्टा०सू०१-४-२९) । उपयोगां नियमपूर्वकं वि-द्यास्वीकरणम् । तस्मिन्साध्ये य आख्याता तत्कारकमपादानं स्यात् । उपाध्यायादर्धाते । उपयोगे किम् ? नटस्य शृणोति ।

जनिकर्तुः प्रकृतिः (अष्टा०सू०१-४-३०) । जायमानस्य हेतुरपादानं स्यात् । पुत्रात्प्रमोदो जायते । इह जनिरुत्पत्तिः । “जनिरुत्पत्तिरुद्भवः” इत्यमरः (अ०को०१-४-३०) । “इञ्जादिभ्यः” (का०वा०) इति जनेर्भावं इञ् “जनिष-सिभ्यः” (उ०सू०५७९) इत्युणादिसूत्रेणैव । “जनिषद्योश्च” (अष्टा०सू०७-३-३५) इति वृद्धिप्रतिषेधः । तस्याः कर्तेति षष्ठीतत्पुरुषः । “कर्तरि च” (अष्टा०सू०२-२-१६) इति प्रतिषेधस्त्वन्तित्यः, अत एव ज्ञापकात् । यद्वा, शेषषष्ठ्या समासोऽयम् । निषेधस्तु कर्मषष्ठीविषय इति “कारके” (अष्टा०सू०१-४-२३) इति सूत्रे कैयटः । तथा चार्थमात्रस्यैः प्रहणाद्वा-त्वन्तरयोगेऽपि भवति ‘अङ्गादङ्गात्सम्भवति’ इति यथा । एतेन “इक्-हित्पौ धातुनिर्देशे” (का०वा०) इतीका निर्देशोऽयमित्याश्रित्य “गम-हन” (अष्टा०सू०६-४-२८) इत्युपधालोपमर्थासङ्गतिं चोद्भावयन्तो मी-मांसावार्तिककाराः समाहिताः । अत्र प्रकृतिग्रहणमुपादानमात्रपरमि-त्येके । अत एव “प्रकृतिश्च प्रतिज्ञा दृष्टान्तानुपरोधात्” (प्र०सू०) इत्य-धिकरणे ब्रह्मणो जगदुपादानतायां “यतो वा इमानि भूतानि जायन्ते” इति पञ्चमीमुपष्टम्भिकामाहुः । अन्ये तु ‘पुत्रात्प्रमोदो जायते’ इति वृ-त्तिस्वरसात्प्रकृतिशब्द इह कारणमात्रपर इत्याहुः । अस्मिन् पक्षे ‘यतो वा’ इति सामान्यशब्दोऽपि उपादानरूपविशेषपरः “छागो वा म-न्त्रवर्णात्” (जै०सू०६-८-९-३१) इति षाष्ठ्यायात् । “अहमेव बहु स्याम्”

इति हि सामानाधिकरण्यं ध्रूयते । तच्च चतुर्धा-भ्रमे, बाधायाम्, अभेदे, तादात्म्ये च । प्रकृते तादात्म्ये, भिन्नत्वे सत्यभिन्नसत्ताकत्वम् आविद्यकः सम्बन्धविशेषो वा तादात्म्यमित्याद्युत्तरमीमांसायां स्पष्टम् ।

भुवः प्रभवः (अष्टा०सू०१-४-३१) । भूक्तुः प्रभवः प्राग्बत् । हिम-वनो गङ्गा प्रभवति । कश्मीरेभ्यो वितरता प्रभवति । “तसु उपक्षये” (दि.प.१२१३) भावेक्तः । विगतस्ना वितस्ता । अशोष्येत्यर्थः । अत्रोपलभतेः कर्मव्यापारे प्रभवतिवर्तते । प्रकाशते इत्यर्थः । “भीप्रार्थानाम्” (अष्टा० सू०१-४-२५) इत्यारभ्यंयं सप्तसुत्री भाष्यं प्रत्याख्याता । तथाहि चोरेभ्यो बिभेति । भयाग्निवर्तते इत्यर्थः । प्रायते, रक्षणेन चोरेभ्यो निवर्तयतीत्यर्थः । पराजयते, भ्लान्या निवर्तते इत्यर्थः । वारयति, प्रवृत्तिप्रतिबन्धनिवर्तयति । निलीयते, निलयनेन निवर्तते इत्यर्थः । अधीते, उपाध्यायाग्निःसरन्तं शब्दं गृह्णातीत्यर्थः । ब्रह्मणः प्रपञ्चो जायते इत्यत्रापि ततोऽपक्रामति । यथा वृक्षात्फलमिति लोकप्रसिध्याभ्रयेणापायो बोध्यः । प्रभवतीत्यत्रापि भवनपूर्वकं निःसरणमर्थः ।

अभेदं वक्तव्यं, निवृत्तनिःसरणादिघात्वन्तरार्थविशिष्टे स्वार्थे वृत्तिमाश्रित्य यथाकथञ्चिदुक्तप्रयोगाणां समर्थनेऽपि मुख्यार्थपुरस्कारेण षष्ठीप्रयोगो दुर्वारः । ‘नटस्य शृणोति’ इतिवत् । न ह्युपाध्यायनटयोः क्रियानुकूलव्यापारांशो विशेषो वक्तुं शक्यः । अनभिधानब्रह्मात्ममाश्रित्य प्रत्याख्यानन्तु नातीव मनोरमम् । एवञ्च “जुगुप्साविराम” (का० वा०) इत्यादिघातिकमप्यवश्यारम्भणीयम् । तथाच सूत्रवार्तिकमतमेवेह प्रबलमिति यावद्बाधं साधु । तथा भ्रुवं भयंहतुरसाढ इत्यादिसंज्ञिनिर्देशोऽपि सार्थकः परत्वात्तत्संज्ञाप्राप्तावपि शेषत्वविषयानां न माषाणामञ्जीयादेत्यादाविव षष्ठ्या इष्टतया तत्रापादानसंज्ञाया वारणीयत्वादित्यवधेयम् ।

कर्मणा यमभिप्रैति स सम्प्रदानम् (अष्टा०सू०१-४-३२) । कर्मणा करणभूतेन कर्ता यमभिप्रैति सम्बन्नाति ईप्सति वा तत्कारकं सम्प्रदानं स्यात् । न च युगपत्कर्मत्वं करणत्वञ्च कथमिति वाच्यम्, क्रियाभेदेनाविरोधात् । दानक्रियायां हि कर्म अभिप्रापणक्रियायां करणम् । दीयमानया गवा हि शिष्य उपाध्यायमभिप्रैति । उपाध्यायाय गां ददाति । अत्राभिप्रैतीति पदत्रयम् । न तु समासः । “उदात्तवता गतिमता च तिङ्गा गतेः समासो वक्तव्यः” इति वार्तिकस्य छन्दोविषयत्वादिति हरदत्तः । भाषाविषयत्वे बाधकं तु तत्रैव वक्ष्यामः ।

अत्र वृत्तिकाराः-अन्वर्थसंज्ञेयं सम्यक् प्रदीयते यस्मै तत्सम्प्रदान-

मिति । तेनेह भ-रजकस्य वस्त्रं ददाति । जनतः पृष्ठं ददाति । इह हि ददातिगौणः न तु वास्तवं दानमस्तीत्याहुः ।

भाष्ये तु नैनत्स्वीकृतं 'खण्डिकोपाध्यायस्तस्मै चोपटां ददाति' न शू-
द्राय मतिं दद्यात्' इत्यादिप्रयोगात् । 'रजकस्य ददाति' इति तु शेषत्ववि-
वक्ष्यायां बोध्यम् । नन्वेवम् 'अजान्नयति ग्रामम्' इति नयानाक्रियाकर्मभि-
रजैः सम्बध्यमानस्य ग्रामस्य सम्प्रदानत्वं स्यादिति चेत् ? न यमभिप्रे-
तीत्युक्त्या हि यमिति निर्दिष्टस्य शेषत्वं, कर्मणेति निर्दिष्टस्य गवादेः श-
षत्वं च प्रतीयते । यथा कर्त्रभिप्राये क्रियाफले इति कर्तुःशाषत्वं क्रियाफ-
लस्य शेषत्वं च । न चेह ग्रामं प्रत्यजा शेषभूता । तथा च प्रयोजकलक्षणे
प्रासनवन्मैत्रावरुणाय दण्डप्रदानमित्यधिकरणे "कृति सोमे मैत्रावरुणाय
दण्डं प्रयच्छति" इति दण्डदानं न प्रतिपात्तः, किन्तु द्वितीयापेक्षया बली-
यस्या चतुर्थीश्रुत्याऽर्थकर्मैत्युक्तम् । अत्र वात्तिकं-क्रियाग्रहणं कर्तव्यम् ।
पत्ये शोते । भाष्यकारास्तु सन्दर्शनप्रार्थनाध्यवसायैराप्यमानत्वात्क्रि-
यापि कृत्रिमं कर्म । तथा च सूत्रेणैव सिद्धम् । प्रनीयमानाक्रियापेक्षोपि
हि कारकभावां भवत्येव । प्रविशपिण्डीमिति वत् । सूत्रकारश्चाह "क्रि-
यार्थोपपदस्य च कर्मणि स्थानिनः" (अष्टा०सू०२-३-१४) इति । न
चैवमप्यददातिकर्मत्वात् क्रियाग्रहणं कर्तव्यमेवेति वाच्यम्, भाष्ये अन्व-
र्थसंज्ञात्वास्वीकारात् । नन्वेवं 'कटङ्कुराति' इत्यादावपि सम्प्रदानत्वं
स्यात् । वचनबलाच्च कर्मसम्प्रदानत्वयोः पर्यायप्रसङ्गः । अत्राहुः नेदं
वात्तिकं सार्वत्रिकम्, किन्तु प्रयोगानुसारान्नयतीतिवचनं । धातूपात्तफ-
लानाधार एव प्रवृत्तेः । भाष्यमने तु यत्र सम्प्रदानत्वमिष्टं तत्र सन्दर्श-
नादीनां क्रियायाश्च भेदो विवक्ष्यते । ततश्च तैराप्यमाना क्रियापि कृत्रिमं
कर्मति सिद्धं तयाऽभिप्रेयमाणस्य सम्प्रदानत्वम् । यत्र तन्नेष्टं तत्र भेदो न
विवक्ष्यते । ततश्चोत्पत्तिविक्रिययायेकफलावच्छेदेनैकीकृतया क्रियया
व्याप्यमानस्य कर्मत्वमेव भविष्यति । 'कटङ्कुराति' 'भेदानं पचति'
इति । गत्यर्थेषु तु भेदाऽभेदश्चेत्युभयं विवक्ष्यते । तत्र भेदविवक्षायां
'ग्रामाय गच्छति' इति प्रयोगः । अभेदविवक्षायान्तु 'ग्रामं गच्छति'
इति । तथाच "गत्यर्थकर्मणि" (अष्टा०सू०२-३-१२) इति सूत्रं प्रत्या-
ख्यास्यते । उक्तञ्च हरिणा—

भेदस्य च विवक्षायां पूर्वा पूर्वा क्रियां प्रति ।

परस्याङ्गस्य कर्मत्वात्तत्क्रियाग्रहणं कृतम् ॥

क्रियायां समुदाये तु पदैकत्वं विवक्षितम् ।

तदा कर्मक्रियायोगात्स्यात्स्यैवोपचर्यते ॥

भेदाभेदविवक्षा च स्वभावेन व्यवस्थिता ।

तस्माद्गत्यर्थकर्मत्वे व्यवभित्तारो न दृश्यते ॥

विकल्पेनैव सर्वत्र संज्ञे स्यातामुभे यदि ।

आरम्भेण न योगस्य प्रत्याख्यानं समं भवेत् ॥ इति ॥

अस्यार्थः—कर्म स्वाख्ययैव क्रियेत्सितत्वप्रयुक्तकर्मसंज्ञयैवोपचर्यते, व्यवहियते । न तु सम्प्रदानसंज्ञया गत्यर्थकर्मणि तु भेदाभेदौ द्वावपि विवक्ष्येते इति रूपद्वयसिद्धिः । व्यवभित्तारोऽसिप्रसङ्गस्तु न दृश्यते । विवक्षया व्यवस्थितत्वादेव । एतदेव द्रढयति—विकल्पेनेति । समं तु-ल्यफलकम् । तस्मात्सूत्रं प्रत्याचक्षाणस्य भगवतो विवक्षानियमोऽभिमतः । गत्यर्थेषु विवक्षाद्वयम् । 'पत्यं शेते' इत्यादौ तु भेदविवक्षैव । 'भोदनं पचति' इत्यादावभेदविवक्षैव । चेष्टायामनध्वनीत्येतत्प्रत्युदाहरणयोरपि अभेदविवक्षैव । 'मनसा हरिं व्रजति' 'अध्वानं गच्छति' इति त्रिधा चेदम् । यदाह—

अनिराकरणात्कर्तुस्त्यागाङ्गं कर्मणेत्सितम् ।

प्रेरणानुमतिभ्याञ्च लभते सम्प्रदानताम् ॥ इति ॥

अनिराकर्तृ यथा—सूर्याचार्यं ददाति । नात्र सूर्यः प्रार्थयते, न वानुमन्यते, न च निराकरोति । प्रेरकं यथा—विप्राय गां ददाति । अनुमन्तृ यथा—उपाध्यायाय गां ददानि । ननु दानस्य तदर्थत्वात्तादर्थ्ये चतुर्थी सिद्धैव तर्किक सम्प्रदानसंज्ञया ? मैवम्, दानक्रियार्थं हि सम्प्रदानं न तु दानक्रिया तदर्थी, कारकाणां क्रियार्थत्वात् । सम्प्रदानार्थं तु दीयमानं कर्मेति वाक्यार्थभूतापादनक्रियाया अतादर्थ्यात्तादर्थ्यं चतुर्थ्या अप्राप्तौ संज्ञारम्भादिति हेलाराजः । तदेतत्सूचितम्—त्यागाङ्गं कर्मणेत्सितमिति । कर्मसम्प्रदानयोः करणकर्मत्वे वाच्ये । पशुना रुद्रं यजते । पशुं रुद्राय ददातीत्यर्थः । एतच्च वचनं उक्तोदाहरणमात्रविषयम् । अत एव सुख्यत्ययेन सिद्धत्वात्प्रत्याख्यायते । लोके तु यजेः पूजार्थत्वात्पशोः करणत्वं सिद्धम् ।

रुच्यर्थानां प्रीयमाणः (अष्टा०सू०१-४-३३) । सम्प्रदानं स्यात् । देवदत्ताय रोचने स्वदत्ते मोदकः । अत्राह हरिः—

हेतुत्वे कर्मसंज्ञायां शेषत्वे वापि कारकम् ।

रुच्यर्थादिषु शास्त्रेण सम्प्रदानाख्यमुच्यते ॥

अस्यार्थः—अन्यसमवेतोऽभिलाषो रुच्यर्थः । रोचते । अभिलाषविषयो भवतीत्यवगमात् । विषयीभवन्तं मोदकं देवदत्तः प्रयुङ्क्ते । लौल्यात्तदानुगुण्यमाचरतीति देवदत्तस्य हेतुसंज्ञायां प्राप्तायां सम्प्रदान-

संज्ञा कथ्यते । तथाच हेतुसंज्ञाविरहे णिजभावाद्देतुसमवायिन्या द्वि-
तीयस्याः क्रियाया अप्रतीतेर्मादकः स्वक्रियायां धातुत्राच्यायां कर्ता
भवति, न तु कर्म । यदा तु रोचते प्रीणयतीत्यर्थः, तदा कर्मसंज्ञायां प्रा-
प्तायां वचनम् । तथा च प्रीयमाण इति विशेषणम् । “प्रीञ् तर्पणे”
(चु०उ०१८३६) इत्यस्मात्सकर्मकात्कर्मणि लट् । देवादिस्तु त्रिदक-
र्मकः । तर्प्यमाण इत्यर्थः । यत्तु समर्थसूत्रे ‘रोचयामहे’ इति हरदत्तेन
प्रयुक्तं, तदस्मिन्नत्र पक्षेऽध्यारोपितप्रेषणपक्षमाश्रित्येत्यवधेयम् । यदा
तु देवदत्तस्य योऽभिलाषस्तद्विषयो भवतीत्यर्थस्तदा शेषत्वात्पण्ड्यां
प्राप्तायां वचनमिति । प्रीयमाणः किम् ? देवदत्ताय रोचते मोदकः पथि ।
कर्मादाविवाधिकरणे मा भूत् । अत एव ‘आदित्यां रोचते’ इत्यत्र
दीप्त्यर्थे संज्ञा न भवति ।

श्लाघनूङ्स्थाशर्पां ज्ञीप्स्यमानः (अष्टा०सू०१-४-३४) । एषां प्रयो-
गे बोधयितुमिष्टः सम्प्रदानं स्यात् । देवदत्ताय श्लाघते । श्लाघा स्तु-
तिः । देवदत्तं स्तौतीत्यर्थः । एवं हि देवदत्तः शक्यते ज्ञापयितुम् ।

अन्ये त्वाहुः—देवदत्तायात्मानं परं वा श्लाघ्यं कथयतीत्यर्थ इति ।
तथा च भट्टिकाव्यम्—

श्लाघमानः परस्त्रीभ्यस्तत्रागाद्राक्षसाधिपः । इति ।

आत्मानं श्लाघ्यं परस्त्रीभ्यः कथयन्नित्यर्थः । तत्रापि पक्षे कर्मत्वे प्राप्ते
द्वितीये तु कारकशेषत्वात् पण्ड्यां प्राप्तायां वचनम् । हानिप्रभृतयोऽत्र
स्वार्थोपसर्जनज्ञापनावचनत्वात्सकर्मकाः । तथाच ज्ञीप्स्यमान इति संज्ञि-
विशेषणमुपात्तमिति हेलाराजः । ‘देवदत्ताय न्हुते’ देवदत्तं न्हुवानस्ता-
मेव न्हुति तमेव बोधयति । स्निहितमपि देवदत्तं धनिकादेरपलपती-
त्यर्थः । अथवा न्होतव्यं देवदत्तं बोधयतीत्यर्थः । ‘देवदत्ताय तिष्ठते’
ईदृशोहमित्यवस्थानेन बोधयतीत्यर्थः । ‘देवदत्ताय शपते’ शपथेन कि-
ञ्चित्प्रकाशयतीत्यर्थः । ज्ञीप्स्यमानग्रहणाद् ‘देवदत्तः श्लाघते’ ‘गार्गी-
कया श्लाघते पथि’ इत्यादौ कर्त्रादिविषये संज्ञा न भवति । ‘ज्ञीप्स्य-
माने विवदन्ते’ इति “शप उपालम्भे” इति वार्त्तिकोदाहरणव्याख्यायां
कैयटः । तत्र यस्मै आख्यायते स ज्ञीप्स्यमान इति मते तु यस्मा आ-
ख्यायमानः प्रत्युदाहरणम् । तस्माद् द्वितीया, ‘देवदत्तं श्लाघते’ इति ।
आख्यायमानो ज्ञीप्स्यमान इति मते तु यस्मा आख्यायते स प्रत्युदाह-
रणम् । तस्माच्च षष्ठी, देवदत्ताय श्लाघते विष्णुमित्रो यज्ञदत्तस्येति ।
‘ज्ञप मिच्च’ (चु०उ०१६२४) इति चुरादिकात्सनि कर्मणि शान-
चि ज्ञीप्स्यमान इति रूपं बोध्यम् । न तु ज्ञाधातोः । तस्य बोधने

मिस्वाभावात् । 'तज्ज्ञापयान्त' इत्यादिभाष्यप्रयोगात् । अत एव "मार-
णतोषण" (ग०सू०) इत्यत्र निशानेष्विति पठो न तु निशामनेष्विति ।
निशानं तनूकरणम् । श्यतेत्युद् । 'संज्ञापितः पशु' इत्युदाहरणम् । "आ-
पृक्षपृथ्वीधामीत्" (अष्टा०सू०७-४-१५) इत्यत्र तूभयोरपि ज्ञप्योर्ग्रहणमिति
सिद्धान्तः । चौरादिकश्च मारणतोषणनिशामनेषु वर्तते इति माधवः ।

धाररुत्तमर्णः (अष्टा०सू०१-४-३५) । अयमुक्तसंज्ञः स्यात् । "धृङ्
अवस्थाने" (तु०आ०१४१३) । ण्यन्तः । उत्तमर्णो धनस्वामी ।
उत्कृष्टार्थवृत्तेरुच्छ्रद्धात्तमपि द्रव्यप्रकर्षत्वादामभावः । अर्तः कः । ऋ-
णम् । "ऋणमाधमर्ण्ये" (अष्टा०सू०८-२-६०) इत्यत्र कालान्तरदेयन्द्र-
व्यविनिमयोपलक्षणार्थमाधमर्ण्यग्रहणम् । तेनोत्तमर्णेऽपि नत्वं भवति ।
अस्मादेव निपातनाग्निष्ठान्तस्य परनिपातो बहुव्रीहौ बोध्यः । देवद-
त्ताय शतं धारयति । ध्रियमाणं स्वरूपेणावतिष्ठमानं स्वभावादप्रच्य-
वमानं शतं प्रयुङ्क्ते इत्यर्थः । कारकशेषं षष्ठ्यां प्राप्तायामिदं वचनम् ।
उत्तमर्णः किम् ? देवदत्ताय शतं धारयति प्रोभे । परत्वादिहाधिकरण-
संज्ञा भावप्यतीति चेत् ? उत्तमर्णेऽपि तर्हि हेतुसंज्ञा स्यात् ।

स्पृहेरीप्सितः (अष्टा०सू०१-४-३६) । स्पृह ईप्सायां चुरादावदन्तः ।
अस्य प्रयोगोऽभिप्रेतः सम्प्रदानं स्यात् । पुष्पेभ्यः स्पृहयति । ईप्सित-
मात्रे इयं संज्ञा । प्रकर्षाविवक्षायान्तु परत्वात्कर्मसंज्ञा । पुष्पाणि स्पृह-
यति । यदा स्त्रीप्सितमीप्सिततमं वा शेषत्वेन विवक्षितं तदा षष्ठ्येवेति
हरदत्तादयः । हेलाराजस्तु "हेतुत्वे कर्मसंज्ञायाम्" (वा०प०) इति प्रागु-
क्तश्लोकव्याख्यावसरं स्पृहयतियोगं कर्मसंज्ञायाः शेषषष्ठ्याश्च बाधि-
केयं सम्प्रदानसंज्ञेत्याह । वाक्यपदीयस्वरसोऽप्येवम् । अस्मिन्पक्षे
"परस्परं स्पृहणीयशोभम्" इति कर्मण्यनीयर् दुर्लभः । 'क्षानीयो
विप्रः' इतिवत्सम्प्रदान एव तु व्याख्येयः । तथा—

कुमार्य इव कान्तस्य प्रस्यन्ति स्पृहयन्ति च ।

इति षष्ठ्यप्यसङ्गता । विभक्तिविपरिणामेन कान्ताय स्पृहयन्तीति
तु व्याख्येयम् । हरदत्तमनं तु यथाश्रुतावेव उक्तप्रयोगौ निर्बाधाविति ।

क्रुधद्रुहेर्ष्यासूर्यार्थानां यम्प्रति कोपः (अष्टा०सू०१-४-३७) । क्रोधा-
र्थानां धातूनां प्रयोगे यं प्रति कोपस्तत्कारकं सम्प्रदानं स्यात् । देव-
दत्ताय क्रुध्यति दुह्यति ईर्ष्यति असूयति वा । वाक्चक्षुरादिविकारानु-
मेयः प्ररुढः कोपोऽत्र क्रोधः । अपकारो द्रोहः । असहनमीर्ष्या । गुणेषु
दोषारोपणमसूया । ननु चित्तदोषार्थानामित्येवास्तु किं क्रोधादीनां वि-
शिष्योपादानेनेति चेत् ? न, द्विषादावतिप्रसङ्गात् । "योऽस्मान्द्वेषि"

इत्यादौ ह्यनभिनन्दनं द्विवेदः । अत एवाचेतनेष्वपि प्रयुज्यते 'औषधं द्वेष्टि' इति । यम्प्रतीत्यादि किम् ? भार्यामीर्ष्याति-मैनामन्योद्राक्षीदिति । नात्र भार्याम्प्रति कोपः किन्तु परैर्दृश्यमानां तां न क्षमते इत्येव । क्रुध-द्रहोरकर्मकतया कारकशेषत्वात् 'नटस्य शृणोति' इतिवत् षष्ठ्यां प्राप्तायां वचनम् । इतरयोस्तु सकर्मकत्वात् द्वितीयायां प्राप्तायाम् ।

क्रुधद्रुहोरुपसृष्टयोः कर्म (अष्टा०सू०१-४-३८) । सोपसंगयोरनयोर्थे प्रति कोपस्तत्कारकं कर्मसंज्ञं स्यात् । पूर्वसूत्रापवादः । देवदत्तमभिकु-ध्यति, अभिदुह्यति ।

राधीक्ष्यार्यस्य विप्रदानः (अष्टा०सू०१-४-३९) । एतयोः कारकं सम्प्रदानसंज्ञं स्यात् । यदीयो विविधः प्रश्नः क्रियते । कृष्णाय राध्यति ईक्षते वा । पृष्टो गर्गः शुभाशुभं पर्यालोचयतीत्यर्थः । शुभाशुभपर्यालोचनमिह धात्वर्थः । शुभाशुभरूपयोः कर्मणोर्धात्वर्थेनोपसङ्गहादकर्मकावेतौ । षष्ठ्यां प्राप्तायां वचनम् । अत एव राध्यतीति इयन्, अकर्मकादेव तद्विधानात् । तथाच दिवाद्यन्तर्गणसूत्रं "राधोऽकर्मकाद्देव" (ग०सू०) इति । अस्यार्थः-एवकारो भिन्नक्रमः । राधोऽकर्मकादेव । यथा वृद्धाविति । अत एव "कर्मवत् कर्मणा" (अष्टा०सू०३-१-८७) इति सूत्रे "राध्यत्योदनः स्वयमेव" इति भाष्यं सङ्गच्छते । तत्र हि सिध्यतीत्यर्थः । एतेन—

न ह्ये सात्वतीसूनुर्यन्मह्यमपराध्यति ।

क्रियासमभिहारेण विराध्यन्ते क्षमेत कः ॥

इति माघप्रयोगौ व्याख्यातौ । एतेनैतयोःकर्मकारकं सम्प्रदानं स्यादिति व्याचक्षाणाः परास्ताः । यस्येत्यनर्थकं यम्प्रतीत्यनुवृत्त्यैवेष्टसिद्धेः ।

प्रत्याहभ्यां श्रुवः पूर्वस्य कर्ता (अष्टा०सू०१-४-४०) । प्रतिपूर्व आङ्पूर्वश्च शृणोतिरभ्युपगमे वर्त्तते । तस्य पूर्वं व्यापारः प्रवर्त्तनक्रिया, तस्याः कर्ता सम्प्रदानं स्यात् । विप्राय गां प्रतिशृणोति आशृणोति वा । विप्रेण मल्लङ्गां देहीति प्रवर्त्तितः प्रतिजानीते इत्यर्थः । हेतुसंज्ञायां प्राप्तायां 'देवदत्तेन प्रतिशृणोति' इति प्रयोगनिवृत्तये वचनम् । विष-क्षान्तरे तु 'देवदत्तो गां प्रतिश्रावयति' इति भवत्येवेति हरदत्तः । अत्रेदं चिन्त्यम्-उत्करीत्या 'देवदत्तो रोचयति मोदकम्' इत्यपि प्रयोगो दुर्वारः । न चेष्टापत्तिः । तत्रत्यस्वग्रन्थेन हेलाराजग्रन्थेन च विरोधान् । तत्र हेतुत्वबाधाप्रणिजिति यदि, तर्हि प्रकृतेऽपि तुल्यम् । तस्मादिह वैषम्यं दुर्वचमिति ।

अनुप्रतिगृणश्च (अष्टा०सू०१-४-४१) । अनुपूर्वस्य प्रतिपूर्वस्य गृ-

णातेः कारकं पूर्वस्य कर्तृभूतं सम्प्रदानं स्यात् । अनुप्रतिभ्यां गृणाः अनुप्रतिगृणाः तस्येति विग्रहः । अनुप्रतिपूर्वश्च गृणातिः शंसितु प्रोत्साहने वर्त्तते । तत्र पूर्वं व्यापारः शंसनम् । होत्रे अनुगृणाति प्रति-गृणाति वा । होता प्रथमं शंसति, तमध्वर्युः 'ओथामोदेव' इत्यादिभिः शब्दैः प्रोत्साहयतीत्यर्थः ।

साधकतमं करणम् (अष्टा०सू०१-४-४२) । क्रियायां प्रकृष्टोपकारके करणसंज्ञं स्यात् । यद्यापारानन्तरं क्रियानिष्पत्तिः तत्प्रकृष्टम् । उक्तञ्च—

क्रियायाः परिनिष्पत्तिर्यद्यापारादनन्तरम् ।

विवक्ष्यते यदा तत्र करणं तत्तदा स्मृतम् ॥ इति ।

काष्ठैः पचति । विवक्ष्यते इत्यनेन स्थाल्यादीनामपि वैवक्षिकं करणत्वमस्तीत्युक्तम् । आह च—

वस्तुतस्तदनिर्द्देश्यं न हि वस्तुव्यवस्थितम् ।

स्थाल्या पच्यते इत्येषा विवक्षा दृश्यते यतः ॥

ननु कारकाधिकारादेव सिद्धे साधकत्वे पुनः श्रुतिः प्रकर्षार्थाऽस्तु किं तमपा ? सत्यम्, अस्मिन्प्रकरणे सामर्थ्यगम्यप्रकर्षो नाश्रीयते इति ज्ञापयितुं तमप् । तेन 'गङ्गायां घोषः' इति सिद्धम् । यदा च तीर-धर्म आधारत्वं प्रवाहे उपचर्यते तदेदं प्रयोजनम् । यदा तु गङ्गाशब्द एव तीरे वर्त्तते तदा न प्रयोजनम् । तत्राद्ये विभक्तिर्लाक्षणिकी । "सु-द्विभक्तौ न लक्षणा" इति तु "येन विधिः" (अष्टा०सू०१-१-७२) इति सूत्र एव निराकृतम् । द्वितीये तु प्रकृतिर्लाक्षणिकी । ननु उभयं मुख्य-मस्तु । परम्परासम्बन्धस्तु संसर्गः । मैवम्, कारकविभक्त्यर्थानां प्रकृत्यर्थे साक्षात्सम्बन्धेन विशेष्यताया व्युत्पन्नत्वात् । अपादानप्रकर-णात्कानि च बहून्युदाहरणानि तमग्रहणस्य प्रयोजनानीति बोध्यम् ।

दिवः कर्म च (अष्टा०सू०१-४-४३) । दिवः साधकतमं कर्मसंज्ञं स्यात्, चकारात्करणसंज्ञम् । करणशब्दानुवृत्त्या वक्ष्यमाणस्यान्यतर-स्यां ग्रहणस्याकर्षणेन वा संज्ञयोः पर्याये लब्धे समावेशार्थश्चकारः । तेन 'मनसा दीव्यतीति मनसादेवः' इत्यत्र कर्मण्यण् करणे तृतीया चेत्युभयं सिध्यति । "मनसः संज्ञायाम्" (अष्टा०सू०६-३-४१) इत्य-लुक् । किञ्च 'अक्षैर्द्द्वयते यज्ञदत्तेन' इत्यत्र सकमेकत्वादाजि कर्तुणौ कर्मत्वं न, "अणावकर्मकात्" (अष्टा०सू०१-३-८८) इति परस्मैपदं च नेति दिक् ।

स्यादेतत्, यदि समावेशः, तर्हि 'अक्षान् दीव्यति' इत्यत्र परत्वा-

तृतीया स्यात् । तथाहि, करणसंज्ञाया अवकाशः—देवना अक्षाः । करणे ल्युट् । कर्मसंज्ञाया अवकाशः—दीव्यन्ते अक्षाः । “भावकर्मणोः” (अष्टा०सू०१-२-१३) इति यगात्मनेपदेः । ‘अक्षान्’ इत्यत्र तूभयसंज्ञाप्रयुक्तकार्यप्रसङ्गे परत्वात्तृतीयैव प्राप्नोति । अत्राहुः, कार्यकालपक्षे “कर्मणि द्वितीया” (अष्टा०सू०२-३-२) इत्यत्र पदस्थोपस्थानं तस्यानवकाशत्वात् द्वितीयेति । ननु ‘दीव्यन्ते अक्षाः’ इत्यत्र कर्मण्यभिहितेऽपि करणत्वस्यानभिधानात्तृतीया स्यात् । तथा ‘देवना अक्षाः’ इति ल्युटादकरणस्याभिधानेऽपि कर्मणोऽनभिधानात् द्वितीया स्यात् । मैथम्, एकैव ह्यत्र शक्तिः संज्ञाद्वययोगिनी । तथाचोभयत्राप्यभिधानमेव न त्वनभिहितत्वम् ।

परिक्रयणे सम्प्रदानमन्यतरस्याम् (अष्टा०सू०१-४-४४) । नियतकालं वेतनादिना स्वीकरणं परिक्रयणं तांस्मिन् साधकनमंकारकं सम्प्रदानसंज्ञं वा स्यात् । शताय शतेन वा परिक्रान्तः । परिशब्दः सामीप्यं द्योतयति । क्रयो नामात्यन्तिकं स्वीकरणम् । नियतकालन्तु तस्य समीपमिति भावः ।

आधारोऽधिकरणम् (अष्टा०सू०१-४-४५) आधियन्तेऽस्मिन् क्रिया इत्याधारः । “अध्यायन्यायोद्याव” (अष्टा०सू०३-३-१२२) इत्यादिना करणे घञ् । क्रियाश्रययोः कर्तृकर्मणोर्धारणात् परस्परया क्रियां प्रति आधारः तत्कारकमधिकरणं स्यात् । कटे आस्ते, म्याद्व्यां पचति स्यादेतत् । साक्षात्क्रियाधारयोः कर्तृकर्मणोरेव कुतो नेयं संज्ञेति चेत् ? न, पराभ्यां कर्तृकर्मसंज्ञाभ्यां बाधितत्वात् । अत एवाहुः—

कर्तृकर्मव्यवहितामसाक्षाद्धारयत्क्रियाम् ।

उपकुर्वत्क्रियासिद्धौ शास्त्रेऽधिकरणं विदुः ॥ इति ॥

अत एव ‘भूतले घटः’ इत्यादौ अस्तीत्यस्याध्याहारो नियतः । यथा ‘पुष्पेभ्यः’ इत्यत्र स्पृहयतेः । अत एव च नञा सह कारकान्वयं वदन्तः परास्ताः । त्रिविधं चैतदधिकरणमिति “संहितायाम्” (अष्टा०सू०६-१-७२) इति सूत्रे भाष्यम्—औपश्लेषिकं वैषयिकमभिध्यापकञ्चेति । कटे आस्ते, गुरौ वसति, तिलेषु तैलमिति ।

अधिशीङ्गस्थासां कर्म (अष्टा०सू०१-४-४६) अधिपूर्वाणामेषां आधारः कर्म स्यात् । अधिशेते अधितिष्ठति अध्यास्ते वा वैकुण्ठं हरिः ।

अभिनिविशश्च (अष्टा०सू०१-४-४७) । एतत्पूर्वस्य विशतेराधारः कर्म स्यात् । ग्राममभिनिविशते । अभिनिवेश आग्रहः, तद्वान् भवतीत्यर्थः । अकर्मकोऽयं, तत्राधिकरणस्य कर्मसंज्ञा विधीयते । प्रवेशनार्थं

तु सिद्धैव । “परिक्रयणे सम्प्रदानम्” (अष्टा०सू०१-४-४४) इति सूत्रा-
दिहान्यतरस्यां ग्रहणमनुवर्त्तने मण्डूकप्लुतिन्यायेन । व्यवस्थितवि-
भाषा षेयम् । “एष्वर्थेष्वभिनिविष्टानाम्” इति समर्थसूत्रस्थभाष्यप्र-
योगश्चेह मानम् । तेन ‘पापेऽभिनिवेशः’ इत्यादि सिद्धम् । इह सूत्रे
नेरल्पाक्षरस्य परनिपाताकरणमीदृशानुपूर्वीकसमुदायविवक्षार्थम् ।
तेनेह न—‘निविशते यदि शूकशिखापदे’ इति । कर्मत्वविवक्षायान्तु
तत्रापि भवितव्यमेव द्वितीयया ।

उपान्वध्याख्वसः (अष्टा०सू०१-४-४८) । एतत्पूर्वकस्य वसतेराधारः
कर्म स्यात् । उपवसति अनुवसति अधिवसत्यावसति वा प्रामं सेना ।
वसेरइयर्थस्य प्रतिषेधो वक्तव्यः ॥ अर्थशब्दो निवृत्तिवचनः । व्यधि-
करणे षष्ठ्यौ । वाच्यवाचकभावः षष्ठ्यर्थः । भोजननिवृत्तेर्वाचको
यो वसिस्तस्य नेत्यर्थः । प्रामे उपवसति । कथम् ‘उपोष्य रजनीमे-
काम्’ इति ? ‘कालाध्वनोः’ (अष्टा०सू०२-३-५) इति द्वितीया भवि-
ष्यति । कथम् ‘एकादश्यां न भुञ्जीत’ इति ? उपपदविभक्तेः कारक-
विभक्तिर्भविष्यति ।

कर्तुरीप्सिततमं कर्म (अष्टा०सू०१-४-४९) । कर्त्रा यदाप्तुमिष्यते-
तमां तत्कर्मसंज्ञं स्यात् । यद्व्यापाराश्रयत्वादसौ कर्ता तेनैव व्यापारेणा-
प्तुमिष्टमिति सन्निधानाल्लभ्यते । तेन क्रियाफलशालित्वं पर्यवस्यति ।
क्रिया हि फलेच्छापूर्वकेच्छाविषयः, फलमेव त्विष्टतमम् । तच्च धातु-
नोपात्तमिति तैद्विशिष्टत्वेनेच्छाविषयोऽत्र संज्ञी । स च स त्रिविधः ।
उक्तञ्च—

निर्वर्त्यञ्च विकार्यञ्च प्राप्यञ्चेति त्रिधा मतम् ।
तत्रेप्सिततमं कर्म चतुर्धाऽन्यत्तु कल्पितम् ॥
औदासीन्येन यत्प्राप्यं यच्च कर्तुरनीप्सितम् ।
संज्ञान्तरैरनाख्यातं यद्यच्चाप्यन्यपूर्वकम् ॥

तथा—

यदसज्जायते सद्वा जन्मना यत्प्रकाशते ।
तन्निर्वर्त्यं विकार्यन्तु कर्म द्वेषा व्यवस्थितम् ॥
प्रकृत्युच्छेदसम्भूतं किञ्चित्काष्ठादिभस्मवत् ।
किञ्चिद् गुणान्तरोत्पत्त्या सुवर्णादिविकारवत् ॥
क्रियाकृतविशेषाणां सिद्धिर्यत्र न गम्यते ।
दर्शनावनुमानाद्वा तत्प्राप्यमिति कथ्यते ॥

‘तत्र निर्वर्त्यं यथा—‘घटं करोति’ इति । घटो ह्यसन्नेव जायते वैश-

षिकादिमते । सङ्ख्यादिसत्कार्यवादिमते तु सन्नेवाभिष्यज्यते इत्य-
स्ति विशेषलक्षणम् । सामान्यलक्षणन्तु कृधातूपात्तोत्पत्त्याख्यफल-
शालित्वात् । एतेन करोतिर्यत्कार्यं इति मतं प्रत्युक्तम्, यतते
इतिवदकर्मकतापत्तेः । न च जानातिवद्विषयत्वापादनपर्यन्तार्थाभ्युपग-
मेनापि निर्वाहः, लाघवेनोत्पादनमात्रपरत्वात् कर्तृस्थक्रियतया कर्मव-
द्भावासिद्धिप्रसङ्गाच्च । प्रकृतेः प्रकृतिभूतस्यात्मन उच्छेदं सम्भूतं प्रा-
प्तम् । तथा, 'काष्ठं भस्म करोति' । गुणान्तरोत्पत्त्या यथा—'सुवर्णं कु-
ण्डलं करोति' इति । इह भस्मकुण्डलयोर्निर्वर्त्यत्वमेवेति बोध्यम् ।
प्राप्यन्तु—'आदित्यं पश्यति' इति । तथायुक्तमिति द्विविधम्—द्वेष्यमि-
तरच्च । "अकथितं च" (अष्टा०सू०१-४-५१) इत्यपरम् । संज्ञान्तरप्रस-
ङ्गे चान्यत्—'दिवः कर्म च" (अष्टा०सू०१-४-४३) इत्यादि । तादृश्यं
सप्तविधं कर्मेति स्थितम् । इह प्राप्ये यद्यपि विषयताख्यः क्रियाकृतवि-
शेषोऽस्त्येव । अन्यथा कर्मत्वानुपपत्तेः । तथापि प्रातपत्तृव्यतिरिक्तपु-
रुषापेक्षया विशेषो न गम्यते इत्युक्तम् । विकार्ये तु काष्ठादौ कथं धातू-
पात्तफलाश्रयतेत्यवशिष्यते । तत्रेदं तत्त्वम् । प्रकृतिविकृत्योरभेदविव-
क्षया निरूढया उत्पत्त्याश्रयता । यद्वा, काष्ठानि विकृर्वन् भस्मोत्पादय-
तीत्यर्थः । तण्डुलान् विकृदयन्नादनं निर्वर्तयतीतिवन् । एतच्च "ह्य-
र्थः पचिः" इति प्रक्रम्य भाष्ये व्युत्पादितम् । तत्र 'तण्डुलानां दनं पच-
ति' इति प्रयोगे तण्डुलनिष्ठविकृत्तरोदनोत्पत्तेश्चानुकूलो देवदत्तनिष्ठ-
व्यापार इत्यर्थः । 'तण्डुलान्पचति' इत्यत्र तु विकृदयतीत्यर्थः । 'ओदनं
पचति' इत्यत्र तु विकिलत्त्या निर्वर्तयतीत्यर्थः । उक्तं—

सम्बन्धमात्रमुक्तञ्च श्रुत्या धात्वर्थभावयोः ।

तदेकांशनिवेशे तु व्यापारोऽस्या न विद्यते ॥ इति ।

तस्माद्धानुत्वेन धातूपात्तां भावनां प्रति पचित्वेन पच्युपात्ता वि-
किलत्तिः कर्मतया करणतया वा यथायथं सम्बध्यते इति स्थितम् । इदं
त्ववधेयम्, क्रियाया धातुना कर्तुरपि देवदत्तादिशब्देन लाभाद्यथा न
द्वितीयार्थता तथेष्टतमत्वादेरपि, प्रयोगोपाधिमात्रत्वात् । अधिशीङ्ग-
दिवत् । एवञ्च तथायुक्तस्थल इवेहापि धातूपात्तफलाधारमात्रमर्थः ।
आधेयमेव वा । तच्चाभेदेन फलेऽन्वेति । "अनन्यलभ्यः शब्दार्थः" इति
न्यायात् । अन्यथा तथायुक्तत्वानीप्सितत्वयोरपि वाच्यतापत्तौ सकल-
तान्त्रिकविरोधाच्च । एवन्तु फलाश्रयः कर्मेत्येवास्तां किं द्विसूत्र्येत्यव-
शिष्यते । तत्रेदमुत्तरम्, 'अग्नेर्माणवकं चारयति' इत्यत्र माणवकस्य
अपादानसंज्ञां बाधितुमीप्सिततममिति तावद्वक्तव्यम् । तस्मिन्श्लोके द्वे-

प्योदासीनयोः सङ्ग्रहार्थं "तथायुक्तम्" (अष्टा०सू०१-४-५०) इत्यपि सूत्रणीयम् । अनीप्सितग्रहणन्तु शक्यं प्रत्याख्यातुम् । तथा च कर्तृकर्मविभक्त्योरुभयोरप्याधारो वाच्यः, आधेयं वा । व्यापारेण फलेन चान्वय इति तु व्यवस्थया शब्दबोधवैषम्यमिति स्थितम् । 'गोदोहनी' 'पका' 'पकः' इत्यादिकृदन्तानां नामार्थेऽभेदान्वयानुरोधादाधार एवा-र्थः, फलमावनयोस्तु विशेषणविशेष्यभावो विपरीत इत्यवधेयम् ।

तथायुक्तश्चानीप्सितम् (अष्टा०सू०१-४-५०) । ईप्सिततमवत्क्रियया युक्तमनीप्सितमपि कर्मसङ्गं स्यात् । ग्रामं गच्छन् वृक्षमूलान्युपसर्पति । चौरान् पश्यति ।

अकथितञ्च (अष्टा०सू०१-४-५१) । अपादानादिविशेषैरविवक्षितं कारकं कर्मसङ्गं स्यात् । 'नटस्य शृणोति' इत्यादावतिप्रसङ्गं वारयितुं परिगणनं कर्तव्यम् ।

बुहियाचिराधिप्रच्छिभिक्षिचिआमुपयोगनिमित्तमपूर्वविधौ ।

ब्रुविशासिगुणेन च यत्सचते तदाकीर्तितमाचरितं कविना ॥

नीवह्योर्हरतेश्चापि गत्यर्थानां तथैव च ।

द्विकर्मकेषु ग्रहणं कर्तव्यमिति निश्चयः ॥

इह प्रच्छीत्यत्र "छे च" (अष्टा०सू०६-१-४३) इति तुङ् न कृतः, आगमशासनस्यानित्यत्वात् "सनाद्यन्ता धातवः" (अष्टा०सू०३-१-३२) "इको यणचि" (अष्टा०सू०६-१-७७) इतिवत् । उपयुज्यते इत्युपयोगो मुख्यं कर्म क्षीरादि तस्य निमित्तं गवादि दुह्यादीनां मुख्यकर्मणा सम्बध्यमानमिति यावत् । तथा ब्रुविशास्योगुणेन कारकेण कर्मणेति यावत् ; कारकाणां क्रियां प्रति विशेषणत्वात् । तत्रापि कर्मण एव प्रकृतत्वात् । यत्सचते सम्बध्यते । "षच समवाये" (भ्वा० उ०९९७) स्वरितेत् । केचित्तु परस्मैपदिभिः सहैतं धातुं पठन्ति । "षच समवाये, रप लप व्यकार्यां वाचि" इति । तन्मते "षच सेवने" (भ्वा०आ० १६३) इत्यस्यानुदात्तेतो धातूनामनेकार्थत्वात्समवाये वृत्तिर्बोध्या । उभयथापि सम्बध्नातेः कर्मव्यापारे सचिर्वर्तते । अत एव कर्तृपदस्य कर्मपदेनार्थकथनं न विरुध्यते । "राध्यत्योदनः" इत्यस्य पच्यते इत्यनेन यथा । उभयत्राप्योदननिष्ठविक्लिप्तैर्भानाविशेषात् । कविना मेधाविना सूत्रकारेण तदकीर्तितमित्याचरितं व्यवहृतमित्यर्थः । अपूर्वविधिविति । पूर्वोक्तानामपादानादिसंज्ञानां विषयश्चेन्नास्तीत्यर्थः । न चैवं वक्ष्यमाणयोर्हेतुकर्तृसंज्ञयोर्विषयेऽतिप्रसङ्गः स्यादिति वाच्यम्, एकसंज्ञाधिकारेण पराभ्यां हेतुकर्तृसंज्ञाभ्यां कर्मसंज्ञाया बाधात् । प्राञ्चस्तु

पूर्वग्रहणमन्यमात्रोपलक्षणम् । तेन वक्ष्यमाणयोर्हेतुकर्तृसंज्ञयोर्विषये ना-
तिप्रसङ्गः । सूत्रेऽप्यकथितमिति कथननिवृत्तिपरायाज्ञोदनायां भूतकालो
न विवक्ष्यते । यथा “पराजेरसोढः” (अष्टा०सू०१-४-२६) इत्यत्रासाह-
ष्यमाणस्याप्यपादानसंज्ञा भवति ‘अध्ययनात्पराजेष्यते’ इति तथेहा-
पीत्याहुः । तच्चिन्त्यम्, उक्तरीत्या यथाश्रुतेऽपि सर्वसामञ्जस्यात् ।
“नीवह्योः” इति श्लोके गत्यर्थानामित्युत्तरसूत्रोपात्तानामुपलक्षणम् ।
चकारेण जयत्यादयो गृह्यन्ते इति कैयटः । माधवोऽप्याह —

जयतेः कर्षणेर्मन्थेर्मुषेर्हण्डयतेः पचेः ।

तारेर्ग्राहेस्तथा मोचेस्त्याजैर्दापिश्च सद्ग्रहः ॥

कारिकायाञ्चशब्देन सुधाकरमुखैः कृतः ॥ इति ।

एतन्निष्कर्षस्तु करिष्यते । क्रमेणोदाहरणानि—गान्दोग्धि पयः ।
अविनीतं विनयं याचते । गामवरुणद्धि व्रजः । माणवकं पन्थानं पृ-
च्छति । पौरवं गां भिक्षते । वृक्षमवचिनोति फलानि । माणवकं धर्म
ब्रूते शास्ति वा । अजां नयति ग्रामं, वहति भारं ग्रामं हरति वा, गम-
यति ग्राममित्यादि । जयतेः—शतं जयति देवदत्तम् । कर्षति शास्त्रां
ग्रामम् । क्षीरनिधिं सुधां मथ्नाति । मुष्णाति शतं देवदत्तेन । गर्गान्
शतं दण्डयति । तण्डुलानोदनं पचति । तारयति कपीन् समुद्रम् । प्रा-
हयति बटुनेदम् । मोचयति त्याजयति वा कोपं देवदत्तम् । दीपयति
शास्त्रार्थं शिष्यान् ।

स्यादेतत्, दुहादीनामर्थनिबन्धनेयं संज्ञा न तु स्वरूपाभया, “अ-
हमपीदमचोद्यं चोद्यं” इति तद्ग्राजसूत्रभाष्ये पृच्छिपर्यायस्य चुदेरपि
द्विकर्मकत्वदर्शनात् । तथा च भट्टिः—

स्थास्तुं रणे स्मेरमुचो जगाद

मारीचमुच्चैर्वचनं महार्थम् ।

कालिदासोपि—

शिलोच्चयोऽपि क्षितिपालमुखैः

प्रीत्या तमेवार्थमभाषतेव । इति ।

भारविश्व—

उदारचेता गिरमित्युदारां द्वैपायनेनाभिदधे नरेन्द्रः । इति ।

तथाच भिक्षेरर्थपरत्वाद्याचरेपि सिद्धम्, तुल्यार्थत्वात् । ‘पौरवं
गामर्थयते’ इति यथा । तर्किक पाचेः पृथग्रहणेनेति चेत् ? अत्राहुः, अ-
नुनयार्थोऽत्र याचतिः । विनयं याचते । विनयायायानुनयतीत्यर्थात् ।
अस्तु तर्हि याचरेव ग्रहणम् । तस्यानकार्यत्वात्त्रिक्षेरपि सिद्धमिति

चेत्? न, अर्थभेदेन शब्दभेद इति दर्शनमाश्रित्यानुनयार्थस्यैव पञ्चेरिह ग्रहणात् । अत एव हि नयतिग्रहणेनानुनयार्थस्यापि न गतार्थता । स्पष्टार्थं भिक्षेः पृथग्ग्रहणमित्यन्ये । चकारेण पञ्चेर्ग्रह इति यन्माधवादिभिरुक्तं तन्मतभेदेन । तथाच “कर्मवत्कर्मणा” (अष्टा०सू०३-१-८७) इति सूत्रे “दुहिपच्योर्बहुलं सकर्मकयोः” इतिवार्तिकव्याख्यावसरे पञ्चेर्द्विकर्मकता कैयटेन स्फुटीकृता । यत्तु “कर्तुर्गीप्सिततमम्” (अष्टा०सू०१-४-४९) इति सूत्रं ‘द्वयर्थः पचिः’ इत्यादि भाष्यं तत्तु मतान्तरेण । अन्यथा ‘तण्डुलानोदनं पचति’ इति प्रयोगस्य यथाश्रुतस्योपपत्तौ किं मुधा क्लेशेन । अत एव अकथितशब्दो यद्यप्रधानार्थो गृह्येत तदा ‘पाणिना कांस्यपाश्यां दोग्धि पयः’ इति पाणिकांस्यपाश्याोरनिप्रसङ्गः । करणाधिकरणयोस्तु पचत्यादिरवकाशः । न हि तत्रास्य प्रसङ्गो दुहादिपरिगणनादित्यकथितसूत्रे कथयतः कर्मवत्सूत्रे तु पञ्चेर्द्विकर्मकतां ब्रुवतो हरदत्तस्य न पूर्वापरविरोधः, मतभेदपरत्वान् । अत एव पचिधातुनिरूपणे ‘तण्डुलानोदनं पचति’ इति प्रयोगं द्विकर्मकतयैव माधव उदाहृतवानिति दिक् । तथा प्राहेर्द्विकर्मकत्वं बहवो न मनिरि । अत एव—

तमादौ कुलविद्यानामर्थमर्थविदां वरः ।

पञ्चात्पार्थिवकन्यानां पाणिमग्राहयत्पिता ॥

इति कालिदासश्लोके पूर्वार्धे ग्रहेर्दुह्यर्थतया “गतिबुद्धि” (अष्टा० सू०१-४-५१) इति सूत्रेणाणौ कर्तुर्णौ कर्मत्वान्तमिति योजयित्वा उत्तरार्धे तेनेति विभक्तिविपरिणामेन व्याचष्ट्युः । अत एव च—

अजिग्रहत्तं जनको धनुस्तद्येनादिददद्वैत्यपुरं पिनाकी ।

जिज्ञासमानो बलमस्य बाव्होर्हसन्नभाङ्गीद्रघुनन्दनस्तत् ॥

इति भट्टिप्रयोगो जयमङ्गलायामित्थं व्याख्यातः । अजिग्रहत् अनेन धनुषा भगवता त्रिपुरदाहः कृत इति बाधितवानिति । युक्तञ्चैतत्, श्रीरघुपतिं प्रति नियोगकथनानौचित्येन स्वरूपोपस्थापनस्यैव कर्तव्यत्वात् । एतेन—

अयाचितारं न हि देवदेवमग्निः सुतां ग्राहयितुं शशाक ।

इति व्याख्यातम्, ग्रहेर्बुद्ध्यर्थत्वात् । यद्वा, इषिशकयोस्तुमुनन्तसमभिव्याहृतयोर्द्विकर्मकताया भाष्ये स्थितत्वात्सिद्धमेतदिति माधवः । प्राहेर्द्विकर्मताभ्युपगमपक्षे तु “जायाप्रतिग्राहितगन्धमाल्याम्” (र०वं० २-१-) इति न सिध्येत् । तत्र हि “ण्यन्ते कर्तुश्च कर्मणः” इति प्रथोऽप्ये धेनुरूपे कर्मणि कः स्यात् । तथाच जायया गन्धमाल्ये प्रतिग्राहिता

येति विग्रहे बहुव्रीहिरेव न स्यात्, त्रिकतः शेषस्य भाष्ये स्थितत्वात् । सत्यपि वा तस्मिन् पुंस्त्वो दुर्लभः । सिद्धान्ते तु प्रतिप्राहिते गन्ध-
माल्ये यथेति विग्रहः । जायानिष्ठप्रेरणविषयीभूतं गन्धमाल्यकर्मकं
यत्प्रतिग्रहणं तत्कर्त्रीमित्यर्थः । अन्यपदार्थान्तर्भावेणैव विशेषणविशे-
ष्यवैपरीत्येनैवैकार्थीभावकल्पनात् । मासजातादिषु । व्यपेक्षापक्षे तु
तु अषष्ठीविभक्त्यर्थं बहुव्रीहौ सर्वत्र व्युत्पत्त्यन्तरकल्पनाऽस्त्येव । 'प्रा-
प्तादेकम्' इत्यस्य हि उदककर्तृकप्रार्थकर्मभूतमर्थः । 'ऊढरथः' रथक-
र्मकवहनकर्ता । 'उपहृतपशुः' पशुकर्मकोपहारसम्प्रदानम् । 'उद्धृतौ-
दनः' ओदनकर्मकोद्धरणापादानम् । 'वीरपुरुषकः' वीरपुरुषकर्तृकस्थि-
त्यधिकरणमिति दिक् ।

स्यादेतत् । अपादानाद्यविवक्षायां द्विकर्मकताऽस्तु, तद्विवक्षायान्तु
"जायाप्रतिप्राहित" इत्यादि सेत्स्यति । मैवम्, "हरतेश्च" इति चका-
रेण समुच्चितानां जयत्यादीनामकथितसूत्रविषयत्वेऽपि "तथैव च"
इति समुच्चितानामणौ कर्तुणौ कर्मताभ्युपगमात् । गत्यर्थैः साहचर्यात् ।
अत एव तार्यादयः पृथगेव सङ्गृहीताः । युक्तञ्चैतत्, ग्रहणकर्तृत्वस्या-
विवक्षायां प्रयोजकस्य हेतुत्वाभावे णिचो दुर्लभत्वात् । न चैवं दीपि-
ग्रहणवैयर्थ्यमकर्मकत्वादेवाणां कर्तुणौ कर्मत्वनिन्देरिति वाच्यम्, ण्य-
न्ताणिचि तत्सार्थक्यात् । शिष्याः तत्त्वं दीपयन्ति तानसौ प्रेरयती-
त्यर्थः । नन्वेवं त्याजेः सङ्गृहीतत्वाद्यपि "त्याजितैः फलमुत्खातैः"
"मुक्ताहारश्चिरपरिचिन्तं त्याजिनो दैवगत्या" इत्यादि सिद्धम् । तथापि
गवा पयस्त्याजयतीत्यर्थं इति कैयटहरदत्तादिग्रन्थो विरुध्यते इति,
त्रैविशेषाविवक्षायां कर्मत्वेऽपि कर्तृत्वविवक्षायां तस्य निर्बाधत्वात् ।

स्यादेतत्, "कर्तुं णिप्सिततमं कर्म" (अष्टा०सू०१-४-४९) "तथा-
युक्तञ्चानीप्सितम्" (अष्टा०सू०१-४-५०) इति सूत्राभ्यां सर्वमिदं सि-
द्धम् । तथाहि यथा विक्रित्युपसर्जनं विक्रयद्वयं पचेरर्थः, न्यग्भावनं
रुहेः, द्विधाभावनं भिदेः, तथा त्यजनोपसर्जनं त्याजनं दुहेः, दापनं या-
चेः भिक्षेश्च; अङ्गीकारणमपि याचेः, प्रवेशोपसर्जनमवस्थापनं रुहेः,
आस्थापनं पृच्छेः, मोचनं चित्रः, प्रतिवादनं ब्रूजः, तद्विशेषस्तु शासे-
रित्यादि । एवञ्च धातूपत्तव्यापारविषयाश्रयत्वं गवादेः स्पष्टमेवेति ।
अत एवाकडारसूत्रे "अपादानमुत्तराणि, गान्दोगधीत्यत्र परत्वात्कर्मसं-
ज्ञा" इति भाष्ये सङ्गच्छते । पञ्चकं प्रातिपदिकार्थं इति पक्षेऽवधित्वक-
लाश्रयत्वयोर्युगपद्विवक्षायां चेदम्, अवधिभूता या गौस्तन्निष्ठा यः
क्षरणानुकूलव्यापारस्तद्विषयिणी गोपनिष्ठा प्रेरणेत्यर्थात् ।

अत्रोच्यते, कर्मणः शेषत्वेन विवक्षायां 'न माषाणामभ्यायात्' इति वत् षष्ठीं बाधितुं सूत्रम् । अपादानत्वमात्रविवक्षायां तु पञ्चम्यं, गोः क्षीरविशेषणत्वे तु षष्ठी भवत्येवेति न कश्चिदोषः । तथाचेह षष्ठीसम्बन्धमात्रं द्वितीयार्थ इति स्थितम् ।

अथेदं विचार्यते--कर्मणि विधीयमाना लङ्गत्यक्तलक्षणाः किं द्विकर्मकेभ्यो मुखे कर्मणि स्युर्गौणे वेति । अत्र भाष्यम्--

प्रधानकर्मण्याख्येये लादीनाहुर्द्विकर्मणाम् ।

अप्रधाने दुहादीनां ण्यन्ते कर्तुश्च कर्मणः ॥ इति ।

अभिधाने इति शेषः । अत्र द्विकर्मणामित्यनेन "नीवहोर्हरतेश्च" इति च शब्दसमुच्चितः कृषिर्नयत्याद्यश्च त्रय उच्यन्ते, अन्येषां विशेषस्य वक्ष्यमाणत्वात् । तथा दुह्यादीनामित्यनेन कारिकोपात्ताः, चशब्दसमुच्चितेष्वहेतुमण्यन्ता दण्ड्याद्यश्चोच्यन्ते । ण्यन्त इत्यनेन तु गत्यादि-सूत्रोपात्ताश्चशब्दसमुच्चितास्तार्थादयश्च । तत्र अणौ कर्म तस्याभिधाने लाद्य इत्यर्थः । तत्रापि बुद्धिप्रत्यवसानार्थशब्दकर्मकेषु गुणकर्मणीति मतान्तरम् । तथाच भाष्यम्--

कथितेऽभिहिते त्वविधिस्त्वमतिर्गुणकर्मणि लादिविधिः सपरः ।

ध्रुवचोद्धितयुक्तिषु चाथ गुणे तदनल्पमतेर्वचनं स्मरत ॥ इति ।

अत्र प्रधानकर्मणि लादिभिरभिहिते गुणकर्मणि षष्ठीत्येकीयमतद्वरणपरः प्रथमः पादः । त्वस्या षष्ठ्याः विधिरितीयं त्वस्य अन्यस्य मतिर्न तु ममेत्यर्थात् । सपरं गत्यादिसूत्रोपात्तसहिते दुह्यादौ गुणकर्मणि लाद्यः । गुणकर्मिति । पुरुषप्रवृत्तेः पयःप्रभृत्यर्थत्वाद् दुहादावप्रधानं गवाद्युच्यते ; ण्यन्ते तु शब्दतः प्रयोजकव्यापारस्य प्राधान्यम् । प्रयो ज्यव्यापारस्य त्वप्राधान्यमिति तदार्थधर्माद्युच्यते । ध्रुवयुक्तयोऽ-कर्मकाश्चेद्विधितयुक्तयो गत्यर्थाः । एष्वगुणे प्रयोज्ये । न च बुद्धिप्रत्य-वसानार्थशब्दकर्मकेषु गुणकर्मण्येव स्यात् ण्यन्ते कर्तुइवेत्यस्य सपर इत्यनेन बाधादिति वाच्यम्, अपर आहेति भाष्येण मतान्तरता-द्यवसायात् ।

अत्रायं सङ्ग्रहः--

गौणे कर्मणि दुह्यादेः प्रधाने नीहृक्त्वहाम् ।

बुद्धिप्रत्यवसानार्थशब्दकर्मसु चेच्छ्रया ॥

प्रयोज्यकर्मण्यन्येषां ण्यन्तानामिह निश्चितः ।

लङ्गत्यक्तलक्षणानां प्रयोगो भाष्यपारमैः ॥

तत्र नीप्रभृतीनां प्रधानकर्मसम्बन्धोऽन्तरङ्गः । दुह्यादीनां विष-

रितम् । तेन तदंशे न्यायसिद्धौ नियमः । इतरक्तु सर्वे वाचनिकम् । क्रमेणोदाहरणानि—गौरुह्यते पयः । दोह्या दुग्धा सुदोहा । अजा प्रामं नीयते । नेया नीता सुनया । बोध्यते माणवकं धर्मः, माणवको धर्ममिति वा । देवदत्तो प्रामं गम्यते गमयितव्यः गमितः सुगम इति । यस्तु कौमुद्यां दुह्याच्यर्थेत्यादिना दुह्यादीन् न्यादींश्च द्वैराद्येन पठित्वा न्यादयो मुख्ये दुह्यादयो गौण इत्युक्तम् । तत्र ग्रहः पाठो निर्मूल एव । “अप्राह घृतकं शक्रम्” इत्युदाहरणञ्चायुक्तम् । इतरेषान्तु द्विकर्मकनामात्रतात्पर्यकः पाठः । न्यादयो दुह्यादयश्चेत्युभयप्राप्यादिशब्दः प्रकारे इति सिद्धान्ताविरोधेन व्याख्येयम् । यथाश्रुतं हि दण्डिमुषिभ्यां मुख्ये स्यात् । तथाच ‘गर्गाः शतं दण्ड्यन्ताम्’ इति भाष्यं विरुध्यते । शतं त्वत्र प्रधानं, गर्गाः अर्थिनश्च राजानो हिरण्येन भवन्तीति वाक्यशेषात् । दण्डिश्चेह प्रहणार्थो न तु निग्रहार्थः । अत एव ह्यत्र समुदाये वाक्यसमाप्तिः, गुणानुरोधेन प्रधानावृत्तेः सम्भवात् । तथा मन्थेरपि प्रधाने स्यात् । इष्यते तु गौणे । तथा च भारविः—

येनापविद्धसलिलः स्फुटनागसञ्जा

देवासुरैरमृतमम्बुनिधर्ममन्थ । इति ।

अमृतं ह्यत्रोद्देश्यतया मुख्यम् । अम्बुनिधिस्तु गौणः । यदपि अन्धे तु यथारुचीत्युक्त्वा “गोपीहावमकार्यत भावश्चैनामनन्तेन” इत्युदाहृतम् । तदपि न, पयन्ते कर्तुंश्च कर्मण इति सिद्धान्तात् । यद्वा, “कृविज्ञाने” इतिचुरादावात्मनेपदीबोपदेवेन पठितः । तस्येदमुदाहरणम्, बुद्ध्यर्थेषु पक्षद्वयस्यापपादितत्वात् । यस्तु श्रीहर्षः प्रायुक्तः—

स्वक्रीडाहंसमोहग्रहिलशिशुभृशप्रार्थितोन्निरवन्द्रा । इति,

तच्चिन्त्यम्, शिशुना चन्द्रं प्रार्थितेत्यप्रधाने कप्रत्यये बहुव्रीह्यायोगात् । वक्ष्यते हि—अप्रथमाविभक्त्यर्थे चायमिति । न च चन्द्रे कः, “अप्रधाने द्रुहादीनाम्” इत्युक्तेः । अत एव “कारुपक्षधरमेत्य याचितः” इति कालिदासः ।

कृत्वष्टी गुणमुख्याभ्यां कर्मभ्यां प्राप्यते पृथक् ।

अविशेषाद् द्वितीयावन्नेता प्रामस्य गोरिति ॥

यत्रत्येकेन शब्देन भिन्नकक्ष्यद्वयाभिधा ।

न शक्यते तत्र युक्तमेकस्यैवोपजीवनम् ॥

प्रधाने नियता षष्ठी गुणं ह्युभयथा भवेत् ।

इत्याह गोणिकापुत्र इति भाष्याद् गुणद्वयम् ॥

नेताश्वस्य स्रुघ्नस्य स्रुघ्नं वा । इह प्रधाने कर्मणि नित्या षष्ठी ।

भाष्यकारवचनात् गुणकर्माणि वैकल्पिकीति स्थितम् । नन्वकर्माणां प्राकृतकर्माभावात्कथं द्विकर्मकता ? तथाच ण्यर्थकर्मणि प्रत्ययोऽस्तु 'आस्यते माणवकः' इति । मासमिति तु प्रयोगोऽसङ्गतः । "ध्रुवचेष्टितयुक्तिषु चाप्यगुणः" इति श्लोके ध्रुवग्रहणञ्च व्यर्थमिति चेत् ? न, "कालभावाध्वगन्तव्याः कर्मसंज्ञा ह्यकर्मणां, देशश्चाकर्मकाणाम्" इति भाष्याद्गन्तव्योऽध्वा अद्य गन्तव्यः । अस्मादेव निपातनाद् गन्तव्यशब्दस्य परनिपातः । गन्तव्यतया लोके प्रसिद्धस्य नियतपरिमाणस्य क्रोशयोजनादेरेव ग्रहणम् । तेन 'अध्वानं स्वपिति' इति न भवति । मासमास्ते । गोदाहमास्ते । यावता कालेन गौर्दुह्यते तावन्तं कालमास्ते इत्यर्थः । क्रोशमास्ते । कुरून् स्वपिति । जन्यमात्रं कालोपाधिरिति पक्षे गोदाहादेर्यद्यपि कालत्वात्सिद्धं तथापि लोके मासादेरेव तथात्वेन प्रसिद्धत्वात्पृथग्भावग्रहणम् । देशशब्देन च ग्रामसमुदायविशेषाः कुरूपञ्जालादयो गृह्यन्ते इति कैयटः । तेन "अधिशीङ्स्थासाम्" (अष्टा० सू०१-४-४६) इत्यादिवैयर्थ्यं नेति ध्येयम् । "कालाध्वनोरत्यन्तसंयोगे" (अष्टा०सू०२-३-५) इति तु गुणद्रव्ययोरर्थे आरम्भणीयम् । क्रोशं कुटिला । मासङ्कुडधानाः । सकर्मकार्थञ्च । मासं वेदमर्षाते । यद्वा, आस्यादयस्तत्पूर्वके व्यापने वर्त्तन्ते । तथाचोत्सर्गेणैव सिद्धम्, मासमासनेन व्याप्नोतीत्यर्थात् । तथाच द्वितीये भाष्यम्—"प्राकृतमेवेदं कर्म" इति । न चैवं सकर्मकेष्वप्यतिप्रसङ्गः, लक्ष्यानुरोधेनाकर्मकाणामेवोक्तप्रकाराभ्युपगमात् । आह च—

कालभावाध्वदेशानामन्तर्भूतक्रियान्तरैः ।

सर्वैरकर्मकैर्योगं कर्मत्वमुपजायते ॥ इति ।

हेलाराजस्त्वाह । सकर्मकेष्वपि मासमोदनं पचतीति भवत्येव । अत एवोक्तं सर्वैरिति । अकर्मकरिति त्वविवक्षितमिति । कैयटोऽप्येवम् । अस्मिन्पक्षे 'मासमास्ते कटे' इति कटादेरपि द्वितीया प्राप्ता तथापि कालादेरेव व्यापनकर्मत्वं न तु कटादेरिति हेलाराजः । अनभिधानञ्चैह शरणम् । "अधिशीङ्" (अष्टा०सू०१-४-४६) इत्यादिज्ञापकं वा बोध्यम् । इह च कर्मणि भावे च लकारे 'द्वयदेत्तेनास्यते मासौ मासं वा' इति रूपद्वयमपीष्टम् ।

स्यादेतत्, भावेचाकर्मकेभ्य इति वचनान्मासादिकर्मकात्कथं भावल इति चेत् ? उच्यते, अकर्मकेभ्य इत्यनेनान्तरङ्गं द्रव्यकर्म व्युदस्यते न तु बहिरङ्गं कालादिकर्म । कर्मणीत्यत्र तु व्यक्तिपक्षाश्रयणादन्तरङ्गासन्नधौ बहिरङ्गे कालादिकर्मण्यपि प्रतिरविरुद्धा, जातिव्यक्तिपक्षयो-

लक्ष्यानुरोधेन व्यवस्थेति सिद्धान्तात् । उक्तञ्च हरिणा—

शक्तिप्रमाणसंख्यादेर्द्रव्यधर्माद्विशिष्यते ।

क्रियासु कालयोगोऽतः प्राग्योगो द्रव्यकर्मणा ॥ इति ॥

अतस्तैः कर्मभिर्धातुर्युक्तो द्रव्यैरकर्मकः ।

लस्य कर्मणि भावे च निमित्तत्वाय कल्पते ॥ इति च ।

एतेन—

“सस्तेमाद्यमघाभिधानि यमुना गङ्गौघसङ्गे यया”

इति श्रीहर्षप्रयोगो व्याख्यातः ।

गतिबुद्धिप्रत्यवसानार्थशब्दकर्मकर्मकाणामणि कर्ता स णौ (अष्टा० सू०१-४-५२) । गत्याद्यर्थानां शब्दकर्मकाणामकर्मकाणां चाणौ यः कर्ता स णौ कर्म स्यात् । नियमार्थमिदम्—णिजर्थेनाप्यमानस्य यदि भवति तर्हि गत्यर्थादीनामेवेति । तेन ‘पाचयति देवदत्तो यज्ञदत्तेन’ इत्यत्र प्रयोज्ये पूर्वप्रवृत्तकर्तृसंज्ञाया एव निरपवादत्वेनावस्थानान्तृतीया सिद्ध्यति ।

आह च—

गुणक्रियायां स्वातन्त्र्याप्रेषणे कर्मताङ्गतः ।

नियमात्कर्मसंज्ञायाः स्वधर्मेणाभिधीयते ॥ इति ।

कर्तुः स्वधर्मेण तृतीययेत्यर्थः । ‘गमयति माणवकं ग्रामं’ ग्रामकर्मकं यद्रमनं तदनुकूलव्यापाराश्रय इत्यर्थः ।

नीवह्योः प्रतिषेधां वक्तव्यः ॥ यद्यप्येतयोः प्रापणमर्थो न तु गतिस्तथापि विशेषणतया गतिरपि वाच्यकोटिनिविष्टेत्यावन्मात्रेण प्राप्तौ मत्वा प्रतिषेध उक्तः । नाययति वाहयति वा भारं देवदत्तेन । बहुरनियन्तृकर्तृकस्यैव प्रतिषेधः ॥ नियन्तृकर्तृकस्य प्रयोज्यः कर्मेति वक्तव्यमिति फलितोऽर्थः । वहन्ति वाहाः वाहयति वाहान् रथिनं सुतः । ‘या प्रापणे’ (अ०प०१०४९) इत्यत्र तु गतिरेव प्रापणशब्दार्थः, याति गच्छतीत्येकार्थप्रतीतिः । तेन ‘कालं पाचयति’ इत्यादौ प्रयोज्यस्य कर्मता बोध्या । बुध्यर्थग्रहणेन ज्ञानसामान्यवाचिन एव गृह्यन्ते न तु तद्विशेषवाचिनः स्मरत्यादयः । अत एव श्रुद्दशोरुपसङ्ख्यानं करिष्यते । बोधयति माणवकं धर्मम् । प्रत्यवसानं भक्षणम् । भोजयति आशयति माणवकमोदनम् ।

आदिखाद्योः प्रतिषेधो वक्तव्यः ॥ आदयति खाद्यत्यन्नं बहुना ।

भक्षेरहिसार्थस्य प्रतिषेधो वक्तव्यः ॥ हेतुमणिजन्ते विधिरिति प्रतिषेधोऽप्यणावित्ययं सन्निधानान्तद्विषयः । तेन चुरादिणिजन्तेऽपि भक्षयतौ प्राप्तिसत्त्वात्प्रतिषेध उपसङ्ख्यातः । भक्षयत्यन्नं बहुना । अ-

हिंसार्थस्येति किम् ? भक्षयन्ति बलीवर्दाः सस्यम् । भक्षयति बलीव-
र्दान् सस्यम् । क्षेत्रस्थानां यवानां भक्ष्यमाणानां हिंसा द्रष्टव्या, तस्या
भवस्थायान्तेषां चेतनत्वाभ्युपगमात् । शब्दः कर्मकारकं येषान्ते शब्द-
कर्माणः, न त्विह “कर्तरि कर्मव्यतिहारे” (अष्टा०सू०१-३-१४)
इत्यत्रेव कर्मशब्दः क्रियापरः, गतिबुद्धिप्रत्यवसानशब्दार्थेति वक्तव्ये-
ऽर्थशब्दात्कर्मशब्दस्य पृथगुपादानात् अध्याययति पाठयति माणवकं
वेदम् ।

जल्पतिप्रभृतीनामुपसङ्ख्यानम् ॥ जल्पयति विलापयति आभाषयति
पुत्रं देवदत्तः ।

दृशोश्चोपसङ्ख्यानम् ॥ दर्शयति हरिं भक्तान् । यद्यपि दृशोर्ज्ञानसा-
मान्यपरत्वे बुध्यर्थत्वादेव सिद्धं तथापि ज्ञानविशेषार्थतायां न सिध्य-
तीत्युपसङ्ख्यानमारब्धम् । ‘श्रावयति श्लोकं देवदत्तम्’ इति तु शब्द-
कर्मत्वात्सिद्धम् । शब्दाक्रियाणामिति व्याख्यानं तु शृणोतेरुपसङ्ख्येयं
स्यात् । ब्रूयति क्रन्दत्योश्च प्रतिषेध्यं स्यात् । ब्रूयति क्रन्दयति वा
देवदत्तेन । दृशोस्तु भयथाप्युपसङ्ख्येयं स्यात् । शब्दायतेश्चोभयथा प्रति-
षेध्यम् । अकर्मकत्वादापि ह्यत्र प्रसङ्गः । शब्दलक्षणस्य कर्मणोन्तर्भा-
वात् कर्मान्तरायोगाच्च । शब्दाययति देवदत्तेन । अकर्मकग्रहणेन तु
येषां कालादिभिन्नं कर्म न सम्भवति ते गृह्यन्ते, न त्वविवक्षितकर्मा-
णोऽपि । तेन ‘मासमासयति देवदत्तम्’ इत्यादौ कर्मत्वं सिद्धम् । ‘देव-
दत्तेन पाचयति’ इत्यादौ च न भवति । गत्यर्थकर्मकेति सूत्रेऽप्येवम् ।
अत एवाविवक्षितकर्मकेभ्यः पचिददातिप्रभृतिभ्यः कर्तरि को न । अ-
न्यथा ‘पक्ववान्’ ‘दत्तवान्’ इत्यर्थे ‘पक्वः’ ‘दत्तः’ इति स्यात् । ‘लः
कर्मणि” (अष्टा०सू०३-४-६९) इति सूत्रे तु अविवक्षितकर्मणामसम्भव-
त्कर्मणां वा ग्रहणम् । अत एवाविवक्षितकर्मणां न भावे लादय इतीह
सूत्रे वदतो ‘णेरणौ” (अष्टा०सू०१-३-६७) इत्यत्र तु ‘नेह पच्यते’ इति
भावे लकार इति ब्रूवतो हरदत्तस्य मतभेदपरत्वाच्च पूर्वापरविरोध
इति दिक् ।

हृक्पोरन्यतरस्याम् (अष्टा०सू०१-४-५३) । हा च क्रा चेति विग्रहः ।
हृश्च क्रुश्चेति वा । अनयोरणौ कर्त्ता णौ वा कर्म स्यात् । नवेतिवि-
भाषासूत्रे उभयत्रविभाषास्विदं वार्तिककृता पठिनम् । तथाहि, ‘अभ्य-
वहारयति माणवकमोदनं माणवकेन वा’ इत्यत्र प्रत्यवसानार्थत्वात्प्राप्ते
‘विकुर्वते छात्राः, विकारयति छात्रान् छात्रैर्वा’ इत्यत्राकर्मकत्वात्प्राप्ते
इतरत्र त्वप्राप्ते विभाषेयम् ।

अभिवादिदृशोरात्मनेपदे वेति षक्तव्यम् ॥ अभिवादयतेरप्राप्ते वि-
भाषा । दृशेस्तु बुद्ध्याद्यर्थात्प्राप्तदुपसङ्ख्यानाद्वा प्राप्ते । अभिवादयति
गुरुं देवदत्तः, अभिवादयते गुरुं देवदत्ते देवदत्तेन वा । “णिचञ्च”
(अष्टा०सू०१-३-७४) इत्यात्मनेपदम् । परस्मैपदे तु ‘अभिवादयति गुरुं
देवदत्तेन’ । दर्शयते राजानं भृत्यान् भृत्यैर्वा । कर्मसंज्ञाभावपक्षे कर्मा-
न्तरस्याभावात् “णेरणौ” (अष्टा०सू०१-३-६७) इत्यात्मनेपदमन्यत्र तु
“णिचञ्च” (अष्टा०सू०१-३-७४) इतीति प्राञ्चः । वस्तुतस्तु “णिचञ्च”
इत्येव युक्तम् । “णेरणौ” इत्यस्य तु नायं विषयः, णिञ्वाच्यप्रयुक्तिभे-
दादिति तत्रैवोपपादितम् ।

स्वतन्त्र कर्ता (अष्टा०सू०१-४-५४) । क्रियायां स्वातन्त्र्येण विष-
क्षिणोऽर्थः कर्ता स्यात् । धातूपात्तव्यापाराश्रयत्वं स्वातन्त्र्यम् ।
आह च—

धातुनोक्तक्रिये नित्यं कारके कर्तृतेष्यते । इति ।

कर्मकर्तृयप्यस्तीदम् । फलव्यापारयोर्वैयधिकरण्यमात्रस्य पचावौ-
त्सर्गिकस्य परं त्यागः । विशकलितशक्तिपक्षे विशिष्टशक्तिपक्षे चेदं
तुल्यम् । निवृत्तप्रेषणं कर्म स्वाक्रियावयवे स्थितमिति पक्षे तु प्रधान-
भूतधात्वर्थ एवेह क्रिया, धातुत्वं तु भूतपूर्वभावनार्थत्वात् । एतेन का-
रकाणां क्रियान्वयनियमोऽपि द्वेषा व्याख्यातः । देवदत्तः पचति । स्था-
ली पचति । अनन्यलभ्यस्य शब्दार्थत्वादाश्रयो लकारार्थः । देवदत्तेन
पच्यते । देवदत्तरूपो य आश्रयस्तद्विशिष्टो विक्रियनुकूलव्यापार
इत्यर्थः । वैशिष्ट्यं चाधेयनारूपं संसर्गमर्यादया भासते ।

तत्प्रयोजकोहेतुश्च (अष्टा०सू०१-४-५५) । तस्य कर्तुः प्रयोजको
हेतुसञ्ज्ञः स्यात्त्वात्कर्तृसञ्ज्ञः । संज्ञासमावेशार्थश्चकारः । कुर्वन्तं प्रेर-
यति कारयति हरिः । हेतुत्वात्तद्यापारे “हेतुमति च” (अष्टा०सू०३-१-
२६) इति णिच् । कर्तृत्वात्कर्तरि लकारः ।

॥ इति श्रीशब्दकौस्तुभे प्रथमस्याध्यायस्य

चतुर्थे पादे तृतीयमन्धिकम् ॥

प्राप्तीश्वरान्निपाताः (अष्टा०सू०१-४-५६) । “अधिरीश्वरे” (अष्टा०
सू०१-४-९७) इत्यतः प्राक् प्राङ् निपाता इत्यधिक्रियते, तन्प्राद्याश्र-
यणात् । तेन पूर्वं निपातसञ्ज्ञाः सन्तः पश्चाद्गत्यादिसञ्ज्ञा इत्यर्थात्संज्ञा-
समावेशः सिध्यति । अन्यथा गत्युपसर्गकर्मप्रवचनीयसञ्ज्ञानां निपा-
तसञ्ज्ञायाश्च पर्यायः स्यात् । तन्प्रादौ प्रमाणं तु प्राग्ग्रहणसामर्थ्यमेव ।

अन्यथा रीश्वरादिति पञ्चम्यैव दिक्शब्दाक्षेपार्त्तिके तेन ? न च परशब्दाक्षेपप्रसङ्गः । “चादयोऽसत्त्वे” (अष्टा०सू१-४-५७), “प्रादयः” (अष्टा०सू०१-४-५८) इत्येतयोर्विधेययोर्लाभेनानन्वयापत्तेः । रेफविशष्टग्रहणं किम् ? “ईश्वरे तोसुन्कसुनौ” (अष्टा०सू०३-४-१३) इत्यस्य व्याप्तिन्यायेनावधित्वं मा भूत् । वस्तुनस्तु मास्तु रेफः प्रत्यासत्त्याऽभिमतसिद्धेः अव्ययीभावस्याव्ययसञ्चारम्भाच्च । न चासौ समासेऽप्यव्ययीभाव एवेति नियमार्थं स्यादिति वाच्यम्, गौरवप्रस्तं व्याप्तिन्यायमाश्रित्य नियमार्थत्ववर्णनापेक्षया प्रत्यासत्तेर्विध्यर्थतायाश्च न्याय्यत्वात् । अत एव “नलोक” (अष्टा०सू०२-३-६९) इति सूत्रे अव्ययात्पृथक् लोकादीनां ग्रहणमप्युपपद्यते इति दिक् ।

चादयोऽसत्त्वे (अष्टा०सू०१-४-५७) । चादयो निपातसञ्ज्ञाः स्युः न तु द्रव्ये । निपातत्वादव्ययत्वम् । च वा इत्यादि

वस्तूपलक्षणं यत्र सर्वनाम प्रयुज्यते ।

द्रव्यमित्युच्यते सोऽर्थो भेद्यत्वेन विवक्षितः ॥

लिङ्गसंख्यान्वयि द्रव्यमिति वा । असत्त्वे किम् ? पशुना यजेत, पशुशब्दश्चादिः । ‘चः समुच्चये’ इत्यपि प्रत्युदाहरणम् । न चात्र “प्रकृतिवदनुकरणम्” (प०भा०३६) इत्यतिदेशात् निपातत्वं दुर्वारमिति वाच्यम्, अतिदेशस्यानित्यतायाः ऋलृसूत्रे एवोपपादितत्वात् । प्रसज्यप्रतिषेधः किम् ? वातीति वाः, विप्रातीति विप्रः । इह क्रियाविशिष्टद्रव्यवाचकतया क्रियायाश्चासत्त्वरूपत्वान्निपातता स्यात् । ततश्च विप्रशब्दस्याप्यव्ययसञ्ज्ञा स्यात्, “प्रयोजनं सर्वनामाव्ययसञ्ज्ञायाम्” (म०भा०) इत्युक्तत्वात् ।

अथ चादयः—व वा ह अह एव एवं नूनं शश्वत् युगपत् भूयस्कुपत् प्रश्रवितर्कप्रशंसास्वयम् । एवं सु१दपि । कुविदति भूयोऽर्थे योगप्रशंसास्तिभावेषु च । नेदिति शङ्कायान् । “नेज्जिज्ञायन्तो नरकं पताम” । “नेदेवसापुनजन्नदेवाः” इत्यादौ तु न इदिति पदद्वयं पठ्यते । तस्मान्निपातसमुदायोऽयं बांधवः “निपातैर्यद्यदि” (अष्टा०सू०८-१-३०) इति निघातनिषेधः । प्रतिषेधविचारसमुच्चयेष्वयमिति तु शाकटायनः । चेत् । चण् । अयं चेदर्थे णित्, समुच्चयादौ त्वननुबन्धः । इदं च “निपातैर्यद्यदि” (अष्टा०सू०८-१-३०) इत्यत्र स्फुटीभविष्यति । कश्चित् । यत्र नह निश्चितनिषेधे । हन्त हर्षेऽनुकम्पायां च । माकिः माकीम् एतौ निषेधे । माकिर्नेशन्मार्की रिषन्मार्की संशारिके षटेत् किस्सम्भावितनिषेधेन किरिन्द्रत्वदुत्तरः । नकिरेवायथा-

त्वंहिकनुकम् । सुकंआकी नकी नकिः । मार्कीं माकिः । आकृतमिति
वेदनिघण्टुः । आमिश्राणि नवोत्तराणीति तद्याख्यायां यास्कः । माङ् ।
“माङ् लुङ्” (अष्टा०सू०३-३-१७५) इतिविशेषणार्थो उकारः । मा
भवतु मा भविष्यतीत्यत्र निरनुबन्धो माशब्दः । नञ् । अकारो “नलोपो
नञः” (अष्टा०सू०६-३-७३) इति विशेषणार्थः । नस्येत्युक्ते तु वा ‘पाम-
नपुत्रः’ इत्यत्रापि स्यात् । न च सिद्धान्तेऽपि स्त्रैणपुत्रेऽतिप्रसङ्गं वारयितुम्
“अलुगुत्तरपदे” (अष्टा०सू०६-३-१) इत्युत्तरपदाक्षितेन पूर्वपदेन नञोऽवश्यं
विशेषणीयत्वात्तेनैव पामनपुत्रस्यापि सिद्धेः किं अकारेणेति वाच्यम्,
“नैकधागमिकर्मीकृतनंकनीवृत्ता” इत्यादीं निषेधार्थेन नशब्देन “सहस्रुपा”
(अष्टा०सू०२-१-४) इति समासेऽतिव्याप्तिं वारयितुं अित्वस्याप्यावश्य-
कत्वात् । नञ् । पूर्वपदस्य विशेषणेऽपि अनन्यार्थाञ्जत्वस्य निपातस्यैव
ग्रहणं न तु वृद्ध्या चरितार्थञ्जकारस्य तद्धितस्यापीति तु प्राचां ग्रन्थ-
स्योक्तिसम्भवो बोध्यः । यावत् । तावत् । त्वै न्वै एतौ वितर्कै । औ-
षट् । वौषट् । स्वाहा । वषट् । स्त्रधा । ॐ । तथा । हिरुक् । खलु ।
किल । अथ । सुष्ठु । आदहेति हि सांप्रकमकुत्सनेषु । ‘आदहस्व धा-
मन्’ इत्यत्र तु पदकारा आदिति पृथक् पठन्ति । उपसर्गविभक्तिस्वर-
प्रतिरूपकाश्च ।

अवदत्तं विदत्तं च प्रदत्तं चादिकर्मणि ।

सुदत्तमनुदत्तं च निदत्तमिति चेष्ट्यते ॥

“अच उपसर्गात्तः” (अष्टा०सू०७-४-४७) इति घोरतत्त्वं न भवति,
उपसर्गप्रतिरूपकत्वेऽप्यनुपसर्गत्वात् । विभक्तिप्रतिरूपको यथा-अहम् ।
शुभम् । अहंयुः, शुभंयुः-“अहंशुभमोयुस्” (अष्टा०सू०५-२-४०) चिरेण ।
अन्तरेण । चिराय । अचिरात् । अकस्मात् । चिरस्य मम । ममत्वं गत-
राज्यस्य । वेलायां मात्रायामित्यादि । एतेन “गंयं केन विनीतौ वाम्”
इति व्याख्यानम् । वामित्यस्याव्ययस्य युवामित्यर्थात् । आह आसेत्या-
दीनि तु तिङन्तप्रतिरूपकाणि । स्वरास्तु सम्बोधनभर्त्सनानुकम्पापाद-
पूरणप्रतिषेधेषु यथासम्भवं बोध्याः । अ अपेहि । आ एवं मन्यसे । इ इन्द्रं
पश्य । ई ईशः । ऊ ऊपरे बीजं वपति । ए इतो भव । ओश्रावय । ऋ ऋ
लृ ए औ एते मन्त्रस्तोमाः । पश्वति सम्यगर्थे । लोभं नयन्ति पशु
मन्यमानाः । शुकमिति शीघ्रत्वे । यथा कथाचेत्यनादरे । पाट् प्याद्
अङ्ग है हे भो अये इत्यादयः सम्बोधने । घेति हिंसाप्रातिलोभ्यपादपूर-
णेषु । विषु इति नानार्थे । एकपदे इत्यकस्मादर्थे । निहन्यरीनेकपदे ।
पुत इति कुत्सायाम् । कुत्सितमवयवञ्छादयति इति पुच्छः । उः ।

पुलिति लान्तमिति शाकटायनः । कुत्सितं कसति गच्छतीति पुक्क-
सः । अस्मीत्यहमर्थे । त्वामस्मि वच्मि विदुषां समवायोत्र तिष्ठति ।
आत इति इतोऽपीत्यर्थे । इत्यादि । आकृतिगणश्चायम् ।

प्रादयः (अष्टा०सू०१-४-५८) । एतं निपातसंज्ञाः स्युर्न तु सत्त्वे । प्र
परा अप सम् अनु अव निस् निर् दुस् दुर् वि आङ् नि अधि अपि
अति सु उत् अमि प्रति परि उप एते प्रादयः । तत्र निस् दुस् इमौ
सान्तौ । “निसस्तपनावनासेवने” (अष्टा०सू०८-३-१०२) इतिनिर्देशा-
दिति “उपसर्गस्यायतौ” (अष्टा०सू०८-२-१९) इति सूत्रे वृत्तिः । “निरः
कुषः” (अष्टा०सू०७-२-४६) “सुदुरारधिकरणे” इत्याद्यनुरोधाद्रेफा-
न्तावपीति तत्रैव सूत्रे हरदत्तः । अद्रव्ये किम् ? विः पक्षी । पराः सेनाः ।

उपसर्गाः क्रियायोगे (अष्टा०सू०१-४-५९) । प्रादयः क्रियायोगे उप-
सर्गसंज्ञाः स्युः ।

गतिश्च (अष्टा०सू०१-४-६०) । प्रादयो गतिसंज्ञाः स्युः क्रियायोगे ।
पुल्लिङ्गोऽयं गतिशब्दः, “गतिरनन्तरः” (अष्टा०सू०६-२-४९) इति लि-
ङ्गात् । अव्युत्पन्नश्चायं क्तिजन्तो वा । “न क्तिचि दीर्घश्च” (अष्टा०सू०
६-४-३९) इति तु न प्रवर्तते, अत एव निर्देशात् । उपसर्गसंज्ञया सह
समावेशार्थश्चकारः । अन्यथा पर्यायः स्यात् । तेन ‘प्रणयम्’ इत्यादौ
णत्वं कृदुत्तरपदप्रकृतिस्वरश्च सिध्यति । निपातसंज्ञायास्तु समावेशः
प्राग्रहणेन साधित एव । इह यत्क्रियायुक्ताः प्रादयस्तं प्रत्येव गत्युप-
सर्गसंज्ञाः, योगग्रहणसामर्थ्यात् । तेन प्रवृद्धं कृतं प्रकृतमित्यत्र “गति-
रनन्तरः” (अष्टा०सू०६-२-४९) इति स्वरो न, कर्मणि कान्तं प्रत्यगतित्वात् ।
कृत्र्यविशेषकत्वे तु स्यादेव । तथा ‘प्रवृद्धो भावः प्रभावः’ इत्यत्र
“श्रिणीभुवोनुपसर्गं” (अष्टा०सू०३-३-२४) इति घञ् सिद्धः । एवं ‘प्रणा-
ययति’ ‘अभिपाचयति’ इत्यादौ प्रकृत्यर्थगतप्रकर्षाभिमुख्यद्योतकतायां
णत्वपत्त्वे स्तः । ण्यर्थविशेषकत्वे तु नेति बोध्यम् । निपातसंज्ञा तु क्रिया-
योगं विनाऽप्यस्ति । एतदर्थमेव हि प्रादय इति योगो विभक्तः । तेन
‘प्रगत आचार्यः प्राचार्यः’ इत्यत्राव्ययपूर्वपदप्रकृतिस्वरः सिध्यति ।

उपसर्गसंज्ञायां मरुच्छब्दस्योपसङ्ख्यानम् । मरुतः । उपसर्गसंज्ञा-
विधानसामर्थ्यादजन्तत्वाभावेपि “अच्च उपसर्गात्तः” (अष्टा०सू०७-४-
४७) इति तत्त्वं प्रवर्तते इत्याहुः । एवञ्च मरुत्प्रतीत्यत्र णत्वमपि प्राप्नो-
ति । तस्मात्तत्त्वं एव संज्ञा वक्तव्या । अत एव क्विधिरेङ् च न भवति ।
निपातसंज्ञा तु नास्येष्टा । तेन “तृतीयाकर्मणि” (अष्टा०सू०६-२-४८) इति
पूर्वपदप्रकृतिस्वरे कृते मरुत्शब्दो मध्योदात्तः । निपातत्वे त्वाद्युदात्तः

स्यात् । न च “उपसर्गाश्चाभिवर्जम्” (फि०सू०८१) इति फिद्वसुत्राद्दोषता-
दवस्थं शङ्क्यम् “निपाता आद्युदात्ताः” (फि०सू०८०) इत्येव सिद्धेऽभेः
प्रतिषेधमात्रार्थं तत्सूत्रारम्भादिति हरदत्तादयः । अत एव नाभिरित्येव
सूड्यताम् । मास्तु वा तदपि, एवादिषु अभेः सुपठ्वादित्यवोचाम ।
एवञ्च “तत्पूर्वमरुत्स्याम्” इति मरुत्तशब्दव्युत्पादने उपायान्तरं बोध्यम् ।
तत्र च तपः पितृत्वमेव सम्यक् । तन्निति नित्त्वपाठस्तु काचित्कः प्रामा-
दिकः । अन्यथा मरुत्तशब्दस्याद्युदात्ततापत्तौ प्रकृतसूत्रस्थकैयटादिवि-
रोधापत्तेः । मत्वर्थीयप्रकरणे ततो नित्त्वं मरुत्तशब्दस्याद्युदात्ततां चाव-
लम्ब्य प्रवृत्तौ हरदत्तग्रन्थस्तु चिन्त्यः । “पर्वताश्चनमहि वृद्धो विभाषा”
इत्यादौ पठ्यमानं पर्वतशब्दस्याद्युदात्तत्वं तु द्वेषापि सिध्यति । “नन्वि-
षयस्यानिसन्तम्य” (फि०सू०२६) इति पर्वतशब्दस्याद्युदात्तत्वात् ।

श्रच्छब्दस्याङ्गविधावुपसङ्ख्यानम् ॥ श्रद्धा । भिदादिपाठात्प्रज्ञाश्र-
द्धेतिनिपातनाद्वा सिद्धम् ।

अन्तःशब्दस्याङ्गविधिणत्वेपूपसङ्ख्यानम् ॥ एतच्च “अन्तरपरिग्रहे”
(अष्टा०सू०१-४-६५) इत्यत्र भाष्ये स्थितम् । अन्तर्या । अन्तर्द्धिः ।
अन्तर्हणयात् । “हन्तेरत्पूर्वम्य” (अष्टा०सू०८-४-२२) इति णत्वम् । एव-
ञ्च “अन्तरदेशे” (अष्टा०सू०८-४-२४) इति न कर्तव्यम् । देशे तु श्रुञ्जा-
दित्वाणत्वाभावः । अयत्नं चेन्न्यपि न कर्तव्यं “कृत्यचः” (अष्टा०सू०८-
४-२९) इति सिद्धेः । देशे तु श्रुञ्जादिना बोध्येति कैयटः । देशे निषे-
धार्थं सूत्रद्वयमिति तु हरदत्तः । पक्षद्वयंऽपि ‘अन्तर्णयति’ ‘अन्तर्भवाण’
इत्यादौ यथायथं णत्वं बोध्यम् ।

सुदुरोः प्रतिषेधो नुम्बिधितत्वषत्वणत्वेषु ॥ सुलभं । दुर्लभम् ।
“उपसर्गात्खलघ्नोः” अष्टा०सू०७-१-६० इति नुम् । न एतच्च प्रयो-
जनमापाततः “नसुदुर्भ्यां केवलाभ्याम्” (अष्टा०सू०७-१-६८) इति सू-
त्रस्यावश्यारभ्यत्वात् ! अन्यथा ‘अतिसुलभम्’ इत्यत्र नुम् न स्यात् ।
तत्त्वं-सुदत्तम् । “अच उपसर्गात्” (अष्टा०सू०७-४-४७) इति तत्त्वं
मा भूत् । षत्वं-दुःस्थितिः । प्रक्रियाजालदुःस्थम् । सुसिक्तम् । सुस्तु-
तम् । “सुःपूजायाम्” (अष्टा०सू०१-४-२४) इति तु कर्तव्यमेव पूजायामिति
विशेषणार्थम् । तेन ‘सुपिक्तं किं तवात्र’ इत्यादौ षत्वं भवत्येव । कथं तर्हि-

फलवद्भावनोद्भूतकथम्भावतिरोहिताः ।

नैवाङ्गानां कथं भावाः प्रादुष्यन्ति कथं च न ॥ इति ?

सत्यम्, नेदमुपसर्गत्वप्रयुक्तं किन्तु “उपसर्गप्रादुर्भ्याम्” (अष्टा०
सू०८-३-८७) इत्यत्र प्रादुसः पृथग्रहणप्रयुक्तम् । एतेन ‘प्रादुष्यन्ति’

इति पठित्वा प्र आङ् दुस् इत्युपसर्गात्रिकपूर्वस्य स्यते: “उपसर्गात्सुनो-
ति” (अष्टा०सू०८-३-६५) इत्यादिना षत्वमिति व्याचक्षाणाः परास्ताः,
दुर उपसर्गतायाः षत्वविधौ निषेधात्, स्यतेरर्थस्य प्रकृतासम्बन्धाच्च ।
णत्वम् । दुर्नीतम् । दुर्नयः । एतेन “दुरः परस्य णत्वं न” इति केचिदिति
पठित्वा सिद्धान्ते णत्वमिति भ्राम्यन्तः परास्ताः ।

गतिसंज्ञायां कारिकाशब्दस्योपसङ्ख्यानम् ॥ कारिकाकृत्य । कारि-
काकृतम् । यत्कारिकाकराति । “तिङ्गि चोदात्तवति (अष्टा०सू०८-१-७१)
इति गतेर्निघातः । निपातत्वादव्ययत्वे सति विभक्तेर्लुक् । कारिका क्रि-
या । मर्यादास्थितिरित्यर्थः । यत्न इत्यपरे । “धात्वर्थनिर्देशे” इति
ण्वुल् । यस्तु कर्तरि ण्वुलन्तः कारिका दासीति, यश्च श्लोकवाची, त-
योर्नेह ग्रहणम्, क्रियायोगइति कारिकाशब्दस्य विशेषणात् । क्रिया
वृत्तरेव ग्रहणात् ।

पुनश्चनसौ छन्दसि गतिसंज्ञाविति वक्तव्यम् ॥ पुनराधेयम् । गति-
त्वात्समासः । कृदुत्तरपदप्रकृतिस्वरेण “यतोऽनावः” (अष्टा०सू०६-१-
२१३) इति घेशब्द उदात्तः । पुनरुत्स्यूतं वासः । इहापि गतित्वात्स-
मासः । स्वरस्तु प्रवृद्धादेराकृतिगणत्वाद्दन्तोदात्तत्वम् । काठके-
ह्यन्तोदात्तः पठ्यते । शेषनिघातेन पुनःशब्दोऽनुदात्तः । “गति-
र्गतौ” (अष्टा०सू०८-१-७०) इति निघातं वदन् वृत्तिकारं-
स्तु परत्वात्तस्य न्याय्यतां मन्यते । चनाहितः ॥ “चायरन्ने ह्रस्वश्च”
(उं०सू०६३९) इत्यसुन्नन्त्वान्निपातत्वाद्वाऽऽद्युदात्तस्य चनःशब्द-
स्य “गतिरनन्तरः” (अष्टा०सू०६-२-४९) इति प्रकृतिस्वरः ।

ऊर्यादिच्चिडञ्चश्च(अष्टा०सू०१-४-६१) । एते गतिसंज्ञाः स्युः क्रि-
यायोगे । कृभ्वस्तियोगे चिडञ्चौ विहितौ । तत्साहचर्याद्रूपादयोऽपि
तद्योगे एव प्रयुज्यन्ते नान्यत्र, अनभिधानाच्च । तत्राप्याविःप्रादुःशब्दौ
मुक्त्वाऽन्येषां करोतिनैव योग इति माधवादयः । यद्यपि संज्ञाविधौ
प्रत्ययग्रहणे तदन्तविधिर्नास्ति तथापीह सामर्थ्यात् चिडञ्चान्तग्रह-
णम् । न हि प्रत्ययमात्रस्य क्रियायोगः संभवति, स्वार्थिकत्वेनानर्थ-
कत्वात् च्वेरभ्रावित्वाच्च । ऊरीकृत्य । शुक्लीकृत्य । पटपटाकृत्य ।

इहेवमवधेयम् । श्रौषडादीनां स्वाहान्तानां चादिष्वपि पाठादक्रि-
यायोगेऽपि निपातत्वम् । आविःशब्दस्य साक्षात्प्रभृतिषु पाठात्कृजो यो-
गे विकल्पः । भ्वस्तियोगे त्वनेन नित्यमिति । कथं तर्हि—

वारुणीमद्विशंकमथाविश्वक्ष्युषोभवदसाविव ।

इति माघः ?

अभवद्युगमद्विलोलोजिह्वायुगलीटोभयस्टक्वभागमाविः ।

इति च ? निरङ्कुशाः कषय इति हरदत्तः । वस्तुतस्तु नेह दोषले-
शमपि पद्यमः । तथाहि, गतित्वाद्धातोः प्राक् प्रयोगः प्राप्नोतीति त्व-
दीयपूर्वपक्षसर्वस्वम् । तच्च भाष्यवार्तिकयोरेव निराकृतप्रायम् । “ते
प्राग्धातोः” (अष्टा०सू०१-४-८०) इति सूत्रं हि द्वेषा व्याख्यातं—प्रयो-
गनियमार्थं संज्ञानियमार्थं चेति । तत्रान्त्यपक्षे प्राक् चाप्राक् च प्रयो-
कव्याः, प्राक्नु प्रयुज्यमानाः संज्ञां लभन्ते इति स्थितम् । इममेव च
पक्षमाश्रित्य “अनुकरणं च” (अष्टा०सू०१-४-६२) इति सूत्रे ऽनितिप-
रमिति प्रत्याख्यातम् । एवमेव “छन्दसि परेऽपि” (अष्टा०सू०१-४-८१)
“व्यवहिताश्च” (अष्टा०सू०१-४-८६) इति सूत्रद्वयमपि प्रत्याख्यातम् ।
अत एव “ते प्राग्” (अष्टा०सू०१-४-८०) इति सूत्रे ‘सुकटं कराणि
वीणानि’ इति भाष्यं “कर्तृकर्मणोश्च भूकृजोः” (अष्टा०सू०३-३-१२७) इति
सूत्रे ‘स्वायम्भवम्’ इति भाष्यवृत्तिग्रन्थौ, व्यर्थयोः किम् ? स्वाख्येन
भूयत इति वृत्तिग्रन्थश्च सङ्गच्छते । एतेन वृत्तेः प्रामादिकतां वदन् ‘आ-
ख्येन सुभूयते’ इति पाठः कर्तव्य इति शिक्षयन् हरदत्ताऽप्यपास्तः “प-
क्षान्तरैरपि परिहारा भवन्ति” इति न्यायेन संज्ञानियमपक्षे सर्वस्य सा-
मञ्जस्यात् । एतेन—

पुरोरामस्य जुहवाञ्चकार ज्वलने वपुः ।

इति भट्टिः । “तस्य स्थित्वा कथमपि पुरः” इति कालिदासश्च स-
मर्थितः । न च “पुरोऽव्ययम्” (अष्टा०सू०-१-४-६७) इत्यस्य कृष्मात्रवि-
षयत्वमिति भ्रमितव्यम्, कृजोऽनधिकारात् ‘तुरासाहं पुरोधाय’ इत्या-
दिप्रयोगाच्चेति दिक् ।

जरी ऊरी उररी एते त्रयोङ्गीकारे विस्तारे च । विताली भूसी एतौ
विस्तारे । शकला खंसकला ध्वंसकला भ्रंसकला एते चत्वारो हिंसा
याम् । शकला कृतेन्यादि । हिंसित्वेत्यर्थः । गुलुगुधा पीडार्थं । गु-
लुगुधाकृत्य । पीडयित्वेत्यर्थः । सज्जः सहार्थं । फलफलां चिकली
आकली एते विकारे । अलोष्टी केवली सेवली शेवली वर्षा-
ली मसमसा भस्मसा एते हिंसायाम् । वषट् वौषट् स्वाहा स्व-
धा पांपी करुणाविलापे । पापीकृत्य । करुणं विलप्येत्यर्थः । प्रादुः
प्राकट्ये । श्रत् शीघ्रायै । श्रत्कृत्य । आविः प्राकट्ये । आविष्कृत्य । ग-
णरत्ने त्वन्येऽपि सङ्गृहीताः । तथाहि, पापाली सङ्कला केवसी एते
हिंसायाम् । वार्दाली यार्दाली आलम्बी एते प्राकाश्या हिंसायां च ।
इत्यूर्यादयः ।

अनुकरणञ्जानितिपरम् (अष्टा०सू०१-४-६२) । गतिः स्यात्क्रिया-
योगे । खाट्कृत्य । अनितिपरं किम् ? खाडिति कृत्वा निरष्टीवत् । सति
हि गतित्वे प्रयोगनियमपक्षे धातोः प्राक् प्रयोगः स्यात् । अनुकरणत्व-
जात्याक्रान्तस्येतिशब्दे परेऽयं निषेधः । तेन 'श्रौषड्बौषडिति कृत्वा
निरष्टीवत्' इत्यत्र श्रौषड्शब्दस्यापि निषेधः । संज्ञानियमपक्षे तु अनि-
तिपरग्रहणं न कर्तव्यमिति, परस्परसंज्ञाप्राप्तेरेषाभावात् ।

आदरानादरयोः सदसती (अष्टा०सू०१-४-६३) । क्रमाद् गतिसंज्ञे
स्तः । सत्कृत्य । असत्कृत्य । प्रीतिपूर्विका प्रत्युत्थानादिविषया त्वरा-
ऽऽदरः । अवज्ञया प्रत्युत्थानादाबुपेक्षा त्वनादरः । एतयोः किम् ? स-
त्कृत्वा । असत्कृत्वा । शोभनमशोभनं च कृत्वेत्यर्थः ।

भूषणेऽलम् (अष्टा०सू०१-४-६४) । गतिसंज्ञं स्यात् । अलंकृत्य ।
भूषणे किम् ? अलंकृत्वौदनं गतः । पर्याप्तमित्यर्थः । "अनुकरणम्"
(अष्टा०सू०१-४-६२) इत्यादयस्त्रयो योगाः स्वभावात्कृञ्विषया इति माधवः ।

अन्तरपरिग्रहे (अष्टा०सू०१-४-६५) । स्पष्टम् । अन्तर्हृत्य । मध्ये
हृत्वेत्यर्थः । अपरिग्रहे किम् ? अन्तर्हृत्वा मूषिकां श्येनो गतः । परिग्रह्य
गत इत्यर्थः ।

अत्रेदमवधेयम् । हत्वागमनं द्विधा । हतं त्यक्त्वा परिग्रह्य चेति ।
आद्यमुदाहरणम् । द्वितीयं प्रत्युदाहरणम् । अपरिग्रहे इति च प्रयोगोपा-
धिर्न तु वाच्यकोटिनिविष्टमिति ।

कणेमनसी श्रद्धाप्रतीघाते (अष्टा०सू०१-४-६६) । गती स्तः । कणे-
हृत्य पयः पिबति । मनोहृत्य । कणेशब्दः सप्तमीप्रतिरूपको निपातो-
ऽभिलाषातिशये वर्तते । मनःशब्दोऽप्येवम् । अतिशयेनाभिलष्या तन्नि-
वृत्तिपर्यन्तं पिबतीत्यर्थः । ततश्च श्रद्धाया अपगमात्प्रतीघातो धातुग-
तिसमुदायगम्यः । श्रद्धाप्रतीघाते किम् ? कणेहृत्वा गतः । मनोहृत्वा ।
सूक्ष्मतण्डुलावयवः कणस्तस्मिन् हृत्वेत्यर्थः । मनःशब्दस्तु चेतसि ।

पुरोऽव्ययम् (अष्टा०सू०१-४-६७) । "पूर्वाधरावराणाम्" इति
व्युत्पादितोऽसिप्रत्ययान्तोऽव्ययं तथाभूतः पुरःशब्दो गतिसंज्ञः
स्यात् । पुरस्कृत्य । "नमस्पुरसोः" (अष्टा०सू०८-३-४०) इति सत्वम् ।
अव्ययं किम् ? पूः पुरौ पुरः कृत्वा ।

अस्तञ्च (अष्टा०सू०१-४-६८) । अस्त्विति मान्तमव्ययं गतिसंज्ञं
स्यात् । अस्तङ्कृत्य । अव्ययमित्येव । अस्तं काण्डम् । क्षिप्तमित्यर्थः ।

अच्छगत्यर्थवदेषु (अष्टा०सू०१-४-६९) । अव्ययमित्येव । अच्छ-
गत्य । अच्छोद्य । अभिगत्य । अभिमुखमुक्त्वा चेत्यर्थः । अव्ययं किम् ?

जलमच्छं गच्छति ।

अदोऽनुपदेशे (अष्टा०सू०१-४-७०) । अदःशब्दस्यदादिः सोऽनुपदेशे गतिः स्यात् । अदःकृत्य । अदःकृतम् । यदा स्वयमेवेत्थं पर्यालोचयति तदेदमुदाहरणम् । अनुपदेशे किम् ? परं प्रति कथने माभूत् । अदः कृत्वा गतः ।

तिरोन्तर्धौ (अष्टा०सू०१-४-७१) । तिरोभूय । अन्तर्धौ किम् ? तिरोभूत्वा स्थितः । पार्श्वतो भूत्वेत्यर्थः ।

विभाषा कृञि (अष्टा०सू०१-४-७२) । प्राप्तविभाषेयम् “तिरोन्तर्धौ” (अष्टा०सू०१-४-७१) इत्यनुवृत्तेः । तिरःकृत्य । तिरस्कृत्य । “तिरसोऽन्यतरस्याम्” (अष्टा०सू०८-३-४२) इति वा सत्वम् । प्रत्युदाहरणे तु न सत्वम्, तद्विधौ गतिग्रहणानुवृत्तेः । तिरः कृत्वा काष्ठम् । केचिन्त्विहापि सत्वामच्छन्तः परामव तिरस्कारशब्दप्रयोगं चानुसंधानाः सत्वविधौ गतिग्रहणं निवर्तयन्तीति माधवः ।

उपाजेऽन्वाजे (अष्टा०सू०१-४-७३) । एतौ कृञि वा गतिसञ्ज्ञां स्तः । विभक्तिप्रतिरूपकौ निपाताविमौ दुर्बलस्य सामर्थ्याधानं वर्तते । उपाजेकृत्य । उपाजेकृत्वा । अन्वाजेकृत्य । अन्वाजेकृत्वा । उपपठ्येत्यर्थः ।

साक्षात्प्रभृतीनि च (अष्टा०सू०१-४-७४) । एतानि कृञि वा गांतसञ्ज्ञानि स्युः । च्यर्थ इति वक्तव्यम् ॥ साक्षात्कृत्य । साक्षात्कृत्वा । असाक्षाद्भूतं साक्षात्कृत्यं चेत्तदाऽयं प्रयोगः, न तु साक्षाद्भूतस्यैव रूपान्तरापादानं । च्यन्तेषु तु पूर्वविप्रतिषेधाद् “ऊर्यादिच्चि” (अष्टा०सू०१-४-६६) इति नित्यैव संज्ञा । तेन ‘लवणीकृत्य’ इत्यत्र मान्तरत्वं न भवति । तद्विकल्पसन्निधौगनेह गणे निपात्यते । यद्वा, लवणशब्दस्य लवणमिति मान्त आदेशः । तथाच मास्तु पूर्वविप्रतिषेधः । त्रैशब्द्यं हि नः साध्यम्-लवणकृत्य लवणकृत्वा लवणीकृत्येति । तत्र च्यन्ताच्यन्तयोः पाक्षिके लवणमादेशे समं रूपम् । परेणापि विकल्पेन मुक्ते तु च्यन्तस्य नित्या संज्ञेति न कश्चिद्दोषः । इहाग्नौ वशेप्रभृतीन्विभक्तिप्रतिरूपका निपाताः । प्रादुराविःशब्दयोर्युर्वादिवात्प्राप्ते विभाषा । साक्षात् मिथ्या चिन्तति मनोव्यापारे । चिन्ताकृत्य । भद्रा आलोचनाप्रशंसामङ्गलेष्वयम् । रोचनेतीतिश्रद्धोत्पादे प्रशंसायां च । अमेति रहःसाहित्ययोः । आस्था श्रद्धा प्राजर्यावी जर्या जरणक्रियायाम् । प्राञ्जः रुहा बीजरुहेति रूहिक्रियायाम् । लवणम् । उष्णम् । शीतम् । उदकम् । आर्द्रम् । लवणादीनां पञ्चानां गतिसञ्ज्ञासन्नियोगेन मान्तरत्वं निपात्यते मान्तादेशो वेत्युक्तम् । अग्नौ वशे विकल्पेन विकल्पेन प्रह-

सने सन्तपने । प्रातुस् नमस् आविस् । आकृतिगणोऽयम् ।

अनत्याधान उरसिमनसी (अष्टा०सू०१-४-७५) । एतौ निपातौ । कृञि वा गतिसञ्ज्ञौ स्तः । उरसिकृत्य । उरसिकृत्वा । अभ्युपगम्येत्यर्थः । मनसिकृत्य । मनसिकृत्वा । निश्चित्येत्यर्थः । अत्याधानमुपप्लेषः । चत्र न । उरसिकृत्वा पाणिं शेते ।

मध्येपदेनिवचने च (अष्टा०सू०१-४-७६) । एते त्रयः कृञि गतिसञ्ज्ञा वा स्युरनत्याधाने । मध्येकृत्य । मध्येकृत्वा । पदेकृत्य । पदेकृत्वा । एदन्तावेतौ निपातौ । निवचनं वचनाभावः । अस्याविशेषेण एदन्तता निपात्यते न तु सञ्ज्ञासन्नियोगेन, व्याख्यानात् । निवचनेकृत्य । निवचनेकृत्वा । वाचं नियम्येत्यर्थः । अनत्याधाने किम् ? हस्तिनः पदे कृत्वा शिरः शेते ।

नित्यं हस्ते पाणानुपयमने (अष्टा०सू०१-४-७७) । एतौ निपातौ कृञि नित्यं गतिसञ्ज्ञौ स्त उपयमने । दारकर्मणीत्येके । स्वीकारमात्र इत्यभ्ये । हस्तेकृत्य पाणौकृत्य कन्यां महास्त्राणि वा । उपयमने किम् ? हस्तेकृत्वा सुवर्णं गतो भृत्यः ।

प्राध्वम्बन्धने (अष्टा०सू०१-४-७८) । प्राध्वमिति चादिषु पाठान्मास्तमव्ययमानुकूल्ये वर्तते । तत्कृञि नित्यं गतिसञ्ज्ञं स्याद्बन्धनहेतुकं चेदानुकूल्यम् । प्राध्वंकृत्य । बन्धने किम् ? प्राध्वंकृत्वा । प्रार्थनादिनानुकूलं कृत्वेत्यर्थः ।

जीविकोपनिषदावोपम्ये (अष्टा०सू०१-४-७९) । कृञि नित्यं गतिसञ्ज्ञौ स्तः । जीवयतीति जीविका जीवनोपायः । जीविकामिव कृत्वा जीविकाकृत्य । उपनिषदमिव कृत्वा उपनिषत्कृत्य । गतिसमासस्य नित्यत्वेऽपि स्वार्थमात्रनिष्ठत्वादगतिना विग्रहः । अत एव तत्र इव-शब्दप्रयोगः । औपम्ये किम् ? जीविकां कृत्वा ।

ते प्राग्घातोः (अष्टा०सू०१-४-८०) । ते गतिसञ्ज्ञा धातोः प्रागेव प्रयोज्याः ।

छन्दसि परेपि (अष्टा०सू०१-४-८१) ।

व्यवहिताश्च (अष्टा०सू०१-४-८२) । स्पष्टम् । हरिभ्यां याह्लोक आ । आमन्द्रैरिन्द्र हरिभिर्याहि । इह सञ्ज्ञानियमपक्षोऽपि भाष्ये स्थितः, ते इत्यनेन प्रादीनुपनिषत्पर्यन्तात् स्वरूपेण परामृश्य धातोः प्राक् प्रयुक्तानामेषां पूर्वसूत्रैकवाक्यतया सञ्ज्ञाविधानात् । अस्मिञ्च पक्षे 'छन्दसि परेऽपि' 'व्यवहिताश्च' इति सूत्रद्वयम् अनितिपरग्रहणं च न कर्त्तव्यमिति स्थितम् । सुकटङ्कराणीति भाष्यं च सङ्गच्छते । प्रयोग-

नियमपक्षे तु “कृत्यल्युटः” (अष्टा०सू०३-३-११३) इति बहुलग्रहणेन समर्थनीयं स्यात् । यत्तु खलः खित्करणसामर्थ्यादनव्ययस्य प्राक् प्रयोगे निर्णीते सोः परिशेषाद्यवधानं सिध्यतीति । तन्नित्यम्, सामर्थ्याद्यवहिते मुमः सम्भवात् कृद्ग्रहणे गतिपूर्वस्यापि प्रहणाच्च ईषच्छब्दस्या-
गतिसङ्गकतया ‘ईषदाख्यम्भवः’ इत्यत्र खलः खित्त्वस्योपक्षीणत्वाच्चेति दिक् । घातोः किम् ? प्रकर्तुमैच्छत् प्राचिकीर्षदित्यत्र सनः प्राक् प्रयोगो मा भूत् ।

कर्मप्रवचनीयाः (अष्टा०सू०१-४-८३) । रीश्वरात्प्रागिदमधिक्रियते । कर्म क्रियां प्रोक्तवन्तः कर्मप्रवचनीयाः बाहुलकात्कर्तर्यनायिर्, स च भूते । तेन सम्प्रति क्रियां न द्योतयन्तीति लभ्यते । आह च—

क्रियाया द्योतको नायं सम्बन्धस्य न वाचकः ।

नापि क्रियापदाक्षेपी सम्बन्धस्य तु भेदकः ॥ इति ।

तथाहि, शाकल्यस्य संहितामनुप्रावर्षदित्यत्रानुना न क्रियाविशेषो द्योत्यते । अनुभूयते सुखमित्यादौ यथा । नापि षष्म्येव सम्बन्ध उच्यते, द्वितीययैव तस्योक्तत्वात् । नापि प्रादेशं विपरिलिखति विमाय परिलिखतीत्यत्र विशब्देन मानक्रियेव क्रियान्तरमाक्षिप्यते, कारकविभक्तिप्रसङ्गात् । किन्तु संहितासम्बन्धिवर्षणमिति द्वितीयावगतः सम्बन्धो लक्ष्यलक्षणभावरूप एवेत्यवगमात्सम्बन्ध एवानुना विशेषेऽवस्थाप्यते । क्वचित्तु क्रियागतविशेषद्योतकेऽपीयं सञ्ज्ञा वचनात्प्रवर्तते । “सुः पूजायाम्” (अष्टा०सू०१-४-९४) “अतिरतिक्रमण च” (अष्टा०सू०१-४-९५) इति यथा ।

अनुर्लक्षणे (अष्टा०सू०१-४-८४) । लक्षणे द्योत्येऽनुः कर्मप्रवचनीयसञ्ज्ञः स्यात् । “लक्षणेत्थम्भूत” (अष्टा०सू०१-४-९०) इत्यादिना सिद्धे हेतौ तृतीयां बाधितुमिदं सूत्रम् । तथाहि, लक्षणे कर्मप्रवचनीयसञ्ज्ञाया अवकाशः—यो न हेतुः, ‘वृक्षमनुविद्योतते विद्युत्’ इति । हेतुतृतीयाया अवकाशः—‘धनेन कुलम्’ इति । ‘संहितामनुप्रावर्षत्’ इत्यत्र तु हेतुभूतसंहितोपलक्षितं वर्षणमित्यर्थाद्धेतुभूते लक्षणे परत्वात्तृतीया स्यात् । पुनः सञ्ज्ञाविधानसामर्थ्यात्तु द्वितीयैव भवति । आह च—

हेतुहेतुमतोर्योगपरिच्छेदेऽनुना कृते ।

आरम्भाद्वाध्यते प्राप्ता तृतीया हेतुलक्षणा ॥ इति ।

न च “तृतीयार्थे” (अष्टा०सू०१-४-८५) इति सूत्रेण गतार्थता शङ्का । तस्य पुरस्तादपवादन्यायेन “सहयुक्तेऽप्रधाने” (अष्टा०सू०२-३-१९) इत्येतन्मात्रबाधकत्वात् ।

तृतीयार्थे (अष्टा०सू०१-४-८५) । अस्मिन् द्योत्येऽनुरुक्तसंज्ञः स्यात् । नदीमन्ववसिता सेना । नद्या सह सम्बद्धेत्यर्थः । “विष् बन्धने” (स्वा०उ०१२४८) अस्मात्कर्तरि कः ।

हीने (अष्टा०सू०१-४-८६) । हीनं द्योत्येऽनुः प्राग्वत् । अनु हरिं सुराः । हरिप्रतियोगिकापकर्षरूपसम्बन्धवन्त इत्यर्थः । उत्कृष्टादेव द्वितीया न त्वपकृष्टात्, शक्तिस्वभावात् ।

उपोऽधिके च (अष्टा०सू०१-४-८७) । अधिके हीने च द्योत्ये उपः प्राक्संज्ञः । उपस्वार्यां द्रोणः । खारितोऽधिको द्रोणोऽस्ति । उभयमस्तीति फालितोऽर्थः । “यस्मादाधिकम्” (अष्टा०सू०२-३-९) इति सप्तमी । हीने-उपहरिं सुराः ।

अपपरी वर्जने (अष्टा०सू०१-४-८८) । एतौ वर्जने द्योत्ये प्राग्वत् । अपविष्णोः परिविष्णोः संसारः । “पञ्चम्यपाङ्परिभिः” (अष्टा०सू० २-३-१०) इति पञ्चमी । “परवर्जने” (अष्टा०सू०८-१-५) इति द्विवचनम् । तद्धि पञ्चमीसहितेन कर्मप्रवचनीयेन द्योतितेऽपि वर्जने भवत्येव, उभयोरपि विधानसामर्थ्यात् । वर्जने किम् ? पारविञ्चति । सर्वत इत्यर्थः । अत्रोपसर्गत्वात्षत्वम् ।

आङ् मर्यादावचने (अष्टा०सू०१-४-८९) । आङ् प्राग्वत् मर्यादाशब्दो यस्मिन्सूत्रे उच्यते तत्रत्यञ्चत् । “आङ्मर्यादाभिधिः” (अष्टा०सू०२-१-१३) इत्यत्रोपातो द्वयं इत्यर्थः । आमुक्तेः संसारः । आबालेभ्यो हरिभक्तिः ।

लक्षणेत्यभूताख्यानभागवीप्सासु प्रतिपर्यन्तयः (अष्टा०सू०१-४-९०) एष्वर्थेषु विषयभूतेषु प्रत्यादय उक्तसंज्ञाः स्युः । लक्षण—वृक्षं प्रति परि अनु वा विद्योतते विद्युत् । कञ्चित्प्रकारं प्राप्त इत्थंभूतस्तदाख्याने यथा—साधुर्देवदत्तो मातरं प्रति पर्यनु वा । भागे—यदत्र माम्प्रति स्यात्, परिस्यात्, अनुस्यात् । योऽत्र मम भागः स दीयतामित्यर्थः । स्वस्वामिभावो द्वितीयाऽर्थः । वीप्सा व्याप्तुमिच्छा साकल्यप्रतिपि पादायिषेति यावत् । भूतंभूतं प्रति पर्यनु वा प्रभुः । सकलभूतानामित्यर्थः । न च “इत्थंभूताख्याने” (अष्टा०सू०१-४-९) इत्येव सिद्धम् । इदं तर्ह्युदाहरणं—वृक्षं वृक्षं प्रतिसिञ्चति, परिसिञ्चति, अनुसिञ्चति । इह वीप्सा द्विवचनेनैव द्योत्यते । परिशब्दस्तु क्रिययैव सम्बन्धयते । न चैवन्तस्य कर्मप्रवचनीयत्वं न स्यादिति वाच्यं वीप्साया विषयत्वानपायात् । अत एव वीप्सायां विषयभूतायामिति वृत्तिग्रन्थमवतारयन्हरदत्त आह—एते च लक्षणादयो यथा विभक्तिसमीपादयोऽप्ययार्थाः,

नैवं प्रत्यादीनामर्थाः । किन्तर्हि संज्ञायां प्रत्यादीनां विषयत्वेन निर्दिष्टा इत्याहेति । द्वितीया तु कर्मणि । कर्मप्रवचनीयसंज्ञा तूपसर्गत्वनिवृत्त्यर्था । तेन “उपसर्गात्सुनोति” (अष्टा०सू०८-३-६५) इति षत्वं न । परिशब्दयोगे पञ्चमी तु न भवति “पञ्चम्यपाङ्” (अष्टा०सू०२-३-१०) इत्यत्र वर्जनार्थेनापत्यनेन साहचर्यात् ।

अभिरभागे (अष्टा०सू०१-४-९१) । भागवर्जे लक्षणादावभिरुक्तसंज्ञः स्यात् । वृक्षमभिव्योतने । साधुर्मातरमभि । वृक्षमभिसिञ्चति । अभागे किम् ? यदत्र ममभिस्यात्तद्दीयताम् ।

प्रतिः प्रतिनिधिप्रतिदानयोः (अष्टा०सू०१-४-९२) । उक्तसंज्ञः स्यात् । अभिमन्युरर्जुनात् प्रति । तस्य प्रतिनिधिरित्यर्थः । तिलेभ्यः प्रतियच्छति माषान् । “प्रतिनिधिप्रतिदाने च यस्मात्” (अष्टा०सू०२-३-११) इति पञ्चमी ।

अधिपरी अनर्थकौ (अष्टा०सू०१-४-९३) । उक्तसंज्ञो स्तः । कुतोऽध्यागच्छति । कुतः पर्यागच्छति । इहाधिकार्थविरहादनर्थक्यमधिपर्योः, धात्वर्थमात्रानुवर्तिस्त्वान्तु प्राप्ता गतिसंज्ञा । तद्वाधः संज्ञाफलम् । तेन “गतिर्गतौ” (अष्टा०सू०८-१-७०) इति निघानो न भवति ।

सुः पूजायाम् (अष्टा०सू०१-४-९४) । सुसिक्तम् । सुस्तुतम् । अनुपसर्गत्वाच्च षः । पूजायां किम् ? सुपिकं किन्तवात्र । अणोऽयं, न पूजा । कथं तर्हि सुष्टुतिरिति ? अनिशयमात्रं विवक्षितं न तु पूजेत्याहुः । पठन्ति च—

प्रशंसानुमने पूजा भृशकृद्भुसुखेषु सुः । इति ।

अतिक्रमणं च (अष्टा०सू०१-४-९५) । अतिक्रमणे पूजायां चातिः कर्मप्रवचनीयसंज्ञः स्यात् । अतिक्रमणमुचितादधिकस्यानुष्ठानम् । अतिसिक्तम् । अतिस्तुतम् । बहुतरं समीचीनं वा सिक्तं स्तुतश्चेत्यर्थः ।

अपिः पदार्थसम्भावनान्ववसर्गगर्हासमुच्चयेषु (अष्टा०सू०१-४-९६) । एषु द्योत्येष्वपिरुक्तसंज्ञः । सर्पिषोऽपि स्यात् । प्रार्थनायां लिङ् । तस्या एव विषयभूते भवने कर्तृदौर्लभ्यप्रयुक्तं दौर्लभ्यं द्योतयन्नपिशब्दः स्यादित्यनेन सम्बध्यते । अनुपसर्गन्वाच्च षः । सर्पिष इति षष्ठी तु अपिशब्दबलेन गम्यमानस्य विन्दोरवयवावयविभावसम्बन्धे । इयमेव ह्यपिशब्दस्य पदार्थद्योतकता नाम । कर्मप्रवचनीययुक्ते द्वितीया तु नेह प्रवर्तते, सर्पिषो विन्दुना योगो न त्वपिनेत्युक्तत्वात् । सम्भावनं नाम शक्युत्कर्षमाविष्कर्तुमत्युक्तिः । अपिसिञ्चेन्मूलसहस्रम् । अपिस्तुया-

तृतीयार्थे (अष्टा०सू०१-४-८५) । अस्मिन् द्योत्येऽनुकृतसंज्ञः स्यात् । नदीमन्ववसिता सेना । नद्या सह सम्बद्धेत्यर्थः । “षिञ् बन्धने” (स्वा०उ०१२४८) अस्मात्कर्तरि कः ।

हीने (अष्टा०सू०१-४-८६) । हीने द्योत्येऽनुः प्राग्वत् । अनु हरिं सुराः । हरिप्रतियोगिकापकर्षरूपसम्बन्धवन्त इत्यर्थः । उत्कृष्टादेव द्वितीया न त्वपकृष्टात्, शक्तिस्वभावात् ।

उपोऽधिके च (अष्टा०सू०१-४-८७) । अधिके हीने च द्योत्ये उपः प्राक्संज्ञः । उपस्वार्थी द्रोणः । खारितोऽधिको द्रोणोऽस्ति । उभयमस्तीति फालितोऽर्थः । “यस्मादाधिकम्” (अष्टा०सू०२-३-९) इति सप्तमी । हीने-उपहरिं सुराः ।

अपपरी वर्जने (अष्टा०सू०१-४-८८) । एतौ वर्जने द्योत्ये प्राग्वत् । अपविष्णोः परविष्णोः संसारः । “पञ्चम्यपाङ्परिभिः” (अष्टा०सू० २-३-१०) इति पञ्चमी । “परवर्जने” (अष्टा०सू०८-१-५) इति द्विवचनम् । तद्धि पञ्चमीसर्वाहतेन कर्मप्रवचनीयं द्योतितेऽपि वर्जने भवत्येव, उभयोरपि विधानसामर्थ्यात् । वर्जने किम् ? परविष्ण्विति । सर्वत इत्यर्थः । अत्रोपसर्गत्वात्त्वम् ।

आङ् मर्यादावचने (अष्टा०सू०१-४-८९) । आङ् प्राग्वत् मर्यादाशब्दो यस्मिन्सूत्र उच्यते तत्रत्यश्चेत् । “आङ्मर्यादाभिविधयोः” (अष्टा०सू०२-१-१३) इत्यत्रोपातो द्वयं इत्यर्थः । आमुक्तः संसारः । आबालेभ्यो हरिभक्तिः ।

लक्षणेत्थम्भूताख्यानभागवीप्सासु प्रतिपर्यन्तयः (अष्टा०सू०२-४-९०) पञ्चर्थेषु विषयभूतेषु प्रत्यादय उक्तसंज्ञाः स्युः । लक्षणे—वृक्षं प्रति परि अनु वा विद्योतते विद्युत् । कञ्चित्प्रकारं प्राप्त इत्थंभूतस्तदाख्याने यथा—साधुर्देवदत्तो मातरं प्रति पर्यनु वा । भागे—यदत्र माम्प्रति स्यात्, परिस्यात्, अनुस्यात् । योऽत्र मम भागः स दीयतामित्यर्थः । स्वस्वामिभावो द्वितीयाऽर्थः । वीप्सा व्याप्तुमिच्छा साकल्यप्रतिपि पादायिषेति यावत् । भूतंभूतं प्रति पर्यनु वा प्रभुः । सकलभूतानामित्यर्थः । न च “इत्थंभूताख्याने” (अष्टा०सू०१-४-९) इत्येव सिद्धम् । इदं तद्दुदाहरणं—वृक्षं वृक्षं प्रति सिञ्चति, परिसिञ्चति, अनुसिञ्चति । इह वीप्सा द्विवचनेनैव द्योत्यते । परिशब्दस्तु क्रियैव सम्बध्यते । न चैवन्तस्य कर्मप्रवचनीयत्वं न स्यादिति वाच्यं वीप्साया विषयत्वानपायात् । अत एव वीप्सायां विषयभूतायामात वृत्तिग्रन्थमवतारयन्हरदत्त आह—एते च लक्षणादयो यथा विभक्तिसमीपादयोऽप्ययार्थाः,

नैवं प्रत्यादीनामर्थाः । किन्तुहिं संज्ञायां प्रत्यादीनां विषयत्वेन निर्हिंष्टा इत्याहेति । द्वितीया तु कर्मणि । कर्मप्रवचनीयसंज्ञा तूपसर्गत्यनिवृत्त्यर्था । तेन “उपसर्गात्सुनोति” (अष्टा०सू०८-३-६५) इति षत्वं न । परिशब्दयोगे पञ्चमी तु न भवति “पञ्चम्यपाङ्” (अष्टा०सू०२-३-१०) इत्यत्र वर्जनार्थेनापत्यनेन भाहचर्यात् ।

अभिरसागे (अष्टा०सू०१-४-५१) । भागवर्जे लक्षणाभावभिरुक्तसंज्ञः स्यात् । वृक्षमभिविद्योतने । साधुर्मातरमभि । वृक्षमभिसिञ्चति । अभागे किम् ? यदत्र ममभिष्यात्तद्दीयताम् ।

प्रतिः प्रतिनिधिप्रतिदानयोः (अष्टा०सू०१-४-२२) । उक्तसंज्ञः स्यात् । अभिमन्युरर्जुनात् प्रति । तस्य प्रतिनिधिरित्यर्थः । तिलेभ्यः प्रतियच्छति मापान् । “प्रतिनिधिप्रतिदाने च यस्मात्” (अष्टा०सू०२-३-११) इति पञ्चमी ।

अधिपरी अनर्थकौ (अष्टा०सू०१-४-२३) । उक्तसंज्ञो स्तः । कुतोऽध्यागच्छति । कुतः पर्यागच्छति । इहाधिकार्थविरहादनर्थकत्वमधिपर्योः, धात्वर्थमात्रः नुवर्तिस्त्वान्तु प्राप्ता गतिसंज्ञा ! तद्वाधः संज्ञाफलम् । तेन “गतिर्गतौ” (अष्टा०सू०८-१-७०) इति निघानो न भवति ।

सुः पूजायाम् (अष्टा०सू०१-४-२४) । सुसिक्तम् । सुस्तुतम् । अनुपसर्गत्वात्त षः । पूजायां किम् ? सुपिक्तं किन्तवात्र । क्षपोऽयं, न पूजा । कथं तर्हि सुष्टुर्तिरिति ? अनिश्चयमात्रं विवक्षितं न तु पूजेत्याहुः । पठन्ति च—

प्रशंसानुमते पूजा भृशकृद्भुसुखेषु सुः । इति ।

अतिरतिक्रमणे च (अष्टा०सू०१-४-२५) । अतिक्रमणे पूजायां चातिः कर्मप्रवचनीयसंज्ञः स्यात् । अतिक्रमणमुचितादधिकस्यानुष्ठानम् । अतिसिक्तम् । अतिस्तुतम् । बहुतरं समीचीनं वा सिक्तं स्तुतश्चेत्यर्थः ।

अपिः पदार्थसम्भावनाववसर्गगर्हासमुच्चयेषु (अष्टा०सू०१-४-२६) । एषु द्योत्येष्वपिरुक्तसंज्ञः । सर्पिषोऽपि स्यात् । प्रार्थनायां लिङ् । तस्या एव विषयभूते भवने कर्तृदौर्लभ्यप्रयुक्तं दौर्लभ्यं द्योतयन्नपिशब्दः स्यादित्यनेन सम्बध्यते । अनुपसर्गत्वात्त षः । सर्पिष इति षष्ठी तु अपिशब्दबलेन गम्यमानस्य विन्दारवयवावयविभावसम्बन्धे । इयमेव ह्यपिशब्दस्य पदार्थद्योतकता नाम । कर्मप्रवचनीययुक्ते द्वितीया तु नेह प्रवर्तते, सर्पिषो विन्दुना योगो न त्वपिनेत्युक्तत्वात् । सम्भावनं नाम शक्युत्कर्षमाविष्कर्तुमत्युक्तिः । अपिसिञ्चेन्मूलसहस्रम् । अपिस्तुया-

द्विष्णुम् । अन्ववसर्गः कामचारानुज्ञा । अपिसिञ्च । अपिस्तुहि । गर्हा-
याम्-धिग्देवदत्तमपिस्तुयाद्दृषलम् । समुच्चये-अपिसिञ्च । अपिस्तु-
हि । सिञ्च च स्तुहि चेत्यर्थः । यथायथम् “उपसर्गप्रादुर्भ्याम्” (अष्टा०
सू०८-३-८७) इति “उपसर्गात्सुनोति” (अष्टा०सू०८-३-६५) इति च
प्राप्तं षत्वं कर्मप्रवचनीयसंज्ञया उपसर्गसंज्ञया बाधितत्वात् भवति ।

अधिरीश्वरे (अष्टा०सू०१-४-२७) । स्वस्वामिभावे द्योत्येऽधिः
कर्मप्रवचनीयः स्यात् । इह स्वात्स्वामिनो वा पर्यायेण कर्मप्रवचनीय-
विभक्तिर्न तु “हीन” (अष्टा०सू०१-४-८६) “उपोऽधिके च” (अष्टा०सू०
१-४-८७) इत्यत्रैवान्यतरस्मादेव । अधिभुवि रामः । अधिरामं भूः ।
एतच्च संज्ञासूत्रं नारम्भणीयम् । उत्तरार्थत्वे तु योगो न विभजनीय इति
“यस्मादधिकम्” (अष्टा०सू०२-३-२) इत्यत्र वक्ष्यामः ।

विभाषा कृञि (अष्टा०सू०१-४-२८) । अधिः करोती प्राक्संज्ञो वा
स्यात् । ईश्वर इत्यनुवर्तते । प्राप्तविभाषेयम् । यदत्र मामधिकरिष्यति ।
विनियोक्यते इत्यर्थः । इह विनियोकतुरीश्वरत्वं गम्यते । कर्मत्वाद्
द्वितीया । इह “तिङ् चोदात्तवति” (अष्टा०सू०८-१-७१) इति निघातो
न, गतिसंज्ञाया बाधितत्वात् । किञ्च ‘मामधिकृत्वा’ इत्यत्र प्रादिसमासो
न, कर्मप्रवचनीयानां प्रतिषेध इत्युक्तेः । पक्षे ‘अधिकृत्य’ इति बोध्यम् ।

लः परस्मैपदम् (अष्टा०सू०१-४-२९) । लकारस्यादेशः परस्मैपद-
संज्ञाः स्युः । पचन्तं पश्य ।

तडानावात्मनेपदम् (अष्टा०सू०१-४-१००) । तड्प्रत्याहारो लादे-
शावानौ च तत्संज्ञाः स्युः । पूर्वसंज्ञापवादः । आस्ते । आसीनः । चक्रा-
णः । शानच्कानचोरेवेह ग्रहणं लादेशत्वात्; न तु शानन्चानशोः ।
तेन पूङ्गयज्ञोः शानन् यजेरकर्तृगपि फले भवति ‘रसमानसारसेन’
इत्यादौ परस्मैपदिभ्योऽपि चानञ् भवति ।

तिङ्स्त्रीणित्रीणि प्रथममध्यमोत्तमाः (अष्टा०सू०१-४-१०१) । कृतद्व-
न्द्वानामेकशेषात् प्रथमेत्यादयः षट् संज्ञाः तिङ्; षट् त्रिकाः क्रमात्प्रथ-
मादिसंज्ञाः स्युः । शतृकस्वोः सावकाशाऽपि परस्मैपदसंज्ञा प्रथमादि-
संज्ञाभिर्न बाध्यते “सिचिवृद्धिःपरस्मैपदेषु” (अष्टा०सू०७-२-१) इति
लिङ्गात् । तथा परस्मैपदे लङ्घावकाशाऽपि प्रथमादिसंज्ञा तड्स्वात्म-
नेपदसंज्ञया न बाध्यते कृतद्वन्द्वानामेकशेषेण तड्ङ्क्षु प्रतिपदविधेरुक्त-
त्वात् । न चैवमपि परस्मैपदात्मनेपदसंज्ञाभ्यां पुरुषसंज्ञायाः पर्यायः
स्यादिति वाक्यम्, “णलुत्तमोवा” (अष्टा०सू०७-१-२१) इत्यस्य सा-
मान्यापेक्षापकत्वात् । इह सूत्रत्रयेऽपि महासंज्ञाकरणं पूर्वाचार्यानु-

रोधात् । इह त्रीणित्रीणीत्येकं पदम् । द्वे वेति हरदत्तः । तत्र सत्यामप्यवान्तरपदसंज्ञायां महापदसंज्ञामाभित्य “संहितैकपदे नित्या” इत्यस्य प्रवृत्तेः । अन्यथा समासादावपि पृथक् छेदापत्तेः द्विरुक्तमध्ये पदान्तरप्रयोगापत्तेश्च । अत एव ‘ताता पिण्डानाम्’ इत्यादौ वेदेऽवग्रहः क्रियते । यथा च द्विरुक्ते महापदसंज्ञाऽवान्तरसंज्ञा च तथा “नित्यवीप्सयोः” (अष्टा०सू०८-१-४) इत्यत्र वक्ष्यामः ।

तान्येकवचनद्विवचनबहुवचनान्येकशः (अष्टा०सू०१-४-१०२) । तानि लब्धपुरुषसंज्ञानि त्रीणित्रीणि एकशः क्रमेण एकवचनादिसंज्ञानि स्युः । तानीत्युक्तिः समावेशार्था । अन्यथा पुरुषवचनसंज्ञयोः पर्यायः स्यात् । ततश्च “आहुत्तमस्य” (अष्टा०सू०३-४-२२) इत्यादिकार्यं पक्षे न प्रवर्तेत । एकश इति प्रथमान्ताद्वीप्सायां शस् ।

सुपः (अष्टा०सू०१-४-१०३) । सुपस्त्रीणित्रीणि क्रमादेकश उक्त संज्ञानि स्युः । इहान्वर्थनामाभित्य “द्वेकयोर्द्विवचनैकवचने” (अष्टा०सू०१-४-२२) “बहुषु बहुवचनम्” (अष्टा०सू०१-४-२३) इति शक्यं त्यक्तुम्, एकवचनस्यात्सर्गिकत्वेऽपि उपसर्जनकर्मप्रवचनीयादिसंज्ञावद्यथासम्भवमन्वर्थतायाः सुवचत्वात् ।

विभक्तिश्च (अष्टा०सू०१-४-१०४) । सुमिडौ विभक्तिसंज्ञौ स्तः । चकारः पुरुषवचनसंज्ञाभ्यां समावेशार्थः । तिङां विभक्तिसंज्ञायाः प्रयोजनं “न विभक्तौ तुस्माः” (अष्टा०सू०१-३-४) इति, सुपां तु त्यदाद्यत्वादिकमपि ।

युष्मद्युपपदे समानाधिकरणे स्थानिन्यपि मध्यमः (अष्टा०सू०१-४-१०५) । लकारेण समानाधिकरणे युष्मदि प्रयुक्तेऽप्रयुक्तेऽपि मध्यमः स्यात् । त्वं पचसि दृश्यसे च । समानाधिकरणं किम् ? त्वां पश्यति । त्वया दृश्यते । इह युष्मदि मध्यमोऽस्मद्युत्तम इत्येवास्तु युष्मद्यस्मदि च यो लकार इत्यर्थे सर्वसामञ्जस्यात् । यथा तु न कृतमित्येष । अत्वं त्वं भवति त्वद्भवतीत्यत्र तु न, मध्यमविकृतेरकर्तृत्वात् । प्रकृतिष्वे हि विकाररूपापत्तौ कर्त्री । तथा च मन्त्रः “यद्मेस्यामहं त्वं त्वंवाशास्यामहम्” इति । अहं त्वं स्याम्, त्वं वा अहं स्या इति प्रकृत्याभ्रयस्वेह पुरुषः ।

स्यादेतत् । ‘भवान् करोति’ इत्यत्रापि स्थानिन्यपीति मध्यमः स्यात् । तत्राहुः । अलिङ्गः सम्बोधनैकविषयश्च युष्मदर्थः । सलिङ्गः सम्बोध्यासम्बोध्यसाधारणश्च भवदर्थ इति । न च युष्मदः सम्बोधनैकविषयत्वे तः सम्बोधन एव प्रथमा स्यात् । ततश्च आमन्त्रिताद्युदात्तत्वं पदा-

त्परत्वेन निघातश्च स्यादिति वाच्यम्, सम्बोधनस्य प्रातिपदिकार्थ एवान्तर्भावात् । “सम्बोधने च” (अष्टा०सू०२-३-४७) इति सूत्रं हि सम्बोधनाधिक्यार्थमिति वक्ष्यते । यत्तु केचिदिष्टापासि कुर्वाणाः पठन्ति-

सम्बोधनार्थः सर्वत्र मध्यमे कैश्चिद्विद्यते ।

तथा सम्बोधने सर्वा प्रथमां युष्मदो विदुः ॥

युष्मदर्थस्य सिद्धन्वाभियता चाद्युदात्ता ।

युष्मदः प्रथमान्तस्य परश्चेन्न पदादसौ ॥ इति ॥

तन्न, उक्तन्यायविरोधात् लक्ष्यविरोधाच्च । दृश्यते हि पादादाव-
प्यन्तोदात्तत्वं पदात्परत्वेऽप्यनिघातश्च । तद्यथा-युवं ह गर्भञ्जगती-
षु धत्थः । यूयं यातस्वस्तिभिः । ह ये देवा यूयमिदापयः स्थ इति ।

प्रहासे च मन्योपपदे मन्यतेरुत्तम एकवच्चे (अष्टा०सू०१-४-१०६) ।
मन्यधातुरूपपदं यस्य धातोस्तास्मिन्प्रकृतिभूते सति मध्यमः स्यात्
परिहासे गम्यमाने मन्यतेस्तुत्तमः स्यात्स चैकार्थस्य वाचकः स्यात् ।
द्वयोर्बहुषु च मन्तृषु एकवचनमेव स्यादिति फालितोऽर्थः । एकवच्चे-
त्यन्वाच्ये चकारः । तेनैकवद्भावाभावेऽपि प्रधानशिष्टौ मध्यमोत्तमौ
स्त एव । मन्त्यप्योदने परिहासशीलः शालकादिः प्रतारयन्प्रयुक्ते—
एहि मन्ये ओदनं भोक्ष्यसे भुक्तः सोऽतिथिभिः । एतम् एत वा मन्ये
ओदनं भोक्ष्यथे भोक्ष्यध्वे । ओदनं भोक्ष्ये भोक्ष्यावहं इत्यादि, मन्यसं
मन्येथे इत्यादिरर्थः । युष्मद्युपपदे इत्याद्यनुवर्तते । तेनेह न—एतु भवा-
न्मन्यते ओदनं भोक्ष्ये इति । इयना निर्देशान्नेह—एहि मनुषे रथेन या-
स्यामिति । प्रहासे किम् ? यथार्थकथने मा भूत्—एहि मन्यसे ओदनं
भोक्ष्य इति भुक्तः सोऽतिथिभिः ।

अस्मद्युत्तमः (अष्टा०सू०१-४-१०७) । लकारसमानाधिकरणेऽस्म-
दि स्थिते स्थानिन्यप्युत्तमः स्यात् । अहं पदयामि दृश्ये वा । युष्मद-
स्मद्भ्यां सामानाधिकरण्ये तु परत्वादुत्तम एव । अहं च त्वं च वृत्रह-
त्स्वयुज्यावसनिभ्यथा ।

शषे प्रथमः (अष्टा०सू०१-४-१०८) । मध्यमोत्तमविषयादन्यत्र प्रथ-
मपुरुषः स्यात् । पचति, पचतः, पचन्ति ।

परः सान्नकर्षः संहिता (अष्टा०सू०१-४-१०९) । अतिशयितः स-
न्निधिर्वर्णानां यः स संहितासङ्गः स्यात् । सङ्गाप्रदेशाः “संहितायाम्”
(अष्टा०सू०६-१-७२) इत्यादयः ।

विरामोऽवसानम् (अष्टा०सू०१-४-११०) । वर्णानामभावोऽवसा-
नसङ्गः स्यात् । सङ्गाप्रदेशा “वावसाने” (अष्टा०सू०८-४-६६) इत्याद-

यः । अभावस्यापि बुद्धिकृतं पौर्वापर्यमस्त्येव । यथोच्चरितप्रध्वंसिनां नित्यविभूनां वा वर्णानाम् । यद्वा, विरम्यतेऽनेनेति करणे घञ्, चरमवर्णश्च संज्ञा । अस्मिन्पक्षे “खरवसानयोः” इत्येकापि सप्तमी विषयभेदाद्भिद्यते । खरि परे रेफस्य विसर्गः, अवसाने च रेफे स्थानिनीति । अत्र वार्तिकम्—संहितावसानवर्णोर्लोकविक्रितत्वात्सिद्धमिति । तथा च सूत्रद्वयं माऽस्मिन्व्यर्थः ।

॥ इति श्रीपदवाक्यप्रमाणपारावारपारिणस्य लक्ष्मीधरसूत्रेः

सूनुना मट्टोजीमट्टेन कृते शब्दकौस्तुभे प्रथमस्या-
ध्यायस्य चतुर्थे पादे चतुर्थमान्हिकम् ॥

॥ पादश्चाध्यायश्च समाप्तः ॥

॥ अथ द्वितीयाध्याय आरभ्यते ॥

समर्थः पदविधिः (अष्टा०सू०२-१-१) । पदसम्बन्धी यो विधिः स समर्थोऽश्रितो बोध्यः । परिभाषेयम् । समर्थशब्दस्य तदाश्रिते लक्षणा । सामर्थ्यं चेहकार्थीभावः । प्राक्रियादशायां पृथगर्थत्वेन प्रथमगृहीतस्य विशिष्टकार्थत्वमिति यावत् । राजपुरुषः । पुत्रीयति । कुम्भकारः । औपगवः । इह “गुणः कृतात्मसंस्कार” इति न्यायन महाविभाषायाः सामर्थ्यविशेषणता । विकल्पनैकार्थीभूतं षष्ठ्यन्तं समस्यते इत्याद्यर्थात् । विशेषणबलादेव च व्यपेक्षापक्षाऽपि सम्मतः । वृत्तिस्तु समासादिनियता । अत एव ‘ऋद्धस्य’ इति विशेषणं तत्र नान्वेति, शक्यैकदेशत्वात् । न हि इवशुरशब्दजन्यप्रतीतिं पितृविशेषणत्वेनोपस्थितायां भार्यायां सुशीलाया इत्यादिविशेषणमन्वेति । न चैवं ‘देवदत्तस्य गुरुकुलम्’ इत्यादावनन्वयापत्तिः, तत्रापि कुलेनैव देवदत्तशब्दोत्तरषष्ठ्यर्थस्यान्वयात् । सम्बन्धस्तु उपस्थितगुरुद्वारक एव षष्ठ्यर्थो न तु तदितरः । उक्तञ्च—

समुदायेन सम्बन्धां येषां गुरुकुलादिना ।

संसृष्ट्यावयवांस्ते तु युज्यन्ते तद्वतासह ॥ इति ।

यद्वा, ससम्बन्धकपदार्थम्यैकदेशत्वेऽपि भवत्येव विशेषणान्वयः ‘चैत्रस्य नसा’ इत्यादौ तथा दर्शनात्, इवशुरशब्दोपस्थितायां भार्यायां तत्पतेर्विशेषणत्वाच्च । तदंशे उत्थिताकाङ्क्षात्वात् । उक्तञ्च—

सम्बन्धिशब्दः सापेक्षो नित्यं सर्वः समस्यते ।

स्वार्थवत्सा व्यपेक्षाऽस्य वृत्तावपि न हीयते ॥ इति ।

तस्मान्समाससुब्धातुकृत्तद्विज्ञितविशेषणं ।

न विशेषणसम्बन्धः सापेक्षे तु भवेदयम् ॥

स्यादेतत्, वाक्ये क्लृप्तयाऽवयवशक्त्योपपत्तौ माऽस्तु शक्त्य-
न्तरम् । न चैवं विशेषणसम्बन्धापात्तः 'सविशेषणानां वृत्तिर्न, वृत्तस्य
वा विशेषणयोगो न' इति निषेधस्य सम्भवादिति चेत् ? सत्त्वम् ।

बहूनां वृत्तिधर्माणां वचनरेत्र साधने ।

स्यान्महद्गौरवं तस्मादेकार्थीभाव आस्थितः ॥

चकारादिनिषेधोऽथ बहुव्युत्पत्तिभङ्गनम् ।

कर्तव्यं ते न्यायसिद्धं त्वस्माकं तदिति स्थितिः ॥

तथाहि, 'धषस्त्रिदरौ' इति वृत्त्येव क्रोडीकृतार्थत्वाच्चकारो न
प्रयुज्यते । तथा चित्रग्वदौ यत्पदम् । त्वया तु वचनं कर्त्तव्यम् । निरू-
ढलक्षणा तु शक्तिनो नातीष भिद्यते, नैयायिकैश्चकारार्थं तदनभ्युप-
गमाच्च । अकथितसूत्रे व्युत्पादितरीत्या नामार्थयोरभेदः "प्रत्ययार्थः
प्रधानम्" इत्यादिव्युत्पत्तित्यागश्च, 'प्राप्तोदकः' इत्यादौ उदककर्तृकप्रा-
प्तिकर्मत्याद्यर्थाभ्युपगमात् । एकार्थीभावे तु लाघवमिति । यद्यपि सि-
द्धान्ते पदं वाक्यं वा शकं तथापि प्रक्रियादशायां लाघवादेकार्थीभाव
इत्याशयः । यैव ह्यस्माकं प्रक्रिया सा परैः पारमार्थिकतया गृह्यते इति
युक्तस्तान् प्रति गौरवोपन्यास इति दिक् ।

क्वचित्तु सापेक्षत्वेऽपि भाष्यप्रामाण्याद् वृत्तिः । तद्यथा-किमोदनः
शालीनाम् । केषां शालीनामोदन इत्यर्थः । सक्त्वाढकमापणीयानाम् ।
आपणीयानां सक्त्नानामाढकमित्यर्थः । कुतो भवान्पाटलिपुत्रकः । द्वे
पाटलिपुत्रे, तत्र कस्मात्पाटलिपुत्राद्भवानागत इत्यर्थः । "रोपधेनोः प्रा-
चाम्" (अष्टा०सू०४-२-१२३) इति बुञ् । तथा नञ्समासा अपि केचित्सा-
धवः-अश्राद्धभोजी ब्राह्मण इति यथा । केचित्तु न साधवः-अकिञ्चित्कु-
र्वाणमिति यथा । किञ्चिदप्यकुर्वाणमित्यर्थः ।

अत्रेदमवधेयम् । वाक्ये त्रेधा सामर्थ्यम्-भेदः संसर्गो भेदसंसर्गो
चेति । आद्ये ऽतद्यावृत्तिमात्रस्य शाब्दत्वम् । संसर्गस्त्वार्थः । द्वितीये
विपरीतम् । तृतीये तूमयं शाब्दम् । अलौकिके प्रक्रियावाक्ये तु प्रथ-
ममुक्तत्रितयान्यतमावगमेऽपि वृत्तः कल्प्यते । परिनिष्ठिते विशेषणस-
म्बन्धाद्यभावदर्शनात् । यथा शत्रादौ द्वितीयान्तादिसामानाधिकरण्यं
दृष्ट्वा लकारे तत्कल्पनेति । अत एव चित्रत्वादेरन्यपदार्थपरतादर्शना-
दलौकिके प्रक्रियावाक्येऽपि तत्कल्पना, "अन्यपदार्थे" इत्यादिसौत्रानु-
वादेनैव देवताविग्रहवत्तत्सिद्धेति दिक् ।

॥ इति श्रीशब्दकौस्तुभे द्वितीयाध्यायस्य प्रथमे पादे प्रथममान्हिकम् ॥

सुधामन्त्रिते पराङ्गवत्स्वरे (अष्टा०सू०२-१-२) । सुधन्तमामन्त्रिते परे पराङ्गवत्स्यात्स्वरे कर्त्तव्ये । तन्निमित्तग्रहणं कर्त्तव्यम् । तस्यामन्त्रितार्थस्य यन्निमित्तं तन्प्रतिपादकं यत्तद्वच पराङ्गवत्स्यान्नान्यदित्यर्थः । यत्ते दिवो दुहितमर्तभोजनम् । इह दिवःशब्दस्य पराङ्गवद्भावादाष्टमिको निघातः । तन्निमित्तग्रहणाश्लेष—एतेनाग्नं ब्रह्मणा वावृधस्व । अयमग्ने जरिता । अनेन मित्रावरुणावृतावृधावृतास्पृशाकृतुवृहन्तमाशाथे इति ।

स्यादेतत्, ऋतशब्दस्तावद् घृतादित्वादान्तादात्तः । तस्य तन्निमित्तग्रहणात्पराङ्गवद्भावात् मा भूत् । किन्तु मित्रावरुणावित्यस्यापि न म्यात् । ऋतस्य वर्द्धयितारावित्यर्थे ऽन्तर्भावित्यथाङ्गुष्ठेः क्विपि “अन्येषामपि दृश्यते” (अष्टा०सू०६-३-१३७) इति पूर्वपदस्य दीर्घे सति हि ऋतावृधाविति व्युत्पादितम् । न च तत्र मित्रावरुणां निमित्तम् । न च मा भूत्पराङ्गवद्भाव इति वाच्यम्, ऋतावृधावित्यस्य निघातानापत्तेः । द्वितीयपादादि त्वेनापादादाविति निषेधात् । अत एव हि “इमं मं गङ्गे” इत्यत्र पूर्वपूर्वामन्त्रितस्याविद्यमानवद्भावात्मवेषां मेशब्दात्परतामुपजीव्य क्रियमाणाऽपि निघातो ‘गङ्गे’ इत्यादित्रयस्यैव क्रियते न तु शुतुद्रित्यस्यापि । अत्राहुर्वेदभाष्यकाराः तन्निमित्तग्रहणं मास्तु, सूत्रेणैव सकलेष्टसिद्धेरिति । युक्त चेत् । तथाहि, “व्यपेक्षां सामर्थ्यमेके” इति समर्थसूत्रस्थभाष्यरीत्येह सामर्थ्यमुपस्थितम् । एकार्थभावपक्षे तु सामर्थ्यस्येहानुवृत्तिः । शब्दाधिकारश्च बोधवः । एतदर्थ एव चास्मिन्प्रदेशे एतत्सूत्रारम्भः । तथाच “ऋतेन मित्रावरुणौ” इत्येतयोः ‘आनशाथे’ इत्यर्थकनाशाथे इत्याख्यातेनान्वयात्परस्परमसामर्थ्येन पराङ्गवद्भावाभावात् षाष्ठ आद्युदात्तः, किन्त्वाष्टमिको निघातः । मित्रावरुणावित्यस्य तु पराङ्गवद्भावादृतावृधाविति न पादादिरतो निहन्यते एव । न च सर्पिःकालकादिसिद्धये “इसुसोःसामर्थ्ये” (अष्टा०सू०८-३-४४) इत्यत्र पठितं “समानाधिकरणमसमर्थवद्भवति” इत्येतद्विह प्रवर्त्तते ‘सर्पिःस्पीयते’ इत्यादिसिद्धये अधात्वभिहितमिति विशेषितत्वात् । इह च धात्वभिहितत्वात् । नन्वेवं शुतुद्रिपदमपि निहन्येत पूर्वस्य सरस्वतिपदस्य पराङ्गवद्भावेनापादादित्वादिति चेत् ? न, सचतेत्यनेन सर्वेषामन्वयेऽपि परस्परमसामर्थ्यात् । उक्तं हि—

सम्बोधनपदं यच्च तत्क्रियाया विशेषणम् । इति ।

न च गङ्गे इत्यादीनामेकवचनान्तानां सचतेति बहुवचनान्तेन सामानाधिकरण्याभावात्कथमेकवाक्यता ? तथा च कथं निघातोऽपि ? तत्र धार्तिककृता समानवाक्याधिकारस्य कृतत्वादिति वाच्यम् “युष्म-

द्युपपदे” (अष्टा०सू०१-४-१०५) इति त्रिसुड्यां भाष्यवार्तिकयोरेव वचनभेदेऽपि सामानाधिकरण्यस्य समर्थितत्वात् प्रत्येकपर्यवसन्नैकत्वप्रकारकबाधविशेष्येष्वपि मिलितेषु मन्थ्यान्तरान्वये बाधकानिरुक्तेश्च, अहं च त्वं च वृत्रहन्त्संयुज्यावसानभ्य आ, समौ हि शिष्टैराज्ञातौ वन्स्यन्तावामयः सचेति वेदलोकयोः प्रचुरप्रयोगाच्च । एतेन “चन्द्रे कलङ्कः सुजने दरिद्रता” इत्यत्र “यशो विघ्नातुः कथयन्ति खण्डितम्” इत्यस्यान्वयाय एते इत्यध्याहरन्तः प्रत्युक्ताः । एवञ्च सत्यध्याहनेन एतच्छब्देनापि समं कलङ्कादेरनन्वयापत्तेः, ‘गङ्गे’ इत्यादौ निघातानापत्तेश्चेति दिक् । नन्वेवमपि मित्रावरुणावित्यस्य कथं पराङ्गवद्भावः “आमन्त्रितं पूर्वमविद्यमानवत्” (अष्टा०सू०८-१-७२) इत्यविद्यमानवद्भावादिति चेत् ? मैवम्, परस्य हि कार्यं कर्तव्येऽसावतिदेशो न तु स्वस्य कार्येऽपि, पूर्वग्रहणवैयर्थ्यापत्तेः । न च पराङ्गवद्भावः परस्य कार्यं किन्तु स्वस्य । अत एव ‘वायो याहि’ ‘अग्ने नय’ ‘इन्द्र देहाधिरथम्’ इत्यादौ आमन्त्रिताद्युदात्तत्वं भवत्येव । “तिङ्ङुडतिङ्ङुः” (अष्टा०सू०८-१-२८) इति निघातः परं न भवति । अभ्युपेत्यापि ब्रम्, प्रकृते मित्रावरुणावित्यामन्त्रितं सामान्यवचनं तद्विशेषणतया विशेषवचनमृतावृथाविति । अतो “नामन्त्रिते सामानाधिकरणं सामान्यवचनम्” (अष्टा०सू०८-१-७३) इति अविद्यमानवद्भावो निषिध्यते इति । नन्वेवमपि मित्रावरुणपदस्य पराङ्गवद्भावात्पादादित्वेनापादादाविति पर्युदासः स्यादिति चेत् ? न, ह्ययं कार्यस्यातिदेशः किन्तु तादात्म्यस्य तस्मिन्धातिदिष्टं विशिष्टमामन्त्रितमिति बुद्ध्या यद्यत्कर्तुं शक्यं तत्क्रियते । किञ्च कार्यातिदेशेऽप्यशास्त्रीयस्य दालंभ्यं किमुत तादात्म्यातिदेशे । सुबिति किम् ? पीड्येपीड्यमाना । नन्विह एकार्थीभावविरहात् समर्थपरिभाषानुपस्थितावपि समर्थग्रहणानुवृत्त्या पराङ्गवद्भावो न भविष्यति । एवञ्चादुपदेशात्परत्वेनानुदात्तस्येष्टा उदात्तनैकादेशे पीड्ये इत्यन्तोदात्तं सिद्धम् । मैवम्, सामर्थ्यस्वेहापि सत्त्वात् । पीड्यमानसम्बोध्यका पीड्येति हि वाक्यार्थः । आह च—

सम्बोधनपदं यच्च तन्क्रियाया विशेषणम् ।

ब्रजानि देवदत्तेति निघातोऽत्र तथा सति ॥ इति ।

समानवाक्ये निघातयुष्मदस्मदादेशाः । “आख्यातं सविशेषणं वाक्यम्” इति वार्तिककारवचनादिनि भावः । अङ्गग्रहणं किम् ? उभयोः पृथगाद्युदात्ता मा भूत् । वङ्गग्रहणं किम् ? स्वाध्ययमपि यथा स्यात् । आम्रकुण्डेनाटम् । “आम एकान्तिरामन्त्रितमनान्तिके” (अष्टा०सू०८-१-

५५) इत्येकान्तरता भवति । स्वर इति किम् ? 'कूपे सिञ्चन्' 'वर्म नमन्' षत्वणत्वे प्रति पराङ्गवद्भावो न भवति । समानाधिकरणस्योपसंख्यानमननन्तरत्वात् । तोक्षण्या सूच्या सीव्यन् । न च परम्य पराङ्गवद्भावे कृते पूर्वस्यापि सूत्रेणैव सिद्धमिति वाच्यम्, स्वरं इत्यवधारणात् । पराङ्गवद्भावे कर्तव्ये तस्य दुर्लभत्वात् । वस्तुतस्तु स्वरं इति न कर्तव्यम् । 'कूपे सिञ्चन्' इत्यत्र स्वाश्रयपदादि सत्त्वात् "सात्पदाद्योः" (अष्टा०सू०८-३-११) इति निषेधसम्भवात् । णत्वं तु पूर्वपदात्संज्ञायामेवेति नियमान्न भविष्यति । समासाभावेऽपि पूर्वं पदमिति यौगिकार्थमात्रस्य लक्ष्यानुरोधेन ग्रहीतुं शक्यत्वादिति भाष्यम् । यद्वा, आमन्त्रितं इत्यस्योपास्थितत्वादामन्त्रितत्वयुक्तकार्यं प्रत्येव सांज्ञधानात् पराङ्गवद्भावः । तथाच पराङ्गवद्भावे सामानाधिकरणस्योपसंख्यानं, स्वरग्रहणं चेत्युभयमपि न कर्तव्यमिति स्थितम् ।

परमपि छन्दसि पूर्वस्याङ्गवद्भवतीति वक्तव्यम् । आते पितर्मरुतां सुम्भेते । प्रतिन्या दुहितर्द्विवः । वृणीष्व दुहितर्द्विवः ।

अव्ययप्रतिषेधश्च । उच्चैरधीयान । अव्ययीभावस्य तु नायं निषेध इत्युक्तम् ।

प्राकङ्कारात्समासः (अष्टा०सू०२-१-३) । "कङ्काराः कर्मधारये" (अष्टा०सू०२-२-३८) इत्यतः प्राक् समास इत्यधिक्रियते प्राग्ग्रहणं चावर्तते । तेन पूर्वं समामसंज्ञा ततः संज्ञान्तरमपीति लभ्यते । तेनाव्ययीभावादिसंज्ञाभिः समावेशः सिध्यति । अन्यथा पर्यायः स्यात् ।

सह सुपा (अष्टा०सू०२-१-४) । इह सहेति योगो विभज्यते । सुबन्तं समर्थेन सह समस्यते । कतिपयानि छन्तमात्रविषयोऽयं योगः, सुप्सुपति पुनरारम्भात् । अतोऽतिप्रसङ्गो नाङ्गावर्तीयः । यो जात एव पर्यभूषत् । यः शम्बरं अन्वविन्दत् । यांगविभागसिद्धस्यासार्वत्रिकत्वाद्ब्रह्म-सम्प्रयच्छवृष्ण्या इन्द्राय भागम् । अत एव "नित्यं क्रांदा" (अष्टा०सू०२-२-१७) इत्यधिकारे "उदात्तवता गतिमता च तिङ्गा गतेः समासः" (का०वा०) इति वार्तिककृता यदुक्तं तदिहैव योगं विभज्य साधितं भाष्ये । एवम् "इवेन समासः" (का०वा०) इत्यपि सुप्सुपेत्यनेन सिद्धमित्युक्तम् । युक्तं चैतत् । अन्यथा वार्तिकरीत्या नित्यसमासनापत्तौ 'य आनयत्' 'आयोनयत् सम्प्रयच्छ' इत्यादेरसङ्गतत्वापत्तेः 'जीमूतस्येव' इत्यादौ तैत्तिरीयाणां पदद्वयत्वेन पाठासङ्गतिप्रसङ्गाच्च । अत एव 'उद्गाहुरिव' इत्यादौ व्यस्तैव्यवहितप्रयोगोऽपि सङ्गच्छते, यथोत्तरं मुनीनां प्रामाण्यात् । तिङ्गसमासस्तु छन्दस्येव । अत एव

“कर्मणा यमभिप्रैति” (अष्टा०सू०१-४-३२) इत्यत्रैकपद्यं नेति हरदत्तः । एतदपि असार्वत्रिकत्वादेव सिद्धम् । युक्तं चेदम्, छान्दसत्वेनैव तत्र सुष्ठुकां वक्तव्यत्वात् । अन्यथा “एकत्रचनमुत्सर्गतः करिष्यते” इति भाष्यात्समासादुत्पन्नस्य सोः पर्यभूषदित्यादौ हल्ङ्यादिलोपसम्भवेऽपि यत्प्रकरोतीत्यादौ श्रवणापत्तेः । न च नपुंसकत्वभ्युपगमेन निर्वाहः ‘यत्प्रकुरुते’ इत्यादौ ह्रस्वापत्तेः, ‘प्रकुरीरन्’ इत्यत्र नलोपापत्तेश्च । तस्मात्काव्यादौ प्रभवतीत्यादिप्रयोगेषूपसर्गः पृथक् पदमेव । ‘वागर्था-विव’ इत्यादाविवशब्दस्तु समस्तः पृथग्वा । ‘उद्वाहुरिव वामनः’ ‘कक्षाचित्तौ विष्वगिवागजौ गजौ’ (कि०स०१श्लो०३६) इत्यादौ पृथगे-वेति तत्त्वम् । यत्तु कश्चिदिवेन समासश्छान्दस इत्याह । तन्निर्मूलम्, तैत्तिरीयपृथक्पाठविरुद्धं च । इवसमासे समासगां श्रौतीमुपमामुदाह-रतामलङ्कारिकाणां प्रतिकूलं च । किञ्च—

हरीतर्कां भुङ्क्ष्व राजन्मातेव हितकारिणीम् ।

अद्वैतमप्यनुभवामि करस्य बिल्व-

तुल्यं शरीरमहिनिर्लव्यनीव वीक्ष ।

इत्यादयः समस्तप्रयोगाः ‘नह्यस्ति प्रथमान्तेनैव’ इत्यन्यपदार्थसू-त्रस्थभाष्यसम्मताः । अत एव अग्निरिव राजो वायुरिव पाश इत्यादि परिशिष्टोदाहरणमपि सङ्गच्छते । इत्यास्तां तावत् ।

इदं त्ववशिष्यते—निङ्समासे कृते परमपि “तिङ्ङितिङः” (अष्टा० सू०८-१-२८) इति निघातं बाधित्व सतिशिष्टन्वात्समासान्तादात्तना प्राप्नोति । न चेष्टापत्तिः, ‘पर्यभूषत्’ ‘तदेवानुप्राविशत्’ इत्यादौ क्वापि अन्तोदात्तपाठदर्शनात् ।

अत्रेदं तत्त्वम् । “तिङ्ङित्त्रोदात्तवति” (अष्टा०सू०८-१-७१) इति गतेर्निघातविधानं ज्ञापकं तिङ्समासेऽन्तोदात्ताभावस्येति । भाष्यमते तु “गतिकारकोपपदात्कृत” (अष्टा०सू०६-२-१३९) इति सूत्रे ऊङ्ग्रहण-स्य प्रत्याख्यातत्वात् कश्चिद्दोष इति ।

इहेदमवधेयम् । सहेति तिङ्समासे सुप्सुपेति विहिते च ‘वाग-र्थाविव’ ‘पूर्वं भूतो भूतपूर्वः’ इत्यादौ अव्ययीभावार्थाद्विशेषसंज्ञाः सम्भवेन न, तत्तदधिकारेष्वस्यापाठात् । एवं ‘विस्पष्टपटुः’ ‘क्वाकताली-यः’ इत्यादावपि, तत्रापि सुप्सुपेत्यस्य प्रवृत्तेः । “विस्पष्टार्दीनि गुणव-चनेषु” (अष्टा०सू०६-२-२४) “समासाच्चतद्विषयात्” (अष्टा०सू०५-३-१०६) इत्यादयः स्वरलप्रत्ययार्थमारभ्यमाणा अपि वृद्धकुमारीवर्त्यायेन समाससाधका इत्यस्मिन्नपि पक्षे विशेषसंज्ञाविरहस्तुल्य एव । समास-

अतुर्जेति तु प्रायोवाद्मात्रम् । अत एव पठन्ति—

कः समास इति प्रश्ने विस्पष्टपटुगोचरे ।

समासमात्रं ये ब्रूयुर्विस्पष्टपटवो हि ते ॥

इह विस्पष्टमिति पाठवस्य विशेषणम् । एकदेशान्वयस्याप्यत्र स्वीकारः । एवं “पूर्वपदार्थप्रधानोऽव्ययीभावः” इत्यादि पूर्वाचार्यपरिभाषितम् । यद्यपीह तदीयमहासंज्ञाव्यवहारसामर्थ्यात्स्वीक्रियते, तथापि तत्सर्वमौत्सर्गिकमेव, अर्द्धपिप्पल्यादेस्तत्पुरुषस्य पूर्वपदार्थप्राधान्यात् ‘उन्मत्तगङ्गम्’ इत्यव्ययीभावेऽन्यपदार्थप्राधान्याच्चेति दिक् ।

यद्यपि जहत्स्वार्थायां वृत्तां वर्तिपदयोरानर्थक्यम् । अजहत्स्वार्थायां तूभयोरपि विशिष्टार्थता, तथापि एकार्थीभावात्पूर्वस्यामवस्थार्था यौ पृथक् पदार्थौ तयोर्वृत्तौ प्राधान्याप्राधान्याभ्यां प्रवेशमाश्रित्योक्तानामौत्सर्गिकव्यवहाराणां निर्वाहो बोध्यः । षोढा चायं समासः । तथाहि,

सुपां सुपा तिङ्ङा नाम्ना धातुनाऽथ तिङ्ङां तिङ्ङा ।

सुबन्तेनेति च प्रोक्तः समासः षड्विधो बुधैः ॥

सुपां सुपा-राजपुरुषः । तिङ्ङा-पर्यभूषत् । नाम्ना-कुम्भकारः । धातुना-कट्फ्रः । अजस्रम् । तिङ्ङान्तिङ्ङा-पिबतखादता । तिङ्ङां सुपा-जहिजोडः । इह समासे पूर्वपदोत्तरपदपुरस्कारेणायं विभागः । तेन मध्यमानामव्यवस्थितत्वेऽप्यदोषः । एहि रे याहि रे इत्यस्य सुबन्तपूर्वोत्तरपदत्वात् । सर्वेष्वमीषु पूर्वपदस्य पदत्वमव्यभिचारि । अत एव समासग्रहणं नियमार्थमित्ययं ग्रन्थो यत्र पूर्वा भागः पदं तद्विषयकः । तेन ‘षड्पटवः’ इत्यत्र टकाराकारस्योदात्तता सिध्यतीत्यर्थवत्सुत्रे व्युत्पादितम् ।

इवेन समासो विभक्त्यलोपः ॥ पूर्वपदप्रकृतिस्वरत्वं च ॥ इह उक्तयोगाभ्यां सिद्धं समासमनूद्य विभक्तिलोपाभावस्वरौ विधीयेते । तिङ्ङन्तापेक्षया इवशब्दस्य परनिपातस्तु राजदन्तादेराकृतिगणत्वात् । वासयसीव वेधसः । जीमूतस्येव भवति । येषां विशिष्य लक्षणं नास्ति ते समासाः “सह” “सुपा” इत्याभ्यां सिध्यन्तीति स्थितम् ।

अव्ययीभावः (अष्टा०सू०२-१-५) । अधिकारोऽयम् ।

अव्ययं विभक्तिसमीपसमृद्धिव्यूह्यर्थभावात्तययासम्प्रतिशब्दप्रादुर्भाषपञ्चाद्यथानुपूर्व्ययोगपद्यसादृश्यसम्प्रतिसाकल्यान्तवचनेषु (अष्टा०सू०२-१-६) । अव्ययमिति योगो विभज्यते इति “गम्भीराड्यः” (अष्टा०सू०४-३-५८) “अव्ययीभावाच्च” (अष्टा०सू०४-३-५९) इति सूत्रे न्यासकारः । तेन ‘दिशोर्मध्यमपदिशम्’ इति सिद्धम् । शरदादित्वाद्दृच् ।

ज्ञाबाध्ययं त्वपदिशं दिशोर्मध्ये विद्विक्स्त्रियाम् । (अ.को.३-१-५) इत्यमरः ।

वस्तुतस्तु योगविभागं विनापीष्टसिद्धिरिति सूत्रशेषे वक्ष्यामः । विभक्तिरिह कारकशक्तिः, विभज्यतऽनया प्रातिपदिकार्थ इति व्युत्पत्तेः । वचनशब्दः कर्मसाधनः । स च प्रत्येकं विभक्त्यादिभिः सामानाधिकरण्येन सम्बध्यते । पूर्वनिपाताभावः सौत्रः । एष्वर्थेषु द्योतकतया वर्तमानं सुबन्तमव्ययं सुबन्तेन सह एकार्थभूतं सत् समाससंज्ञं प्राक्स्यात्ततोऽव्ययीभावसंज्ञमित्यर्थः । यद्यपि सुप्सुपेत्येष समासः सिद्धस्तथापि तस्यासार्धत्रिकता पुनः समासविधिभिर्ज्ञाप्यते । अत एव महाविभाषातः प्राक्पाठेऽपि अव्ययीभाववन्न तस्य नित्यसमासता । तथाच स्वपदविग्रह एव तत्र भवति । तथाच “भूतपूर्वं च रद्” (अष्टा०सू. ५-३-५३) इति सूत्रे वृत्तिः-“पूर्वं भूतो भूतपूर्वः । सुप्सुपेति समासः” इति । तथा शाकलसूत्रे-“सिन्नित्यसमासयोः शाकलप्रतिषेध इति नित्यग्रहणेन नार्थः । इदमपि सिद्धं भवति । वाप्यामश्वो वाप्यश्वः नद्यामातिर्नद्यातिः” इति भाष्यं कैयटो व्याख्यत् । सुप्सुपेति समासः । संज्ञायामिति हि समासस्य नित्यत्वात्सिद्धः प्रतिषेध इति । तथा “अनुदात्तं पदमेकवर्जम्” (अष्टा०सू०६-१-१५८) इति सूत्रे “असिद्धवदत्र” (अष्टा०सू०६-४-२२) इति च सूत्रे कैयटेन स्वपदविग्रहो दर्शितः । ननूक्तरीत्या संज्ञायामिति वत्पङ्कजादिष्वपि अविग्रहत्वं स्यादिति चेत् ? सत्यम्, यौगिकार्थमात्रेण साम्यमाश्रित्य विग्रहकथनेऽपि पञ्चत्वस्य समासैकगम्यतया वस्तुतस्तस्येष्टत्वात् । एतेन कृष्णसर्पलोहितशाल्यादयो व्याख्याताः ।

प्रकृतमनुसरामः, विभक्तौ-हरौ इत्यधिहरि । येन सुबन्तेन समासस्तद्घटकीभूतैव विभक्तिर्गृह्यते सन्निधानात् । तदर्थद्योतकश्चेह अधिशब्दः । न चैवमलौकिके सप्तम्येव दुर्लभा, निपातेनाधिकरणस्याभिहितत्वात्, तिङ्कृतसिद्धिसमासैरिति परिगणनस्य प्रत्याख्यास्यमानत्वादिति वाच्यम्, अर्थेन चतुर्थीसमासस्थले यथा वचनसामर्थ्यादुक्तार्थस्यापि प्रयोगः तथेह वचनसामर्थ्यादाभिहितेऽपि सप्तमीत्यभ्युपगमात्, अन्वयान्यायेन वचनग्रहणसामर्थ्येन च विभक्त्यर्थमात्रवृत्तेरव्ययस्य ग्रहणाच्चेह । ‘गृहस्योपरि’ ‘ग्रामस्य पुरः’ । उपर्यादयो हि दिग्देशकालेष्वपि वर्तन्ते, न तु विभक्त्यर्थमात्रे । अत एव “क्रमादमुं नारद इत्यबोधि सः” इत्यादौ नातिप्रसङ्गः, इतिशब्दस्य सर्वनामवत् प्रकृतपरामर्शकत्वेन कर्मत्वमात्रानभिधायकत्वात् । एवञ्च विभक्तिशब्दः सप्तम्यां पर्यवस्यति । अत एव परिशिष्टे “अधिकरणे” इत्येव भुजितम् ।

पाणिनिस्तु मात्रालाघवमभिप्रेत्य विभक्तिशब्दं प्रायुङ्क्त । निपातेनाभिहितत्वात् प्रथमान्तेनैवायं समासः वृत्त्यन्तेन वेत्यपि मतद्वयं परिशिष्टे स्थितम् । तदपि विभक्तिग्रहणे ऽधिकरणग्रहणे चाविशिष्टम् ।

समीपे—कृष्णस्य समीपमुपकृष्णम् । अव्ययीभाव इत्यन्वर्थसङ्घाश्रयणादसत्त्वरूपाऽव्ययार्थप्राधान्यएवायं समासः । समीपवर्तिप्राधान्ये तु बहुव्रीहिं वक्ष्यति “संख्ययाऽव्ययासन्न” (अष्टा०सू०२-२-२५) इति । उपदशा इति यथा । ननु ‘समया ग्रामं’ ‘निकषा लङ्काम्’ ‘आराद्वनात्’ इत्यादावतिप्रसङ्ग इति चेत् ? अत्राह रक्षितः—“अभितः परितः समयानिकषान्यारादिति द्वितीयापञ्चम्योर्विधानसामर्थ्यान्नाव्ययीभावः” इति । यत्तु कुं दुर्घटवृत्तौ—‘चित्रस्य ग्रामं समया’ इत्यादौ सापेक्षत्वादसमासे चारंताथ्याद्विभक्तिविधानस्य सामर्थ्यं नास्ति इति । तन्न, समासस्य नित्यतया “वृत्तस्य विशेषणयोगो न” इत्यस्यैव प्रवृत्त्यापत्तेः । अन्यथा स्थूलस्य कुम्भस्य कार इत्याद्यपि स्यात् ।

समृद्धौ तु—मद्राणां समृद्धिः सुमद्रम् । उत्तरपदार्थप्राधान्ये तु “कुगति” (अष्टा०सू०२-२-१८) इति तत्पुरुषः । समृद्धा मद्राः सुमद्रा इति यथा ।

व्युद्धौ—दुर्यवन्म । न चार्थाभावेनेह सिद्धिः । येन समस्यते तदीया-र्थाभावे हि समासः । इह तु यवनानां नाभावः, किं तु तदीयाया वृद्धेः ।

अर्थाभावे—निर्मक्षिकम् । अविघ्नम् । संसर्गाभावेऽयं समासः, न त्वन्योन्याभावेऽपि, अर्थग्रहणसामर्थ्येन समस्यमानपदजन्यप्रतीतिविशेष्यविरोधिना एवाभावस्य ग्रहणात् । अन्योन्याभावस्य प्रतियोगितावच्छेदकेनैव सह विरोधात् । तस्य च प्रकारत्वेऽप्यविशेष्यत्वात् । ये तु वदन्ति—‘घटः पटो न’ इत्यत्रापि पटत्वात्यन्ताभाव एवार्थः आकृत्यधिकरणन्यायेन जातेः पदार्थत्वादिति, तेषामपि मतेऽर्थग्रहणसामर्थ्यादेवाक्षिप्तधर्म्यभावेऽयं समासो न तु धर्माभाव इति फलं तुल्यमेव । एष एवात्रत्यहरदत्तग्रन्थस्याप्याशयः । एतेन ‘भूतले घटो न’ इत्यत्र घटाभावं व्याचक्षाणाः परास्ताः । नित्यसमासप्रसक्त्याऽसाधुतापत्तेः कारकविभक्तेरयोगाच्च । अत एव सिद्धान्ते क्रियाध्याहारेण कारकविशिष्टक्रियाप्रतीतौ तस्या एव निषेधः शाब्दः, भूतलाधारकघटाद्यभाव एवार्थः । गौरवं च प्रामाणिकं व्यधिकरणधर्मावच्छिन्नप्रतियोगिकाभावश्चायम् । अत एव ‘शशशृङ्गं नास्ति’ इत्यत्रापि शब्दसाधुताऽर्थसाधुता चेप्यत एव । शशशृङ्गास्तित्वञ्च शब्दबलात्प्रतीतं निषिध्यते ।

अत्यन्तासत्यपि ज्ञानमर्थे शब्दः करोति हि ।

इत्यभ्युपगमात् । अयोग्यतानिश्चयस्तु न प्रतिबन्धकः । अन्यथा व्युत्थम्प्रति शब्दो मूक एव स्यात्प्रतिवादिनः शब्दाद्वाक्यार्थाप्रतीतौ तत्स्वण्डनकथाप्युच्छिद्येत । आहार्यः शब्दो बोध इति वास्तु । एतेन-
नैनं छिन्दन्ति शस्त्राणि नैनं दहति पावकः ।
न चैनं क्लेदयन्त्यापो न शोषयति मारुतः ॥

(म०गी०अ०११श्लो०२३)

इत्यादि व्याख्यातम् । अन्यथा आत्मकर्मकच्छेददाहक्लेदशोषाप्रसि-
द्धापार्थतापत्तेरिति दिक् ।

अत्ययः—हिमस्यात्ययः अतिहिमम् । अत्ययो ध्वंसः । ध्वंसत्वं
आभावत्वव्याप्यमस्वण्डमेवेत्यर्थाभावात्पृथगुपादानम् ।

‘सम्प्रति’इत्यव्ययमधिकरणशक्तिप्रधानम् । तथाचोक्तममरेण-
एतर्हि सम्प्रतीदानीमधुना साम्प्रतं तथा ।

(अ०को०३-४-२३) इति ।

न जातु अधिकरणकारकाक्षिता युज्यते, इत्येषा क्रिया निषि-
ध्यते । निद्रा इदानीं न युज्यते इत्यतिनिद्रम् । वृत्तौ तु अतितैसृकमा-
च्छादनमित्युदाहृतम् । तिसृका नाम ग्रामः । तिसृभवि संज्ञायां कन्यु-
पसंस्थानम् । तत्र भवं तैसृकमाच्छादनम् । तच्च विशिष्टकाले उपभो-
ग्यम् । उष्णे शीते वा । तथाच नेदानोमुपभोगार्थं तैसृकमाच्छादन-
मित्यर्थः । इह वृत्तावुपभोगक्रिया अन्तर्भूता ‘दध्युपसिक्त ओदनो दध्यो
दनः’ इत्यत्रोपसेको यथा । आच्छादनापेक्षस्यापि तैसृकशब्दस्य गमक-
त्वात्समास इति हरदत्तः ।

शब्दप्रादुर्भावे—इतिहरि । इतिशब्दः स्वरूपपरः । तस्य प्रकाश
इति षष्ठ्यन्तेन विग्रहः ।

पञ्चादर्थे—अनुरध्यम् । रथानां पञ्चादित्यर्थः । व्युद्धिशब्दस्याल्पा-
क्षरस्यापूर्वनिपातेनास्यानित्यत्वज्ञापनादिह वाक्यस्य साधुतेत्याहुः ।
समीपादिवृत्तिभिरतद्धितात्तैः साहचर्यात्तथाविधस्यैवेह ग्रहणम् “ततः
पञ्चात्संस्थते ध्वंस्यते च” इति भाष्याच्च । “अनेकमन्यपदार्थे”
(अष्टा०सू०२-२-२४) इति सूत्रे ‘सर्वपञ्चात्’ इति भाष्यप्रयोगाच्चेति
तु तत्त्वम् ।

योग्यतावीप्सापदार्थानतिवृत्तिसाहचर्यानि यथार्थाः । अनुरूपम् ।
रूपस्य योग्यमित्यर्थः । बीप्सायां प्रत्यर्थम् । अर्थमर्थं प्रतत्यर्थः । इह
वाक्यमपि साधु । न ह्यत्राव्ययं वीप्सावृत्ति, किंतु कर्मप्रवचनीयत्वा-

त्सम्बन्धमवच्छिनोति । वीप्सा तु द्विर्वचनेन प्रोक्ता । यद्वा, प्रतिशब्द-
स्य वीप्सार्थे कर्मप्रवचनीयसंज्ञाविधानसामर्थ्यात्तद्योगे द्वितीयागर्भे
वाक्यमपि भविष्यति । यथाशक्ति । शक्तिमनतिक्रम्येत्यर्थः । हरेः सा-
दृश्यं सहारि ।

अनुपूर्वस्याभाव आनुपूर्व्यम् । ब्राह्मणादित्वात् ष्यञ् । ष्यञः चित्क-
रणात् स्त्रियामपि प्रयुज्यते । अनुज्येषुं ज्येष्वानुपूर्व्येणेत्यर्थः ।

यौगपद्ये-सचक्रम् । सहशब्दस्य समासः । “अव्ययीभावं चाकाले”
(अष्टा०सू०६-३-८१) इति समासः । एवमग्रेऽपि ।

सादृश्ये-सदृशः सख्या ससखि । वृत्तौ तु ‘सकिखी’इत्युदाहृतम् ।
अपचितपरिमाणा शृगाली किखी । यथार्थत्वेनैव सिद्धे पुनः सादृश्य-
ग्रहणं गुणभूतेऽपि सादृश्ये यथा स्यादित्येवमर्थम् । ‘सदृशः सख्या
ससखी’इत्यत्र हि सादृश्यवतः प्राधान्यम् । तेनाव्ययार्थप्राधान्याभावात्
‘समृद्धा मद्राः सुमद्राः’ इत्यत्रेवाव्ययीभावो न स्यात् ।

सम्पत्तिरनुरूप आत्मभावः । सब्रह्मगर्गाणां तेषामनुरूपो ब्रह्मभाव
इत्यर्थः ।

साकल्ये-सतृणमभ्यवहरति । न किञ्चित्परित्यजतीत्यर्थः । न त्वत्र
तृणभक्षणे तात्पर्यम् ।

अन्तवचने-साग्न्यधीते । अग्न्यादयः शब्दास्तदर्थे ग्रन्थे वर्तन्ते
तदानीं परिगृहीतस्य प्रदेशस्याग्न्यादिरन्तो न तु ततः परेणाध्ययनं
नास्तीति । अतः साकल्यात्पृथगन्तग्रहणम् । अग्नेरन्तत्वमिति षष्ठ्य-
न्तेनास्वपदविग्रहः । इह वचनशब्दोऽतिरिच्यते । तेन द्वन्द्वसाकल्या-
त्पृथगन्तग्रहणमाश्रित्य योगविभागफलीभूतम् ‘अपदिशम्’इत्यादि सु-
साधमिति तु निष्कर्षः ।

यथाऽसादृश्ये (अष्टा०सू०२-१-७) । पूर्वेण सिद्धे सादृश्यनिरासा-
येद्दम् । यथेत्येतदसादृश्ये एव समस्यते न तु सादृश्ये इत्यर्थः । तेनेह
न । यथा हरिस्तथा हरः । हरेरुपमानत्वं यथाशब्दो द्योतयति । तत्र
सादृश्य इति वा यथार्थ इति वा पूर्वेण प्राप्तं निषिध्यते ।

यावद्वधारणे (अष्टा०सू०२-१-८) । इयता परिच्छेदे वर्तमानं
यावदित्येद्वयं सुषा सह समस्यते सोऽव्ययीभावः । यावदमत्रं ब्राह्म-
णानामन्त्रयस्व । यावदित्यव्ययस्य नित्यसमासेऽपि तद्धितान्तेनान-
व्ययेन स्वपदविग्रहः । यावन्त्यमत्राणीति । अवधारणे किम् ? यावद्द्वं
तावद्भुक्तम् । कियद् भुक्तमिति नावधारयामीत्यर्थः ।

सुप्रतिना मात्रार्थे (अष्टा०सू०२-१-९) । मात्रा बिन्दुः स्तोत्रमि-

त्यल्पपर्यायाः । मात्रार्थे वर्त्तमानेन प्रतिना सह सुबन्तं समस्यते सोऽव्य-
यीभावः । शाकस्य लेशः शाकप्रति । सूपप्रति । मात्रार्थे किम् ? वृक्षं
प्रति विद्योतते विद्युत् । सुप्प्रहणमव्ययाधिकारानिवृत्त्यर्थम् । अन्यथा
हि 'दोषामन्यमहः' 'द्विषामन्या रात्रिः' इति वृत्तिविषये सत्त्वप्रधानता-
दर्शनात्तादृशाव्ययान्येव मात्रार्थे प्रतिना समस्येरन्निति भावः ।

अक्षशलाकासंख्याः परिणा (अष्टा०सू०२-१-१०) । एताः परिणा
समस्यन्ते सोऽव्ययीभावः । द्यूतकारव्यवहारे चायं समास इष्यते ।
पञ्चिका नाम द्यूतं पञ्चभिरक्षैः शलाकाभिर्वा भवति । तत्र यदि सर्वे
उत्तानाः पतन्त्यवाञ्चो वा तदा पातयिता जयत्यन्यथा तु जीयते । तत्र
पराजय एवायं समासः । अक्षेण विपरीतं वृत्तं अक्षपरि । शलाका
परि । एकपरि । द्विपरि । त्रिपरि । परमेण चतुः परि ।

पञ्चसु त्वेकरूपेषु जय एव भविष्यति ।

अक्षादयस्तृतीयान्ताः पूर्वोक्तस्य यथा न तत् ॥

किं तव व्यवहारे स्यादेकत्वेऽक्षशलाकयोः ॥

परमेणेत्यादेर्वृत्तिप्रन्थस्यायमर्थः । परमेण अतिशयेनान्यतः परं
पञ्चपरीति न भवतीति यावत् । अस्योपपादनाय श्लोकः-पञ्चस्त्विति ।
एकरूपेष्विति । "पुमान् स्त्रिया" (अष्टा०सू०१-२-६७) इत्येकशेषः । तृती-
यान्ता इति । कर्तृत्वादिति भावः । पूर्वं परिभाषितस्य यथा एकरूपं वर्त्तनं
सम्प्रति यदि तन्नेत्यर्थः । विपरीतवर्तने परिणा द्योत्ये समास इति
यावत् । एकत्वे इति । अन्यथा 'राजपुरुषः' इत्यादाविवामेदैकत्वम-
वगम्येत न तु शुद्धमेकत्वम् । प्रकरणादिना द्वित्वाद्यवगमे च प्रसज्येत ।

भवद्विरामवसरप्रदानाय वचांसि नः ।

इत्यादाविवेति भावः ।

विभाषा (अष्टा०सू०२-१-११) । अधिकारोऽयम् ।

अपपरिबहिरञ्चवः पञ्चम्या (अष्टा०सू०२-१-१२) । एते पञ्चम्या वा
समस्यन्ते सोऽव्ययीभावः । अपहरि संसारः, अपहरेः । परिहरि, परिहरेः ।
बहिर्ग्रामम्, बहिर्ग्रामात् । प्राग्ग्रामम् । प्राग्ग्रामात् । इहापपरी परस्पर-
साहचर्याद्वर्जनाथौ । तौ च कर्मप्रवचनीयौ "अपपरी वर्जने" (अष्टा०
सू०१-४-८८) इति । तद्योगे पञ्चम्यैव भाव्यम्—"पञ्चम्यपाङ्परि-
भिः" (अष्टा०सू०२-३-१०) इति । अञ्चतिरप्यपपरिसाहचर्यादव्ययमेव
पृच्छते तद्योगेऽप्यञ्चसुरपदलक्षणया पञ्चम्या भाव्यम् । इत्थंस्थिते
पञ्चम्येति ज्ञापनार्थं बहिर्योगे षष्ठ्यर्थे पञ्चमी भवतीत्यस्य ।

आङ् मर्यादाभिविध्योः (अष्टा०सू०२-१-१३) । एतयोराङ् पञ्चम्य-

न्तेन वा समस्यते सोऽव्ययीभावः । आमुक्ति आमुक्तेर्वा संसारः । आ-
बालं हरिभक्ति, आबालेभ्यः । इह मर्यादाभिविध्योरिति शक्यमकर्तुम् ।
कर्मप्रवचनीयेनैव ह्याङ्गा योगे पञ्चमी विहिता । कर्मप्रवचनीयता च
एतयोरेवार्थयोः “आङ् मर्यादावचने” (अष्टा०सू०१-४-८९) इति । तत्र
हि वचनग्रहणं मर्यादोक्तिमात्रे यथा स्यादित्येवमर्थम् । अस्तु वा तत्रै-
वाभिविधिग्रहणम् ।

लक्षणेनाभिप्रती आभिमुख्ये (अष्टा०सू०२-१-१४) । अभिमुख्यद्यो-
तकावभिप्रती चिन्हवाचिना सह वा प्राग्वत् । अभ्यग्नि शलभाः पत-
न्ति । प्रत्यग्नि । अग्निमभि । अग्निं प्रतीति विग्रहः । “अभिरभागे”
(अष्टा०सू०१-४-९१) “लक्षणेत्थंभूत” (अष्टा०सू०१-४-९२) इति चा-
भिप्रत्योः कर्मप्रवचनीयत्वाद् द्वितीया । इहाभिप्रती लक्ष्यलक्षणभावमा-
भिमुख्यं चेत्युभयं द्योतयतः । लक्षणेन किम् ? सुप्तं प्रतिगतः ।
सुप्नादागतस्तमेव प्रतिनिवृत्त इत्यर्थः । अत्र सुप्तः कर्माभूतो न तु
लक्षणम् । अभिप्रती किम् ? येनाग्निस्तेन गतः । येन देशेनाग्निर्गत-
स्तेन गत इति प्रतीतेर्भवति गमनस्याग्निर्लक्षणम् । आभिमुख्यमप्य
स्तीति येनतेनशब्दयोरग्निशब्देन सह समासः स्यात् । आभिमुख्य
इति किम् ? अभ्यङ्काः गावः प्रत्यङ्काः । अभिनवः प्रतिनवञ्चाङ्क आसा-
मिति बहुव्रीहिः । अङ्कोऽत्र भवति गत्रां लक्षणम् । आभिमुख्यं तु ना-
स्ति । नन्वव्ययार्थप्राधान्येऽव्ययीभाव इत्युत्सर्ग इत्युक्तम् । तत्कथमिह
प्रसङ्गः ? सत्यम्, इह प्रकरणे बहुव्रीहिविषयेऽप्यव्ययीभावां भवतीति
ज्ञापनार्थमिदम् । तेन “संख्या वंश्येन” (अष्टा०सू०२-१-१९) ‘द्विमुनि-
व्याकरणम्’ इत्यादि सिद्धम् ।

अनुर्यत्समया (अष्टा०सू०२-१-१५) । यं पदार्थं समया तेन लक्ष-
णभूतेनानुः समस्यते सोऽव्ययीभावः । सूत्रे तु यदिति समान्ये नपुंस-
कम् । अनुवनमशानिर्गतः । वनस्यानु । वनस्य समीपं गत इत्यर्थः । अ-
नुरिति किम् ? वनं समया । यत्समयेति किम् ? वृक्षमनु विद्योतते
विद्युत् । “अव्ययं विभक्ति” (अष्टा०सू०२-१-६) इत्येव सिद्धे वि-
भाषार्थं सूत्रम् ।

यस्य चायामः (अष्टा०सू०२-१-१६) । यस्यायामोऽनुना द्योत्यस्तेन
लक्षणभूतेनानुः समस्यते सोऽव्ययीभावः । आयामो दैर्घ्यम् । अनु-
गङ्गं वाराणसी । गङ्गाया अनु । इहायामो लक्षणस्त्वनानुना द्योत्यते ।
लक्ष्यं तु समासार्थः । अत एव वाराणस्या सामानाधिकरण्यम्, गङ्गा-
या यदैर्घ्यं तदुपलक्षितेत्यर्थात् । गङ्गा च दैर्घ्यद्वारोपलक्षणम् । तेन गङ्गा-

दैर्घ्यसदृशदैर्घ्योपलक्षिता काशी उदीर्यतीति फलितोऽर्थः ।

तिष्ठद्गुप्रभृतीनि च (अष्टा०सू०२-१-१७) । एतानि निपात्यन्ते । तिष्ठन्ति गावो यमिन् कालविशेषे स तिष्ठद्गु दोहनकालः । चकार-एषकारार्थे । तेनैषां वृत्त्यन्तरं न भवति । 'परमतिष्ठद्गु' इत्यादि न भवतीत्यर्थः । कथं तर्हि—

आतिष्ठद्गु जपन् सन्ध्यां पश्चिमामायतीगवम् ।

इति मट्टिरिति चेत् ? अव्ययीभाषविलक्षणं समासान्तरं व्यावर्त्यते । "आङ् मर्यादाभिषिध्योः" (अष्टा०सू०२-१-१३) इतीहाव्ययीभावस्तु भवत्येवेति जयमङ्गला । इदं च 'आयतीगवम्' इत्येतदनुरोधेनावश्यं वाक्यम् । 'अतिष्ठद्गु' इत्यत्र तु पृथक्पदत्वं पञ्चम्याश्च लुगित्यपि सुव-चम् । "नाव्ययीभावादतः" (अष्टा०सू०२-४-८३) इति निषेधादम्त्वप-ञ्चम्या इत्युक्तेश्चायतीगवादिति केचित्पेठुः । खलेष्वादीनि प्रथमान्ता-नि । प्रातिपदिकार्थमात्रे एषां प्रयोगो नान्यत्रेत्यर्थः । तिष्ठद्गु । वहद्गु । शत्रादेशो निपातनात् । "गोस्त्रियोः" (अष्टा०सू०१-२-४८) इति ह्रस्वः । आयतीगवम् । इह शत्रादेशः पुंवद्भावाभावः समासान्तश्च निपात्यते । खलेयवम् । खलेबुसम् । सप्तम्या अलुक् । लूनं यवम् । लूनमानयवम् । लूयमानबुसम् । संहियमाणबुसम् । एते कालशब्दाः । समभूमि । सम-पदाति । समत्वं भूमेरिति पूर्वपदार्थप्राधान्येऽव्ययीभावः । समभूमि समम्पदातीति पाठान्तरम् । तत्र पूर्वपदस्य मुमागमः । समभूमि सम्प-दातीत्यपरः पाठः । तत्र समस्थान्तलोपः । संशब्देन वा समासः । सुषमम् । विषमम् । दुःषमम् । निःषमम् । अपसमम् । इह समस्य शो-भनत्वं विगतत्वं निर्गतत्वमपगतत्वं चेति विग्रहः । आयतीसमा । आय-तीसमम् । शत्रादेशः पूर्ववत् । पुंवद्भावाभावश्च । समा संवत्सरः । एवं पापसमम् । पुण्यसमम् । प्राङ्गम् । प्रमृगम् । प्रस्थम् । प्रदक्षिणम् । एषु चतुर्षु प्रगतत्वमन्ह इत्यादिविग्रहः । सङ्गतत्वं प्रति गतस्य सम्प्रति, विपरीतमसम्प्रति । "इच् कर्मव्यतिहारे" (अष्टा०सू०५-४-१२७) । षण्डादण्ड । अयमेव द्विदण्डादिष्वपि विधीयते इति तत्राप्यव्ययी-भावत्वं बोध्यम् ।

पारमध्ये षष्ठ्या वा (अष्टा०सू०२-१-१८) । पारमध्यशब्दौ षष्ठ्य-न्तेन सह वा समस्येते सोऽव्ययीभावः । एदन्तत्वं चानयोर्निपात्यते । पक्षे षष्ठीतत्पुरुषः । महाविभाषया होकार्थीभावस्य पाक्षिकतामात्रं लभ्यते । सति त्वेकार्थीभावेऽव्ययीभावस्तत्पुरुषं बाधेत । अतः पाक्षिकं तत्पुरुषं लङ्भुमिह पुनर्वाग्रहणम् 'व्यपेक्षां सामर्थ्यमेके' इति पक्षे तु

बभ्रौत्सर्गापवाद् महाविभाषया विकल्प्यते तत्रापवादेन मुक्ते उत्सर्गो न प्रवर्तते इति ज्ञापनायेदम् । एवम् “उदादिषतोऽन्यतरस्याम्” (अष्टा० सू०४-२-१९) इत्यपि । तेन पूर्वं कार्यस्येत्येकदेशिसमासेन युक्ते षष्ठी-समासो न भवति । दक्षस्यापत्यं दाक्षिरितीञ्जा युक्तेऽण् न भवति किं त्भयत्र वाक्यमेव । एकारान्तत्वनिपातनं तु यत्र सप्तम्यर्थो न सम्भवति तदर्थम् । पारेगङ्गात् मध्येगङ्गादानयेति यथा । सप्तम्यर्थसम्भवे तु “तत्पुरुषे कृति बहुलम्” (अष्टा०सू०६-३-१४) इति बहुलप्रहणाद-लुक्यपि सिद्धम् ।

संख्या वंश्येन (अष्टा०सू०२-१-१९) । वंशो द्वेषा-विद्यया जन्मना च । तत्र भवो वंश्यः । तद्वाचिना सह संख्या वा समस्यते सोऽव्ययीभावः । द्वौ मुनी पाणिनिकात्यायनौ वंश्यौ द्विमुनि । व्याकरणस्य त्रिमुनि । जन्मना यथा—एकविंशति भारद्वाजम् । कथं तर्हि त्रिमुनि व्याकरणमिति सामानाधिकरण्यमिति चेत् ? विद्यया सह तद्वतामभेदोपचारादिति वृत्तिकाराः । “लक्षणेनाभिप्रती” (अष्टा०सू०२-१-१४) इति सूत्रे आभिमुख्यग्रहणादेव तत्सिद्धमिति तु प्रागेवोक्तम् ।

नदीभिश्च (अष्टा०सू०२-१-२०) । नदीभिः संख्या प्राग्वत् । समाहारे चायमिष्यते । सप्तगङ्गम् । द्वियमुनम् । स्वरूपस्य सञ्ज्ञा । नद्याश्च नेह ग्रहणम्, बहुवचननिर्देशात् ।

अन्यपदार्थे च सञ्ज्ञायाम् (अष्टा०सू०२-१-२१) । अन्यपदार्थे विद्यमानं सुबन्तं नदीभिः सह नित्यं समस्यते सञ्ज्ञायां सोऽव्ययीभावः । विभाषाधिकारेऽपि वाक्येन सञ्ज्ञानवगमादिह नित्यसमासतेति वृत्तिः । शाकलसूत्रे कैयटस्वरसोऽप्येवम् । न चंवं न्यायसाम्याद्बहुव्रीधेरपि नित्यतापत्तिः, ‘चित्रा यष्टीः प्रवेशय’ इत्यत्र वाक्येऽपि यष्टिधरप्रतीतेरिति दिक् । उन्मत्तगङ्गं नाम देशः । लोहितगङ्गम् । तूर्णगङ्गम् । शनैर्गङ्गम् । अन्यपदार्थे किम् ? कृष्णवेणी । सञ्ज्ञायां किम् ? शीघ्रगङ्गो देशः ।

तत्पुरुषः (अष्टा०सू०२-१-२२) । अधिकारोऽयं प्राग्बहुव्रीहेः ।

द्विगुश्च । (अष्टा०सू०२-१-२३) । द्विगुरपि तत्पुरुषसञ्ज्ञः स्यात् । संख्यापूर्वा द्विगुश्चेति चकारपाठमात्रेण सञ्ज्ञासमावेशसिद्धेरिदं सूत्रं व्यर्थम् । द्विगोस्तत्पुरुषत्वे टजचौ प्रयोजनम् । पञ्चराजम् । “राजाहःस-स्त्रिभ्यः” (अष्टा०सू०५-४-९१) इति टच् । उत्तरपदस्यानकारान्तत्वात् स्त्रीत्वाभावः । समासार्थोत्तरपदान्ताः समासान्ता इति पक्षे तु पात्रादि-त्वं बोध्यम् । वृत्तौ तु ‘पञ्चराजी’ इति काचित्कोऽपपाठः । छहः । “अह-ष्टकोरेव” (अष्टा०सू०६-४-१४५) इति टिलोपः । “रात्राहाहाः पुंसि”

(अष्टा०सू०२-४-२९) पञ्चगवम् । “गोरतद्धितलुकि” (अष्टा०सू०५-४-२२) इति टच् । प्राग्वत् स्त्रीत्वाभावः । द्यङ्गुलम् । “तत्पुरुषस्याङ्गुलेः संख्याव्ययादेः” (अष्टा०सू०५-४-८६) इत्यच् ।

द्वितीयाश्रितातीतपतितगतात्यस्तप्राप्तापन्नैः (अष्टा०सू०२-१-२४) । द्वितीयान्तं श्रितादिप्रकृतिकैः सुबन्तैः सह समस्यते स तत्पुरुषः । कृष्णं श्रितः कृष्णाश्रितः । दुःखमतीतो दुःखातीतः । कूपपतितः । अत एव निपातनादिट् । अन्यथा “तनिपति” (का०वा०) इति विकल्पतेट् कत्वाद् “यस्य विभाषा” (अष्टा०सू०७-२-१५) इति निषेधः स्यात् । यद्वा, कृतीप्रभृतीनां “सेसिचि” (अष्टा०सू०७-२-५७) इत्यादिनेड्वि कल्पशिष्टाग्रामनिट्कत्वे सिद्धे इदित्करणं “यस्य विभाषा” (अष्टा०सू०७-२-१५) इत्यस्यानित्यतां ज्ञापयति । अत एव ‘धावितमिमराज-श्रिया’ इत्यादि सिध्यति । प्रामगतः । तुहिनात्यस्तः । सुखप्राप्तः । सुखा-पन्नः । इह श्रितादिषु गत्यर्थत्वात्कर्त्तरि कः । अत्यासो व्यतिक्रमो गतिविशेष एव । प्राप्तिरपीह गतिरेव न तु फलम् । एवमापत्तिरपि । यद्वा, श्रित इत्यादावादिकर्मणि कः ।

स्यादेतत् । कर्मणि कान्तेन सह तृतीयार्थे बहुव्रीहिणाऽपि कृष्ण-श्रितादिरूपसिद्धौ किमनेन सूत्रेण ? कृष्णकर्मकश्रयणकर्तेति बोधस्योभ-यप्राविशेषात् । ननु “कर्मणि कः” इति पक्षे प्रत्ययार्थः कर्म श्रयणं प्रति विशेष्यं स्यादिति चेत् ? न, विशेषणविशेष्यभावव्यत्यासेनैव बहु-व्रीहिस्यथले एकार्थीभावोऽवश्यमभ्युपेय इत्यकथितसूत्रपक्षोक्तत्वात्, पत त्पुत्रे भाष्ये तथैवोक्तत्वाच्च । न च स्वरे भेदः । तत्पुरुषेऽपि हि श्रितप-तितगतेभ्यः पूर्वपदं प्रकृतिस्वरं भवति । “अहीने द्वितीया” (अष्टा०सू० ६-२-४७) इति वचनात् । अतीतादिभिस्तु स्वरसिद्धये विधीयतां तत्पुरुषः । तथाहि, तैस्तत्पुरुषे थाथादिस्वरेण भाव्यम्, न त्वहीनस्व-रेण; अतीतात्यस्तयोरहीन इति निषेधात् । प्राप्तापन्नयोस्त्वहीने द्वितीया-नुपसर्ग इति वचनात् । बहुव्रीहौ तु पूर्वपदप्रकृतिस्वरेण भाव्यमिति । तस्माच्छ्रितपतितगतैः समासो न विधेयः । एवञ्च “अहीने द्वितीया” (अष्टा०सू०७-२-४७) इति सूत्रमपि मास्तिवति महदेव लाघवम् । नन्वेवं जात्यादिभ्यः परेषु श्रितादिषु स्वरे दोषः स्यादेव “जातिकालसुखादि-भ्योनाच्छादनात् कोकृतमितप्रतिपन्नाः” (अष्टा०सू०६-२-१७) इत्य-न्तोदात्तप्रसङ्गात् । तत्पुरुषारम्भपक्षे हि बहुव्रीहेरन्तोदात्तात् तत्पुरुषस्य पूर्वपदप्रकृतिस्वरश्चेति द्वैस्वर्यं सिद्ध्यति । प्रत्याख्यानपक्षे त्वन्तोदात्त एवेति वैषम्यादिति चेत् ? न, बहुव्रीहावेव द्वैस्वर्यस्य सुसाधत्वात् ।

तथाहि, “वा जाते” (अष्टा०सू०६-२-१७१) इत्यत्र वाजातञ्चितपतित-
गतेष्विति वक्तव्यम् । न चैवं लाघवे विशेषो नेति वाच्यम् “अहीने द्वि-
तीया” (अष्टा०सू०७-२-४७) इत्यस्यानारम्भेण लाघवस्य स्पष्टत्वात् ।

एतावांस्तु विशेषः—तव समासद्वये द्वैस्वर्यं मम तु बहुव्रीहिणैव
द्वैस्वर्यमिति । अत्राहुः । बहुव्रीहिणा ‘कृष्णञ्चितः’ इत्यादि न सिध्यति
“निष्ठा” (अष्टा०सू०२-२-३६) इति पूर्वनिपातप्रसङ्गात् । जातिकाल-
सुखादिभ्यो हि निष्ठायाः परनिपात उपसंख्यातो न तु जात्यादिभ्यो-
ऽन्यत्रापि । किञ्च जात्यादावपि रूपं भिद्येत्, पूर्वपदप्रकृतिस्वरपक्षे-
ऽपि पाक्षिकशैषिककप्रसङ्गात् । त्वया बहुव्रीहान्वेव द्वैस्वर्यस्य सूत्रि-
तत्त्वात् । सिद्धान्ते तु तत्पुरुषे “अहीने द्वितीया” (अष्टा०सू०-७-२-४७)
इति स्वरोऽस्ति न तु कप् । बहुव्रीहौ तु कवस्ति न तु पूर्वपदस्वरः ।
तथा चोक्तस्वरकपौ न कत्रापि समाविशतः । तस्माद्यथान्यासमेवा-
स्तु । गौरवं च प्रामाणिकमिति स्थितम् ।

गमिगम्यादीनामुपसंख्यानम् । ग्रामं गमी ग्रामगमी । “गमेरिनिः”
(उ०सू०४-५४) इत्यौणादिक इतिः । स च भविष्यत्काले “भविष्यति
गम्यादयः” (अष्टा०सू०३-३-३) इत्युक्तेः । यस्तु “आङि च णित्” (उ०
सू०४-५५) इतीनिः, सोऽपि गम्यादिपाठान्नविष्यति । णित्त्वाद्दृष्टिः ।
आगामी । बाहुलकात्केवलादपि । तेन गामीति माधवः । ग्रामं गामी
ग्रामगामी । “अकेनोर्भविष्यदाधमर्णयोः” (अष्टा०सू०-२-३-७०) इति
कृद्योगलक्षणषष्ठीनिषेधात् कर्मणि द्वितीया । केचित्तु आवश्यके
णिनिः । अभविष्यदर्थत्वेऽपि “गत्यर्थकर्मणि” (अष्टा०सू०२-३-१२)
इत्यत्र द्वितीयाग्रहणमपवादविषयेऽपि विधानार्थमिति कृत्प्रयोगेऽपि
द्वितीयैवेत्याहुः । तत्तु भाष्यविरुद्धम्, भाष्ये गत्यर्थसूत्रस्य प्रत्याख्या-
ततया कृद्योगे षष्ठ्या एव स्वीकारात् । एतेन—

तथाविदूराद्रिरदूरताङ्गमी

यथा स गामी तव कोलशैलताम् ।

इति श्रीहर्षप्रयोगो व्याख्यातः । अन्नं बुभुक्षुरन्नबुभुक्षुरित्यादि ।

स्वयं केन (अष्टा०सू०२-१-२५) । स्वयमित्येतत्सुबन्तं कान्तप्रकृति-
केन सुबन्तेन समस्यते स तत्पुरुषः । एकपद्यं समासप्रयोजनम् । तेन-
“आमएकान्तरम्” (अष्टा०सू०८-१-५५) इति निघातनिषेधः स्वायंकृ-
तिरिति तद्धितञ्च सिध्यति । द्वितीयाग्रहणं तूत्तरार्थतयाऽनुवृत्तमपि
नेह सम्बध्यते, स्वयमित्यस्यात्मनेत्यर्थकस्य कर्त्रर्थकतया द्वितीयान्त-
त्वानुपपत्तेः ।

खट्वा क्षेपे (अष्टा०सू०२-१-२६) । खट्वाप्रकृतिकं द्वितीयान्तं का-
न्तप्रकृतिकेन सुबन्तेन समस्यते निन्दायाम् । खट्वारूढो जालमः । “जालमो-
ऽसमीह्यकारी स्यात्” (अ०को०३-१-१७) इत्यमरः । वेदं प्रतानि
च समाप्य समावृतेन हि खट्वाऽऽरोढव्या । ब्रह्मचर्य एव भूमिशयनार्होऽपि
यः खट्वामारोहति स जालमः । रूढश्चायम् । तेन खट्वामारोहतु मा वा नि-
षिद्धानुष्ठानपरः सर्वोऽपि खट्वारूढ उच्यते । अत एव विभाषाधिका-
रेऽपि नित्यसमासोऽयम् । न हि वाक्येन निन्दा गम्यते इति वृत्तिकृतः ।

सामि (अष्टा०सू०२-१-२७) । सामीत्येतदव्ययमर्द्धशब्दपर्यायः ।
तस्यासत्त्ववाचित्वाद् द्वितीयया नास्ति सम्बन्धः । तत्सुबन्तं कान्तेन
वा समस्यते स तत्पुरुषः । सामिकृतम् ।

कालाः (अष्टा०सू०२-१-२८) । कालवाचिनो द्वितीयान्ताः केन सह
प्राग्वत् । अनत्यन्तसंयोगार्थं वचनम् । मासप्रमितः प्रतिपच्चन्द्रः ।
“माङ् माने” (दि०आ०११४२) आदिकर्मणि । कर्तारि क्तः । मासं परि-
च्छेत्तुमारब्धवानित्यर्थः । इह प्रतिपच्चन्द्रेण नास्त्यत्यन्तसंयोगः ।

अत्यन्तसंयोगे च (अष्टा०सू०२-१-२९) । अकान्तार्थं वचनम् ।
कालवाचिनः शब्दाः द्वितीयान्ताः अत्यन्तसंयोगे सुपा सह प्राग्वत् ।
मुहूर्ते सुखं मुहूर्तसुखम् । मुहूर्तव्यापीत्यर्थः । “कालाध्वनोरत्यन्तसंयो-
गे” (अष्टा०सू०२-३-५) इति द्वितीया ।

तृतीया तत्कृतार्थेन गुणवचनेन (अष्टा०सू०२-१-३०) । तत्कृतेति
पृथक् लुप्ततृतीयाकम् । तृतीयान्तं तृतीयान्तार्थकृतगुणवचनेन अर्थ-
शब्देन च सह समस्यते स तत्पुरुषः । तच्छब्देन तृतीयान्त-
परामर्शना तदर्थो लक्ष्यते । तदर्थकृतत्वं च गुणवचनस्यार्थद्वारकं वि-
शेषणम् । तथाच तृतीयान्तार्थकृतो यो गुणस्तद्वचनेति फलितोऽर्थः ।
शङ्कुलया खण्डः । शङ्कुलाखण्डः । किरिणा काणः किरिकाणः । “ख-
डि भेदने” (चु०उ०१५८१) “कण निमीलने” (चु०उ०१७१५)
आभ्यां घञि व्युत्पादितावेतौ क्रियारूपापन्ने गुणे वर्तित्वा पश्चान्मतु-
ब्लोपादभेदोपचाराद्वा तद्वति द्रव्ये वर्तते इति गुणवचनौ भवतः ।
धान्येनार्थो धान्यार्थः । अर्थ्यते इत्यर्थः, प्रयोजनम् । अर्थनं वा अर्थः,
प्रार्थना । अभिलाषः । सर्वत्र करणे तृतीयायाः समासः । तत् कृतेनेति
किम् ? अहणा काणः । किञ्च यत्र शङ्कुलाखण्डादौ पूर्वोत्तरपदार्थ-
योः क्रियाकारकभावः सम्बन्धस्तत्र चरितार्थं वचनम् । यथा ‘दध्ना
भुङ्क्ते पटुः’ इत्यादौ न भवति, अस्माभ्यर्थात् । तथेहापि न स्यात्-‘दध्ना
पटुः’ ‘कुङ्कुमेन लोहितं मुखम्’ इति । इह हि गम्यमानया करोति कि-

यथा करणस्य सम्बन्धः । तस्माद्यत्रोत्तरपदे क्रिया न गम्यते तत्रापि तत्कृतत्वे सति यथा स्यात् भोजनादिद्वारके सामर्थ्ये मा भूदिति तत्कृतग्रहणम् । गुणवचनेनेति किम् ? गोभिर्वपावान् । गोसम्बन्धिदध्यादिभोजनाद्देवदत्तस्य वपावत्त्वं पविरत्वमित्यस्ति तत्कृतत्वं न त्वसौ गुणवचनः । वचनग्रहणं किम् ? यावता अर्थेन समासासम्भवात्तद्वाची प्रहीष्यते । अत्राहुः, गुणमुक्तवान् गुणवचनः । “कृत्यल्युटो बहुलम्” (अष्टा०सू०३-३-११३) इति भूते कर्तरि ल्युट् । गुणमुक्तता सम्प्रति गुणोपसर्जनद्रव्यवाचिनेत्यर्थः । तेन ‘घृतेन पाटवम्’ इति गुणमात्रनिष्ठेन न भवतीति । गुणश्चात्र ‘सत्त्वे निविशतेऽपैति’ इति वक्ष्यमाणो गृह्यते ।

पूर्वसदृशसमोनार्थकलहनिपुणमिश्रलक्षणैः (अष्टा०सू०२-१-३१) । एतैः सह तृतीयान्तं प्राग्वत् । अस्मादेव वचनात्पूर्वादियोगे तृतीया हेतौ वा द्रष्टव्या । मासेन पूर्वः मासपूर्वः । मात्रा सदृशः मातृसदृशः । मातृसमः । इह समसदृशाभ्यां योगे “तुल्यार्थैः” (अष्टा०सू०२-३-६२) इति तृतीया ।

स्यादेतत् । तुल्यार्थयोगे पक्षे षष्ठ्यप्यस्ति । ततः षष्ठीसमासेनैव सिद्धे किमिह सदृशग्रहणेन । न च “तत्पुरुषे तुल्यार्थतृतीया” (अष्टा०सू०६-२-२) इति पूर्वपदप्रकृतिस्वरार्थं तत् “सदृशप्रतिरूपयोः सादृश्ये” (अष्टा०सू०६-२-११) इति, तत् सिद्धः । न च तत्र सदृशग्रहणमेव मास्तिवति वाच्यम्, षष्ठीसमासपक्षे अन्तोदात्तत्वं वारयितुं तत्स्वीकारावश्यम्भावात् । न चानभिधानात्षष्ठीसमास एव मास्तिवति वाच्यम्, दास्याः सदृश इति रूपासिद्धिप्रसङ्गात् । इह हि “षष्ठ्या आक्रोशे” (अष्टा०सू०६-३-२१) इत्यनुकसमासः स्वीकृतो भाष्ये । नन्वेवमपि हेतुतृतीयान्तेन समासार्थं प्रकृते सदृशग्रहणमस्तु—विद्यया हेतुना सदृशो विद्यासदृश इति । नह्यत्र “तुल्यार्थैः” (अष्टा०सू०२-३-६२) इति षष्ठी लभ्यते, प्रतियोगिन्येव तद्विधानादिति चेत् ? न, तत्कृतत्वात्पूर्वैणैव सिद्धः । यो हि विद्यया सदृशः तस्य विद्याकृतं सादृश्यमस्तीति । सत्यम्, प्रत्याख्यातमेवेदं षष्ठे वार्तिककृता । ऊनार्थे—माषोर्न कार्षापणम् । माषविकलम् । पूर्वसूत्रे अर्थशब्देन समासस्य साधितत्वादिह अर्थग्रहणमाभिधेयनिर्देशार्थम् । तच्च ऊनशब्देनैव सम्बध्यते न तु पूर्वादितिः । अत एव समसदृशौ पृथगुपात्तौ । वाक्कलहः । आचारनिपुणः । गुडमिश्रः । आचारश्लक्ष्णः ।

मिश्रग्रहणे सोपसर्गस्यापि ग्रहणम् । गुडसंमिश्रा घानाः । “मि-

अं चानुपसर्गमसन्धौ" (अष्टा०सू०६-२-१५४) इत्यत्र अनुपसर्गग्रहणाज्ज्ञापकादेतत् सिद्धम् ।

अधरस्योपसंख्यानम् । मासेनावरो मासावरः ।

कर्तृकरणे कृता बहुलम् (अष्टा०सू०२-१-३२) । कर्तरि करणे च तृतीया कृदन्तेन सह बहुलं प्राग्वत् । हरिणा त्रातो हरित्रातः । नखैर्मिन्नो नखभिन्नः । कृद्ग्रहणे गतिपूर्वस्यापि ग्रहणात्नखनिर्मिन्नः । कर्तृकरणे किम् ? भिक्षाभिरुषितः । हेतावियं तृतीया । बहुलप्रहणाच्छतृशानच्क्वतुप्रभृतिभिर्न । हस्तेन-कुर्वन्, भुञ्जानः, कृतवान्वा । क्वचिद्विभक्त्यन्तरमपि समस्यते बहुलप्रहणादेव । पादहारकः । ह्रियते इति हारकः । बाहुलकात्कर्मणि ण्वुल् । पादाभ्यामित्यपादानपञ्चम्यन्तस्य समासः । गलेचोपकः "चुप मन्दायां गतौ" (भ्वा०प०४०३) हेतुमणिजन्तात्कर्तरि ण्वुल् । गलेचोपकः । "अमूर्धमस्तकात्" (अष्टा०सू०६-३-१८) इत्यलुक् । कृतेति किम् ? काष्ठैः पचतितराम् ।

कृत्यैरधिकार्थवचने (अष्टा०सू०२-१-३३) । स्तुतिनिन्दाफलकमर्थवादवचनमधिकार्थवचनम् । तत्र कर्तरि करणे च तृतीया कृत्यैः सह प्राग्वत् । पूर्वसुत्रस्यैव प्रपञ्चोऽयम् । काकपेया नदी । शक्यार्थं कृत्यः । पूर्णतोयत्वात्तटस्थैरपि पातुं शक्यति स्तुतिः । काकैरप्येषा पातुं शक्या । अल्पतोयत्वादिति निन्दा वा ।

अग्नेन व्यञ्जनम् (अष्टा०सू०२-१-३४) । संस्कारद्रव्यं संस्कार्येण सह प्राग्वत् । दध्ना उपसिक्त ओदनो दध्यादनः । इह वृत्तावुपसेकक्रियाऽन्तर्भवति स्वभावात् । अतो नासामर्थ्यम् । न च कारकाणां परस्परमसम्बन्धेऽपि वचनसामर्थ्यादसमर्थसमास एवात्रास्तु इति वाच्यम् 'किन्दध्ना ? ओदनो भुज्यताम्' इत्यादावतिप्रसङ्गात् ।

भक्ष्येण मिश्रीकरणम् (अष्टा०सू०२-१-३५) । खरविशदमभ्यवहार्यं भक्ष्यम् । खरं कठिनम् । विशदं विभक्तावयवम् । यत्प्रत्ययान्तस्य परजन्तस्य च भक्षयतेस्तत्रैव प्रयोगात् । 'अभक्षः' इत्यादौ तु नोक्तप्रत्ययान्तः किन्तु कर्मण्यणन्तः । तत्र गौण एवेत्यन्ये । भक्ष्येण सह मिश्रीकरणं प्राग्वत् । गुडेन मिश्रा घाना गुडघानाः । इह वृत्तौ मिश्रणक्रियान्तर्भावो बोध्यः ।

चतुर्थी तदर्थार्थबलिहितसुखरक्षितैः (अष्टा०सू०२-१-३६) । चतुर्थ्यन्तार्थाय यत्तद्वाचिना अर्थशब्दादिभिश्च चतुर्थ्यन्तं समस्यते स तत्पुरुषः । तदर्थेन प्रकृतिविकृतिभाव एव समास इष्यते बलिरक्षित-ग्रहणाज्ज्ञापकात् । हितसुखप्रदं तु न ज्ञापकम् । हितयोगे चतुर्थी

वक्तव्या । “चतुर्थी चाशिषि” (अष्टा०सू०२-३-७३) इति अतादर्थ्येऽपि चतुर्थीसम्भवात् । यूपाय दारु युपदारु । कुण्डलहिरण्यम् । नेह-रन्धनाय स्थाली । कथं तर्हि अश्वघासः, हस्तिविधेजिविधा ? अत्र विशेषः अत्र भाष्यम्—अश्वघासादयः षष्ठीसमासा इति ।

स्यादेतत् । चतुर्थीसमास एव तर्ह्यस्तु । न चैवं “चतुर्थी तदर्थ” (अष्टा०सू०२-१-३६) इति पूर्वपदप्रकृतिस्वरप्रसङ्गः । प्रकृतिविकारभावे एतत्प्रवृत्तेः । अन्यथा ‘गोरक्षितम्’ इत्यत्र “चतुर्थीतदर्थ” (अष्टा०सू० १-१-३६) इत्येव सिद्धे “क्ते च” (अष्टा०सू०६-२-४५) इति व्यर्थं स्यात् । न च हीनार्थं तत् ‘गोहितम्’ इत्यत्र तादर्थ्याभावादिति वाच्यम् हिते चेति वक्तव्ये “क्ते च” इति सामाम्यवचनस्य ज्ञापकत्वात् । अत एव ‘कुबेरबलि’ इत्यादौ प्रकृतिविकृतिभावाभावात् न पूर्वपदप्रकृतिस्वरः किन्तु समासान्तोदात्तत्वमेवेति सिद्धान्तः । ‘रन्धनाय स्थाली’ इत्यादौ तु यदि षष्ठीसमास इष्टः तर्हि चतुर्थीसमास एवेष्ट्यतां यथा गोप्रासः, लीलाम्बुजं, क्रीडासरः, वासभवनं, नाट्यशालेति ।

यदि तु रन्धनस्थाल्यादौ षष्ठीसमासस्यानभिधानं तर्हि चतुर्थीसमासस्थापि तदस्तु । एवञ्च बलिरक्षितग्रहणमपि व्यर्थं, ज्ञाप्याभावात् । किञ्च यूपदार्वादावपि षष्ठीसमाससम्भवात्सूत्रमेवेदं मास्तु । “चतुर्थी तदर्थ” (अष्टा०सू०२-१-३६) इत्येतत्तु “षष्ठी तदर्थ” इति क्रियतां ज्ञापकाच्च स्वरस्य व्यवस्था भविष्यति ।

अत्राहुः । हितशब्देन तावत् षष्ठीसमासो न सम्भवति, तद्योगे चतुर्थ्या नित्यत्वादिति चतुर्थीसमास एव वक्तव्यः । ततश्च क्तेचेत्यत्रापि चतुर्थीग्रहणं कर्तव्यं ‘गोहितम्’ इत्याद्यर्थम् । एवञ्च ‘गोरक्षितम्’ इत्यत्र न स्यात्, चतुर्थ्या असम्भवात् । षष्ठीतदर्थ इत्यस्य चाप्रसङ्गः, प्रकृतिविकृतिभावात् । अतो रक्षितेनापि चतुर्थीसमास एव विधेयः । अर्थशब्देनापि योगे तादर्थ्यसम्बन्धस्य नियमेन प्रतीयमानत्वाच्चतुर्थ्या भवितव्यमिति तेनापि चतुर्थीसमास एव वक्तव्यः । तथा बलिसुखग्रहणमपि कर्त्तव्यम् । तादर्थ्यस्य समासान्नियतप्रतीतिर्यथा स्यादित्येवमर्थम् । तस्मादारब्धव्यमेवेदं सूत्रम् । प्रकृतिविकारभाव एवेत्यस्य प्रयोजनं तु चिन्त्यमिति ।

अत्रेदं वक्तव्यम् तादर्थ्यस्य भानं द्विधा—सम्बन्धत्वेन तद्व्याप्यतादर्थ्यत्वाख्यविशेषरूपेण चेति । तच्चाश्वानां घासोऽश्वेभ्यो घास इति वाक्ये तावद्व्यवस्थितम् । तत्राद्ये समासः, द्वितीये तु नेष्यतइति भाष्यवार्तिकदिप्रामाण्येन निर्णयिते । यथा ‘न माषाणामम्नीयात्’

इत्यादौ सम्बन्धसामान्ये षष्ठी । कर्मत्वरूपविशेषे तु द्वितीया यथा वा 'प्रदीयतान्दाशरथाय मैथिली' इत्यत्र सम्बन्धसामान्येऽण् । अपत्य-
रूपतद्विशेषे तु इअव । यथा वा "अभून्नृपो विबुधसखः" इत्यादौ
भूतसामान्यविवक्षायां लुङ् । अनद्यतनत्वविवक्षायां तु लङ्भवेति ।
अत एव "आतोऽनुपसर्गे कः" (अष्टा०सू०३-२-३) इति सूत्रे
जीवद्वन्द्वत्वरूपविशेषाविवक्षायां "प्रोवाच भगवान्कात्यः" इति प्रयुक्तं
भाष्ये । अत एव "कृतलब्धक्रीतकुशलाः" (अष्टा०सू०४-३-३८) इत्यत्र
जातलब्धाभ्यां कृतक्रीतयोर्न गतार्थता प्रकारभेदादिति चतुर्थे वृत्ति-
कारः । त्वयापि तत्र तथैवोपपादयिष्यते । तत्र भव इत्येव सिद्धे
"प्रायभवः" (अष्टा०सू०४-३-३९) "सोऽस्य निवासः" (अष्टा०सू०४-३-
८९) इति सूत्रयोरप्येषैव गतिः । तथाच प्रयोजने स्पष्टे कथञ्चिन्त्यतां
श्लेषे । ननु 'अश्वघासः' इत्यादावपि प्रकरणाद्विशेषाध्यवसायो भवत्ये-
वेति चेत् ? सत्यम्, न तु तत्र विशेषप्रकारको बोधः, लुप्तं स्मृतं बोध-
कामिति मते स्मृतषष्ठ्या सम्बन्धत्वप्रकारकबोधस्यैव जननात् । यः
शिष्यते स लुप्यमानार्थाभिधायीति सिद्धान्तरीत्यापि चतुर्थीलोपाभा-
वेन विशेषप्रकारकबोधे असामर्थ्यात् । अतएवार्थप्रकरणाद्यभिज्ञस्यापि
दाशरथशब्दान्नापत्यत्वप्रकारिका र्थाः किन्तु सम्बन्धत्वप्रकारिकैवेत्या-
दिशाब्दन्यायविदां स्पष्टम् । अत एवाहुः—"भेद्यभेदकसम्बन्धोपाधिभेद-
नियन्त्रितम् । साधुत्वम्" इति । तस्मादश्वशब्दयोरिव स्वविषया-
दन्यत्रासाधुता क्वचित्साधुतया न विरुध्यते इत्यवधेयम् । एवं स्थिते
बलिरक्षितादिग्रहणं ज्ञापकमित्यादि प्रागुक्तमेव सम्यक् । यत्तु तादर्थ्य-
स्य समासान्नियमेन प्रतीत्यर्थं बलिसुखग्रहणमित्युक्तम् । तर्दापि न, तत्रा-
पि पाक्षिकषष्ठीसमासस्य दुर्वारतया नियतप्रतीतादर्थ्येन चतुर्थीवि-
भक्तिराक्षिप्यते "तस्मै हितम्" (अष्टा०सू०२-१-५) इत्यतो वाऽनुवृत्त्य
सिद्धेः, पूर्वपक्षावसरे त्वयैव तथोक्तत्वाच्चेति दिक् ।

अर्थेन नित्यसमासो विशेष्यलिङ्गता चेति वक्तव्यम् । द्विजायायं द्वि-
जार्थः सूपः । द्विजार्था यवागूः । द्विजार्थं पयः । तत्र नित्यत्वं न्वायसि-
द्धम् । चतुर्थ्या तादर्थ्यस्योक्तत्वादर्थशब्देन विग्रहो न भविष्यति परव-
लिङ्गतां बाधितुं विशेष्यलिङ्गतामात्रं वाच्यम् ।

स्यादेतत् । "तदर्थं विकृतेः प्रकृतौ" (अष्टा०सू०५-१-१२) इत्यत्र त-
दर्थसमर्थमिति सूत्रं क्रियताम् । तादर्थ्येन चतुर्थीविभक्तिराक्षिप्यते ।
"तस्मै हितम्" (अष्टा०सू०२-१-५) इत्यतो वाऽनुवर्तते । चतुर्थीसमर्था-
त्तदर्थेऽभिधेये सार्थं स्यात् । "आदिर्जिडुडवः" (अष्टा०सू०१-३-५) "षः

प्रत्ययस्य" (अष्टा० सू०१-३-६) इति द्विषकारकनिर्देशात्सकारस्येत्सं-
ज्ञा । "सिति च" (अष्टा०सू०१-४-१६) इति पदत्वम् । पिस्वावनुदात्तः ।
राजार्थः । गवार्थः । एवं चार्थे इति पूर्वपदप्रकृतिस्वरौ न विधेयः । प्र-
त्ययत्वाच्च न तेन विग्रहः । तद्धितत्वादिभिधेयलिङ्गता च सिद्धेति ।
मैवम्, "वः प्रत्ययस्य" (अष्टा०सू०१-३-६) इत्यत्र सकारप्रभ्रुषे मा-
नाभावात् । वृञ्छणादिस्मूत्रेण तृणादिभ्यः सप्रत्यये 'तृणसः' इत्यादा-
वतिष्यात्तेष्व । किञ्च सर्थपः प्रत्ययत्वं इच्छयर्थं भ्वर्थमित्यत्रेयकुवङ्कोः
प्रसङ्गः । स्यादेतत् । ब्राह्मणोऽर्थः प्रयोजकाऽस्य स ब्राह्मणार्थ इति ब-
हुव्रीहिरस्तु । यां हि ब्राह्मणार्थः सूपस्तस्य ब्राह्मणोऽर्थः प्रयोजक इति
यावत् । एवञ्च चतुर्थ्यन्तेन विग्रहाभावः । पूर्वपदप्रकृतिस्वरत्वं विशे-
ष्यलिङ्गता चेति सर्वं सिध्यति । नैतत् । 'महदर्थम्' इत्यत्रात्वकपोः
प्रसङ्गात् । स्यादेतत् । "चतुर्थीतदर्थ" इति योगो विभज्यते । ततः
"अर्थः" इत्यनेनांशेन तदर्थवाचिन उत्तरपदस्यार्थादेशो विधीयते । स
च वैकल्पिकः, महाविभाषाधिकारात् । तेन यूपार्थं दारु, यूपदारुइत्यु-
भयं भवति । न चार्थादेशेनोक्तार्थत्वाद्दारुशब्दप्रयोगानुपपत्तिः, अर्था-
देशस्य सकलशब्दसाधारणतया विशेषस्फुटीकरणार्थन्तत्सम्भवात् ।
ततो बलिरक्षितयोरपि विभाषार्थशब्द आदेशो भवति । कुबेरार्थो
बलिः कुबेरबलिरित्यादि पूर्वेण सिद्धे ज्ञापनायेदं प्रकृतविकृतिभाषा-
दन्यत्र नित्योऽर्थादेश इति । तेन 'रन्धनार्था स्थाली' इत्यादि भवति ।
न तु 'रन्धनस्थाली' इत्यादि । अश्वघासादयस्तु पूर्ववत् । तथाचार्थ-
शब्दस्यादेशत्वात्तेन विग्रहो न भविष्यति । स्थानिलिङ्गं च भविष्य-
ति, स्थान्यर्थाभिधानसमर्थस्यैवादेशत्वात्, स्थानिवद्भावाच्च । अर्थ इति
पूर्वपदप्रकृतिस्वरस्तु विधेय एवेति । नैतदपि । 'उदकार्थो वीषधः' इ-
त्यत्र वीषधशब्दस्यार्थादेशो कृते स्थानिवद्भावेन मन्यौदनादिस्मूत्रेणो-
दादेशप्रसङ्गात् ।

इयुवौ सर्थपि स्यातां बहुव्रीहौ कवाच्च हि ।

अर्थादेशे तूदभावो यथान्यासं वरं ततः ॥

पञ्चमी भयेन (अष्टा०सू०२-१-३७) । पञ्चम्यन्तं मयप्रकृतिकेन सु-
बन्तेन सह प्राग्वत् । चौरभयम् । मयभीतभीतिभीभिरिति वाच्यम् । वृक्-
भीतः । नेह-वृकेभ्यस्त्रासः । पूर्वस्यैव बहुलग्रहणस्यायम्प्रपञ्चः । तेन
ग्रामनिर्गतो धर्मजुगुप्सुरित्यादि सिद्धम् ।

अपेतापोढमुकपतितापत्रस्तैरल्पशः (अष्टा०सू०२-१-३८) । एतैः सह
अल्पं पञ्चम्यन्तं समस्यते स तत्पुरुषः । अल्पश इत्यत्र बहुलपार्थादि-

ति कर्मणि शस् । यद्यपि “बहुलपार्थान्मङ्गलामङ्गलवचनम्” (का०वा०) इति वक्ष्यति, तथाप्यत एव निपातनाच्छसित्याहुः । सुखापेतः । कल्पनापोढः । अक्रमुक्तः । स्वर्गपतितः । तरङ्गापत्रस्तः । अल्पशब्द इत्युक्ते-नेह-प्रासादात्पतितः । बहुलग्रहणस्यैवायं प्रपञ्चः ।

स्तोकान्तिकदुरार्थकृच्छ्राणि केन (अष्टा०सू०२-१-३९) । एतानि केन सह प्राग्बत् । स्तोकान्मुक्तः । अल्पान्मुक्तः । अन्तिकादागतः । अभ्याशादागतः । दूरादागतः । कृच्छ्रान्मुक्तः । “पञ्चम्याः स्तोकादिभ्यः” (अष्टा०सू०६-३-२) इत्यलुक् । परःशतशब्दस्तु “नाज्झलौ” (अष्टा०सू० १-१-५०) इत्यत्र व्युत्पादिनः । एवं परःसहस्रोऽपि ।

सप्तमी शौण्डैः (अष्टा०सू०२-१-४०) । सप्तम्यन्तं शौण्डादिभिस्सह प्राग्बत् । अक्षशौण्डः । बहुवचननिर्देशादाद्यर्थावगतिः । ननु अर्थनिर्देशार्थं बहुवचनम् । तेन समासार्थं वा बहुवचनं किन्न स्यादिति चेत् ? न, गणपाठवैयर्थ्यापत्तेः । स्यादेतत् । कारकाणां क्रियैव सम्बन्ध इति तावत्स्थितम् । तदिह ‘अक्षशौण्डः’ इत्यादौ सप्तम्यर्थः क्वान्वेतु, क्रियाया अभ्रवणात् ? सत्यम्, प्रसक्तिरूपा क्रिया वृत्ताविहान्तर्भवति तद्द्वारकमेव च सामर्थ्यं यथा दध्योदनगुडघानादिषु । अन्तःशब्दोऽत्र पठ्यते । तद्योगे अवयविन आधारत्वविषयक्षायां सप्तमी । यथा वृक्षेशाखेति । वनेऽन्तर्वनान्तः । अस्य वैकल्पिकत्वात्पक्षेऽव्ययीभावः । अन्तर्वणम् । “प्रनिरन्तः” (का०वा०) इति णत्वांमिति हरदत्तः । अत्रेदं वक्तव्यं, नायं विभक्त्यर्थेऽव्ययीभावस्य विषयः, विभक्त्यर्थमात्रवृत्तेरव्ययस्य स इत्युक्तत्वात् । अत्र मध्यस्यापि प्रतीतेः । कथमन्यथाऽव्ययवाच्यविभावमवोचः । किञ्चाऽव्ययीभावस्य नित्यत्वात्तदुपदर्शितो वने अन्तरिति विग्रहोऽपि न सङ्गच्छेत । तस्मादधिकरणत्वमात्रवृत्तिना अन्तःशब्दान्तरेणाव्ययीभावो न तु मध्यवाचिनेत्यवधेयम् । अधिशब्दोऽत्र पठ्यते । तस्याधिकरणप्राधान्येऽव्ययीभावः । ‘अधिस्री’ इति । आधेयप्राधान्ये त्वनेन तत्पुरुषः “ब्राह्मणाधीनः” इति “अधुत्तरपदात्तः” । ब्राह्मणेष्वधीति विग्रहः । शौण्ड, धूर्त्त, कितव, व्याड, प्रवीण, संवीत, अन्तर, अधिकरणप्रधान एवायमिह पठ्यते । अधि, पटु, पण्डित, कुशल, अपल, निपुण । वृत् ।

सिद्धशुष्कपक्षधैश्च (अष्टा०सू०२-१-४१) । एतैःसप्तमी प्राग्बत् । साङ्काश्यसिद्धः । काम्पिल्यसिद्धः । सङ्काशेन निर्वृत्तं वनं साङ्काश्यम् । काम्पिलेन काम्पिल्यम् । चातुरर्थिकः सङ्काशादिभ्यो ण्यः । तत्र तपसा सिद्ध इत्यर्थः । आतपशुष्कः । स्थालीपकः । चक्रबन्धः । “बन्धे च वि-

भाषा" (अष्टा०सू०६-३-१३) इत्युलुक् ।

ध्वाङ्गेण क्षेपे (अष्टा०सू०२-१-४२) । ध्वाङ्गवाचिना सह सप्त-
म्यन्तं प्राग्भ्रिन्दायाम् । तीर्थे ध्वाङ्ग इव तीर्थध्वाङ्गः । तीर्थकाकः ।
यथा ध्वाङ्गास्तीर्थे चिरं नावतिष्ठन्ते तथान्योऽपि कार्येष्वनवस्थित एव
मुच्यते । इषार्थस्य वृत्तावन्तर्भावात् पृथक् प्रयोगः । क्षेपे किम् ? तीर्थे
ध्वाङ्गस्तिष्ठति ।

कृत्यैर्ऋणे (अष्टा०सू०२-१-४३) । सप्तम्यन्तं कृत्यप्रत्ययान्तैः सह
प्राग्भदावश्यके । ऋणग्रहणमावश्यकोपलक्षणार्थम् । यत्प्रत्ययान्तेनैवे-
ष्यते, अल्पश इत्यनुवृत्तेः । कृत्यैरिति बहुवचनं तु प्रकृतिभेदाभिप्रा-
यम् । मासे देयमृणम् । पूर्वाह्णे गेयं साम । "त-पुरुषे कृति" (अष्टा०
सू०६-३-१४) इत्युलुक् ।

संज्ञायाम् (अष्टा०सू०२-१-४४) । सप्तम्यन्तं सुपा प्राग्भत्संज्ञायाम् ।
नित्यसमासोऽयम्, वाक्येन संज्ञानवगमात् । अरण्येतिलकाः । अरण्ये-
माषाः । वनकसेरुकाः । "हलदन्तात्सप्तम्याः" (अष्टा०सू०६-३-९)
इत्युलुक् ।

केनाहोरात्रावयवाः । (अष्टा०सू०२-१-४५) । अन्हो रात्रेश्चावयवाः
सप्तम्यन्ताः कान्तेन सह प्राग्भत् । पूर्वाह्नकृतम् । अपराह्नकृतम् । पूर्वा-
त्रकृतम् । अपरात्रकृतम् । अवयवग्रहणं किम् ? अन्हि दृष्टम् । कथं
तर्हि "रात्रिवृत्तमनुयोक्तुमुद्यता" इति ? "कर्तृकरणे कृता बहुलम्"
(अष्टा०सू०२-१-३८) इति भविष्यति ।

तत्र (अष्टा०सू०२-१-४६) । तत्रेत्येतत्सप्तम्यन्तं कान्तेन सह प्राग्भत् ।
तत्रभुक्तम् । तत्रकृतम् । यद्यपि अभिहितः सोऽर्थोऽन्तर्भूत इति तत्रशब्दा-
त्प्रथमैव युक्ता, तथापि 'तत्रभवान्' इत्यादौ विभक्त्यन्तरेऽपि दर्शनाद-
धिकरणप्रतिपादने तत्रशब्दादपि सप्तम्येवापेक्ष्येति वृत्तिकृतो म्यन्ते ।
वस्तुतस्तु "स्वयं केन" (अष्टा०सू०२-१-२५) इत्यत्र द्वितीयाधिकार
इवेहापि सप्तम्यधिकारो बाध्यते, पूर्वपदप्रकृतिस्वरस्याव्ययत्वेनापि सि-
द्धेः, सप्तम्या अपि लुका विभक्त्यन्तरसाधारण्यानुद्धाराच्चेति दिक् ।

क्षेपे (अष्टा०सू०२-१-४७) । सप्तम्यन्तं कान्तेन प्राग्भत् निन्दा-
याम् । अवतप्तेनकुलस्थितं त एतत् । यथा तप्ते प्रदेशे नकुला चिरम-
वतिष्ठन्ते एवं कार्याप्यारभ्य यश्चापलेन न चिरं तिष्ठति स एवमु-
च्यते । "कृद्ग्रहणे गतिकारकपूर्वस्यापि ग्रहणम्" (प०भा०२८) इति
नकुलस्थितशब्देन समासः । उदकेविशीर्णम् । प्रवाहेसन्नितम् । म-
स्मनिहुतम् । निष्फलमित्यर्थः । तत्पुरुषे कृति बहुलम्" (अष्टा०सू०६-३-
१४) इत्युलुक् ।

पात्रेसमितादयश्च (अष्टा०सू०२-१-४८) । एते निपात्यन्ते क्षेपे ।
 येषाम् कान्तास्तेषां पूर्वेण सिद्धे पुनः पाठो युक्तारोह्यादित्वसिद्धर्थः ।
 युक्तारोह्यादिषु हि पात्रेसमितादयश्चेति पठ्यते । पात्रेसमिताः । भोज-
 नसमय एव सङ्गता इत्यर्थः । पात्रेबहुलाः । भोजने एव सङ्गीभवन्ति
 न कार्ये इत्यर्थः । उदुम्बरमशकः । योऽल्पे तृप्तः नास्मात्परमस्तीति
 मन्यते महद्यविस्तारत्वात् स एवमुच्यते । उदुम्बरकृमिः । कूपकच्छपः ।
 कूपमण्डूकः । कुम्भमण्डूकः । उदपानमण्डूकः । नगरकाकः । मातरिपुरुषः ।
 पिण्डीशूरः । पिण्डीभोदनपिण्डः । तत्रैव शूरो नान्यत्रेत्यर्थः । गेहेशूरः ।
 गेहेनर्दी । गेहेछेडी । गेहेविजिती । गेहेव्याडः । गेहेधृष्टः । गर्भेनृप्तः । आख-
 निकषकः । आखनिको जलस्रोतः स्वातं तस्मिन् बक इव यत्किञ्चिदात्मीये
 आखनिके लभते तद्भक्षयति तथाऽन्येपीत्यर्थः । गोष्ठेशूरः । गोष्ठेवि-
 जिती । गोष्ठेछेडी । गोष्ठेपटुः । गोष्ठेपण्डितः । गोष्ठेप्रगल्भः । कर्णेदि-
 रितिरे । कर्णेचुरुचुरा । आकृतिगणोऽयम् । चकारोऽवधारणार्थः । तेन
 'परमाः पात्रे समिताः' इति वाक्यमेव भवति न तु "सन्महत्" (अष्टा०
 सू०२-१-६१) इत्यादिना समासान्तरम् ।

पूर्वकालैकसर्वजरत्पुराणनवकेवलास्समानाधिकरणेन (अष्टा०सू०२-
 १-४९) । एते सप्त सुबन्ताः समानाधिकरणेन सुपा सह समस्यन्ते
 स तत्पुरुषः । पूर्वकालइत्यर्थनिर्देशः । अन्येषां षण्णां स्वरूपग्रहणम् ।
 पूर्वकालोऽपरकालेन समस्यते, पूर्वत्वस्य ससम्बन्धित्वात् । "विशेषणं
 विशेष्येण" (अष्टा०सू०२-१-५७) इति सिद्धे पूर्वकालादीनां पूर्वनिपात
 नियमार्थं वचनम् । एकशब्दस्य तु "दिकसंख्ये संज्ञायाम्" (अष्टा०सू०
 २-१-५०) इति नियमात्प्राप्त्यर्थमेव । पूर्वं स्नातः पश्चादनुलितः स्नाता-
 नुलितः । अत्र क्रियाशब्दत्वात्पाचकपाठकवत्पर्यायः प्राप्तः । एकशार्टी ।
 शाटशब्दाज्जातिलक्षणो ङीष् । सर्वयाज्ञिकाः । जर्त्तार्किकाः । पुराणमीमां-
 सकाः । नवपाठकाः । केवलवैयाकरणाः । समानाधिकरणे किम् ? एकस्याः
 शौक्यम् । षष्ठीसमासस्त्वह न भवति "गुणेन न" इति निषेधात् ।

दिकसंख्ये संज्ञायाम् (अष्टा०सू०२-१-५०) । समानाधिकरणेनेत्या-
 पादपरिसमाप्तेरनुवर्त्तते । "विशेषणं विशेष्येण" (अष्टा०सू०२-१-५७)
 इति सिद्धे नियमार्थमिदम् । दिकसंख्येसंज्ञायामेव समानाधिकरणेन स-
 मस्येते नान्यत्र । पूर्वेषुकामशमी । पञ्चाभ्रः । सप्तर्षयः । नेह—उत्तरा
 वृक्षाः, पञ्च ब्राह्मणाः । पूर्वसूत्रमित्यादौ त्वदिग्वाचित्वात्समासः ।

इति श्रीशब्दकौस्तुभे द्वितीयस्याध्यायस्य प्रथमे पादे द्वितीयमान्हिकम् ।

तद्धितार्थोत्तरपदसमाहारे च (अष्टा०सू०२-१-५१) । तद्धितार्थे वि-
षये उत्तरपदे च परतः समाहारे च वाच्ये दिक्संख्ये समानाधिकरणेन
सह समस्येते स तत्पुरुषः । पूर्वस्यां शालायां भवः पौर्वशालः । स
मासे कृते “दिक्पूर्वपदादसंज्ञायां जः” (अष्टा०सू०४-२-१०७) एवम्—
आपरशालः ।

उत्तरपदे—पूर्वशालाप्रियः । इह त्रिपदे बहुव्रीहौ कृते प्रियशब्दे
उत्तरपदे पूर्वयोस्तत्पुरुषे सति समासान्तोदात्तत्वं लकाराकारस्य भव-
ति । असति त्ववान्तरतत्पुरुषे पूर्वपदप्रकृतिस्वरेण पूर्वशब्दस्याद्युदा-
त्तत्वं स्यात् । दिक्षु समाहारो नास्ति, अनभिधानात् । संख्यायास्त-
द्धितार्थे षाण्मातुरः । पाञ्चनापितिः । अनपत्य इत्युक्तत्वात् लुक् ।
पञ्चकपालः । “संस्कृतम्भक्षाः” (अष्टा०सू०४-२-१६) इत्यण् । “द्वि-
गोर्लुङ्गनपत्ये” (अष्टा०सू०४-१-८८) इति लुक् । पञ्चगवधनः । अत्रा-
पि त्रिपदे बहुव्रीहौ धनशब्दे उत्तरपदे पूर्वयोस्तत्पुरुषे “गोरताद्धि-
तलुकि” (अष्टा०सू०५-४-९८) इति टच् । ननु पाक्षिकं पञ्च-
गोधन इति दुर्वारम् । महाविभाषाधिकारेण तत्पुरुषस्य वैकल्पिकत्वात् ।
अत एव नित्यत्वमुपसंख्यातं वार्तिककृता “द्वन्द्वतत्पुरुषयोरुत्तरपदे
नित्यसमासवचनम्” (का०वा०) इति । अत एव वाक् च दृषञ्च प्रिये
अस्य षाण्डशब्दप्रियः, छत्रोपानहप्रिय इति त्रिपदे बहुव्रीहौ पूर्वयोर्नित्यं
द्वन्द्वः । तेन समासान्तोऽपि नित्यमेव । स्यादेतत् । समुदायस्यैकार्थ्या
भावे सति अवयवयोरवश्यक इत्युपसंख्यानं व्यर्थमिति चेत् ? मैवम्,
त्रयाणां समासे कृतेऽन्यपदार्थोपसंक्रमेण परस्परसम्बन्धाभावात् सति
तूपसंख्यानं वचनसामर्थ्यादद्वन्द्वतत्पुरुषयोः प्रवृत्तेः । न चैवं त्रिपदे ब-
हुव्रीहौ ‘चित्राजरद्गुः’ इत्यत्रापि तत्पुरुषे चित्राशब्दस्य पुंवङ्गावापत्तिः ।
उपसंख्यानस्य “तद्धितार्थोत्तरपद” (अष्टा०सू०२-१-५१) इति सूत्रोक्त-
तत्पुरुषमात्रविषयत्वात्तस्यैवोत्तरपदे प्रतिपदोक्तत्वात् । अत एव ‘जा-
दिरेतरशाभ्यम्’ इत्यत्र पुंवङ्गावासिद्धये कर्मधारयोत्तरपदो बहुव्रीहिर्न
तु त्रिपदे इति समर्थसूत्रशेषं कैयटः । यस्तु पूर्वतन्त्रे बाधलक्षणे पृष्ठस्य
युगपद्विधेरेकाहवद्द्विसामत्वमित्यधिकरणे पृष्ठयः षडहो बृहद्ग्रथन्तर-
सामाकार्य इत्युदाहृत्य द्वन्द्वं कृत्वा बहुव्रीहिः कार्य इति कात्यायनव-
चनमुपष्टम्भकमाश्रित्य पूर्वपक्षितं, यञ्च कात्यायनवचनं समासान्तवि-
शेषमात्रविषयमित्याश्रित्य नेह द्वन्द्व इति सिद्धान्तितं, तदुभयं चि-
न्त्यम्, उत्तरपदे इत्युक्तेद्वन्द्वं कृत्वेत्यस्यासङ्गतेः । स्वरे विशेषस्य स्प-
ष्टतया समासान्तपर्यन्तमाग्रहे बीजाभावाच्चेति दिक् ।

समाहारे-पञ्चमूली । पञ्चकुमारी । इह पञ्चानां मूलानां कुमारीणां च समाहार इति विग्रहः । न तु पञ्चमूलाः समाहृता इत्यादि । भावसाधनो हि समाहारशब्दो न तु कर्मसाधनः । तथा सति 'पञ्चकुमारी' इत्यत्र कुमार्यर्थस्य प्राधान्यात्समासशास्त्रे च अप्रथमानिर्दिष्टत्वादेकविभक्तित्वाभावाच्चोपसर्जनत्वाभावेन "गोस्त्रियोः (अष्टा०सू०१-२-४८) इति इक्ष्वो न स्यात् । अथात्र नपुंसकह्रस्वत्वं ब्रूयाः, एवमपि पञ्चखट्वादी' न सिध्येत् । वा टावन्त इति स्त्रीलिङ्गत्वपक्षे हीदं रूपम् । तत्र च इक्ष्वाभावात् "द्विगोरतः" इति ङीप् न स्यात् सिद्धान्ते तु समासार्थे समाहारे नानाविभक्तिभिर्भुज्यमानेऽपि कुमारीशब्दस्य नित्यषष्ठ्यैव योऽन इत्येकविभक्तित्वात्सिद्धमुपसर्जनत्वम् । न च "एकविभक्तावषष्ठ्यन्तवचनम्" (का० वा०) इति वार्तिकेन अर्धपिप्पल्यादाविव उपसर्जनत्वनिषेधः शक्यः, तस्यैकदेशिसमासमात्रविषयकत्वात् । अत्र चैतत्सूत्राधिभाष्यमेव प्रमाणम् । यद्वा, "विभाषा छन्दासि" (अष्टा०सू०१-२-३६) इति सूत्राद्विभाषाग्रहणानुवृत्त्या व्यवस्थितविभाषाश्रयणाच्च "एकविभक्तिच" (अष्टा०सू०१-२-४४) इत्युपसर्जनता एकदेशिसमासे न भवति । पञ्चखट्वादौ तु स्यादेव । स्पष्टं चैतन्न्यासप्रन्थे । तस्मान्नावसाधन एवेह समाहार इति स्थितम् । "द्विगुरेकवचनम्" (अष्टा०सू०२-४-१६) इति तु "स नपुंसकम्" (अष्टा०सू०२-४-१७) इति वक्ष्यामीत्यारभ्यते ।

स्यादेतत् । समाहारः समूह इति पर्यायौ । समूहश्च तद्धितार्थः, "तस्य समूहः" (अष्टा०सू०४-२-३७) इति सूत्रात् । तथाच तद्धितार्थ इत्येष सिद्धे किं समाहारग्रहणम् ? न चैवं तद्धितश्रवणं स्यादिति वाच्यम् "द्विगोरुङ्" (अष्टा०सू०४-१-८८) इति लुक्सम्भवात् । नन्वेवं लुक्कृतानि स्युः । तथा- 'पञ्चमूली' इत्यत्र "अपरिमाणबिस्त" (अष्टा०सू०४-१-२२) इति ङीप्प्रतिषेधः स्यात् । पञ्चगवम् । "गोरतद्धितलुकि" (आष्टा०सू०५-४-२२) इति टच् न स्यादिति चेत् ? मैवम्, न तद्धितलुकयतद्धितलुकीत्येतत्स्थाने समाहारशब्दपाठेन सर्वसामञ्जस्यात् । तथाहि, अपरिमाणबिस्तादिभ्यः समाहारं नियमार्थमिदम्—एभ्यः समाहार एवेति । पञ्चानामश्वानां समाहारः पञ्चाश्वी । नेह—पञ्चमिरश्वैः क्रीता पञ्चाश्वी । तथा—"गोः" गोन्ताकृत्पुरुषाट्च् स्यात् । पुङ्गवः । ततः—समाहारे । गोरित्यनुवर्तते । सजातीयापेक्षो नियमः । गोन्ताद् द्विगोस्समाहार एव टच् स्यात् । पञ्चगवम् । नेह—पञ्चभिर्गोभिः क्रीतः पञ्चगुः ।

तदेतत्सकलमभिसन्धायोकं वार्तिककृता—समाहारसमूहयोरविशेषात्समाहारग्रहणानर्थक्यं तद्धितार्थेन कृतत्वादिति । समाहारसमूहयोरिति शब्दपरो निर्देशः । अतो नैकशेषः । अविशेषादिति । अर्थाविशेषादित्यर्थः ।

अत्र भाष्यकाराः । एवं सति 'पञ्चकुमारी' 'दशकुमारी' इत्यत्र "लुक्कञ्जितलुकि" (अष्टा०सू०१-२-४९) इति स्त्रीप्रत्ययस्य लुक् स्यात् । तस्मात्तद्धितनिवृत्त्यर्थं समाहारग्रहणम् । पृथक्समाहारग्रहणाद्धि समासस्यैव समाहारो वाच्यो न तु तद्धितस्येति व्याख्यानात्तद्धितो नोत्पद्यते इति सिद्धमिष्टम् । अत एव च ज्ञापकात्तद्धितार्थे विषये इति व्याख्यातं न तु वाच्येइति । अत एव 'पाञ्चनापितिः' इत्यादौ तद्धित उत्पद्यते । समासेनैव तदर्थस्योक्तौ तु तद्धितो नोत्पद्येत । अत एव द्विगोर्लुग्वचनमपि सङ्गच्छते इति दिक् ।

ननु पञ्च गावोऽस्य सन्ति पञ्चगुः पुरुष इत्यत्र मत्वर्थस्य तद्धितार्थत्वादयं समासः प्राप्नोति न तु बहुव्रीहिः, अशेषत्वात् । तस्य तु चिन्नवादिरेवकाशः, यत्र दिक्संख्ये न स्तः । सति चास्मिन्समासे मनुषः श्रवणं स्यात् । न च द्विगोरिति लुक्, अप्राग्दीव्यतीत्यत्वात् ।

अत्रोच्यते । परत्वाद्वहुव्रीहिः । त्रिकतः शेषस्य भाष्यसम्मतत्वात् । वार्तिककृता तु वचनमेवारब्धम्—मत्वर्थे प्रतिषेधः ।

संख्यापूर्वो द्विगुः (अष्टा०सू०२-१-५२) । "तद्धितार्थं" (अष्टा०सू०२-१-५१) इत्यत्रोक्तः संख्यापूर्वः समासो द्विगुसंज्ञः स्यात् । पञ्चकपालः । "संस्कृतम्भक्षाः" (अष्टा०सू०४-२-१६) इत्येतेनोत्पन्नस्याणो "द्विगोर्लुग्वचनपत्ये" (अष्टा०सू०४-१-८८) इति लुक् । पञ्चनावप्रियः । "तावो द्विगोः" (अष्टा०सू० ५-४-९९) इति समासान्तष्टच् । पञ्चमूली । "द्विगोः" (अष्टा०सू०४-१-२१) इति ङीप् । अनन्तरस्येति न्यायात्पूर्वसूत्रविषय एवेयं संज्ञा । एतदर्थमेव तत्र योगविभागः । अन्यथा "दिक्संख्ये संज्ञा तद्धितार्थोत्तरपदसमाहारेषु" इत्येव ब्रूयात् । तेन 'सप्तर्षयः' इत्यत्र "इगन्तकाल" (अष्टा०सू०६-२-२९) इति पूर्वपदप्रकृतिस्वरो न भवति । समासान्तोदात्त एव हि पठ्यते—"सप्तश्रुषयस्तपस्तेपे निषेदुः" इति यथा । कथन्तर्हि 'एकापूर्वी' इति? अत्राहुः । नायं "पूर्वकालिक" (अष्टा०सू०२-१-४९) इति समासः किन्तु पूर्वसूत्रेण समाहारे । तथाहि, एकमप्यपूषं कञ्चित्कृपणो दददनेकं मन्यते । तथा दाने श्रद्धातिशयादपूषमहत्त्वाद्वाऽनेकस्मिन्निष यः संभ्रमस्तमेकस्मिन्नापि करोति । अनेन प्रतिप्रहीता कृपणो व्याख्यातः । तन्नारोपितबहुत्वाभयः समाहारः । तत्र

समासे कृते द्विगुत्वे सति “अकारान्तोत्तरपदो द्विगुः स्त्रियाम्” (का० वा०) इति स्त्रीत्वे “द्विगोः” (अष्टा०सू०४-१-२१) इति ऊप् सिध्यति ।

कुत्सितानि कुत्सनैः (अष्टा०सू०२-१-५३) । “कुत्स अवक्षेपणे” (बु०भा०१६८७) । मत्यादिभूत्रे चकारस्यानुक्तसमुच्चयार्थत्वाद्द्वर्तमाने कः । बहुवचननिर्देश उभयत्रापि स्वरूपग्रहणनिरासार्थः । कुत्स्यमान-
षाचीनि कुत्सनैः सह प्राग्वत् । शब्दप्रवृत्तिनिमित्तकुत्सायामेवायमि-
ष्यते, सन्निधानात् । विशेष्यस्य पूर्वनिपातार्थोऽयमारम्भः । वैयाकरण-
लसुचिः । “सूचयतेरिच्च” इतीकारः । यः पृष्ठः सन् प्रश्नं विस्मारयितुं सू-
चयति निरीक्षते कथयति वा अहो निर्मलं गगनमिति, स एवमुच्य-
ते । अत्र व्याकरणस्य वेदाङ्गत्वात्तदध्ययनं स्वरूपेण यद्यपि प्रशस्तं
तथापि प्रतिभानाभावेन निष्फलत्वात्कुत्स्यते । याज्ञिककितवः ।
किन्तवास्तीति पृच्छन् धनमाश्रोद्देशेन जात्यादिनिरपेक्षो दूने प्रवर्तमानः
कितवः । तथाच श्रुतिः “सभामेति कितवः पृच्छमानो जेष्यामि”
इत्यादि । इह तु कितव इव कितवः, यो याज्ञिको दक्षिणामात्रतत्परः
सन्नयाज्यमपि याजयति स एवमुच्यते । मीमांसकदुर्दुरुदः । “दुल
उत्क्षेपे” (बु०उ०१६००) । दुर्पूर्वः । औणादिकः कूढः प्रत्ययः । “बहुल-
मन्यत्रापि” इति णिलुक् । रलयोरेकविषयत्वस्मरणाद् दुर्दुरुदः । प्रवृ-
त्तिनिमित्तकुत्सायां किम् ? वैयाकरणो दरिद्रः ।

पापाणके कुत्सितैः (अष्टा०सू०२-१-५४) । एते सुबन्ते कुत्सितैः सह
प्राग्वत् । पापाणकशब्दौ कुत्सनाभिधायिनौ । तयोः पूर्वसूत्रेण समासे
परनिपातः स्यात् । तस्मात्पूर्वनिपातार्थमिदम् । पापनापितः । पापकु-
लालः । अणकनापितः । अणककुलालः ।

उपमानानि सामान्यवचनैः (अष्टा०सू०२-१-५५) । उपमानोपमेय-
साधारणधर्मवचनैः सहोपमानानि प्राग्वत् । घनइयामः । इह पूर्वपदं
तत्सदृशे लाक्षणिकम् । अत एव सामानाधिकरण्यात् ‘मृगीव चपला
मृगचपला’ इत्यादौ पुंवद्भावः । सादृश्यं चोत्तरपदोपस्थितश्यामत्व-
षापलादिद्वारकमेव गृह्यते, तथैव व्युत्पत्तेः, श्रुतं विहायाश्रुतकल्पने
गौरवापत्तश्च । अत एव हि व्यस्तेऽपि ‘वागर्थाविव’ इत्यादिस्थले स-
म्पर्कप्रभृतिस्त्रिहितद्वारकमेव सादृश्यं प्रतीयते । पूर्वनिपातनियमार्थं
चेदं सूत्रम् । “विशेषणं विशेष्येण” (अष्टा०सू०२-१-५७) इति समासे
हि पूर्वनिपातः पर्यायेणोभयोः स्यात्पाचकपाठकादिष्वत् । “तत्पुरुषे तु-
ल्यार्थं” (अष्टा०सू०६-२-२) इति सूत्रे प्रतिपदोक्तस्यास्यैवोपमानग्रहणेन
ग्रहणार्थमपीदं सूत्रम् । अत एव मयूरव्यंसकादित्वात्समासे उपमान-

स्वरो न प्रवर्तते इति सिद्धान्तः । उपमीयतेऽनेनेत्युपमानम् । उपपूर्व-
कान्माङ्गः करणे ल्युट् । प्रादिसमासः । उपपूर्वकश्च माङ् सादृश्यहेतुके
परिच्छेदे रूढः । येन वस्त्वन्तरं सादृश्येन परिच्छिद्यते तदुपमानम् ।
तद्यथा गौरिव गवय इति । इह हि गौः करणं पुरुषः परिच्छेत्ता । स
हि गोसादृश्येन गवयं परिच्छिनति । घनश्यामादौ तु घनादयः शब्दा
यद्यपि घनादिसदृशे उपमेये संक्रान्तास्तथापि भूतपूर्वगत्या उपमानवा-
चिता द्रष्टव्या । इदमेव दर्शयितुं लौकिके विग्रहवाक्ये इवशब्दः प्रयु-
ज्यते न त्वसौ प्रक्रियोपयोगीत्यवधेयम् । सामान्यवचनत्वमपि तद्विशि-
ष्टोपमेयपरत्वमेव बोध्यम् ।

उपमितं व्याघ्रादिभिः सामान्याप्रयोगे (अष्टा०सू०२-१-५६) । उप-
मेयं व्याघ्रादिभिः सह प्राग्वत् साधारणधर्मप्रयोगेऽस्ति । विशेष्यस्य
पूर्वनिपातार्थोऽयमारम्भः । पुरुषो व्याघ्र इव पुरुषव्याघ्रः । व्याघ्रादिरा-
कृतिगणः । सामान्याप्रयोगे किम् ? पुरुषोऽयं व्याघ्र इव शूरः । कथं
तर्हि “भाष्यादिभिः क्रातिगम्भीरः” इति कैयटः ? अत्राहुः—नेह गाम्भीर्यं
साधारणधर्मत्वेन विवक्षितं किन्तु विततदुरवगाहत्वादि । तस्य चाप्र-
योगोऽस्त्येवेति निर्बाधः समास इति ।

विशेषेण विशेष्येण बहुलम् (अष्टा०सू०२-१-५७) । भेदकं समाना-
धिकरणेन भेदेन बहुलं प्राग्वत् । नीलमुत्पलं नीलोत्पलम् । बहुलग्रह-
णात्क्वचिन्नित्यसमासः । कृष्णसर्पः । लोहितशालिः । क्वचिन्न, रामो
जामदग्न्यः । व्यासः पाराशर्यः । विशेषणविशेष्ययोः ससम्बन्धिक-
तयाऽन्यतरोपादानमात्रेणतराक्षेपसम्भवे उभयोपादानं स्पष्टार्थं “कु-
त्सितानि कुत्सनैः” (अष्टा०सू०२-१-५३) इत्यादाविवेति कैयटमतम् ।
हरदत्तस्त्वाह—विशेष्येणेत्युक्त्वा विशेषणं लब्धम् । तस्य पुनर्विशेष-
णत्वोक्तिर्विशेष्यते इति व्युत्पत्त्या विशेष्यत्वलाभार्थं, तथाच समस्य-
मानपदद्वयजन्यबोधप्रकारयोः परस्परव्यभिचारित्वे समासोऽयं यथा
नीलोत्पलादौ । तक्षकः सर्प इत्यादौ तु न भवति । नहि तक्षकत्वं सर्प-
त्वव्यभिचारीति । अत्रेदं वक्तव्यम्—‘शब्दशास्त्रसहकारपादपाद्’ इति
प्रयुञ्जानेन प्रकृतसूत्र एव शिशपावृक्ष इति समासो भवत्येवेति वदता
त्वयाऽपि शिशपावृक्षादिभ्यस्तक्षकः सर्प इत्यादौ विशेषो वक्तव्यः ।
ननूक्त एवासौ, “लुब्धोगाप्रख्यानात्” (अष्टा०सू०१-२-५४) इतिसूत्रस्व-
रसेन शिशपादिशब्दानां फलेऽपि मुख्यतया शिशपात्वस्य वृक्षत्वव्य-
भिचारादित्युपपादितत्वादिति चेत् ? न, “तक्षको नागवर्धकयोः”
(अ०को०३-३-४) इति नानार्थकोशानुरोधेन तक्षकशब्दस्यापि वर्ध-

कौ कूटतया तक्षकत्वस्य सर्पत्वव्यभिचार इत्यविशेषात् । तक्षकत्वं सर्पत्वव्याप्यं भिन्नमेव । तच्च न व्यभिचारीति चेत् ? तर्तिक शिंशपात्वं वृक्षत्वफलत्वयोर्व्याप्यं नानेति न पर्यालोचयेः । किञ्च 'रामो जामदग्न्यः' 'अर्जुनः कार्तवीर्यः' इत्यादि प्रकृतसूत्र एव वृत्तौ प्रत्युदाहृतम् । तत्र यदि रामत्वमर्जुनत्वं च दाशरथिधनञ्जयादिव्यावृत्तं भिन्नमेव तच्च व्याप्यमित्याशयस्तर्हि समं शिंशपात्वे । अथ शिंशपात्वं फलवृक्षयोरेकं तर्हि नानार्थोच्छेदः तक्षकरामार्जुनादावितिप्रसङ्गश्च । उभयसाधारणजातिसाधकं नास्तीत्यादि तु तुल्यमेव । तस्मादिह कैयटमनमेव प्रामाणिकमित्यवधेयम् । अत एव 'कैलासाद्रिः' 'मन्दराद्रिः' 'भावपदार्थः' 'तर्कविद्या' 'व्याकरणशास्त्रम्' इत्यादयः प्रयोगास्सङ्गच्छन्ते ।

इदं त्ववधेयम् । विशेषणविशेष्यभावे कामचारात्पाचकपाठकादाविव नीलोत्पलादावप्यव्यवस्थितः पूर्वनिपातः प्राप्तः । तत्रायं सिद्धान्तः । उपसर्जनमिति तावदन्वर्थसंज्ञेत्युक्तम् 'अप्रधानमुपसर्जनम्' इति । तदिह जातिगुणशब्दयोः सन्निपाते गुण एव विशेषणं तस्य द्रव्यावच्छेदद्वारैव क्रियानिर्धर्तकत्वात् । श्रौतव्यवहारोऽप्येवम् । "श्वेतं छागमालभेत" इति हि चोदनायां श्वेतच्छागालाभे कृष्णच्छाग आलभ्यते न तु श्वेतमपि पश्वन्तरम् । क्रियाजात्योरप्युपनिपाते एवमेव । तेन 'नीलोत्पलं' 'पाचकब्राह्मणः' इति व्यवस्थित एव प्रयोगः । यत्र तु गुणशब्दयोः क्रियाशब्दयोः गुणक्रियाशब्दयोर्वोपनिपातस्तत्रानियम एव । 'खञ्जकुब्जः, कुब्जखञ्जः' । 'पाचकपाठकः, पाठकपाचकः' । 'खञ्जपाचकः, पाचकखञ्जः' इति । 'शिंशपावृक्षः' इत्यत्र तु शिंशपात्वस्य व्याप्यत्वात् वृक्षत्वस्य च व्यापकत्वात् विशेषणविशेष्यभावव्यवस्था स्पष्टैवेति दिक् ।

पूर्वापरप्रथमचरमजघन्यसमानमध्यमध्यमवीराश्च (अष्टा०सू०२-१-५८)। एते सुबन्ताः समानाधिकरणेन सुपा सह प्राग्वत् । पूर्वैणैव सिद्धे पूर्वनिपातनियमार्थमिदम् । गुणक्रियाशब्दैः सह समासे पूर्वादीनामेव पूर्वनिपातो यथा स्यात् । पूर्ववैयाकरणः । अपराध्यापकः । इत्यादि । अपरञ्जासावर्द्धश्च पञ्चार्द्धः । "पश्चात्" (अष्टा०सू०५-३-३२) इति सूत्रे पठिष्यमाणेन "अर्द्धेच" (का०वा०) इति वार्तिकेनापरस्य पञ्चभावः ।

पञ्चार्द्धेन प्रविष्टः शरपतनभयाद् भूयसा पूर्वकायम् ।

इति कालिदासः । अथ कथं "दत्तं सराजन्यकमेकवीरः" इति ? इह हि "पूर्वकालैक" (अष्टा०सू०२-१-४९) इति बाधित्वा परत्वादानेन समासे 'वीरैकः' इति स्यात् । सत्यम्, पूर्वविप्रतिषेधोऽत्र वक्तव्य इति दुर्घटवृत्तिकारादयः । न त्वत्रोपष्टम्भकं मुनित्रयवचः पश्यामः । बहुल-

ग्रहणं वा शरणीकसंख्यम् ।

श्रेण्यादयः कृतादिभिः (अष्टा०सू०२-१-३९) । अर्थः प्राग्वत् । श्रेण्यादिषु च्यर्थवचनम् । अश्रेणयः श्रेणयः कृताः श्रेणिकृताः । एकेन शिल्पेन पण्येन वा ये जीवन्ति तेषां समूहः श्रेणि । श्रेण्यादयः पठ्यन्ते । कृतादिराकृतिगणः । च्यन्तानां तु “कुगति” (अष्टा०सू०२-२-१८) इति नित्यं समासः परत्वात् । श्रेणि, एक, पूग, मुकुन्द, राशि, विषय, निचय, निधन, इन्द्र, देव, मुण्ड, भूत, श्रवण, वदान्य, अध्यापक, अभिरूपक, ब्राह्मण, क्षत्रिय, पट्ट, पण्डित, कुशल, चपल, निपुण, कृपण, इति श्रेण्यादिः ।

केन नञ्विशिष्टेनानञ् (अष्टा०सू०२-१-६०) । नञ्मात्राधिकेन कान्तेनानञ् कान्तं समस्यते स तत्पुरुषः । कृतं च तदकृतं च कृताकृतम् । एकमेव वस्तु एकदेशकरणात्कृतमेकदेशान्तरस्याकरणाच्चाकृतमित्युच्यते । पीतापीतम् । उदितानुदितम् । नुडिडाधिक्येऽपीष्यते । अशितानशितम् । क्लिष्टाक्लिशितम् । नुडिङ्ग्रहणमर्थभेदकस्य विकारस्याप्युपलक्षणम् । “शाच्छोरन्यतरस्याम्” (अष्टा०सू०७-४-४१) छाताच्छितम् । पूर्वनिपातनियमार्थं सूत्रारम्भः ।

कृतापकृतादीनामुपसंख्यानम् (का०वा०) । कृतापकृतम् । भुक्तविभुक्तम् । पीतविपीतम् । गतप्रत्यागतम् । भावेक्तः । तत् क्षणभुवा प्रत्यागमनेन सहचरितं गपनं गतप्रत्यागतम् । यातं च तदनुयातं च तदानीमेव पुनर्गमनात् यानानुयातम् । क्रयाक्रयिका । “अल्प” (अष्टा०सू०५-३-८५) इति कप्रत्ययः । तदन्तश्च स्वभावात्स्त्रियाम् । “अन्येषामपि दृश्यते” (अष्टा०सू०६-३-१३७) इति दीर्घः । महान् क्रयः क्रयशब्देनोच्यते, गोबलीवर्द्धन्यायात् । एवं पुटापुटिका, फलाफलिका, मानोन्मानिकेति ।

समानाधिकरणाधिकारे शाकपार्थिवादीनां सिद्धये उत्तरपदलोपस्योपसंख्यानम् (का०वा०) । शाकप्रियः पार्थिवः शाकपार्थिवः । पृथिव्या ईश्वरः । “तस्येश्वरः” (अष्टा०सू०५-४-४२) इत्यञ् । लक्षणया सिद्धे उत्तरपदलोपो नोपसंख्येय इत्याहुः ।

सन्महत्परमोत्तमोत्कृष्टाः पूज्यमानैः (अष्टा०सू०२-१-६१) । एते पूज्यमानैः सह प्राग्वत् । गुणक्रियाशब्दैः सह समासे सदादीनां पूर्वनिपातनियमार्थं सूत्रम् । सत्पाठकः । महावैयाकरणः । इत्यादि । पूज्यमानैः किम् ? उत्कृष्टां गौः । कर्दमादुद्धृत इत्यर्थः । ‘महाजनः’ ‘महोदधिः’ ‘महापापम्’ इत्यादौ तु पूजाभावेऽपि “विशेषणं विशेष्येण”

(अष्टा०सू०२-१-५७) इति समासः ।

वृन्दारकनागकुञ्जरैः पूज्यमानम् (अष्टा०सू०२-१-६२) । एतैः समा-
नाधिकरणैः पूज्यमानं प्राग्वत् । व्याघ्रादेराकृतिगणत्वादेव सिद्धे पूज्य-
मानमेवेति नियमार्थं वचनम् । गोवृन्दारकः । गोनागः । गोकुञ्जरः ।
नेह—माणवकोऽयं नागः यस्मान्मूर्ख इति । केचित्तु सामान्यप्रयोगे
विध्यर्थमिदमित्याहुः ।

कतरकतमौ जातिपरिग्रहं (अष्टा०सू०२-१-६३) । एतौ समर्थेन
सह प्राग्वत् । कतरकठः । कतमकलापः । “गोत्रं च चरणैः सह”
(भा०श्लो०वा०) कतमशब्दसाहचर्यात्कतरशब्दस्यापि तथाविधस्यैव
ग्रहणे सिद्धे जातिपरिग्रहग्रहणं ज्ञापकं कतमशब्दोऽप्यन्यत्र साधुरिति ।
तथा च चिरन्तनवृत्तिषु प्रत्युदाहृतं कतरो भवतोर्देवदत्तः । कतमो
भवतां देवदत्त इति ।

किं क्षेपे (अष्टा०सू०२-१-६४) । एतत्समानाधिकरणेन सह प्राग्वत् ।
किंराजा, यो न रक्षति । किंसखा, यो द्रुह्यति । किङ्गौ, यो न वहति ।
“किमः क्षेपे” (अष्टा०सू०५-४-७०) इति समासान्तप्रतिषेधः । क्षेपे
किम् ? को राजा पाटलिपुत्रे ।

पोटायुवतिस्तोककतिपयगृष्टिधेनुवशावेहद्वक्त्रयणीप्रवक्तृश्रोत्रिया-
ध्यापकधूर्त्तैर्जातिः (अष्टा०सू०२-१-६५) । नपुंसकं पोटा इति हरदत्तः ।
अमरस्तु—“पोटा स्त्रीपुंसलक्षणा” (अ०को०२-६-१५) इति नपुंस-
कपर्यायेभ्यः पृथगेवाह । स्तनश्मश्वदियुक्ता स्त्री पोटेति तद्व्याख्या-
तारः । उभयथापि शास्त्रीयस्त्रीत्वविशिष्टे पोटाशब्दो वर्त्तते । यथा
शास्त्रीयपुंस्त्वविशिष्टे दारशब्दः । गृष्टिरेकवारप्रसूता । धेनुः प्रत्यग्र-
प्रसवा । वशा वन्ध्या । वेहद् गर्भघातिनी । वक्त्रयणी तरुणवत्सा ।
पोटादिभिः सह जातिः प्राग्वत् । इभपोटा । इभयुवतिः । अग्नि-
स्तोकः । उदशिवत्कतिपयम् । गोगृष्टिः । गोधेनुः । गोवशा । गोवे-
हत् । गोवक्त्रयणी । कठप्रवक्ता । कठश्रोत्रियः । कठाध्यापकः । क-
ठधूर्त्तः । जातिः किम् ? देवदत्तः प्रवक्ता । ‘कठधूर्त्तः’ इत्यत्र यः कठः
स धूर्त्त इत्यर्थो न तु कठत्वं कुत्स्यते । अतः “कुत्सितानि कुत्सनैः”
(अष्टा०सू०२-१-५३) इत्यनेन गतार्थता न शङ्क्या, प्रवृत्तिनिमित्त-
कुत्सायां तत्प्रवृत्तेः । कथं तर्हि “जनयति कुमुदभ्रान्ति धूर्त्तबको बा-
लमत्स्यानाम्” इति । बकधूर्त्त इति हि युक्तम् ? सत्यम्, प्रमाद एवाय-
मिति प्रामाणिकाः ।

प्रशंसावचनैश्च (अष्टा०सू०२-१-६६) । प्रशस्तवाचिभिः समानाधि-

करणैः सह जातिः प्राग्वत् ।

“मतल्लिका मच्चर्चिका प्रकाण्डमुद्घतल्लजौ ।

प्रशस्तवाचकान्यमूनि” (अ०को०१-४-२७) इत्यमरः । निय-
तलिङ्गा एते न तु विशेष्यनिधनाः । गोमतल्लिका । गोमच्चर्चिका । गोप्र-
काण्डम् । गवोद्घः । गोतल्लजः । प्रशस्ता गौरित्यर्थः । जातेः पूर्वनि-
पातार्थं सूत्रम् । प्रशंसावचनपोटायुवतीत्येकयोगसम्भवे योगविभाग-
स्य प्रयोजनं चिन्त्यम् । जातिः किम् ? कुमारी मतल्लिका । प्रशंसयेति
वक्तव्ये वचनग्रहणं ऋद्धिशब्दपरिग्रहार्थम् । तेन ये यौगिकाः प्रशस्तशो-
भनरमणीयादयः, ये च विशेषवचनाः शुचिमृद्धादयः, ये च जातिश-
ब्दाः सन्तः परत्र प्रयोगात्प्रशंसां गमयन्ति, सिंहो माणवक इति, ते
सर्वे व्युदस्ताः ।

युवाखलतिपलितवलिनजरतीभिः (अष्टा०सू०२-१-६७) । जरङ्गिरिति
पाठान्तरम् । तत्राद्यपाठे युवशब्देन जरत्याः सामानाधिकरण्यासम्भवा-
त्तदन्वयानुपपत्त्या “प्रातिपदिकग्रहणे लिङ्गविशिष्टस्यापि” (प०भा०७३)
इति परिभाषा ज्ञाप्यते । तथाच युवयुवतिशब्दयोर्द्वयोरपि खलत्यादि-
भिश्चतुर्भिर्बभयलिङ्गैः समानाधिकरणैः सह समासे अष्टौ उदाहरणानि
पर्यवस्यन्ति । तथाहि, युवा खलतिः युवखलतिः । युवतिः खलती
युवखलती । “कृदिकारादाकिनः” (का०वा०) “सर्वतोऽक्तन्नार्थादित्येके”
(का०वा०) इति डीप् । युवपलितः । युवपलिता । युववलिनः । युव-
वलिना । वलिशब्दः पामादिः । युवजरन् । युवजरती इति । जीर्यतेरत्न् ।
“उगितश्च” (अष्टा०सू०४-१-३) इति डीप् । युवत्यामेव जरतीधर्मोप-
लम्भेन तद्रूपारोपात्सामानाधिकरण्यम् । यत्तु एवं सति पुंस्येव स्त्रीत्वा-
रोपेण जरतीसामानाधिकरण्यं सम्भवतीति परिभाषाज्ञापनं कथमिति
हरदत्तेनोक्तं, तत्रेदमुत्तरम् । आरोपं विनोपपत्तौ किं तेन ? नहि एकम-
गत्या आरोपितमिति सर्वमेवारोपणीयम्, लक्ष्यानुरोधेन परिभाषाज्ञा-
पनस्यैवौचित्यात् । “कुमारः भ्रमणादिभिः” (अष्टा०सू०२-१-७०) इति
षा ज्ञापकमस्तु, भ्रमणादिषु स्त्रीलिङ्गानामेव बहूनां पाठात् । अस्वा-
दिभ्यः फञ्चिधौ “पुंसि जाते” (ग०सू०) इति गणसूत्रे पुंसीत्युक्तिर्ज्ञा-
पिकेति तु तरवम् । युवशब्दस्य पूर्वनिपातनियमार्थं वचनम् । अनियमो
हि प्रसक्तः, गुणशब्दत्वात् ।

कृत्यतुल्याख्या अजात्या (अष्टा०सू०२-१-६८) । कृत्यप्रत्ययान्ता-
स्तुल्यपर्यायाश्चाजातिवचनेन सह प्राग्वत् । भोज्योष्णम् । भोज्यलव-
णम् । तुल्यश्वेतः । सहशश्वेतः । पूर्वनिपातनियमार्थं वचनम् । अजा-

त्येति किम् ? भोज्य ओदनः । प्रतिषेधसामर्थ्याद्विशेषणमित्यपि न भवति । 'तुल्यमहान्' इत्यादौ तु परत्वादानेन "सन्महत्" (अष्टा०सू०२-१-६१) इति बाध्यते । तस्य तु अकृत्यतुल्याख्या अवकाशः । कथं तर्हि "तस्य सत्कृत्यशालिनः" इति भट्टिः ? "सन्महत्" (अष्टा०सू०२-१-६१) इत्यस्मात्परत्वादानेन समासे 'कृत्यसत्' इति स्यात् । सत्यम्, सतां कृत्यमिति षष्ठीसमासो बोध्यः । एवं 'परमपूज्यः' इत्यत्र ।

वर्णो वर्णेन (अष्टा०सू०२-१-६९) । समानाधिकरणेन सह प्राग्भवत् । कृष्णसारङ्गः । सारङ्गश्चित्रः । स चाकृष्णोऽपि सम्भवति । अतः कृष्णो विशेषणम् । न चासम्भवः, नानारूपसमाहाराश्चित्रमित्यभ्युपगमात् । चित्रत्वं रूपत्वव्याप्यं नीलत्वादिविरुद्धं जात्यन्तरमेवेति पक्षे तु कृष्णावयवके कृष्णशब्दस्य लक्षणा बोध्या ।

स्यादेतत् । "तृतीया तत्कृता" (अष्टा०सू०२-१-३०) इतीह सिद्धम्, सारङ्गत्वस्य कृष्णादिकृतत्वात् । एवञ्च "वर्णो वर्णेषु" (अष्टा०सू०६-२-३) इति पूर्वपदप्रकृतिस्वरोऽपि न विधेयः "तत्पुरुषे तुल्यार्थतृतीया" (अष्टा०सू०६-२-२) इत्येव गतार्थत्वात् । मैवम्, 'कृष्णशुक्लः' 'हरितशुक्लः' इत्याद्यर्थे समासस्यावश्यविधेयत्वात् । न हीह तत्कृतत्वमस्ति । तथा स्वरसूत्रमप्युभाभ्यां वक्तव्यम् । इह मा भूत् कृष्णैतः, लोहितैतः, इति । तथा चानेत इति निषेधार्थं विध्यर्थं वेति परं संशयः । तत्र कृष्णशुक्लादौ विध्यर्थमेवेति स्थितम् । प्रतिपदोक्तस्य समासस्य ग्रहणसम्भवात्स्वरसूत्रे "वर्णोनेत" इत्येवास्तु वर्णेष्विति न कर्तव्यमिति तु तत्त्वम् । वस्तुतस्तु "वर्णो वर्णेषु" (अष्टा०सू०६-२-२) इति यथान्यासमस्तु । प्रकृतसूत्रमेव तु न कर्तव्यं "विशेषणं विशेष्येण" (अष्टा०सू०२-१-५७) इत्येव समासस्य सिद्धत्वादिति ध्येयम् ।

मत्त्वर्थीयचिकीर्षायां न कर्मधारय इति वक्तव्यम् ॥ वीरपुरुषवान् प्रागम इति मा भूत् । तथाच प्रथमत एव मत्त्वर्थविवक्षया बहुव्रीहिरेव भवति । न्यायसिद्धं चेदमिति भाष्यम् । बहुव्रीहिमात्रेण लभ्येऽर्थे मनुबादेगौरवपराहत्त्वात् । कृष्णसर्पवान्बलमीकः, लोहितशालिमान् प्रागमः इत्यादि तु भवत्येव, कर्मधारयं विना जातिविशेषस्याप्रतीतेः । सर्वशब्दस्य त्वकारान्तैः कर्मधारय इष्यते । तस्माच्च ठनं बाधित्वेनिरेवेति वक्तव्यम् । सर्वधनी । सर्वबीजी । सर्वकेशी ।

कुमारः भ्रमणादिभिः (अष्टा०सू०२-१-७०) । पूर्वनिपातनियमार्थं सूत्रम् । येऽत्र स्त्रीलिङ्गः पठ्यन्ते-भ्रमणा, प्रव्रजिता, कुलटा इत्येवमादयस्तैः सह स्त्रीलिङ्ग एव कुमारशब्दः समस्यते । ये तु पुल्लिङ्गा अध्या-

पकादयस्तैरुभयथा, प्रातिपदिकग्रहणे लिङ्गविशिष्टस्यापि ग्रहणात् ।
कुमारी भ्रमणा कुमारभ्रमणा । भ्रमणा । प्रव्रजिता । कुलटा । गर्भिणी ।
तापसी । दासी । बन्धकी । अध्यापक । अभिरूपक । पण्डित । पटु ।
मृदु । कुशल । चपल । निपुण ।

चतुष्पादो गर्भिण्या (अष्टा०सू०२-१-७१) । जातिरिति मण्डूकप्लु-
स्थानुवर्तते चतुष्पाज्जातिवाचिनः सुबन्ता गर्भिणीशब्देन सह प्राग्वत् ।
गोगर्भिणी । अजगर्भिणी । जातिः किम् ? कालाक्षी गर्भिणी । चतुष्पा-
त्किम् ? ब्राह्मणी गर्भिणी । गर्भिणीशब्दस्य परनिपातार्थं वचनम् ।
प्रत्युदाहरणे तु “विशेषणम्” (अष्टा०सू०२-१-५७) इति समासे पूर्व-
निपातो बोध्यः ।

मयूरव्यंसकादयश्च (अष्टा०सू०२-१-७२) । एते समुदाया निपात्यन्ते ।
चकारोऽवधारणार्थः समासान्तरं व्यावर्तयति । व्यंसको धूर्तः । मयूर-
श्चासौ व्यंसकश्चेति विग्रहः । व्यंसकशब्दस्य गुणवचनत्वात्पूर्वनिपाते
प्राप्ते वचनम् । एवं छात्रव्यंसकादीनां यवनमुण्डपर्यन्तानाम् ।

अन्ये त्वाहुः—मयूर इव व्यंसकः । छात्र इव व्यंसकः । कम्बोज इव
मुण्डः । यवन इव मुण्डः । उपमानसमासोऽयम् । तत्र—“उपमानानि
सामान्यवचनैः” (अष्टा०सू०२-१-५५) इत्येव सिद्धे पुनर्विधानं “त-
त्पुरुषे तुल्यार्थतृतीया” (अष्टा०सू०६-२-२) इति पूर्वपदप्रकृतिस्वरो
मा भूदिति । स ह्युपमानसंशब्देन विहिते समासे त्रिधीयते । मयूर-
व्यंसकः । छात्रव्यंसकः । कम्बोजमुण्डः । यवनमुण्डः । पादगृह्य, हस्त-
गृह्य, लाङ्गूलगृह्य, पुनर्दाय, एतं चत्वारश्च छन्दसि । यत्प्राक्षिणाः
पितरं पादगृह्य । अग्निर्होता हस्तगृह्या निनाय । पुनर्दाय ब्रह्मजायाम् ।
पुनश्च नसौ छन्दसोति गतिसंज्ञा तु वार्तिककारोक्ता न तु मूत्रारूढेति
गणकारेणेदं पठितम् ।

एहीडादयोऽन्यपदार्थे (ग०सू०) । एहीडेति यस्मिन्कर्मणि तदेही-
डम् । एवम् एहियवम् । एहि वाणिज्जति यस्यां क्रियायां सा एहिवा-
णिजा । एवम् अपेहिवाणिजा । प्रेहिवाणिजा । एहि स्वागतमिति यस्यां
क्रियायां सा एहिस्वागता । “ऊह वितर्के (भ्वा०आ०६४१) लोपमध्यमैक-
वचनम् । प्रोहकरटमिति यस्यां सा प्रोहकरटा । निपातनात्परस्मैपदम् ।
प्रोहकटा । प्रोहकर्दमा । उद्धरचूडा । आहरवसना । आहरवनिता ।
कृन्ताविचक्षणा । “कृती छेदने” (तु०प०१४३५) लोट् । सेर्हिः । मुचा-
दित्वान्नुम् । कृन्त विचक्षण इति यस्यां क्रियायां सेत्यर्थः । गणरत्ने
तु कृन्धि विचक्षणेति पाठः । तत्र “कृती वेष्टने” (रु०प०१४४७) इति

ठधादिबोधः । उद्धरकोष्ठात् उत्सृज देहीति यस्यां क्रियायां सा उद्धरो-
त्सृजा । “आख्यातमाख्यातेन” (ग०सू०) इति सिद्धे असातत्यार्थं वचनम् ।
एवम्—उद्धमविधमा । उत्पन्न निपत्ता । उत्पतनिपता । इहैषां समासानाम-
न्यपदार्थं स्त्रीलिङ्गत्वाद्वाट् । एवमप्रेऽपि उद्कृ च अवाक् च उच्चावचम् ।
उच्चैश्च नीचैश्चोच्छनीचम् । आचितं चोपचितं च आचोपचम् । आ-
चपचम् । निश्चितं च प्रचितं च निश्चप्रचम् । एते सर्वे निपात्यन्ते । न
विद्यते किञ्चन यस्यासावकिञ्चनः । सकिञ्चनः । स्नात्वाकालकः । इह
समासान्तोदात्तत्वं ल्यबभावश्च निपात्यते । समानकर्तृकत्वं तु अन्त-
र्भूतक्रियापक्षं बोध्यम्, स्नात्वाकालकः संपन्न इत्यर्थावगमात् । पित्वा-
स्थिरकः । भुक्त्वासुहितः । प्रोष्य पायान् उत्पत्य या कला उत्पतनं
कृत्वा या पाण्डुर्भवति सोऽयते हस्तिज्वरः पाकलः । तद्विशेषस्तु कूट-
पाकलः “कलभं कटोर इव कूटपाकलः” इति भवभूतिप्रयोगात् हस्ति-
शास्त्रे तथादर्शनाच्चेत्यन्ये । निपात्यरोऽिणी । निषद्यश्यामा । अपे-
हिप्रणमा ।

जहिकर्मणा बहुलमाभीक्ष्ण्ये कर्तारं चाभिदधाति (का०वा०) ।
जहीति लोणमध्यमैकवचनान्तम् । तत्कर्मणा बहुलं समस्यते आभीक्ष्ण्ये
गम्यमाने समासेन चेत्कर्ताभिधीयते । जहिजोडमित्याभीक्ष्ण्येन य आह
स जहिजोडः । जहिस्तम्बः । उज्जहिस्तम्बः ।

आख्यातमाख्यातेन क्रियासातत्ये (ग०सू०) । अदनीतपिबतेत्येवं
यत्र सततमभिधीयते सा ऽदनीतपिबता । एवं पचतभृज्जता । खादत-
मोदता । खादतवसता । आहरनिचया । आहरनिष्कषा । उत्पचनिप-
त्ता । भिन्धिलवणा । भिन्ध लवणमिति यस्यामभिधीयते सा क्रिया
तथा । एवं पचलवणा । आकृतिगणोऽयम् । तेनान्येपि ज्ञेयाः । तत्र केचि-
द्गणरत्नकृता संगृहीताः । तद्यथा—नास्ति कुतोपि भयं यस्य सः अकुतो-
भयः । कान्दिशं गच्छामीति य आह स कान्दिशीकः । गणपाठसाम-
र्थ्यादीकण् द्वितीयाया अलुक्च । “कान्दिशीको भयद्रुतः” (अ०को०
३-१-४२) इत्यमरः । अहोपुरुषोऽहमिति यो मन्यते तस्य भाव आहोपुरु-
षिका । मनोहादित्वाद्वुब् । अहं शक्तोऽहं शक्त इति यस्यां साहमहमि-
का । या इच्छा अभिप्राय इति यद्वच्छा । एहिरेपाहिरा । एहि रे पाहि
रे इति यस्यां सा तथेत्यर्थः । गणपाठादान्वम् ।

एहिरां पाहिरे नीता येन निश्चप्रचा अपि ।

तत्कर्म दग्धुं सेवेया गोविन्दमकुतोभयम् ॥

उन्मृद्द्वि अवमृद्द्वीति यस्यां सा उन्मृजावमृजा । अत एव निपा-

तनादनयोरिहैव साधुत्वम् । अन्यद् द्रव्यं द्रव्यान्तरम् । अन्नरशब्दो भि-
न्नवाची । भिन्नभाभेदेन सम्बन्धेन पूर्वपदार्थे विशेषणम् । पूर्वपदजन्य-
बोधप्रकाराश्रयप्रतियोगित्वं भेदे व्युत्पत्तिसिम् । अवश्यकार्यम् । तदेव
तन्मात्रम् । “मात्रं कात्स्न्येऽवधारणे” (अ०को०३-३-१७७) इत्यादि ।

॥ इति श्रीशङ्कुकौस्तुभे द्वितीयाध्यायस्य प्रथमे पादे
तृतीयमाह्निकम् ॥ पादश्चायं समाप्तः ॥



पूर्वापराधरोत्तरमेकदेशिनैकाधिकरणे (अष्टा०सू०२-२-१) । अव-
यविना सह पूर्वादयः समस्यन्ते स तत्पुरुषः, एकत्वसंख्याविशिष्टश्चे-
दवयवी भवति । पूर्वं कायस्येति पूर्वकायः । अपरकायः, इत्यादि ।
षष्ठीसमासापवादोऽयम् । तथाच ‘कायपूर्वः’ इति प्रयोगोऽनेन व्याख-
त्यते । ‘पूर्वकायः’ इति प्रयोगस्तु पूर्वश्चासौ कायश्चेति कर्मधारयेणापि
सिद्धः । समुदायेषु हि वृत्ताः शब्दा अनयवेऽपि वर्तन्ते इति न्यायात्,
ऊर्ध्वकाय इतिवत् । ननु षष्ठीसमासव्यावृत्तयेऽपि सूत्रं न कार्यं, षष्ठ्या
एवेह दुर्लभत्वात् । पञ्चम्या हाह भाव्यम्, दिशि दृष्टः शब्दां दिक-
शब्द इति व्याख्यानानेन सम्प्रत्यदिगवृत्तिनाऽपि योगे पञ्चमीस्वीकारात् ?
सत्यम् । अवयववृत्तिभिर्योगे षष्ठ्येवेऽप्यने “तस्य परमाप्तेऽहितम्”
(अष्टा०सू०८-१-२) इति लिङ्गात् । एकदेशिशब्दोऽयमवयवे रूढः । अत
एव ततो मत्वर्थीयः ‘कृष्णसर्पवान्वल्मीकः’ इति यथा । यद्यपीह “एक-
गोपूर्वात्” (अष्टा०सू०५-२-११८) इति ठञ् प्राप्तस्तथाप्यत एव निर्देशा-
दिनिर्बोद्धव्यः । एकदेशवाचिनि तु एकदेशीयशब्द एव, बहुव्रीहिल-
भ्येऽर्थे मनुष्यादयो नैत्युक्तत्वात् । एकदेशिना किम् ? पूर्वं नाभेः काय-
स्य । नाभेः पूर्वा भागः स कायस्य सम्बन्धीत्यर्थः । नाभेरिति विग्यो-
गलक्षणपञ्चमी । अत्र पूर्वस्य भागस्य नाभिरवाधिनं त्वेकदेशी, अतो
न नाभ्या समासः । कायेन तु स्यादेव पूर्वकायो नाभेरिति, पूर्वशब्दस्य
नित्यसापेक्षत्वात् । एकाधिकरणं किम् ? पूर्वं छात्राणामामन्त्रयस्व नेयं
निर्धारणे षष्ठी, किन्तु समुदायसमुदायिसम्बन्धे । बहुवचनं तूद्भूता-
वयवभेदसमुदायविवक्षया यथा ‘छात्राणां पञ्चमः’ इति । ततश्च छात्रा-
णामेकदेशित्वमस्त्येव, किन्त्वेकत्वसंख्यावैशिष्ट्यं नास्तीति समासा-
भावः । कथन्तर्हि ‘मध्याह्नः’ ‘सायाह्नः’ इति ? अत्राहुः—सर्वस्यैकदेशवा-
चिनोऽङ्गा समासः, ‘संख्याविसाय’ (अष्टा०सू०६-३-११०) इति ज्ञाप-
कात् । नह्यन्यथा सायपूर्वत्वमहस्योपपद्यते । केचित्तु नेदं विशेषापेक्षं

ज्ञापकमहेति, किन्तु सामान्यापेक्षम् । सर्व एकदेशवाची कालेन समस्यते इति ज्ञाप्यशरीरम् । तेन 'मध्यरात्रः' 'उपारताः पश्चिमरात्र-गोचराः' इत्यादि सिद्धम् । न चोर्ध्वकायवत्सामानाधिकरण्येन साया-हमध्यरात्रादेर्निर्वाहः शक्यः, "अहःसर्वैकदेश" (अष्टा०सू०५-४-८७) इत्यादिना विहितस्याचः "अहोऽह एतेभ्यः" (अष्टा०सू०५-४-८८) इत्यहदेशस्य चैकदेशिसमासं विनाऽनुपपत्तेः । कथन्तर्हि 'दिनमध्यः' 'रात्रिमध्यः' इति ज्ञापकसिद्धं न सर्वत्रेत्यदोषः ।

अर्धं नपुंसकम् (अष्टा०सू०२-२-२) । नित्यक्लीबोऽर्धशब्द एकद्वये विद्यमानेनावयविविवाचिना सह प्राग्वत् ।

भित्तं शकलखण्डे वा पुंस्यर्धोऽर्धं समेऽशके । (अ०को०१-३-१६)

इत्यमरः । इह काकाक्षिन्यायेन वापुंसीति पूर्वोत्तराभ्यां सम्बध्यते । तत्र शकलखण्डे इति नपुंसकत्वस्य रूपभेदान्निर्णये पुंस्त्वविकल्पाद-स्त्रियामिति फलितम् । न च स्त्रीलिङ्गरूपमेष किञ्च स्यादिति वाच्यम्, भिन्नलिङ्गानां न द्वन्द्व इति तेन परिभाषितत्वात् । शकलश्चास्त्रीति निर्दे-शेनैव निर्णयात् । 'अर्धः' इत्यत्र तु रूपभेदात्पुंस्त्वावगतौ सत्यां वापुं-सीति तद्विकल्पेनाविशेषात्स्त्रीनपुंसके लभ्येते । तथा चार्धशब्दस्त्रि-ष्विति फलितोऽर्थः । समेऽशके तु अर्धं नित्यनपुंसकमित्यर्थः । अर्धं पिप्पल्याः अर्धपिप्पली । "एकविभक्तावषष्ठ्यन्तवचनम्" (का०वा०) इति पिप्पलीशब्दस्यानुपसर्जनत्वान्न ह्रस्वः । एकाधिकरणे किम् ? अर्धं पिप्पलीनाम् । कथं तर्ह्यर्धपिप्पल इति ? अर्धानि पिप्पलीनामिति विग्रहे मा भूत् । खण्डसमुच्चये तु भविष्यति, अर्धपिप्पली च अर्धपि-प्पली चेत्यादि विग्रहात् । एकदेशिनेति किम् ? अर्धं पशोर्देवदत्तस्य । देवदत्तोऽत्र स्वामी न त्ववयवीति न तेन समासः । पशुना तु स्यादेव-अर्धपशुर्देवदत्तस्येति । देवदत्तस्वामिकं पशोर्धर्मित्यर्थः । नपुंसकं किम् ? ग्रामार्धः । नगरार्धः । अर्धमिति निर्देशादेव सिद्धे नपुंसकग्रहणं सूत्रे लिङ्गनिर्देशो न विवक्षित इति ज्ञापयितुम् । तेन "तस्येदम्" (अष्टा० सू०४-३-१२०) इति लिङ्गत्रयेऽपि भवति । एतत्सूत्रं "परवल्लिङ्गम्" (अष्टा० २-४-२६) इत्यत्र भाष्ये प्रत्याख्यातम् । तथाहि, 'अर्धपिप्पली' इति कर्मधारयेण सिद्धम्, समुदाये दृष्टाः शब्दा अवयवेऽपि वर्तन्ते इति न्यायात् । समप्रविभागादन्यत्र हि तवाप्येषैव गतिः । अर्धाहारः, अर्ध-हारः, अर्धजरतीयम्, अर्धवैशसम्, अर्धोक्तम्, अर्धविलोकितम्, इत्यादिदर्शनात् । न च समप्रविभागे षष्ठीसमासं बाधितुमिदं सूत्रमिति वाच्यम्, षष्ठीसमासस्यापीष्टत्वादिति । तथाच कालिदासः प्रायुक्क-

“भ्रमणा शरीरार्धहरां हरस्य” इति ।

द्वितीयतृतीयचतुर्थतुर्याण्यन्यतरस्याम् (अष्टा०सू०२-२-३) । एतानि एकदेशिना सह वा प्राग्बत्स्युरेकं चेद् द्रव्यम् । द्वितीयं भिक्षायाः द्वितीयभिक्षा, भिक्षाद्वितीयम् । तृतीयभिक्षा । ‘भिक्षातृतीयम्’ इत्यादि । एकदेशिना किम् ? द्वितीयं भिक्षाया भिक्षुकस्य । एकाधिकरणे किम् ? द्वितीयं भिक्षाणाम् ।

स्यादेतत् पूर्वसूत्रवदिदमपि प्रत्याख्यातम् । तथाहि, समुदाय-शब्दस्यावयवे वृत्तौ कर्मधारयेण ‘द्वितीयभिक्षा’ इत्यादि सिद्धम् । ‘भिक्षाद्वितीयम्’ इत्यादि तु षष्ठीसमासेन सिद्धम् । मैवम्, “पूरण” (अष्टा०सू०२-२-११) इतिषष्ठीसमासनिषेधात् । सिद्धान्ते त्वस्मिन् सूत्रेऽन्यतरस्याग्रहणसामर्थ्यात्पक्षे षष्ठीसमासो लभ्यते, वाक्यस्य महाविभाषयैव सिद्धेः । नन्वंतत्सूत्रं विनापि “पूरणाद्भागे” (अष्टा०सू० ५-३-४८) इति स्वार्थेऽनूपत्ययं कृत्वा तदन्तेन षष्ठीसमासं करिष्याम इति चेत् ? न, तत्रापि प्रतिषेधसाम्यात् । “पूरण” (अष्टा०सू० २-२-११) इत्यत्र हि अर्थग्रहणं न तु पूरणाधिकारविहितप्रत्ययग्रहणम्, अर्थशब्दस्य प्रत्येकमभिसम्बन्धात् । स्वार्थिकाश्च प्रकृत्यर्थेनार्थवन्त इति अन्नन्तस्यापि पूरणार्थतास्येवेति भाष्ये स्थितम् । अत एव “तान्युञ्ज्छषष्ठाङ्कितसैकतानि” (२०व० ५-८) इत्यत्र समासः प्रा-मादिक इत्याहुः । वस्तुनस्तु “परवल्लिङ्गम्” (अष्टा०सू०२-४-२६) इति सूत्रे तत्पुरुषग्रहणं “द्विगुप्राप्त” इत्यादि वार्त्तिकं “पूर्वापर” (अष्टा०सू०३-१-५८) इत्यादित्रिसूत्री च भाष्ये प्रत्याख्याता । तथाच भिक्षा-द्वितीयादिसिद्धये संज्ञाप्रमाणत्वादिनिर्देशानां सामान्यापेक्षणापक-ताश्रयणीया “पूरण” (अष्टा०सू०२-२-११) इत्यादिनिषेधोऽनित्य इति । एवञ्चोञ्छषष्ठेत्यपि साध्विति दिक् । तुरीयस्यापीष्यते इति वृत्तिकाराः । एतच्च भाष्यादौ नास्ति ।

प्राप्तापन्ने च द्वितीयया (अष्टा०सू०२-२-४) । एतौ द्वितीयान्तेन सह प्राग्बत् । पक्षे “द्वितीयाश्रित” (अष्टा०सू०२-२-२४) इतिसमासः । प्रा-प्तो जीविकां प्राप्तजीविकः । जीविकाप्राप्त इति वा । आपन्नजीविकः । जीविकापन्नः । यद्यपि प्राप्ता जीविका येनेति कृत्वा कर्मणि कान्तेन बहुव्रीहौ ‘प्राप्तजीविकः’ इत्यादि लिप्यति, तथापि समासान्तोदात्तार्थ वचनं ‘प्राप्तसुखः’ इत्याद्यर्थञ्च । इह हि बहुव्रीहौ “जातिकालसुखादि-भ्यः” (का० वा०) इति निष्ठायाः परनिपातः स्यात् । लिङ्गविशिष्टप-रिभाषया प्राप्तशब्दस्याप्ययं समासः । प्राप्ता जीविका प्राप्तजीविकेति ।

ननु "एकविमक्ति" (अष्टा०सू०१-२-२४) इत्युपसर्जनतया जीविकाशब्दस्य ह्रस्वोऽस्तु नाम, प्राप्ताशब्दस्य तु कुतः सः ? अत्र भाष्यम्, "अ-ख" इति पूर्वपदस्याकारोऽपि सूत्रेऽस्मिन् विधीयते, चकारेण समुच्चयार्थेनाकारप्रक्षेपस्यानुमानादिति । प्राप्तापञ्चे समस्येते, अ च, अत्वं च भवति प्राप्तापञ्चयोः । सौत्रत्राच्च प्रकृतिभावो नेति भाव इति प्राञ्चः । वस्तुतस्तु द्वितीयेत्यस्यानन्तरमकारप्रक्षेपो बोध्यः । एवं हि प्रकृतिभावप्रसङ्ग एव नास्तीति बोध्यम् ।

कालाः परिमाणिना (अष्टा०सू०२-२-५) । परिमीयते परिच्छिद्यते येन तत्परिमाणं तद्वान्परिमाणी । परिच्छेद्यवाचिना सुबन्तेन सह कालाः समस्यन्ते स तत्पुरुषः । मासो जातस्य यस्य स मासजातः । ननु जातो देवदत्तः तस्य च दिष्ट्यादि परिच्छेदकं न तु कालः, तस्य क्रियामात्रपरिच्छेदकत्वादिति चेत् ? सत्यम्, साक्षात्क्रियां परिच्छिन्दन्नपि कालस्नद्वारा देवदत्तं परिच्छिनत्ति । यस्य हि जननादूर्ध्वं मासो गतः स मासजात इति व्यवहियते । तत्र व्यवहारकालजननक्षणयोरन्तरालभावी मासो जननद्वारा जातमपि परिच्छिनत्येव । विग्रहे षष्ठीनिर्दिष्टस्यापि वृत्तौ प्राधान्यमिह बोध्यम् । 'दण्डी चित्रगुः' इत्यादाविष विशेषणविशेष्यभावव्यत्यासेनैव एकार्थीभावाभ्युपगमात् । तथाच हरिणा-
कचिद् गुणप्रधानत्वमर्थानामविषक्षितम् ।

इत्युपक्रम्य—

आख्यातं तद्वितार्थस्य यत्किञ्चिदुपदर्शकम् ।

गुणप्रधानभावस्य तत्र दृष्टो विपर्ययः ॥

इति वदता आक्षिकवैयाकरणाद्युदाहरणानि स्पष्टीकृतानि । तथाच 'मासजातः' इत्यस्य मासप्राग्भाविजननाश्रय इत्यर्थः । अत एव मास जातो दृश्यतामित्यादिक्रियायोगो जातस्यैव भवति न तु अर्धपिप्पल्यादाविष पूर्वपदार्थस्य । ब्रह्मजातः । द्वयोरहोः समाहारः । "राजाहः सखिभ्यष्ट्च" (अष्टा०सू०५-४-९१) । "न संख्यादेः समाहारे" (अष्टा०सू०५-४-८९) इत्यह्लादेशप्रतिषेधः । कथन्तर्हि 'ब्रह्मजातः' इति ? उच्यते, नायं समाहारे द्विगुः किन्तुत्तरपदे द्वे अहनी जातस्य यस्येति त्रिपदतत्पुरुषाभ्युपगमात् । ननु सुप्सुपेत्येकत्वस्य विषक्षितत्वात्कथमेतदिति चेत् ? वचनादित्यवेहि । उक्तं हि वार्तिककृता—"उत्तरपदेन परिमाणिना द्विगोः समासवचनम्" इति । अस्यार्थः—परिमाणिवचनेनोत्तरपदेन द्विगोः सिद्धये समासो वक्तव्यः । अर्थाद् द्वयोर्युगपदिति गम्यते । तथाच वचनाद्ब्रह्मनामप्ययं तत्पुरुषो भवति । एवं द्वौ मासौ

जातस्य पूर्वयोस्तत्पुरुषे सति “कालान्ते द्विगौ” (अष्टा०सू०५-१-८६) इति पूर्वपदप्रकृतिस्वरो भवति । द्वयोर्मासयोः समाहारो द्विमासम् । पात्रादिः । द्विमासं जातस्येति तु विशृङ्ख समासे क्रियमाणे सतिशिष्टत्वात्समासान्तोदात्तत्वं स्यात् ।

स्यादेतत् । यावद्वचनं वाचनिकमिति परिमाणिमात्रेण त्रिपद-
त्पुरुषः, अन्यत्र तु द्विपद एवेति स्थितम् । तथाच “कथं त्रिलोकनाथेन
सतां मन्त्रद्विषः” इति कालिदासः । “नवरसरुचिरम्” इति च
काण्यप्रकाशकारः ? इह हि त्रिलोकनवरसशब्दयोर्न तावद् “विशे-
षणं विशेष्येण” (अष्टा०सू०२-१-८७) इति समासः । “द्विक्संख्ये
संज्ञायाम्” (अष्टा०सू०२-१-५०) इति नियमात् । नापि समाहारे द्वि-
गुः “द्विगोः” (अष्टा०सू०४-१-२१) इति ङीप्प्रसङ्गात् । न च पात्रादित्वं
कल्प्यम् ‘त्रिलोकी’ इति प्रयोगस्यासाधुनापत्तेः । तथा च परिशेषात्त्रि-
पदत्वपक्ष एवावाशिष्यते । द्विमासजातः । त्रिपदे तत्पुरुषे जातशब्दे
उत्तरपदे परतः स चोक्तरीत्या दुष्ट एवेति । अत्रोच्यते, लोकशब्दो-
ऽत्र समुदायपरः । तथा च इयवयवो लोक इति मध्यमपदलोपी तत्पुरु-
षः । इदञ्च, “द्विगोलुङ्गनपत्ये” (अष्टा०सू०४-१-८८) इत्यत्र भाष्ये एव
स्पष्टम् । त्रयाणां लोकनाथ इति वा । नवरसा चासौ रुचिरेति बहुव्री-
हिर्गर्भः कर्मधारयोऽपि सुवचः ।

प्रकृतमनुसरामः । ‘राजपुरुषः’ इत्यादौ यद्यप्यभेदैकत्वसंख्या भा-
सते तथापि मासजाते न तथा किन्तु शूर्पेण क्रीतः शौरिक इत्यत्र
शूर्पस्येव मासस्य मुख्यमवैकत्वम् । अक्तपरिमाणस्य वाचकं तथैव व्यु-
त्पत्तेरिति ध्येयम् ।

नञ् (अष्टा०सू०२-२-६) । नञ् सुपा सह प्राग्वत् । अब्राह्मणः ।
अवृषलः । उत्तरपदार्थप्रधानोऽयम् । तथाहि आरोपितत्वं नञाद्योत्यते ।
तच्चोत्तरपदप्रवृत्तिनिष्ठम् । तथा चारोपितं यद् ब्राह्मणत्वं तद्विशिष्टं
समासः शक्तः । विशेषणविशेष्ययोः संसर्गस्त्वारोप एव । तेन ब्राह्मणा-
भिन्नत्वबोधार्थः । अत एवानुपसर्जनत्वाद्तास्मिन्नित्यादिसर्वनाम-
कार्यनिर्वाहः ।

स्यादेतत् । विघ्नानामभावोऽविघ्नमित्यत्रापि परत्वात्तत्पुरुषः
स्यात् । अव्ययीभावस्तु ‘निर्मक्षिकम्’ इत्यादौ सावकाशः । मैषम्, उक्त-
रपदार्थप्राधान्य एवास्य प्रवृत्तेः । उक्तं हि प्राक् “अव्ययीभावादिमहा-
संज्ञान्वयवहारेण पूर्वाचार्योक्तार्थनियमोऽप्युत्सर्गतः स्वीक्रियते” इति ।
नम्बेधम् ‘अनुपलब्धिः’ इत्यादौ का गतिः ? शृणु । “रक्षोहागमलष्व-

सन्देहाः” इति भाष्यप्रयोगात्पक्षे तत्पुरुषोऽपीष्यते । अत एव भूवादि-
सूत्रे “अथासंहितया” इति “विरामोऽवसानम्” (अष्टा०सू०१-४-११०)
इति सूत्रे तु ‘अद्भुतायामसंहितम्’ इति द्विधापि भाष्यवार्तिकयोः प्रयु-
क्तम् । यद्वा, अनुपलब्ध्यसन्देहादावपि लाक्षणिक आर्थो वा तद्-
भावबोधः ।

स्यादेतत्, अन्यपदार्थप्राधान्येऽयं समासः । भावप्रधानो ह्यत्र
निर्देशः । न ब्राह्मणत्वं यस्मिन्नित्यर्थादुन्मत्तगङ्गादावव्ययीभाव इवेह
तत्पुरुषो बहुव्रीहेर्बाधक इति । फलन्तु ‘अकर्ता’ ‘अभोक्ता’ इत्यादौ
“नष्टृतश्च” (अष्टा०सू०५-४-१५३) इति कबभावः स्यात् । मैवम्,
‘अतस्मिन्’ इत्यादौ सर्वनामकार्यगणकार्ययोरसिद्धिप्रसङ्गात् । ‘अ-
र्षा हेमन्तः’ इत्यत्र हेमन्तस्येव तद्विशेषणस्याप्येकवचनापत्तेश्च । ‘अ-
धनो ब्राह्मणः’ इत्यादावपि न्यायसाम्याच्चत्पुरुषपरवल्लिङ्गतापत्ते-
श्चेति दिक् ।

मतान्तरन्तु—

तपःश्रुतश्च योनिश्चेत्येतद् ब्राह्मणकारणम् ।

तपःश्रुताभ्यां यो हीनो जातिब्राह्मण एव सः ॥

इत्यादिवचनप्रामाण्यात्सर्वे समुदायशब्दाः तत्तद्व्यक्तिभिरिव त-
दीयगुणसमुदायेनाप्युपाहितायाः सत्ताया जातित्वात् । तथाच ‘अ-
पूर्णो ब्राह्मणोऽब्राह्मणः’ इति सर्वथाप्युत्तरपदार्थप्राधान्यं निर्बाधम् ।
अत्र च लिङ्गम्—“एतत्तदोः” (अष्टा०सू०६-१-१०२) इति सूत्रेऽनञ्समा-
सग्रहणम् । एवञ्च “अनेकमन्यपदार्थे” (अष्टा०सू०२-२-४) इत्यादावे-
कवचनं सिद्धम् । माघश्च—“सेव्यतेऽनेकया सन्नतापाङ्गया” इति ।
कथन्तर्हि “पतन्त्यनेके जलधेरिवोर्मयः” इति ? अत्राहुः । अध्यारोपि-
तैकत्वानां प्रकृत्यर्थतया तत्र वास्तवबहुत्वाभिप्रायंबहुवचनं न विरुध्यते
इति। अनेरुध नेरुधेयेरुधे षो वा । यन्तु—

तत्साहचर्यमभावश्च तदन्यत्वं तदल्पता ।

अप्राशस्त्यं विरोधश्च नञ्ार्थाः षट् प्रकीर्तिताः ॥

यथा—अब्राह्मणः, अपापः, अनश्वः, अनुदरा कन्या, अपचसि,
अधर्मः, इति । तन्तु यथायथमार्थिकार्थमभिप्रेत्येति बोध्यम् । निरूढल-
क्षणायाः शक्तिसमकक्ष्यतया सिद्धान्ते त्वतिरिक्तशक्तेरुक्ततया वृत्ति-
विशेषे तदर्थान्तर्भाव इति वा कथञ्चिन्नेयम् । इह न ब्राह्मणस्य भाव
इति युगपदेव भावेनारोपितत्वेन च सम्बन्धे विवक्षिते समास एव

प्रथमं न तु परावपि त्वतलौ, प्रकृत्यर्थस्य सापेक्षत्वेनासामर्थ्यात् । नञ्-समासस्तु प्रधानस्य सापेक्षत्वाभिर्बाधः । ततश्च सतिशिष्टः प्रत्ययस्वरौ लिङ्स्वरश्च भवति न तु “तत्पुरुषे तुल्यार्थ” (अष्टा०सू०६-२-२) इत्ययम् ।

ईषदकृता (अष्टा०सू०२-२-७) । स्पष्टोऽर्थः । ईषत्पिङ्गलः । ननु ‘ईषद्-कम्’ ‘ईषदुन्नतम्’ इत्यादावव्याप्तिः । ईषद्भाग्यादावतिव्याप्तिश्च । सत्यम् । अत एव वार्तिककृतोक्तम्—“ईषद् गुणवचनेन” इति । अकृते-त्यपनीय तत्स्थाने गुणवचनेनेति पूरणीयमित्यर्थः । अतो नाव्याप्यति-व्याप्तिः । यद्यपि गर्गापत्यत्वे उत्कर्षापकर्षौ न स्तस्तथापि तदेकार्थसम-वायिनां क्रियागुणानां तौ बोध्यौ । तथाच प्रयुज्यते—‘गार्ग्यतरः’ ‘गार्ग्य-कल्पः’ इत्यादि ।

षष्ठी (अष्टा०सू०२-२-८) । षष्ठ्यन्तं समर्थेन सुबन्तेन सह प्राग्वत् । राजपुरुषः । कृद्योगा च षष्ठी समस्यत इति वाच्यम् (का०वा०) । इध्म-प्रश्नः । प्रतिपदविधाना चेति निषेधस्यायमपवादः । वस्तुतस्तु स निषेधोऽयं तदपवादश्चेत्युभयमपि न वक्तव्यमिति वक्ष्यते ।

याजकादिभिश्च (अष्टा०सू०२-२-९) । एभिः षष्ठी समस्यते । “तृज-काभ्यां कर्त्तरि” (अष्टा०सू०२-२-१५) इत्यस्य प्रतिप्रसवोऽयम् । ब्राह्मण-याजकः । याजक, पूजक, परिचारक, परिवेषक, स्नातक, अध्यापक, उत्सादक, उद्वर्तक, होतृ, पोतृ, भर्तृ, रथगणक, पत्ति, गणक । वृत् ।

गुणात्तरेण तरलोपश्चेति वक्तव्यम् (का०वा०) । इदञ्च वार्तिकं भाष्ये “सर्वं गुणकात्स्वर्थे” (अष्टा०सू०६-२-९३) इति सूत्रे पठितम् । तरबन्तं यद् गुणवाचि तेन समास इत्यर्थः । “न निर्धारणे” (अष्टा०सू० २-२-१०) इति निषेधस्यायमपवाद इति वृत्तिकाराः । “पूरणगुण” (अष्टा०सू०२-२-११) इति गुणनिषेधस्येति भाष्यकाराः । सर्वेषां श्वेत-तरः सर्वश्वेतः । सर्वेषां महत्तरः सर्वमहान् ।

न निर्धारणे (अष्टा०सू०२-२-१०) निर्धारणे या षष्ठी सा न समस्यते । नृणां द्विजः श्रेष्ठः । अत्र द्विजशब्देन समासप्रसङ्गः । तदपेक्षा हि षष्ठी । कथं ‘पुरुषोत्तमः’ इति ? अत्र समाधानं “द्विवचनविभज्य” (अष्टा०सू०५-३-५७) इति सूत्रे स्थित्वा कैयट आह यस्मान्निर्धार्यते यश्चैकदेशो निर्धार्यते यश्च निर्धारणहेतुरेतत्त्रितयसन्निधाने निर्धारणं भवतीति तत्रैवायं निषेधो न तु त्रितयसन्निधानाभावेऽपीति । यद्वा, पुरुषेषूत्तम इति निर्धारणसप्तम्यां “संज्ञायाम्” (अष्टा०सू०२-१-४४) इति समासः । यत्त्वेवं सति “न निर्धारणे” (अष्टा०सू०२-२-१०) इति सूत्रं व्यर्थं स्यादिति । तन्न, स्वरे भेदात् । सप्तमीसमासे हि “तत्पुरुषे तुल्यार्थ” (अष्टा०सू०

१-२-२) इति पूर्वपदप्रकृतिस्वरः षष्ठीसमासे त्वन्तोदात्तत्वं स्यात् ।

प्रतिपदविधाना च षष्ठी न समस्यते इति वाक्यम् (का०वा०) । सर्पिषो ज्ञानम् । “ज्ञोविदर्थस्य” (अष्टा०सू०२-३-५१) इति षष्ठी । सा च प्रतिपदविधाना “षष्ठी शेषे” (अष्टा०सू०२-३-५०) इति विहायान्यस्याः सर्वस्या अपि तथात्वात् । न चैवमनेनैव गतार्थत्वात् “न निर्धारणे” (अष्टा०सू०२-२-१०) इति व्यर्थमिति शङ्क्यम् । “यतश्च निर्धारणम्” (अष्टा०सू०२-३-४१) इति सूत्रं हि षष्ठीं न विधत्ते किन्तु सप्तमीमेव । षष्ठी तु तथा मा बाधीति प्रतिप्रसूयते इत्यन्यदेतत् । एवं “स्वामीश्वर” (अष्टा०सू०२-३-३९) इत्यादिर्ष्वाप । तेन “गृहस्वामी” ‘सर्वेश्वरः’ इत्यादि सिद्धम् । वस्तुतस्तु “ज्ञोविदर्थस्य” (अष्टा०सू०२-३-५१) इत्यादिचतुर्दशसूत्रीमध्ये “दिवस्तदर्थस्य” (अष्टा०सू०२-३-५८) इत्यादिषट्सूत्रीं विहायावशिष्टायामष्टसूत्र्यां शेष इति वर्त्तते । तथाच ‘न माषाणामदनीयात्’ इत्यादाविव “षष्ठी शेषे” (अष्टा०सू०२-३-५०) इत्येव सिद्धे नियमार्थं प्रकरणम्-षष्ठी भवत्येव श्रूयत एव, न तु लुप्यते । तथाच लुक्प्रयोजिका समाससंज्ञैव न भवतीति फलितोऽर्थः । तस्मात् “प्रतिपदविधाना न” इति वचनं न कर्तव्यम् । एवं स्थिते “कृद्योगा च” (का०वा०) इत्यपि मास्तु । कर्तृकर्मणोः कृति” (अष्टा०सू०२-३-६५) इत्यत्र हि शेषे इति निवृत्तम् । तथाच षष्ठीविध्यर्थमेव (१)तादिति कुतः समासनिवृत्तिप्रसङ्गः । आह च—

साधनैर्व्यपदिष्टे च श्रूयमाणक्रिये पुनः ।

प्रोक्ता प्रतिपदं षष्ठी समासस्य निवृत्तये ॥ इति ।

कथन्तर्हि हरिस्मरणं—“विशेषस्मृतिहेतवः” “पदात् पदार्थस्मरणम्” इत्यादीति चेत् ? कर्मणिषष्ठ्या समासस्यानिषेधादिति गृहाण । तथा चेह कारकषष्ठ्या समासात्कृदुत्तरपदप्रकृतिस्वरो भवति । शेष-षष्ठीसमासे त्वन्तोदात्तता स्यात् । एवञ्चान्तोदात्तनिवृत्तये प्रकरणं ‘मातुःस्मृतम्’ इत्यादौ समासाभावार्थं च । न हि तत्र कारकषष्ठी लभ्यते “न लोक” (अष्टा०सू०२-३-६९) इति प्रतिषेधादिति निष्कृष्टोऽर्थः । आह च—

निष्ठायां कर्मविषया षष्ठी च प्रतिषिध्यते ।

शेषलक्षणया षष्ठ्या समासस्तत्र नेष्यते ॥ इति ।

पूरणगुणसुहितार्थसदव्ययतव्यसमानाधिकरणेन (अष्टा०सू०२-२-११) । पूरणार्थैस्त्रिभिः सदादिभिश्च षष्ठी न समस्यते । पूरणे-सतां

(१) “कर्तृकर्मणोः” (अष्टा०सू०२-३-६५) इति सूत्रम् ।

षष्ठः । अत्र पूरणार्थाः प्रत्यया एव गृह्यन्ते न तु पूरणोम्भनादिशब्दाः अपि । तेन “कुम्भपूरणभवः पटुरुच्चैः” इत्यादि सिद्धम् । अत्र च ज्ञापकं, “लोपे चेत्पादपूरणम्” (अष्टा०सू०६-१-१३४) इति सूत्रप्रयोगः । पूणाधिकारस्तु न गृह्यते । भागेऽनप्रत्यये सति तदन्तेनापि निषेधस्य “द्वितीयतृतीय” (अष्टा०सू०२-२-३३) इति सूत्रे भाष्ये एव स्पष्टत्वात् । अतएव ‘भिक्षाद्वितीयम्’ इत्यादावन्यतरस्यांप्रहणसामर्थ्यात्समास इत्युक्तम् । अत एव च “तान्युच्छेषाङ्कितसैकतानि” (२०४०५-८) इति कालिदासस्य प्रमाद इत्याहुः । षष्ठ इत्याख्यातः षष्ठः, आख्यातण्यन्ताद्-“परच्” (अष्टा०सू०३-३-५६) इति वा समाधेयम् ।

गुणश्चेह “सत्त्वे निविशतेऽपैति” इति लक्षितो गृह्यते केवलगुणस्य गुणोपसर्जनद्रव्यस्य च प्रतिपादकः, व्याप्तिन्यायात् । काकस्य काष्ण्यम् । ब्राह्मणस्य शुक्लाः । यदा ऽर्थात्प्रकरणाद्वा दन्तादि विशेष्यं निष्ठांतं तदेदमुदाहरणम् । कथं तर्हि “गोमहस्रम्” इति । अत्राहुः । संख्यया नायं निषेधः “शतसहस्रान्ताच्च निष्कात्” (अष्टा०सू०५-२-११९) “क्रोशशतजनशतरुपसंख्यानम्” (का०वा०) “खारीशतमऽपि न ददाति” (भा०६०) इत्यादिमुनित्रयप्रयोगात् । अनित्यश्चायं गुणेन निषेधः । “संज्ञाप्रमाणत्वात्” “उत्तरपदार्थप्राधान्यम्” इत्यादिनिर्देशात् । तेन ‘करणपाठवम्’ ‘अर्थगौरवम्’ ‘बुद्धिमान्द्यम्’ इत्यादि सिद्धम् । ‘चन्दनगन्धः’ इत्यादौ तु नायं निषेधः “तत्स्थैश्च गुणैः” इति समासस्य प्रतिप्रसवात् । गन्धत्वेन प्रतीयमानो हि गन्धो न कदापि गुणिसमानाधिकरणः । किन्तु स्वप्रधानः । यस्तु “वहति जलमयं पिनष्टि गन्धान्” इति प्रयुज्यते स चन्दनत्वादिजातिनिमित्तको न तु गुणशब्दः, मालतीकुसुमादिष्वदर्शनादिति । एवं घटरूपमित्यादि । सुरमिशुक्लादिशब्दास्तु न तत्स्थगुणप्रतिपादकाः, तेन रूपेण प्रतीयमानस्य गुणिसामानाधिकरण्यदर्शनात् । एवं “शौकल्यम्” इत्यादावपि बोध्यम् । शौकल्यसौरभादिशब्दैर्हि शुक्लत्वसुरमित्वादिप्रकारक एव गुणबोधः । तद्रूपापन्नस्य च द्रव्यसामानाधिकरण्यमस्त्येव ‘शुक्लः’ ‘सुरभिः’ इत्यादाविति दिक् ।

सुहितार्थास्तृप्त्यर्थाः । फलानां सुहितः । करणस्यैव शेषत्वविषयता षष्ठी । न च “न लोक” (अष्टा०सू०२-३-६९) इतिनिषेधः शङ्काः, तस्य कृद्योगलक्षणषष्ठीविषयकत्वात् । इह सुहितार्थयोगे करणस्य शेषत्वविवक्षैव नियतेत्याहुरिति हरदत्तः । तत्राहुरित्यपरितोषोद्गावनम् । तद्दीजन्तु नियमे प्रमाणाभावः,

नाग्निस्तृप्याति काष्ठानां नापगानां महोदधिः ।

नान्तकः सर्वभूतानां न पुंसां वामलोचने ॥

इत्यादिप्रयोगाणां पाक्षिक्यापि शे(१)पत्वविवक्षया सिद्धत्वात् ।
अत एव करणत्वविवक्षया तृतीयां भट्टिः प्रायुङ्क्ते—

फलैर्नानाविधैश्चित्रैः स्वादुर्शातैश्च वारिभिः ।

तृप्तास्तां भ्राजथुमन्तां प्रपच्छुः कस्य पूरियम् ॥ इति ।

नन्वेवं षष्ठीसमासे निषिद्धेऽपि तृतीयातत्पुरुषेण 'फलतृप्तः' इति स्यादेवेति चेत् ? इष्टापत्तेः । न चैवं निषेधवैयर्थ्यम्, स्वरे विशेषात् । तथाहि, षष्ठीसमासेऽन्तोदात्तत्वं स्यात्, तृतीयासमासे तु याथादि-स्वरापघादः "तृतीया कर्मणि" (अष्टा०सू०६-२-४८) इति पूर्वपदप्रकृतिस्वरः । तृपिश्च सकर्मकोऽप्यस्ति, "पितृनताप्सीत्सममस्त बन्धून्" इति भट्टिप्रयोगात् । तेनास्मात्कर्मणि क्ता नास्तीति न शङ्कनीयम् । 'फलतर्पणम्' इत्यादौ तु स्पष्ट एव स्वरे भेदः, कारकात्परत्वेन कृदुत्तरपदप्रकृतिस्वरात् ।

सत्—द्विजस्य कुर्वन् कुर्वाणो वा । किंकर इत्यर्थः । शेषे षष्ठी । चोरस्य द्विषन् । इह "द्विषः शतुर्वा वचनम्" इति पाक्षिका कर्मणिषष्ठी ।

अव्यय—ब्राह्मणस्य कृत्वा । तादर्थ्यरूपसम्बन्धस्य सामान्यरूपेण विवक्षायां षष्ठी । ब्राह्मणसम्बन्धिनी क्रियेत्यर्थः । 'पुरा सूर्यस्योदंताः' इत्यप्यव्ययोदाहरणम् । इह कर्त्तरि षष्ठी "(२)अव्ययप्रतिषेधे तोसुन्क-सुनोरप्रतिषेधः" (का० वा०) इति वचनात् । अत्र सत्त्वव्याभ्यां साहचर्यात्कृदव्ययेनैव समासो निषिध्यते । तेन 'तदुपरि' इत्यादि सिद्धमिति रक्षितः । तथा च भट्टिप्रभृतयः प्रयुञ्जने-यत्कृतेऽरीभिर्गृहीमः,

आदेयाः किंकृते भोगाः कुम्भकर्णं त्वया विना ।

भवत्कृते खञ्जनमञ्जुलाक्षीति, तत्पाणिमात्मोपरि पातुकन्तु, किमु तदन्तरुभौ भिषजौ दिवः, इत्यादि च । तथा "अनेकमन्यपदार्ये" (अष्टा०सू०२-२-२४) इति सूत्रे 'सर्वपश्चात्' इति भाष्यप्रयोगोऽपीहानुकूलः । कैयटहरदत्तौ तु अव्ययप्रतिषेधे वृक्षस्योपरीत्युदाहरन्तौ (३)अकृदव्ययेनापि निषेधं मन्येते । तत्तु भट्टिभ्रीहर्षादिप्रयोगाणां प्रतिकूलम् ।

(१) 'विशेष' आदर्श ।

(२) "न लोकाव्यय" (अष्टा०सू०२-३-६९) इति सूत्रेणेत्यादिः ।

(३) 'कृदव्ययेनापि' आदर्श ।

यद्वा, अस्मिन्पक्षे कृ(१)च्छब्दः सम्पदादिक्लिबन्तः कार्यपरः । ततश्चतुर्थी । आत्मन उपरि पातुक इति विग्रहः । तस्यां यन्मध्यं तत्रेत्यर्थे "सप्तमी शौण्डैः" (अष्टा०सू०२-१-४) इति सूत्रोक्तरीत्या सप्तमीतत्पुरुषोऽव्ययीभावो वेति दिक् ।

तव्य-ब्राह्मणस्य कर्तव्यम् । निरनुबन्धकस्य सूत्रे ग्रहणात्तव्यता समासो भवत्येव-स्वकर्तव्यम् । स्वरे भेदः । "गतिकारकोपपदात्" (अष्टा०सू०६-२-१३९) इति कृदुत्तरपदप्रकृतिस्वरः । तत्र तव्यतस्तिरत्वेनान्तस्वरितता । तव्यस्य त्वाद्युदात्तत्वान्मध्योदा(२)त्तं पदमिति ।

समानाधिकरणेन-तक्षकस्य सर्पस्य । विशेषणसमासस्तिवद् बहुलप्रहणात्तत्पुरुषम् ।

स्यादेतत्, इह षष्ठीसमासः प्राप्नोत्येव न । बाह्यसम्बन्धपेक्षा हीयं षष्ठी । तथा च कटोऽपि कर्म, भीष्मादयोऽपि न्यायेन द्वयोरपि षष्ठ्यन्तयोर्विषयप्रभृतिनाऽन्वये सति पश्चात्प्रातिपदिकार्थमात्रयोः पार्ष्णि-कः सम्बन्धो वाच्यः । तथाच तक्षकस्येति सर्पस्येति च परस्परमसमर्थं कथं समस्यताम् ? अत एव 'नीलोत्पलस्य' 'मेरुमहीभृतः' इत्यादावपि प्रथमान्तयोर्विशेषणसमासे ततः षष्ठीति न्याय्यं न तु षष्ठ्यन्तयोर्विशेषणसमासः, उक्तरीत्याऽसामर्थ्यात् । किञ्च यथा 'चित्रगुः' इत्यादौ सम्बन्धस्याभिहितत्वात्प्रथमा तथेहापि षष्ठ्यन्तयोः समासे ततः प्रथमेव स्यान्न तु षष्ठी । उच्यते । कट एव कर्म भीष्मादयस्तु तस्मान्मानाधिकरण्यमात्रात्तद्विभक्तिं लभन्ते इति पक्षे इदं बोध्यम् । समानाधिकरणेन निषेध एव चैतत्पक्षज्ञापकः । अत एव विशेषणविभक्तिः सा धुन्वार्थेत्युद्घोषाऽपि सङ्गच्छते । न चैवमपि समासात्षष्ठी न स्यादिति वाच्यम्, पञ्च(३)कपक्षे द्वितीयादेरिवोपपत्तेः । सकलविभक्तिसाधारणेन कर्मधारयेणान्यतरस्य स्फुटमनभिधानात् । एषैव च वैयधिकरण्यस्थले सर्वेषां गतिः । तथाहि, 'राज्ञः कुमार्या राजकुमार्थाः' इति षष्ठ्यन्तस्य समासे पूर्वनिपातानियममाशङ्क्योपसर्जनसंज्ञाया अन्वर्थतामाश्रित्य समाहितमाकरे । न च तत्र त्वदुक्तस्यासामर्थ्यस्योक्तिसम्भवोऽपि, येन प्रथमान्तमेव समस्येत । तथाच राज्ञः-

(१) उपरिनिर्दिष्टप्रयोगत्रये कृते इत्यत्रेति यावत् ।

(२) तव्यप्रत्ययान्तेन सह समासे तु कृदुत्तरपदप्रकृतिस्वरेण मध्योदात्तं 'स्वकर्तव्यं' स्यादित्यर्थः ।

(३) स्वार्थप्रव्यलिङ्गसङ्ख्याकारकाणि पञ्च प्रातिपदिकस्यैवार्थो विभक्त्यादि तु तदनुवादमात्रकमिति पक्षे ।

कुमारी, कुमार्यै, इत्यादय एव विग्रहा इति उपसर्जनसंज्ञाविधायकयोः सू(१)त्रयोः काशिकादौ स्पष्टम् । “अनेकमन्यपदार्थे” (अष्टा०सू०२-२-२४) इति सूत्रे “तत्पुरुषे तुल्यार्थे” (अष्टा०सू०६-२-२) इति सूत्रे च भाष्यकै-यटयोरपि स्पष्टमेवेदम् । तथाच प्रथमान्तेन विग्रह इति नियमाभावात्सर्वत्र त(२)पुरुषोऽपि द्वितीयादिविभक्तयः पञ्चकपक्षवदेवोपपादनीया इति तत्त्वम् । राजपुरुषादौ सङ्ख्याया इवोत्तरपदार्थप्रविष्टसम्बन्धस्यापि वृत्ताद्यप्रवंशाच्च । प्रयोगार्हे विग्रहे परं समासोत्तरविभक्तिसजातीयायाः प्रयोगात् । पचन्तीति पाचका इतिवत् । वाक्यसंस्कारपक्षे ऽलौकिकेऽपि बहुवचनवत्पृष्ठादिकल्पनाया एव न्याय्यत्वादिति दिक् ।

यत्तु वृत्तावुदाहृतं शुकस्य माराविकस्य, राज्ञः पाटलिपुत्रकस्येति । तत्र मारावीत्याहेति माराविकः । “तदाहेतिमाशब्दादिभ्य उपसंख्यानम्” (का० वा०) इति ठक् । शब्दनक्रियायाः प्रतिषेधको माराविकः । माराविदस्येति पाठे माराविशब्दं ददातीति स एवार्थः । एवं पाटलिपुत्रे भवः पाटलिपुत्रकः । इत्थं स्थिते यदीह समासोऽनिष्टः स्यात्तदेवं समानाधिकरण इत्यस्योदाहरणं सङ्गच्छेत । समास इष्ट इति तु वदता तेनैव नेदमुदाहर्तुं युक्तम् ।

यत्तु तत्रैव समर्थितम्-षष्ठीसमासे सति पूर्वनिपातानिबन्धः स्यात् । विशेषणसमासे तु विशेषणस्यैव पूर्वनिपातः सिध्यतीति । तत्रेदं वक्तव्यम् । विशेषणविशेष्यभावस्याव्यवस्थितत्वेनातिप्रसङ्गे प्राप्ते ‘अप्रधानमुपसर्जनम्, अर्थं चाप्रधान्यम्’ इत्यादिक्रमेण द्रव्यगुणादिशब्देषु व्यवस्थेष्यते । तच्च षष्ठीसमासेऽपि सुवचमिति किन्तन्निषेधेनेति । वस्तुतस्तु गोधेनोः भोज्योष्णस्य कुमारभ्रमणाया गो गर्भिण्या इत्यादीनीहोदाहार्याणि । पोटायुवतीत्यादीनां विभक्त्यन्तरे विशेषणसमासं बाधित्वा चरितार्थानां परेण षष्ठीसमासेन बाधापत्तेः । तथाच विशेषणस्यैवोपसर्जनतया पूर्वनिपातेऽप्यनिष्टं स्पष्टमेवेत्यवधेयम् ।

केन च पूजायाम् (अष्टा०सू०२-२-१२) । “मतिबुद्धि” (अष्टा०सू० ३-२-१८८) इति सूत्रेण विहितो यः कस्तदन्तेन षष्ठी न समस्यते । स हि पूजायां वर्तमानाद्विहित इत्येतावन्मात्रेण पूजाग्रहणं तस्योपलक्षणं गृहस्येव काकः । तेन मतिबुद्ध्यर्थाभ्यां कस्याप्ययं निषेधः । राज्ञां मतो बुद्धः पूजितो वा । “कस्य च वर्त्तमाने” (अष्टा०सू०२-३-६७) इति

(१) “प्रथानिर्दिष्टं समास उपसर्जनम्” (अष्टा०सू०१-२-४३)

“एकविभक्ति चापूर्वनिपाते” (अष्टा०सू०१-२-४४) इति सूत्रयोरित्यर्थः

(२) ‘तत्पुरुषोपरि’ आदर्शे ।

षष्ठी । कथन्तर्हि “कलहंसराममहितः कृतवान्” इति भट्टिः ? “मह पूजायाम्” (भा०प०७३०) रामस्य महित इत्यर्थः । तथा ‘राजपूजितः’ इत्यादि । अत्राहुः । ‘केन च पूजायाम्’ (अष्टा०सू०२-३-१२) इत्यादिषु कारकषष्ठ्या एव समासो निविध्यते । यदा तु कर्त्रादेरेव शेषत्वविवक्षया षष्ठी तदा भवत्येव समासः । स्वरे च विशेषः—कारकषष्ठ्या समासे हि कृदुत्तरपदप्रकृतिस्वरः, शेषषष्ठ्या तु समासान्तोदात्तत्वमिति । अनुन्यासकारस्त्वाह—यदा वर्तमाने कस्तदा षष्ठी समासनिषेधश्च । यदा तु भूते कस्तदा कर्तरि तृतीया । यथा “पूजितो यः सुरासुरैः” इति । तस्याः “कर्तृकरणे कृता बहुलम्” (अष्टा०सू०२-१-३२) इति समासः । न च तत्रकौण्डिन्यन्यायाद्वर्तमाने क इह भूते कं बाधते इति वाच्यम् (१)तेनेत्यधिकारे उपज्ञातइति निर्देशेनाबाधज्ञापनात् । न च ज्ञा(२)नार्थमात्रविषयकं ज्ञापकम्, उदाहृतप्रयोगानुरोधेन सामान्यविषयकत्वस्यैव न्याय्यत्वादिति ।

अधिकरणवाचिना च (अष्टा०सू०२-२-१३) केन षष्ठी न समस्यते इदमेषामसितं गतं भुक्तं वा । “कोऽधिकरणे च” (अष्टा०सू०३-४-७६) इति कः । “अधिकरणवाचिनश्च” (अष्टा०सू०२-३-६८) इति कर्तरि षष्ठी । “अधिकरणे च” इत्येष सिद्धे वाचिग्रहणं स्पष्टार्थम् । कथं तर्हि ‘किवृत्तं’ ‘यद्वृत्तम्’ इति ? अत्राहुः—नायमधिकरणे कः, किन्तु भावे । किमो वृत्तं यास्मन्निति व्यधिकरणपदो बहुव्रीहिः । यद्वा, कर्तरि कः । किमो वृत्तं निष्पन्नमिति च विग्रहः ।

कर्मणि च (अष्टा०सू०२-२-१४) । चकार इतिशब्दार्थः । कर्मणीतिशब्दमुख्यार्थं विहिता परिशोषिता वा या षष्ठी सा न समस्यते । चिन्नङ्गवान्दोहोऽगोपेन । यद्यनेन ‘कर्मषष्ठीमात्रं न समस्यते’ इत्यभिप्रेतं स्यात्तर्हि वृजकाभ्यां(३)निषेधं नारभेत । यत्र हि कर्तरि वृजकौ तत्र कर्मणिषष्ठ्या भाव्यम् । ‘शब्दानुशासनम्’ इत्यादौ यथा न समासनिषेधस्तथोक्तं पस्पशायाम् ।

(१) “तेनैकदिक्” (अष्टा०सू०४-३-११२) इति तृतीयाधिकारे “उपज्ञाते” (अष्टा०सू०४-३-११५) इति तृतीयान्ताद् उपज्ञातेऽर्थे शौषिकप्रत्ययविधायकं निर्देशेनेत्यर्थः । अन्यथा भूते कस्य बाधे षष्ठ्या एव लाभादिति भावः ।

(२) ज्ञानार्थकधातुभ्य एव प्राप्तस्य भूते कस्य वर्तमानकेनाबाध इति यावत् ।

(३) “वृजकाभ्यां कर्तरि” (अष्टा०सू०२-२-१५) इति यावत् ।

तृजकाभ्यां कर्त्तरि (अष्टा०सू०२-२-१५) । कर्त्तृशब्दो तृजकाभ्यां षष्ठ्या न समासः । कर्त्तरीत्यकस्यैव विशेषणं न तु तृचोपि, अव्यभिचारात् । अपां स्रष्टा । पुराम्भेत्ता । वज्रस्य भर्त्ता । यद्यपि भर्त्तृशब्दो याजकादिषु पाठितस्तथापि रुढर्बलीयस्त्वात्पतिपर्यायस्य तत्र ग्रहणम् । यौगिकस्य तु निषेध एव । ओदनस्य पाचकः । कर्त्तरि किम् ? इक्षुणां भक्षणमिधुभक्षिका । “पर्यायार्हणात्पक्षिषु ण्वुच्” (अष्टा०सू०३-३-१११) धात्वर्थनिर्देशे ण्वुल्वा(१) । कथं तर्हि घटानां निर्मातुस्त्रिभुवनविधातुश्च कलहः ? अत्र न्यासकारः-तृन्नन्तमेतत् । “न लोक” (अष्टा०सू०२-३-६९) इति षष्ठीनिषेधस्त्वन्तित्यः, त्र्यकाभ्यामिति वक्तव्ये तृचः सानुबन्धकस्योपादानाज्ज्ञापकात् । कैयटस्तु शेषषष्ठ्या समास इत्याह । “जनिकर्तुः प्रकृतिः” (अष्टा०सू०१-४-३०) “तत्प्रयोजको हेतुश्च” (अष्टा०सू०१-४-५४) इति ज्ञापकादन्तित्योऽयं प्रतिषेध इति तु बहवः ।

कर्त्तरि च (अष्टा०सू०२-२-१६) । कर्त्तृषष्ठ्या अकेन न समासः । भवतः शायिका । “पर्यायार्हण” (अष्टा०सू०३-३-१११) इति ण्वुच् । पूर्वत्र द्वन्द्वेन निर्दिष्टोऽपि तृच् नेहानुवर्त्तते, तद्योगे कर्त्तुरभिहिततया कर्त्तृषष्ठ्या असम्भवात् ।

न्तित्यं क्रीडाजीविकयोः (अष्टा०सू०२-२-१७) । एतयोरर्थयोरकेन नित्यं षष्ठी समस्यते । उद्दालकपुष्पभञ्जिका । क्रीडाविशेषस्येयं संज्ञा । “संज्ञायाम्” (अष्टा०सू०३-३-१०२) इति भावे ण्वुल् । पुष्पाणामिति कर्मणिषष्ठी । जीविकायाम्-दन्तलेखकः । तत्र क्रीडायां विकल्पे प्राप्ते जीविकायां ‘कर्त्तरि च’ (अष्टा०सू०२-२-१६) इति निषेधे प्राप्ते वचनम् । जयादित्यस्तु “तृजकाभ्याम्” (अष्टा०सू०२-२-१५) इति सूत्रे कर्त्तरीत्येतदनुवृत्तायाः षष्ठ्या विशेषणम् । तृ(२)जुत्तरार्थ इत्युक्त्वा “कर्त्तरि च” (अष्टा०सू०२-२-१६) इति सूत्रे कर्त्तृग्रहणं तृजकयोर्विशेषणतया व्याख्याय “न्तित्यं क्रीडा” (अष्टा०सू०२-२-१७) इति सूत्रे अकप्रत्ययमेवोदाजहार । तत्रेदं वक्तव्यम्, प्रथमसूत्रे कर्त्तृग्रहणं तृजकयोरेव विशेषणं युक्तं, तयोः श्रुतत्वात्; न तु षष्ठ्याः । एवञ्च तृजुत्तरार्थ इत्यपि न कल्प्यम् । अकस्यैव चोत्तरत्रानुवृत्तिर्न तु तृचः, असम्भवात् । तथाच सूत्रद्वयस्य व्यत्यासेनार्थ उचित इति । वामनस्तु “अके जीविकार्थे”

(१) “धात्वर्थनिर्देशे ण्वुल्लवक्तव्यः” (का०वा०) इत्यनेनेत्यर्थः ।

(२) ‘तृच्प्रत्ययेन कर्त्तुरभिधाने तद्योगे कर्त्तृषष्ठ्या असम्भवात्’ इत्यादिः ।

(अष्टा०सू०६-२-७३) इति सूत्रे अके इति किम् ? रमणीयकर्तेति जीवि-
कायां तृचं प्रत्युदाजहार । तस्यायमाशयः-मा भूत्क्रीडायां तृच्, लक्ष-
णाभावात् । जीविकायान्तु “ण्वुल्तृचौ (अष्टा०सू०३-१-१३३) इति
ण्वुलि तृजपि सुलभ पवेति । एतन्मते “नित्यं क्रीडा” (अष्टा०सू०२-२-
१७) इत्यत्र तृजग्रहणासम्बन्धशङ्कावारणार्थं तृजुत्तरार्थं इत्यादि कुसु-
ष्ट्यादरणमित्याहुः ।

कुगतिप्रादयः (अष्टा०सू०२-२-१८) । कुशब्दो गतिसंज्ञाः प्रादयश्च
समर्थेन नित्यं समस्यन्ते । कुः पापार्थं । कुपुरुषः । नित्यसमासाविषय-
स्याप्यस्य पूर्वपदप्रकृतिस्वरार्थमव्ययत्वमिष्यते । तथा च वार्त्तिकम्-
“अव्यये नञ्कुनिपातानाम्” (का०वा०) इति । तस्माद्द्वयं स्व-
रादिषु बोद्धव्यः । स एव चेह गृह्यते, न तु पृथिर्वावृत्तिः ग(१)त्यादि-
साहचर्यात् । गतिः-ऊरीकृत्य । प्रादिग्रहणमगत्यर्थम् । तद्विषयविभा-
गार्थानि तु बहूनि वार्त्तिकानि । तथाहि, दुर्निन्दायाम्-दुः पुरुषः । स्व-
र्ता पूजायाम्-सुपुरुषः, अतिपुरुषः । आर्डीषदर्थे-आपिङ्गलः । प्रायिकं
चैतदुपाविधवचनम् । अन्यथा “ईषदर्थे च” (अष्टा०सू०६-३-१०५) इति
कोः कादेशविधानमनुपपन्नं स्यात् । कोष्णम् । दुष्कृतम् । दुरत्र कृच्छ्रार्थो
अनभिधानात्तु भूने खलु न भवति । सुष्टुतम् । सुशब्दाऽतिशयं, न
तु पूजायाम् । अत एवोपसर्गनिबन्धनं षत्वम् । अतिस्तुतम् । “अतिर-
तिक्रमणे च” (अष्टा०सू०१-४-२५) इति क(२)र्मप्रवचनीयत्वम् ।

प्रादयो गताद्यर्थे प्रथमया । वृत्तिविषये गताद्यर्थवृत्तयः प्रादयो
गतित्वाभावेऽपि प्रादिग्रहणेन समस्यन्ते इत्यर्थः । प्रगत आचार्यः प्रा-
चार्यः । प्रान्तेवासी ।

अत्यादयः क्रान्ताद्यर्थे द्वितीयया । अतिक्रान्ता मालामतिमालः ।

अवादयः कुष्ठाद्यर्थे तृतीयया । अवकुष्टः कोकिलया अवकोकिलः ।

पर्यादयो ग्लानाद्यर्थे चतुर्थ्या । परिग्लानोऽध्ययनाय पर्यध्ययनः ।

अलं कुमार्यै अलंकुमारि । नित्यसमासत्वेऽपि चतुर्थीविधानसामर्थ्या-
त्पक्षे वाक्यमिति राक्षितः । एतेन “एकविभक्ति चापूर्वनिपाते” (अष्टा०-

(१) अद्रव्यार्थकेत्यादिः ।

(२) ‘कर्मप्रवचनीयत्वाभावः’ इति पाठः । तत्त्वबोधिन्ध्याम् “अति-
रतिक्रमणे च” (अष्टा०सू०१-४-२५) इति सूत्रे अन्ये तूदाहरन्ति-“अति-
सिक्तम् अतिस्तुतमिति” । इत्युक्तेः षत्वाभावाच्च कर्मप्रवचनीयसंज्ञा नि-
र्वाधाऽत्रेति चिन्त्यम् ।

सु०१-२-१४४) इति सूत्रे 'अलंकुमारिः' इति भाष्यं "पर्यादयोगलानाद्यर्थ इति समासः" इति कैयटवचनं च व्याख्यातम् । तदेव भाष्यमनित्य-
तायां ज्ञापकमिति वास्तु । वस्तुतस्तु नेहानेन समासः, अलमोऽप्रादि-
त्वात् । प्रादिसमासस्य त्वयं प्रपञ्च इत्याकरः । किन्तु "द्विगुप्राप्तापञ्चा-
लम्पूर्व" (का०वा०) इत्यनेन ज्ञाप्यमानो ऽलम्पूर्वस्तत्पुरुषः पृथग्गतिग्रह-
णात्पर्याप्त्यर्थेनापि भवन्नभिधानानुरोधाच्चतुर्थ्यन्तेनैव भवति । तस्य
चानित्यसमासत्वं निर्बाधमेवेत्यवधेयम् ।

निरादयः क्रान्ताद्यर्थे पञ्चम्या । निष्क्रान्तः कौशाम्ब्या निष्कौशा-
म्बिः । प्रादिग्रहणस्य अगत्यर्थत्वादितिप्रसङ्गे प्राप्ते कर्मप्रवचनीयानां
प्रतिषेधो वक्तव्यः । वृक्षमप्रति विद्योतते विद्युत् । कथन्तर्हि अर्धात्येति ?
इह हि "अधिपरी अनर्थकौ (अष्टा०सु०१-४-९३) इति कर्मप्रवचनीय-
त्वम् । उच्यते, "अध्यापकधूर्तैः" (अष्टा०सु०ए०२-१-६५) इतिनिर्देशा-
दनित्यः प्रतिषेधः । अत एव 'सुस्तुतम्' 'अतिस्तुतम्' इति षत्वाभावे
ऽपि समास उदाहृतः । "स्वती पूजायाम्" (का०वा०) इति वचनाद्वा
तत्सिद्धिः ।

उपपदमतिङ् (अष्टा०सु०२-२-१९) । उपपदं सुबन्तं समर्थेन नित्यं
समस्यते । अतिङन्तश्च समासः । कुम्भं करोतीति कुम्भकारः । इह
कुम्भ अस् कार इत्यलौकिकं प्रक्रियावाक्यम् । लडर्थाशाधिक्येऽप्य-
दूरविप्रकर्षेण तूक्तं लौकिकं वाक्यं बोध्यम् । अतिङ् किम् ? मा भवान्
भूत् । "माङ्गि लुङ्" (अष्टा०सु०३-३-१७५) इति सप्तमीनिर्देशान्माङ्ग-
पपदम् । ननु सुपेत्यधिकारात्तिङन्तेन न भविष्यति ? सत्यम्, तन्नि-
वृत्तिरनेन ज्ञाप्यते । तत्फलं त्वनुपदमेव स्फुटीकरिष्यामः । प्रथमान्तं
तु सुप्ग्रहणमिहानुवर्तते एव । अत एव 'राजदर्शी' इत्यादौ पूर्वपदे
नलोपादिपदकार्यं सिध्यति । सुप्सुपेताह नानुवर्तते इति भाष्यवृत्त्या-
दिग्रन्थास्तु मिलितं नानुवर्तते इत्येवंपराः । अतिङ्गिति नोपपदस्य
विशेषणं किन्तु समासस्येति यद्यपीह भाष्ये न स्पष्टं, तथापि "अन-
वकल्प्यमर्षयोः" (अष्टा०सु०३-३-१४५) इति सूत्रे भाष्ये एव स्पष्टम् ।
तत्र हि किंवृत्तस्यानधिकारादकिंवृत्तग्रहणानर्थक्यमित्युक्त्वा उपप-
दसञ्ज्ञार्थं तर्हीत्याशङ्क्यातिङ्गिति समासप्रतिषेधात्सञ्ज्ञानर्थक्यमिति
सिद्धान्तितम् । एवं पूर्वसूत्रेपि गतिग्रहणं पृथक्कृत्य तेनाप्यतिङ्ग्रहणं
सम्बन्धनीयम् । गतिः समस्यते अतिङन्तश्च समासः स्यादिति । तेन
'प्रयवति' इत्यादौ तिङन्तेन समासो न । अतिङ्ग्रहणाच्च सुपेति तृती-
यान्तं निवर्तते । तथाच "गतिकारकोपपदानां कृद्भिः सह समसवचनं

प्राक् सुबुत्पत्तेः” (प०भा०) इति प्राचां परिभाषा एकदेशानुमतिद्वारा सामान्यापेक्षज्ञापकभूतेन अनिङ्गहणेन लभ्यते । गतीनां कारकाणामुपपदानां च क्वाङ्गः सह यः समासः स उत्तरपदात्सुबुत्पत्तेः प्रागेव कार्य इत्यर्थः । पूर्वपदन्तु सुबन्तमेवेत्युक्तम् ।

गतीनां तावत्—व्याजिघ्रतीति व्याघ्री । “आतञ्जोपसर्गे” (अष्टा० सू०३-१-१३६) इति कः । “पाघ्राध्मा” (अष्टा०सू०३-१-१३७) इति श-प्रत्ययस्तु न भवति ‘जिघ्रतेः संज्ञायां प्रतिषेधो वक्तव्यः’ इत्युक्तः । व्याङ्ं घ्रशब्देन गतिसमासः । स च यदि घ्रशब्दस्य सुबन्ततामपेक्षेत तर्हि सुबुत्पत्तयः संख्याकमादियोगो विवक्षणीयः । तद्योगाच्च प्रागेव लिङ्गयागः “स्वार्थमभिधाय” इत्यादिन्यायात् । ततश्च लिङ्गनिमित्तः प्रत्ययो भवन् टावैव स्यात् न तु ऊीष्, घ्रशब्दमात्रस्य अजातिवाचि-त्वात् । ततश्च व्याङ्ंघ्राशब्देन समासः । ततो व्याघ्राशब्दस्य जातिवा-चित्वेऽप्यनकारान्तत्वाज्जातिलक्षणां ऊीष् न स्यात् । सुबुत्पत्तेः प्रागेव जायमानस्तु समासो लिङ्गयोगानपेक्षत्वेन अन्तरङ्गत्वाङ्गवति । ततो ऊीष् पूर्वपदस्य तु सुबन्तत्वात्पदकार्याणि स्युरेष । ‘निगतः’ इति क्तवं ‘सर्ग्यन्ता’ इति परसवर्णावकल्प इत्यादि ।

कारकाणाम्—अइवः क्रीता । अल्पैरभ्रैर्लिप्ता । “कर्तृकरणे कृता बहुलम्” (अष्टा०सू०२-१-३२) इति समासः । स यद्युत्तरपदस्य सुबन्त-स्य स्यात्तर्हि पूर्ववदृष्टं स्यात् । ततश्च ‘क्रीतात्करणपूर्वात्’ (अष्टा०सू० ४-१-५०) “कादल्पाख्यायाम्” (अष्टा०सू०४-१-५१) इति ऊीष् न स्यात्, अत इत्याधिकारात् । वचनसामर्थ्यात्स्यादिति चेत्तर्हि वाक्यावस्थार्था स्यात् पूर्वशब्दस्य व्यवस्थावचनत्वसम्भवात् । अत इत्यधिकारो वा व्यवर्च्छेद्येत । तथाच—

सा हि तस्य धनक्रीता प्राणेभ्योऽपि गरीयसी ।

इति भट्टिप्रयोगो न सिध्येत् । सिद्धान्ते तु “कर्तृकरणे “कृता” (अष्टा०सू०२-१-३२) इत्यत्र बहुलप्रहणात्कवचित्सुबन्तेन समासः । अतो न ऊीष् ।

उपपदानाम्—कच्छेन पिबतीति कच्छपी । व्याघ्रीवत् । सु(१)पीति योगविभागत्क इत्यादि । यस्वतिङ्गहणमुपपदविशेषणमिति । तन्न, तथा सति प्रथामान्तसुब्रह्मणस्प निवृत्त्यापस्या बहुविप्लवापत्तेः एतेनातिङ् किम् ? एधानाहारको व्रजतीति प्रत्युदाहरणमपि प्रत्युक्तम् । यदपि कौ-

(१) “सुपि स्थः” (अष्टा०सू०३-२-४) इति सूत्रे ।

मु(१)यां “कुगति” (अष्टा०सू०२-२-१८) इति सूत्रे उक्तम्--“अत्र सु-
प्सुपेभ्यननुवृत्तंस्तिङ्गाऽपि समासः, ऊरीकरांति” इत्यादि । तदप्य-
सत्, तत्र शेषीकृतेनातिङ्ग्रहणनं च विरोधात् । तिङ्समासस्तु सहेति
योगविभागबलभ्यां वार्त्तिकोक्तविशेषविषयच्छान्दसश्चेति प्रागेव
प्रपञ्चितम् ।

अमैवाव्ययेन (अष्टा०सू०२-२-२०) । अमैव तुल्यविधानं यदुपपदं
तदेवाव्ययेन सह समस्यते । स्वादुङ्कारं भुङ्क्ते । सम्पन्नङ्कारम् । लवण-
ङ्कारम् । “स्वादुमि णमुल” (अष्टा०सू०३-४-२६) । स्वादुमीत्यत एव
निपातनात्पूर्वपदस्य मान्तत्वम् । स्वादुमीत्यर्थग्रहणम् । सम्पन्नलवण-
शब्दावपि स्वादुपर्यायौ । येन वाक्येनामेव केवलो विधीयते न तु प्रत्य-
यान्तरसहितः, तांस्मन्, वाक्ये सप्तमीनिर्देशबलेन यस्योपपदसंज्ञा तद्
मैव तुल्यविधानमित्युच्यते । सूत्रं च तुल्यविधानमित्यध्याह्यते ।
नियमाङ्गभूतस्वैवकारो नियमस्वभावादेव लभ्यते न तु सूत्रारूढः । अ-
मैव च यत्तुल्यविधानं यस्य प्रत्ययान्तरं प्रति उपपदत्वमेव नास्तीति
अव्ययान्तरेण स समासो नाशङ्कनीयः । सूत्रस्य प्रयोजनन्तु “कालस-
मयवेलासु तुमुन्” (अष्टा०सू०३-३-१६७) ‘कालः समया वेला वा भो-
क्तुम्’ इत्यत्र समासनिवृत्तिः । अमैवेति किम् ? अग्नेभोजम्, अग्नेभुक्त्वा,
“विभाषाऽग्नेप्रथमपूर्वेषु” (अष्टा०सू०३-४-२४) इति क्त्वाणमुलौ । अमा
चान्येन च तुल्यविधानमेतम् । अव्ययेनेति किम् ? कु(२)म्भकारः । अ-
सति ह्यव्ययग्रहणे अमैव यत्तुल्यविधानं तदेव समस्यते । न च पूर्व-
सूत्रस्यानवकाशत्वादव्ययविषय एव नियम इति वाच्यम्, तथासत्यमैव
नियमापत्तेः । अमन्तंनोपपदस्य यस्समासः सोऽमैव तुल्यविधानस्यति ।
तथा च ‘अग्नेभोजम्’ इत्यत्र मा भूत् । ‘अग्नेभुक्त्वा कालो भोक्तुम्’
इत्यत्र तु स्यादेव ।

तृतीयाप्रभृतीन्यन्यतरस्याम् (अष्टा०सू०२-२-२१) । “उपदंशस्तृती-
यायाम्” (अष्टा०सू०३-४-४७) इत्यादीन्युपपदान्यमन्तेनाव्ययेन सह वा
समस्यन्ते । उभयत्र विभाषेयम् । यद्मैव तुल्यविधानं तस्य प्राप्ते, यथा
“उपदंशस्तृतीयायाम्” (अष्टा०सू०३-४-४७) इति । यःपुनरमा चान्येन
च तुल्यविधानं तस्याप्राप्ते, यथा “अव्ययेऽयथाभिप्रताख्यानं कृत्रः क्त्वा-
णमुलौ” (अष्टा०सू०३-४-५९) इति । मूलकोपदंशम्भुङ्क्ते, मूलकंनो-
पदंशम् । उच्चैःकारमाचष्टे । इह समासपक्षे कृदुत्तरपदप्रकृतिस्वरः

(१) प्राक्याकौमुद्याम् ।

(२) अत्र समासो न ष्टादिति भावः ।

“आदिर्णमुल्यन्यतरस्याम्” (अष्टा०सू०६-१-१९४) इत्याद्युदात्तत्वम् । असमासपक्षे तु उच्चैरित्यन्तोदानम्, स्वरादिषु तथापाठात् । कार-
मित्याद्युदात्तम् । अंत्ये(१)व । “पर्याप्तित्वचनेष्वलमर्थेषु” (अष्टा०सू०३-
४-६६) पर्याप्तो भोक्तुम् ।

क्त्वा च (अष्टा०सू०२-२-२२) । क्त्वाप्रत्ययेन सह तृतीयाप्रभृती-
न्युपपदानि वा समस्यन्ते । “अव्यययथाभिप्रेताख्याने” (अष्टा०सू०३-४-
५९) इति क्त्वाप्रत्ययः । समासपक्षे ल्यप् । उच्चैःकृत्य । उच्चैःकृत्वा ।
तृतीयाप्रभृतीनीत्येव । अ(२)लङ्कृत्वा । खलुकृत्वा ।

शेषो बहुव्रीहिः (अष्टा०सू०२-२-२३) । अधिकारोऽयम् । शेषः किम् ?
उन्मत्तगङ्गम् । “प्राक्कडात्परङ्कार्यम्” इति पा(३)ठे परत्वाद्बहुव्रीहिसंज्ञा
मा भूत् । उपयुक्तादन्य शेषः । शिष असर्वोपयांगे (सु०उ०१८१८) ।
कर्मणि घञ् । येषां पदानां यस्मिन्नर्थेऽव्ययीभावादिसंज्ञा नोक्ता स ब-
हुव्रीहिरित्यर्थः । एकसंज्ञाधिकारं तु त्रिकतः शेषो ग्राह्यः । तथाहि
सप्तसु सुपां त्रिकेषु यस्य त्रिकस्य शृङ्गिग्राहिकया समासो नोक्त सः
शेषः । प्रथमेति यावत् । ततश्च प्रथमान्तानां बहुव्रीहिरित्यर्थात्समाना-
धिकरणानां भवति । कण्ठकाल इत्यादौ तु “सप्तमीविशेषणं” (अष्टा०-
सू०२-२-३५) इति ज्ञापकात्सद् इति ।

॥ इति श्रीशब्दकांस्तुभे द्वितीयस्याध्यायस्य द्वितीयं पादे प्रथममाहिकम् ।

अनेकमन्यपदार्थे (अष्टा०सू०२-२-२४) । अनेकं सुबन्तमन्यस्य
पदस्यार्थं वर्तमानं वा समस्यत स बहुव्रीहिः । पदेन प्रकृत्यर्थोप-
सर्जनः प्रत्ययार्थोऽभिधीयते इति स्थिते त्रिकतः शेषस्योक्ततया
अप्रथमाविभक्त्यर्थे बहुव्रीहिरिति फलितम् । त्रिकतः शेषो हि प्रथ-
मा, तदन्यपदार्थश्च कर्मादिरिति । प्राप्तमुदकं यं प्राप्तोदको
प्रागः । उदककर्तृकप्राप्तिकर्माभूत इत्यर्थः । यद्यपि कप्रत्ययार्थस्य
कर्तृधात्वर्थं प्रति विशेष्यतोचिता तथापि व्यपेक्षावादिभिरगत्या
समासे भिन्नैव व्युत्पत्तिः स्वीकरणीया । सिद्धान्ते तु एकार्थीभावा-

(१) एतदग्रे ‘नेह’ इति शेषः ।

(२) अत्रोभयत्रापि “अलङ्कृतोः प्रतिषेधयोः प्राचां क्त्वा” इति
क्त्वाप्रत्ययः । इदं सूत्रं च “उपदेशस्तृतीयायाम्” इत्यतः पूर्वमिति न तृ-
तीयाप्रभृतित्वमिति बोध्यम् ।

(३) “प्राक्कडारात्समासः” इति सूत्रे इत्यर्थः ।

भ्युपगमात्सर्वं सुस्थमित्युक्तम् । ऊ(१)दरथोऽनङ्वान् । उपहतपञ्च क-
द्रः । उद्धृतौदना स्थाली । चित्रगुः । वीरपुरुषको ग्रामः । प्रथमार्थे तु
न भर्षात-वृष्टे देवे गतः । अनेकोक्तेर्बहुनामपि चित्राजरतीगुः । त-
न्वीर्दीर्घाजङ्गः । इह प्रथमो न पुंवत्, उत्तरपदत्वाभावात् । द्वितीयो-
ऽपि न, अ(२)पूर्वपदत्वात् । उत्तरपदे नित्यसमासस्य तु नायं विषय
इत्युक्तम् । एतच्च केषाञ्चिन्मतम् । परमार्थस्तु षाष्ठभाष्यादिपर्यालो-
चनया नेह पूर्वपदमाक्षिप्यते । “आनङ् क्रनः” (अष्टा०सू०६-३-२५)
इत्यत्र यथा । इष्टसिद्धयनुरोधेन पूर्वपदं कचिदाक्षिप्यते न तु सर्वत्रेति
“भोजः सहोम्भः” (अष्टा०सू०६-३-३) इति सूत्रे हरदत्तेनोक्तत्वाच्च ।
तेनोपान्त्यस्य पुंवदेव-चित्राजरदगुरित्यादि । अत एव चित्राजरस्थौ
गावो यस्येति विग्रहेऽप्येवमव । अदृष्टसदृशप्रजामिति तु कर्मधारयो-
त्तरपदो द्वयोरेव बहु ३)व्रीहिः । अपि च परमस्वधर्मः । स्वशब्दस्य नि-
रपेक्षपूर्वपदत्वाभावात्तता धर्मशब्दः परो न तु केवलादिति नानिच् ।
कर्मधारयपूर्वपदे तु भवत्येवेति वक्ष्यते । किञ्च—

सुसूक्ष्मजटकेशेन सुनताजिनवाससा ।

समन्तशितिरन्ध्रेण द्वयोर्वृत्तौ न सिध्यति ॥

अयं श्लोकः समर्थसूत्रे भाष्ये पाठितः । सुष्ठु सूक्ष्मा जटाः केशा
यस्येति चतुर्णां बहुव्रीहौ “ङ्यापोः संज्ञान्दन्सार्वहुलम्” (अष्टा०
सू०६-३-६३) इति बहुलवचनाद्भ्रस्वत्वम् । यद्वा जटावन्तो
जटाः, अशंआद्यच् ; जटाः कृता जटा इति वा “तत्करोति” (ग०
सू०) इति ण्यन्तादेरच् । एवं सुष्ठु नतम् अजिनं वास आच्छादनं
यस्य तेन, समन्तानि शितीनि रन्ध्राणि यस्येति विग्रहः । द्वयोर्वृत्तौ
हि केशघासां रन्ध्रेभ्यः पूर्वं (४) उदात्तः स्यात् । इष्यतं तु सुसमन्तयोः
प्रकृतिस्वर इति भा(५)वः । एवं ‘नीलोत्त्रलवपुः’ इहापि नीलशब्दस्य

(१) ऊढः रथो येन, उपहतः पशुः यस्मै, उद्धृतमोदनं यस्मात्,
चित्रा गावो यस्य, वीराः पुरुषा यस्मिन्निति विग्रहाः ।

(२) पूर्वपदत्वाभावादित्यर्थः ।

(३) सदृशा प्रजा सदृशप्रजा, अदृष्टा सदृशप्रजा यस्येति रूपः ।

(४) पूर्वं त्रयाणां कर्मधारयेण पञ्चाद्बहुव्रीहौ समासे “बहुव्रीहौ
ब्रह्मत्या पूर्वपदम्” इति पूर्वपदस्य प्रकृतिस्वर “समासस्य” इति सूत्रे-
ण विंशष्टस्यैवान्तादात्ततया केशवासोरन्ध्रेभ्यः पूर्वं एवोदात्तः स्यात् ।

(५) सर्वेषां युगपदेकस्मिन्नेव बहुव्रीहौ समासे तु आद्ययोरुदाह-
रणयोः सोरन्त्ये समन्तस्य पूर्वपदत्वेन तयोरेव स्वर इति भावः ।

प्रकृतिस्वरः । न च 'चित्रगुः' इत्यत्र उत्तरपदस्याप्युपसर्जनसंज्ञार्थम-
नेकग्रहणमिति वाच्यम् । प्रथमानिर्दिष्टत्वं विनाऽपि "पुरुविभक्ति"
(अष्टा०सू०१-२-४४) इत्यनेन तत्सिद्धेः, प्रधानस्यान्यपदार्थस्य नाना-
विभक्त्यांगेऽपि वर्तिपदयोर्नित्यं प्रथमान्तत्वात् । न चैवं 'राजकुमारीं
पश्य' इत्यादावप्यतिप्रसङ्गः, तत्र द्वितीयाद्यन्तेनापि कुमारीशब्देन वि-
ग्रहाभ्युपगमात् ।

अन्यग्रहणं किम् ? बहुव्रीहितत्पुरुषयोर्विषयविभागो यथा विज्ञा-
येत । स्वपदार्थे हि सावकाशं तत्पुरुषं परत्वादन्यपदार्थे बहुव्रीहिर्बा-
धते । असति त्वन्यग्रहणे 'कण्ठकालः' इत्यादौ व्यधिकरणपदे बहूनां
समुदाये च सावकाशं बहुव्रीहिं स्वपदार्थे इवान्यपदार्थेऽपि 'नीलोत्प-
लं सरः' इत्यादौ समानाधिकरणे तत्पुरुषो बाधेत । पदग्रहणं किम् ?
प्राहवती नदी । इह हि 'तत्र मा स्नासीत्' इति वाक्यार्थो गम्यते ।
अर्थग्रहणं किम् ? यावता पदे पदान्तरस्य वृत्त्यसम्भवादेव पदार्थे भ-
विष्यति । सत्यम् । कृत्स्ने पदार्थे यथा स्यात् । अन्यथा 'चित्रगुः' इति
षष्ठ्यर्थसम्बन्धमात्रपरं स्यात् । तथाच देवदत्तादिभिः सामानाधिक-
रण्यं न स्यात् ।

समानाधिकरणानामेव बहुव्रीहिः, त्रिकतः शेषस्योक्तत्वात् । तेनेह
न-१ञ्चभिर्भुक्तमस्य । 'पञ्च भुक्तवन्तोऽस्य' इत्यादौ तु न भवत्यन-
भिधानात् ।

अव्ययानां वाच्यः ॥ उच्चैर्मुखः । उच्चैःशब्दस्याधिकरणप्रधानत्वा-
द्व्यधिकरणपदाद्वचनमित्याहुः । त्रिकतः शेष इत्युक्तरीत्या प्रथमान्तस्या-
पेक्षितत्वात्तस्य चेहापि सत्त्वाच्छक्यमकर्तुमिदं वचनम् । अत एव वा-
क् च दृषत्त्व प्रिया यस्येति त्रिपदबहुव्रीहौ कृते अवान्तरद्वन्द्वो-
ऽभ्युपगतः ।

प्रादिभ्यो धातुजस्य बहुव्रीहिर्वक्तव्यः, वा चोत्तरपदलोपः ॥ प्रपत्ति-
तर्पणः प्रपणः ।

नञोऽस्त्यर्थानां बहुव्रीहिर्वा चोत्तरपदलोपः ॥ अविद्यमानपुत्रः अपुत्रः ।
अस्तिश्रीरादीनामुपसंख्यानमसुबन्तत्वात् ॥ अव्ययत्वात्सिद्धम् ।
तथाहि । विभक्तिप्रतिरूपकत्वात्त्रिंशत्संज्ञा, निपातोऽव्ययमित्यव्यय-
संज्ञा । इह द्वौ द्रोणौ अर्द्धद्रोणश्च अर्द्धतृतीया द्रोणा इति व्यवाह्रियते
तत्र अर्द्धः तृतीया येषामिति बहुव्रीहिः । उद्भूतावयवभेदः समुदायः
समासाथ इति बहुवचनम् । द्रोणशब्दश्च द्रोणयोरर्द्धद्रोणे च लक्षणया
वर्त्तते इति सामानाधिकरण्यम् ।

संख्ययाऽव्ययासन्नादूराधिकसंख्याः संख्येये (अष्टा०सू०२-२-२५) । संख्येयाथया संख्यया अव्ययादयः समस्यन्ते, स बहुव्रीहिः । दशानां समीपे ये वर्तन्ते ते उपदशाः । नव एकादश वेत्यर्थः । सामीप्यप्राधान्ये त्वव्ययीभाव इत्युक्तम् । उपविंशाः । “बहुव्रीहौ संख्येये” (अष्टा० सू०५-४-७३) इति डच् । “त(१)विंशतर्द्धिति” । आसन्नदशाः । अदूरदशाः । अधिकदशाः । द्वौ वा त्रयां वा द्वित्राः । वाऽर्थेऽयं समासः । ततश्च वैकल्पिकौ द्वौ त्रयश्चेति पञ्च अस्माच्छब्दादुपपत्तिष्ठन्ते । अत एव बहुवचनम् । उक्तं च सैषा पञ्चाधिष्ठाना वागिति । कार्यान्धये हि विकल्पो न त्वेतच्छब्दजन्यबोधविषयत्वोपाति भावः । त्रित्रिचतुराः । “च(२)तुरोऽप्रकरणे द्युपाभ्यामुपसंख्यानम्” इत्यच् । द्विरावृत्ता दश द्विदशाः । अत्र वृत्तौ द्विशब्देन दशत्वावृत्तिगता द्वित्वसंख्योच्यते । ननु द्वित्रा इत्यत्र वार्थः, द्विदशा इत्यत्र सुजर्थश्चान्यपदार्थ इति पूर्वोक्तव सिद्धम् । न च मत्वर्थे पूर्वयोगः अमत्वार्थार्थे चेदमिति वाच्यम्, प्राप्तोदकादिषु मत्वर्थे विनापि तत्स्वीकारात् । सत्यम्, अन्यपदार्थप्राधान्ये पूर्वयोगः : इह तु वार्थसुजर्थो न प्रधानम् ।

दिङ्नामान्यन्तराले (अष्टा०सू०२-२-२६) । दिशो नामान्यन्तराले वाक्ये समस्यन्ते स बहुव्रीहिः । दाक्षणस्याः पूर्वस्याश्च दिशोरन्तरालं दक्षिणपूर्वा । “सर्वनाम्नो वृत्तिमात्रं पुंनङ्गावो वक्तव्यः” इति भाष्यम् । अत एव “ठक्छलोश्च” (का०वा०) इति वार्तिकस्योक्तिसम्भवः । यद्यपि तत्र छसा साहचर्याङ्गवतष्टुगेव गृह्यते इति “न कोपधायाः” (अष्टा० सू०६-३-३७) इति सूत्रे कैयटहरदत्ताभ्यामुक्तम् । युक्तं चैतत् । गन्ध्या चरति धावन्त्या चरतीति प्राग्वहतीये ठकि ‘गान्त्रिकः’ ‘धावन्तिकः’ इति यथा स्याद् ‘गान्त्वकः’ ‘धावत्कः’ मा भूदिति, तथापि भाष्यं दृष्ट्वा वार्तिककृतोऽप्रवृत्तेः । अत एव हि “एकतद्धिते च” (अष्टा०सू०६-३-६२) इति सूत्रस्याप्युक्तिसम्भवो लभ्यते इति दिक् । भवन्मयः । सर्वकाम्यति । सर्वकार्यः । सर्वप्रियः इत्यादिवृत्तौ पूर्वभागतया प्रविष्टस्यैवा(३)यं पुंनङ्गावः, नत्वन्त्यस्याः, “भस्त्रै(४)षाद्वा” इति लिङ्गात् । तेनाकचि एकशेषवृत्तौ च न । सर्विका, सर्वाः ।

(१) ‘इत्यनेन ति शब्दस्य लोपः’ इत्यस्य शेषः ।

(२) “द्युपाभ्यां चतुरोऽजिष्यते” इति कौमुदीपाठः ।

(३) “सर्वनाम्नो वृत्तिमात्रे” इति भाष्योक्तः ।

(४) “भस्त्रैषाद्वा” इति सूत्रे ‘एषा’ ‘द्वा’ इत्यनयोः समासघ-

टकत्वेऽपि पूर्वभागत्वेन तदप्रविष्टतया तदकरणेन निर्देशात् ।

न चान्तरालस्यान्यपदार्थत्वात्पूर्वेषु सि(१)द्धमिति चेत् ? न, अप्रथमार्थं तद्वित्युक्तत्वात् । वैयधिकरण्याच्च “विभाषा दिक्समासे” (अष्टा०सू०१-१-२८) इत्यत्र प्रतिपदोक्तस्यास्यैव ग्रहणार्थमर्थावम् । तेन या पूर्वा सोत्तरा यस्य मुग्धस्य तस्मै--‘उत्तरपूर्वाय’ इत्यत्र न वि(२)कल्पः ।

कवभाषार्थं च । तथा हि, “शेषाद्विभाषा” (अष्टा०सू०५-४-१५४) इत्यत्र तन्त्रावृत्त्याद्याश्रयणेन एकः शेष उपयुक्तादन्यः, अपरः शेषाधिकारः तेनोत्तरपूर्वादौ न कप्, इह शेषग्रहणाननुवृत्तेः । द्वितीयशेषग्रहणात्तु ‘प्रियपथः’ प्रियधुर’ इत्यादौ न कप् । यत्तु “तत्रतेनेवम्” (अष्टा०सू०२-२-२७) इति सूत्रे कैयटनोक्तं-“शेषाधिकार एव गृह्यते, न तूपयुक्तादन्यः” इति । तत्तु तत्रत्यभाष्यस्योक्तिसम्भवमात्रपरम् ।

नामग्रहणं रूढयर्थम् । इह मा भूत्—एन्द्याश्च कौबेर्याश्चान्तरालमिति ।

तत्र तेनेदमिति सरूपे (अष्टा०सू०२-२-२७) सप्तम्यन्ते ग्रहणविषये सरूपे पदे तृतीयान्ते च प्रहरणविषये इदं युद्धमित्यर्थे समस्यते कर्मव्यतिहारे स बहुव्रीहिः । इतिकरणालौकिकविषयज्ञानात्पर्यक्तात् प्रहरणप्रहरणकर्मव्यतिहारयुद्धानि लभ्यन्ते । गृह्यतेऽस्मिन्निति प्रहरणं केशादि, प्रहरणं दण्डादि, कर्मव्यतिहारः परस्परग्रहणं परस्परप्रहरणं च । केशेषु केशेषु गृहीत्वा युद्धं प्रवृत्तं केशाकेशि । मुष्टींमुष्टि । दण्डैश्च दण्डैश्च प्रहत्य युद्धं प्रवृत्तं दण्डादण्डि । “इच्च कर्मव्यतिहारः” (अष्टा०सू०५-४-१२७) इतीच्छसमासान्तः । तदन्तमव्ययं, तद्वद्वगुप्रभृतिष्विच्छप्रत्ययस्य पाठेन अव्ययाभावत्वात् । “अन्येषामपि हृद्यते” (अष्टा०सू०६-३-१३७) इति पूर्वपदस्य दीर्घः । अत एव ‘मुष्टामुष्टि’ इति प्रामादिकम् । न च सूत्रे इदं शब्दात् प्राक् आकारः प्रामिल्लप्यतामिति वाच्यम्, भाष्यकैयटाद्यसम्मतत्वात् ‘अस्यासि’ इत्यादावातिसलङ्गाच्च । परिशिष्टे तु “आच्च गुणिनः” इति सूत्रितम् । गुणाऽस्त्यस्येति गुणी नामीति व्याख्याय ‘मुष्टामुष्टि’ इत्युदाहृतं, तदप्राणनीयम् ।

सरूपप्रहरणं किम् ? हलैश्च मुसलैश्च युद्धम् । इदमपि सूत्रे वैयधिकरण्यार्थं प्रथमाविभक्त्यर्थं एकशेषबाधनार्थं च । कवभाषार्थं चेति तु भाष्येऽभ्युच्चयमात्रं, शेषग्रहणस्य प्रागनुक्तपरतायाः पञ्चमे स्पष्टत्वात् ।

(१) अस्य ‘समसनम्’ इत्यादि ।

(२) सर्वनामसंज्ञाविकल्पः ।

तेन सहैति तुल्ययोगे (अष्टा०सू०२-२-२८) । सहैत्येतत्तुल्ययोगे वर्तमानं तृतीयात्नेन सह वा समस्यते स बहुव्रीहिः । सपुत्र आगतः । सह पुत्रः । “वापसर्जनस्य” (अष्टा०सू०६-३-८२) इति समासः । नन्वत्र पिता प्रधानमन्यपदार्थः । सत्यम् । ध्याधिकरणयोः प्रथमार्थे च यथा स्यात्, कप् च मा भूदित्येवमर्थं वचनम् । तुल्ययोगेति किम् ?

सहैव दशभिः पुत्रैर्भारं वहति गर्दभी ।

विद्यमानतावाची सहशब्दः । दशसु पुत्रेषु विद्यमानेष्वित्यर्थः । तुल्ययोगवचनं प्रायिकम्, ज्ञापकात् । यद्यं “विभाषा साकाङ्क्ष” (अष्टा०सू०३-२-११४) “विभाषा सपूर्वस्य” (अष्टा०सू०४-१-३४) इत्यादि निर्दिशति । तेन ‘स(१)कर्मकः’ ‘सलोमकः’ इत्यादासिद्धम् ।

चार्ये द्वन्द्वः । प्रागनुक्तसमासमनेकं सुबन्तं चार्ये वर्तमानं वा समस्यते, स द्वन्द्वः । समुच्चयान्वाचयत्तरेतरयोगसमाहाराध्यायाः ।

परस्परानिर्गपक्षस्यानेकस्यैकस्मिन्प्रति समवायिन्यन्वयः समुच्चयः । यथा “अहरहन्यमानो गामश्वं पुरुषं पशुं वैवस्वतो न तृप्यति सुराया इव दुर्मदः” इति, अत्र नयतिक्रियायामकस्यां गवादीनां समुच्चयः । गम्यमानस्वानु चशब्दस्याप्रयोगः ।

यदा तु एकस्य प्राधान्यमितरस्यानुषङ्गिकता तदाऽन्वाचयः । यथा भिक्षामट, गां चानयेति । अत्र हि अदर्शनाद्गामनानयन्नपि भिक्षामटस्यैव । अनटस्तु भिक्षां न गामानयति । तथा अटन्नपि नान्विष्य गामानयति ।

मिलितानामन्वय इतरेतरयोगः ।

समूहः समाहारः । तत्र समुच्चयान्वाचययोरनं समासः, असामर्थ्यात् । एकार्थीभावे हि सति ‘पुष्पवन्तौ पद्म’ इत्यादाविव एकपदोपात्तौ मिलितावेष भन्विद्यार्ता, न तु प्रत्येकम् । ध(२)वखदिरौ वा(३)गृहषदम् ।

शेषः किम् ? नीलोत्पलम् । इह हि एकस्मिन्धर्मिणि अनेकधर्मसमुच्चयाद् द्वन्द्वः स्यात् । न चेष्टापत्तिः, पटुञ्चासौ खञ्जध्वेत्यादावपि द्वन्द्वे सति “द्वन्द्वे धि” (अष्टा०सू०२-२-३२) इत्यादिनियमापत्तेः । “विशे-

(१) विद्यमानतावाची सहशब्दः । एवञ्चात्र कर्मादिसमानाधिकरणः सहशब्द इति तृतीयाया असम्भवेनानेन समासाप्राप्ती “अनेकमन्यपदार्थे” इति समासः । अत एवात्र कप् सिद्ध इति बोध्यम् ।

(२) इतरेतरयोगे समासः ।

(३) समूहः समासार्थः ।

षण्णम्" (अष्टा०सू०२-१-५७) इत्यादिना तत्पुरुषे तु काणञञ्जद्वय-
मः सिद्ध्यति । परं कार्यमिति पाठे चेदम् । एकसंज्ञाधिकारे तु विशे-
षविहितस्तत्पुरुषसंज्ञैव भवति । सामानाधिकरण्याभावे तु द्वन्द्व
एव । यथा प्रमाणप्रमेयेत्यादौ, साधर्म्यवैधर्म्याभ्यामित्यत्र च । न ह्यत्रा-
भेदान्बन्धो विधाक्षितः । यद्यपि सामान्याविशेषबोधाच्चनिको द्वन्द्वनिषेध-
स्तथाप्यनित्यः स इति त्यदाद्येकशेषसूत्रे एवापपादितम् ।

अनेकं किम् ? हांतृपोतृनेष्टोद्गातारः । न ह्यत्र द्वयोर्द्वयोर्द्वन्द्वं कृत्वा
पुनर्द्वन्द्वः कर्तुं शक्यः, होतृपोत्रोरप्यानङ्गापत्तेः । 'वाक्त्वचस्त्रयद-
म्' इत्यादौ स्वगादेरपि टजापत्तेश्च । न चोत्तरपदे नित्यसमासोपसंख्या-
नात्तथापि तदापत्तिः, सकृत्समुदाये प्रवृत्तस्य द्वन्द्वस्य एकाञ्चिर्बचन-
न्यायेनावयवे पुनरप्रवृत्तेः । उपसंख्यानस्यान्यत्रोपक्षयात् । न चैवं 'वा-
क्त्वचस्त्रयदः' 'होतापोतानेष्टोद्गातारः' इत्यादि न स्यादेवेति बाध्यम्,
द्वयोर्द्वयोरेव सहविवक्षया द्वन्द्वं समुदाययोः पुनः सहविवक्षयां तदुप-
पत्तेः । पूर्वत्राप्यनेकग्रहणफलं दत्तमेव । तस्माद्यथायथं समासात्तदुप-
द्गावस्वराऽऽनङ्गां प्रवृत्तिरप्रवृत्तिश्चानेकग्रहणफलं स्थितम् ।

अनेकस्य चार्थे वृत्तिस्तु जहत्स्वार्थायां वृत्तौ मिलितस्यैव । पक्षा-
न्तरे तु प्रत्येकम् । तदेतदुच्यते "युगपदधिकरणवचने द्वन्द्वः" इति ।
अधिकरणं वर्तिपदार्थः, तस्य युगपद्वचन इत्यर्थः । अत एव आङ्गश्च
वाङ्गश्च कालिङ्गश्चेत्यत्र सहविवक्षयां तेनै(१)व बहुष्विति लुकि 'अङ्ग-
वङ्गकलिङ्गाः' इति सिध्यतीति लुक्प्रकरणे भाष्ये एव स्पष्टम् । यद्विद्व
सूत्रे "सैयं युगपदधिकरणवचनता दुःखा च दुरुपपादा च" इति भाष्ये
उक्तम् । तस्यायमाशयः—अस्तु जहत्स्वार्थता, तथापि ध्वौ च सदिशौ
चेत्यादिविग्रहांऽसङ्गतः, प्रक्रियादशायामपि प्रथमप्रवृत्तस्यैकवचनस्य
त्यागयोगात् । अन्यथा षष्ठीतत्पुरुषादेरपि प्रथममेव राजा चासौ पुरु-
षश्चेत्यादिविग्रहापत्तिः । "तत्पुरुषे तुल्यार्थ" (अष्टा०सू०६-१-२) इत्या-
दीनां निर्विषयतापत्तिश्च ।

स्यादेतत् । भूतपूर्वगत्या त(२)न्निर्वाहः, उत्तरपदार्थप्राधान्यादि-
वत् । अलुक्समासे तु "षष्ठ्या आक्रोशे" (अष्टा०सू०६-३-२१) इत्याद्य-
नुवादसामर्थ्यादेव निमित्तापायन्यायो नाश्रयिष्यते । मैवम्, ज्ञापकस्य
सामान्यविषयतायां लाघवेन द्वन्द्वव्ययेष्वपि द्विवचनाद्यलामात् निमि-

(१) "तद्राजस्य बहुषु तेनैवास्त्रियाम्" इत्यनेनेत्यर्थः ।

(२) "तत्पुरुषे" इत्यादीनां निर्वाहः ।

त्तापायन्यायस्यानित्यत्वाच्च । न चैवं तद्वा(१)जलुगसिद्धिः । 'तेनैव'
इति सौत्रमंशं 'बहुवचने परे' इति व्याख्यां च प्रत्याख्याय बहुषु वर्त-
मानस्येत्यर्थस्य स्थापयिष्यमाणत्वात् । अत एव जहत्स्वार्थायामपि
लुक् सिध्यति । सम्प्रति प्रतीयमानं यद्बहुत्वं तदाश्रयस्य तद्राजेन प्रा-
गभिधानात् भूतपूर्वगतेश्च त्वयापि वाच्यत्वात् । न हि तद्धितवृत्तौ
एकशेषवृत्तौ च तद्राजोऽर्थवान् । तद्राजात्तद्राजद्वन्द्वे तु वैकल्पिको लु-
गिति वक्ष्यते । एवं स्थिते द्वन्द्वैकशेषयोरलौकिकवाक्येऽपि द्विवचनादि-
शुर्लभम् । लौकिके विग्रहे तु दूरापास्तं तदिति दुःखेत्यनेनोक्तम् । एतेन
राजा चासौ पुरुषश्चेत्येव विगृह्यन्तो मीमांसकाः परास्ता इति दिक् ।

इह 'एकविंशतिः' 'द्वाविंशतिः' इत्यादौ "राजन्यबहुवचनद्वन्द्वेष्व-
कवृष्णिषु" (अष्टा०सू०६-२-३४) "संख्या" (अष्टा०सू०६-२-३५)
इति पूर्वपदप्रकृतिस्वर इष्टस्तस्मात् द्वन्द्व एवायम् । स च समाहारे ।
नेतरेतरयोगे, अनाभेधानात् । पुंस्त्वन्तु लोकात् । यदा त्वेकाधिका
विंशतिरिति शाकपार्थिवादिसमासः क्रियते, तदा समासान्तोदात्तश्च
मपीष्यते इति पाञ्चमिकभाष्ये "बहुव्रीहौ संख्येये डच्" (अष्टा०सू०५-४-
७३) इत्यत्र स्थितम् ॥

उपसर्जनं पूर्वम् (अष्टा०सू०२-२-३०) ॥ समासे उपसर्जनं पूर्वं
प्रयोज्यम् । कृष्णश्रितः ।

राजदन्तादिषु परम् (अष्टा०सू०२-२-३१) । एषु पूर्वप्रयोगार्हे परं
स्यात् । दन्तानां राजा राजदन्तः । वनस्याग्रे अग्रेषणम् । "वनम्पुरगा"
(अष्टा०सू०८-४-४) इत्यादिना णत्वम् । इहैव गणे निपातनाद्-
लुक् । एवञ्चालुगिष णत्वमप्यस्तु । तथा च तत्र सूत्रे अग्रेग्रहणं शक्य-
मकर्तुम् । आकृतिगणोऽयम् । धर्मादिष्वनियम इष्यते । अर्थधर्मौ, ध-
र्मार्थोवित्यादि । गणमध्ये एव जम्पनीदम्पतीजायापतीति पाठात् जाया-
शब्दस्य जम्भावो दम्भावश्च वा निपात्यते ।

द्वन्द्वे धि (अष्टा०सू०२-२-३२) । द्वन्द्वे ष्यन्तं प्राक् स्यात् । हरिहरौ ।
अनेकप्राप्तावेकत्र नियमोऽनियमः शेषे (का०वा०) । हरिगुरुहराः । ह-
रिहरगुरुवः । हरश्च हरिगुरु चेति विग्रहे तु हरस्य पूर्वनिपातः, अल्पा-
चत्तरत्वात् ।

अजाद्यदन्तम् (अष्टा०सू०२-२-३३) । इदं द्वन्द्वे पूर्वं स्यात् । बहु-
ष्वनियमः । अश्वरथेन्द्राः, इन्द्राश्वरथाः । ष्यन्तादजाद्यदन्तं विप्रति-

षेधेन (का०वा०) । इन्द्राग्नी ।

अल्पाक्षतरम् (अष्टा०सू०२-२-३४) । अत एव निपातनात्स्वार्थे तरप् कुत्वञ्चुत्वयोरभावश्च । द्वन्द्वे अल्पाच् पूर्व स्यात् । धवञ्जदिरौ । कथं तर्हि प्रासादे धनपतिरामकेशवानामिति । धनपतेश्च रामकेशवयोश्चेति विग्रहः । पूर्वाभ्यामल्पाक्षतरं विप्रतिषेधेन (भा०६०) । वागग्नी, वागिन्द्रौ । एवमग्रेऽपि । कथं तर्हि “अधीतिबोधाचरणप्रचारणैः” (नै०का०) इति । अधीत्या च बोधादिभिश्चेति विग्रहे भविष्यति । यद्वा, अनित्यमिदं प्रकरणं “लक्षणहेत्वोः क्रियायाः” (अष्टा०सू०३-२-१२६) “समुद्राभ्राद् घः” (अष्टा०सू०४-४-१२८) इत्यादिनिर्देशात् । तेन “स सौष्ट्वौदार्यविशेषशालिनीम्” (कि०का०) “लोचनाधरकृताहतरागा” इत्यादि सिद्धम् । ऋतुनक्षत्राणां समाक्षराणामानुपूर्व्येण निपातो षक्यः (का०वा०) । हेमन्तशिशिरवसन्ताः । कृत्तिकारोहिण्यौ । समाक्षराणां किम् ? प्रथमवसन्तौ । लघ्वक्षरं पूर्वम् (का०वा०) । कुशकाशम् । अभ्यर्हितश्च । मातापितरौ । “वासुदेवार्जुनाभ्यां वुन्” (अष्टा०सू०४-३-९८) इति निर्देशेनेदं षाप्यते इतिचतुर्थे भाष्यम् । वर्णानामानुपूर्व्येण (का०वा०) । ब्राह्मणक्षत्रियविद्विशुद्राः । भ्रातृश्च ज्यायसः (का०वा०) । युधिष्ठिरार्जुनौ । संख्याया अल्पीयस्याः (का०वा०) । एतच्च द्वन्द्वद्वन्द्वविषयकम् । द्वित्राः । द्वारिंशतिः । “द्वेकयोः” (अष्टा०सू०१-४-२२) इति तु सौत्रो निर्देशः ।

सप्तमीविशेषणे बहुव्रीहौ (अष्टा०सू०२-२-३५) । सप्तम्यन्तं विशेषणं च बहुव्रीहौ पूर्वं प्रयोक्तव्यम् । कण्ठकालः । यदा कण्ठे किञ्चिदस्तीति निर्घाते काल इति विशेषणं तदेदं बोध्यम् । अन्यदा तु सप्तमीग्रहणं विनापि विशेषणत्वादेव सिद्धम् । सर्वनामसंख्ययोरुपसंख्यानम् (का०वा०) । सर्वद्वेषतः । द्विशुक्रः । कथं तर्हि तः परो यस्मात्स तपर इति, कथं च जहस्स्वार्थेति ? इह हि जहत् स्वं पदं यं स जहस्स्वः, सोऽर्थो यत्रेति बहुव्रीहिगर्भो बहुव्रीहिः । तथाच स्वपरशब्दयोः सर्वनामत्वात्पूर्वनिपातः स्यात् । सत्यम्, सूत्रभाष्यादिप्रयोगाद्वाज्जन्तस्वं बोध्यम् । मिथोऽनयोः समासे तु संख्यापूर्वं शब्दपरविप्रतिषेधात् । एतदर्थमेव हि संख्यासर्वनाम्नोरिति नोक्तम् । द्वयन्यः । ड्यन्यः । वा(१) प्रियस्य पूर्वत्वम् (का०वा०) । गुडप्रियः, प्रियगुडः । गड्वादेः परा सप्तमीष्ठा (का०वा०) । गडुकण्ठः । क्वचिन्न-वहेगडुः । आकृतिगणोऽयम् ।

(१) कौमुद्यां ‘वा प्रियस्य’ इत्येव पाठः ।

निष्ठा (अष्टा०सू०२-२-३६) । निष्ठान्तं बहुमीहौ पूर्वं स्यात् । कृतकृ-
 ष्यः । जातिकालसुखादिभ्यः परा निष्ठा बोध्या । “जातिकालसुखादि-
 भ्योऽनाच्छादनात्” (अष्टा०सू०६-२-१७०) इति ङापकात् । सारङ्गो
 अङ्घोऽनया सारङ्गजग्धी । “कादल्पाख्यायाम्” (अष्टा०सू०४-१-५१)
 इत्यनुवर्तमाने “अस्वाङ्गपूर्वपदाद्वा” (अष्टा०सू०४-१-५३) इति ङीप् ।
 मासजाता । सुखजाता । कथं तर्हि कृतकटः, पीतोदकः ? गड्वादेरि-
 तिवत्प्राप्तबाधमात्रे तात्पर्यमिति वृत्तिकारः । कथं ‘चारुस्मितम्’ इति ?
 “नपुंसकेभावे कः” (अष्टा०सू०३-३-११४) इत्यस्य न पूर्वनिपातः, नि-
 ष्ठाशब्दोपादानेन विहितस्यैवेह प्रहणादित्याहुः ।

वाहिताग्न्यादिषु (अष्टा०सू०२-२-३७) । एषु निष्ठान्तं वा पूर्वं
 स्यात् । आहिताग्निः । अग्न्याहितः । आकृतिगणोऽयम् । प्रहरणार्थेभ्यः
 परे निष्ठासप्तम्यौ षक्तव्ये (का०वा० । अस्युद्यतः । दण्डपाणिः । इहापि
 प्राप्तबाधमात्रं बोध्यम् । विवृतासिः ।

कडाराः कर्मधारये (अष्टा०सू०२-२-३८) । कडारादयः शब्दाः क-
 र्मधारये पूर्वं प्रयोज्याः । कडारजैमिनिः, जैमिनिकडारः । कडार, गडु-
 ल, काण, खज्ज, कण्ड, खोड, खलति, गौर, वृक्ष, भिक्षुक, विक्र, पिक्र
 लततु, जठर, बधिर, मठर, कुञ्ज, बर्धर । कर्मधारये किम् ? कडारपु-
 रुषको प्राप्तः ।

इति श्रीशब्दकौस्तुभे द्वितीयाध्यायस्य द्वितीये पादे द्वितीयमा-
 न्हिकम् । पादश्चायं समाप्तः ।



अनभिहिते (अष्टा०सू०२-३-१) । अधिकारोऽयम् । तिङ्कृतद्वितसमा-
 खेरिति षक्तव्यम् (का०वा०) । तेन तिङ्ङाद्युक्ते कर्मणि द्वितांया न । तिङ्-
 सेव्यते हरिः । कृत-कृतनः कटः । तद्वितं-शतेन क्रीतः-शत्यः, शतिकः ।
 “शताच्च ठन्यतावशते” (अष्टा०सू०५-१-२१) समासः-प्राप्तमुदकं यं
 प्राप्तोदको प्राप्तः । परिगणनं किम् ? कटं करोति भीष्ममुदारम् । इह
 विशेष्यात्कटादुत्पन्नया द्वितीयया गतार्थत्वाद्विशेषणात् द्वितीया न
 स्यात् । परिगणनसामर्थ्यान्तु भवति ।

स्यादेतत् । कटोपि कर्म भीष्मादयोऽपीति पक्षे सर्वेभ्यो द्वितीया
 उचितैव । अद्वैकहायनीन्यायेन हि पार्ष्णिजकः परस्परावच्छेदः । अत
 एव हि ‘सकृत्त्वौ’ इत्यादौ कारकपूर्वत्त्वप्रयुक्तो यष् सिध्यति । “पूरण
 गुण” (अष्टा०सू०२-२-११) इत्यत्र समानाधिकरणप्रहणाज्ज्ञापकात् ।
 अमेदान्वयस्थले विशेष्यविभक्तिर्विशेषणादपि भवतीति षक्तेऽप्येवम् ।

सकृल्लवाचिते तु कारकेणाभेदेनान्वयवतो विशेषणस्यापि कारकत्वा-
नपायात्समाधेयम् । तस्मान्नार्थः परिगणनेन । किञ्चानभिहिताधिकारे-
णापि नार्थः । नहि 'कटः कृतः' इत्यादावतिव्याप्तिः, कप्रत्ययेनैव कर्म-
त्वस्योक्तत्वात् उक्तार्थानामप्रयोगात् । तद्यथा 'बहुपटुः' इत्यादौ बहुचो-
क्तार्थत्वात् कल्पवाक्यः । किं च 'कटं करोति' इत्यादौ सावकाशा द्वि-
तीया 'कृतः कटः' इत्यादिषु प्रथमया बाधिस्यते, निरवकाशत्वात् । न च
'वृक्षः' 'प्लक्षः' इत्यादिरवकाशः, तत्रापि प्रतीयमानास्तिक्रियां प्रति
कर्तृत्वेन तृतीयाप्रसङ्गात् । अथ नीलमिदं न तु एकमित्यादौ विशेष-
णान्तरनिवृत्तित्वात्पर्येकेऽप्यस्तिक्रियाया अनावश्यकत्वात् प्रथमाया-
प्रवकाशं ब्रूये; तर्हि विप्रतिषेधात् प्रथमाऽस्तु । न च ततोऽपि परत्वात्
षष्ठीप्रसङ्गः, अशेषत्वात् ।

उच्यते, परिगणनं तावत्प्रत्याख्यातमेव भाष्ये । सूत्रं तु 'कर्तव्यः कटः'
इत्यादिसिद्धये । इह हि प्रथमां बाधित्वा "कर्तृकर्मणोः कृति (अष्टा०सू०
२-३-६५) इति षष्ठी स्यात् । न च कृत्येनोक्तार्थत्वात्तद्द्वेषष्ठीनि वाच्य-
म्, संख्या विभक्त्यर्थ इति पक्षे सूत्रारम्भात् । कर्मणि यदेकत्वं तत्र
कृत्येण षष्ठ्येकवचनमिति हि वाक्यार्थः । तथाच षष्ठीवाच्यस्य कर्मैक-
त्वादेः कृत्येनानुक्तत्वाद् दुर्बारा षष्ठी । कारकं विभक्त्यर्थ इति पक्षे तु
मास्तु सूत्रमिति स्थितम् ।

आरब्धे तु सूत्रे पर्युदासोऽयं, न तु प्रसज्यप्रतिषेधः, असमर्थसमा-
सापत्तेः वाक्यभेदापत्तेश्च । 'प्रासादे आस्ते' इत्यत्र सदिक्रियाया आसि-
क्रियायाश्चैकमाधिकरणं प्रासादाख्यं, तच्च सदेः परेण घञा अभिहित-
मिति सप्तमीनिषेधापत्तेश्च । पर्युदासे तु आसिक्रियानिरूपितमाधिकरणश-
क्तिमनभिहिताभाधित्य सप्तमीविधिः प्रवर्तते । आसने आस्ते शयने शेते
इत्यादौ तु लटः प्रकृतिभ्यां क्रियोपस्थितौ तद्योग्यम् अनुद्भूतशक्तिकं
वस्तुमात्रं कृता उच्यते । तस्य च वर्तमानैककर्तृकानिरूपकत्वात्पस्था-
यिक्रियानिरूपितशक्त्युद्भवप्रतिपादनाय सप्तमीति दिक् ।

स्यादेतत् । यद्ययं पर्युदासस्तर्हि 'पक्वबौदनो भुज्यते' इति न लि-
ङ्घेत् । भुजिप्रत्ययेनाभिहितेऽप्योदने क्त्वाप्रत्ययेनानभिधानमाधित्य द्वि-
तीयापत्तेः । भावे हि क्वेति वस्यते । प्रसज्यप्रतिषेधे तु भुजिप्रत्ययेना-
भिधानमाधित्य प्रसज्यप्रतिषेधः सुवचः । किन्तु प्रागुक्तदोषानिस्तारः ।

अत्रोच्यते । प्रधाननिरूपितशक्त्याभिधाने प्रथमैव, अभिहिते नेति
प्रसज्यप्रतिषेधात् । 'आसने आस्ते' 'शयने शेते' इत्यत्र तु न प्रधानश-
क्तेरभिधानं, येन प्रथमा स्यात् । एतच्च "स्वादुमि जमुल्" (अष्टा०सू०

३-४-२६) इति सूत्रे कैयटादौ स्पष्टम् । हरिरप्याह--

प्रधानेतरयोर्यत्र प्रथमस्य क्रिययोः पृथक् ।

शक्तिर्गुणाश्रया तत्र प्रधानमनुरुच्यते ॥

प्रधानविषया शक्तिः प्रत्ययेनाभिधीयते ।

यदा, गुणे तदा तद्वदनुकापि प्रतीयते ॥ इति ।

पर्युदासेऽप्यनभिहितां प्रधानशक्तिमाश्रित्यैव विधिः प्रवर्तते । एते-
न 'पक्वं भुञ्जे' 'दत्तं गृह्णाति' इत्यादि पक्षद्वयेऽपि समार्थितं भवति ।
वस्तुतस्तु 'पक्त्वा भुज्यते' इत्यादौ ओदनस्य पक्षिभुजिभ्यां न युगप-
च्छाब्दोऽन्वयबोधः । किन्त्वन्यतरेण शाब्दः, अपरेणार्थः । तत्र च प्रथ-
माद्वितीययोर्द्वयस्यैव । पक्त्वा भुज्यते ओदनः । अर्थादोदनमेव प-
क्त्वेति । न हीष्टकाः पक्त्वेत्यादि सम्भवति । न चोपस्थितपरित्या-
गोऽनुपस्थितकल्पना च न्याय्या । ओदनं पक्त्वेति प्रयोगे तु भुज्यते
इत्यत्रार्थी ओदनस्य कर्मता । अत एव 'घटं कर्तुं शक्यते' इत्यपि भव-
त्येवेति पस्पशायां कैयटः । तस्मात्पर्युदासे एकवाक्यत्वं समाससौष्टवं
चेत्येव । गुणरूपान्तु पक्षद्वयेऽपि तुल्यमिति स्थितम् । एतेन—

विषवृक्षोऽपि संबर्ध्य स्वयं छेत्तुमसाम्प्रतम् ।

इति व्याख्यातम् । साम्प्रतमिति निपातेनाभिहितत्वात् । युक्तमिति
इति तदर्थः । परिगणनं तु प्रत्याख्यातमेव ।

इह हरदत्तेन भाट्टप्रते कारकविशिष्टा संख्या विमर्कवर्थ इत्युक्तं
तन्तु कर्त्रधिकरणस्थयथाश्रुतभाष्यस्वरसमनुसृत्य कथञ्चिन्नयम् ।
वस्तुतस्तु भाट्टप्रते प्रकृत्यर्थेन संख्याया च करणत्वादिशक्तयो विशेषे
ष्याः । अत एवैकशक्तिकोडीकृतानेकविधिस्तत्रतत्र स्वीकृत इति दिक् ॥

कर्मणि द्वितीया (अष्टा०सु०२-३-२) । द्वितीयादयः शब्दाः सुपां
त्रिकेषु वर्तन्ते "समं स्यादश्रुतत्वात्" (जै०सु०१०-३-१३-१३) इति
न्यायात् पूर्वाचार्यव्यवहारान्तरम् । इह स्वादिसूत्रेणैकवाक्यतया विधिः,
मिन्नवाक्यतया नियमो वा । सोऽपि प्रकृतानर्थानपेक्ष्य प्रत्ययानियमो
वाऽर्थनियमो वेति सर्वे पक्षाः साधवः । उक्तं च--

सुपां कर्मादयोऽप्यर्थाः संख्या चैव तथा तिङ्गाम् ।

प्रसिद्धो नियमस्तत्र नियमः प्रकृतेषु च ॥ इति ।

व्याख्यातं चेद् प्रथमे । इह च तिङ्गामिति स्वरसात्सुप्स्वपि कर्मा-
द्येव वाक्यं न तु कर्मत्वम् । न च तिङ्स्वपि कर्मत्वमेवार्थ इति वाक्यं,
"तयोरेव" (अष्टा०सु०३-४-७०) इत्युत्तरसूत्रेऽपि तथात्वापत्तौ 'घटः
कृतः' इत्यादावभेदान्त्वयानुपपत्तिप्रसङ्गात् । तथा च "छः कर्माणि"

(अष्टा०सू०३-४-६९) “कर्मणि द्वितीया” (अष्टा०सू०२-३-२) इति सुप्-स्वरसोऽपि सङ्गच्छते । घटमित्यत्र च घटः कर्मैत्यभेदान्धये जानयनादौ कर्मत्वेन संसर्गेण विशेषणत्वम् । तथाच प्रकारतया संसर्गविधया वेति द्विधा कर्मत्वादिभानमित्येकः पक्षः । “शक्तिः कारकम्” इति भाष्यस्वरस्तास्त्रैव वाच्येत्यपरः । अनन्यलभ्यस्य शब्दार्थतया भाधारभाधेयं वा द्वितीयाऽर्थः । ‘ओदनं पचति’ इत्यत्र हि ओदनरूपो य आधारस्ताद्विशिष्टा विक्रिसिर्भासते । वैशिष्ट्यं त्वाधेयता । ओदनाधेया वा विक्रिसिर्भार्यः, आधेयरूपप्रत्ययार्थस्य प्रकृत्यर्थं प्रति विशेष्यत्वात् । आधेयत्वमेव च संसर्ग इति पक्षान्तरम् । आकृत्यधिकरणम्यायेनाधारत्वाधेयत्वे एवार्थे इति चापरम् । संसर्गा एवैते । तात्पर्यग्राहिका एव परं विभक्त्य इति मतान्तरम् । सर्वेप्यमी पक्षा हेलाराजीयादौ तत्रतत्र स्थिता भाष्यादिसम्मतान्धेति दिक् । ओदनं पचतीत्यादौ ।

उभसर्वतसोः कार्या धिगुपर्यादिषु त्रिषु ।

द्वितीयान्धितान्तेषु ततोऽन्यत्रापि दृश्यते ॥

अस्यार्थः—उभयशब्दसर्वशब्दयोस्तसिलन्तयोः प्रयोगे द्वितीया कार्या । उभशब्देन ऋभयशब्दो लक्ष्यते, अन्यथा तसिलसम्भवात् । उभशब्दो हि द्विवचनटाव्विषय इत्युक्तम् । धिगित्यत्र सप्तम्या लुक्, “प्रकृतिवदनुकरणम्” (पा०भा०) इत्यतिदेशात् । न त्वविभक्तिकः । ‘गवित्ययमाह’ इत्यत्र यथा पदान्तत्वाभावात् “लोपः शाकल्यस्य” (पा०सू०८-३-१९) इत्यस्याप्रवृत्तिस्तथेह जश्त्वाप्रवृत्तिप्रसङ्गात् । न चायं गान्त एवेति वाच्यम्, “कस्य च दः” (पा०सू०५-३-७२) इत्यस्याप्रवृत्तौ ‘धकित्’ इत्यस्यासिद्धिप्रसङ्गात् । आन्धेदितान्तेष्विति । कृतद्विवचनेष्वित्यर्थः । उभयतः कृष्णं गोपाः । सर्वतः कृष्णम् । धिक् कृष्णाभक्तम् । उपर्युपरि लोकं हरिः । अध्याधि लोकम् । अधोघो लोकम् । (१)कथं तर्हि—

उपर्युपरि बुद्धीनां चरन्तीद्वरबुद्धयः ?

उच्यते, उपरिबुद्धीनां उत्तानबुद्धीनामुपरि चरन्तीत्यर्थः । एषं चाद्भेदितान्तत्वाभावात् द्वितीया । यद्वा, प्रतिपदोक्तस्य “उपर्यधधसः सामीप्ये” (पा०सू०८-१-७) इति कृतद्वित्वस्यात्र प्रहणम् । तेन धीप्ताद्विवचने सति नास्य प्रवृत्तिः । ततोऽन्यत्राप्युक्तम्, तात्परिगणयति वृत्तिकारः—अमितःपरितःसमयानिकषाहाप्रतियोगेपीति । अमितः

(१) कथं बुद्धीनामिति षष्ठी उपपदविभक्तेर्द्वितीयायाः षष्ठ्यपवादत्वादित्यर्थः ।

र्यम् । अथवेद्वरशब्दो भावप्रधानः । यस्य स्वामिन ईश्वरत्वमुच्यते इत्यर्थः । अथवा यस्येति स्वं निर्द्दिश्यते यस्य स्वस्य ईश्वर उच्यते नतः स्वादित्यर्थः । पर्यायेण चैवं विभक्तिः ज्ञेयविषयकर्मप्रवचनीयविभक्त्या- रम्भात् विशेषणाद्देवोत्पन्नया सप्तम्या द्विष्टस्यापि सम्बन्धस्याभिधानात् । प्रत्ययार्थस्य प्रकृत्यर्थे ऽति विशेष्यतया विशेषणादेव प्रत्ययौचित्याच्च । विशेष्यात्तु प्रथमैव । अधिरामे भूः । “सप्तमी शौण्डैः (पा० सू० २-१-४०) इति समासपक्षे तु रामार्धानेति भवति । “अषडक्ष” (पा०सू० ५-४-७) इत्यादिना खः । विभक्त्यर्थवृत्तित्वं त्वव्ययीभावः । अधिरामम् । स्वाद्विमक्तौ अधिभुवि रामः । इह सूत्रे यस्यचेद्वरवचनमित्यंशः प्रत्याख्यातो भाष्ये । तथाहि, स्वामिन्याधारे भूः स्थिता तस्यां च स्वामी तत्र यदा यदधिकरणत्वेन विवक्ष्यते तदा तत्र सप्तमी भविष्यति । एवं चाधिरीश्वरे इति संज्ञासूत्रमपि न कर्तव्यम् । न चागत्युपसर्गत्वबाधार्थं तत् । ऐश्वर्यविषयस्य अधेः क्रियायोगाभावेनैव तदप्राप्तेः । उत्तरार्थमिति चेत्तर्हि योगविभागो न कार्यः ।

पञ्चम्यपाङ्परिमिः (पा० सू० २-३-१०) एतैः कर्मप्रवचनीयैर्योगे पञ्चमी स्यात् । अपविष्णोः परिविष्णोः संसारः । अपेन साहचर्यात्परेर्बर्जनार्थस्य ग्रहणम् । तेन लक्षणादिषु न भवति । वृक्षं परि विद्योतते विद्युत् । आङ्मर्यादावचने । आपाटलिपुत्राद्दृष्टो देवः ।

प्रतिनिधिप्रतिदाने च यस्मात् (पा० सू० २-३-११) । तत्र कर्मप्रवचनीययुक्ते पञ्चमी स्यात् । प्रष्टुमनः कृष्णात्प्रति । तिलेभ्यः प्रतियच्छति माषान् । इह सूत्रे अनेनैव यस्मादिति पञ्चमी ।

गत्यर्थकर्मणि द्वितीयाच्चतुर्थीं चेष्टायामनध्वनि (पा० सू० २-३-१२) अध्वमिन्ने गत्यर्थानां कर्मणि एते स्तश्चेष्टायां सत्याम् । प्रामं प्रामाय वा गच्छति । गत्यर्थेति किम् ? ओदनं पचति । कर्मणीति किम् ? अश्वेन व्रजति । चेष्टायां किम् ? मनसा हरिं व्रजति । अनध्वनीति किम् ? पन्थानं गच्छति । आस्थितप्रतिषेधो वक्तव्यः (का०वा०) । आस्थितः । सम्प्राप्तः । गन्त्रा अधिष्ठित इत्यर्थः । तेन यदा उत्पथात्पन्था एवाक्रमितुमिष्यते तदा भवत्येव चतुर्थी । उत्पथेन पथे गच्छति । ‘अजापयति प्रामम्’ इत्यत्र तु न चतुर्थी, अगत्यर्थत्वात् । प्रतीयते ह्यत्र गतिः, न त्वसौ नयतेरर्थः, प्रापणवाचित्वात् । एवं स्त्रियं गच्छतीत्यत्रापि न चतुर्थी, असम्प्राप्तप्रेप्साभावात् । अनध्वनीति ह्यपनीय असम्प्राप्त इति पूर्यते । द्वितीयाग्रहणमपवादविषयेऽपि यथा स्यात्, तेन वृद्योगलक्षणा षष्ठी न भवति । अन्यथा चतुर्थीत्येव ब्रूयादिति वदन् वृत्तिकारो प्रामं गन्तेति वृजन्त-

अन्तरेण हरिं न सुखम् । ननु मध्यस्यावध्यपेक्षतया यथाविभू-
ताभ्यां युष्मदस्मद्व्याभ्यां चामरद्वयेन च योगस्तथा आधेयेनापि सह ।
तस्मादाधेयादपि द्वितीया स्यात् । मैवम् , तत्रान्तरङ्गतया प्रथमाया
एषोऽपसेः । तस्माद्विशेषणाद्यं षष्ठ्यपवादभूता द्वितीया न तु विशे-
ष्यादपीति स्थितम् ।

अथ टाबन्तेनान्तराशब्देन तृतीयान्तेनान्तरेणेत्यनेन च योगे कुतो
नेति चेत् ? प्रतिपदोक्ततया तयोरेवैव प्रहणात् परस्परसाहचर्याच्च । तद्य-
था-गुरुभागवाचित्युक्ते प्रहयौरेव प्रतीतिर्नैवाचार्यपरशुरामयोः । तेन
किमनयोरन्तरेण गतेनेति सिद्धम् । किमनयोर्विशेषेण ज्ञातेनेत्यर्थः । युक्त-
प्रहणाभेद-अन्तरा त्वां मां च कृष्णस्य मूर्तिः । इह कृष्णाञ्च द्वितीया ।
अन्तरेत्यनेनानन्वयात् ।

कालाध्वनोरत्यन्तसंयोगे (पा० सू० २-३-५) । इह द्वितीया स्यात् ।
मासमास्ते । यद्यपीह कर्मत्वादेव सिद्धम् । कालभावाध्वगन्तव्याः कर्म-
संज्ञा ह्यकर्मणामित्युक्तेस्तथापि सकर्मकार्यं गुणद्रव्याभ्यां योगार्थं चेदम् ।
मासमधीते । मासं कल्याणी । मासं गुडधानाः । क्रोशमधीते । क्रोशं कु-
टिला नदी । क्रोशं पर्वतः । अत्यन्तसंयोगे किम् ? मासस्य द्विरधीते ।
“कृत्वोर्धप्रयोगे कालेधिकरणे” इति षष्ठी ।

अपवर्गे तृतीया (पा० सू० २-३-६) । अपवर्गः फलप्राप्तिस्तस्यां द्यो-
त्यायां कालाध्वनोरत्यन्तसंयोगे तृतीया स्यात् । अह्ना क्रोशेन वाऽनु-
वाकोऽधीतः । अपवर्गे किम् ? मासमधीतो नायातः ।

सप्तमीपञ्चम्यौ कारकमध्ये (पा० सू० २-३-७) । शक्तिद्वयमध्ये यौ
कालाध्वानौ ताभ्यां सप्तमीपञ्चम्यौ स्तः । अद्य भुक्त्वायं ह्यहे ह्यहाह्वा
भोक्ता । कर्तृशक्तयोर्मध्येयं कालः । इहस्थोयं क्रोशे क्रोशाह्वा लक्ष्यं वि-
ध्येत् । कर्तृकर्मणोर्मध्येयं देशः । कालाध्वभ्यां विभक्त्योर्यथासंज्ञयं न
भवति, अस्वरितत्वात् ।

कर्मप्रवचनीययुक्ते द्वितीया (पा० सू० २-३-८) । स्पष्टोऽर्थः । हरिं
प्रति पर्यनु वा ।

यस्मादधिकं यस्य चेश्वरवचनं तत्र सप्तमी (पा० सू० २-३-९) ।
कर्मप्रवचनीययुक्ते इत्यनुवर्तते । यस्मादधिकं तदस्मिन्नधिकमिति च
निर्देशादधिकशब्दयोगे पर्यायेण पञ्चमीसप्तम्यौ स्तः । प्रकृतसुत्रार्थस्तु
यस्मादधिकं यस्य चेश्वरवचनं कर्मप्रवचनीययुक्ते तत्र सप्तमी स्यात् ।
उपपराद्धे हरेर्गुणाः, परार्द्धादधिकः इत्यर्थः । ऐश्वर्ये तु स्वस्वामिनोः
पर्यायेण सप्तमी । तथाहि, ईश्वर इत्युच्यते येन तदीश्वरवचनं ऐश्व-

र्यम् । अथेश्वरशब्दो भावप्रधानः । यस्य स्वामिन ईश्वरत्वमुच्यते इत्यर्थः । अथवा यस्येति स्वं निर्द्दिश्यते यस्य स्वस्य ईश्वर उच्यते ततः स्वादित्यर्थः । पर्यायेण चैयं विभक्तिः शेषविषयकर्मप्रवचनीयविभक्त्या- रम्भात् विशेषणादवोत्पन्नया सप्तम्या द्विष्टस्यापि सम्बन्धस्याभिधा- नात् । प्रत्ययार्थस्य प्रकृत्यर्थे ऽति विशेष्यतया विशेषणादेव प्रत्ययौचि- त्याच्च । विशेष्यात्तु प्रथमैव । अधिरामे भूः । “सप्तमी शौण्डैः (पा० सू० २-१-४०) इति समासपक्षे तु रामार्धानेति भवति । “अषडक्ष” (पा०सू० ५-४-७) इत्यादिना खः । विभक्त्यर्थवृत्तित्वे त्वव्ययीभावः । अधिरामम् । स्वाद्विभक्तौ अधिभुवि रामः । इह सूत्रे यस्यचेश्वरवचनमित्यंशः प्रत्या ख्यातो भाष्ये । तथाहि, स्वामिन्याधारे भूः स्थिता तस्यां च स्वामी तत्र यदा यदधिकरणत्वेन विवक्ष्यते तदा तत्र सप्तमी भविष्यति । एवं चा- धिरीश्वर इति संज्ञासूत्रमपि न कर्तव्यम् । न चागत्युपसर्गत्वबाधार्थं तत् । ऐश्वर्यविषयस्य अधेः क्रियायोगाभावेनैव तदप्राप्तेः । उत्तरार्थ- मिति चेत्तर्हि योगविभागो न कार्यः ।

पञ्चम्यपाङ्परिमिः (पा० सू० २-३-१०) एतैः कर्मप्रवचनीयैर्योगे पञ्चमी स्यात् । अपंविष्णोः परिविष्णोः संसारः । अपेन साहचर्यात्परे वर्जनार्थस्य ग्रहणम् । तेन लक्षणादिषु न भवति । वृक्षं परि विद्योतते विद्युत् । आकर्मर्यादावचने । आपाटलिपुत्राद्दृष्टो देवः ।

प्रतिनिधिप्रतिदाने च यस्मात् (पा० सू० २-३-२१) । तत्र कर्मप्रव- चनीययुक्तं पञ्चमी स्यात् । प्रद्युम्नः कृष्णात्प्रति । तिलेभ्यः प्रतियच्छति माषान् । इह सूत्रे अनेनैव यस्मादिति पञ्चमी ।

गत्यर्थकर्मणि द्वितीयाचतुर्थीं चेष्टायामनध्वनि (पा० सू० २-३-१२) अध्वभिन्ने गत्यर्थानां कर्मणि एते स्तश्चेष्टायां सत्याम् । ग्रामं ग्रामाय वा गच्छति । गत्यर्थेति किम् ? ओदनं पचति । कर्मणीति किम् ? अश्वेन प्रजति । चेष्टायां किम् ? मनसा हरिं वृजति । अनध्वनीति किम् ? पन्था- नं गच्छति । आस्थितप्रतिषेधो वक्तव्यः (का०वा०) । आस्थितः । सम्प्राप्तः । गन्त्रा अधिष्ठित इत्यर्थः । तेन यदा उत्पथात्पन्था एवाक्रमितुमिष्यते तदा भवत्येव चतुर्थी । उत्पथेन पथे गच्छति । ‘अजाज्ञयति ग्रामम्’ इत्यत्र तु न चतुर्थी, अगत्यर्थत्वात् । प्रतीयते ह्यत्र गतिः, न त्वसौ नयतेरर्थः, प्रापणवाचित्वात् । एवं स्त्रियं गच्छतीत्यत्रापि न चतुर्थी, असम्प्राप्तप्रे- प्लाभावात् । अनध्वनीति ह्यपनीय असम्प्राप्त इति पूर्यते । द्वितीयाग्रह- णमपवादविषयेऽपि यथा स्यात्, तेन कृद्योगलक्षणा षष्ठी न भवति । अन्यथा चतुर्थीत्येव ब्रूयादिति वदन् वृत्तिकारो ग्रामं गन्तेति वृजन्त-

योगे उदाजहार । इदन्तु भाष्यविरुद्धम् । तथाहि, सन्दर्शनादिभिराप्य-
मानत्वात्क्रियापि कृत्रिमं कर्मेति क्रिययाभिप्रेयमाणस्य सम्प्रदानत्वं सि-
द्धम् । सन्दर्शनादीनां गमनस्य च भेदाविवक्षायां तु द्वितीयापि सिद्धे-
ति सूत्रमिदं प्रत्याख्यातं भाष्ये । एवं हि वदता कृद्योगे षष्ठ्येवेष्यते ।
अत एव “अकेनोः” (पा० सू० २-३-७०) इति सूत्रे ‘ग्रामं गामी’ इत्युदा-
हृतं भाष्ये ।

चतुर्थी सम्प्रदाने (पा० सू० २-३-१३) । स्पष्टम् । विप्राय गां ददाति ।
तादर्थ्ये उपसंख्यानम् (का० वा०) । यूपाय दारु । इह दारुशब्दात् “हेतौ”
(पा० सू० २-३-२३) इति तृतीया तु न भवति । षष्ठीविषये हि सा । प्रातिपदि-
कार्यमात्रे प्रथमैव । ननु उपसंख्यानस्यावश्यकत्वे सूत्रं व्यर्थमेवेति चेत् ? न,
हरये रोचते इत्याद्यर्थे तस्याप्यावश्यकत्वात् । कल्पे सम्पद्यमाने च
(का० वा०) । विकारवाचकाच्चतुर्थीत्यर्थः । स हि सम्पद्यते प्रादुर्भवति ।
भक्तिज्ञानाय कल्पते । प्रकृतिविकारयोर्भेदविवक्षायां चतुर्थी । अमेदवि-
वक्षायान्तु प्रथमैव । भक्तिज्ञानं कल्पते इति केचित् । अन्ये त्वभेदविष-
क्षायामपि चतुर्थीत्याहुः । जनिकर्तुरित्यपादानत्वविवक्षायान्तु पञ्चमी ।
भक्तेज्ञानं कल्पते इति । केचित्तु तत्रापि चतुर्थीमेच्छन्ति । उत्पातेन
ज्ञापिते च (का० वा०) । प्राणिनां शुभाशुभयोः सूचको भूतविकार
उत्पातः । वाताय कपिला विद्युत् । हिनयोग च (का० वा०) । चतुर्थी-
समासविधानाज्ज्ञाप्यते । ब्राह्मणाय हितम् ।

क्रियार्थोपपदस्य च कर्मणि स्थानिनः (पा० सू० २-३-१४) । उप-
पदं कृत्रिमन्तश्च क्रियार्थाक्रियारूपं तुमुन्पबुलंरं च सम्भवतीति विशेष-
णमाहम्ना विशेषेण तुमुन्पबुलन्तमं च लभ्यते । अप्रयुज्यमानस्य कर्म-
णि चतुर्थी स्यात् । फलभयो याति, फलान्याहर्तुमित्यर्थः । स्थानिश-
ब्दाऽप्रयुज्यमानपरतया वैयाकरणगृहं प्रसिद्धः ।

तुमर्थाच्च भाववचनात् (पा० सू० २-३-१५) । भाववचनाच्चेति सूत्रे-
ण ये विहितास्तदन्ताच्चतुर्थी स्यात् । यागाय याति । पाकाय पचनाय
भक्तये । भाववचनेनैव तादर्थ्यस्य द्योतितत्वात्तादर्थ्ये चतुर्थी न स्या-
दिति सूत्रारम्भः ।

नमःस्वस्तिस्वाहास्वधालंबवद्भ्यागाच्च (पा० सू० २-३-१६) । एभि-
र्योगे चतुर्थी स्यात् । हरये नमः । उपपदविभक्तेः कारकविभक्तिर्वलीयसी,
प्रधानभूतक्रियासंबन्धस्यान्तरङ्गत्वात् । नमस्करोति देवान् । कथन्तर्हि-
“नमश्चकार देवेभ्यः” इति, “रावणाय नमस्कुर्याः” इति च भट्टिः ? अत्र
माधवः—साक्षात्प्रभृतिषु पाठाद्वैकल्पिकं नमःशब्दस्य गतित्वम् । तत्र गति-

संज्ञापक्षे उपसर्गवद् द्योतकतया कृञ एव प्रणतिरर्थः । तत्कर्मणि द्वि-
तीया नमस्यति देवानिति वत् । अगतिवत्वे तु करोतिक्रियाकर्मभावापन्नं
विशेष्यभूतं प्रणाममाचष्ट इति देवादायकर्मणि नमः स्वस्तीति चतु-
र्थ्येवेति ।

अत्रेदं वक्तव्यम्-उक्तरीत्या चतुर्थीसमर्थनेऽपि नमसो गतिसंज्ञाभा-
वान्नमस्पुरसोर्गतोरिति सत्त्वं न स्यात् । तथा च प्रयोगनिर्वाहस्तद्व-
स्यः । तस्मात् क्रियार्थोपपदस्यचेति चतुर्थी बोध्या, देवान् प्रसादयितुमि-
त्यर्थात् । वर्षमानस्तु-“श्राद्धाय निगल्मत” इति वत्क्रियाग्रहणं कर्तव्यमि-
ति चतुर्थीत्याह । प्रजाभ्यः स्वस्ति । अग्नये स्वाहा । पितृभ्यः स्वधा ।
अलं मल्लो मल्लाय । अलमिति पर्याप्त्यर्थग्रहणम् । तेन दैत्येभ्यो हरिरलं
प्रभुः समर्थः शक इत्यादि । कथन्तर्हि-“प्रभुर्भूषुर्भुवनत्रयस्य”(मा.का.
१-४२) इति माघः । उच्यते, पर्याप्त्यर्थस्यैवालमां ग्रहणं, न तु ‘अलं रोदनेन
इत्यादौ वारणार्थस्यापीतिव्याख्यानान्तरं भाष्ये स्थितम् । एवञ्च व्या-
ख्याभेदात्प्रभवादियोगेष्वपि साधुः । अत एव सूत्रकारो द्वेषा निरादि-
क्षत् । तस्मै प्रभवति सन्तापादिभ्यः (पा०सु०५-१-१०१) सपष्वाप्रामणीः
(पा०सु०५-२-७८) इति च । तथाच भट्टिः-“नाप्रोथीदस्य कञ्चन पुत्रोथास्मै
न कञ्चन” इति । प्रोथृ पर्याप्तौ (भा०उ०८६७) इत्यस्य रूपम् । ‘अलं रोदनेन’
इत्यत्र तु करणे तृतीया, रोदनेन न किञ्चित्साध्यमित्यर्थावगमात् । वष-
डिन्द्राय । चकारः पुनर्विधानार्थः । तेनाशीर्विवक्षायामपि षष्ठीं वाचित्वा
चतुर्थ्येव भवति । स्वस्ति गोभ्यो भूयात् । अन्यथा स्वस्तियोगे चतुर्थ्या
अवकाशः । स्वस्ति जालमायास्तीति । तत्रकथने कुशलायैराशिषीत्यस्या-
वकाशः । स्वस्तिभिन्नाः कुशलार्थाः । उभयप्रसङ्गे परत्वात् पक्षे षष्ठी स्यात्

मन्यकर्मण्यनादरे विभाषाऽप्राणिषु (पा० सु० २-३-१७) । प्राणिवर्जं
मन्यतेः कर्मणि चतुर्थी वा स्यात्तिरस्कारे । न त्वां तृणं मन्ये तृणाय
वा । मन्यतिग्रहणं किम् ? न त्वां तृणं चिन्तयामि । इयना निर्देशाज्ञेह-
न त्वां तृणं मन्ये मनु अवबोधने (त०आ०१४७०) । तनादेरुः । न च मन्योत
यका निर्देशः किं नस्यादिति वाच्यम्, अनभिहिते इत्यधिकारात् ।
न हि यका योगे अनभिहितं कर्म सम्भवति । इयन्नपि देवादिक्धातूप
लक्षणमात्रं न तु स्वयं विवक्षितः । तेन—

तृणाय मत्वा रघुनन्दनोऽपि

बाणेन रक्षः प्रधनाञ्जिरास्थत् ।

इति भट्टिप्रयोगः सङ्गच्छते । अनादरश्चात्र नाद्राभावमात्रमपि तु
तिरस्कारः, कुत्सेति यावत् । अधर्मानुनादिवज्रः प्रतिपक्षवाचि-

त्वात् । स च द्वेषा-उत्कृष्टस्यापकृष्टेनोपमानात् । यथा तृणाय मत्वेति ।
तृणमिव मत्वेत्यर्थः । क्वचित्तु निषेधयोगेनोपमानायोग्यत्वप्रतीतिः ।
यथा-न त्वां तृणं मन्ये इति । तृणतुल्यमपि त्वां न मन्ये इत्यर्थः ।
इयांस्तु विशेषः अत्रात्यन्तमनादरः पूर्वत्र त्वनादरमात्रम् । उभयत्रापि
सूत्रेण सिद्धम् ।

वार्तिककारस्त्वाह-प्रकृत्य कुतिसतग्रहणं कर्तव्यमिति । यद्वाचिन-
श्चतुर्थी ततोऽपि यदि कुत्सा न तु साम्यमात्रं तदा चतुर्थीत्यर्थः ।
एवञ्च प्रतिषेधयुक्तायामेव कुत्सायां चतुर्थीविधानात् प्रागुक्तभट्टि-
प्रयोगो विरुध्यते सूत्ररत्या तु सः । तथा चापिशलिरपि मन्यक-
र्मण्यनादर उपमाने विभाषा, प्राणिष्वित्यसूत्रयत् । अप्राणिष्वित्यपनीय
अनाधादिष्विति पाठ्यमिति भाष्यम् । नांकाकात्रशुकशृगालाः नावाद्यः।
(का०वा०) तेन न त्वां नावमन्नं वा मन्ये इत्यत्राप्राणित्वेऽपि चतुर्थी न ।
न त्वां शुने मन्ये इत्यत्र तु प्राणित्वेऽपि चतुर्थी भवत्येवेति दिक् ।
अनादरेति कर्मणां विशेषणम् । अनादरघातकं यत्कर्मिति । तेन तृणा-
देरेव चतुर्थी न तु युष्मद्ः, व्यवस्थितविभाषाविज्ञानाद्वा ।

इति श्रीशब्दकौस्तुभे द्वितीयस्याध्यायस्य तृतीयपादे प्रथममाह्निकम् ।

कर्तृकरणयोस्तृतीया (पा०सु०२-३-१८) । रामेण बाणेन हतो
वाली । प्रकृत्यादिभ्य उपसङ्ख्यानम् (का०वा०) । प्रकृत्याभिरूपः ।
क्रियाया अभवणात् कर्तृकरणयोरभावात् षष्ठीह प्राप्ता । ननु गम्य-
मानकरोतिक्रियाकरणत्वात् सिद्धम् । करणान्तरव्युदासाय हि प्रकृतेरेव
करणत्वं विशक्षितम् । स्वभावेनायमभिरूपः कृतो न त्वलङ्कारादिनेत्यर्था-
त् । इदन्तर्हि प्रायेण याज्ञिकाः । प्रायशब्दो बह्वर्थः । बहवो याज्ञिका
इत्यर्थः । ननु याज्ञिकशब्दाभिधेयमध्ययनं प्रति बाहुल्यं करणम् । सङ्गी-
भूय यज्ञमधीयते इत्यर्थात् । यत्रापि विशिष्टत्वेन काञ्चिद् दृष्ट्वा प्रायेणायं
याज्ञिक इत्यध्ययस्यति । तत्रापि गम्यमानज्ञानक्रियां प्रति करणत्वात्
सिद्धम् । आचारादिबाहुल्येन याज्ञिकोऽयमिति जनैर्हाष्येने इत्यर्थात् ।
केचित्तु प्रायेणशब्दो विभक्तिप्रतिरूपको निरानो नूनमित्यर्थे वर्तते
इत्याहुः । इदयते च प्रायेण सामग्यविधौ गुणानामिति । प्रायेण नि-
ष्कामति चक्रपाणाविति च । इदं तर्हि गोत्रेण गार्ग्यः, प्रथमा षष्ठी वा
प्राप्नोति । नन्विहापि अननाहं ज्ञाये इत्यर्थात्सिद्धम् । इदन्तर्हि समेन
विषमेणैति, अत्र समविषमाभ्यां द्वितीया प्राप्ता । ननु पथोऽपि गम-
ने करणत्वात् समेन पथेत्यर्थोऽस्तु । इदं तर्हि द्विद्वारेण धान्यं क्री-

णाति । पञ्चकेन पशुन् गृण्हाति । द्वयोर्द्रोणयोः समाहार इति द्विद्रोणं पात्रादिः । द्वो द्रोणौ कृन्वंत्यर्थः । इह द्वितीया षष्ठी वा प्राप्ता । पञ्च परिमाणमस्य पञ्चकः सङ्घः । तत्र सङ्घसङ्घिनोरभेदविवक्षार्यां पशूनि-त्यनेन सामानाधिकरण्यात् द्वितीया प्राप्ता । एतदपि प्रत्याख्यातं भाष्यं । द्विद्रोणाद्यर्थे मूल्ये द्विद्रोणादिशब्दः तस्य च क्रयं प्रति करण-त्वम् । द्विद्रोणादीनां च यन्मूल्यं तेन द्विद्रोणाद्येव क्रियते इत्यर्थभेदोऽपि नास्तीति ।

सहयुक्तेऽप्रधानं (पा०सू०२-३-१९) । सहार्थेन युक्तेऽप्रधाने तृतीया स्यात् । पुत्रेण सहागतः पिता । पितुरत्र क्रियासम्बन्धः शाब्दः, पुत्रस्य तु अर्थ इति तस्याप्राधान्यम् । सहे ऽप्रधाने इत्येव वाच्ये युक्त-ग्रहणादर्थग्रहणम् । पुत्रेण सार्धम् । विनापि सहशब्देन तदर्थवगतौ स्यादेव, तथा च सौत्रप्रयोगः । “वृद्धोयुना” (पा०सू०१-२-६५) इति । प्रधानग्रहणं शक्यमकर्तुम् । न चैवं पितुरपि तृतीयापात्तिः । तत्र प्रातिपदिकमात्रापेक्षत्वादन्तरङ्गत्वेन प्रथमोपपत्तेः ।

येनाङ्गविकारः (पा०सू०२-३-२०) । येन शरीरविकारो लक्ष्यते ततस्तृतीया स्यात् । अर्शआद्यजन्तः सुत्रे अङ्गशब्दः । तद्विकारलक्षक-श्च प्रकृत्यर्थभूतोऽवयव एव गृह्यते, सन्निधानात् । स चार्थाद्विकृत एव न ह्यविकृतेनावयवेन शरीरस्य विकारः सम्भवति । तदेतदभि-सन्धाय वृत्तायुक्तम्-येनाङ्गेन विकृतेनेत्यादि । अक्षणाकाणः । पादेन खञ्जः । पाणिना कुणिः । सामान्योपक्रमे वाक्ये अक्षणेऽयुक्ते भवत्याकाङ्क्षा, नि-रूपयति वा काणो वेति । तत्र काण इत्यादिप्रयोगो न विरुध्यते । यद्यप्यक्ष्येव काणं तथापि तद्योगाच्छरीरेऽपि व्यवहारो निरूढः । पञ्च्यपवादा योगः । अक्षिसम्बन्धिकाणत्ववानित्यर्थात् ।

इत्थम्भूतलक्षणे (पा०सू०२-३-२१) । कञ्चित् प्रकारं प्राप्त इत्थम्भू-तस्तल्लक्षणे तृतीया स्यात् । जटाभिस्तापसः । जटाङ्गाप्यतापसत्ववान् ।

संज्ञोऽन्यतरस्यां कर्मणि (पा०सू०२-३-२२) । सम्पूर्वस्य जानातेः कर्मणि तृतीया वा स्यात् । पित्रा पितरं वा सञ्जानीने । “सम्प्रति-भ्यामनाध्याने” (पा०सू०१-३-४६) इति तङ् । कृद्योगे तु परत्वात्षष्ठी । पितुः सङ्घाता । यत्तु हरदत्तेनोक्तम्, आध्याने परत्वात् “अधीगर्थ” (पा०सू०२-३-५२) इति षष्ठी मातुः सञ्जानातीति । तत्र, तत्र शेषाधि-कारात् । कर्मत्वविवक्षार्यां तृतीयाद्वितीययोरवस्थाभ्युपेयत्वात् । मि-श्रविषयया षष्ठ्या विप्रतिषेधस्यान्याय्यत्वाच्चेति दिक् ।

हेतौ (पा०सू०२-३-२३) । हेत्वर्थे तृतीया स्यात् । धनेन कुलम् ।

विद्यया यशः । हेतुरिह लौकिकः फलसाधनीभूतः, न तु तत्प्रयोजको हेतुश्चेति कृत्रिमः । तस्य चकारेण कर्तृसंज्ञाविधानात्कर्तृकरणयोरित्येव तृतीयायाः सिद्धत्वात् । न च लौकिकहेतोरपि करणत्वात्तुल्यो दाष इति वाच्यम्, लौकिकस्य द्रव्यादिसाधारण्यात् निर्व्यापारसाधारण्याच्च । करणस्य तु क्रियामात्रविषयत्वात् व्यापारनियतत्वाच्च । आह च—

द्रव्यादिविषयो हेतुः कारकं नियतक्रियम् । इति ।

अनाश्रिते तु व्यापारे निमित्तं हेतुरुच्यते । इति च ।

तथा फलमपीह हेतुशब्देन गृह्यते । अध्ययनेन वसति । इदञ्च “प्रत्ययः” (पा०सू०३-१-१) इति सूत्रे कैयटे स्पष्टम् ।

अकर्तृयुगे पञ्चमी (पा०सू०२-३-२४) । कर्तृवर्जितं यद्वृणं हेतुभूतं ततः पञ्चमी स्यात् । तृतीयापवादः । शताद्बद्धः । अकर्तरीति किम् ? शतेन बन्धितः । शतामिह उत्तमर्णाय धार्यमाणत्वाद्गणन्तत्प्रयोजको हेतुश्चेति चकारेण कर्तृसंज्ञञ्च । ननु पूर्वसूत्रे लौकिकस्य हेतोर्ग्रहणमित्युक्तम् । अयन्तु शास्त्रीयः । सत्यम्, शास्त्रीयस्यापि लौकिकत्वमस्त्येव । व्यापकं हि लौकिकं न तु विरुद्धम् । अथ वा इहार्थतया पूर्वसूत्रेऽपि सामान्यग्रहणमस्तु ।

विभाषा गुणेऽस्त्रियाम् (पा०सू०२-३-२५) । गुणहेतावस्त्रालिङ्गे पञ्चमी वा स्यात् । जाड्बाजाड्येन वा बद्धः । पाण्डित्यात्पाण्डित्येन वा मुक्तः । गुणे इति किम् ? धनेन कुलम् । अस्त्रियां किम् ? वुञ्जा मुक्तः । इह सर्वे निविशतेऽपैतीति लक्षितो गुणो गृह्यते । तदनु रूपत्वादुदाहरणप्रत्युदाहरणयोः । इह “विभाषा” इति योगो विभज्यते । तेनागुणेऽपि क्वचिद्भवति, एवं स्त्रियामपि । एतच्च “हेतुमनुष्येभ्यः” (पा०सू० ४-३-८१) इति सूत्रे हरदत्तग्रन्थे स्पष्टम् । क्वचिन्तु गुणशब्दोऽत्र परतन्त्रमात्रपरः । यस्य द्विगुणस्य भावादित्यत्र यथा । तेन वह्निमान्धूमादित्यादावपि पञ्चमी सिद्धेत्याहुः । कथन्तर्हि नास्तीह घटोनुपलब्धेरिति । अत्राहुः, स्त्रियामपि क्वचिद्भवति विभाषागुणे इतियोगविभागात् । बाहुलकं प्रकृतेस्तनुदृष्टेरिति वार्तिकप्रयोगश्चेह ज्ञापक इति ।

षष्ठी हेतुप्रयोगे (पा०सू०२-३-२६) । हेतौ द्योत्ये षष्ठी स्यात् । अत्रस्य हेतोर्वसति ।

सर्वनाम्नस्तृतीया च (पा०सू०२-३-२७) । सर्वनाम्नो हेतुशब्दस्य च प्रयोगे हेतौ द्योत्ये तृतीया स्यात् षष्ठी च । केन हेतुना वसति । कस्य हेतोः । निमित्तकारणहेतुषु सर्वासां प्रायदर्शनम् (का०वा०) । किञ्चि-

मित्तं वसति । केन निमित्तेन । कस्मै निमित्तायेत्यादि । एवं किं कार-
रणम् । को हेतुः । किं प्रयोजनमित्यादि । असर्वनाम्नाप्येतन्नवति,
वृत्तकारणेऽह पाठेऽपि भाष्यकारेण "हेतौ" (पा०सू०२-३-२३) इत्यत्र
पाठतत्वात् । प्रायप्रहणादसर्वनाम्नः प्रथमाद्वितीये नस्तः । अन्नेन कार-
णेन वसति । अन्नाय कारणायेत्यादि । वार्तिके पर्यायोपादानं प्रपञ्चा-
र्थम्, प्रयोजनादिशब्दानुरोधेनार्थपरत्वस्वीकारात् ।

अपादाने पञ्चमी (पा०सू०२-३-२८) । स्पष्टम् । प्रामादागच्छति ।
ल्यल्लोपे कर्मण्यधिकरणे चोपसङ्ख्यानम् (का०वा०) । प्रासादात्प्रेक्षते ।
आसनात्प्रेक्षते, प्रासादमारुह्य आसने उपविश्य प्रेक्षत इत्यर्थः । गम्य-
मानापि क्रिया कारकविभक्तिनिमित्तम्, प्रविश्या पिण्डीतिवत् । तेन
कुतोभवान्, पाटलिपुत्रादित्यादि सिद्धम् । इह हि प्रत्यक्षादिसिद्धमा-
गमनमुपजीव्यावधावैव प्रभोत्तरे प्रवर्तते । एतेन "प्रभ्राख्यानयोश्च"
इति वार्तिकं प्रत्याख्यातम्, अपेक्षितक्रियाया दानत्वेनैव सिद्धत्वात् ।
अन्यथा कश्चन्द्र इत्यादावतिव्याप्तेश्च । यतश्चाध्वकालानिर्माणं तत्र पञ्च-
मी । (का०वा०) तद्युक्ताध्वनः प्रथमासत्तम्यौ (का०वा०) । काला-
त्सप्तमी च षष्ठ्या (का०वा०) । वनाद्भ्रामो योजने योजनं वा । कार्त्तिक्या
आप्रहायणी मासे । कृत्तिकाभिर्युक्ता पौर्णमासी कार्त्तिकी । पौर्ण-
मास्यां "लुबविशेष" (पा०सू०४-२-४) इति लुङ् न भवति, "सास्मि-
न्यौर्णमासीति (पा०सू०४-२-२१) इत्यधिकारे "विभाषाफाल्गुनीश्रवणा-
कार्त्तिकीचैत्रीभ्यः" (पा०सू०४-२-२३) इति निर्देशात् । अप्रं हायन-
मस्या इति आप्रहायणी । प्रह्लादेराकृतिगणत्वात् स्वार्थिकोऽण्, आप्र-
हायण्यश्वत्थादिनिपातनाणत्वम् । तद्युक्तादिति । तेन पञ्चम्यन्तेन
अर्थद्वारेण युक्ताकाले वृत्तमानान्मासादिशब्दादित्यर्थः । अत्र भाष्ये
कार्त्तिक्याः प्रभृतीति प्रयोगात्प्रभृतिर्योगे पञ्चमीति कैयटः । प्रभृती-
त्यर्थप्रहणम्, तत आरभ्येत्यर्थ इति कैयटात् । स्कन्धात्प्रभृत्येव सप्लु-
वानीति कुमारः ।

अन्यारादितरत्तैदिकशब्दाभ्युत्तरपदाजाहियुक्ते (पा०सू०२-३-
२९) । एतैर्योगे पञ्चमी स्यात् । अन्य इत्यर्थप्रहणम् । इतरप्रहणन्तु
प्रपञ्चार्थम् । न च इतरस्त्वन्यनीचयोः (अ०को०३-३-२००) इत्यमरो-
क्तेर्नोच्चार्यकस्येवं प्रहणमिति वाच्यम्, "अस्मात्तारो मन्दो वा" इत्यादाविव
'पञ्चमीविभक्ते' (पा०सू०२-३-४२) इत्यनेनैव सिद्धत्वात् । वेवदत्ताद-
न्यो भिक्षो विलक्षणोऽर्थान्तरं वसत्यादि । न चैवं 'घटः पटो न' इत्यत्रातिप्र-
सङ्गः, नत्रोऽप्यन्योन्याभावार्थकत्वात् । घटाद्भेद इत्याद्यनुरोधेन धर्मि-

पर्यन्तविषयाया अयोगादिति वाच्यम्, नञो द्योतकताया उक्तत्वात् ।
 आराद्देवत्वात् । इह “दूरान्तिकार्थैःषष्ठ्यन्यतरस्याम्” (पा०सू०२-
 ३-३४) इति प्राप्तः । “आराद्दूरसमीपयोः” (अ०को०३-३-२५) “ऋणे
 कृशानोर्न हि मन्त्रपूतम्” । अत्र ऋतेयोगे पाक्षिकी द्वितीयापीत्युक्तं
 प्राक् । दिशि इष्टः शब्दो दिक्शब्दः । तेन सम्प्रति देशकालवृत्ति-
 नाऽपि योगे भवति । प्रामात्पूर्वो देशः । चैत्रात्पूर्वः फाल्गुनः । कथन्त-
 र्हि पूर्वं कायस्येति ? उच्यते, अवयववाचिभिर्योगे न भवति “तस्य
 परमाग्नेडितम्” (पा०सू०८-१-२) इति निर्देशात् । अञ्चूत्तरपदस्य
 दिक्शब्दत्वेऽपि “षष्ठ्यतसर्थप्रत्ययेन” (पा०सू०२-३-३०) इत्येतद्वा-
 धनार्थं पृथग्रहणम् । प्राक् प्रत्यग्वा प्रामात् । न च तेन सध्यङ्कि-
 त्यादौ पञ्चम्यर्थं तत्किञ्च स्यादिति वाच्यम्, दिक्शब्दसाहचर्येण प्रा-
 गादीनामेव ग्रहणात् । आच्—दक्षिणा प्रामात् उत्तरा वा । आहि—
 दक्षिणाहि उत्तराहि प्रामात् । “दक्षिणादाच्” (पा०सू०५-३-३६) । “आ-
 हि च दूरे (पा०सू०५-३-३७) “उत्तराच्च” (पा०सू०५-३-३८) इत्याजाहो ।
 षष्ठ्यतसर्थप्रत्ययेन (पा०सू०२-३-३०) । एतद्योगे षष्ठी स्यात् ।
 दक्षिणतो प्रामस्य । उत्तरतः । “दक्षिणोत्तराभ्यामतसुच्” (पा०सू०५-३-
 २८) । एवं पुरःपुरस्तादुपर्युपरिष्ठात् ।

एनपा द्वितीया (पा०सू०२-३-३१) । एनबन्तेन योगे द्वितीया
 स्यात् । षष्ठ्यपीष्यते । सा तु ‘एनपा’ इति योगं विभज्य साधनीया ।
 दक्षिणेन प्रामं प्रामस्य वा । एवमुत्तरेण । “एनबन्त्यतरस्यामदुरेपञ्चम्याः”
 (पा०सू०५-३-३५) इत्येनप् । कथन्तर्हि—

तत्रागारं धनपतिगृहादुत्तरेणास्मदीयम् ।

“स्त्र्यधिकारात्परेण वासरूपविधिर्नावश्यं भवतीत्यादि” । एनवपि
 परशब्दात्पाक्षिकः । यदा तद्विधौ “उत्तराधरदक्षिणात्” (पा०सू०५-३-
 ३४) इति नानुवर्तते । सत्यम्, अत एव चिन्त्यमेवेदमिति हरदत्तः ।
 उत्तरेणेति तृतीयैकवचनान्तं तोरणेनेत्यनेन समानाधिकरणमित्यन्ये ।
 अपरे तु धनपतिगृहानिति शसन्तं पठन्ति ।

पृथग्विनानानामिस्तृतीयान्यतरस्याम् (पा०सू०२-३-३२) । अन्य
 तरस्यांग्रहणं समुच्चयार्थम्, निपातानामनेकार्थत्वात् । मण्डूकप्लुत्या
 पञ्चम्यनुवर्तते । एभिर्योगे तृतीयापञ्चम्यौ स्तः । वृत्तिकारस्त्वाह—
 ‘पृथग्विनानानामिः’ इति योगविभागाद् द्वितीयापीष्यत इति । पृथग्ना
 मेण रामाद्ग्रामं वा । एवं विना नाना । “हिरुक् नाना च वर्जने” (अ०को०
 ३-४-३) इत्यमरः । “नानानारीर्निष्फला लोकयात्रो” । इति प्रयोगः ।

करणे च स्तोकात्पङ्क्तृकतिप्रयस्यासत्त्ववचनस्य (पा०सू०२-३-३३) । अद्भ्यार्येभ्य एभ्यः करणे तृतीयापञ्चम्यौ स्तः । स्तोकेन स्तोकाद्वा मुक्तः । असत्त्वेति किम् ? स्तोकेन विषेण हतः ।

दूरान्तिकार्थैः षष्ठ्यन्यतरस्याम् (पा०सू०२-३-३४) । एतैर्योगे षष्ठी स्यात्पञ्चमी च । “पृथग्विना” (पा०सू०२-३-३२) इत्यत्र पञ्चमी समुच्चायते इत्युक्तम् । इहाप्येकप्रघट्टकत्वात्तथैवेति द्रष्टव्यम् । दूरमन्तिकं वा ग्रामस्य ग्रामाद्वा ।

दूरान्तिकार्थेभ्यो द्वितीया च (पा०सू०२-३-३५) । एभ्यो द्वितीया स्यात्कारात्पञ्चमीतृतीये । प्रातिपदिकार्थे विधिरथम् । ग्रामस्य दूरं दूराद् दूरेण वा । अन्तिकमन्तिकादन्तिकेन वा । उत्तरत्राप्येतद्गुणवृत्त्या तत्तद्विषयेऽपि द्वितीयादयः स्युः । तथा चाधिकरणेऽपि प्रयुज्यते—दूरादावसथान्मूत्रमिति । आवसथस्य दूरे इत्यर्थः । असत्त्ववचनग्रहणमनुवर्तते । तेनेह न—दूरः पन्थाः । दूराय पथे देहि । दूरस्य पथः स्वामिति ।

सप्तम्यधिकरणे च (पा०सू०२-३-३६) । चकाराद् दूरान्तिकार्थेभ्यः । कटे आस्ते । दूरान्तिकार्थेभ्यः प्राग्विभक्तित्रयमुक्तम् । अनेन च सप्तमीति तेभ्यश्चतस्रो विभक्तयः फलिताः । कस्येन्विषयस्य कर्मण्युपलब्ध्यान्म (का०वा०) । इति इन्नन्तः शब्दः । विषयो वृत्तिभूमिर्यस्य कान्तस्य तस्येत्यर्थः । अधीती व्याकरणे । अधीतमनेनेति विग्रहः । “आद्धमनेन भुक्तम्” (पा०सू०५-२-८५) इत्यतो ऽनेनेति वृत्तमाने “इष्टादिभ्यश्च” (पा०सू०५-२-८८) इति सूत्रेण कर्त्तरानिप्रत्ययः । ततस्तद्धितार्थेन सहैकार्थीभूतस्याधीतस्य निष्कृष्य व्याकरणादिना सम्बन्धाभावात् । कप्रत्ययेनानभिहितं व्याकरणम् । तत्र कृतपूर्वा कटमितिषद् द्वितीया प्राप्ता । गुणभूतयाऽपि हि अध्ययनक्रियया कर्मणः सम्बन्धो न विरुद्धः, “सहाधीतवान् व्याकरणम्” इत्यादौ यथा । आह च—

अविग्रहा गतादिस्था यथा ग्रामादिकर्मभिः ।

क्रिया सम्बन्धयते तद्वत् कृतपूर्व्यादिषु स्थिता ॥ इति ।

न विविच्य ग्रहो यस्याः सा अविग्रहा, गुणीभूतैत्यर्थः । ननु कालकर्मणोऽपि सप्तमी प्राप्नोति “मासमधीती व्याकरणे” इत्यादौ । मैवम्, तस्य बहिरङ्गत्वात् । न चैवं तत्र द्वितीयापि न स्यादिति वाच्यम्, तद्विधाने लक्ष्यानुरोधेन व्याक्तपक्षस्याश्रयणात् । साध्वसाधुप्रयोगे च (का०वा०) । साधुः कृष्णो मातरि । असाधुर्मातुले । अत्र साधुत्वासाधु-

त्वयोर्मात्रादिविषयत्वेऽपि क्रियाया अभावेनाधिकरणत्वाभावाद्बचनम् ।
 'साधुनिपुणाभ्याम्' (पा०सू०२-३-४३) इत्येव सिद्धे अनर्चार्थमत्र
 साधुग्रहणम् । तेन तत्त्वकथनेऽपि भवति । सूत्रे अर्चाग्रहणन्तु निपुणा-
 र्थम् । साधुग्रहणन्तु तत्र वार्त्तिकं दृष्ट्वा सूत्रस्याप्रवृत्तेरिति ध्येयम् । अर्हाणां
 कर्तृत्वे अनर्हाणामकर्तृत्वे तद्वैपरीत्ये च (का०वा०) । सस्सु तरस्सु
 असन्त आसते इत्यादि । यद्यपीदं "यस्य च भावेन" (पा०सू०२-३-३७)
 इत्येव सिद्धम् । तथापि लक्ष्यलक्षणभावाविवक्षायामपि यथा स्था-
 क्षिति वचनमित्याहुः । निमित्तात्कर्मयोगे (का०वा०) । निमित्तमिह
 फलम् । तद्वाचिनः सप्तमी स्यात् । यदि तस्य कर्मणा सह योगो योग-
 विशेषः संयोगसमवायात्मकः ।

चर्मणि द्वीपिनं हन्ति दन्तयोर्हन्ति कुञ्जाम् ।

केशेषु चमरीं हन्ति सीम्निपुष्कलको हतः ॥

चर्मफलकं द्वीपिकर्मकं हननमित्यर्थः । अत्र हेतुतृतीया प्राप्ता ।
 तत्र हि फलमपि हेतुशब्देन गृह्यते । "अध्ययनेन वसति" इत्यादिसिद्धये
 इति "प्रत्ययः" (पा०सू०३-१-१) इति सूत्रे कैयटे स्थितम् । अत्र द्वी-
 पिचर्मणोः समवायः सम्बन्धः । चमरशब्दाज्जातिलक्षणो ङोष् ।
 पुष्कलकः शङ्कुः । ससीम्नि सीमज्ञानार्थं हतोनिहतः निखात इत्यर्थः ।
 निहन्यमानेन शङ्कुना सह सीम्नः संयोगः सम्बन्ध इति हरदत्तादयः ।
 दुर्गवाक्यप्रबोधे तु कुलचन्द्रस्त्वाह-सीमा अण्डकोशः । पुष्कलको गन्ध-
 मृगः । उक्तं च मेदिनीकोश—

सीमा घाटस्थितिक्षेत्रेष्वण्डकोशेषु च स्त्रियाम् । इति ।

अथ पुष्कलको गन्धमृगं क्षपणकालयोः । इति च ।

कर्मयोगे किम् ? वेतनेन धाम्यं लुनानि ।

यस्य च भावेन भावलक्षणम् (पा०सू०२-३-३७) । यस्य क्रिय-
 या क्रियान्तरं लक्ष्यं ततः सप्तमी स्यात् । निर्घातकाला क्रिया
 अनिर्घातकालायाः क्रियायाः कालपरिच्छेदकत्वात् लक्षणमित्युच्यते ।
 गांषु दुह्यमानासु गतः । एवं देशपरिच्छेदिकाऽपि सति गुणे द्रव्य-
 त्वमस्ति ।

षष्ठीचानादरे (पा०सू०२-३-३८) । अनादराधिक्ये भावलक्षणे
 षष्ठीसप्तम्यौ स्तः । इह सूत्रे अनादरं इति पूर्वेण सत्सप्तमी । अना-
 दरे सति यो भावं लक्षयतीति । तथाच तदाधिक्यं फलितम् ।
 रुदति रुदतो वा प्रमाज्जात् । रुदन्तं पुत्रादिकमनादस्य सन्त्यस्तथा-
 निर्यर्थः ।

स्वामीश्वराधिपतिदायादसाक्षिप्रतिभूप्रसूतैश्च (पा०सू०२-३-३९) ।
एतैः सप्तभिर्योगे षष्ठीसप्तम्यौ स्तः । षष्ठ्यामेव प्राप्तायां पाक्षिकस-
प्तम्यर्थं वचनम् । गवां गोषु वा स्वामी, ईश्वरो वेत्यादि । दायमादत्ते
इति दायादः, सोपसर्गादप्यत एव निपातनात्कः । गवामित्येतज्ज
यद्यपि समुदायस्य विशेषणम्, तथापि दीयते इति दाय इति व्युत्प-
त्या अवयवार्थभूतमंशं स्पृशत्येव । तेन गवात्मकस्यांशस्यादातेति
फलितोऽर्थः । गवां प्रसूनः, गा एवानुभवितुं जात इत्यर्थः ।

आयुक्तकुशलाभ्यां चासेवायाम् (पा०सू०२-३-४०) । आभ्यां योगे
षष्ठीसप्तम्यौ स्त आसेवायां गम्यमानायाम् । आसेवा तात्पर्यम् ।
आयुक्तो व्यापारितः । कुशलो निपुणः । आयुक्तः कुशलो वा हरिभ-
जनस्य हरिभजने वा । आसेवायां किम् ? आयुक्तो गौः शकटे, ईष-
द्युक्त इत्यर्थः ।

यतश्च निर्द्धारणम् (पा०सू०२-३-४१) । जातिगुणक्रियासञ्ज्ञाभिः
समुदायादेकदेशस्य पृथक्करणं निर्द्धारणं, यतो निर्द्धारणं ततः
षष्ठीसप्तम्यौ स्तः । नृणां नृषु वा ब्राह्मणः श्रेष्ठः । गवां गोषु वा कृष्णा
बहुक्षीरा । गच्छतां गच्छत्सु वा धावन् शीघ्रः । अमीषां छात्राणां देव-
दत्तः पटुः ।

पञ्चमी विभक्ते (पा०सू०२-३-४२) । विभागो विभक्तम् । निर्द्धार्यमा-
णस्य यत्र भेद एव न तु शब्दोपात्तसामान्यरूपाकान्तता, तत्र निर्द्धा-
रणाभ्रयात्पञ्चमी स्यात् । माथुराः पाटलिपुत्रकेभ्य आढ्यतराः । न
ह्यत्र गवां कृष्णा इत्यादिष्विव सामान्यविशेषभावः, किन्तु शब्दोपात्तध-
र्मयोर्विरोध एव । इदञ्च सूत्रं बुद्धिकल्पितमपायमाश्रित्यापादानप्रक-
रणे प्रत्याख्यातम् । आह च—

बुद्ध्या समीहितैकत्वात् पञ्चालान् कुरुभिर्यदा ।

पुनर्विभजते वक्ता तदापायः प्रतीयते ॥ इति ।

साधुनिपुणाभ्यामर्चायां सप्तम्यप्रतेः (पा०सू०२-३-४३) । आभ्यां
योगे सप्तमी स्यादर्चायां गम्यमानायां, न तु प्रतेः प्रयोगे । मातरि सा-
धुर्निपुणो वा । “पुण कर्मणि शुभे” (तु०प०१३३३) अस्मान्निपूर्वादिगुणध-
लक्षणः कः । “अर्चं पूजायाम्” (भ्रा०प०२०४) अस्माद्गौवादिक्त्वाद् “गुरोश्च
हलः” (पा०सू०३-३-१०३) इत्यप्रत्ययः । चौरादिकास्तु “व्यासश्चन्ध”
(पा०सू०३-३-१०७) इति युच् स्यात् । अर्चायां किम् ? निपुणो राज्ञो
भृत्यः । इह तत्त्वकथने तात्पर्यम् । साधुशब्दप्रयोगे त्वनर्चायामपि
सप्तमी भवत्येव । साध्वसाधुप्रयोगे च (का०वा०) इति धात्तिकादिति

प्रागेवोक्तम् । अपत्यादिभिरिति वक्तव्यम् (का०वा०) । नेह-साधुर्नि-
पुणो वा मातरम्प्रति पर्यनु वा ।

प्रसितोत्सुकाभ्यां तृतीया च (पा०सू०२-३-४४) । आभ्यां योगे
तृतीया स्याच्चात्सप्तमा । प्रसित उत्सुको वा हरिणा हरौ वा । “तत्परे
प्रसितासकौ” (अ०को०३-१-७) इत्यमरः । उत्सुकसाहचर्यात्प्रसितोऽपि
तत्पर एवेह गृह्यते । तेन प्रकर्षेण सितः शुक्ल इत्यर्थे न भवति ।

नक्षत्रे च लुपि (पा०सू०२-३-४५) । नक्षत्रे प्रकृत्यर्थे सति यो
लुप्तसंख्या लुप्यमानस्य प्रत्ययस्यार्थस्तत्र वर्तमानानृतीयासप्तम्यौ स्तो-
ऽधिकरणेऽर्थे ।

मूलेनावाहयेद्देषी भ्रवणेन विसर्जयेत् ।

मूले भ्रवणे इति वा । “नक्षत्रेण युक्तः कालः” (पा०सू०४-२-३)
इत्यणो “लुबविशेषे” (पा०सू०४-२-४) इति लुप् । अधिकरणे किम् ?
पुष्यः । पुष्यं प्रतीक्षते । पुष्याय स्पृहयति ।

अत्र कंचित्-सूत्रे पञ्चम्यर्थे सप्तम्यौ । लुबन्ताप्रक्षत्रवाचिन इति
व्याचक्ष्युः । तेषां लुबन्तविशेषणान्न स्यात् । “उत्तराभ्यां फाल्गुनीभ्यां
नोत्तराभ्यां गच्छेत्” इति यथेति हरदत्तः ।

इति श्रीशब्दकौस्तुभे द्वितीयस्याध्यायस्य तृतीयपादे द्वितीयमाह्निकम् ।

प्रातिपदिकार्थलिङ्गपरिमाणवचनमात्रे प्रथमा (पा०सू०२-३-४६) ।
प्रातिपदिकार्थमात्रे लिङ्गमात्रादिषु च प्रथमा स्यात् । द्वन्द्वान्ते श्रुत-
त्वात्प्रत्येकं मात्रशब्दः सम्बध्यते । स चावधारणे । “मात्रं कात्यायन-
रणे” (अ०को०३-३-१८६) इत्यमरः । प्रातिपदिकार्थादीन्येष तत्रमात्र-
मित्यस्वपदविग्रहः । “मयूरव्यंसकाद्यञ्च” (पा०सू०२-१-७२) इति
समासः । प्रातिपदिकार्थः सत्ता । उक्तं हि-“तस्यां सर्वे शब्दा व्यव-
स्थिताः” इति ।

तां प्रातिपदिकार्थं च धात्वर्थं च प्रचक्षते । इति च ।

उक्तैः । नीचैः । अत्र हि परिमाणविशेषोपहितं सत्तामात्रं प्रतीयते
इत्याहुः । अन्ये तु नियतोपस्थितिकः प्रातिपदिकार्थ इत्याहुः । अस्मि
न्पक्षे ‘वृक्षः कुर्वन् भित्तिः’ इत्यादीनां नियतलिङ्गानां प्रातिपदिकार्थमात्रं
प्रथमेत्येव सिद्धम् । लिङ्गमात्रं इति तु तटस्तटीतटमित्याद्यर्थम् । न
ह्यत्र पुंस्त्वादि नियतोपस्थितिकम् । अतः लिङ्गमात्राधिक्येऽपि विधी-
यते । परिमाणमात्रे द्रोणो ब्रीहिः । इह हि द्रोणलक्षणं यत्परिमाणस्त-
त्परिच्छिन्नो ब्रीहिरित्यर्थः । प्रकृत्यर्थस्य द्रोणस्य प्रत्ययार्थे परिमाणे-

ऽभेदेन संसर्गेण विशेषणता, प्रत्ययार्थश्च । व्रीहिषु परिकृष्टेपरिकृष्टक-
भावेन संसर्गेण विशेषणमिति बोध्यम् । वचनमात्रे-एकः द्वौ बहवः ।
वचनसङ्ख्या, तथैव प्राचां व्यवहारात् । तत्र प्रकृत्या उक्तायामपि
सङ्ख्यायां यथा स्यादित्येतदर्थमिदं वचनम् ।

इह सूत्रे 'अर्थलिङ्गयोः प्रथमा' इत्येतावदेषावदयकम्, इतरन्तु
व्यर्थम् । तथाहि प्रातिपदिकग्रहणं तावद्व्यर्थम् । ऊयाप् प्राति
पदिकाद्धि स्वादयो विधीयन्ते । तत्रार्थे इत्यपेक्षायां यस्मा-
त्स्वादिविधिस्तदर्थ इति लभ्यत एव । परिमाणमप्यनर्थकम्,
'गौर्वाहीकः' इत्यादाविव मुख्यार्थमात्रे प्रथमायां सत्यां पदान्तर-
समभिव्याहारेण गौणार्थप्रतीत्युपपत्तेः, वाहीके गोत्वस्यैव व्रीह्यादौ
द्रोणत्वादेरारोपसम्भवात् । एवं वचनग्रहणमपि व्यर्थम्, "न केवला
प्रकृतिः प्रयोक्तव्या" इति "प्रत्ययः" (पा०सू०३-१-१) "परश्च" (पा०सू०
३-१-२) इति सूत्रे वक्ष्यमाणतया प्रत्ययस्यावश्यकत्वात् । अनन्वितवच-
नप्रयोगापेक्षया अनुवादकप्रयोगस्यैव न्याय्यत्वात् । मात्रग्रहणमपि
व्यर्थम्, "सम्बोधन च" (पा०सू०२-३-४७) इति ज्ञापकेन कर्माद्याधिक्ये
प्रथमाया अप्रवृत्तेः । ननु 'वीरः पुरुषः' इत्यादौ अभेदसंसर्गस्याधिकस्य
भानात् प्रथमा न स्यादिति चेत् ? न, संसर्गस्य वाक्यार्थत्वेन बहिरङ्ग-
त्वात्प्रथमप्रवृत्तसंस्कारबाधानुपपत्तेः ।

वार्त्तिककारस्त्वाह--अभिहिते प्रथमेति । 'वृक्षस्तिष्ठति' 'कृतः
कटः' 'शत्यः' 'प्राप्तोऽको ग्रामः' इत्यादौ तिङादिभिरभिहिते कर्मा-
दौ प्रथमा भवतीत्यर्थः । एवञ्च 'वीरः पुरुषः' इत्यादौ सत्य-
प्याधिक्ये अभिहितत्वात् प्रथमा सिद्धेति । न च 'वृक्षः' 'प्लक्षः'
इत्यादावव्याप्तिः, अस्तीत्यध्याहारात् ।

अत्र भाष्यम्-अभिहितेनाभिहितेतिप्रसङ्ग इति । तथाहि, 'प्रासाद
आस्ते' इत्यत्र सदिक्रियायाश्चासिक्रियायाश्चकमधिकरणं प्रासादाख्यं
तच्च सदेरुपपन्नेन घञाभिहितम् । आसेलटा त्वनभिहितम् ।
तत्र सप्तमीं बाधित्वा परत्वात्प्रथमा स्यात् । अतिङ्सामाना-
धिकरणे प्रथमेत्युच्येत । तदपि न, 'देवदत्तः पचति' इत्यादिषु
तिङ्गां दौर्लभ्यापत्तेः । तथाहि, देवदत्तः पच लट् इति स्थिते याव-
त्तिङ्गो न कृतास्तावत्तिङ्सामानाधिकरण्याभावात् प्रथमैवेति नियमो
न प्रवर्तेत । तथा च देवदत्तशब्दाद्विशेषोत्पन्नाः सर्वे स्वादयः सन्त्ये-
वेति शतृशानच्चा स्याताम् । तन्निमित्तभूतस्याप्रथमान्तेन सामानाधि-
करण्यस्य सत्त्वात् । तिङ्गविधेस्तु लिङ्गादिष्ववकाशः । स एव प्रथम-

वेति नियमस्यापि “विदो लटो वा” (पा०सू०३-४-८३) इत्यादेस्तु विदि-
मात्रप्रयोगे चरितार्थता । यथा “वेत्थ वेद” इत्यादि । स्थानिन्यपि
मध्यमोत्तमयोर्विधानादर्थप्रकरणाद्वा निर्ज्ञातस्य प्रयोगानावश्यकत्वा
च्च । पाक्षकश्चायं दोषः । शत्रादिविधौ हि ‘अप्रथमा’ इत्यादिः पर्युदासः
प्रसज्यप्रतिषेधो वेति द्वैतम्, नत्र द्वितीये उक्तदोषस्यासङ्गतेः प्रथमाया
अपि सत्वेन शत्रादिनिषेधसम्भवात् ।

यत्तु भाष्ये पर्युदासपक्षे “विभक्तिनियमे दोषो न” इत्युक्तमातन्वित्यम्,
तत्र हि द्वितीया कर्मण्येवेत्यादि वचनव्यक्त्याश्रयणात् । देवदत्ते द्वितीया
मा भूत्, षष्ठी तु स्यादेव । सा हि शेष एवेति नियम्यते । यत्र च वि
भक्त्यन्तरस्य नियमो न प्रवृत्तः स शेषः । ततश्च तिङ्ः सामानाधिक-
रण्यात् प्राक् शेषलक्षणषष्ठ्यां सत्यां दुर्वारो शत्रुशानच्चाविति ।

सम्बोधने च (पा०सू०२-३-४७) । इह प्रथमा स्यात् । हे राम ।

सामन्त्रितम् (पा०सू०२-३-४८) । सम्बोधने या प्रथमा तदन्तं श
ब्दरूपमामन्त्रितसङ्गं स्यात् । यद्यपि संज्ञाविधौ प्रत्ययग्रहणे तदन्तग्र
हणं दुर्लभं, तथापि महासंज्ञाकरणालुभ्यते आमन्त्रणमामन्त्रितम् । अ
भेदोपचारात्साधने शब्दे वृत्तिः । विभक्त्यन्तेन चामन्त्रयते न तु के-
वलया विभक्त्यति । संज्ञाप्रदेशाः, आमन्त्रितस्य चेत्यादयः । सेने
किम् ? प्रातिपदिकार्थसूत्रेणाऽपि या सम्बोधने प्रथमा तदन्तस्यापीयं
संज्ञा यथा स्यात् । हे पचन्, हे पचमान । इह हि शत्रुशानचोः सम्बो-
धने विधानाद्भिहितः सोऽर्थोऽन्तर्भूत इति पूर्वेणैव प्रथमा । यदि तु
विभक्तिरहितयोस्तयोः कर्त्राद्यभिधान एव सामर्थ्यमायथा द्विवचनरहि-
तस्य लोटः, तेनेहापि “सम्बोधने च” (पा०सू०२-३-४७) इति पक्षः ।
तदा सेति मास्तु, ‘अनन्तरस्य विधिर्वा’ इति प्रवृत्तेऽपि रूपनिष्पत्तेः ।

एकवचनं सम्बुद्धिः (पा०सू०२-३-४९) । आमन्त्रितप्रथमाया यदेक-
वचनं तत्संबुद्धिसङ्गं स्यात् । हेपटो । “सम्बुद्धौ च” (पा०सू०७-३-१०६)
इति वर्तमाने “ह्रस्वस्य गुणः” (पा०सू०७-३-१०८) । सु सम्बुद्धिरिति
वाच्ये एकवचनग्रहणमेकोऽर्थ उच्यते, येन तावन्मात्रस्य प्रत्ययस्य
संज्ञार्थम् । अन्यथा प्रकामेदाय तदन्तस्य स्यात् ।

षष्ठी शेषे (पा०सू०२-३-५०) । कारकप्रातिपदिकार्थव्यतिरिक्तः
स्वस्वामिभावादिः शेषस्तत्र षष्ठी स्यात् । राज्ञः पुरुषः । ननु प्रत्यय-
नियमपक्षे शेष एवेत्यवधारणार्थमस्तु नाम शेषग्रहणम् । अर्थनियमपक्षे
तु षष्ठ्याश्चान्यस्य च प्राप्तौ षष्ठ्येवेति नियमसम्भवात्किन्तेनेति चेत्? न,
उत्तरार्थमवश्यकर्तव्यस्य शेषग्रहणस्य स्पष्टार्थमिद्वैव ग्रहणम् । न चा-

प्रधानार्थं शेषग्रहणम् । तेन द्वयोः पर्यायेण वा न स्यादिति वा-
च्यम्, प्रत्ययार्थस्य प्राधान्येनाप्रधानादेश षष्ठ्या न्याय्यत्वात् । अ-
कृत्यर्थं पुरुषं तु 'राज्ञः' इति षष्ठ्यर्थस्य विशेषणत्वमुचितमेवेति दिक् ।

ज्ञाविद्ध्यस्य करणे (पा०सू०२-३-५१) । जानातेरज्ञानार्थस्य करणे
शेषत्वेन विवक्षिते षष्ठी स्यात् । समासनिवृत्त्यर्थमिदं प्रकरणमिति "न
निर्धारणे" (पा०सू०२-२-१४) इति सूत्रे "प्रतिपदविधानाच्च" (का०वा०)
इति वार्तिकस्य प्रत्याख्यानानुसारे एषोपपादितम् । सर्पिषो ज्ञानम् ।
वस्तुतः करणीभूतं यत्सर्पिस्तत्सम्बन्धिनी प्रवृत्तिरित्यर्थः । ज्ञानपूर्वि-
कायां प्रवृत्तौ जानातेर्लक्षणा ।

अधीगर्थद्वयेशां कर्मणि (पा०सू०२-३-५२) । एषां कर्मणि शेषे षष्ठी
स्यात् । "इक् स्मरणे" (अ०प०१०४७) ककार इहैव विशेषणार्थः ।
अधिशाब्दोच्चारणन्तु सामान्यापेक्षज्ञापकं "इङ्किवाध्व्युपसर्गं न व्यभि-
क्षरते" इति । अत एव स्मृत्यर्थद्वेषामिति नोक्तम् । सूत्रभङ्गपक्षेऽपि हि
कित्त्वं कर्त्तव्यमेव "इण्वदिक" (का०वा०) इत्यत्र विशेषणार्थम् ।
"एः" इत्युक्तेः "कटोगतौ" (भा०प०३२०) इत्यत्र प्रश्लिष्टस्यायतेर्ग्रहणा-
पत्तेः । मातुः स्मरणम् । सर्पिषोऽयनर्माशनं घेत्यादिवृत्त्यादिग्रन्थेष्विह
प्रकरणे उदाहरणं प्रत्युदाहरणञ्च । यद्यपि तिङन्तं दृश्यते, तथापि त-
त्सर्वमुपलक्षणतयाऽभिमुखैर्व्याख्यानमेव ।

कृत्रः प्रतियत्ने (पा०सू०२-३-५३) । करोतेः कर्मणि शेषे षष्ठी
स्यात् गुणाधाने । एधो दकस्योपस्करणम् । एधाध्वादकञ्चेति विग्रहे
"जातिरप्राणिनाम्" (पा०सू०२-४-६) इत्येकवद्भावः । "उपात्प्रतियत्न"
(पा०सू०६-१-१३९) इत्यादिना सुट् ।

रुजार्थानां भाववचनानामज्वरेः (पा०सू०२-३-५४) । भावकर्तृका-
णां ज्वरिर्वर्जितानां रुजार्थानां कर्मणि शेषे षष्ठी स्यात् । चौरस्य रोग-
स्य रुजा । रुजो भङ्गे (तु०प०१४१६) । भिदादिपाठात्प्रकृतसूत्रएव नि-
पातनाद्वाङ् । रुजाशब्दो व्याधौ रुढः । सूत्रं भाववचनानामिति कर्त्त-
रि व्युट् । प्रकृत्यर्थस्तु न विवक्षितः । तर्हि भावो वक्ता सम्भवति । त-
स्मात् प्रत्ययस्य साधुत्वनिर्वाहाय वचिर्बोध्यः । अज्वरिसन्ताप्योरिति
वाच्यम् (का०वा०) । रोगस्य चौरज्वरः, चौरसन्तापो वा । रोगकर्तृक-
ञ्चौरसम्बन्धि ज्वरादिकमित्यर्थः । तपेर्हेतुमण्यन्तादेरच् । इह समासो
भवत्येव ।

आशिषि नाथः (पा०सू०२-३-५५) । आशीरर्थस्य नाथतेः शेषे
कर्मणि षष्ठी स्यात् । सर्पिषो नाथनम् । आशिषीति किम् ? माणवक-

नाथनम् , तत्सम्बन्धिनी याञ्छेत्यर्थः । यद्यपि कर्मत्वविवक्षायां “कर्तृ-
कर्मणोः” (पा०सू०२-३-६५) इति यदा षष्ठी तदा समासो भवत्येव,
तथापि तत्र कृदुत्तरपदप्रकृतिस्वरः । समासान्तोदात्तत्वं तु याञ्छादावे-
व न त्वाशिषीति निष्कर्षः ।

जासिनिग्रहणनाटकाद्यपिषां हिंसायाम् (पा०सू०२-३-५६) । हिं
सार्थानामेषां शेषे कर्मणि षष्ठी स्यात् । जसु ताडने (चु० प० १७१८)
जसु हिंसायाम् (चु० उ० १६६८) इति च चुरादिः, तस्येदं ग्रहणं न तु
वैवादिभ्यश्च जसुमोक्षणे (दि०प० १२११) इत्यस्य । जासीति निर्देशात्
हिंसायामिति वचनाच्च । चौरस्योऽजासनम् । निप्राभ्यामुपसृष्टो हनो
निग्रहणः । “हन्तेरत्पूर्वस्य (पा०सू०८-४-२२) इति णत्वम् । निप्रौ संहतौ
विपर्यस्तौ व्यस्तौ च । चौरस्य निग्रहणनं प्रणिहननं निहननं ग्रहणनं
वा । प्रणीत्यत्र “नेर्गद” (पा०सू०८-४-१७) इति णत्वम् । नट अवस्यन्दने
(चु० उ० १५४५) चुरादिः । नट नृत्तौ (भ्वा० प० ७८१) इत्यस्य तु
घटादेरग्रहणम् , दीर्घनिर्देशात् । चौरस्योऽजासनम् । क्रथ हिंसायाम्
(भ्वा०प०८१) इति घटादौ पठ्यते तस्येह निपातनादृद्धिरिति वृत्तिकारः ।
अत एव “क्रथ हिंसायाम्” इति युजादौ स्वरिते तं वदन्, देवस्तत्रैवानु-
दात्तेतं पठन्, शाकटायनश्च मतान्तरपरतया नीतो माधवादिभिः ।
चौरस्य क्राथनम् । मित्वन्तु “चिण्णमुलोः” (पा० सू० ६-४-२३) इति
दीर्घविकल्पार्थम् । अक्रथि अक्राथि । क्रथं क्रथम् । क्राथं क्राथम् । इह
हि निपातनं बाधित्वा परत्वाद्दीर्घविकल्पः ।

यस्य न्यासकृतोक्तं क्राथीति विकृतनिर्देशात् मित्वेऽपि वृद्धिर्यत्र
तत्रैव षष्ठी । चङन्ते तु वृद्धभावात् चोरमचिक्रथदिनि ! तन्मन्दम् ,
समासनिवृत्तये प्रकरणमिदमिति सिद्धान्तात् तिङन्तानामनुदाहरण-
त्वात् चङन्तेऽपि शेषषष्ठ्या दुरपह्वत्वादिति माधवः । न च
क्राथेरेव शेषे षष्ठी न तु ह्रस्वस्येति व्याख्यानात्प्रकरणं मित्वा
प्रकृते तिङन्तमप्युदाहरणमस्त्विति न्यासस्याशयो वाच्यः, एवमपि
द्वितीयाया दुर्लभत्वात् प्रक्रमभेदे मानाभावाच्च । यद्यपि हरदत्ते-
नोक्तं घटादिपाठः “घटादयः षितः” (ग० सू०) इति आतिदेशि-
कषित्वे अङ् यथा स्यादित्येतदर्थं इति । तदपि मन्दम्, “घटादयः
षितः” (ग०सू०) इति हि मध्ये सूत्रितम् । तेन पूर्वेषामेव षित्वं न तु परे-
षामपि, परञ्जायमिति दिक् । वृषलस्य पेषणम् । हिंसायां किम् ? धा-
नापेषणम् । अन्तोदात्तः । शेष इत्यनुवृत्तेः कर्मत्वविवक्षायां द्वितीयैव ।
तथा च भट्टिः-“अशो द्विजान्देवयजीग्रहणम्” इति । “नजौजसोऽजा-

स्यितुं जगद्द्रुहाम् । (मा० का०१-३७) इति माघस्तु शेषत्वे बोध्यः ।

व्यवहृपणाः समर्थयोः (पा०सू०२-३-५७) । शेषे कर्मणि षष्ठी स्यात् ।
 घृते क्रयविक्रयव्यवहारे चानयोस्तुल्यार्थता बोध्या । शतस्य व्यवहृ-
 णं पणनं वा । शतसम्बन्धी क्रयविक्रयरूपेण विनियोगो देवर्षः ।
 समर्थयोः किम् ? शलाकाव्यवहारः, गणभेत्यर्थः । ब्राह्मणपणनम्,
 स्तुतिरित्यर्थः । “आयाद्यार्धघातुके वा” (पा०सू०३-१-३१) इति आ-
 यस्य विकल्पः ।

दिवस्तदर्थस्य (पा०सू०२-३-५८) । इह शेषे इति न सम्बध्यते,
 उत्तरसुत्रद्वयारम्भात् । पूर्वसुत्रपव दिवः पाठे तदर्थस्येति न कर्तव्यमि-
 ति । यद्यपि लाघवं तथापि योगविभाग उत्तरार्थः, शेषासम्बन्धार्थश्च ।
 व्यवहृपणिसमानार्थस्य दिवः कर्मणि षष्ठी स्यात् । इह त्रिसुट्यां तिङ-
 न्तमप्युदाहरणम् । शतस्य दीव्यति । तदर्थस्य किम् ? ब्राह्मणं दीव्यति ।
 विभाषापसर्गं । (पा०सू०२-३-५९) । पूर्वयोगापवादः । शतस्य शतं-
 वा प्रतिदीव्यति ।

द्वितीया ब्राह्मणे (पा०सू०२-३-६०) । ब्राह्मणविषये प्रयोगे दिवस्त-
 दर्थस्य कर्मणि द्वितीया वा स्यात् । षष्ठ्यपवादः । गामस्य तदहः स-
 भायां दीव्येयुः । सांपसर्गस्य छन्दसि व्यवस्थितविभाषयापि सिद्धे नि-
 रूपसर्गार्थ आरम्भः ।

प्रेष्यन्नुवोर्हविषां देवतासम्प्रदाने (पा०सू०२-३-६१) । इष्यतेर्देवादि
 कस्य गत्यर्थस्य लोपमध्यमपुरुषैकवचनं प्रेष्येति तत्साहचर्याद् भ्रुवि-
 रपि तथाभूतां गृह्णते । देवतासम्प्रदानं यस्यार्थस्य तत्र वर्तमानयोः प्रे-
 ष्यन्नुहीत्येतयोः कर्मणोर्हविर्विशेषस्य वाचकाच्छब्दात् षष्ठी स्यात् ।
 अग्नये छागस्य हविषो वपाया मेदसः प्रेष्यानुब्रूहि वा । प्रेष्यन्नुवोः किम् ?
 अग्नये छागं हविर्वपामेदो जुहुधि । हविषः किम् ? अग्नये गोमयानि
 प्रेष्य । देवतासम्प्रदाने किम् ? माणवकाय पुरोडाशान्प्रेष्य ! हविषः प्र-
 स्थितत्वेन विशेषणे प्रतिषधा वक्तव्यः (का० वा०) । इन्द्राग्निभ्यां छागं
 हविर्वपामेदः प्रस्थितं प्रेष्य इह सूत्रे शेषग्रहणं न सम्बध्यते, तिङ-
 न्तेन समासस्याप्रसक्तत्वात् । इदञ्च भाषायामपि प्रवर्तते, उत्तरत्र छ-
 न्दोप्रहणात् ।

चतुर्थ्यर्थे बहुलं छन्दसि (पा०सू०२-३-६२) । षष्ठी स्यात् । पुरुष-
 मृगश्चन्द्रमसे गोधाकालकादावाघाटस्ते वनस्पतिनाम्, वनस्पतिभ्य
 इत्यर्थः । बहुलप्रहणाच्चन्द्रमसश्चतुर्थी । षष्ठ्यर्थे चतुर्थीत्यपि वक्तव्य-
 म् (का०वा०) । या खर्वेण पिबति तस्यै खर्वः । व्यत्ययवचनात्सिद्धम् ।

यजेञ्च करणे (पा०सू०२-३-६३) । इह छन्दसि बहुलं षष्ठी स्यात् । घृतस्य घृतेन वा यजते ।

कृत्वोर्थप्रयोगे कालेऽधिकरणे (पा०सू०२-३-६४) । इह षट्सुऽपि विच्छिन्नमपि शेषग्रहणमनुवर्तते, उत्तरसुत्रं कर्मग्रहणात् । “कर्त्तरि च” (पा०सू०२-२-१६) इति हि नोक्तम् । शेषसम्बन्धं कर्मग्रहणं मानु-
वृत्तविति प्राञ्चः । वस्तुतो व्याख्यानमेव शरणम्, सन्निहितस्याधि-
करणस्य निवृत्तये वा कर्मग्रहणसम्भवात् । पञ्चकृत्वोहो भोजनम् । द्वि-
रन्हो भोजनम् । शेषे किम् ? अन्यथा विधिरेवायं स्यात् । तथाच द्वि-
रहन्वधीत इति सप्तमी न स्यात् । षष्ठ्या बाधात् ।

कर्तृकर्मणोः कृति (पा०सू०२-३-६५) । शेषे इति निवृत्तम् । कृद्योगे
कर्त्तरि कर्मणि च षष्ठी स्यात् । भवनः शायिका । अपां स्रष्टा । कर्तृक-
र्मणोः किम् ? शस्त्रेण भेत्ता ।

स्यादेतत्, इह कर्तृकर्मभ्यां क्रिया आक्षिप्यते । तद्वाच्यं धातुरेव ।
धातोश्च द्वये प्रत्ययाः-कृतस्तिङ्श्च । तत्र तिङ्ः प्रयोगे “नलोक” (पा०
सू०२-३-६९) इति प्रतिषेधेन भाव्यम् । ततश्च परिशेषात् कृद्योगएव
षष्ठी भविष्यति तत् किं कृद्ग्रहणेन ? मैवम्, तद्धितान्तस्य वारणीय-
त्वात्., यथा कृतपूर्विकटमिति । ननु कृतः कटः पूर्वमनेनेत्यस्मिन्वि-
ग्रहे कस्य कर्मणि विधानात्तेनैव कर्मणोऽभिहितत्वात् द्वितीयया न
भाव्यम् । एवं तदपवादभूतया षष्ठ्यापि, इहाप्यनभिहिताधिकारात् ।
किञ्च कृतशब्दस्य कटसापेक्षतया समासां दुर्लभः । एवं तद्धितोऽपीति
चेत् ? अत्राकं हरिणा—

विशेषकर्मसम्बन्धे निर्भुक्तेऽपि कृतादिभिः ।

विशेषनिरपेक्षोऽभ्यः कृतशब्दः प्रवर्तते ॥

अकर्मकत्वे सत्येवं कान्ते भावाभिधारिण ।

ततः क्रियावता कर्त्रा यांगो भवति कर्मणाम् ॥

अविग्रहा गतादिस्था यथा ग्रामादिकर्मभिः ।

क्रिया सम्बध्यते तद्धत् कृतपूर्व्यादिषु स्थिता ॥ इति ॥

अस्यार्थः-कृतादिभिः शब्दैः कटादिसमभिव्याहारात् विशिष्टकर्म-
सम्बन्धे निष्कृष्य भुक्तेऽपि अनुभूतेऽपि कृतः पूर्वं कटोऽनेनेत्यवस्था-
यामिति भावः, तस्यामवस्थायां वृत्तिविरहात् । कर्मसामान्यवचनो-
न्य एव कृतशब्दः प्रवर्तते वृत्तिं लभन्ते । अविधक्षितकर्मतायां नेह प-
क्यते इत्यादावपि कर्मसामान्ये प्रत्ययाभ्युपगमादिति भावः ।

अविधक्षितकर्मणां भावे प्रत्यय इति मतान्तरमाह-अकर्मकत्व इति ।

ननु कर्मसामान्ये भावे वा कप्रत्यये कृते सापेक्षत्वाभावात् “सुप्सुपा” इति समासे कृते “पूर्वादिनिः” (पा०सू०५-२-८६) “सपूर्वाच्च” (पा०सू०५-२-८७) इति कर्त्तरि इनिप्रत्ययोऽस्तु नाम । कटस्य तु प्रथमपक्षे केनाभिधानं दुर्वारम् । यथा शक्यञ्च “भ्रुदुपहन्तुम्” इत्यत्र भ्रुधः कृत्यप्रत्ययेन । मैघम्, तद्धितायेंनकार्थीभूतस्य कृतशब्दार्थस्य निष्कृष्य कटेन सम्बन्धाभावात् ।

तदेतद्दाह-तलः क्रियावतेति । नन्वेवं क्रिययापि योगाभावे कथं द्वितीयत्याशङ्काह-अविग्रहति । विशिष्य ग्रहो ग्रहणं तद्ग्रहिताप्राधान्येनागृह्यमाणापीत्यर्थः । अयं भावः-गुणभूतयापि क्रियया कारकाणां सम्बन्धो दृश्यते, यथा कटं कृतवानिति । कृतपूर्वाशब्दश्चायं पूर्वं कृतमनेनेत्यस्मिन्नर्थे व्युत्पादितः । पूर्वं कृतवानित्यनेन समानार्थः सम्पद्यते । तत्र करोतिक्रियापेक्षमस्ति कटस्य कर्मत्वम् । अनभिहितञ्च नत् । अतोऽसति कृद्ग्रहणे षष्ठी स्यादेवेति स्थितम् ।

स्यादेतत्, आदनः घच्यतेतमां, “गुरुर्धरित्री क्रियतेतरान्वया” (मा०कां०) इत्यादावपि आदने धरिःशब्दः कर्मणः क्रिययैव योगात् द्वितीयैव स्यात् । क्रियाविशेषणीभूतेन लकारार्थेन कर्मान्वयश्चेत् कार्येनाप्यस्तु । क्रियायाः कारकंष्विव शक्तेरपि शक्तिमत्युत्थिताकाङ्क्षत्वाविशेषात् । किञ्चास्तु नाम कथञ्चित् कार्यपरित्यागेन वृत्तिः, राजपुरुषादौ सङ्ख्याविशेषस्य मासजातादौ गुणप्रधानभावाद्बहुशस्त्यागदर्शनात् । तथापि कृद्ग्रहणं व्यर्थमेव, “नलोक” (पा०सू०२-३-६९) इति निष्ठायोगे निषेधसिद्धेः । निष्ठान्तधातुपात्तक्रियायोगे न भवतीति हि तदर्थः । ‘ग्रामं गतवान्’ इत्यादावपि कारकाणां क्रिययैवान्वयात् । न च ‘पाचयति यज्ञदत्तो देवदत्तेन’ इत्यत्र णिच्प्रकृत्यर्थं प्रति कर्तुः प्रयोज्यात्षष्ठीं वारयितुं कृद्ग्रहणम् । णिच् तु न कृदिति बाध्यम्, लयोगे नेत्येव निषेधसिद्धेः । लप्रकृत्या लान्तपदेन वा या क्रियोपात्ता मद्योगे नेत्यर्थात् । सा च क्रिया गुणभूता प्रधानभूता वेत्यत्र नाग्रहः । गौणमुख्यन्यायस्तु नाधीयते, लक्ष्यानुरोधात् स्वरितेनाधिकः कार इति व्याख्यानान्च । अन एव तत्र तृतीया लभ्यते । ‘मेदिका देषदत्तस्य’ ‘यज्ञदत्तस्य काष्ठानाम्’ इत्यत्रोभाभ्याङ्कृतृष्वां षष्ठ्यप्यत एव । तस्माद्यर्थं कृद्ग्रहणमिति ।

अत्राहुः, कृत्येव यथा स्यात्तद्धिताधिक्ये मा भूदिति कृद्ग्रहणम् । व्याकरणं प्राज्ञः । “प्रज्ञादिभ्यश्च” (पा०सू०५-४-३८) इति स्वार्थेऽण् । एवञ्च वदतां मते ‘आदनस्य पाचकतमः’

इत्यत्रापि षष्ठी नेति लभ्यते । कृतपूर्वोक्तिवत्कर्तव्यपूर्वोक्त्यादेर-
भ्युपगमे तु तद्व्यवधानेन समासादिनौ कृते कृद्ग्रहणव्यावर्त्यतापि
सम्भवति । भाष्यं त्विहोदासीनमेवेत्यभियुक्तप्रयोगा अन्वेषणी-
याः । “यन्तर्हि ध्ये रामोदमुत्तमम्” इति भट्टिः । उच्यते, अनित्येयं
षष्ठी, तदर्हमिति निर्देशात् । द्विकर्मकेभ्यस्तु कर्तरि कृति कृते प्रधाने
नियत्ताषष्ठी, गुणे तुमथया भवेदित्यकथिन सूत्रे एषोक्तम् ।

उभयप्राप्तौ कर्मणि (पा०सू०२-३-६६) । उभयोः प्राप्तिर्यस्मिन्कृति
तत्र कर्मण्येव षष्ठी स्यात् । आश्रयौ गवां दोहोऽगोपेन । अकाकारयोः
प्रयोगे प्रतिषेधो नेति वक्तव्यम् (का०त्रा०) । भेदिका विभित्सा वा रुद्र-
स्य जगतः । कथन्तर्हि किना बाधा न भवतीति, “स्थानापापबोभा-
वे” (पा०सू०३-३-२५) इति सूत्रे वृत्तः । तथा सुटा लीयुटो बाधा न
भवतीति, “सुट्तिथोः” (पा०सू०३-४-१०७) इत्यत्र वृत्तः । अत्र रक्षि-
तः-अप्रत्ययादित्यकारप्रत्ययस्येह ग्रहणम्, प्राथम्यात् । बाधाशब्दे
तु “गुरोश्च हलः” (पा०सू०३-३-१०३) इत्यकार इत्याह करणत्वविष-
क्षायां तृतीयोते वा बाध्यम् । शेषे विभाषा (का०त्रा०) । स्त्रीप्रत्ययवि-
षयमेवेदमित्येके । विचित्रा सूत्रस्य कृतः पाणिनेः पाणिनिना वा ।
केचिद्विशेषेण विभाषामिच्छन्ति । शब्दानामनुशासनमाचार्येणा-
चार्यस्य वा ।

कस्य च वर्तमाने (पा०सू०२-३-६७) । वर्तमानार्थकस्य योगे षष्ठी
स्यात् । “नलोक” (पा०सू०२-३-६९) इति निषेधस्यापवादः । राज्ञां
मतो बुद्धः पूजितो वा । “मतिबुद्धिपूजायैभ्यश्च” (पा०सू०३-२-१८८)
इति वर्तमाने कः । कथन्तर्हि नपुंसके भावे कस्य योगे षष्ठी, ‘छात्र-
स्य हसितम्’ इति शेषवृत्तानांत्सङ्गम् । कर्तृत्वविषक्षायां तृतीयैव,
‘छात्रेण हसितम्’ इति ।

अधिकरणवाचिनश्च (पा०सू०२-३-६८) । कस्य योगे षष्ठी स्यात् ।
इदमेषां शयितम् । इह कर्तरि षष्ठी । सकर्मकेभ्यस्त्वधिकरणे के कृते
कर्तृकर्मणोर्द्वयोरपि षष्ठी, अनभिहितत्वाविशेषात् । इदमेषां भुक्तमोदन-
स्य । “उभयप्राप्तौ कर्मणि” इत्ययं तु नियमः “कर्तृकर्मणोः कृति” इत्यस्या
एव प्राप्तः । इह गत्यर्थेषु धातुत्वयं भवति । इदमेषां गतमित्यधिकरणे ।
इदमेते गता इति कर्तरि । इदमेभिर्गतमिति कर्मणि । इहैभिर्गतमिति
नपुंसके भावे । कर्तृत्वविषक्षाया इदमेषां गतमिति तत्रैव शेषविषक्षायाम् ।

नलोकाव्ययनिष्ठाकालर्थतृणाम् (पा०सू०२-३-६९) । जिघृक्षितरूप-
विनाशप्रसङ्गात् तृणामिति णत्वं न कृणम् । एषां प्रयोगे षष्ठी न स्यात् ।

“कर्तृकर्मणोः कृति” (पा०सू०२-३-६५) इति प्राप्ता प्रतिषिध्यते । ला-
देशाः-भोदनं पचन् पचमानः पेचानः पेचिवान् । कथन्तर्हि-“बन्निर्वषं”
“पपिः सोमं” “द्विर्गाः” इति । नहि किकिनौ लकारौ नापि तदादेशौ । नैष
दोषः, “किकिनौ लिट्च” (पा०सू०५०३-२-१७१) इत्यनेन लिटकार्याति-
देशः क्रियते, न तु लिट्संज्ञा । “विशेषातिदेशे च सामान्यमप्यतिदिश्यते”
इति । उ-कटं चिकीषुः । कन्यामलङ्कारिण्युः । उक-वाराणसीमा-
गामुकः । कमेर्भाषायामनिषेधः (का०वा०) । लक्ष्याः कामुकः । अभ्य-
ये-कटं कृत्वा । तोसुक्तसुनोरप्रतिषेधः (का०वा०) । पुरा सूर्यस्योदेतो-
राधेयः । पुरा क्रूरस्य विसृपोविरप्शिन् । निष्ठा-भोदनं भुक्तवान् ।
देवदत्तेन कृतम् । खलर्थ-त्वया सुकरम् । ईषत्पानः सोमो भवता ।
तृप्ति प्रत्याहारः, “शतृशानचौ” इत्यारभ्य तृनो नकारात् । तेन
शानम्भृतीनामपि ग्रहणम् । सोमं पवमानः । “पूङ्यजोः शानन्”
(पा०सू०३-२-१२८) । नटमाग्नानः । “ताच्छील्यादिषु चानश्”
अर्धायन् पारायणम् । “इङ्घार्योः” (पा०सू०३-२-१३०) इति
शता । तृन्, पाता सुतमिन्द्रो अस्तु सोमम् । द्विषः श-
तुर्वा । मुरस्य मुरं वा द्विषन् । सर्वत्र कारकषष्ठ्याः प्रतिषेधः । शेषे
षष्ठी तु स्यादेव । ब्राह्मणस्य कुर्वन् । सत्यानुरक्ता नरकस्य जिष्णवः ।
छात्रस्य हसितम् । जनिकर्तुरित्यादि ।

इश्वाकूणां दुरापेऽर्थे त्वदधीना हि सिद्धयः ।

अपि वागधिपस्य दुर्वचं वचनं तद्विदधीत विस्मयम् ।

(कि०का०२-२) इति च ।

यद्वा, “इश्वाकूणां सिद्धयः” इत्यन्वयो न तु “इश्वाकूणां दुरापे”
इति । तथा “वागधिपस्य विस्मयम्” इत्यन्वयो न तु “वागधि-
पस्य दुर्वचम्” इति दिक् । इह उश्च उकश्च ऊकाविति व्युत्पाद्य लश्च
ऊकौ चेति विप्रहीतव्यम् । ऊकारेण च कृतो विशेषणात्तदन्तविधिः ।
व्यपदेशिवद्भावात्केवलेनापि निषेधः ।

अकेनोर्भविष्यदाधमर्णयोः (पा०सू०२-३-७०) । भविष्यत्यकस्य
भविष्यदाधमर्ण्यार्थे नश्च योगे षष्ठी न स्यात् । एधानाहारको व्रजति ।
व्रजङ्गामी । द्वितीयासमासप्रसङ्गे व्युत्पादितमेतत् । आधमर्ण्ये-शतं
दार्थी । भविष्यदिति स्वर्यते । तेन भविष्यदधिकारविहितस्य ग्रहणा-
त्केह-वर्षशतस्य पूरकः । पुत्रपौत्राणां दर्शकः । अयं हि, “षुबुल्लौ”
(पा०सू०३-१-१३३) इत्यविशेषेण विहितो न तु “तुमुण्डुलौ” (पा०सू०
३-३-१०) इतिषुबुल्लौविशेषादधिकारस्यः । इह यथासंख्यं धारयितुं भाष्ये

योगो विभक्तः । अकस्य भविष्यति, इत आद्यमर्थे चेति ।

कृत्यानां कर्त्तरि वा (पा०सू०२-३-७१) । षष्ठी वा स्यात् । “कर्तृ-
कर्मणोःकृति” (पा०सू०२-३-६५) इति नित्यं प्राप्ते विभाषेयम् । कर्तव्य-
मिदं कृष्णेन कृष्णस्य वा । कर्त्तरिति किम् ? गेयो माणवकः साक्षाम् ।
“भव्यगेय” (पा०सू०३-४-६८) इति कर्त्तरि यद्विधानादनभिहितं
कर्म । इहापि भाष्ये योगविभागः कृतः । तद्यथा—कृत्यानाम् । उभय-
प्राप्तौ नेत्यनुवर्तते । नेतव्या व्रजं गावः कृष्णेन । इह प्रधाने कर्मणि
गवाव्ये कृत्यः, अप्रधानकर्मणः कर्तुंश्च । कृत्येनानभिधानात्षष्ठी प्राप्ता
निविष्यते । ततः कर्त्तरि वा ॥ षष्ठी स्यात् । अन्यत्सर्वं निवृत्तम् ।

तुल्यार्थैरतुलोपमाभ्यां तृतीयाऽन्यतरस्याम् (पा०सू०२-३-७२) ।
तुल्यार्थैर्योगे तृतीया वा स्याच्छ्लेषे, पक्षे षष्ठी । तुल्यः सदृशः समो वा
कृष्णेन कृष्णस्य वा । अतुलोपमाभ्यां किम् ? तुला उपमा वा कृष्णस्य
नास्ति । कथन्तर्हि “तुलां यदा रोहति दन्तवाससा” इति कालिदा-
सः । “स्फुटोपमं भूतिसितेन शम्भुना” (मा०का०१-४) इति माघश्च ।

अत्राहुः, तोलनं तुला । अस्मिन्नैव सूत्रे “णिलुगङ्गोः” निपातनात्साधु-
रिति माघवः । उपमितिरुपमा । तत्र चात्वर्थं प्रति करणीभूतयोः दन्त-
वासःशम्भुशब्दयोस्तृतीया युक्तं च । यथा—उपमायतेऽनेनेत्यादौ । प्रकृ-
तसूत्रं तु शेषे षष्ठ्यपवादभूततृतीयाविधायकम् । नेह प्रवर्तते इत्यन्य-
देतत् ।

यद्वा, “सहयुके प्रधाने” (पा०सू०२-३-१९) इति तृतीयाऽस्तु ।

“स्ववालभारस्य तदुत्तमाङ्गैः समञ्जमर्थैश्च तुलाभिलाषिणः ।

इत्यत्र यथा । उक्तं हि, विनापि तद्योगं तृतीया । “वृद्धो यूना” (पा०
सू०१-२-६५) इति निदर्शनादिति । तुल्यार्थैरित्यर्थप्रहणात् घोनकाना-
मिवादिशब्दानां योगे न, गौरिश्च गवयः । यथा—गौस्तथा गवय इति ।
चेति वर्तमाने अन्यतरस्यां प्रहणमुत्तरसूत्रे चकारेण स्वस्यानुकर्षणा-
र्थम् । अन्यथा हि तृतीयैवानुकल्प्येत, सन्निहितत्वात् ।

चतुर्थी चाशिष्यायुष्यमद्रमद्रकुशलसुखार्थहितैः (पा०सू०२-३-
७३) । सुखपर्यन्तानां द्वन्द्वः । ततोऽर्थशब्देन बहुव्रीहिः । तथा च
द्वन्द्वान्ते भ्रूयमाणान्तर्यकमर्थशब्दः सम्बध्यते । मद्रमद्रशब्दयोः पर्या-
यतया सूत्रेऽन्यतरो न पठनीयः । केचित्तु अर्थशब्दोऽपि पृथगेव निमि-
त्तम् । व्याख्यानाच्च सर्वत्रार्थप्रहणमित्याहुः । आशिषिणश्चमानायामे-
तैर्योगे शेषे चतुर्थी वा स्यात्, पक्षे षष्ठी । आयुष्यं चिरजीवितं देव-
दत्ताय देवदत्तस्य वा भूयात् । एवं मद्रं मद्रं कुशलं निरामयं सुखं शं

अर्थः प्रयोजनं हितं पथं भूयादित्यादि । हितयोगे चतुर्थी वक्तव्या (का०वा०) । इत्यस्य अनाशिषि च रितार्थत्वादाशिष्येनेन विकल्प एव । आशिषीति किम् ? देवदत्तस्यायुष्यमस्ति ।

इति श्रीशब्दकौस्तुभे द्वितीयस्याध्यायस्य तृतीये पादे तृतीयमान्हिकम् ।

॥ समाप्तञ्चायं पादः ॥

द्विगुरेकवचनम् (पा०सू०२-४-१) । वकीति वचनम् । बाहुलकात्कर्तरि ल्युट् । सामान्ये नपुंसकम् (का०वा०) । समाहारद्विगुरेकार्थप्रतिपादकः स्यात् । “तद्वितार्थ” (पा०सू०२-१-५१) इति सूत्रे हि भावसाधन एव समाहार इति स्थितम् । तथा च न्यायसिद्धमेतत् । कर्मसाधनताभ्रमं चारयितुमारभ्यते “स नपुंसकम्” (पा०सू०२-४-१७) इत्यस्य प्रवृत्त्यर्थं च । दृश्यते च भ्रमनिवृत्तयेऽपि सूत्रकृतो यत्नः । यथा— “उपकादिभ्योऽन्यतरस्यामद्वन्द्वे” (पा०सू०२-४-६९) इति । तत्र हि अद्वन्द्वइत्यस्य द्वन्द्वग्रहणं नानुवर्त्तते इत्यर्थो भाष्ये स्थितः ।

द्वन्द्वश्च प्राणितूर्यसेनाङ्गानाम् (पा०सू०२-४-२) । प्राण्यङ्गानां द्वन्द्व एकार्थः स्यात् । एवं तूर्याङ्गानां सेनाङ्गानाञ्च । पाणिपादम् । मार्दङ्गिकपाणविकम् । रथिकाश्वारोहम् । इह प्राणिसेनयोरङ्गं नामावयवः । तूर्यस्य तु अङ्गं नामोपकारकं बोध्यम् । ‘मार्दङ्गिक’ इत्यादौ मृदङ्गवादनं शिल्पमित्यर्थे “शिल्पम्” (पा०सू०४-४-५५) इति ठक् । ‘पाणिपादम्’ इत्यादौ “जातिरप्राणिनाम्” (पा०सू०२-४-६) इत्येव सिद्धे व्यतिकरनिरासार्थं वचनम् । ‘हस्त्यश्वं’ ‘हस्त्यश्वाय’ इत्यत्र तु सेनाङ्गत्वेऽपि परत्वात्पशुलक्षणो विकल्प इति “विभाषा वृक्षे” (पा०सू०२-४-१२) इत्यत्र भाष्यकैयटयोः स्थितम् । अथ कथं “रथवाजिपत्तिकरिणीसमाकुलम्” इति । नपुंसकह्रस्वत्वेन हि भाव्यम् ।

उच्यते, रथादिसाहताः करिण्ये इति मध्यमपदलोपी समासो बोध्यः । यद्वा, रथश्च वाजी चेत्यादि विग्रहः । जातावेकवचनम् । “फलसेनादीनां बहुप्रकृतिः” इति वक्ष्यमाणत्वात्कैवञ्जावः । एतेन ‘पातितैरथनागाश्वैः’ इति । “इत्थं रथाश्वभनिषादिनां प्रने” (मा०का०१२-१) इति माघश्च व्याख्यातः । इहापि मध्यमपदलोपादेकवचनान्तेन विग्रहाद्वा ।

यद्वा, कृतद्वन्द्वानामेकशेषः । तथा च “तिङ्स्त्रीणि त्रीणि” (पा०सू०१-४-१०१) इति सूत्रे “लुटःप्रथमस्य” (पा०सू०२-४-८५) इति सूत्रे

च भाष्यम्—“उभयं हीष्यते बहूनि शक्तिकिटकानि” इति । माघटिप्पणे—“रथतुरङ्गाश्वेभे निषीदन्ति” इति णिन्यन्तेनोपपद-समास इति समाधानान्तरं सारम् । यद्यपि “कार्ये द्वन्द्वः” (पा०सू०२-२-२९) इत्येवेतरेतरयोगे समाहारे च द्वन्द्वो विहितः, समाहारस्यैकत्वाच्च सिद्धमेकवचनं, तथापि नियमार्थमिदं प्रकरणम्-प्राण्यङ्गादीनामेकवचने द्वन्द्व एव । समाहारद्वन्द्व एवेत्यर्थः । न च समाहारे एषामेवेति दिपरीतं ग्राह्यम्, “तिष्यपुनर्धस्वोः” (पा०सू०१-२-६३) इति सूत्रे बहुवचनग्रहणात् । तद्धि समाहारैकवचनव्यावृत्तये क्रियते तिष्यपुनर्धास्वदमिति ।

अनुवादे चरणानाम् (पा०सू०२-४-३)।चरणानां द्वन्द्व एकवत्स्यात् । चरणशब्दः कठकालापादिषु शास्त्राभेदेषु मुख्यः । तदध्यायिषु पुरुषेषु गौणः । उभयेषां चेषां “गोत्रञ्च चरणैः सह” (का०वा०) इति जातिसंज्ञा । तत्र शास्त्राभेदादिनां “जातिरप्राणनाम्” (पा०सू०२-४-६) इत्येकवद्भावस्य सिद्धत्वाद्गौणोऽपि पुरुषवृत्तिरेवेह गृह्यते । उदगात्कठकालापम् । प्रत्यष्टात्कठकौथुमम् । इह यदा कठकालापेपूदितेषु प्रतिष्ठितेषु चावाभ्यां तत्र गन्तव्यमिति संवादं कृत्वा तच्च विस्मृत्य कश्चिदास्ते तत्र प्रतीदमुच्यते-ननृदगात्कठकालापन्तत्किमास्यते इति । अतो मभ-त्यनुवादः । कठेन प्रोक्तमधीयते कठाः । वैशम्पायनान्तेवासित्राणि-निः । “कठचरकाल्लुक्” (पा०सू०४-३-१०७) “तदधीतेतद्वेद” (पा०सू०४-२-५९) इत्यण् । “प्रोक्ताल्लुक्” (पा०सू०४-२-६४) । कलापिशब्दात् “कलापिनोऽण्” (पा०सू०४-३-१०८) “नान्तस्य टि-लोपे सन्नह्यचारि” (का०वा०) इत्यादिना टिलोपः । अध्येत्रणो लुक् । एतेन कांथुमां व्याख्यातः । यदा तु उदयप्रतिष्ठे नानूद्यते, किन्तु अ-ज्ञाते ज्ञाप्यते तदा प्रत्युदाहरणम्—उदगुः कठकालापाः । स्थेणोर-द्यतन्यामेवेति वाच्यम् । स्थेणोः किम् ? अनन्दिषुः कठकालापाः । अद्यतन्यां किम् ? उद्यन्ति कठकालापाः ।

अध्वर्युः क्रतुरनपुंसकम् (पा०सू०२-४-४) । अध्वर्युशब्दो यजुर्वेद-लक्षकः । तत्रोत्पन्नो विनियुक्तो वा यः क्रतुः तद्वाचिनामनपुंसकलि-ङ्गानां द्वन्द्व एकवत्स्यात् । अर्काश्वमेधम् । साहनातिरात्रम् । अध्वर्यु-क्रतुः किम् ? इषुवज्जौ । उज्ज्वलमिदौ । सामवेद एषां विधानम् । अ-नपुंसकमिति किम् ? राजसूयवाजपेये । इमौ हि शब्दावर्जकार्षिषु प-ठितौ । यदा नपुंसकलिङ्गौ तदा प्रत्युदाहरणम् ।

अध्ययनतोऽविप्रकृष्टाख्यानाम् (पा०सू०२-४-५) । अध्ययनेन नि-

मित्तेन येषामधिप्रकृष्टा प्रत्यासन्ना आख्या तेषां द्वन्द्व एकवत्स्यात् । पदकक्रमकम् । पदान्यधीते पदकः । क्रमादिभ्यो वुन् (पा०सु०४-२-६१)। एवं क्रमकः । क्रमकवार्तिकम् । वृत्तिः संहिता, तामधीते वार्तिकः। उक्थादिपाठाट्टक् । पदान्यधीत्य क्रमोऽध्येतव्य इति स्पष्टा प्रत्यास-
त्तिः । क्रमकवार्तिकमित्यत्र तु संहितामनधीत्य क्रमोऽध्येतुं न शक्यते इत्येव प्रत्यासत्तिर्बोध्या । अध्ययनत इति किम् ? पितापुत्रौ । अधि-
प्रकृष्टाख्यानां किम् ? याज्ञिकवैयाकरणौ ।

जातिरप्राणिनाम् (पा०सु०२-४-६) । प्राणिवर्जजातिषाच्यवयवको द्वन्द्व एकवत्स्यात् । आराशस्त्रि । आराप्रतोदः । जातिः किम् ? नन्दक-
पाञ्चजन्यौ । संज्ञाशब्दावतौ ।

सङ्गोऽस्य नन्दकः शङ्खः पाञ्चजन्यः प्रकीर्तितः ।

अप्राणिनां किम् ? ब्राह्मणक्षत्रियविट्शूद्राः । नञिव्युक्तन्यायेन द्रव्यजातीनामेकवद्भावो न गुणक्रियाजातीनाम् । रूपरसौ । गमना-
कुञ्चने । जातिप्राधान्य एवायमेकवद्भावः । यदा तु द्रव्यविशेषविवक्षा तदा बदरामलकानि । जातिविवक्षायान्तु बदरामलकम् । इहैकवद्भा-
वो वैकल्पिक इति भाष्यस्वरसः । तथाच “विभाषा वृक्षमृग” (पा०सु०२-४-१२) इति सूत्रे “बहुप्रकृतिः” (का०वा०) इत्यादि वार्ति-
कमुपक्रम्य बदरामलकं बदरामलकानीत्युदाहृतं भाष्ये । बदरामल-
कानीति प्राप्ते इत्यर्थं व्याचक्षाणानां मते तु नित्यमेवेति तत्रैव कैयटः । अत एव “तस्य भावस्त्वतलां” (पा०सु०५-१-११०) इति सूत्रभाष्यस्थ ओषधिवनस्पतीनामिति प्रयोगः सङ्गच्छते । भाष्यप्रयोगात्त्रैकवद्भाव इति षड्न् कैयटस्तु जातिविवक्षायामपि एकवद्भावभावं मेने । एवं “लटः शतृशानचौ” (पा०सु०३-२-१२४) इति सूत्रस्थभाष्यकैयटादिग्रन्थो बोध्यः । कथं तर्हि “रञ्जितानुविविधास्तरुशैलाः” इति भारविः । न-
ह्यत्र व्यक्तिविशेषविवक्षा ? सत्यं, तरुसहिताः शैला इति बोध्यम् ।

विशिष्टलिङ्गो नदीदेशोऽप्रामाः (पा०सु०२-४-७) । अप्रामा इत्ये-
कवचनस्य स्थाने सौत्रं बहुवचनम् । विशिष्टलिङ्गानां भिन्नलिङ्गानां नदीषाचिनान्देशाचिनाञ्च प्रामवर्जितानां द्वन्द्व एकवत् स्यात् । सूत्रे चत्वारोऽपि शब्दा अवयवधर्मेणावयविनि द्वन्द्वे बोध्याः । नदीदे-
श इत्यसमासनिर्देशः । उध्यश्च इरावती च उध्येरावति । कुरवश्च कुरुक्षेत्रं च कुरुकुरुक्षेत्रम् । भिन्नलिङ्गाः किम् ? गङ्गायमुने । मद्रके-
कयाः । नदीदेश इति किम् ? कुक्कुटमयूयौ । अप्रामाः किम् ? जा-
म्बवं नगरं, शालूकिनी प्रामः, जाम्बवशालूकिन्यौ । अप्र पूर्वपदार्थ-

स्य अप्रामत्वेऽपि उत्तरपदार्थस्य प्रामत्वात्तदाश्रयः प्रतिषेधः । तदु-
क्तम् "उभयतश्च प्रामाणां प्रतिषेधो वक्तव्यः" इति । नदीग्रहणमदे-
शत्वात् । जनपदो हि देशः । अत एव पर्वतानां न-कैलासश्च गन्धमा-
दनं च कैलासगन्धमादने ।

क्षुद्रजन्तवः (पा०सू०२-४-८) । एषां द्वन्द्व एकवत्स्यात् । यूकालि-
क्षम् । आनकुलात् क्षुद्रजन्तवः ।

येषाञ्च विरोधः शाब्दतिकः (पा०सू०२-४-९) । येषां नित्यं धैरं
तेषां द्वन्द्व एकवत्स्यात् । गोव्याघ्रम् । गजसिंहमित्यादि । विरोधो
धैरं न तु सहानवस्थानादिः, 'छायातपौ' इत्यादावतिव्याप्तः । शश्व-
दिति त्रैकाल्यमाह । तत्र भवः इत्यर्थे "कालाद्गुम्" (पा०सू०४-३-११) ।
तान्तात्परत्वेऽपि निपातनादिकादिशः । अव्ययानां भमात्रं (का०ष।०)
इति प्राप्तस्य टिलापस्याभावश्च सामान्यापेक्षामिकस्य केनावाधे ज्ञाप-
कमिदम् । तेन कान्दाविकारिद सिद्धमिति कश्चित् । वस्तुतस्तु कन्बुः
स्वेदनी, तत्र "संस्कृतं भक्षाः" (पा०सू० ४-२-१६) इत्यण् । कान्द-
वम् । "तदस्य पण्यम्" (पा०सू०४-४-५१) इति ठक् । शाब्दतिकः किम् ?
चैत्रमैत्रौ कलहायते । एतन्न "देवासुरैरमृतमम्बुनाधर्ममन्थं" इति
भारविप्रयोगो व्याख्यातः । तेषां हि अमृतादिप्रयुक्तः कादाचित्को
विरोधो न तु नित्यः, मन्थनप्रवृत्तिकाले तद्विरहात् । इह (१)पशु-
शकुनिद्वन्द्ववकाशो-महाजोरभ्रं, महाजोरभ्राः । हंसचक्रवाकं, हंसच-
क्रवाकाः । "येषां च" (पा० सू० २-४-९) इत्यस्यावकाशः-भ्रमणब्राह्म-
णम्, मार्जारमूरकम्, अश्वमादिषु, काकोलूकमित्यत्रोभयप्रसङ्गे पर-
त्वाःपशुशकुनि विभाषा प्राप्ता चकारण पुनर्विधानाद् "येषां च" इति
नित्यमव भवति ।

शूद्राणामनिरवसितानाम् (पा०सू०२-४-१०) । अथहिष्कृतानां शू-
द्राणां द्वन्द्व एकवत्स्यात् । तक्षायस्कारम् । रजकतन्तुवायम् । शूद्र-
शब्दोऽत्र त्रैवर्णिकेतरपरो न तु शूद्रत्वजातिपरः, अनिरवसितानामिति
प्रतिषेधात् । निरवपूर्वात्स्थितः कर्मणि कः । निरवसानं बहिष्करणम् ,
तच्चेह पात्राद्विवक्षितम् । यैर्भुक्ते पात्रं न शुध्यति "नस्नना शुध्यते कां-
स्यम्" इत्यादिस्मृतिकारांकसंस्कारेणापि ते पात्राद्बहिष्कृताः । अ-
निरवसितानां किम् ? चण्डालमृतपाः ।

गवाश्वप्रभृतानि च (पा०सू०२-४-११) । एतानि द्वन्द्वरूपाणि कृतै-

(१) "विभाषा वृक्षमृग" (पा० सू० २-४-१२) इति विहितद्वन्द्व-
स्यावकाश इत्यर्थः ।

कवज्ञावानि साधूनि स्युः । गवाश्वकम् । गवाविकम् । गवैडकम् । अजाविकम् । अजैडकम् । एषां पशुद्वन्द्वविभाषायां प्राप्तायां वचनम् । कुञ्जवामनम् । कुञ्जकैरातम् । पुत्रपौत्रम् । इवचाण्डालम् । स्त्रीकुमारम् । दासीमाणवकम् । उष्ट्रखरम् । शार्दीप्रच्छदम् । इहाप्राणिजातिवाचिनामबहुप्रकृत्यर्थः पाठः । उष्ट्रशशम् । मूत्रशकृत् । मूत्रपुरीषम् । यकृन्मेदः । मांसशोणितम् । दर्भपूतीकम् । अर्जुनपुरुषम् । तृणोलयम् । दासीदासम् । अत्र "पुमान् स्त्रिया" (पा०सु०१-२-६७) इत्येकशेषो न । कुटीकुटम् । मांसशोणितम् । भागवतीभागवतम् । गवाश्वप्रभृतिषु "यथोच्चारितं द्वन्द्ववृत्तम्" इति वार्तिकम् । गणपाठे रूपमेषां विभक्तितं न तु पूर्वोत्तरपदनिर्देशमात्रे तात्पर्यमित्यर्थः । तेन अङ्गादेऽशोभावपक्षे न भवति । अपशवो वा अन्ये गोश्वेभ्यः पशवो गोश्वेभ्यः ।

विभाषा वृक्षमृगतृणधान्यव्यञ्जनपशुशकुन्यश्ववडवपूर्वापराधरोत्तराणाम् (पा०सु०२-४-१२) । वृक्षादीनां सप्तानां द्वन्द्वः अश्ववडवेत्यादि द्वन्द्वत्रयं च विभाषा एकवत्स्यात् । वृक्षादौ विशेषाणां ग्रहणम् । तथाहि, वृक्षादिशब्दैः प्रत्येकं द्वन्द्वो विशेष्यते । न चैकां वृक्षशब्दो द्वन्द्वः । न च द्वयोः सहप्रयोगः, एकशेषात् । एवं पर्याययोरपि, विरूपाणामपि समानार्थानामेकशेषारम्भात् । नापि 'वृक्षश्च धवश्च' इत्यादि, सामान्यविशेषयांवाचनिकद्वन्द्वनिषेधस्योक्तत्वात् । न च प्राच्यभरतेष्विति निर्देशादनित्यः स इति वाच्यम्, तथापि 'वृक्षधवम्' इत्यादि, प्रयोगादर्शनेन निषेधस्यैव प्रकृते प्रवृत्तेः । तस्माद्विशेषाणामेवेह ग्रहणं स्थितम् । प्लक्षन्यग्रोधम्, म्लक्षन्यग्रोधाः । रुरुष्वतम्, रुरुष्वताः । कुशकाशम्, कुशकाशाः । व्रीहियवम्, व्रीहियवाः । दधिघृतम्, दधिघृते । गोमहिषम्, गोमहिषाः । तित्तिरकपिञ्जलम्, तित्तिरकपिञ्जलाः । अश्ववडवम्, अश्ववडवौ । पूर्वापरम्, पूर्वापरे । अधरोत्तरम्, अधरोत्तरे ।

अत्र वार्तिकम्—बहुप्रकृतिः फलसेनावनस्यातिमृगशकुनिश्रुद्रजन्तुधान्यतृणानामिति (का०वा०) । एषां बहुप्रकृतिरेव द्वन्द्व एकवदित्यर्थः । नेह—बद्धरामलकौ, रथिकाश्वारोहौ, प्लक्षन्यग्रोधावित्यादि । इदं वार्तिकं विध्यन्तरदोषभूतं न तु स्वातन्त्र्येण विधायकम् । विधिस्त्वे हि स नित्यश्लेषार्थं वनस्पत्यादीनामेतत्सूत्रोपात्तानामपि बहुप्रकृतिस्त्वे विकल्पं बाधित्वा नित्यं स्यात् । अबहुप्रकृतिकत्वे च सूत्रो विकल्पः स्यात् । वैकल्पिकत्वे तु फलादीनामपि "जातिरप्राणिनाम्"

(पा०सू०२-४-६) इत्यादिलक्षणान्तरप्राप्तं नित्यमेकवद्भावं बाधित्वा बहुप्रकृतिकत्वे विकल्पः स्यात् । न च “बदरामलकं, बदरामलकानि” इति भाष्यदर्शनादिष्टापात्तिरिति वाच्यम् , तत्र बदरामलकानीति काचित्कः पाठः, सोऽपि बदरामलकानांत्येवं प्राप्ते जातिलक्षणो नित्य एकवद्भाव इति व्याख्येय इति कैयटेनोक्तत्वात् । यत्तु नित्ये एकवद्भावे प्राप्ते विकल्पोऽनेन क्रियते इति मतान्तरं कैयटेनोक्तम् । तदापात्तः, “बदरामलके तिष्ठतः” इति तदुत्तरभाष्यविराधात् । उक्तीत्या प्रकृतवाचिकस्य बहुप्रकृतिके विकल्पाधिपरत्वे हि अन्यत्र नित्य एकवद्भावो दुर्वारः स्यादिति दिक् ।

तत्रापि यदि “विभाषा वृक्ष” (पा०सू०२-४-१२) इत्यत्र पठितत्वादस्यैव शेषः स्यात् , तदा वनस्पत्यादिष्वबहुप्रकृतात्त्वे विकल्पाभावेऽपि “जातिरप्राणिनाम्” (पा०सू०२-४-६) इति नित्यो विधिः स्यात् । तस्मात्सर्वप्रकरणशेषोऽयम् । एषां फलादीनां द्वन्द्वोऽनेन लक्षणान्तरेण वा एकवद्भवन् बहुप्रकृतिरेवेति । तेन “प्लक्षशब्दप्रश्नाः” इत्यत्र अयं विकल्पो “जातिरप्राणिनाम्” (पा०सू०२-४-६) इति नित्यश्च न भवति । एवं व्रीहियवौ कुशकाशावित्यादि ।

प्रकृतसूत्रोपात्तानान्तु इत्थं विषयविभागः—येऽत्राप्राणिनस्तेषां “जातिरप्राणिनाम्” (पा०सू०२-४-६) इति नित्यं प्राप्ते विकल्पो विधीयते । स च तेषां तैरेव । तथाच वृक्षादीनामन्यैः सह द्वन्द्वे यथाप्राप्तं नित्यं विकल्पो वा । तथाच “व्रीहिकुशप्लक्षम्” इत्यत्र “जातिरप्राणिनाम्” (पा०सू०२-४-६) इति नित्यः । “प्लक्षशब्दप्रश्नाः” इत्यत्र तु “चार्थं द्वन्द्वः” (पा०सू०२-२-२६) इत्युभयत्र । न चेह “जातिरप्राणिनाम्” (पा०सू०२-४-६) इत्यस्य प्रवृत्तिः, अद्रव्यजातित्वात् । अप्राणिनामिति हि पर्युदास इत्युक्तम् । पशुग्रहणन्तु हस्त्यश्वादिषु सेनाङ्गलक्ष्मस्य नित्यावधिर्बाधनार्थम् । मृगशकुनिग्रहणं त्ववशिष्यते । तत्रन्थं वचनं व्यञ्जयत-या विभाषाप्राप्त एकवचनो द्वन्द्वः स मृगावेशेषाणां तैरेव नान्यैरिति । तैरेषामन्यैः सह इतरेतरयोग एवेति फलितम् । एवं ‘पूर्वापरम्’ ‘अवरोत्तरम्’ इत्यापि । पशुद्वन्द्वत्वादेव सिद्धे अश्ववडवग्रहणं प्रतिपद्विधानार्थम् । तेनैकवद्भावपक्षे “पूर्ववदश्ववडवौ” (पा०सू०२-४-२७) इत्येतद्बाधित्वा “स नपुंसकम्” (पा०सू०२-४-१७) इति प्रवर्तते । तच्छब्दो हि एकवद्भावभाजं परामुशति । तेन एकवद्भाववचनपुंसकत्वमपि प्रतिपद्विहितं सम्पद्यते । “पूर्ववदश्ववडवौ” (पा०सू०२-४-२७) इति त्वेक-

वद्भावविरहपक्षे प्रवर्त्तते । अश्ववडवौ । अश्ववडवान् ॥

विप्रतिषिद्धं चानधिकरणवाचि (पा०सू० २-४-१३) । विरुद्धा-
र्थानामद्रव्यवाचिनां द्वन्द्व एकवद्वा स्यात् । अत्रेवं नियमशरीरम्-य
एकवचनो द्वन्द्वो विभाषा प्राप्तः, स यदि विप्रतिषिद्धवाचिनां भवति,
तदा अद्रव्यवाचिनामेवेति । तेन द्रव्यवाचिनामितरेतरयोग एव ।
शीतोष्णे उदके स्तः । विप्रतिषिद्धं किम् ? नन्दकपाञ्चजन्यम् । इह
द्रव्यवाचित्त्रेऽपि पाक्षिकः समाहारद्वन्द्वो भवत्येव । यन्तु वृत्तौ 'का
मक्रोधौ' इति प्रत्युदाहृतं, तत्रापि 'शीतोष्णं' 'सुखदुःखम्' इत्यादा-
विव पाक्षिकस्यैकवद्भावस्य दुर्वारत्वात् । नियमार्थं हि प्रकृतसुप्रमिति
स्थितम् । न च अद्रव्यवाचिनाञ्चैकवदिति तर्हि विप्रतिषिद्धानामेवेति
तदाशयः कल्प्यः, "शीतोष्ण उदके" इत्यत्र पाक्षिकैकवद्भावपत्त्या
"अनधिकरणवाचीति किम् ? शीतोष्णे उदके" इत्येवंरूपस्वोक्तिविरा-
धापत्तेः, सौत्रानुपूर्वीस्वरसमङ्गप्रसङ्गाच्चेति दिक् ।

न दधिपयभादीनि (पा० सू० २-४-१४) । एतानि नैकवत्स्युः ।
दधिपयसी । मधुसर्पिणी । सर्पिमधुनी । इह त्रिषु व्यञ्जनत्वाद्विकल्पः
प्राप्तः । ब्रह्मप्रजापती । शिववैश्रवणौ । स्कन्दविशाखौ । न चेह विरु-
पाणामपीति एकशेषः शङ्क्यः,

"स्कन्दश्चैव विशाखश्च द्वौ सुतौ संबभूवतुः ।"

इति महाभारतस्वरसेनापर्यायत्वनिर्णयात् । परिव्राट्कौशिकौ ।
प्रवर्योपसदौ । शुक्लकृष्णे । इध्माबर्हिषी, निपाननादीर्घः । दीक्षातप-
सी । श्रद्धातपसी । मेघातपसी । अध्ययनतपसी । उलूखलमुसले ।
आद्यवसाने । श्रद्धामेधे । ऋक्सामे । वाङ्मनसं । इह ब्रह्मप्रजापत्या-
दिषु समाहारद्वन्द्वनिषेधमुखेनेतररयांगद्वन्द्वो व्यवस्थाप्यते । तत्सा-
हचर्यात् 'दधिपयसी' इत्यादावपि तथैव । तेन तत्र व्यञ्जनत्वप्रयुक्त-
विकल्पे निषिद्धेऽपि जातिलक्षणो नित्य एकवद्भावोऽस्तिवति न
शङ्कनीयम् । किञ्च नेह लक्षणविशेषे आग्रहः, एकवद्भावमात्रस्य निषे-
धात् । यथा "न षट्स्वस्त्रादिभ्यः" (पा० सू० ४-१-१०) इत्यत्र स्त्रियां
यदुक्तं तन्नोति सामान्यतो निषिद्धयते । तथाच वक्ष्यति-दोषस्त्वित्त्वे
तस्माज्जोभाविति । ननु भवेदेवं यदि "जातिरप्राणिनाम्" (पा० सू०
२-४-६) इति विधिः स्यात्, निषेधस्तु सः । तथाच तेनेतररयोगे
प्रकृतसुत्रेण समाहारे च निषेधाद्दधिपयभादीनां द्वन्द्व एव न लभ्येत ।

अत्रोच्यते-नियमवाक्यानां विधिरूपेण निषेधरूपेण वा प्रवृत्ति-
रिति पक्षद्वयं तावत्प्रत्ययलक्षणसुत्रे उरपादिनम् "द्वयुद्भयो लुङि"

(पा० सू० १-३-२१) इत्यादौ भाष्यारूढं च । तत्र “जातिरप्राणिनाम्” (पा० सू० २-४-६) इत्यादौ विधिमुक्ततापक्षस्यैव लक्ष्यानुरोधनाभ्य-
यणात्तस्य च “न दधि” (पा० सू० २-४-१४) इत्यादिना निषेधा-
त्सर्वं सुस्थम् ।

अधिकरणैतावत्त्वे च (पा० सू० २-४-१५) । द्रव्यसङ्ख्यावगमे नै-
कवत्स्यात् । दश दन्तोष्ट्राः । ननु वर्तिपदार्थस्य सङ्ख्याविशेषे बोध-
नीये इतरेतरयोगद्वन्द्व एवेति न्यायसिद्धम् । अन्यथा हि “दशपञ्च
पुल्यः” इति द्विगाविव प्रधानभूते समाहार एव दशत्वसङ्ख्या अन्विष्यात्
न तु समुदायादिषु तर्कि निषेधेन ? सत्यम्, नानेन समाहारद्वन्द्वो
निषिध्यते, किन्तु प्राण्यङ्गादीनां समाहार एवेति योऽसौ नियमः
स एव निषिध्यते । असति हि निषेधे

पञ्चस्विहास्याङ्गिणिकरेष्वभिरुया

भिक्षाऽधुना माधुकरीमदक्षा ।

इत्यादीनामसाधुत्वं स्यात्, समाहार एवेति नियमेनेतरेतरयोगे
द्वन्द्वस्य दुर्लभत्वात् । तथाच सङ्ख्यावगतावेकवदेवेति नियमो न स्या-
दिति सूत्रार्थः फलितः । तस्मादितरेतरयोगद्वन्द्वस्य प्रतिप्रसवार्थमि-
दम् । एतेन “दश दन्तोष्ट्राः” इत्यादौ समाहारद्वन्द्वस्येवेतरेतरयोग-
द्वन्द्वस्यापि दौर्लभ्याद्वाक्यमेव प्रयोज्यम् । अधिकरणैतावत्त्वेत्यनेन
प्राण्यङ्गानां समाहार एवेत्यनेन चाभयोर्निषेधादिति प्रत्युक्तम् । “दश
ब्राह्मण क्षत्रियाः” इत्यादौ प्रागुक्तन्यायबलेनैव समाहारद्वन्द्वो
वारणीयः ।

विभाषा समीपे (पा० सू० २-४-१६) । अधिकरणैतावत्त्वस्य सामी-
प्येन परिच्छिन्तां समाहार एवेत्येवंरूपो नियमो वा स्यात् । उपदशं द-
न्तोष्ट्रम् । उपदशा दन्तोष्ट्राः । “अव्ययं विभक्ति” (पा० सू० २-१-६)
इत्यादिना सुबन्तसामान्येन विधीयमानोऽव्ययीभावः सङ्ख्ययापि भव-
ति । बहुव्रीहिस्तु “सङ्ख्ययाव्ययासन्ना” (पा० सू० २-२-२५) इत्या-
दिना विशिष्य विहितः । तत्रैकवङ्गावपक्षे अव्ययीभावोऽनुप्रयुज्यते ।
एकार्थस्य त्वेकार्थ एवान्तरङ्गः । ऐकार्थञ्च सामीप्यप्रधानत्वात् । य-
द्यप्यव्ययीभावो निःसङ्ख्यस्तथापि भेदाभावरूपमैकार्थ्यं बोध्यम् ।
सामानाधिकरण्यन्तु सामीप्यतद्वतोरभेदविवक्षया । अधिकरणैतावत्त्वं
तु समाहारसमाहारिणोरभेदविवक्षया । पक्षान्तरे तु बह्वर्थस्य
बह्वर्थो बहुव्रीहिरेवानुप्रयुज्यते । बह्वर्थत्वञ्च तस्य समीपिप्राचा-
न्यात् । यदि त्भयत्राव्ययीभाव एवानुप्रयुज्यते, तदा तस्याव्ययत्वाद्

बहुत्वाभावाद्बहुवचनं न स्यात् । सत्यपि वा तस्मिन्नमभावे कृते 'उपदशा' इति न स्यात्, बहुव्रीहेरेवानुप्रयोगे तु उपदशस्य पाणिपादस्येति षष्ठी स्यात् । उपदशं पाणिपादस्येति चेष्यते । तस्माद्यथोक्तमेव मनोरमम् ।

स नपुंसकम् (पा०सू०२-४-१७) । समाहारे द्विगुर्वन्वञ्च नपुंसकः स्यात् । परषल्लिङ्गापवादः । पञ्चगवम् । दन्तोष्ठम् । प्रकरणादेवानुवाचलाभे सप्रहणमेतत्प्रकरणानुपासस्यापि समाहारद्वन्द्वस्य सङ्ग्रहार्थम् । तथा च "युधोरनाकौ" (पा०सू०७-१-१) इत्यादाबुच्यते-युधोरिति समाहारद्वन्द्वे "सनपुंसकम्" (पा०सू०२-४-१७) इति क्लीबत्वं स्यादिति । अत एव प्रयुज्यते "कार्यकालं संज्ञापरिभाषम्" इति । अकारान्तोत्तरपदो द्विगुः स्त्रियामिष्टः (का०वा०) । अत इत्यधिकारे "द्विगोः" (पा०सू०४-१-२१) इति ङीष्बिधानमिह लिङ्गम् । पञ्चमूली । वाचन्तः (का०वा०) । पञ्चस्र्द्वी, पञ्चस्र्द्वम् । स्त्रीत्वपक्षे उपसर्जनह्रस्वत्वम् । अतो नलोपञ्च वा च द्विगुः स्त्रियाम् (का०वा०) । पञ्चतक्षं, पञ्चतक्षी । "उत्तरपदत्वे चापदादिविधा" (का०वा०) इति प्रत्ययलक्षणप्रतिषेधात् पदत्वाभावात्तलोपवचनम् । पात्राद्यन्तस्य प्रतिषेधः । पञ्चपात्रम् । त्रिभुवनम् । चतुर्युगम् । द्विसमासम् । पात्रादिराकृतिगणः ।

अध्ययीभावश्च (पा०सू०२-४-१८) । अयं नपुंसकं स्यात् । अधिस्त्रि । उन्मत्तगङ्गम् । पूर्वपदार्थप्रधानस्य अलिङ्गत्वेऽन्यपदार्थप्रधानस्य तु विशेष्यलिङ्गत्वं प्राप्ते इदमुच्यते । अनुक्तसमुच्चयार्थश्चकारः । तत्फलन्तु "पुण्यसुदिनाभ्यामन्हः" (का०वा०) । पुण्याहम् । सुदिनाहम् । कर्मधारये "राजाहस्सस्त्रिभ्यष्टच्" (पा०सू०५-४-२१) । "रात्रान्हाहाः पुंसि" (पा०सू०२-४-२२) इत्यस्यापवादः । सुदिनशब्दः प्रशस्तवाची । तथा च प्रयुज्यते—

सुदिनासु समासु कार्यमेतत् प्रविचिन्वीत विशेषतः स्वयञ्च । इति । तेनेह दिनाहःशब्दयोः सहप्रयोगविरोधो न शङ्कनीयः । पथः सङ्ख्याव्ययादेः (का०वा०) । त्रयाणां पन्थाः त्रिपथम् । विरूपः पन्थाः विपथम् । प्रादिसमासः । कथन्तर्हि—“अतिपन्थाः सुपन्थाञ्च” (अ० को०२-१-१६) इत्यमरः? उच्यते, पथ इति कृतसमासान्ताप्रथमा; संख्याव्ययरूपादेः परः कृतसमासान्तः पथशब्दः क्लीबमित्यर्थः । पथः क्लीबतेति पाठेऽपि सङ्ख्यादिपथशब्दस्याव्यभिचरितसमासान्ततया तत्सादृश्यव्ययादेरपि तथाभूतस्यैव ग्रहणं बोध्यम् । तथाच क्लीबलिङ्गकारिका—पथः सङ्ख्याव्ययात्पर इति । न चेह समासान्तोऽस्ति, “न पू-

जनात्" (पा०सू०५-४-५९) इति निषेधात् । कथन्तर्हि "सत्पथश्चार्थि-
तेऽध्वनि" इति ? स्वतिभ्यामेवेति परिगणनात् । अथ कथं—

"व्यध्वो दुरध्वो विपथः कदध्वा कापथः समाः"

इत्यमरः (अ०को०२-१-१६) ? अत्र क्षीरस्वामिदुर्घटादयो विपथं
कापथमित्येव पाठः कर्तव्यो लिङ्गकारिकाधनुरोधादित्याहुः । एवमु
"व्यध्वौ विपथकापथौ" इति रभसकोशेऽपि पुंस्त्वं प्रामादिकमिति
लभ्यते । वस्तुतस्तु पथे गतौ इत्यस्मात्पचाद्यच्चि पथने व्याप्नोतीति
पथः, अकारान्तोऽयम् । तथाच त्रिकाण्डशेषः, "वाटः पथश्च मार्गः
स्यात्" इति । तेन समासे पुंस्त्वञ्च । न चैवं 'विपथः' इति सिद्धावपि
'कापथो' न स्यात्कादेशस्य दुर्लभत्वादिति वाच्यम्, ईषदर्थे चेति
तत्सम्भवात्, कुत्सायामर्थतः पर्यवसानात् । यत्प्रकारान्तस्याभ्युपगमे
"पथो विभाषा" (पा०सू०५-४-७२) इति सूत्रं व्यर्थं स्यादिति माधवे-
नोक्तम् । तत्रायं समाधिः—"अपथं नपुंसकम्" (पा०सू०२-४-३०) इति
सूत्रे कृतसमासान्तनिर्देशसामर्थ्यात् "नञस्तत्पुरुषात्" (पा०सू०५-४-
७१) इत्यस्य नित्यं बाधः प्राप्तः । न च सोऽप्यकारान्तस्य निर्देशः,
"पथःसङ्ख्याव्ययादेः" (का०वा०) इत्यत्रापि तथात्वापत्तौ सत्यामपथो
विपथः कापथ इत्याद्यसिद्ध्यापत्तेः । किञ्च "रात्रान्हाहाः" (पा०सू०२-
४-२९) इति सूत्रात्परम् "अपथं नपुंसकम्" (पा०सू०२-४-३०) इति
सूत्रे वार्त्तिकं पठ्यते । तथाच प्रक्रमानुरोधात्कृतसमासान्तनिर्देश एव
न्याय्यः सम्प्रदायसिद्धश्च । अत एव "अपथं नपुंसकम्" (पा०सू०२-
४-३०) इति सूत्रस्य वार्त्तिकेन गतार्थतामाशङ्क्य सूत्रस्य प्राच्यत्वाद्-
दोष इति कैयटः । एवं स्थिते 'अपन्थाः' इत्येतत्सिद्धये "पथो वि-
भाषा" (पा०सू०५-४-७२) इति सूत्रम्, अमरस्य च न पूर्वापरविरो-
ध इत्यवधेयम् ।

प्रकृतमनुसरामः—इदं क्लीबत्वविधानं परवल्लिङ्गताया अपवादः ।
तेन "विपथा नगरी" इति बहुव्रीहौ न । पन्थानमतिक्रान्ता ऽतिपथे-
त्यत्रापि न । इह हि "द्विगुप्राप्तापञ्चालं पूर्वगतिसमासेषु न" (का०वा०)
इति परवल्लिङ्गता प्रतिषिद्धा । यद्येवमुत्पथमिति प्रतीकमुपादाय "कु-
गति" (पा०सू०२-२-१८) इति तत्पुरुष इति कैयटो विरुध्यते । मैवम्, न
हि तत्र 'पथ उद्गतः' इत्यादिविग्रहः, किन्तु उत्कृष्टः पन्था इति । तथा
च परवल्लिङ्गमेव प्राप्तम् । तस्मादुत्तरपदार्थप्राधान्य एवेदं लिङ्गवि-
धानमिति स्थितम् । स्पष्टञ्चैवं माधवग्रन्थे । यस्तु वृत्तिग्रन्थे 'सुपथम्'
इत्युदाहृतम् । तत्र सुशब्दस्य वैपुल्यमर्थो न तु पुञेति समासान्तः

कृत इति माधवः । क्रियाविशेषणानाञ्च क्रियाया असत्त्वरूपत्वात्तद्विशेषणानां तद्वदलिङ्गत्वे प्राप्ते वचनमिदं वार्त्तिकानारूढमपि वृत्तिकारेण कृतमित्याहुः । मृदु पचति । प्रथमं पचति । “सामान्ये नपुंसकम्” (का० वा०) इति वा सिद्धम् । अत एव नियतलिङ्गेषु नेदं प्रवर्त्तते । भादि पचति । आदिभूता या विकृतिस्तां करोतीत्यर्थः । धातुपाठभाषनाम्प्रति कर्मत्वात्तस्मानाधिकरण्याद्वा द्वितीया । अत एव ‘सकृद्वचौ’ इत्यादौ कारकपूर्वत्वाद्यणित्याकरः । न च सकलकारकाणां क्रियाविशेषणत्वात् क्लीबतापत्तिः शङ्का, कारकाणां विभक्त्यर्थत्वरूपत्वाच्च । शक्त्याधारस्तु यद्यपि द्रव्यं नामार्थश्चः तथापि नासौ क्रियां प्रति विशेषणं, किन्तु क्रियाविशेषणीभूतकारकविशेषणमिति बोध्यम् । अत एव नामार्थस्य भेदेन धात्वर्थान्वयो नेति सिद्धान्तः । ‘स्तोकं पठ्यते’ इत्यादावपि धात्वर्थव्याप्यस्यैव तण्डुलादेर्नाभिधानं न तु धातुक्रोडीकृतस्यापि “भावे चाकर्मकस्यः” (पा०सू०३-४-६९) इत्यत्र विशेषणसामर्थ्याद्वाह्यकर्मग्रहणे “लः कर्मणि” (पा०सू०३-४-६९) इत्यत्रापि तथैव निर्णयात् । अतो धातुना क्रोडीकृतस्य विशेषणं द्वितीयान्तमेव, न तु अभिहितत्वप्रयुक्तप्रथमान्तम् । न वा “स्तोकमोदनस्य पक्ता” इत्यत्र स्तोकशब्दात्कृद्योगलक्षणा षष्ठी । यत्र तु भावनाम्प्रति करणतया धात्वर्थविशेषस्यान्वयस्तत्र विशेषणानां तृतीयान्ततैव “ज्योतिष्टोमेन यजेत” इति यथा । स्पष्टं चेदं “करणे यजः” (पा०सू०३-२-८५) इति सूत्रे वृत्तिपदमञ्जुर्योः । न चैवं “ज्योतिष्टोमेन समीचीनं यजेत्” इति न स्यादिति वाच्यम्, भावनाविशेषणत्वे तदुपपत्तेः । तत्र च प्रथमान्ततैव । सन्दर्शनप्रार्थनादिभिर्व्याप्यमानत्वात्क्रियाया अपि कृत्रिमकर्मत्वे तु तद्विशेषणत्वेऽपि द्वितीयैव । तदिह क्रियाविशेषणानां क्लीबतेत्युत्सर्गः, नियतलिङ्गे तदभावात् । द्वितीयेत्यप्युत्सर्गः, प्रथमातृतीययोरप्युक्तत्वात् । एकवचनमप्युत्सर्गः । ‘इतशायिकाः शय्यन्ते’ इत्यादौ बहुवचनस्थापि “सार्धधातुके यक्” (पा०सू०३-१-६७) इति सूत्रे वक्ष्यमाणत्वादिति दिक् । ‘प्रातः कमनीयम्’ इत्याद्यध्ययविशेषणे तु क्लीबत्वं यद्यपि तुल्यं तथापि प्रथमैकवचनमेव न तु द्वितीयैकवचनम्, कर्मताभावात् । प्रातरादिरिति तु नियतलिङ्गमेवेति दिक् । यद्यप्येतानि वार्त्तिकानि भाष्ये “अपथं नपुंसकम्” (पा०सू०२-४-३०) इत्यत्र पठितानि तथापि “अव्ययीभावश्च” (पा०सू०४-३-५९) इति चकारसूचितार्थकथनपराणीत्याशयेन वृत्त्यनुरोधादिहैव व्याख्यातानि ।

तत्पुरुषोऽनङ्गकर्मधारयः (पा०सू०२-४-१९) । अधिकारोऽयम् । कर्मधारयशब्दो भावप्रधानः । द्वन्द्वगर्भो नञ्। बहुव्रीहिः । न विद्येते नञ् च कर्मधारयत्वं चेत्युभे यत्र स तत्पुरुष इत्यर्थः । वक्ष्यति “विभाषा सेनासुरा” (पा०सू०२-४-२५) इत्यादि । तत्पुरुषः किम् ? दृढसेनो राजा । नञ्राहितः किम् ? असेना । कर्मधारयत्वरहितः किम् ? परमसेना । मध्यमसूत्रेष्वयमधिकारो नातीवोपयुज्यत इति तत्रैव वक्ष्यामः ।

संज्ञायां कन्धोशीनरेषु (पा०सू०२-४-२०) । कन्धान्तस्तत्पुरुषः क्लीबं स्यात्सा चेदुशीनरदेशोत्पन्नायाः कन्धायाः संज्ञा । सुशमस्यापत्यानि सौशमयः, तेषां कन्धा सौशमिकन्धम् । संज्ञायां किम् ? वीरणकन्धा । ऊशीनरदेशेषु किम् ? दाक्षिकन्धा । इहानादिः संज्ञा गृह्यते । सा चोशीनरेषु तत्पुरुषभिन्ना नङ्गसमासरूपा कर्मधारयञ्च नास्त्येवेतीह मन्दमधिकारस्य फलम् ।

उपहोपक्रमन्तदाद्याचिख्यासायाम् (पा०सू०२-४-२१) । उपह्वायते इत्युपह्वा । “आतश्चोपसर्गे” (पा०सू०३-१-१३६) इति कर्मण्यङ् प्रत्ययः । उपक्रम्यते इत्युपक्रमः । कर्मणि घञ् । “नोदात्तोपदेशस्य” (पा०सू०७-३-३४) इति वृद्धिप्रतिषेधः । उपह्वान्त उपक्रमान्तञ्च तत्पुरुषो नपुंसकं स्यात्, तयोरुपहोपक्रमयोरौचित्यः प्राथम्यञ्चेदाख्यातुमिष्यते । पाणिनेरुपह्वा पाणिन्युपह्वं ग्रन्थः । त्वदुपक्रमं सौजन्यम् । इच्छासनेह विवक्षैव शब्दव्युत्पत्तौ नियामिका न तु वस्तुस्थितिरिति ज्ञाप्यते । तेन क्रियासम्बन्धमात्रविवक्षायां न ‘देवदत्तोपहो रथः’ इत्यादि । इह षष्ठीतत्पुरुषाद्विना तदादित्वासम्प्रत्ययादलभ्यमधिकारफलम् ।

छाया बाहुल्ये (पा०सू०२-४-२२) । छायान्तस्तत्पुरुषो नपुंसकं स्याद् बाहुल्ये सति चेच्छायाम् । यानि सम्भूयांप्रजाभ्यां छायामारभमाणान्यावरकद्रव्याणि तत्समर्पकात्पूर्वपदात्परदछायाशब्दञ्चेदित्यर्थात्फलति । अत एवेह नाधिकारः फलवान् । इक्षुणां छाया इक्षुच्छायम् । “विभाषासेना” (पा०सू०२-४-२५) इत्यादेर्विकल्पस्यापवादोऽयम् । कथन्तर्हि ‘इक्षुच्छायानिषादिभ्यः’ (२०७-०४-२०) इति ? उच्यते, आसमन्ताग्निषादिभ्य इत्याङ्प्रश्नेषो बाध्यः ।

समा राजाऽमनुष्यपूर्वा (पा०सू०२-४-२३) । राजपूर्वा अमनुष्यपूर्वा च वा सभा तदन्तस्तत्पुरुषो नपुंसकं स्यात् । इनसभम् । इस्वरसभम् । पर्यायस्यैवेष्यते । तथाहि, अराजेतिच्छेदः । नञिशुक्लन्यायाः

काराजा राजसदृशस्तत्पर्यायो गृह्यते । नेह, राजसभा । चन्द्रगुप्तसभा । कथं “नृपतिसभामगमन्न वेपमाना” (म०भा०) इति कीचकवधे ? गज-पतिषट्त्राजविशेषवाचित्वादिति रक्षितः । यद्वा, ना पतिर्यस्यां सभा-यामिति बहुव्रीहौ कृते पश्चात्कर्मधारयः । अनञ्कर्मधारय इत्यनुवृत्तेर्न क्लीबत्वम् । अमनुष्यशब्दो रूढ्या रक्षःपिशाचादीनाह । रक्षःसभम् । रूढ्यर्थाभावाग्नेह—काष्ठसभा ।

अशाला च (पा०सू०२-४-२४) । शालावाची सङ्घातवाची च सभाशब्दः । तत्र राजामनुष्यपूर्वत्वे पूर्वसूत्रेण पूर्वस्य क्लीबत्वमुक्तम् । सङ्घातवाचिनस्तु अनेन विधीयते । स्त्रीसभम्, स्त्रीसङ्घात इत्यर्थः । अशाला किम् ? अनाथसभा, अनाथकुटीर्यर्थः ।

विभाषा सेनासुराच्छायाशालानिशानाम् (पा०सू०२-४-२५) । एतदन्तस्य तत्पुरुषस्य क्लीबता वा स्यात् ब्राह्मणसेनम्, ब्राह्मणसे-ना । यवसुरम्, यवसुरा । कुड्यच्छापम्, कुड्यच्छाया । गोशा-लम्, गोशाला । इवनिशम्, इवनिशा कृष्णचतुर्दशीत्याहुः । तस्यां हि इवान उपवसन्तीति प्रसिद्धिः । “शुनश्चतुर्दश्यामुपवसतः पद्या-मः” इति तिर्यगधिकरणे शाबरभाष्यम् ।

परवल्लिङ्गं द्वन्द्वतत्पुरुषयोः (पा०सू०२-४-२५) । एतयोः परपदस्यैव लिङ्गं स्यात् । कुक्कुटमयूर्याविमौ, मयूरीकुक्कुटाविमौ । अर्धं पिप्प-ल्या अर्धपिप्पला ।

स्यादेतत् यदि समासार्थस्य परवल्लिङ्गत्वमनेनातिदिश्यते, तर्हि “पूर्ववदश्ववडवौ” (पा०सू०२-४-२७) इति सूत्रेणापि न्याय-साभ्यात्समासस्यैवातिदेष्टव्यम् । ततश्च टाप् श्रूयेत समासार्थस्य पुंस्त्वेऽपि उत्तरपदार्थस्य स्त्रीत्वानपगमात् । यत्तु “गोस्त्रियोः” (पा० सू०१-२-४८) इति ह्रस्व इति । तत्र, “चार्षे द्वन्द्वः” (पा०सू०२-२-२९) इत्यत्रानेकमित्यधिकारात्सर्वेषां प्रथमानिर्दिष्टत्वेऽपि प्राधान्यादुपस-र्जनसङ्घाविरहात् । अन्वर्थसङ्घा हि सा । अत एव राक्षः कुमार्याः राजकुमार्या इत्यत्र न ह्रस्व इत्युक्तम् । अत एव च ‘कुक्कुटमयूर्यौ’ इत्यत्र न ह्रस्वः । ननु मास्त्वन्वर्थता । तथाच ‘अश्ववडवौ’ इति सि-ञ्जति । ‘राजकुमार्याः’ ‘कुक्कुटमयूर्यौ’ इत्यत्र तु ह्रस्वे कृते पुनः स्त्री-प्रत्ययात् सिद्धम् । तदुक्तम्—‘परवल्लिङ्गमिति शब्दशब्दार्थौ इति । तथाहि, लिङ्गशब्देन लिङ्गाभिधायी प्रत्ययोऽर्थश्च गृह्यते, तन्प्राद्या-भयणात् । एवञ्च द्वन्द्वार्थस्य तत्पुरुषार्थस्य च परस्यैव लिङ्गं स्यात् । तदभिधायी प्रत्ययश्च परस्येवेति सूत्रार्थः । तथा च यत्र ‘द्वन्द्वगुणौ’

‘गुणकर्मणी’ इत्यादौ लिङ्गाभिधायी प्रत्ययो न सम्भवति तत्रार्थ एवातिदिश्यते । उभयसम्भवे तूभयम् । यथा ‘कुक्कुटमयूयौ’ इत्यादौ । ततश्च औपदेशिकस्य ह्रस्वत्वेऽप्यातिदेशिकस्य भ्रवणं भविष्यति । न च पुनर्ह्रस्वः शङ्क्यः, अनुपसर्जनत्वात्तदन्यस्याप्रातिपदिकत्वाच्च । न चैवमपि ‘दत्तागार्ग्यायण्यौ’ ‘दत्ताकारीषगन्धे’ इत्यत्र ह्रस्वत्वे कृते समासात्पुनः फक्प्यङौ स्यातामिति वाच्यम्, “भस्याढे तद्धिते” (का०वा०) इति पूर्वोत्पन्नयोर्निवृत्तिसम्भवादिष्टापत्तेरिति । मैवम्, ‘दत्ता च युवतिश्च दत्तायुवती’ इत्यत्र तिप्रत्ययद्वयभ्रवणापत्तेः । तत्राभत्वेन पुंषुद्वावायोगात् । तस्मादुपसर्जनत्वं द्वन्द्वे नास्त्येष अन्वर्थत्वादिति स्थितम् । ‘अश्ववडवौ’ इत्यत्र स्त्रीप्रत्ययनिवृत्तौ उपायान्तरं वक्तव्यमिति ।

अत्रोच्यते, “विभाषावृक्षमृग” (पा०सू०२-४-१२) इति सूत्रे ऽश्ववडवेष्यत्र टापो निवृत्तिर्निपात्यते । तदुक्तम्—“समासादन्यलिङ्गमिति चेदश्ववडवयोष्टाब्लुग्वचनं निपातनात् सिद्धम्” इति । “द्विगुप्राप्तापञ्चालं पूर्वगतिसमासेषु प्रतिषेधो वक्तव्यः (का०वा०) । पञ्चसु कपालेषु संस्कृतः पञ्चकपालः पुरोडाशः । प्रातो जीविकां प्रातर्जीविकः । आपन्नजीविकः । अलङ्कुमारिः । निष्कौशाम्बिः । भाष्ये त्वेतत्प्रत्याख्यातम् । तथाहि, तत्पुरुषग्रहणं न करिष्यते । परवल्लिङ्गं द्वन्द्वस्येत्येष । कथं ‘पूर्वकायः’ ‘अर्द्धपिप्पली’ इति ? एकदेशिसमासोऽपि नारभ्यते । कर्मधारय एवायं-पूर्वश्चासौ कायश्च, अर्द्धश्चासौ पिप्पली चेति । ततश्च प्राधान्यादेवोत्तरपदार्थस्य लिङ्गं भवति । न च षष्ठीसमासबाधनार्थमेकदेशिसमासोऽवश्यारब्धव्य इति वाच्यम्, इष्टत्वादनभिधानाच्च । तथाहि, “द्वितीयतृतीय” (पा०सू०२-२-३) इत्यत्रान्यतरस्याङ्गहणात्सुत्रकारस्यापि षष्ठीसमास इष्टः, अर्धशब्देनापि षष्ठीसमासो भाष्यकाराणामिष्ट इति प्रागेवोक्तम् । ‘पूर्वापरम्’ इत्यत्र त्वनभिधानात्षष्ठीसमासो न भविष्यतीति । इदञ्च प्रत्याख्यानं दुर्बलम्, अनभिधानाभयणमगतिकगतिरिति सन्प्रत्ययविधां भाष्य एवोक्तत्वात् ।

पूर्ववदश्ववडवौ (पा०सू०२-४-२७) । द्विवचनमतन्त्रम् । अर्थातिदेशश्चायम् । परवल्लिङ्गतापवादः । अश्ववडवौ, अश्ववडवान्, अश्ववडवैर्जवनैरित्यादि । “विभाषा वृक्ष” (पा०सू०२-४-१२) इत्यादिसूत्रेण समाहारद्वन्द्वपक्षे तु “स नपुंसकम्” (पा०सू०२-४-१७) इत्येव भवति, तच्छब्देन विशिष्य परामर्शार्थमेवाश्ववडवप्रदणत् । अन्यथा पशुग्रहणेनैव सिद्धौ तद्व्यर्थत्वात्तोरित्युक्तम् ।

हेमन्तशिशिरावहोरात्रे च छन्दसि (पा०सू०२-४-२८) । पूर्वव
दित्यनुवर्तते । हेमन्तश्च शिशिरे च हेमन्तशिशिरौ । अत्रेदमवधेयम्,
शिशिरशब्दः पुंनपुंसकयोः । तथाच चक्रवज्रान्वकारेति सूत्रे तिमि-
रशिशिराणि नपुंसके चेति भगवान्पाणिनिः । अमरोऽपि—“हेमन्तः
शिशिरोऽस्त्रियाम्” (अ०को०१-४-१९) इत्याह । तथा चात्र सूत्रे हेमन्त-
शिशिरात्रिति न कर्तव्यम् । अहोरात्रे शिवे स्याताम् । इह “रात्रा-
न्हाहाः” (पा०सू०२-४-२९) इति पुंस्त्वं प्राप्तम् । द्वित्वमतन्त्रम् । अ-
होरात्राणि विदधत् । न चेदं समाहारद्वन्द्वे सत्येकशेषात्सिद्धमिति
वाच्यम्, तत्रापि पुंस्त्वस्यात्तरसूत्रे वक्ष्यमाणत्वात् । छन्दसि लिङ्ग-
व्यत्ययो वक्ष्यते तस्यैवायं प्रपञ्चः । लांके तु दुःखे हेमन्तशिशिरे ।
अहोरात्रौ पुण्यौ ।

रात्रान्हाहाः पुंसि (पा०सू०२-४-२९) । एतदन्तौ द्वन्द्वतत्पुरुषौ
पुंस्येव । रात्रेः पूर्वो भागः पूर्वरात्रः । एकदेशिसमासः । “अहः स-
र्वैकदेश” (पा०सू०५-४-८७) इत्यच् समासान्तः । पूर्वाह्नः । “रात्राहः
सस्त्रिभ्यः” (पा०सू०५-४-९१) इति टच् । “अन्होऽन्ह एतेभ्यः” (पा०
सू०५-४-८८) इत्यन्हादेशः । “अन्होऽदन्तात्” (पा०सू०८-४-७) इति
णत्वम् । झहः । “न संख्यादेः समाहारे” (पा०सू०५-४-८९) इत्य-
न्हादेशाभावः । “अन्हष्टस्त्रोरेव” (पा०सू०६-४-१८५) इति टिलोपः ।
परवल्लिङ्गापवादोऽयं योगः । वृत्तौ तु एते पुंसीत्युक्तम् । तत्राप्येतदन्ता
इत्यर्थो बोध्यः । यन्तु रात्रादीनामेवानेन पुंस्त्वे कृते तदन्तस्य “पर-
वल्लिङ्गम्” (पा०सू०२-४-२६) इत्येव सिद्धमिति । तत्र, समाहारे
नपुंसकत्वापत्तः । परवल्लिङ्गत्वापवादो हि “स नपुंसकम्” (पा०सू०
२-४-१७) इति योगः । न च नपुंसकत्वे इष्टापत्तिः, ‘द्विरात्रः’ ‘त्रिरात्रः’
इति वृत्तिकारियोदाहरणविरोधात् । तद्धि समाहारे द्विगुरिति सर्वै-
र्व्याख्यातम् । अमरोऽपि प्रायुङ्क्त—“ते तु त्रिशदहोरात्रः” (अ०को०
१-४-१२) इति, “मासेन स्यादहोरात्रः” (अ०को०१-४-२२) इति च ।
तस्मात्तदन्तस्यैवायं पुंस्त्वविधिः । यद्यपि सन्निधानात्परवल्लिङ्ग-
ताया एवायमपवादस्तथापि परत्वात्नपुंसकतां बाधते ।

अत्रेदं चिन्त्यम्—उक्तरीत्या ‘अहोरात्रः’ इत्यत्र पुंस्त्वमस्तु । द्विरात्रादौ
तु वृत्तिकारहरदत्ताद्युक्तं पुंस्त्वमसङ्गतम्, तत्र विशिष्टकलीबन्तावि-
धेः । तथाच लिङ्गानुशासनसूत्रम् । “अपथपुण्याहे नपुंसके” (लि०
सू०१३२) । “संख्यापूर्वा रात्रिः” (लि०सू०१३२) इति । अमरो-
ऽप्याह—“रात्रेः प्राक् संख्ययान्वितम्” (अ०को०३-५-२५) इति
“गणरात्रं निशाबन्धाः” (अ०को०१-४-६) इति च । अनुवाकाद्यः

पुंसीति वक्तव्यम् (का०वा०) । अनुवाकः । शंयुवाकः । सूक्तवाकः । वाक्यविशेषस्यैताः सङ्घाः । कर्मणि घञन्ता इति नपुंसकत्वे प्राप्ते वचनम् ।

अपथं नपुंसकम् (पा०सू०२-४-३०) । इदं नपुंसकं स्यात्तत्पुरुषे । समासान्तरे तु अपथो देशः । अपथा नगरी । कृतसमासान्तानिर्देशा-
ज्ञेह-अपन्थाः ।

अर्धर्चाः पुंसि च (पा०सू०२-४-३१) । अर्धर्चादयः शब्दाः पुंसि क्लीबे च स्युः । ते च गणरत्ने संगृहीताः । तद्यथा—

अर्धर्चध्वजकुञ्जशीघ्रमधवो वर्चस्कूर्वाढकाः

पङ्कानीकपिनाकनिष्ककपटाटङ्कः किरीटाः कुटः ।

कूटः कङ्कटकर्वटाण्डशकटा घल्मीकसानूनटाः

खण्डोद्योगविडङ्गशृङ्गसरकाः पुंखग्रजौ मोदकः ।

मधुर्मकरन्दे मद्ये माक्षिके च द्विलिङ्गः ।

“मकरन्दस्य मद्यस्य माक्षिकस्यापि वाचकः ।

अर्धर्चादिगणे पाठात्पुत्रपुंसकयोर्मधुः” ॥

इति शाश्वतः । अमरस्तु-“मार्द्धीकं मधु न द्वयोः” इत्याह । चेत्रदैत्ययोस्तु पुंस्येव । वर्चस्कं शकृत् । कूर्वं दीर्घश्मश्रु । आढकं मानविशेषः । पङ्कः कर्दमपापयोः । अनिकं सैन्यम् । पिनाको रुद्रधनुस्त्रिशूलं च । निष्क आभरणम् । कपटं व्याजः । टङ्कः पाषाणभेदनः । किरीटो मुकुटम् । कुटो घटः । कूटं सङ्घातो माया च । कङ्कटं सन्नाहः । कर्वटं नद्यादिवेष्टितः खेटकग्रामः । अण्डं पश्यादिप्रसवः । नटो नर्त्तकविशेषः । खण्ड इक्षुविकारः शकलं च । उद्योगमुत्साहः । विडङ्ग औषधम् । सरकं मद्यम् । शेषं प्रसिद्धम् ।

शाको मस्तककल्कशुकनिकराः शुल्कं निदाघो नखो

बाणद्रोणसुवर्णभूषणरणाः कार्पापणस्तोरणः ।

काण्डस्ताण्डवदण्डमण्डपिटकाः सक्तुस्तटाकमणौ

पेटो मञ्जुकवारबाणचरणा वस्त्राम्बरैरावताः ।

कल्क औषधनिर्यासः दम्भः पातकं च । शुकं धान्यादेः सूची । शुल्कं घट्टादावायस्थानम् । द्रोणो मानविशेषः पक्षिविशेषश्च । भूषणोऽलङ्कारः । काण्डः शरनालवर्गवारिसमयकुत्सितेषु । मण्डो वध्यादेर्द्रवांशः । पिटको वंशनिर्मितः पात्रविशेषः । पेटः संहतिः । ऐरावत-
मिन्द्रगजः ।

चरकमठविटङ्गस्वेडिताभूतवृत्त-

प्रयुतघृतवसन्ता हस्तबुस्तापराह्वाः ।
पलितफलककण्टा नाम कर्माभिधाना-
ऽयुतशततृणनीडा यौवनोद्यानयानाः ।

वरकं ग्रन्थविशेषः । मठं व्रतिनां स्थानम् । विटङ्कं कपोतपाली ।
ह्वेदितो मुखध्वनिविशेषः । भूनः पिशाचे द्विलिङ्गः । क्रियाशब्दस्तु
विशेष्यलिङ्गः । वृत्तं शीलम् । प्रयुते दशलक्षाः । घृत आज्यम् । हस्तं
पाणिः । बुरतं मांसशङ्कुली । पलितः पाण्डुरकेशः । फलकः खेटकम् ।
कण्टं पापम् । अयं नामा अयं कर्मा, कार्यमित्यर्थः ।

कर्म व्याप्ये क्रियायाञ्च पुंनपुंसकयोर्मतम् ।

इति रुद्रः । यौवनो द्वितीयं वयः । उद्यान आरामः । यानो वाहनम् ।

तीर्थप्रोथौ नलिनपुलिनस्तेययोधौषधानि

स्थानः शूर्पो निधनशयनद्वीपपुच्छायुधानि ।

यूथं गूथं कुणपकुतपक्षेमवर्णासनानि

च्छत्राकाशप्रतिसरमुधाष्टापदारण्यवर्षाः ॥

प्रोथोऽध्वनासा । स्तेयश्चौर्यम् । योधो भटः । औषधो भेषजम् ।
स्थानम् आधारः । शूर्पो वेणुपात्रम् । निधनो मृत्युः । शयनः शय्या ।
यूथः पशुसमूहः । गूथो विष्टा । कुणपं शवः । कुतपः कालविशेषः ।
वर्णमक्षरम् । प्रतिसरः कङ्कणम् । मुखो वदनम् । अष्टसु लोहेषु पदं प्र-
तिष्ठाऽस्येत्यष्टापदं सुवर्णम् । “अष्टनः संज्ञायाम्” (पा०सू०६-३-१२५)
इति दीर्घः । अरण्योऽटवी । वर्षः संवत्सरः ।

कमण्डलुर्मण्डपकुट्टिमर्बुदावतंसपाराः शतमानचन्दनौ ।

समानपूर्षो दृढमूषिकौदना दिनं विमानं च वितानलोहितौ ॥

अर्बुदो दशकोटिः । पर्वते तु पुल्लिङ्गः । तथाच मेदिनी—

अर्बुदो मांसपुरुषे दशकोटिषु न स्त्रियाम् ।

महीधरविशेषे ना इति । अवतंसं शेखरम् । पारः परतीरम् । शत-
मानं रूप्यपलम् । समानः सदृशः । पूर्षो मुद्रादिनिर्यासः । मूषिक
आखुः । ओदनं क्रूरः । दिनो दिवसः । लोहितः शोणितम् । गुणवाची तु
वाच्यलिङ्गः ।

अंसक्षीरकषायबिम्बविटपा नेत्राढ्ययौ शेखरः

केदाराभ्रमशल्यशूलवलयया बालस्तमालो मलः ।

गुल्माङ्गारविहारतोमररसाः पात्रं पवित्रं पुरम्

मध्यो बुध्नमृणालमण्डलनला नालप्रवालतोपलाः ॥

अंसः स्कन्धः । क्षीरो दुग्धम् । कषायं तुवरो रसः । बिम्बो

मण्डलम् । विटपः स्तम्भः शास्त्रा च । नेत्रो नयनम् । अव्ययमथे-
त्यादि । शेखरमापीडः । केदारं क्षेत्रम् । आश्रमो मुनिस्थानम् ।
शूलमायुधं रोगविशेषश्च । षलयो हरताभरणम् । बालः शिशुः
केशश्च । तमालो वृक्षविशेषः । मलः पापं विट् च । गुल्मः
प्रकाण्डम् । अङ्गारो दग्धकाष्ठम् । विहारः क्रीडास्थानम् । रसं मधुरा-
दि । पात्रो भाजनम् । “त्रिषु पात्री पुटी वाटी” (अ०को०३-५-२२)
इत्यमरादिहायोगव्यवच्छेदे तात्पर्यं न त्वन्ययोगव्यवच्छेदेषुपि । एवं
पवित्रः पावनम् , पुरः पुरीत्याद्यपि । बुध्नमधोभागः । नलः सुषिर-
नृणम् । नालः पुष्करादीनां दण्डः । अयं स्त्रियामपि, “नाला मृणालाप्र
भुजो भजामः” इति श्रीहर्षः । प्रवालं पल्लवो विट्टमश्च ॥

जृम्भो वज्रकबन्धकर्षककुदाश्रक्रान्धकाराङ्कुशा
वक्रः संगमदेहदाडिमहिमाः पत्रं बलं बलकलम् ।
कार्पासामिषकाशकोशकुसुमप्रप्रीवमासेष्कसा
निर्यासः कलशाम्बरीषकलला माषं करीषं कुशम् ॥

जृम्भो जृम्भणम् । वज्रः कुलिशं हीरकश्च । कबन्धं रुण्डः ।
कर्षः पलचतुर्भागः । ककुदं श्रेष्ठे वृषांसे राजचिन्हे च । चक्रो रथा-
ङ्गः । अङ्कुशः सृणिः । वक्रो मुखम् । सङ्गमो नद्यादेर्मेलनम् । देहं
शरीरम् । दाडिमं फलविशेषः । हिमस्तुहिनम् । पत्रः पर्णं वाहनं च ।
बलं सामर्थ्यं सैन्यं च । कुसुमः पुष्पम् । प्रप्रीवं वातायनम् । मासें त्रिंशद-
होरात्रः । इक्षसञ्चिक्कसं गोधूमादिचूर्णम् । अमरस्तु चिक्कसमर्धर्चादौ
पपाठ । निर्यासं वृक्षादेर्निष्यन्दः । कलशं घटः । अम्बरीषं भ्राष्ट्रम् ।
कललं शुक्रशोणितयोः परिणामविशेषः । माषं परिमाणविशेषो धा-
न्यविशेषश्च । करीषं शुष्कगोमयम् । कुशशब्दस्य विषयविवेकस्तु
“दण्डमड” इत्यादिलिङ्गानुशासनसूत्रव्याख्यानावसरे वक्ष्यते ।

मुसलमुकुलमूलाः पार्श्वपार्श्वपूर्वाः
कमलहलचषालाः खण्डलं कुण्डलं च ।
निगलफलपलाला मङ्गलं शालशाला
विषचषकविशालाः पूलतेले कपालम् ॥

मूलः शिफा । पार्श्वं यज्ञोपकरणम् । कमलः पद्मम् । हलः सीर-
म् । चषालं यज्ञपात्रविशेषः । खण्डलं खण्डम् । फलः प्रयोजनम् । गालो
वृक्षविशेषः । शीलं चरितम् । विषो वत्सनागादिः । चषका मधुपान
भाजनम् । पूलं बद्धनृणसंचयः ॥

समरतिमिरवारा राजसूयोपवासौ

चमसदिवसकंसा वाजपेयो हिरण्यम् ॥

जठरदरशरीराऽऽरावकान्तरराष्ट्राः

पटहगृहकवाटाः कुक्कुटाद्रौ च धाम ॥

वारः परिपाटी । “कंसोऽस्त्री पानभाजनम्” (अ०को०२-९-३३) इत्यर्थः । दरस्त्रासे रोगे अल्पे च । शरीरः कायः । आरावः शब्दः । गृहशब्दो नपुंसकेऽभिधेयवचनः । पुंसि तु बहुवचनान्त एव । “कवाटमरं तुल्यं” (अ०को०२-२-१८) इत्यमरः । अत्रैव कपाटशब्दोऽपि साधुरिति “शकौ हस्तिकपाटयोः (पा०सु०३-२-९४) इति सूत्रे बक्ष्यामः । आद्रः शूकवेरम् । धाम गृहं तेजश्च ॥

पद्माषाढकपित्थषष्टिककुलान्यम्भोजवाजामृताः

स्थूलद्यूतखलीनलोहकवचाशोकक्षयानेकपाः ।

शङ्खस्तण्डकधर्मचर्मरजतस्नेहासिहंसापराः

सारः सैन्धवमध्यमाध्वरधनुर्मानस्तनस्थानवः ॥

पद्मो निधौ पुंसि, जलजे तु द्विलिङ्गः । आषाढं व्रतिदण्डो मासश्च । कपित्थो वृक्षविशेषः । वृत्तौ तु कवीयेति पठ्यते, अश्वमुखबन्धनरज्जुस्तस्यार्थः । उक्तं च बोपालितेन “नार्यो करीखलीनं कवीयं वा नातुरङ्गमुखमाण्डम्” इति । षष्टिकं व्रीहिभेदः । कुलो वंशो गृहं च । अम्भोजः कमलम् । वाजं पिच्छम् । अमृतं सलिलम् । अशोकं तरुः । क्षयो गृहम् । अनेकपं हस्ती । शङ्खो निधौ पुमान्, जलजे द्विलिङ्गः । तण्डकदण्डोदोगानां ग्रन्थविशेषः । चर्मजिनम् । रजतं रुप्यम् । स्नेहं सौहार्दम् । असिः खड्गः । अपरोऽन्यः । सारो बलम् । सैन्धवो लवणम् । मानो दर्पः । स्थानुः शङ्कुः ॥

महिमनेत्रकपञ्चकदण्डकाः क्रकचशम्बलकुण्डपकन्दराः ॥

कटकमालवमर्मरदैवताः शिखरकेसरदारुभगन्दराः ॥

महिमं महत्त्वम् । नेत्रकं शृङ्खलकण्टकम् । पञ्चकं विस्तारः । दण्डकं छन्दोविशेषः । क्रकचं काष्ठादिदारणसाधनम् । शम्बलं पाथेयम् । कुण्डपं क्रतुविशेषः । कन्दरा स्त्रियामपि । मालवो देशविशेषः । मर्मरं शुष्कपर्णध्वनिः । दैवतो देवः । दारुः काष्ठम् ॥

दीपोद्यमब्रह्मपिधानभावा वास्तुव्रतार्धप्रवराभिधानाः ।

अर्मा मुहूर्तो धनवप्रसौधा रेणुस्तलं लोमपटं विहायः ॥

दीपं प्रकाशविशेषः । भावः स्वभावः । वास्तुर्वेद्यम् । अर्मः चक्षुःगरो । धनो वित्तम् । पटं वस्त्रम् ॥

उटजचापनपुंसकपातका भुवनकोटरपल्लवगोमयाः ।

अविखरं हरिचन्दनमूलकौ भवनसङ्क्रमगाण्डिवपत्तनाः ॥

उटजः पर्णशाला । चापो धनुः । पातकः पापम् । गाण्डिवोऽर्जुन-
धनुः । दीर्घमध्येऽपि । एतच्च “गाण्ड्यजगात्सङ्गायाम्” (पा०सू०५-
२-११०) इति सूत्रे वृत्त्यादौ स्पष्टम् ॥

कर्पूरकूर्पासकषष्ट्युशीरगाण्डिवनिष्ठेवसवर्णभस्त्राः ।

पिण्याकपुस्तौ नखरेषुखण्डवैनीतिकद्वीपिनखारकूटाः ॥

कर्पूरो घनसारः । कूर्पासकः कञ्चुकः । षष्टिः सङ्ख्यावाची । उशीरो
नलदम् । निष्ठेवो निष्ठीघनम् । भस्त्रभ्रमकांशः भस्त्रा च । पुस्तः पुस्त-
कम् । नखरं नखः । इषुर्बाणः । अयं खीलिकोऽपि । “पत्री रोप इषुर्द्वयोः”
(अ०को०२-८-८७) इत्यमरः । तथाच श्रीहर्षः “कुसुमानि यदि स्मरेष्वः”
इत्युपक्रम्य “हृदयं यदमूमहन्नम्” इति प्रायुक्तम् । खण्डः पद्मादीनां
समुदायः । विनीतानामिदं वैनीतिकम् । मनुष्यवाह्यं यानम् । द्वीपी
व्याघ्रः । आरकूटः पित्तलम् ॥ अमरस्त्वाह—

पुन्नपुंसकयोः शेषोऽर्धचपिण्याककण्टकाः ।

मादकस्तण्डकषट्कः शाटकः कर्पटोऽर्बुदः ॥

पातकोद्योगचरकतमालामलकानडः ।

कुष्टं मुण्डं शीधु वुस्तं क्ष्वेडितं श्रेम कुट्टिमम् ॥

सङ्गमं शतमानामंशम्बलाव्ययताण्डवम् ।

कवियं कन्दकार्पासं पारावारं युगन्धरम् ॥

यूपं प्रम्रीषपत्रीवे पूषञ्चमसचिकसां ।

अर्धर्चादीं घृतादीनां पुंस्त्वाद्यं वैदिकं ध्रुवम् ॥

तन्नोक्तमिह लोकेऽपि तच्चेदम्यस्तु शेषवत् । इति ॥

अर्धं चक्षुरोगः । “अर्तिस्तुसुहुस्” (उ०सू०१४५) इत्यादिना औणा-
दिको मन्प्रत्यय इति तद्व्याख्यातारः । शम्बलं तालव्यादि दन्त्यादि
चेति ते एव । इह यद्यपि अर्धर्चादीन् चिककसान्तानत्र पठितान्
कूटोऽर्त्वात्पार्श्वं तत्र तत्र प्राक्पठितान् विहायान्येषां प्रसिद्धविलक्षणं
पुंस्त्वादिकमित्युक्तम् । तेन घृतक्षीरदारुलोमासनमुखशरीरादयो लोके
नियतलिङ्गा एवेति प्रतीयते । तथापि मुनिप्रयवचनावरहाह्वैदिकत्वं
निर्मूलम् । अत एवापरितोषाल्लोकेऽपीत्याद्युक्तमित्याहुः ।

युक्तं चैतत् , लिङ्गानुशासनसूत्राणां घृतादिविषयकाणां लोकवेद-
साधारण्येनैव प्रवृत्तः । एवमन्येऽपि ये शब्दाः कोशादिना पुन्नपुंस-
कलिङ्गतया निर्णीतास्ते सर्वे अर्धर्चादिषु बाध्याः ॥

इदानीं परवल्लिङ्गमित्यतिदेशे उपयुक्ततया प्रसङ्गात् पाणिनीयलिङ्गानुशासनसूत्राणि व्याख्यायन्ते ॥

लिङ्गम् ॥ स्त्री ॥ अधिकारसूत्रे एते ।

ऋकारान्ता मातृदुहितृस्वसृयातृननान्दरः ॥ ऋकारान्ता एते पञ्चैव स्त्रीलिङ्गाः, स्वस्त्रादिसतकस्यैव ङीष्निषेधेन कर्त्रात्यादेर्ङीपा ईकारान्तत्वात् । तिसृचतस्रोस्तु स्त्रियामादेशतया विधानेऽपि प्रकृत्योस्त्रिचतुरोर्ऋदन्तत्वाभावात् ।

अन्यूप्रत्ययान्तो धातुः । अनिप्रत्ययान्त ऊप्रत्ययान्तश्च धातुः स्त्रियां स्यात् । अवतिः । चमूः । प्रत्ययग्रहणं किम् ? देवयतेः किप् द्यूः । विशेष्यलिङ्गः ।

अशनिभरणपरणयः पुंसि च ॥ इयमयं वा अशनिः ।

मिप्रत्ययान्तः ॥ मिप्रत्ययान्तो निप्रत्ययान्तश्च धातुः स्त्रियां स्यात् । भूमिः । ग्लानिः ।

बन्दिहृष्यग्रयः पुंसि ॥ पूर्वस्यापवादः ।

श्रोणियोन्यूर्मयः पुंसि च ॥ इयमयं वा श्रोणिः ।

क्तिन्नन्तः ॥ स्पष्टम् । कृतिरित्यादि ।

ईकारान्तश्च ॥ ईप्रत्ययान्तः स्त्री स्यात् । लक्ष्मीः ।

ऊडाबन्तश्च ॥ कुरुः ॥ विद्या ।

ध्वन्तमेकाक्षरम् ॥ श्रीः । भूः । एकाक्षरं किम् ? पृथुश्रीः ।

विंशत्यादिरानवतेः ॥ इयं विंशतिः । त्रिंशत् । चत्वारिंशत् । पञ्चाशत् । षष्टिः । सप्ततिः । अशीतिः । नवतिः ।

दुन्दुभिरक्षेषु ॥ इयं दुन्दुभिः । अक्षेषु किम् ? अयं दुन्दुभिः, वाद्यविशेषोऽसुरो वेत्यर्थः ।

नाभिरक्षत्रिये ॥ इयं नाभिः ।

उभावप्यन्यत्र पुंसि ॥ दुन्दुभिर्नाभिश्चोक्तविषयादन्यत्र पुंसि स्तः । नाभिः क्षत्रियः । कथं तर्हि—

समुल्लसत्पङ्कजपत्रकोमलैरुपाहितश्रीण्युपनीविनाभिभिः ।

(कि०का० ८-२५)

इति भारविः । उच्यते, दृढभक्तिरित्यादाविष कोमलैरिति सामान्ये नपुंसकं बोध्यम् । वस्तुतस्तु “लिङ्गमशिष्यं लोकाभ्रयत्वाल्लिङ्गस्य” इतिभाष्यात्पुंस्त्वमपीह साधु । अत एव—

नाभिर्मुख्यनृपे चक्रमध्यक्षत्रिययोः पुमान् ।

द्वयोः प्राणिप्रतीके स्यात्स्त्रियां कस्तूरिकामदे ॥

इति मेदिनिः । रभसोप्याह--

मुख्यराट्क्षत्रिये नामिः पुंसि प्राण्यङ्गके द्वयोः ।

चक्रमध्ये प्रधाने च स्त्रियां कस्तूरिकामदे ॥ इति ।

एवमेवंविधेऽप्यत्रापि बोध्यम् ।

तलन्तः ॥ अयं स्त्रियां स्यात् । शुक्लस्य भावः शुक्लता । ब्राह्मणस्य कर्म ब्राह्मणता । प्रामस्य समूहो प्रामता । देव एव देवता ।

भूमिविद्युत्सरिल्लतावनिताभिधानानि ॥ भूमिर्भूः । विद्युत्सौदा-
मनी । सरिभिम्नगा । लता वल्ली । वनिता योषित् ।

यादो नपुंसकम् ॥ यादःशब्दः सरिद्वाचकोऽपि क्लीबे स्यात् ॥

भाःस्तुक्क्षग्द्विगुष्णिगुपानहः ॥ एते स्त्रियां स्युः । इयं भा इत्यादि ।

स्थूणोर्णे नपुंसके च ॥ एते स्त्रियां क्लीबे च स्तः । स्थूणम्, स्थूणा ।
ऊर्णम्, ऊर्णा । तत्र स्थूणा काष्ठमयी द्विकर्णिका । ऊर्णा तु मेषादिलोम ।

गृहशशाभ्यां क्लीबे ॥ नियमार्थमिदम् । गृहशशपूर्वे स्थूणोर्णे यथा-
संख्यं नपुंसके स्तः । गृहस्थूणम् । शशोर्णम् । "शशोर्णे शशलोमनि"
(अ०को०२-९-१०८) इत्यमरः ॥

प्रावृट्प्रिट्फट्फट्त्वित्त्वेषः ॥ एते स्त्रियां स्युः ॥

दर्विविद्वेद्विस्त्रनिशान्याश्रिवेशिकृष्यांषधिकत्यङ्गुलयः । एते स्त्रियां
स्युः । पक्षे ऊीप् । दर्वी, दर्विरित्यादि ।

तिथिनाडिहचिवाचिनालिधूलिकिकिकेलिच्छविराऽयादयः । एते
प्राग्वत् । इयं तिथिरित्यादि । अमरस्त्वाह—"तिथयो द्वयोः" (अ०को०-
१-४-६) इति । तथाच भारविः—"तस्य भुवि बहुतिथास्तिययः"
इति । स्त्रीत्वे हि बहुतिथ्य इति स्यात् । श्रीहर्षश्च—"निखिलाग्निशि
पाणिमातिथीन्" इति ।

शङ्कुलिराजिकुट्यशनिवर्तिभ्रकुट्टिब्रुट्टिवलिपङ्कयः । एतेऽपि स्त्रियां
स्युः । इयं शङ्कुलिः ।

प्रतिपदापद्विपत्संपत्शरत्संसत्परिषदुषःसंबित्क्षुत्पुन्र् मुत्समिधः ।
इयं प्रतिपदित्यादि । उषा उच्छन्ती । उषाः प्रातरधिष्ठात्री देवता ।

आशीर्धूःपूर्णाद्वारः । इयमाशीरित्यादि ।

अप्सुमनस्समासिकतावर्षाणां बहुत्वं च ॥ अबादीनां पञ्चानां स्त्री-
त्वं स्वाद्बहुत्वं च । आप इमाः । "स्त्रियः सुमनसः पुष्पम्" (अ०को० २-
४-२७) । "सुमना मालती जातिः" (अ० को० २-४-७२) । देववाची तु
पुंस्येव । "सुपर्वाणः सुमनसः" (अ० को० १-१-७) । बहुत्वं प्रायिकम् ।
"एका च सिकता तैलदाने असमर्था" इति अर्थवत्सूत्रे भाष्यप्रयोगात्

“समां समां विजायते” इत्यत्र समायां समायामिति भाष्याच्च । “विभाषा घ्राधेद्” (पा० सू० २-४-७८) इति सूत्रे “अघ्रासातां सुमनसौ” इति वृत्तिव्याख्यायां हरदत्तोऽप्येवम् ॥

स्रक्त्वक्ज्योग्वाग्भवागूनैस्फिजः ॥ इयं स्रक् । त्वक् । ज्योक् । वाक् । यथागूः । नौः । स्फिक् ॥

वृटिःसीमासंबध्याः ॥ इयं वृटिः । सीमा । सम्बध्या ॥

चुल्लिवेणिस्वार्यश्च ॥ स्पष्टम् ॥

ताराधाराज्योत्स्नादयश्च ॥

शलाका स्त्रियां नित्यम् ॥ नित्यग्रहणमन्येषां क्वचिद्व्यभिचारं ज्ञापयति ॥

इति स्यधिकारः ॥

पुमान् ॥ अधिकारोऽयम् ॥

घञ्बन्तः । पाकः । त्यागः । करः । गरः । भावार्थ एवेदम्, नपुंसकत्वविशिष्टे भावे कल्प्युद्भ्यां स्त्रीत्वविशिष्टे तु क्लिप्तादिभिर्बाधेन परिशेषात् । कर्मादौ तु घञ्बन्तमपि विशेष्यलिङ्गम् । तथाच भाष्यम्— “सम्बन्धमनुवर्तिष्यते” इति ।

घाजन्तश्च ॥ विस्तरः । गोचरः । चयः । जयः इत्यादि ।

भयलिङ्गभगपदानि नपुंसके ॥ एतानि नपुंसके स्युः । भयम् । लिङ्गम् । भगम् । पदम् ।

नङ्बन्तः ॥ नङ्प्रत्ययान्तः पुंसि स्यात् । यङ् । यत्नः ॥

याञ्जा स्त्रियाम् ॥ पूर्वस्यापवादः ।

क्यन्तो घुः ॥ किप्रत्ययान्तो घुः पुंसि स्यात् । आधिः । निधिः । उदधिः । क्यन्तः किम् ? दानम् । घुः किम् ? जङ्घिर्बाजम् ॥

इषुधिः स्त्री च ॥ इषुधिशब्दः स्त्रियां पुंसि च । पूर्वस्यापवादः ।

देवासुरात्मस्वर्गगिरिसमुद्रनखकेशदन्तस्तनभुजकण्ठखड्गशरपङ्काभिधानानि ॥ एतानि पुंसि स्युः । देवाः सुराः । असुरा दैत्याः । आत्मा क्षेत्रज्ञः । स्वर्गो नाकः । गिरिः पर्वतः । समुद्रो ऽग्निः । नखः कररुहः । केशः शिरोरुहः । दन्तो दशनः । स्तनः कुचः । भुजो दोः । कण्ठो गलः । खड्गः करवालः । शरो मार्गणः । पङ्कः कर्दम इत्यादि ।

त्रिविष्टपत्रिभुवने नपुंसके ॥ स्पष्टम् । तृतीयं विष्टपं त्रिविष्टपम् । स्वर्गाभिधानतया पुंस्त्वे प्राप्ते अथमारम्भः ।

घौः स्त्रियाम् ॥ घौदिवोस्तन्त्रेणोपादानामेदम् ।

इषुबाहू स्त्रियां च ॥ चात्पुंसि ।

बाणकाण्डौ नपुंसकं च ॥ चात्पुंसि । त्रिविष्टपत्यादिचतुःसूत्री
देवासुरेत्यस्यापवादः ।

नान्तः ॥ अयं पुंसि । राजा । तक्षा । न च चर्मधर्मादिष्वतिव्याप्तिः,
“मन्द्वाच्चकोर्तरे” (लि०सू०१४५) इति नपुंसकप्रकरणे वक्ष्यमाणत्वात् ।

ऋतुपुरुषकपोलगुल्फमेघाभिधानानि ॥ ऋतुरध्वरः । पुरुषो नरः ।
कपोलो गण्डः । गुल्फः प्रपदः । मेघो नीरदः ।

अन्नं नपुंसकम् ॥ पूर्वस्यापवादः ॥

उकारान्तः ॥ अयं पुंसि स्यात् । प्रभुः । इक्षुः ।

“इनुर्हृद्विलासिन्यां नृत्यारम्भे गदे स्त्रियाम् ॥

द्वयोः कपोलाऽवयवे” इति मेदिनी । “करेणुरिभ्यां स्त्री नेभे”
(अ० को० ३-३-५९) इत्यमरः । एवंजातीयकविशेषवचनानाक्रान्तस्तु
प्रकृतसूत्रस्य विषयः । उक्तं च—

लिङ्गशेषविधिव्यापी विशेषैर्यद्यबाधितः । इति ।

एवमन्यत्रापि ।

धेनुरज्जुकुहूसरयुनभुरेणुप्रियङ्गवः स्त्रियाम् ॥ समासे रज्जुःपुंसि
च । कर्कटरज्ज्वा, कर्कटरज्जुना ॥

इमध्रुजानुवसुस्वाद्ध्रुजतुत्रपुतालूनि नपुंसकं ॥ वसु चार्थवाचि ।
अर्थवाचीति किम् ? वसुर्मयूखाभिधनाधिषेषु ।

मद्गुमधु (१)शीधुसानुकमण्डलूनि नपुंसके च ॥ चात्पुंसि । अयं
मद्गुः । इदं मद्गु ।

रुत्वन्तः ॥ मेरुः । सेतुः ।

दारुकसेरुजतुवस्तुमस्तूनि नपुंसके ॥ रुत्वन्त इति पुंस्त्वस्याप-
वादः । इदं दारु ।

सक्तुर्नपुंसके च ॥ चात्पुंसि । सक्तुः । सक्तु ।

प्राग्रश्मेरकारान्तः ॥ “रश्मि दिवसाभिधानम्” (लि०सू०१००) इति
वक्ष्यति, प्रागेतस्मादकारान्त इत्यधिक्रियते ।

कोपधः ॥ कोपधो ऽकारान्तः पुंसि स्यात् । स्तबकः । कल्कः ।

चिबुकशालूकप्रातिपदिकांशुकोल्मुकानि नपुंसके ॥ पूर्वसूत्रापवादः ॥

कण्टकानीकसरकमोदकचषकमस्तकपुस्तकतडाकनिष्कशुष्कवर्च-
स्कपिनाकभाण्डकपिण्डककटकशण्डकपिटकतालकफलकपुलाकानि
नपुंसके च ॥ चात्पुंसि । अयं कण्टकः । इदं कण्टकमित्यादि ।

टोपधः ॥ टोपधोऽकारान्तः पुंसि स्यात् । घटः । पटः ।

(१) ‘शीधु’ इत्यधिकं कौमुद्याम् ।

किरीटमुकुटललाटवटवि(१)टशृङ्गाटकराटलोहानि नपुंसके । किरीटमित्यादि ।

कुटकूटकपटकवाटकपटनटनिकटकीटकटानि नपुंसके च ॥ चात्पुंसि । कुटः कुटमित्यादि ।

णोपधः ॥ णोपधोऽकारान्तः पुंसि स्यात् । गुणः । गणः । पाषाणः ।

ऋणलवणपर्णतोरणरणोष्णानि नपुंसके ॥ पूर्वसूत्रापवादः ॥

कार्पाषणस्वर्णसुवर्णव्रणचरणवृषणविषाणचूर्णतृणानि नपुंसके च ॥ चात्पुंसि ॥

थोपधः ॥ रथः । प्रस्थः ॥

काष्ठपृष्ठरि(२)कथोकथानि नपुंसके ॥ इदं काष्ठमित्यादि ।

काष्ठा दिगर्था स्त्रियाम् ॥ इमाः काष्ठाः ।

तीर्थप्रोथयूथगाथानि नपुंसके च ॥ चात्पुंसि । अयं तीर्थः इदं तीर्थम् ।

नोपधः ॥ अदन्तः पुंसि । इनः । फेनः ।

जघनाजिनतुहिनकाननघनवृजिनविपिनवेतनशासनसोपानमिथुन-
श्मशानरत्ननिम्नचिन्हानि नपुंसके ॥ पूर्वस्यापवादः ।

मानयानामिधान(३)नलिनोद्यानशयनासनस्थानचन्दनालानसमानभवनवसनसम्भावनविभावनविमानानि नपुंसके च ॥ चात्पुंसि । अयं मानः । इदं मानम् ।

पोपधः ॥ अदन्तः पुंसि । यूपः । दीपः । सर्पः ॥

पापरूपोडुपतल्पशिल्पपुष्पशल्पसमीपान्तरीपाणि नपुंसके ॥ इदं पापमित्यादि ।

शूर्पकुनपकुणपङ्गीपविटपानि नपुंसके च ॥ अयं शूर्पः । इदं शूर्पमित्यादि ।

भोपधः ॥ स्तम्भः । कुम्भः ।

तलभं नपुंसकम् ॥ पूर्वस्यापवादः ।

जृम्भं नपुंसके च ॥ जृम्भम् । जृम्भः ।

मोपधः ॥ सोमः । भीमः ।

रुक्मसिध्म(४)युग्मेध्मगुल्माध्यात्मकुङ्कुमानि नपुंसके ॥ इदं रुक्ममित्यादि ।

सङ्गमदाडिमकुसुमाश्रमक्षेमक्षौमहोमोहामानि नपुंसके च । चात्पुंसि । अयं संग्रामः । इदं संग्रामम् ।

(१) 'वीट' इति कौमुद्याम् । (२) 'सिक्थ' इति कौमुद्याम् ।

(३) 'नलिनपुलिनोद्यान' इति कौमुद्याम् । (४) 'युध्म' इति कौमुद्याम् ।

सोपघः ॥ समयः । हयः ।

किसलयहृदयेन्द्रियोत्तरीयाणि नपुंसके ॥ स्पष्टम् ।

गोमयकषायमलयान्धवाव्ययानि नपुंसके च ॥ गोमयः । गोमयम् ।

सोपघः ॥ क्षुरः । अङ्कुरः ।

द्वाराप्रस्फारतक्रवक्रवप्रक्षिप्रक्षुद्रच्छि(१)द्वनीरतीरदूरकूचूरन्ध्रा-
श्रवभ्रमा(२)रगभोरकूरीषीचत्रकयूरकेदारोदाराजस्रशरीरकन्दरम-
न्दा रपञ्जराजरजठराजिरवैरचामरपुष्करगङ्गरकुहरकुटीरकुलीरस्रधर-
काशमीरनीराम्बरशिशिरतन्प्रयन्प्रक्षत्रक्षेत्रमित्रकलत्रचित्रमूत्रसूत्रधक्र-
नेत्रगोत्राङ्गुलिप्रभलप्रशस्त्रशास्त्रधस्त्रपत्रपात्रच्छत्राणि नपुंसके ॥
इदं द्वारमित्यादि ।

शुक्रमदेवतायाम् ॥ इदं शुक्रं रेतः ।

चक्रवज्रान्धकारसारावारपारक्षीरतोमरशृङ्गारभृङ्गारमन्दारोशीर-
तिमिरशिशिराणि नपुंसके च ॥ चात्पुंसि । चक्रः । चक्रमित्यादि ।

सोपघः ॥ वृषः । वृक्षः ।

शिरीषर्जीषारबरीषपीयूषपुरीषीकद्विषषकल्माषाणि नपुंसके ।

यूषकरीषमिषविषवर्षाणि नपुंसके च ॥ चात्पुंसि । अयं यूषः ।
इदं यूषमित्यादि ।

सोपघः ॥ वत्सः । वायसः । महानसः ।

पनसधिसवुसमाहसानि नपुंसके ।

चमसांसरसनिर्यासोपवासकापोसवासभा(३)मकासकांसमांसानि
नपुंसके च ॥ इदं चमसम् । अयं चमस इत्यादि ।

कंसं चाप्राणिनि ॥ कंसो ऽस्त्री पानभाजनम् । प्राणिनि तु कंसो
नाम कश्चिद्राजा ।

रश्मिदिवसाभिधानानि ॥ एतानि पुंसि स्युः । रश्मिर्मयूखः ।
दिवसो घस्रः ।

दीधितिः स्त्रियाम् ॥ पूर्वस्यापवादः ।

दिनाहनी नपुंसके ॥ अयमप्यपवादः ।

मानाभिधानानि ॥ एतानि पुंसि स्युः । कुडवः । प्रस्थः ।

द्रोणाढकौ नपुंसके च ॥ इदं द्रोणम् । अयं द्रोणः ।

खारीमानिके स्त्रियाम् ॥ इयं खारी । इयं मानिका ।

दाराक्षतलाजासूनां बहुत्वं च ॥ इमे दाराः ॥

(१) 'च्छिद्र' इति नास्ति कौमुद्याम् । (२) 'भोर' इति कौमुद्याम् ।

(३) 'मास' इति कौमुद्याम् ।

नाड्यपजनोपपदानि व्रणाङ्गपदानि ॥ यथासंख्यं नाड्याद्युपपदानि
व्रणादीनि पुंसि स्युः । अयं नाडीव्रणः । अपाङ्गः । जनपदः । व्रणादी-
नामुभयलिङ्गत्वेऽपि क्लीबत्वनिवृत्त्यर्थं सूत्रम् ।

मरुद्गरुत्तरदृत्विजः ॥ अयं मरुत ।

ऋषिराशिष्टतिप्रन्थिक्रिमिध्वनिबलिकौलिमौलिरविकविकपिमुन
यः ॥ एते पुंसि स्युः । अयमृषिः ।

ध्वजगजमुखपुञ्जाः ॥ एते पुंसि ।

हस्तकुन्तान्तव्रातवातदूतधूर्तसूतचूतमुहूर्ताः ॥ एते पुंसि । अम
रस्तु—“मुहूर्तोऽस्त्रियाम्” इत्याह ।

षण्डमण्डकरण्डमरण्डवरण्डतुण्डगण्डमुण्डपाषण्डशिखण्डाः ॥
अयं षण्डः ।

वंशांशपुरोडाशाः ॥ अयं वंशः । पुरो दाश्यते पुरोडाशः । कर्मणि
घञ् । भवव्याख्यानयोः प्रकरणे “पौरोडाशपुरोडाशात्घञ्” (पा०सू०
४-३-७०) इति विकारप्रकरणे “घ्रीहेः पुरोडाशे” (पा०सू० ४-३-
१४८) इति च निपातनात्प्रकृतसुत्र एव निपातनाद्वा दस्य डत्वम् ।
“पुरोडाशभुजामिष्टम्” इति माघः ।

हृदकन्दकुन्दबुद्बुदशब्दाः ॥ अयं हृदः ।

अर्घपथिमथ्यूभुक्षिस्त(१)म्बपूगाः ॥ अयमर्घः ।

पल्लवपल्लवकफरेफकटाहनिर्व्यूहमठमाणितरङ्गतुरङ्गगन्धस्कन्धमृ
दङ्गमङ्गसमुद्रपुङ्खाः ॥ अयं पल्लव इत्यादि ।

सारथ्यतिथिकृक्षिवस्तिपाण्यञ्जलयः ॥ एते पुंसि । अयं सारथिः ।

॥ इति पुल्लिङ्गाधिकारः ॥

नपुंसकम् ॥ अधिकारो ऽयम् ॥

भावे व्युडन्तः ॥ हसनम । भावे किम् ? पचनो ऽग्निः । इधम-
ध्वनः कुठारः ।

निष्ठा च ॥ भावे या निष्ठा तदन्तं क्लीबं स्यात् । हसनम । गीतम् ।

त्वष्यञौ तद्धितौ ॥ शुक्लत्वम् । शौक्ल्यम् । ष्यञः विरवसामर्थ्या-
त्पक्षे स्त्रीत्वम् । चातुर्यम् । चातुरी । सामग्यम् । सामग्री । औचित्य-
म् । औचिती ।

कर्मणि च ब्राह्मणादिगुणवचनेभ्यः ॥ ब्राह्मणस्य कर्म ब्राह्मण्यम् ।

यद्यदग्यगजण्वुञ्छाश्च भावकर्मणि ॥ एतदन्तानि क्लीबानि । “स्ते-
नाद्यञ्जलोपश्च” (पा०सू० ५-१-१२५)—स्तेयम् । “सख्युर्यः” (पा०

(१) ‘स्तम्बनितम्ब’ इति कौमुद्याम् ।

सू० ५-१-१२६) —सख्यम् । “कपिज्ञात्योर्दक्” (पा० सू० ५-१-१२७) —कापेयम् । “पत्यन्तपुरोहितादिभ्यो यक्” (पा० सू० ५-१-१२८) —आधिपत्यम् । “प्राणभृज्जातिवयोषचनोद्गात्रादिभ्योऽञ्” (पा० सू० ५-१-१२९) —औष्ट्रम् । “हायनान्तयुवादिभ्योऽण्” (पा० सू० ५-१-१३०) —द्वैहायनम् । “द्वन्द्वमनोज्ञादिभ्यो बुञ्” (पा० सू० ५-१-१३३) —पितापुत्रकम् । “होत्राभ्यश्छः” (पा० सू० ५-१-१३५) —अच्छाषाकीयम् ॥

अव्ययीभावः ॥ अधिस्त्रि ।

द्वन्द्वैकत्वम् ॥ पाणिपादम् ।

अभाषायां हेमन्तशिशिरावहोरात्रं च ॥ स्पष्टम् ।

अनङ्गकर्मधारयस्तत्पुरुषः ॥ अधिकारोऽयम् ।

अनल्पे छाया ॥ शग्च्छायम् ।

राजामनुष्यपूर्वा सभा ॥ इनसभमित्यादि ।

सुरासेनाच्छायाशालानिशा स्त्रियां च ।

(१) परवत् । अन्यस्तत्पुरुषः परवल्लिङ्गः स्यात् ।

रात्रान्हाहाः पुंसि ॥

अपथपुण्याहे नपुंसके ॥

संख्यापूर्वा रात्रिः । त्रिरात्रम् । सङ्ख्यापूर्वेति किम् ? सर्वरात्रः ।

द्विगुः स्त्रियां च ॥ व्यवस्थया । (२) पञ्चमूर्त्ता । त्रिभुवनम् ।

इसुसन्तः ॥ हविः । धनुः ।

अर्चिः स्त्रियाञ्च ॥ इसन्तत्वेऽपि अर्चिः स्त्रियां नपुंसके च स्यात् । इयमिदं वा अर्चिः ।

छुदिः स्त्रियामेव ॥ इयं छुदिः । छद्यतेऽनेनेति छादेश्चुरादिष्यन्तात् “अर्चिशुचि” इत्यादिना इम् । इम्मन्त्रित्यादिना ह्रस्वः । “पटलं छुदिः” (अ०का०२-२-१५) इत्यमरः । तत्र पटलसाहचर्याच्छदिषः क्लीबतां वदन्तोऽमरव्याख्यातार उपेक्ष्याः ।

मुखनयनलोहवनमांसदधिरकार्मुकविषरजलहलधनास्त्राभिधानानि । एतेषामभिधायकानि क्लीबे स्युः । मुखमाननम् । नयनं लोचनम् । लोहं कालम् । वनं गहनम् । मांसमामिषम् । दधिरं रक्तम् । कार्मुकं शरासनम् । विषरं बिलम् । जलं वारि । हलं लाङ्गलम् । धनं द्रुधिणम् । अस्त्रमशनम् । अस्यापवादानाह त्रिसूत्र्या—

सीराथौदनाः पुंसि ।

(१) ‘शिष्टः परवत्’ इति कौमुद्याम् । (२) ‘पञ्चमूर्त्ता’ इति कौमुद्याम् ।

वक्रनेत्रारण्यगाण्डीवनि पुंसि च ॥ वक्रो वक्रम् । नेत्रो नेत्रम् ।
अरण्योऽरण्यम् । गाण्डीवो गाण्डीवम् ।

अटवी स्त्रियाम् ॥

लोपधः ॥ कुलम् । कूलम् । स्थलम् ।

तूलोपलतालकुसुलतरलकम्बलदेषलवृषलाः पुंसि ॥ अयं तूलः ।
शीलमूलमङ्गलसालकमलतलमुसलकुण्डलपललमृणालबालनिग-
लपलालबिडालखिलशूलाः पुंसि च । चात् क्लीबे । इदं शीलमित्यादि ।
शतादिः संख्या ॥ शतम् । सहस्रम् । शतादिरिति किम् ? एको-
र्द्धा बहवः । संख्येति किम् ? शतशृङ्गो नाम पर्वतः ।

शतायुतप्रयुताः पुंसि च ॥ अयं शतः । इदं शतमित्यादि ।

लक्षा कोटिः स्त्रियाम् ॥ इयं लक्षा । इयं कोटिः । “वा लक्षा नि-
युते च तत्” इत्यमरात् क्लीबेऽपि लक्षम् ।

(१)सहस्रः पुंसि ॥ अयं सहस्रः ।

मन् इच्छकोऽकर्तरि ॥ मन्प्रत्ययान्तो इच्छकः क्लीबः स्यान्न तु कर्त-
रि । वर्म । चर्म । इच्छकः किम् ? अणिमा । महिमा । अकर्तरि
किम् ? ददाति इति दामा ।

ब्रह्मन् पुंसि च ॥ अयं ब्रह्मा । इदं ब्रह्म ।

नामरोमणी नपुंसके । मन्इच्छक इत्यस्यायं प्रपञ्चः ।

असन्तो इच्छकः ॥ यशः । मनः । तपः । इच्छकः किम् ? चन्द्रमाः ।

अप्सराः स्त्रियाम् ॥ एता अप्सरसः । प्रायेणायं बहुवचनान्तः ।

ज्ञान्तः ॥ पत्रम् । छत्रम् ।

यात्रामात्रामस्त्रादंष्ट्रावरत्राः स्त्रियामेव ॥

भृत्रामित्रछात्रपुत्रमन्त्रवृत्रमदोष्ट्राः पुंसि ॥ अयं भृत्रः । न मित्रममि-
त्रः । “तस्य मित्राण्यमित्रास्ते” (मा० का० २-१०१) इति माघः । “स्या-
ताममित्रौ मित्रे च” इति च । यत्तु “द्विवोऽमित्रे” (पा० पु० ३-२-१३१)
इति सूत्रे हरदत्तेनोक्तम्—“अमेर्द्विवति चित्र” (उ० पु० ६२३) इत्यौणादिक
इत्रच् । अमेरामित्रम् । “मित्रस्य व्यथयेत्” इत्यादौ मध्योदात्तस्तु चिन्त्यः ।
नञ्समासेऽप्येवम् । परवलिङ्गतापि स्यादिति तु तत्र दोषान्तरमिति,
तत्प्रकृतसूत्रपर्यालोचनमूलकम् । स्वरदोषोद्भावनमपि “नञो जरमर-
मित्रमृताः” (पा० सु० ६-२-११६) इति षाष्ठसूत्रास्मरणमूलकमिति दिक् ।

पत्रपात्रपवित्रसूत्रच्छत्राः पुंसि च ॥

(१) ‘शङ्कुः पुंसि । सहस्रः कचिन् । अयं सहस्रः । इदं सहस्रम्’ ।
इति कौमुद्याम् ।

बलकुसुमशुश्रुत्यु(१)द्वयत्तरणाभिधानानि ॥ बलम् । वीर्यम् ।

पद्मकमलोत्पलानि पुंसि च ॥ पद्मादयः शब्दाः कुसुमाभिधायि-
त्वेऽपि द्विलिङ्गाः स्युः । अमरोऽप्याह—“वा पुंसि पद्मं नलिनम्” (अ-
को०१-१०-४०) इति । एवं चार्धर्चादिसूत्रे तु जलजे पद्मं नपुंसकमेवे-
ति वृत्तिग्रन्थो मतान्तरेण नेयः ।

आहवसङ्कामौ पुंसि ॥

आजिः स्त्रियामेव ॥

फलजातिः ॥ फलजातिवाची शब्दो नपुंसकं स्यात् । आमलकम् ।

मात्रम् ।

वृक्षजातिः ॥ स्त्रियामेव । कचिदेवेदम् । हरीतकी ।

विपञ्जगत्सकृत्शकन्पृषत्शकृद्यकृदुदादिवतः ॥ एते क्लीबाः स्युः ।
नवनीतावतानानृतामृतनिमित्तवित्तवित्तवित्तपित्तत्रतरजनवृत्तपलितानि ॥
श्राद्धकुलिशदैवपीठकुण्डाङ्गदधिसकथक्ष्यास्यास्पदाकाशकण्वबी-
जानि ॥ एतानि क्लीबे स्युः ।

दैवं पुंसि च ॥ दैवम् । दैवः ।

धान्याज्यसस्यरूप्यपण्यवर्णभृष्यहस्यकष्यकाव्यसत्यापत्यमूल्याशि-
क्य(२)कुड्यहर्म्यतूर्यसैन्यानि ॥ इदं धान्यामित्यादि ।

द्वन्द्वबर्हदुःखवडिशपिच्छबिम्बकुटुम्बकचचवरशरवृन्दारकाणि ॥

अक्षमिन्द्रिये ॥ इन्द्रिये किम् ? रथाङ्गादौ मा भूत् ।

इति नपुंसकाधिकारः ।

स्त्रीपुंसयोः ॥ अधिकारो ऽयम् ।

गामणियष्टिमुष्टिपाटलिवस्तिशालमलिवृष्टिमसिमरीचयः ॥ इय-
मयं वा गौः ।

मृत्युसीधुकर्कन्धुकिष्कुकरण्डुरेणयः ॥ इयमयं वा मृत्युः ।

गुणवचनमुकारान्तं नपुंसकं च ॥ शिलिङ्गमित्यर्थः । पटु । पटुः ।

(३)पट्वी ।

। इति स्त्रीपुंसाधिकारः ।

पुंनपुंसकयोः ॥ अधिकारोऽयम् ।

घृतभूतमुस्तश्चेलितैरावनपुस्तकबुस्तलोहिताः ॥ अयं घृतः ।
इदं घृतम् ।

(१) 'युद्ध' इति नास्ति कौमुद्याम् । (२) 'कुड्य मद्य' इति कौमुद्याम् ।

(३) पट्वी । अपत्यार्थस्तद्धिते । औपगवः । औपगवी ।' इति
कौमुद्याम् ।

शृङ्गार्धनिदाघोद्यमशल्यदृढाः । अयं शृङ्गः । इदं शृङ्गम् ।

ब्रजकुञ्जकुयकूर्चप्रस्थदर्पाभार्धर्चदर्मपुच्छाः ॥ अयं ब्रजः । इदं ब्रजम् ।

कथन्धौषधायुधान्ताः ॥ स्पष्टम् ।

दण्डमण्डखण्डशवसैन्धवपाश्वर्काशकुशकाशाकुशकुलिशाः ॥ एते पुन्नपुंसकयोः स्युः ॥

कुशो रामसुते दर्भे योक्त्रेऽधीपे कुशं जले ।

इतिविश्वः । शलाकावाची तु स्त्रियाम् । तथाच “जानपद” (पा०सू०४-१-४२) इत्यादिसूत्रेणायोधिकारे ङीषि कुशी । दारुणि तु टापा कुशा । “धानस्पत्याः स्थ ता मा यात” इति श्रुतिः । “अतः “कृकमि” (पा० सू०८ ३-४६) इति सूत्रे कुशाकर्णीष्विति प्रयोगश्च । स्याससूत्रे च “हानौतूगयनशब्दे शेषत्वात्कुशाच्छन्दः” इति । तत्र शारीरकभाष्येऽप्येवम् । एवञ्च श्रुतिसूत्रभाष्याणामेकवाक्यत्वे स्थिते आच्छन्द इत्याहप्रश्लेषादिपरो भ.मतीप्रत्यः प्रौढिवादमात्रपर इति विभावनियं बहुश्रुतैः ।

गृहमेहदेहपट्टपटहाष्टापदाम्बुदककुदाश्च ।

॥ इति पुन्नपुंसकाधिकारः ॥

अविशिष्टलिङ्गम् ॥

अव्ययं कतियुष्मदस्मदः ॥

ष्णान्ता संख्या ॥

शिष्टा परवत् । एकः पुरुषः । एका स्त्री । एकं कुलम् ।

गुणवचनं च ॥ शुक्लः पटः । शुक्ला शाटी । शुक्लं वस्त्रम् ।

कृत्याश्च ॥ करणा ।

करणाधिकरणयोर्ल्युट् च ॥

सर्वादीनि सर्वनामानि । स्पष्टार्थेयं त्रिसूत्री ।

॥ इति पाणिनीयलिङ्गानुशासनं समाप्तम् ॥

प्रासङ्गिकं समाप्य प्रकृतमनुसरामः ।

इदमोऽन्वादेशोऽनुदात्तस्तृतीयादौ (पा०सू०२-४-३२) । अन्वादेश-विषयस्येदमोऽनुदात्तोऽङ्गप्रदेशः स्यान्तृतीयादौ । प्रते बभ्रुविवक्षणं शं-सामि, माभ्याङ्गा अनु । इह बभ्रुशब्देनोक्तयोरिदमा परामर्शोऽप्यन्वादेशो भवत्येव “अन्वादेशश्च कथितानुकथनमात्रम्, न तु इदमा कथित-स्येदमैवानुकथनम् इति भाष्योक्तेः । न चैवम् “ईषदर्थे” इति श्लोके यच्छब्देनोक्तस्य पुनः कथनात् ‘एतम् आतम्’ इत्यत्रैनादेशः स्यादिति वाच्यम्, किञ्चिद्विचयान्यद्विधातुमनुकथनस्यैवान्वादेशत्वात् । ईषदर्थ्यादिवृत्तेस्वनुवादेऽप्यविधानात् । अशादेशवचनं साकृत्का-

र्थम् । अन्यथाऽन्वादेशोऽज्ञातार्थविवक्षायाम् 'इमकाभ्याम्' इत्यापि प्रसज्येत । ननु त्यदाद्यत्वेन सिद्धौ विधानसामर्थ्यात्सर्वादेशोऽस्तु किं शिस्वेन ? मैवम्, 'आभ्याम्' 'एभिः' इत्यादौ विकाराभावाद्यत्वात्पक्षेः, मोराजीतिवत् । ननु 'आभ्यामिन्द्रपकम्' इत्यादावन्वादेशत्वविवक्षारहिते यथा "ऊडिदम्" (पा०सू०६-१-१७१) इति विभक्तेरुदात्तता, तथा "माभ्यां गाः" इत्यत्रापि कुतो नेति चेत् ? न, तत्र प्रकृतेरनुदात्तविधानात् "ऊडिदम्" इति सूत्रे च "अन्तोदात्तादुत्तरपदात्" (पा०सू०६-१-१६९) इति सूत्रादन्तोदात्तादित्यस्यानुवर्त्तनात् । तथाचान्वादेशे 'आभ्याम्' इत्यादेः सर्वानुदात्तता, इतरत्र त्वन्तोदात्ततेति विवेकः ।

इत्यदितत्, "सावेकाचः" (पा०सू०६-१-१६८) इत्युदात्तेनेह भाष्यम्, "सुः सप्तमीबहुवचनम्" इति भाष्ये वृत्तौ चोक्तत्वात् । यत्तु "ऊडिदम्" इति सूत्रे हरदत्तेनोक्तम्--इह "अन्तोदात्तात्" (पा०सू०६-१-१२९) इत्यनुवृत्तिसामर्थ्यात् 'सावेकाचः' (पा०सू०६-१-१६८) इत्यपि न प्रवर्त्तते । न च "यद्दीमेनाउशतः" इतिशसो व्यावृत्तौ सामर्थ्योपश्रयः, एकाज्प्रहणेनैव तद्यावृत्तेः । एकाच इत्यस्य चावश्यानुवर्त्त्यत्वात् । अन्यथा "प्रीषायां बद्धो अपि कक्ष आसनि" "मत्स्यं नदीन उदनि क्षिपन्तम्" इत्यत्रानिप्रसङ्गात् । 'आसन्' इत्यादयो ह्यन्तोदात्ता एवादेशाः सूत्रे पाठिता इति ।

अत्रेदं वक्तव्यम्--'आभ्याम्' इत्यत्र "सावेकाचः" (पा०सू०६-१-१६८) इत्यस्य प्राप्तिरेव नास्ति सप्तमीबहुवचनेषु 'एषु' इति रूपं न नाहगिहास्ति । तथाचात्रैवान्तोदात्तप्रहणस्य चरितार्थत्वात्सामर्थ्यत्रिरहः । तथा च "माभ्याङ्गाः" "तदस्य प्रियम्" "तदस्मै नद्यम्" इत्यादेः सिद्धावपि भिसादौ दोषस्तदवस्थ एव । "एभिरग्रे" 'सुन्वन्ति सोमान्वचसि त्वमेषाम्' "प्रेणा तदेषां निहितम्" "एषु धावीरवत्" इत्यादौ हि ए इत्येष रूपमस्त्येव । तथाच तत्र विभक्तेरुदात्तप्रसङ्गः । न च "सावेकाचः" (पा०सू०६-१-१६८) इत्येतत्सूत्रस्थकैयटपर्यालोचनयेष्टापत्तिरिति वाच्यम्, अन्येतिवति वदता कैयटेन तन्मतेऽस्वरसाविष्करणत् । तद्दीजन्तु बहुतरवैदिकप्रयोगविरोध एव ।

अथोच्येत--"सावेकाचः" (पा०सू०६-१-१६८) इति सूत्रे हरदत्तोः करीत्या सुः प्रथमैकवचनमेव । न च 'त्वया' इत्यत्रानिप्रसङ्गः, सावर्षेति निषेधात् । शेषलोपष्टिलोप इति पक्षे तु सावेकात्त्वाभावात्प्राप्तिरेव नास्ति । रूपविवक्षापि विफला । एवञ्च 'एभिः' इत्यादौ प्रा-

निरिषे नास्तीति । तदपि न, रूपविवक्षाभावे 'दोषभ्याम्' इत्यत्राति-
प्रसङ्गात् । तैत्तिरीये हि "अंसाभ्यां स्वाहा दोषभ्यां स्वाहा" इति
मध्येदात्तं पठ्यते । एवं स्थिते सुः सप्तमीबहुवचनमेव प्राह्यम् । अन्य-
था "इन्द्रो या तो वसितस्य राजा" इत्यत्र या इत्यन्तोदात्तं न स्यात् ।
नहि प्रथमैकवचनं यदृपं यानिति तदिहास्ति । अत एव गोशुनोः
प्रतिषेधः सार्थकः । तदेवमन्तोदात्तानुवृत्तिसामर्थ्यं प्रथमैकव-
चनप्रहणं वा शरणमित्येवंरूपस्य षाष्ठहरदत्तप्रन्थबल्ललघस्य स-
माधानद्वयस्यापि दुष्टत्वात् 'पभिः' इत्यादि कथाभिर्वाह्यामिति फ-
लितः पूर्वपक्षः ।

अत्रोच्यते, "सावेकाचः" (पा०सू०६-१-१६८) इत्यत्रापि "अ-
न्तोदात्तात्" (पा०सू०६-१-१६९) इत्यस्यापकर्षांशोक्तदोषः । वृत्त्यादा
वननुवर्षितस्याप्यनुवृत्तिस्तु बहुधा दृष्टैव । अत एव "तुरुस्तु" (पा०
सू०७-३-५) सूत्रे 'स्तुर्वात' इत्यादिसिद्धये पितृतिथस्य निवृत्त्यै सा-
र्वधातुकप्रहणमिति स्थिते 'शाम्यति' इति इयनमिडं वारयितुं तिङ्गी-
त्यस्यानुवृत्तिर्बुद्ध्यते ।

एतदस्त्रतसोः चानुदात्तौ (पा०सू०२-४-३३) । अन्वादेश-
विषये एतदोऽश् स्यात्स चानुदात्तस्त्रतसोः परतः तौ चानुदात्तौ स्तः ।
एतस्मिन् प्रामे सुखं वसामः, अथोऽत्रार्थीमहे, अतो न गन्तास्मः ।
'अत्र' 'अतः' इति पदे सर्वानुदात्ते । ननु पञ्चमे "एतदोऽन्" (पा०सू०५-३-
५) इति भाष्यसम्मतः पाठः । न्यासरीत्या वृत्तिपाठोऽप्येवमेव । पद-
मञ्जरीरीत्या तु "एतदोऽश्" इति वृत्तिपाठः । उभयथापि अकारे सिद्धे
किमनेनेति चेत् ? पाञ्चमिकस्योदात्ततयाऽनुदात्तार्थमिह पुनर्वचन-
मिति गृहाण । 'त्रतसोः' इति वचनं निमित्तभावार्यम् । अन्यथा "त्र-
तसौ चानुदात्तौ" इत्यन्वाचयो विज्ञायेत ।

स्यादेतत्, त्रतसोः कृतयोः प्रकृतेर्लिङ्स्वरः । ततः शेषनिघातेन
त्रतसोरनुदात्तत्वं सिद्धम् । अत्रमात्रस्य त्वनुदात्तत्वं विधीयताम् ।
मैवम्, त्रतसोर्हि कृतयोः "येननाप्राप्ति" न्यायेनापवादत्वाच्चित्यत्वा-
च्चानुदात्तोऽशादेशः स्यात् । ततस्तद्विधानसामर्थ्याल्लिङ्स्वरस्याप्रवृ-
त्तावृत्सर्गः प्रत्ययस्वर एव त्रतसोः स्यात् । यथा- 'गोऽपदम्' इत्यत्र णमु-
ल्लोपेन सहविधानाल्लिङ्स्वरप्रवृत्तौ प्रत्ययाद्युदात्तत्वे सति कृदुत्त-
रपदप्रकृतिस्वरेणान्तोदात्तं पदं भवति । तस्मात् "त्रतसौ चानुदात्तौ"
इति कर्तव्यमेव ।

द्वितीयाटोस्स्वनः (पा०सू०२-४-३४) । द्वितीयायाण्टौसोश्च परत

इदमेतदोरेनादेशः स्यात्स चानुदात्तः अन्वादेशे । इदमोऽत्र मण्डूक-
प्लुत्याऽनुवृत्तिः । अथैनमद्रेः । एनेन, एनयोः । कथन्तर्हि—“अइउण”
(मा०सू०१-१-१) इत्यत्रोदाहृते “हे रोहिणि” इति श्लोके एनादेश
इति चेत् ? “अयं श्रोणीतटं स्पृशति, एनं निवारय” इति व्यत्या-
सेन योज्यम् ।

आशीविषेण रदनच्छददंशदान-

मेतेन ते पुनरनर्थतया न शक्नुयम् ।

इत्यादौ त्वन्वादेशत्वस्याविषया बोध्या । ‘अभून्पृ’ इत्यादात्रनघ-
तनत्वस्य यथा । अथ कथं “प्रक्षालयैतत्परिवर्तयेनत्” इति ? नपुंसकै-
कवचने एनदिति वक्तव्यात् । घस्तुतस्तु सूत्र एवैनद्वक्तव्यः । एनम् एनौ
इत्यादि तु त्यदाद्यत्वेन सिद्धम् । ‘एनं श्विन’ इति द्वितीयासमासे तु
‘एतच्छ्रित’ इत्येव भवति, नत्वेन एनद्वा, “सुपो धातु” (पा०सू०२-४-
७१) इति लुका बहिरङ्गणाप्यन्तरङ्गाणां बाधनात् । न चैवं ‘प्रक्षालयै-
नत्’ इत्यपि न स्यादिति वाच्यम्, अमो लुका लुप्तत्वेऽपि तकारोच्चार-
णसामर्थ्यादेनदादेशप्रवृत्तेः । न चैवमेतच्छ्रितेऽपि एनदापत्तिः, एक-
पदाश्रयत्वेनान्तरङ्ग स्वमोर्लुकि चरितार्थत्वेन बहिरङ्गे समासलु-
कि अप्रवृत्तेः ।

आर्धधातुके (पा०सू०२-४-३५) ॥ अधिकारोऽयं “ण्यक्षत्रिय” (पा०
सू०२-४-५८) इति यावत् । विषयसप्तमी चेशम् । तेनार्धधातुकोत्पत्तेः
प्रागेवादेशेषु प्रवृत्तेषु यथायथं प्रन्ययाः । तथाहि, अस्तेः-भव्यम् । पर-
सप्तम्यान्तु ण्यति कृते भाव्यमिति स्यात् । अजेः-प्रवेयम् । ण्यति
तु प्रवेयमिति स्यात् । चक्षिङ्—आख्येयम् । ण्यति युक्ति आख्या-
य्यमिति स्यात् । युवस्तु अजन्तत्वाद्यति वच्यमिति स्यात् । वा-
च्यमिति चेष्यते ।

स्यादेतत्, अङ्गाधिकारस्थे आर्धधातुकाधिकारे एव जग्ध्यादयो वि-
धीयन्ताम् । मैवम्, ‘जक्षतुः’ ‘अधिजगे’ ‘अध्यगीष्ट’ ‘बभूव’ ‘विष्यतुः’
इत्यत्र घस्लाद्यादेशानामसिद्धतया उपधालोपाऽऽल्लोपेत्वबुग्यणामभावा-
पत्तेः । न चाऽतोलोपादयोऽप्यत्रैव विधीयन्तामिति वाच्यम्, ‘गतः’
‘गतवान्’ इत्यत्रानुनासिकलोपस्यासिद्धत्वाभावादातोलोपापत्तेः । यदि
त्वार्धधातुकोपदेशकालं यदकारान्तमिति व्याख्यायतेऽसिद्धत्वसूत्र-
ञ्च प्रत्याख्यायते, तदाऽन्यतर आर्धधातुकाधिकारः शक्योऽकर्तुम् ।
नन्वेकश्चेदार्धधातुकाधिकारस्तर्हि विषयसप्तमीत्वपरसप्तमीत्वे कथं व्य-
वतिष्ठेयातामिति चेत् ? न, सूत्रद्वयारम्भपक्षेऽप्याङ्गस्यैकस्यैव ज्ञापक-

बलेनोभयरूपताश्रयणात् । यथा चैतत्तथा “न पदान्त” (पा०सू०१-१-५८) सूत्रे उपपादितम् ।

अदोजग्धिर्ल्यप्ति किति (पा०सू०२-४-३६) ॥ ल्यबिति लुप्तसप्तमीकं पृथक् पदम् । असेर्जग्धिरादेशः स्याल्ल्यपि तादौ किति च । इकार उच्चारणार्थो न त्वनुबन्धः, नुमप्रसङ्गात् । एवं “ब्रुवो वचिः” (पा०सू०२-४-५३) इत्यादौ । प्रजग्ध्य, जग्धम् ।

जग्धौ सिद्धेऽन्तरङ्गत्वात्तिकितीति ल्यबुच्यते ।

ज्ञापयत्यन्तरङ्गाणां ल्यपा भवति बाधनम् ॥

तथाहि, पदद्वयसापेक्षं समासं प्रतीक्षमाणो ल्यब्वहिरङ्गः, ततः प्राक्तिकितीति सिद्धौ जग्धेर्ल्यवग्रहणन्तु हित्वदत्त्वात्वेत्वदीर्घत्व-शूडिठामन्तरङ्गाणामपि बाधं ज्ञापयति । “दधातेर्हिः” (पा०सू०७-४-४२) “जहातेश्च क्त्वि” (पा०सू०७-४-४३) हित्वा । नेह—विधाय । “दो द्घोः” (पा०सू०७-४-४६) दत्त्वा । नेह—प्रदाय । “जनसनखनां सञ्जलोः” (पा०सू०६-४-४२) खान्त्वा । नेह—प्रखन्य, प्रखाय । इह हि “ये विभाषा” (पा०सू०६-४-४३) इति विकल्पः । “घातिस्यतिमास्थामिति किति” (पा०सू०७-४-४०) स्थित्वा । नेह—प्रस्थाय । “अनुनासिकस्य ष्विञ्जलोः” (पा०सू०६-४-१५) इति दीर्घः, क्रान्त्वा । नेह—प्रक्रम्य । “च्छ्वोः शूट्” (पा०सू०६-४-१९) पृष्ट्वा । घृत्वा । नेह—आपृच्छथ । प्रदीव्य । इद्—देवित्वा । नेह—प्रदीव्य । वस्तुतस्तु ल्यब्वग्रहणं नान्तरङ्गबाधं ज्ञापयितुं, किन्तु विध्यर्थं व्यर्थमेव वा इति निरूपितम् “अचः परस्मिन्” (पा०सू०१-१-५७) इति सूत्रे ।

लुङ्सनोर्घम्लृ (पा०सू०२-४-३७) ॥ अदो घस्लृ स्याल्लुङि सनि च । लृदित्त्वाद्ङ् । अघसत् । जिघत्सति । यद्यपि घसिः प्रकृत्यन्तरमस्ति, तथापि अदेः ‘आ-सीत्’ ‘अदित्सति’ इत्यनिष्टं रूपं वारयितुं सूत्रम् ।

अच्युपसङ्ख्यानम् (का०वा०) ॥ प्राप्तीति प्रघसः । इदमपि अदेः पचाद्यच्चि ‘अदः’ इति रूपं वारयितुम् ‘प्रघसः’ इत्यस्य प्रकृत्यन्तरेणैव सिद्धेः ।

घञपोश्च (पा०सू०२-४-३८) ॥ घञि अपि चादेर्घस्लादेशः स्यात् । घासः । प्रघसः । “उपसर्गेऽदः” (पा०सू०३-३-१९) इत्यप् ।

बहुलञ्छन्दसि (पा०सू०२-४-३९) ॥ अदो बहुलं घस्लादेशः स्यात् । च्छन्दसि । घस्तान्नूनम् । लुङि “मन्त्रे घस” (पा०सू०२-४-७०) इत्यादिना ळ्लेर्लुक् । “बहुलञ्छन्दस्यमाङ्गयोगे” (पा०सू०६-४-७५) इत्यङ्-भावः । सग्धिश्च मे । क्तिनि “घसिममोर्हालि च” (पा०सू०६-४-१००)

इत्युपधात्तोपः । “समानस्य छन्दसि” (पा०सू०६-४-८४) इति सभावः । न च भवति-अत्ताम् । प्रकृत्यन्तरेण सिद्धे सूत्रस्य प्र-
योजनं मृग्यम् ॥

लिट्यन्यतरस्याम् (पा०सू०२-४-४०) ॥ अर्देर्घस्तृ वास्याल्लिटि ।
जघास, जक्षतुः, जक्षुः । आद, आदतुः, आदुः । प्रकृत्यन्तरस्यासर्वविषय-
त्वज्ञापनार्थमिदं सूत्रम् । तेन यत्र लिङ्गं वचनञ्च नास्ति तत्र तस्य प्रयोगो
न । तत्र लृट्स्वरूपं लुङि प्रयागस्य लिङ्गम् । घसिञ्च सान्तेष्विति
अनुदात्तापाठो वलादावाद्धधातुके । ‘सुघस्यद्ः कमरच्’ (पा०सू०३-२-
१६०) इति वचनं कमराचि । भूवादीं परस्मैपदिषु पाठाच्छुपि परस्मैप-
दिषु प्रयोगः । अत एवाशीर्लिङि कर्त्तार नास्य प्रयोग इति माधवाद्ययः ।

वेज्रां वयिः (पा०सू०२ ४-४१) ॥ वेज्रो लिटि परे वयिर्वा स्यात् ।
उवाय, ऊयतुः, ऊयुः । “लिटि यया यः” (पा०सू०६-१-३८) इति निषेधा-
द्यकारस्य न सम्प्रसारणम् । “वश्चास्यान्यतरस्यां किति” (पा०सू०६-१-
३९) इति वकारादेशपक्षे ऊवतुः, ऊवुः । वयंरभावे-वधौ, ववतु, ववुः ।
“वेज्रः” (पा०सू० ६-१-४०) इति सम्प्रसारणनिषेधः ।

हनो वध लिङि (पा०सू०२-४-४२) ॥ हन्तेर्वध इत्यादेशः स्यादा-
द्धधातुके लिङि । वध्यात् ।

लुङि च (पा०सू०२-४-४३) ॥ हनो वधः स्याल्लुङि । अवधीत् ।
वधादेशोऽदन्तः । अल्लोपस्य स्थानिवद्भावात् “अतो हलादेर्लघोः”
(पा० ३०७-२-७) इति वृद्धिर्न ॥

आत्मनेपदेष्वन्यतरस्याम् (पा०सू०२-४-४४) ॥ हनो वधः स्याद्वा
आत्मनेपदं यो लुङ् तत्परं आर्धधातुके । आवधिष्ट, आवधिषाताम्,
आवधिषत । आहत, आहसाताम्, आहसत । “आङो यमहनः” (पा०सू०
१-३-२८) इत्यात्मनेपदम् । “हनः सिच्” (पा०सू०१-२-१४) इति कि-
त्त्वम् । “अनुदात्तापदेश” (पा०सू०६-४-३७) इति नलोपः ।

इणो गा लुङि (पा०सू०२-३-४५) ॥ इणो गा स्याल्लुङि । अगात्,
अगाताम्, अगुः । अगायि भवता ।

इष्वदिक इति वक्तव्यम् (का०वा०) ॥ अध्यगात् । न केषल्लङ्गा-
देशमात्रस्यातिदेशः, किन्तु सकलकार्यस्य । तेन इणो यण् स्यात् ।
अधियन्ति । अधीत्य । “पतिस्तुशास्त्रु” (पा०सू०३-१-१०९) इति
क्यबिति हरदत्तः । अन्ये तु गादेशस्यैवातिदेशमास्थाय “ससी-
तयोरान्नबयोरधीयन्” इति भट्टिप्रयोगं समर्थयन्त इति तृतीये स्फु-
टीकरिष्यामः ।

णौ गमिरबोधने (पा०सू०२-४-४६) ॥ अबोधनार्थस्य इणो गमिरा-
देशः स्याणौ ॥ गमयति । बोधने तु प्रत्याययति । “इणवदिकः” (का०
वा०) । अधिगमयति ।

सनि च (पा०सू०२-४-४७) ॥ अबोधनार्थस्य इणो गमिः स्यात्स-
नि । जिगमिषति । बोधने तु प्रतीषिषति । “इणवदिकः” (का० वा०)
जिगमिषति ।

इडञ्च (पा०सू०२-४-४८) । इडो गमिः स्यात्सनि । अधिजिगांसते ।

गाङ् लिटि (पा.सू.२-४-४९) । इडो गाङ् स्याद्लिटि । अधिजगे ।
वार्त्तिकमतं लिटीति परसप्तमी । “द्विर्वचनेऽचि” (पा०सू०१-१-५९) इति
स्थानिवद्भावस्तु न भवति, लिटटीति द्विलकारकनिर्देशेन लावस्थायामेव
गाङ्ः प्रवृत्तेः । भाष्यमते तु आर्धधातुकीयाः सामान्येन भवन्तीत्यभ्युप-
गमात्परनिमित्तता नास्तीति प्रागेवोक्तम् । यद्यपि स्थानिवद्भावेन डि-
त्वात्तड् सिद्धः, तथापि “गाङ्कुटादि” (पा०सू०१-२-१) सूत्रेऽस्यैव प्रह-
णार्थं डित्करणम् । न हि स्थानिवद्भावेन गाङ्गिति रूपं लभ्यते । “गा-
कुटादिभ्यः” इति तूच्यमाने “कं गै रै शब्दे” (भा०प०
२४१-२४२-१४३) “इणो गा लुङि” (पा०सू०२-४-४५) इत्येतयोर-
पि प्रहणं स्यात् । ततश्च ‘अगसीञ्चटः’ ‘अगासानां प्राप्तां देवदत्तेन’
इत्यत्र ‘घुमास्था’ (पा०सू०६-४-६६) इतीत्वं स्यात् । “गाङ् गतौ”
(भा०आ०२७५) इत्यनेन सह सामान्यप्रहणार्थोऽयं डकार इति तु न
ञ्जमित्यम् । ‘गातं’ इत्यादौ तडं प्रवर्त्य तदीयडकारस्य निवृत्ताकाङ्क्ष-
या उल्लिखितप्रज्ञाप्यशरारान्तु, यत्र सानुबन्धकात्पृष्ठी उच्चार्यते तत्रा-
कृतायामेवेत्संज्ञायामादेश इति । सत्यामपि वा तस्यां तत्र स्थानिव-
द्भावेनानुबन्धकार्यं नेति । प्रयोजनन्तु ‘नन्दना’ ‘कारिका’ इत्यत्रोगि-
वलक्षणङ्गीबभावः । तथाहि ‘युवोरनाकौ’ (पा०सू०७-१-१) इति सूत्रे-
ऽनुनासिकोकारौ युवू निर्दिष्टौ । अन्यथा ‘भुज्यः शंयुः’ इत्यत्रातिव्या-
प्तेः । तथाच स्थानिवद्भावेनोगित्वात् ‘नन्दना’ ‘कारिका’ इत्यत्रोगि-
वलक्षणो ङीप् स्यात् । ‘नन्दः’ ‘कारकः’ इत्यत्र चोगिवलक्षणो
नुम् स्यात् ।

ननु नुम् स्यादिति सत्यं, ङीप् तु कारिकायामापाद्यताम् । न
न्दनायान्तु कथम् ?

ल्युः कर्त्तरीमनिञ् भावे को, घोः किः प्रादितोऽन्यतः

(अ०को०३-५-१५)

इत्यमरेण पुंस्त्वस्योक्तत्वादिनि चेत् ? न, एतत्सुत्रं “युत्रोः” (पा०

सू०७-१-१) इति सूत्रे च 'नन्दना' इति भाष्योदाहरणबलेन "ल्युः कर्त्तरि" इत्यमरस्य प्रायिकत्वात् । तथाच श्रीहर्षः प्रायुङ्क्त "विशिष्य सा भीमनरेन्द्रनन्दना" इति । तस्मान् ऊँप्नुमोरभावो ज्ञापनफलमिति ।

अत्रोच्यते, "युवोः" (पा०सू०७-१-१) इत्यत्रानुनासिक्यणावेव युवू, न त्वनुनासिकोकारौ । अतो ऊँबुनुमौ न । तथा 'यजमानः' इत्यत्र टेरेत्वाभावोऽपि न ज्ञापनफलम् । "टित आत्मनेपदानाम्" (पा०सू० ३-४-७९) इत्यत्र प्रकृतानामेवात्मनेपदानां ग्रहणात् । तडामित्येव वाऽस्तु । अन्यान्यपि सम्भावितानि ज्ञापकफलानि प्रत्याख्यातानि भाष्ये । प्रत्युत ज्ञापनाभ्युपगमे बाधकान्यपि सन्ति । तथाहि, 'अचिनवम्' इत्यत्र अमादेशस्य पित्वसिद्धर्थं "तस्थस्यमीनाम्" इति वक्तव्यम् । "अणिञोरनार्थयोः" (पा०सू०४-१-७८) "क्तोत्यप्" (पा०सू०५-१-३७) इत्यादौ स्थानिनि अनुबन्धस्त्यक्तव्यः । 'वाराह्या' 'प्रकृत्य' इत्यादौ वृद्धिगुणप्रतिषेधश्च यथा स्यात् । तदेवं बहुसुत्रभङ्गापत्तेर्नैदं ज्ञापकं सूत्रकृतोऽभिप्रेतं, किन्तु पूर्वोक्तमेव डित्त्वस्य फलं बोधयम् ।

विभाषा लुङ्लुङाः (पा०सू०२-४-५०) ॥ इडां गाङ् वा स्यात् लुङि लृङि च "गाङ्कुट" (पा०सू०१-२-१) इति डित्त्वम् । "घुमास्था" (पा०सू०६-४-६६) इतीत्वम् । अध्यगीष्ट, अध्यगीषाताम्, अध्यगीषत । अध्यैष्ट, अध्यैषाताम्, अध्यैषत । अध्यगीष्यत । अध्यैष्यत ॥

णौ च संश्रङ्गाः (पा०सू०२-४-५१) ॥ गाङ् वा स्यात् सन्परं चङ्परं च णौ । अधिजिगापयिषति । अध्यापिपयिषति । "क्लीङ्जीनां णौ" (पा०सू०६-१-४८) इत्यात्वम् । अध्यजीगपत् । अध्यापिपत् ।

अस्तेर्भूः (पा०सू०२-४-५२) ॥ अस्तेर्भूरादेशः स्यादार्धधातुके । भविता । भवितुम् । भवतिनैवाभिप्रेते रूपे सिद्धेऽस्तेः 'असिता' इत्यादिनिवृत्तये योगारम्भः । कथन्तर्हि 'ईहामास' इत्यादि ? अत्राहुः, अनुप्रयोगसामर्थ्यादस्तेर्भूभावो नेति । अन्यथा "कस् चानुप्रयुज्यते" इति "कृभ्वनुप्र" इति वा ब्रूयादिति तदाशयः । अथ कथं "तेनाऽऽस लोकः पितृमान्वितेना" "प्रादुरास बहुलक्षयाच्छविः" इत्यादि ? उच्यते, तिङन्तप्रतिरूपकमध्ययामिदमासेति । यद्वा, "अस गतिदीपयादानेषु" (भ्या०उ०८८६) इति भ्वादेः स्वरितेतो रूपमिदम् । भूमावस्तु नास्य शङ्काः, अस्तेरिति लुका निर्देशात् ॥

ब्रुवो वचिः (पा०सू०२-४-५३) ॥ ब्रुवो वचिरादेशः स्यादार्धधातुके । "वच परिभाषणे" (अ०सू०१०६३) इत्यनेन सिद्धे ब्रुवोऽनिष्ट-

प्रयोगवारणार्थं सूत्रम्, क्रियाफलस्य कर्तृगामितायां स्थानिवद्भा-
वेनात्मनेपदार्थञ्च । 'शास्त्रार्थं वक्ष्यते मुनिः' ।

चक्षिङ्: ख्याञ् (पा०सू०२-४-५४)॥ आर्धधातुके विवक्षिते । तृजा-
दौ 'चक्षिना' इत्यादिनिवृत्तये सूत्रम्, कर्त्रभिप्राये फले आत्मनेपदार्थ-
ञ्च । मुनिर्वेदं व्याख्यास्यते । 'आख्याता' इत्यादि तु "ख्या प्रकथने"
(अ०प०१०६०) इत्यनेनापि सिद्धम् । अत्र वार्तिकानि—

चक्षिङ्: ख्याञ्क्शाञौ (का० वा०) । आकशाता ।

खशादिर्वा (का०वा०) ।

असिद्धे शस्य यवचनं विभाषा (का० वा०) । अस्यार्थः । ख-
कारशकारादिरादेशाऽनेन विधेयः । असिद्धकाण्डे तु णत्वप्रकरणान्तरं
"खशाञः शस्य यो वा" इति वचनं कर्तव्यम् । तथाच चत्वे
यत्वं सिद्धमिति खर्परत्वाभावेन "खरि च" (पा०सू०८-४-५५) इत्य-
स्याप्रवृत्तैर्यत्वपक्षे 'आख्याता' इति सिद्धम् । यत्वाभावपक्षे तु चत्वेन
'आकशाता' इति रूपम् ।

प्रयोजनं सौप्रख्यं बुञ्जविधिः (का०वा०) ॥ सुप्रचष्टे सुप्रख्यः ।
"आतञ्जोपसर्गे" (पा०सू०३-१-१३६) इति कः । तस्य भावः सौ-
प्रख्यम् । ध्यञ् । "योपधाद्गुरूपोत्तमात्" (पा०सू०५-१-१३२)
इति बुञ् तु न भवति, यत्वस्यासिद्धत्वादित्यर्थः । तथा सुप्रख्येन
निर्वृत्तां देशः सौप्रख्यः । तत्र भवः सौप्रख्यायः "वृद्धाच्छः" (पा०सू०
४-२-११४) न तु "धन्वयोपधात्" (पा०सू०४-२-१२१) इति बुञ् ।

प्रयोजनान्तरमाह—निष्ठानत्वमाख्याते ॥ (का०वा०) 'आख्याते'
इत्यत्र "संयोगादेरातां धातो र्यण्वतः" (पा०सू०८-२-४३) इति न भवति,
यत्वस्यासिद्ध्या यण्वत्ताविरहात् । एवञ्च "न ध्याख्या" (पा०सू०८-२-
५७) इति सूत्रे ख्याग्रहणं न कर्तव्यं भवति ।

रुविधिः पुङ्गयानम् (का०वा०) ॥ यत्वस्यासिद्धतयाऽम्परत्वाभा-
वात् "पुमः खयि" (पा०सू०८-३-६) इति रुःत्रं नेत्यर्थः ।

णत्वं पर्याख्यानम् (का०वा०) ॥ यत्वस्यासिद्धतया शकारेणाऽनटा
व्यवायात् "कृत्यचः" (पा०सू०८-४-२९) इति णत्वं नेत्यर्थः ।

सस्थानत्वं नमःख्यात्रे (का०वा०) ॥ "शर्परे विसर्जनीयः" (पा०सू०
८-३-३५) इति विसर्गः सिध्यतीत्यर्थः । 'सस्थान' इति जिह्वामूली-
यस्य प्राचां संज्ञा । सस्थानत्वं त्विह नेति योज्यम्, णत्वादीनाम-
प्यभाषस्यैव प्रकान्तत्वात् । तस्माद् बुञ्जत्वणत्वणत्वानि सस्थानञ्चे-
ति पञ्चकं प्राप्तं धारयितुं शस्य यत्वं कृतमिति स्थितम् ।

स्यादेतत्, “ख्या प्रकथने” (अ०प०१०६०) इति धातुमादाय बुझा-
दिपञ्चकं दुर्वारम् । सत्वम्, सोऽपि खशादिः । यन्तु ‘अविधिरप्युभय-
साधारणे बोध्यः’ इति हरदत्तमाधवाद्यः, कैयटस्तु नैतन्मने । भाष्ये
ख्याधातोः खशादित्वानुक्तेः, चक्षिडः ख्याआदेशमेवोपक्रम्य यत्व-
विधानात् । “न ध्याख्या” (पा०सू०८-२-५७) इति सूत्रे ख्याग्रहण-
न्तु कर्तव्यमेव ‘व्याख्यातः’ इत्यत्र नत्वाभावाय । ख्याआदेशस्तु
लाक्षणिकत्वात्तत्र न गृह्यत इति, यत्वस्यासिद्धत्वात्प्राप्तिरेव नास्तीति
च बोधयितुं प्राङ् नत्वग्रहणम् । णत्वं तु “लुब्धोगाप्रख्या-
नात्” (पा०सू०१-२-५४) इति निपातनात् भवति । बुङ्कत्वस-
स्थानत्वानि तु ख्यातौ स्युरेव । ख्याआदेशे तु नैति तत्र रूपद्वयं बोध्य-
म् । अस्मिन्मते आदेशे प्रख्यानादिति प्रयोगोपपत्तेः कथं निपातनमुप-
न्यस्तमिति चिन्त्यम् । बुझादाविव णत्वांशेऽपि रूपद्वये इष्टापत्तिः,
अनिष्टत्वे वाऽनभिधानात्कृत्यल्युटोबहुलग्रहणाच्च तत्र ल्युडेव नैति
न्यायः पन्थाः ।

परमार्थस्तु ख्याधातुः सार्वधातुकमात्रविषयः । “सस्थानत्वं नमः
ख्यात्रे” (का०वा०) इति वार्तिकं तद्भाष्यं चेह प्रमाणम्, आर्धधातुके-
ऽपि तत्प्रयोगे उक्तप्रयोजनासङ्गतेः । एवं “णत्वं पर्याख्यानम्” (का०वा०)
इत्यपि । तथा च “न ध्याख्या” (पा०सू०८-५ ७) इति सूत्रे ख्याग्रहणं न
कर्तव्यमेव । माधवहरदत्ताद्युत्प्रेक्षा तु गौरवप्रस्ता उपक्रमादिविरुद्धा ।
सार्वधातुकेऽपि कशाप्रयोगे प्राप्तंऽनभिधानमत्रालम्बना चेत्यवधेयम् ।

वर्जने प्रतिषेधः (का०वा०) ॥ दुर्जनाः सञ्चक्ष्याः, वर्जनीया इत्यर्थः ।
असनयोश्च (का०वा०) ॥ नृचक्षा रक्षः । छान्दसोवर्णविकारः । भाषा-
यान्तु ‘नृचक्षा रक्षः’ इति भवतीति कैयटहरदत्तां । माधवस्तु “हे अग्ने नृच-
क्षाः मनुष्याणां द्रष्टा त्वं रक्षः परिपश्य” इति वेदभाष्ये व्याख्यत् । विचक्ष-
णः । “अनुदात्तेतश्च हलादेः” (पा०सू०३-२-१४९) इति युच् । अत एवा-
न्तोदात्तः पठ्यते-‘विचक्षणः प्रथयन्’ इति । ‘यत्रामृतस्य चक्षणम्’
इत्यादौ तु ल्युट् । अत एव लिट्स्वरेणाद्युदात्तता । कथं तर्हि-‘पुंख्यानं’
‘पर्याख्यानम्’ इति प्रागुदाहृतमिति चेत् ? वक्ष्यमाणबाहुलकादित्यवेहि ।

बहुलन्तप्यन्नवधकगात्रविचक्षणाजिराद्यर्थम् (का०वा०) ॥ सर्व-
प्रकरणापेक्षमेतत् । तणिति संज्ञाछन्दसोर्ग्रहणम् । तत्र अन्नशब्दे
जगध्यभावः । “अन्नाणः” (पा०सू०४-४-८५) इति निपातनाद्वा सिद्धम् ।
‘वधकः’ इति । ण्वुलि वधादेशः । अल्लोपस्य स्थानिवत्त्वाद्बहुलभावः ।
“क्वुन् शिल्पिसंज्ञयोः” (उ०सू०२००) इत्यधिकारे “हनो वध च”

(उ०सू०२०४) इत्युणादिसूत्रेण गतार्थमेतत् । गात्रमिति । इणः औणादिके ङुनि गादेशः । गाङ्घातुना वा सिद्धम् । अजिरमिति । बीभावो न । “अजिरशिशिर”(उ०सू०५६)इति निपातनात् सिद्धम् ।

वा लिटि (पा०सू०२-४-५५) ॥ चक्षिङ्कः ख्याञ् वा स्याह्लिटि । चख्या । चकशा । चक्षे ।

अजेर्व्यघञपोः (पा०सू०२-४-५६) ॥ अजेर्घातोर्वा इत्यादेशः स्या-
दाङ्घातुके घञमपञ्च वर्जयित्वा । प्रवपणीयः । प्रवापकः । अघञपोः
किम् ? समाजः । उदाजः । समजः । उदजः । “समुदोरजः पशुषु”
(पा०सू०३-३-६९) इत्यप् । दीर्घव्याख्यानं किमर्थम् ? संवीतिः ।

घञपोः प्रतिषेधे क्यप उपसङ्ख्यानम् । (का०वा०) ॥ समज्या ।
“संज्ञायां समज” (पा०सू०-३-३-९९) इति क्यप् । इह पूर्वसूत्राद्व्य-
नुवर्तते । सा च व्यवस्थितविभाषा । तेन घञ्अप्यप्यसु न । स-
माजः, समजः, समध्या, इति ।

बलादाघार्धघातुके ङ्युटि च वा (का०वा०) ॥ प्राजिता,
प्रवेता । प्राजनं, प्रवयणम् । एवञ्च नार्थो घञपोः प्रतिषेधेन, नापि क्यप
उपसङ्ख्यानेन, नापि “वा यौ” (पा०सू०२-४-५७) इति सूत्रेण । तस्मात्-
अजेर्वा वेति घञपोः क्यपि चायं न सम्मतः ।

बलादौ यौ च वाऽन्यत्र नित्यमित्येष निर्णयः (का०वा०) ॥

आर्धघातुके इत्यस्य विषयसप्तमीत्वात् प्रागेव प्रत्ययोत्पत्तेर्वाभावे
हलादित्वाद्यङ् । वेवीयते । नात्र यङ्लुगस्ति यतो लुका यङ् आर्ध-
घातुकस्य विषयत्वापहाराद्बलादाघार्धघातुकव्यक्त्यभिव्यक्तिरिति बीभावस्य
नैव प्रसङ्गः । उक्तञ्च “न लुमनाऽङ्गस्य” (पा०सू०१-१-६३) इति सूत्रे
कैयटेन-लुका यङो विषयत्वापहाराद्विषयसप्तम्याभ्रयणऽप्यसिद्धिरिति ।

वा यौ (पा०सू०२-४-५७) ॥ अजेर्वा वा स्यात् यौ । प्रवयणम् ।
प्राजनम् । इदञ्च पूर्वसूत्रे एव प्रत्याख्यानम् ।

आर्धघातुकाधिकारः समाप्तः ।

प्यक्षत्रियार्थजितो यूनि लुगाणिश्रोः (पा०सू०२-४-५८) ॥ क्षत्रिय-
शब्दः क्षत्रियगोत्रपरः । ऋषेरप्रत्यमार्थम् । “इनञ्चानिञः” (पा०सू०४-
१-१२२) इति ढकि प्राप्ते शिवादिपाठादण् । ढगपीड्यते, ‘आर्षेयं वृणी-
ते’ इति दर्शनात् । तस्मान्छुम्नादिष्वपि पठनीयः । प्यप्रत्ययान्तात् क्ष
त्रियगोत्रापत्यप्रत्ययान्तादृष्यभिधायिनो गोत्रप्रत्ययान्तात् जितश्च पर-
योः युवाभिधायिनोरणिश्रोर्लुक् स्यात् । “कुर्वादिभ्यो प्यः” (पा०सू०
४-१-१५१) । तस्माद्युनि इञ् । तस्य लुक् । कौरव्यः पिता,

कौरव्यः पुत्रः । ननु कौरव्यशब्दस्तिकादिषु पठ्यते । ततः 'कौरव्यायणिः' इति हि फिञा भाष्यमिति चेत् ? न, तत्र हि "कुरुनादिभ्यो ण्यः" (पा०सू०४-१-१७२) इत्यनेन विहितस्य क्षत्रियगोत्रस्य ग्रहणम् । इदन्तु ब्राह्मणगोत्रम् । "ऋष्यन्धकवृष्णिङ्कुरुभ्यश्च" (पा०सू०४-१-११४) इत्यण् । तस्माद्युनि इञ् । तस्य लुक् । श्वाफल्कः पिता, श्वाफल्कः पुत्रः । क्षत्रियवसिष्ठाष्टयण् तत इञ् । तस्य लुक् । वासिष्ठः पिता, वासिष्ठः पुत्रः । आर्षः विदाद्यञ् तस्माद्युनीञ् । तस्य लुक् । बैदः पिता, बैदः पुत्रः । तैकायनिः पिता, तैकायनिः पुत्रः । कुत्सातः सौवीरगोत्राद्वाऽन्यत्रेदम् । अन्यथा "फेद्वृच" (पा०सू०४-१-१४९) इति छप्ररुक्तात् । यमुन्दश्चेत्यादिपरिगणनस्य भाष्यविरुद्धत्वात् । एभ्यः किम् ? "शिवादिभ्योऽण्" (पा०सू०४-१-११२) । ततो यूनि इञ् । कौहडः पिता, कौहडिः पुत्रः । यूनि किम् ? वामरथ्यस्य छात्राः वामरथाः । "कुर्वादिभ्यो ण्यः" (पा०सू०४-१-१५१) । तस्मात् "कण्वादिभ्यो गोत्रे" (पा०सू०४-२-२११) इति शैषिकाऽण् । वामरथस्य कण्वादिवत्स्वरवर्जमिति कुर्वादिषु पाठात् । अत्र शैषिकस्याणो न लुक् । अणिञोः किम् ? दाक्षरपत्यं युवा दाक्षायणः ।

अब्राह्मणगोत्रमात्राद्युवप्रत्ययस्योपसङ्ख्यानम् (का०त्रा०) ॥ मात्रशब्दः कात्स्न्ये । क्षत्रियादिजातिं विनापि अब्राह्मणत्वमात्रेण ततः परस्य अणिञ्भ्यां भिन्नस्यापि लुगित्यर्थः । माण्डजङ्घकर्णस्वरकौ वंद्यौ, ताभ्यामतइञ्, तदन्तात्फको लुक् । माण्डजाङ्घिः पिता पुत्रश्च । एवं कार्णस्वरकिः ॥

पैलादिभ्यश्च (पा०सू०२-४-५९) ॥ एभ्यो युवप्रत्ययस्य लुक् स्यात् । "पीलाया वा" (पा०सू०४-१-११८) इत्यण् । तस्मात् "अणो ह्यचः" (पा०सू०४-१-१५६) इति फिञ्, तस्य लुक् । पैलः पिता पुत्रश्च । आकृतिगणोऽयम् ।

तद्राजाष्टाणः (ग०सू०) ॥ इत्यन्तर्गणसुत्रम् । तद्राजसंज्ञकादणः परस्य युवप्रत्ययस्य लुक् स्यात् । "ह्यञ्मगध" (पा०सू०४-१-१७०) इत्यण् । न्तादाङ्गशब्दात् "अणो ह्यचः" (पा०सू०४-१-१५६) इति फिञो लुक् । आङ्गः पिता पुत्रश्च ।

इञः प्राचाम् (पा०सू०२-४-६०) ॥ गोत्रे य इञ् तदन्ताद्युवप्रत्ययस्य लुक् स्यात्संबद्धोऽत्र प्राचां भवति । इह "प्राचामवृद्धात्" (पा०सू०४-१-१६०) इत्यादिवत्प्राग्ग्रहणं विकल्पार्थं नेत्यत्र व्याख्यानं शरणम् । पञ्च प्राप्तम् अगारं येन स पञ्जागारः । तत इञ् "यञिञोश्च" (पा०सू०

४-१-१०१) इति फक् । पाप्नागारिः पिता पुत्रश्च । मन्थरा मन्दीभूता एषणा यस्य स मन्थरैषणः । मन्थरैषणिः पिता पुत्रश्च । प्राचां किम् ? दाक्षिः पिता, दाक्षायणः पुत्रः ।

न तौल्वलिभ्यः (पा०सू०२-४-६१) ॥ तौल्वल्यादिभ्यः परस्य युवप्रत्ययस्य लुक् न स्यात् । पूर्वेण प्राप्तो निषिध्यते । तुल उपमाने (चु०प० ६६) । औणादिकां वलच् । तुल्वलः । तत इति फक्-तौल्वलिः पिता, तौल्वलायनः पुत्रः । तौल्वलि । तौल्वलि । धारयतिपारयतिभ्यो नन्यादि-त्वाल्ल्युः, तत इज्-धारणि । पारणि । दैवलिपि । दैवामित्रि । दैवयज्ञि । देवा मित्रमस्य, देवेभ्यो यज्ञोऽस्येति विग्रहः । प्राणेहति । चापदकि । आनराहनि । श्वाफल्कि । आनुमति । आहिसि । आसुरि । आयुधि । नैमिपि । आसिबन्धकि । वैकि । पौष्कि । पुष्करे सीदतीति पुष्करसत्, अनुहरतीत्यनुहरत् बाह्वादी अनुशतिकादी च-पौष्करसादि । आनुहरति । पुष पुष्टौ (भ्वा०प०७००) यत् । पुष्यः पौष्यि । वैरकि । वैहति । विलक्षणौ कर्णावस्य विकर्णः-वैकर्णि । कामलि । करेणुं पालयतीति करेणुपालः-करेणुपालि ॥

इति श्रीशब्दकौस्तुभे द्वितीयस्याध्यायस्य चतुर्थे पादे प्रथममाह्निकम् ॥

तद्राजस्य बहुषु तेनैवास्त्रियाम् । (पा०सू०२-४-६२) ॥ बहुष्वर्थेषु विद्यमानस्य तद्राजस्य लुक् स्यात्तेनैव लुग्भाजजातीयनैव कृतं चेद्बहुत्वं, न तु स्त्रियाम् । अङ्गाः । वङ्गाः । सुङ्गाः । पुण्ड्राः । मगधाः । “ते तद्राजाः”(पा०सू०४-१-१७४) इत्यादीनामिह संज्ञा । लोहध्वजाः । ब्रीहिमताः । इह तु “ऽयादयस्तद्राजाः” (पा०सू०५-३-११९) इति । तद्राजस्येति किम् ? औपगवाः । राघवाः । यादवाः । कथन्तर्हि “रघूणामन्वयं वक्ष्ये” इति “निरुध्यमाना यदुभिः कथंचित्” इति च ?

उच्यते, रघ्वपत्ये रघुशब्दो लक्षणया वर्तते । एतच्च “बह्वव इजः” (पा०सू०२-४-६६) इति सूत्रे पदमञ्जर्यां स्पष्टम् । नन्वेवं “परश्च” (पा०सू०३-१-२) इति सूत्रे ‘बभ्रुर्मण्डुर्लमक’ इत्यादीनामपशब्दत्वेपरं भाष्यं विरुध्येतेति चेत् ? न, भाष्यस्य शक्तिभ्रमप्रयुक्तपरत्वात् । इष्येते हि गोर्णाशब्दस्य गोणीसादृश्यशक्तिभ्रमाभ्यां गवि प्रयुक्तस्य साधुत्वासाधुत्वे । एतेन—

सोऽयमित्यभिसम्बन्धात्तद्धितेन विना यदि ।

बभ्रादयः प्रयुज्येरन्नपत्यनियमो भवेत् ॥

इति हरिश्चोकोऽपि व्याख्यातः । बहुषु किम् ? आङ्गः । वाङ्गः । त-
नैव किम् ? आङ्गदेवदत्तयज्ञदत्ताः । यद्यपीह बहुत्वमाङ्गेऽप्यन्वेति तथा
पि नेदं लुगभाजोऽर्थ एव विश्रान्तम्, देवदत्तादिगणत्वात् । नन्वेवं
“भार्गवश्च वात्स्यश्च आप्रायणश्च भृगुवत्साप्रायणाः” इत्यत्र लुङ् न
स्यात्, उत्तरसूत्रेष्वपि तेनैवेत्यधिकारात् । आप्रायणे च नडादिफ-
को लुगभावात् ?

सत्यम्, तेनैवेत्यस्य तज्जातीयेनेति व्याख्यातत्वाददोषः । अपत्य-
तयेह साजात्यात् । यद्येवं ‘गार्ग्यश्च काश्यपश्च गालवश्च’ इत्यत्र
गालवे ऋष्यणो लुगभावेऽपि अपत्यतया साजात्याद्यत्रोलुङ्प्रसङ्गः ।

अत्राहुः, ङोप्यलोपिभिरपत्यप्रत्ययैः कृते बहुत्वे विकल्पः । “भृगुव-
त्साप्रायणेषु” “अगार्ग्यकाश्यपगालवानाम्” इत्युभयथापि सूत्रनिर्दे-
शात् । अस्त्रियां किम् ? आङ्ग्यः स्त्रियः ।

स्यादेतत्, आङ्गस्यापत्यानि बहूनि-“अणां इच्चः” (पा०सू०४-१-
१५६) इति फिञ् । तस्य “तद्राजाश्चाणः” इति गणसूत्रेण “अन्ना-
ह्वणगोत्रमात्रात्” (का०वा०) इति वार्तिकेन वा लुक् । अङ्गाः ।
बैदस्यापत्यानि बहूनि-“अन इञ्” (पा०सू०४-१-१५) । “ण्यक्षत्रिय”
(पा०सू०२-४-५८) इति लुक् । विदाः । अत्र यूनि बहुत्वान्वयंऽपि गोत्रस्य
तद्राजवाच्यस्यैकपाल्लुङ् न स्यात् । किञ्च विदानामपत्यं माणवकः
वैदः, वैदौ । अत्र युवबहुत्वाभावेऽपि गोत्रबहुत्वादतिव्याप्तिः ।

सत्यम्, “गोत्रम्य बहुषु लोपिनो बहुवचनान्तस्य प्रवृत्तौ ह्यकयो-
रलुक्” “एकवचनद्विवचनान्तस्य प्रवृत्तौ बहुषु लोपो यूनि” इति वार्ति-
कद्वयेन सिद्धम् ।

यद्वा, अत्र्याप्तयुद्धारः सूत्रेणापि लुकरः । तथाहि, तद्राजान्तं यद्-
हुष्विति व्याख्यास्यामः । न चैव प्रतिकृतिवहुत्वंऽतिप्रसङ्गः, तेनैवेत्यस्य
‘लोपिप्रत्ययार्थजातीयम्’ इत्यर्थात् । गोत्रयूनोरपत्यतया सजातीय-
त्वेऽपि प्रतिकृतेर्विजातीयत्वात् । नापि ‘वैदः’ ‘वैदौ’ इत्यत्रातिव्याप्तिः ।
“गोत्रंलुगवि” (पा०सू०४-१-८९) इति सूत्रेण इञ् विवक्षित एषालु-
क्प्रवृत्तेः । न च यून्युपसङ्क्रमानन्तरं पुनर्युवबहुत्वं इव तद्वद्विष्वैक-
त्वस्थले लुक् प्राप्तिरस्ति युवबहुत्वे तु पुनर्लुक् । न च पुनरलुक् शङ्क्यः,
“समर्थानां प्रथमात्” (पा०सू०४-१-८२) इत्यधिकारात् । विभक्तिविप-
रिणामेन हि गोत्रप्रत्ययस्य प्रथमस्य अलुगित्यर्थः । प्राथम्यं च अर्था-
न्तरेऽनुपसङ्क्रान्तत्वम् । अत एव ‘अग्निभरद्वाजिका’ इति सिद्ध्यति ।
अत्रैरपत्यानि “इतश्चानिञ्” (पा०सू०४-१-१२२) इति ङक् । भरद्वाज-

स्यापत्यानि विदाद्यञ् । तत उभयत्र युवबहुत्वे “अत इञ्” (पा० सू०४-१-९५) तस्य “प्यक्षत्रिय” (पा०सू०२-४-५८) इति लुक् । ढको “अत्रिभृगु” (पा०सू०२-४-६५) इति, अत्रो “यञ्जोश्च” (पा०सू०२-४-६४) इति । ततो अत्रिभरद्वाजानां मैथुनिकेति द्वन्द्वाद् बुन्, तस्या-कादेशः । यदि द्वितीयमर्थमुपसंक्रान्तस्यापि अलुक् स्यात्तदा इहा प्यञ्जः स स्यात् । गोपवनादिगणे गर्गभार्गविकाग्रहणं चेह ज्ञापकम् । गर्गशब्दाद्यञ्, तस्य लुक् । भृगुशब्दादप्यण्, तदन्ताद्युनि “अत इञ्” (पा०सू०४-१-९५), तस्य लुक् । गर्गभृगूणां मैथुनिकेति बुन् । अत्रात्रिभृ-ग्विति प्राप्तलुक् निषेद्धुं हि गोपवनादिषु पाठः । स च द्वितीयार्थापेक्ष-कमेऽप्यलुगिति पक्षे व्यर्थः स्यात् ।

इदं त्ववधेयम्, आङ्गी च वाङ्मय सौह्यश्चेति द्वन्द्वे आङ्गीशब्देन स्त्रीत्वयुक्तानामर्थानामभिधानात्तदणो लुक् न भवति । अन्यस्य तु स्यादेव । आङ्गीवङ्गसुह्या इति । इह भाष्ये तेनैवेति प्रत्याख्यातम् । अतो गार्ग्यश्च चैत्रश्च मैत्रश्चेत्यत्रापि लुग्भवतीति प्रतीयते, तज्जातीय-त्वस्यानुक्तेश्च । तथापि सूत्रशेषे “अथ यो लोप्यलोपिनां समास” इति भाष्यं व्याचक्षणेन कैयटेन तेनैवेति वचनादलोपिसान्निधिकृतं बहु-त्वमिति माकारि लुगित्युक्त्या तेनैवेत्यंशस्य भाष्याभ्युपगतत्वं ल-भ्यते । अत एवाञ्जन्तं यद्बहुष्विति पक्षे “काद्वपस्य प्रतिकृतयो बह्व्यः काद्वपाः” इत्यत्रापत्यबहुत्वाभावान्मा भूत् । आङ्गस्य प्रतिकृतयो बह्व्य इत्यत्र तु स्यादेव । इह गोत्रग्रहणाभावादित्याशङ्क्य तेनैव ग्रहणबलेन समाहितं हरदत्तेनेति ध्येयम् । ननु ‘आङ्गश्च’ इत्यादिविग्रहे भाष्यादि-सम्मतोऽपि लुक् दुरूपपादः, तद्राजान्तस्य बहुष्ववृत्तेरिति चेत् ? न, अजहस्त्यार्थायांबहुषु वृत्तेः स्पष्टत्वात् । कथं तर्हि “सेयं दुःखा च” इत्यादि प्रागुक्तमिति चेत् ? द्विवचनबहुवचनान्तैर्विग्रहो नेत्याशये-नेति गृहाण । तथाहि, लौकिके विग्रहवाक्ये स्वार्थमात्रवृत्तिता स्पष्टा । प्रक्रियावाक्येऽपि वृत्तिप्रवेशात्प्राक् प्रवृत्तमेकवचनं दुवारमेव । राज-पुरुषादौ षष्ठ्यादिवत् । अथ कथं--

कौरव्याः पशवः क्रियापरिभवक्लेशोपशान्तिः फलम् ।

इति वेणीसंवरणम् ?

उच्यते, “कुरुनादिभ्यो ष्यः” (पा०सू०४-१-१७२) इति कौरव्यश-ब्दं व्युत्पाद्य “तत्र साधुः” (पा०सू०४-४-८९) इति यत् कार्यः । एतेन “तस्यामेव रघोः पाण्डवाः” (र०चं०४) इति व्याख्यातम् । “वृद्धेत्कोसल” (पा०सू०४-१-१७१) इत्यत्र “पाण्डोर्बण्” (का०त्रा०) इत्युपसङ्ख्या-

नास् इयणस्तद्राजत्वेऽपि 'पाण्ड्ये साधवः पाण्ड्याः' इति यत्प्रत्ययान्तत्वेन साधुत्वनिर्वाहात् ।

यस्कादिभ्यो गोत्रे (पा०सू०२-४-६३) । एभ्यः परस्य गोत्रप्रत्ययस्य लुक् स्यात् । बहुषु तेनैवास्त्रियामित्यनुवर्तने । "गोत्रे कुआदिभ्य-इच्छफ्" (पा०सू०४-१-२८) इतिगोत्रप्रत्ययप्रकरणं, ततोऽन्यत्र लौकिकस्य गोत्रस्य ग्रहणम् । अपत्याधिकारे तु गोत्रग्रहणसामर्थ्यादेव पारिभाषिकस्य ग्रहणम् । यद्यपि कृत्रिमस्यैवाऽन्यत्र ग्रहणं प्राप्तं तथापि लौकिकस्य ज्ञापकं वक्ष्यते । तेनानन्तरापत्येऽपि लुक् । यस्काः । लह्याः । बहुष्विति किम् ? यास्कः । लाह्यः । स्त्रियां तु यास्काः स्त्रियः । गोत्रे इति किम् । यास्काः छात्राः । यस्क, लह्य, द्रुह्य, अयःस्थूण, तृणकर्ण, एते पञ्च शिवादिषु पठ्यन्ते । ततः परेभ्यः षड्भ्य इञ् । सदा मस, कम्बल(१) मार, अ(२) हियौंग, कर्णाटक, पिण्डीजङ्ग, बकसकथ । ततः परेभ्यश्चतुर्भ्यः "शुभ्रादिभ्यश्च" (पा०सू०४-१-२२३) इति ढक् । (३) विस्ति, कुद्रि, अजबस्ति, मित्रयु । ततः परेभ्यां द्वादशभ्य इञ् । रक्षोमुख, जङ्गारथ, म(४) न्थक, उत्कास, कटुक, पुष्करसत्, (५) विषपत्, उपरिमेखल, क्रोष्टुमान, क्रोष्टुपाद, क्रोष्टुमाय, शीर्षमाय । नन्विह पुष्करसदः पाठो व्यर्थः । स हि बाह्वादित्वादिअन्तः । "बह्वच इञः प्राच्यभरतेषु" (पा०सू०२-४-६६) इत्येव सिद्धम् । न चायं प्राच्यो नेति भ्रमितव्यम्, तौल्वल्यादिष्वन्तपाठस्य वैयर्थ्यापत्तेः । तस्य हि "इञः प्राच्याम्" (पा०सू०२-४-६०) इति प्राप्तस्य लुकः प्रतिषेधः फलम् ।

अत्राहुः, "न गोपवनादिभ्यः" (पा०सू०२-४-६०) इति प्रतिषेधं वाञ्छितुमिहास्य पाठः । गोपवनादिगणे हि तौल्वल्यादय इति काञ्चिदपठ्यत एव । येन पठ्यते तैरप्यत एव ज्ञापनात् तौल्वल्यादिप्रकृतिभागानां तुल्वलादीनां गोपवनाद्यन्तर्भावोनुमेय इति । (६) खरपद्, अस्य नडादित्वात्फक् । पदक । क्रमक । आभ्यामत इञ् । भलन्दन । अस्माच्छिवाद्यन् । भडिल । भडिक । भडिव । भण्डित । एभ्यश्चतुर्भ्यः "अह्वादिभ्यः फच्" (पा०सू०४-१-११०) ।

(१) 'हार' इति कौमुद्याम् ।

(२) 'बाहियौंग' 'कर्णाटक' इति कौमुद्याम् ।

(३) 'विधि' इति कौमुद्याम् । (४) 'मथक' इति कौमुद्याम् ।

(५) 'विषपुट' इति कौमुद्याम् ।

(६) 'खरप यदक वर्षुक भलन्दन भडिल भण्डिल भडित भण्डित' इति कौमुद्याम् ।

यजज्जोश्च (पा०सू०२-४-६४) । गोत्रे यौ यजज्जौ तदन्तं यद्-
हुषु तदवयवयोर्यजज्जोर्लुक् स्यान्न तु स्त्रियाम् । गर्गाः । वत्साः ।
विदाः । उर्वाः । स्त्रियां तु गार्ग्यः स्त्रियः । गोत्रे किम् ? “द्वीपादनुस-
मुद्रं यज्” (पा०सू०४-३-१०) द्वैप्याः । “उत्सादिऽयोऽम्” (पा०सू०४-१-
१६) औत्साः । अथ कथं-‘पौत्राः’ ‘दौहित्राः’ विदाद्यन्तत्वात् ?

उच्यते, अपत्याधिकारादन्यत्र लौकिकं गोत्रन्तश्चेऽह प्रवराध्याय
प्रसिद्धम् । न च पौत्रादिस्तथा । इदं च “स्त्रीपुंसाभ्याम्” (पा०सू०४-
१-८७) इति सूत्रे कैयटेन स्फुटीकृतम् ।

यज्जदीनामेकद्वयोर्वा तत्पुरुषे षष्ठ्या उपसंख्यानम् (का०वा०) ।
एकद्वयोरिति भावप्रधानो निर्देशः । गार्ग्यस्य गार्ग्ययोर्वा कुलं गर्ग-
कुलं, गार्ग्यकुलं वा । यज्जदीनां किम् ? आङ्गकुलम् । एकद्वयोः किम् ?
गर्गाणां कुलं गर्गकुलम् । तत्पुरुषे किम् ? गार्ग्यस्य समीपमुपगा-
र्ग्यम् । षष्ठ्याः किम् ? परमगार्ग्यः ।

अत्रिभृगुकुत्सवसिष्ठगोतमाङ्गिरोभ्यश्च (पा०सू०२-४-६५) ॥ एभ्यो
गोत्रप्रत्ययस्य लुक् स्यात् बहुत्वे । अत्रिशब्दात् “इतश्चानिञ्” (पा०
सू०४-१-१२२) इति ढक् । इतरेभ्य ऋग्यण् । अत्रयः भृगव इत्यादि ।

बह्वच इजः प्राच्यभरतेषु (पा०सू०२-४-६६) ॥ बह्वचः परो य
इज् प्राच्यगोत्रे भरतगोत्रे, च वर्त्तमानस्तस्य लुक् स्यात् । पन्नागाराः ।
मन्थरैषणाः । भरतापत्ये तु युधिष्ठिराः । अर्जुनाः । युधिष्ठिरार्जुनश-
ब्दाभ्यां कुर्वादिण्यापवादो बाव्हादिलक्षण इज् । भरतापत्ये अभेदोप-
चाराद्भरतशब्दः । ते च भरताः प्राच्या एव । इन्द्रस्तु गोबलोवर्द्धन्या-
येन । सामान्यविशेषवाचिनोर्वाचनिकद्वन्द्वनिषेधो यद्यप्युक्तस्तथापि
तस्यानित्यता अनेनैव ज्ञाप्यते । तत्फलं तूक्तमेव । प्राग्ग्रहणं नैव सिद्धे
भरतानां पृथगुपादानमन्यत्र प्राग्ग्रहणे एषां ग्रहणं नेति ज्ञापनार्थम् ।
तेन “इजः प्राचाम्” (पा०सू०२-४-६०) इति लुक् भरतयुवप्रत्ययस्य न
भवति । आर्जुनिः पिता, आर्जुनायनः पुत्रः ।

न गोपवनादिभ्यः (पा०सू०२-४-६७) ॥ एभ्यो गोत्रप्रत्ययस्य लुक् न
स्यात् । विशाद्यन्तर्गणोऽयम् । स च हरितात्प्रागेव । तथा च वार्तिकम्-
गोपवनादिप्रतिषेधः प्राग्घरितादिभ्यः (का०वा०) इति । आगणा-
न्ताद्ग्रहणे प्राप्ते हरितात्प्राक् वृत्करणं कर्त्तव्यमिति भावः । गौपव-
नाः । शौपवाः । नेह—हरिताः ।

तिककितवादिभ्यो इन्द्रे (पा०सू०२-४-६८) ॥ एभ्यो गोत्रप्रत्यय-
स्य बहुषु लुक् स्याद् इन्द्रे । यद्यपि इन्द्ररूपाण्येव गणे पठन्ते तिका-

दीनि पूर्वपदानि कितवादीन्युत्तरपदानि, तथापि “तिकादिभ्यः” (पा० सु०४-१-१५४) इत्युक्तेः पूर्वपदेष्वेव लुगाशङ्क्येत । इष्यते तूत्तरपदेष्वपि । अतः ‘तिकाकितवादिभ्यः’ इत्युक्तम् । तैकायनयश्च कैतवायनयश्च “तिकादिभ्यः फिञ्” (पा०सु०४-१-१५४) । तस्य लुक् । तिकाकितवाः ।

उपकादिभ्योऽन्यतरस्यामद्वन्द्वे (पा०सु०२-४-६९) ॥ पभ्यो गोत्रप्रत्ययस्य बहुत्वे लुक् वा स्यात् द्वन्द्वे चाद्वन्द्वे च । सूत्रशेषस्य अद्वन्द्वे इत्यस्य तु द्वन्द्वप्रदणमिह नानुवर्तते इत्यर्थः । एषां मध्ये त्रयो द्वन्द्वास्तिककितवादिषु पठ्यन्ते । औपकायनाश्च लामकायनाश्च “नडादिभ्यः फक्” (पा०सु०४-१-१९९) । तस्य लुक् । उपकलमकाः । भ्राष्ट्रककपिष्ठलाः । कृष्णाजिनयः । कृष्णसुन्दराः । एषां पूर्वेण नित्यमेव लुक् । अद्वन्द्वे त्वनेन विकल्पः । उपकाः । औपकायनाः । लमकाः । लामकायनाः । भ्राष्ट्रकाः । भ्राष्ट्रकयः । कापिष्ठलाः । कापिष्ठलयः । कृष्णाजिनाः । कार्ष्णाजिनयः । कृष्णसुन्दराः । कार्ष्णसुन्दरयः । शेषाणान्तु द्वन्द्वेऽपि विकल्प इति वृत्तिः । भाष्ये तु ‘भ्राष्ट्रकिकापिष्ठलयः’ इत्युदाहरणान्तिककितवादिष्वस्य पाठोऽनार्थ इति कैयटः ।

भागस्त्यकौडिन्ययोरगस्तिकुण्डिनच् (पा०सु०२-४-७०) ॥ एतयोरत्रयवस्य गोत्रप्रत्ययरय अणो यञश्च बहुषु लुक् स्यात् अवशिष्टस्य प्रकृतिभागस्य यथासङ्ख्यमर्गस्ति कुण्डिनच् एतावादिशौ स्तः । अगस्तयः । कुण्डिनाः । कुण्डिनीशब्दस्य यञि “भस्याढ्” (का०वा०) इति-पुंवद्भावे “नस्तद्धिते” (पा०सु०६-४-१४४) इति टिलोपे ‘कौण्डय’ इति प्राप्तम् । अस्मादेव तु निपातनः पुंवन् । ईकारस्य “यस्य” (पा०सु०६-४-१४८) इति लोपः । तस्य स्थानिवत्त्वादाभीयत्वेनासिद्धत्वाद्वा टिलोपो न । चकारः स्वरार्थः । मध्योदात्ता हि कुण्डिनीशब्दः । ‘कुण्डमस्त्यस्याः’ इति मत्वर्थायस्य इनेरुदात्तत्वात् । तदादेशोऽपि आन्तरतम्यात्तथा स्यात् । कथं तर्हि—

वासिष्ठकुण्डिनौ तद्वदुपमन्युपराशराः ।

चतुर्णामेकगोत्रवान्न विवाहः परस्परम् ॥ इति ?

उच्यते, नायं कुण्डिनजादेशः, किन्तु “कुडि दाहे” (भ्वा०भा०२७१) इत्यस्माद्गौणादिके इन्च्प्रत्यये उज्ज्वलदत्तादिभिर्व्युत्पादितः स्वतन्त्र एवायं शब्दः । अत एव “वासिष्ठमैत्रावरुणकौण्डिन्येति होता कुण्डिनवन्मित्रावरुणवद्वसिष्ठवदित्यध्वर्युः” इति बौधायनसूत्रं सङ्गच्छते ।

आपस्तम्बसूत्रमप्येषम् । एतेन—

वसिष्ठमित्रावरुणौ कुण्डिनश्च महातपाः ।

इति मत्स्यपुराणप्रथमाध्यायप्रयोगोऽपि व्याख्यात इति दिक् ।

इह यदि लुकं निवर्त्य विशिष्टयोरेवादेशौ क्रियेते, तदा 'कौण्डिनाः' इत्यस्य सिद्धावपि 'आगस्तीयाः' इति न सिद्ध्यति । तथाहि, अगस्त्यशब्दादृष्यणि आगस्त्यः । ततो बहुवचनान्ताद्वृद्धाच्छे विवक्षिते "गोत्रेऽलुगचि" (पा०सू०४-१-८९) इति लुकप्रतिषेधः । प्रत्ययविशिष्टस्यागस्त्यादेशपक्षे तु तन्निषेधाभावाद्दृष्टत्वापगमे शैषिकोऽणोव स्यात् । उपपादितं चेदं "प्रत्ययस्य लुकह्लु" (पा०सू०१-१-६१) सूत्रे ।

सुपो धातुप्रातिपदिकयोः (पा०सू०२-४-७१) ॥ एतयोरवयवस्य सुपो लुक स्यात् । पुत्रीयति । राजपुरुषः ।

अदिप्रभृतिभ्यः शपः (पा०सू०२-४-७२) ॥ एभ्यः शपो लुक स्यात् । अत्ति । कथं तर्हि—

"वासुदेवं परित्यज्य योऽन्यं देवमुपासते" इति ?

उच्यते, 'अस गतिर्दीप्यादानेषु' (भा०उ०९११) इति भवादेरुभयपदिनोरूपामिदम्, उपादत्ते इत्यर्थात् । अथ कथम् "आश्वसेयुर्निशाचराः" इति भट्टिः "न विश्वसेत्पूर्वाविरोधितस्य" इति च पञ्चतन्त्रम् ? पचाद्यञन्तादाचारविषयि भविष्यति । "गणकार्यमनित्यम्" इति तु जयमङ्गला । तत्र ज्ञापकं तु "घटादयः पितः" इत्यत एव सिद्धे "क्षमूष् सहने" (भा० आ०४४३) इति षित्करणम् ॥

बहुलं छन्दसि (पा०सू०२-४-७३) ॥ छन्दसि बहुलं शपो लुक स्यात् । वृत्रं हनति । अहिः शयते । अन्येभ्योऽपि भवति । त्राध्वं नो देवाः ॥

यङोऽचि च (पा०सू०२-४-७४) ॥ यङोऽच्प्रत्यये परे लुक स्यात् चकाराद्बहुलमन्यत्रापि । लोलुवः । पोपुवः । पचाद्यच् । इदमेव अचि लुगिवधानं ज्ञापकं "सर्वधातुभ्यः पचाद्यच्" इति । बाहुलकात् 'बेमिदीति' 'चेच्छिदीति' इत्यादि । इह अजिति प्रत्याहारो न गृह्यते । तथाहि सति "अणि" इत्येवावश्यत्, यङन्तादन्यस्याचोऽसम्भवात् इति हरदत्तः । न च 'पापच्यै' 'पापच्यै' इत्यत्र सम्भवाः, शपा व्यवधानात्, एकादेशस्य स्थानिवद्भावात् । "लिटस्तज्ञयोः" (पा०सू०३-४-८१) इत्येशः सम्भवोस्तीति चेत् ? न, आम्रसङ्गात् । यदि तु "अमन्त्रे" इति निषेधात् मन्त्रे कथांचित्तत्संभवस्तर्हि यङा साहचर्यादिति युक्तवन्तरमन्त्रेषणीयम् ।

जुहोत्यादिभ्यः श्लुः (पा०सू०२-४-७५) ॥ एभ्यः शपः श्लुः स्यात् । जुहोति । मण्डूकप्लुत्यह शबनुवर्तते । न त्वनन्तरोपि यङ्, “श्लौ” (पा०सू०६-१-१०) इति सूत्रारम्भात् । अन्यथा यङो लुक्त्वाव ऋषिपि “सन्वङोः” (पा०सू०६-१-९) इत्येव सिद्धे किं तेन ?

बहुलं छन्दसि (पा०सू०२-४-७६) ॥ दाति प्रियाणि । अन्येभ्यश्च भवति—पूर्णा विवष्टि । जनिमासंविक्तः ।

गातिस्थाघुपाभूभ्यः सिचः परस्मैपदेषु (पा०सू०२-४-७७) ॥ एभ्यः सिचां लुक् स्यात्परस्मैपदेषु । इह मण्डूकप्लुत्या लुगनुवर्तते न त्वनन्तरोऽपि श्लुः, व्याख्यानात् । यद्यपि गामादाग्रहणेष्वाविशेषस्तथापि ‘गाति’ इति निर्देशादिह “इणो गा लुङि” (पा०सू०२-४-४५) इत्यस्य प्रहणम् । गादेशस्यैव ह्ययं श्रित्तिपि शब्लुका निर्देशः ।

ननु नायं गादेशः, लुङ्येव तद्विधानात् । सत्यम्, तथापि “प्रकृतिवदनुकरणम्” इति स्थानिवद्भावातिदेशाच्छब्लुक् । “भवतेरः” (पा०सू०७-४-७३) इत्यादाँ तु अस्यादेशानुकरणे अतिदेशातिदेशेन प्राप्तोऽपि शब्लुक् “प्रकृतिवत्” इत्यभ्यानित्यत्वात्प्रत्ययवधेयम् । हरदत्तस्तु स्थानिवद्भावात् “प्रकृतिवदनुकरणम्” इति वा गातित्यत्र शब्लुगित्याह । तत्र शब्दस्यासङ्गतिः स्पष्टैव । वस्तुतस्तु “गापोर्ग्रहणे इण्पिबत्योः” (का०वा०) इति वार्तिकमेवात्र शरणम् । निर्देशादेव व्यक्तम् । लुग्विकरणप्रहणमिति तु भाष्ये प्राँटिषादमात्रम्, निर्देशस्य सन्दिग्धत्वात् । गायतेरपि हि सिचि कृतात्वस्यानुकरणं गातीति सम्भवत्येवेत्यवधेयम् । अगात् । अस्थात् । अदात् । अधात् । पिबतेरवेह प्रहणं न तु पातेः, “लुग्विकरणालुग्विकरणयोरलुग्विकरणस्यैव” (प०भा०) इति परिभाषया । अपात् । अभूत् । भूधातोः स्त्रतन्त्रस्यास्त्यादेशस्य चैवं रूपं तुल्यम् । न चादेशस्य लुग्विकरणत्वात्पानिवद्ग्रहः शङ्क्यः । आर्धधातुकैकविषयतया हेताः स्वरूपासिद्धेः गापोर्ग्रहणेन इणादेशपिबत्योरेव प्रहणमित्युक्तम् । नेह—‘कै गै रै’ शब्दे । अगासीत् । ‘पा रक्षणे’ । अपासीत् । “यमरम्” (पा०सू०३-२-७३) इतीदृसकौ । ‘पै शोषणे’ इत्यस्यापि लाक्षणिकत्वाद्ग्रहणं बोध्यम् । परस्मैपदेषु किम् ? अगासातां प्रामौ देवदत्तेन । अत्र कश्चित् सूत्रे भीधातोर्ङसौ निर्देशः । “एरनेकाचः” (पा०सू०६-४-८२) इति यण् । तेन ‘मा भैः शशाङ्क मम शीघुनि नास्ति राहुः’ इति प्रयोगः सङ्गच्छत इत्याह । एवं तु

“मा स्म भैषीस्त्वयाऽद्यैव कृतार्थो द्रक्ष्यते यतिः”

इति भट्टिर्विदुष्येत । मा भैरिति तु प्रामादिकम् । यद्वा, आगमशा-

सनानिन्यतया “अस्त्रिसिचः” (पा०सू०७-३-९६) इतीटो विरहे सिचो
“ह्रल्लुङ्या” (पा०सू०६-१-६८) इति लोपे सिचो विसर्गः ।

विभाषा घ्राधेद्शाच्छासः (पा०सू०२-४-७८) ॥ एभ्यः सिचो वा
लुक् स्यात्परस्मैपदेषु । घेटः पूर्वेण प्राप्ते इतरेषामप्राप्ते विभाषेयम् । अ-
घ्रात्, अघात्, अशात्, अच्छात्, असात् । पक्षेऽब्रासीदित्यादि ।
परस्मैपदेषु किम् ? अघ्रासन्त सुमनसो देवदत्तेन । कर्मणि तद्ध ।

तनादिभ्यस्तथासोः (पा०सू०२-४-७९) ॥ एभ्यः सिचो वा लुक्
स्यात्तथासोः परतः । अतत । अतथाः । अतानिष्ट । अतनिष्ठाः । असात् ।
असाथाः । “जनसन” (पा०सू० ६-४-४२) इत्यात्वम् । पक्षे असनिष्ट ।
असनिष्ठाः । यूयमतनिष्ठेत्यत्र तु न लुक्, आत्मनेपदेनैकवचनेन च
थासा साहचर्यात्तथाभूतस्यैव तशब्दस्य ग्रहणात् ।

मन्त्रे घसव्हरणशबृदहाहृच्छ्रुगामिजानिभ्यो लेः (पा०सू०२-४-८०) ॥
एभ्यो लेल्लुक् स्यान्मन्त्रे । अक्षन्नमीमदन्त द्वि । “लुङ्सनोर्घस्त्व” (पा०
सू०२-४-३७) । “गमहन” (पा०सू०६-४-९८) इत्युपधालोपः । “ज्ञा-
सिवासि” (पा०सू०८-३-६) इति षत्वम् । अट् । “विभाषा छन्दस्यमाङ्-
योगेऽपि” (का०वा०) इत्यङभावे तु मात्वा वृकासो अशिवासउ क्षन् । ‘वृ-
कौटिल्ये’ अस्य कृतगुणस्यानुकरणं ह्वरेति, अकारस्तूच्चारणार्थः ।
मा व्हर्मिन्नस्य । धूर्तिः प्रणङ् मर्त्यस्य । “नशोर्वा” (पा०सू०८-२-६३) इति
कुत्वम् । पक्षे “व्रश्च” (पा०सू०८-२-३६) इति षत्वे नडिति रूपं बोध्यम् ।
वृ इति वृङ्वृजोः सामान्यग्रहणम् । सुरुचो वेन आवः । दह-मानआ-
धक् । आदित्याकारान्तग्रहणम् । प्रा पूरणे । आङ्पूर्वः । आप्रा घाघा-
पृथिवी अन्तरिक्षम् । वृज्--परावर्गभारभृद्यथा । अकन् कर्म कर्मकृतः ।
त्वेरयि जागृवांसो अनुगमन् । अन्नत वा अस्य दन्ताः । यद्यप्यैतरेयब्रा-
ह्मणे हरिश्चन्द्रं प्रति वरुणस्येदं वचनं तथापि मन्त्रग्रहणमिह सूत्रे छन्द-
स उपलक्षणमिति ब्राह्मणेऽपि लुक् सिध्यति । इह सूत्रे विभाषेत्यनुव-
र्तते । तेन—“न ता अगृभ्णन्नजनिष्ट हिवः” इत्यादि सिद्धम् । एतेन इह
सूत्रे ‘सिच’ इत्यनुवर्त्य सिचस्थानिभूतो यो लिरिति व्याख्यानाल्लि-
ङ्गलिटोर्नेति हरदत्तग्रन्थः परास्तः । लोपस्य वैकल्पिकतया छन्दसि
रूपान्तरस्थानापाद्यतया च सिजनुवृत्तेर्वैफल्यत् । अत एव सिचि प्र-
कृते लिग्रहणम् “आदिः सिचोऽन्यतरस्याम्” (पा०सू०६-१-१८७) इत्ये-
तस्याप्रवृत्त्यर्थमिति प्रकृतसूत्रस्थहरदत्तग्रन्थः “छिल लुङि” (पा० सू०
३-१-४३) इत्यग्रन्थकैयटग्रन्थश्च परास्तः ।

आमः (पा०सू०२-४-८१) ॥ आमः परस्य लुक् स्यात् । ईहांचक्रे ।

“लक्षणप्रतिपदोक्त” (पा०भा०) परिभाषया नेह । “अम गत्यादिषु”-आम । आमतुः । तिवाद्यपवात्त्वाल्लाघस्यायामेषायं लुक् । तेनामन्तस्यातिङ्-
न्तत्वादिनिघातस्ततः परस्य निघातश्च सिध्यतीति “न लुमता” (पा०सू०
१-१-६३) इति सूत्रे प्रतिपादितम् । न चैवमामन्तस्य पदत्वं न स्या-
दिति वाच्यम्, सुबन्ततया तत्सिद्धेः । यथा च सुपो न भ्रवणं तथा
“कन्मेज्जतः” (पा०सू०१-१-३९) इति सूत्रे प्रतिपादितम् ।

अव्ययादाप्सुपः (पा०सू०२-४-८२) ॥ अव्ययाद्विहितस्यापः सुपश्च
लुक् स्यात् । तत्र शालायाम् । अथ । अत्र वार्तिकम्—

“अव्ययादापो लुग्वचनानर्थक्यं लिङ्गाभावात्” इति । न च “स्त्रिया-
म्” (पा०सू०४-१-३) इति सूत्रे ‘स्त्रीसमानाधिकरणात्’ इति पक्षः
स्थितः, ‘भूतमियं ब्राह्मणी’ इत्यादावतिव्याप्तेः । विहितविशेषणाच्चेह—
अत्युच्चैसो ॥

नाव्ययीभावाद्दतोऽम् त्वपञ्चम्याः (पा०सू०२-४-८३) ॥ अदन्तादव्य-
यीभावात्सुपो न लुक् पञ्चमीभिन्नस्य तु सुपोऽमादेशः स्यात् ।
उपकुम्भं तिष्ठति । अपञ्चम्याः किम् ? उन्मत्तगङ्गादागतः । अतः
किम् ? अधिहरि ।

तृतीयासप्तम्योर्बहुलम् (पा०सू०२-४-८४) ॥ अनयोर्बहुलमम्
स्यात् । पूर्वेण नित्ये प्राप्ते आरम्भः । उपकुम्भमुपकुम्भेन वा कृतम् ।
उपकुम्भमुपकुम्भे स्थितः । अत वार्तिकम्—

सप्तम्या ऋद्धिनदीसमाससंख्यावयवेभ्यो नित्यम् ॥ ऋद्धिः-सुम-
द्रम् । नदीसमास-उन्मत्तगङ्गम् । संख्यावयव-एकविंशतिभारद्वाजम् ।
त्रिपञ्चाशद्भौतमम् । एकविंशतिभरद्वाजा वंद्यास्त्रिपञ्चाशद्भौतमा वंश्या
इति विग्रहः । “संख्या वंश्येन” (पा०सू०२-१-१९) इति समासः । ननु
भरद्वाजात् विदाद्यत्रो “यत्रत्रोश्च” (पा०सू०२-४-६४) इति लुक्
प्राप्नोति, एवं गौतमादृष्यणः “अत्रिभृगु” (पा०सू०२-४-६५) इत्यार-
म्भात् । न च “वर्तिपदानां स्वार्थोपसर्जनैकत्वविशिष्टार्थान्तरौपसंक्र-
मास्त्वुगभावः” इति कैयटोक्तं युक्तम्, वृत्तिप्रवेशात्प्रागेव प्राप्नुवतोऽ-
न्तरङ्गस्य लुको दुर्वागत्वात् । अन्यथा गर्गाणां कुलं गर्गकुलमित्यपि
न स्यात् ।

अत्राहुः, “भाष्यकारप्रयोगादेव लुगभावोऽत्र बोध्य” इति ।
इदं च वार्तिकं बहुलप्रहणासिद्धार्थकथनपरम् ।

लुटः प्रथमस्य डारौरसः (पा०सू०२-४-८५) ॥ लुडादेशस्य प्रथम-
पुरुषस्य डारौरसः क्रमात्स्युः । अत्ता । शयिता । ननु पदद्वये द्वौ त्रिकौ

प्रथमपुरुषौ, तथा च षट् स्थानिनः त्रय आदेशाः तत्कथं वैषम्ये संख्या तानुदेशः ? अत्राहुः, डारौरसञ्च डारौरसञ्चेति कृतद्वन्द्वानामेकशेषात् षडेवादेशाः । यद्वा, अर्थत आन्तर्याम्यवस्था एकार्थस्यैकार्थो अर्थस्य अर्थ इत्यादि । एकार्थत्वादिनिर्णयस्तु व्यवहारात् । यद्यपि "नानुबन्धकृतमनेकाल्पम्" (पा०भा०६) तथापि डा इत्यस्य सर्वादेशत्वमानुपूर्व्याद्बोधम् । प्रतिपादितं चेदम् "अनेकाल्पशित्" (पा०सू०१-१-५५) इति सूत्रे । न चात्मनेपदे अध्येता अध्येतारौ इत्यादौ डारौरस्सु कृतेषु टेटेत्वं स्यादिति चेत्, ? न, अस्मिन्नेव प्रयोगे सकृत्प्रवृत्ततया चरितार्थत्वात् । तथाहि, एत्वं डादयश्चेत्युभयमपि शब्दान्तरप्राप्त्याऽनित्यम्, तत्र परत्वादेत्वे कृते पुनः प्रसङ्गविज्ञानाद् डादयः । यद्वा, निङ् आदेशेषु टेटेत्वं न भवति, एशिरेचो-स्थासः सेञ्च एकारोच्चारणाज्ज्ञापकात् । स्यादेतत्, तिसयोर्द्वयोरपि डादेशेऽन्तोदात्तम्पदमिष्यते । तत्र तिबादेशस्यान्तरतम्यादनुदात्तत्वे सत्युदात्तनिवृत्तिस्वरेणोदात्तत्वं सिद्ध्यति, तादेशस्य तु न सिध्यति । तथाहि, तप्रत्ययस्य डादेशे कृते लसार्बधातुकस्वरात्परत्वाद्द्विलोपः । न चेदानीमुदात्तनिवृत्तिस्वरो लभ्यः, अनुदात्तत्वात्प्रागेव लोपात् । ननु स्वरभिन्नस्य प्राप्नुवन्नित्यो डादेशः, शब्दान्तरस्य प्राप्नुवन्ननुदात्तोऽप्यनित्यः, उभयोरनित्ययोः परत्वादनुदात्तत्वे कृते पुनः प्रसङ्गविज्ञानाद् डादेशे कृते उदात्तनिवृत्तिस्वरः सुलभ इति चेत् ? न, अन्तरङ्गत्वाद् डादेशप्रवृत्तेः ।

अत्राहुः, अस्तूकरीत्या परत्वाद्विलोपः, तथाप्यसौ अनुदात्ते अविद्यमानोदात्ते पर इत्यर्थः । "अनुदात्तस्यच" (पा०सू०६-१-१६१) इति सूत्रे ह्यनुदात्तग्रहणं प्रत्याख्यास्यते, तत्स्वीकारेऽपि शाल्कीयोऽनुदात्तो न गृह्यते, किन्तुदात्तभिन्नः । न च प्रत्ययाद्युदात्तप्रवृत्तेरिदमपि दुर्लभमिति वाच्यम्, परिहृत्य चापवादविषयमिति न्यायेन लसार्बधातुकानुदात्तविषये प्रत्ययस्वराप्रवृत्तेः । न च तासेः प्रत्ययस्वरात्प्रागेव परत्वाद्विलोपः शक्यः, प्रत्ययस्वरस्य प्रत्ययसंनियोगशिष्टत्वेनान्तरङ्गत्वात् । तथाच भाष्ये संग्रहलोकौ—

प्रत्ययस्वरापवादो लसार्बधातुकानुदात्तस्यम् ।

तेन तत्र न प्रसक्तः प्रत्ययस्वरः कदाचित् ॥

प्रत्ययस्वरश्च तासेर्बृत्तिसंनियोगशिष्टः ।

तेन चाप्यसाधुदात्तो लोप्स्यते तथा न दोषः ॥

वृत्तिः प्रवृत्तिः । यदैव तासिः प्रवर्तते तदैवापवादाभावाद्गुणसत्त्व-
युक्त इत्यर्थः ।

मुनित्रयोक्तिसङ्घेर्णापरिशीलनशालिनाम् ।

महतामपि मान्योऽसौ धार्यते येन कौस्तुभः ॥

इति श्रीमत्पदवाक्यप्रमाणपारावारपारीणस्य लक्ष्मी-

धरसुरेः सूनुना भट्टोजिमद्रेन कृते श्रीशब्दकौस्तुभे

द्वितीयस्याध्यायस्य चतुर्थे पादे द्वितीयमा-

न्धिकम् । पादश्च समाप्तोऽध्यायश्च ॥

प्रत्ययः (पा०सू०३-१-२) ॥ प्रत्ययशब्दः संज्ञात्वेनाधिक्रियते आ-
पञ्चमसमाप्तेः । स्यादेतत्, प्रकृत्युपपदोपाधिविकारागमानामपि तर्हि
संज्ञा स्यात् । “हरतेर्दतिनाथयोः पशोः” (पा०सू०३-२-२५) । हरने-
रिति प्रकृतिः । दतिनाथयोरित्युपपदम् । पशावित्युपाधिः । “हनस्त च”
(पा०सू०३-१-१०८) इत्यादिविकारः । “त्रपुजतुनाः षुक्” (पा०सू०४-३-
१३८) इत्यागमः । नन्वेषां प्रत्ययत्वे सति किं स्यादिति चेत् ? शृणु,
प्रकृतिप्रत्यययोः परस्परापेक्षं परत्वं पर्यायेण स्यात्, शब्दान्तरापेक्षं वा
प्रकृतेः । उपपदस्यापि परत्वं स्यात् । “उपसर्जनं पूर्वम्” (पा०सू०२-२-
३०) इति तु राजपुरुषादिषु सावकाशं परत्वात् “परश्च” (पा०सू०३-१-२)
इत्यनेन बाधयेत् । ननु सुञ्चिधौ प्रातिपदिकाधिकाराद्वाजपुरुषादौ कथं
सावकाशनेति चेत् ? सत्यम्, एवमपि समाससंज्ञाविरहस्थले उप-
पदस्य परत्वं स्यादेव । तथा च भोक्तुं व्रजतीत्येव स्यात्, न तु व्रज-
ति भोक्तुमिति । उपाधेस्तु अर्थत्वेन परत्वासम्भवंऽपि तद्वाचकशब्द-
स्य परत्वं नियतं स्यात् । आद्युदात्तत्वं च स्यात् । अङ्गसंज्ञा तु विधा-
नायत्ता । न च प्रकृत्यादयः कुत्रश्चिद्विहिता अतो न प्रकृत्यादिषु परेषु
पूर्वस्य तत्प्राप्तिरिति प्रागुक्ता एव दोषाः । विकारागमयोरपि यथायथं
परत्वमाद्युदात्तत्वं तयोः परतः पूर्वस्याङ्गत्वं च स्यादिति बुद्धोऽयं प्रत्य-
याधिकारः ।

अत्राहुः, प्रकृत्यादीनां सनाद्युपत्तौ निमित्तत्वेनोपादानात् पारा-
ध्यात् स्वसंस्कारं प्रति न प्रयोजकत्वम् । यथा ‘योऽहवे स देवद-
त्तः’ इत्युक्ते नाहवस्य देवदत्तसंज्ञा । किञ्च हरतेर्दतिनाथयोः कर्मणो-
रुपपदयोः पशो कर्त्तरि इन्द्रप्रत्ययो भवतीति वाक्यार्थपर्यवसाने कथं
प्रकृत्यादीनां संज्ञाप्राप्तिः ? न च आहृत्या ते च हरत्यदयः प्रत्ययसं-

हका इति द्वितीयं वाक्यं कल्प्यम्, मानाभावाद् गौरवपराहतत्वा-
 च्च । यत्तु सनादीनामप्रत्यसतां संज्ञानुपपत्तेः वाक्यभेदेनैव संज्ञा विधे-
 या । ततश्च यथा एकेन सनादीनां विधिरपरेण संज्ञाविधिः, एवं प्र-
 कृत्यादीनामपि स्यादेवेति । तन्न, वृद्धिसूत्रशेषे वर्णितया रीत्या सन्प्र-
 त्ययो भवतीत्यादिक्रमेण संज्ञाविशिष्टस्य संज्ञिन एकवाक्येनैव विधि-
 सम्भवात् । नहि 'उद्भिदा यजेत' इत्यादौ नामधेयसम्बन्धलाभाय वि-
 ध्यावृत्ति मन्वते न्यायविदः । अभ्युपेत्य ब्रूमः, संज्ञापरं द्वितीयं वा-
 क्यमपि 'गुप्तिज्जिकिदूभ्यः सन् प्रत्ययः' इत्यादिरूपमेव । तथाच विरुद्ध-
 विभक्त्यवरुद्धानां प्रकृत्यादीनां प्रथमान्तेन प्रत्यय इत्यनेन सामानाधि-
 करण्यमसम्भाव्येव । न च द्वितीयवाक्ये प्रकृत्यादीनां विभक्तिविपरि-
 णामेन प्रथमा कल्प्या, योग्यविभक्तिनिर्दिष्टेषु सनादिषु संज्ञायाश्चरि-
 र्धत्वात् । अपि च आद्यत्राक्ये सनादीनामेव अपूर्वविधानविषयतया
 प्राधान्यम् । एवञ्च द्वितीयेऽपि संज्ञिनमपेक्षमाणा संज्ञा पूर्वत्र प्रधानत-
 या कल्पमेव गृह्णीयात् न त्वप्रधानमपि । नन्वेवमपि विकारागमानां
 विधेयतया प्राधान्यात्संज्ञा दुर्वारेति चेत् ? मैवम्, अन्वर्थसंज्ञाविज्ञा-
 नात् । प्रतियन्त्यनेनार्थमिति हि प्रत्ययः विकारागमौ त्वनर्थकौ । न चै-
 वम् "अवेः कः" (पा०सू५-४-२८) इत्यादीनां समासान्तानां च प्रत्यय-
 संज्ञा न स्यात्, अनर्थकत्वादिति वाच्यम्, 'स्वार्थिका अपि प्रकृत्य-
 र्थेनार्थवन्त एव' इति सिद्धान्तात् । यत्तु कल्पनामात्रमेतदिति । तन्न,
 प्रकृतिप्रत्ययार्थविभागस्य सर्वस्यापि काल्पनिकत्वाविशेषात् । नैषा
 कल्पना शास्त्रकृतसम्भवेति चेत् ? न, "द्वितीय" (पा०सू०२-२-३) इति
 सूत्रे पूरणार्थास्वार्थे अन्प्रत्ययस्यापि पूरणार्थताया भगवतैवोक्तेः
 इहापि प्रत्याख्यन्त इति व्युत्पत्त्यन्तरमप्याश्रित्य प्रकृत्या अभिव्यज्य-
 मानार्थत्वं स्वार्थिकानामस्तीति भाष्यकैयटयोः स्वीकाराच्च । न चै-
 वं विकारागमयोः सम्भवति, प्रकृत्यवयवतया तदर्थ एवोपक्षयात् ।
 अपिच प्रयोजनाभावात्प्रामीषां संज्ञा । न च परत्वमेव प्रयोजनम्,
 षष्ठ्या विकाराणां स्थानसम्बन्धस्य आगमानामवयवत्वेन सम्बन्ध-
 स्य च प्रतिपादनात् । न चाद्युदात्तत्वं प्रयोजनम्, आगमानामनुदा-
 तत्वविधानात् । यत्र तु प्रयोजनं लभ्यते तत्रेष्यत एवागमस्यापि प्र-
 त्ययत्वम् । यथा भ्रमः शकारस्येत्यसंज्ञार्थमिति ।

इदं त्ववशिष्यते, "हनञ्च वधः" (पा०सू०३-३-७६) "नामिबभं
 च" (ग०सू०) "विकारागविरङ्गञ्च" (ग०सू०) इत्यादावादेशानां संज्ञा
 स्वात् अर्थवन्त्वाद्द्विधेयत्वेन प्राधान्यात् योग्यविभक्तिकत्वाच्चेति ।

संज्ञाप्रयोजनं तु स्थानिन आदेशेन निवर्तितत्वेन शब्दान्तरापेक्षया परत्वमस्तीति । तस्मात्कसंब्योऽत्र यज्ञ इति हरदत्तः ।

अत्रेदं वक्तव्यम्, हनञ्चेत्यादिचकारो न प्रत्ययसंज्ञामात्रस्यानुकर्षणार्थः, अधिकारादेव तल्लामात् । किन्तु सांख्यविशिष्टस्य । एषञ्च तेनैव निराकाङ्क्षा संज्ञा कथं वधादिभिः सम्बध्येत ? “क्षेमप्रियमद्रेऽपच” (पा०सू०३-२-४४) इत्यादौ तु णिस्वादिसामर्थ्यादाहृत्या संज्ञालाभः । किञ्च नभं विरङ्गमिति द्वितीयान्तं न तु प्रथमान्तम्, असावमुमादेशं लभते इत्याशयेन प्राचां व्यवहारात् । उक्तञ्च प्रातिशाख्ये—“असावमुमिति तद्भावमुक्तम्” इति ।

“समानाक्षरमन्तस्थं समकण्ठयं स्वरोदयम्” इति च ।

“इकोयणाच्चि” (पा०सू०६-१७७) इति तदर्थः । एवं स्थिते नभःविरङ्गयोः संज्ञया सह विकृद्विभक्त्यवरोधोऽपि स्पष्ट एवेति दिक् ।

अथ सनः सशब्दादारभ्य कपः पकारेण सपिति प्रत्याहारमाश्रित्य सप्रत्यय इत्येव कुतो नोक्तमिति चेन् ? न, प्रत्यासरथा सपिः पकारेण ग्रहणापत्तेः । व्याख्या तु “तप्तनप्तनधनाञ्च” (पा०सू०७-१-४) इति तनपः । तस्माद्यथान्यासमेवास्तु । संज्ञाप्रयोजनं तु कर्तव्य इत्यादौ धातोरङ्गमंज्ञाप्रवृत्तावाङ्को गुणः । यत्तु प्रत्ययाद्युदात्तत्वं फलमिति । तदापाततः, “आद्युदात्तञ्च” (पा०सू०३-१-३) इत्याधिकारमाश्रित्य तस्य सुसाधत्वात् ।

परञ्च (पा०सू०३-१-२) ॥ अयमधिकारः परिभाषा वा । लिङ्गवती चेयम् । लिङ्गं तु प्रत्ययसंज्ञा । “गुप्तिङ्गकिद्भ्यः सन्” (पा०सू०३-१-५) इत्यादौ अपादानत्वासम्भवाद्द्विर्योगलक्षणपञ्चमी, तत्र परः पूर्वो वेत्यनियमेनाध्याहारे प्रसक्ते पर एवेति नियमार्थमिदम् । “गापोष्टक्” (पा०सू०३-२-८) इत्यादौ षष्ठीनिर्देशोऽपि आनन्तर्यरूपपृथगर्थस्य पूर्वपरयोरविशेषादनियमस्तुल्य एव । म्यादेतत्, “विभाषा सुपे बहुचपुरस्तात्” (पा०सू०५-३-६८) इत्येतन्नियमार्थमस्तु बहुजेश्च पुरस्ताद्भवति नान्य इति । ततश्च बहुचि पूर्वत्वस्य नियतत्वादन्यः प्रत्ययः पर एव भविष्यति । न चैवमपि षष्ठीनिर्देशेषु मध्यशब्दाध्याहारं मध्येऽपि प्रसङ्ग एवेति वाक्यम्, “अव्ययसर्वनाम्नाम्” (पा०सू०५-३-७१) इत्यनेन अकजेव प्रकृतिमध्ये नान्य इति नियमात् । न च बहुजेश्च पुरस्तादकजेव मध्ये इति नियमे बहुजकचोर्नियमो न लभ्येतति वाक्यम्, देशनियमार्थयोरपि वाक्ययोः बहुजकचोर्देशसम्बन्धप्रतीत्या निराकाङ्क्षतया तयोर्देशान्तरसम्बन्धे मानाभावात्, विकल्पस्यानेकदोषदुष्ट-

त्वाच्च । न चाकजेव प्राक् टेरिति नियमे प्राययान्तरं टिप्राग्भागरूप-
मध्यविशेषे मा भूत्, मध्यान्तरे तु स्यादेवेति वाच्यम्, लक्ष्यासिद्ध-
ये मध्यसामान्यापेक्षनियमाभ्युपगमे बाधकाभावात् । किञ्च “गुत्तिञ्-
किद्वयः” (पा०सू०३-१-५) इत्यादौ भ्यसादीनां परत्वदर्शनन अङ्गसं-
ज्ञासूत्रे प्रत्यये इति सप्तमीबलेन च “ऊधाप्प्रातिपदिकात्” (पा०सू०
४-१-१) इत्यादौ परशब्दाध्याहारे निश्चिते तदैकरूप्याय प्रत्ययविधि-
परायामहाध्याय्यां न पूर्वादिपदान्तराध्याहारो न्याय्यः, तत्किं परञ्चेति
सूत्रेण ? उच्यते, प्रयोगनियमार्थमिदं, पर एव प्रत्ययो न केवल इति ।
अन्यथा प्रत्ययार्थमात्राविवक्षायां किमस्य द्वयसमित्याद्यपि प्रयुज्येत ।
यदि तु प्रकृतिविशेषोद्देशेनैव प्रत्ययस्य विधानात्केवलो न प्रयोक्ष्यत
इति ब्रूषे, एवमपि प्रकृत्यर्थमात्राविवक्षायां केवला प्रकृतिः प्रयुज्येतैव ।
यथा पञ् पद् इति । अतः प्रत्ययः परो भवत्येवेति नियमार्थमिदम् ।
आपदत्वनिर्वृत्तेऽप्ययं नियमः । तदेतत्तत्रतत्रोच्यते—“न केवला प्रकृतिः
प्रयोक्तव्या न केवलः प्रत्ययः” इति “अपदं न प्रयुञ्जीत” इति च । अप-
रिनिष्ठितं न प्रयुञ्जीतेति तस्यार्थं इत्युक्तम् । यत्त्विह भाष्ये बभ्रुर्मण्डु-
लमक इत्यादीनामपशब्दत्वमुक्तम्, यच्च पदमञ्जरीं तारतम्यादिश-
ब्दानाम्, तत्सर्वं लाक्षणिकत्वमनादृत्य प्रयुक्तेषु बोध्यम् । इष्यते हि
गोणीशब्दस्य गवि गोणीसादृश्यशक्तिभ्रमाभ्यां प्रयुक्तस्य साध्वसा-
धुत्वव्यवस्था । अत एव “बह्वच इजः” (पा०सू०२-४-६६) इति सूत्रे
रघुशब्दस्य तदपत्ये लक्षणया साधुत्वं हरदत्तेनोक्तम् । प्रकृतसूत्रेऽपि
'नो खल्वारभ्यमाणमप्येतल्लक्षणया प्रयोगं निवारयितुमर्हति' इत्युक्ते-
नैव । अत एव तारतम्यमित्यस्य शब्दपरस्यार्थं लक्षणया साधुत्वं कै-
यटेन “साधकतमङ्करणम्” (पा०सू०१-४-४२) इति सूत्रे ध्वनित-
मिति दिक् ।

आद्युदात्तञ्च (पा०सू०३-१-३) ॥ अयमप्यधिकारः परिभाषा वा
प्राग्वत् । तित्तिरिणा प्रोक्तमधीते तैत्तिरीयं ब्राह्मणकुलं, “तित्तिरि-
वरतन्तुखण्डिकोखाच्छण्” (पा०सू०४-६-१०२) “छन्दोब्राह्मणानि च
तद्विषयाणि” (पा०सू०३-२-६६) “तदधीते तद्वद” (पा०सू०४-२-
५९) । “प्रोक्ताल्लुक्” (पा०सू०४-२-६४) । आयन्नादिषूपदेशिवद्वचनं
स्वरसिद्धयर्थम् । इह रीशब्द उदात्तः । स्यादेतत्, अस्वकस्याच्च
उच्चारणासम्भवात् सर्व एव स्वरविधिर्नियमार्थः । तत्र चित एवान्तो-
दात्तः । रित एव मध्योदात्तः । तिदेव स्वरितः । सुप्पितावेषानुदात्तौ ।
दूरात्सम्बुद्धावेवैकश्रुत्यमिति स्वरान्तराणामन्यत्र नियमात्पारिशेष्या-

प्रत्यय आद्युदात्त एव भविष्यति नास्वरकः, नाप्यन्यस्वरकः, तत्कि-
मनेन सूत्रेणेति चेत् ? मैवम्, उक्तरीत्या आद्युदात्तत्वमपि “जिनत्यादिः”
(पा०सू०६-१-११७) इत्यादौ नियम्यते । किञ्च त्वदुक्तनियमे चिदादी-
नामनियमः स्यात्, अताश्चितोऽन्त एवेत्यादि व्याख्येयम् । ततश्च छुणा-
दीनामनियतस्वरत्वं स्यात् । अपिच रिष्येवेति नियमेऽन्यत्रोपोत्तमरूप-
मध्यविशेष उदात्तो मा भूत् । मध्यान्तरं तु स्यादेव । सामान्यापेक्षनि-
यमे च व्याख्यानमेव शरणाकरणीयं स्यात् । तस्मात्सुत्रारम्भ एवो-
चितः । स्यादेतत्, “जिनत्यादिर्नित्यम्” (पा०सू०६-१-१२७) “प्रत्यय-
स्य च” “लसार्धधातुकमनुदात्तम्” “सुप्पितौ च” इति षष्ठ एव सूच्य-
ताम् । एवं स्वरप्रकरणे पाठात्सन्दर्भशुद्धिः, आद्युदात्तानुदात्तशब्दयो-
स्तप्रत्ययोरैवोपजीवनाल्लाघवं च । नन्वेवं प्रत्ययग्रहणपरिभाषया तद-
न्तस्य स्वरः स्यात् । इह तु क्रियमाणे “आद्युदात्तश्च” (पा०सू०३-१-३)
इत्यस्य प्रतियोगमुपस्थाने सत्युत्पद्यमान एव तव्यादिरुदात्तः, एवं ति-
बादिरनुदात्तः । अतः प्रत्ययसञ्ज्ञासन्नियोगेन स्वरो विधीयत इति चेत् ?
मैवम्, षष्ठत्वेऽपि ज्ञापकेन तदन्तविधिनिराससम्भवात् । तथाहि,
“प्रत्ययस्य च” इत्यत्र न तदन्तविधिः “जिनत्यादिः” (पा०सू०६-१-
१२७) इत्यारम्भात् । “सुप्पितौ च” इत्यत्रापि न, “धातोः” (पा०सू०६-
१-१६२) इत्याद्यारम्भात् । यदि हि प्रत्ययान्तस्यानुदात्तत्वं स्यात्सर्हि
धातुप्रातिपदिकयोरन्तोदात्तविधिर्निर्विषय एव स्यात् । यत्र हि
प्रत्ययोऽनुदात्तो ‘याति’ ‘वृक्षान्’ इत्यादौ, तत्रैव प्रकृतिस्वरः श्रूयते ।
यातो यान्ति वृक्षत्वं वृक्षन्तेत्यादौ तु सतिशिष्टेन प्रत्ययस्वरेण बाध्य-
ते । तस्मात् षष्ठे सूत्रकरणमेवोचितमिति चेत् ? मैवम्, गोपायति
धूपायतीत्यत्र उत्पत्तिसंनियोगेनाद्युदात्तत्वे कृते ततः “सनाद्यन्ताः”
(पा०सू०३-१-३२) इति धातुत्वे “धातोः” (पा०सू०६-१-१६२) इत्य-
न्तोदात्तो भवति । यदि तु “जिनत्यादिर्नित्यम्” (पा०सू०६-१-१२७)
“प्रत्ययस्य च” इत्युच्येत । तदा परत्वाद्धानुस्वरं प्रत्ययस्वरो बाधेत ।
सूत्रस्य सूत्रान्तरेण निमाने फलं वाच्यम् । “सुप्पितौ च” इत्यस्य षष्ठे न्या-
सोऽप्यनुचितः, तथासति तदन्तविधेर्दुर्वारत्वात् । यत्कृतं प्रकृतिस्वरवि-
धानं ज्ञापकमिति । तत्र, ‘आस्ते शेने’ इत्यादौ लसार्धधातुकमात्रस्या-
नुदात्तत्वे सति धातुस्वरस्य साधकाशत्वात् । प्रातिपदिकान्तो-
दात्तस्यापि अग्निमान् अग्नीनामित्यादौ “इस्वनुङ्भ्यां मतुप्”
(पा०सू०६-१-१७६) “नामन्यतरस्याम्” (पा०सू०६-१-१७७) इति
स्वरसिद्धयर्थत्वात् । तत्र ह्यन्तोदात्तादित्यनुवर्तते ‘तमइयाममधुमन्तम्’

इत्यादौ मा भूदिति । भित्वा प्रकरणं सोढ्वा गौरवं चेह सूत्रेण फलं धातुस्वरस्तन्नतदन्ताग्रहणं स्थितम् । न चास्तु फलान्तरमपि, तथाहि, भवितव्यमित्यादौ प्रत्ययोत्पत्तिकाल एवाद्युदात्तत्वे कृते पञ्चाङ्गवन्निट् अनुदात्तः सिध्यति । अन्यथा तु 'भू-तव्य' इति स्थिते आद्युदात्तत्वं शब्दान्तरप्राप्त्याऽनित्यम्, इद् तु स्वरभिन्नस्येत्युभयोरनित्ययोः परत्वादिति कृते तस्यैव प्रत्ययावयवत्वादुदात्तत्वं स्यात् । मैत्रम्, यासुहुदात्तवधनेन 'आगमा अनुदात्ता' इत्यस्यार्थस्य ज्ञापितत्वात् । न च चिनुयादित्यादौ पिङ्गके यासुटि चरितार्थमुदात्तवचनं कथं ज्ञापकमिति वाच्यम्, एवं हि उदात्तो छिद्येत्यपहाय अपिच्छेत्येव ब्रूयात् । 'अपिच्छ लिङ्' इत्युक्त्वा हि "सार्धं धातुकमपि" (पा०सू०१-२-४) इति क्तिन्वमपि सिध्यत्येव । अवश्यञ्चोक्तज्ञापकं त्वयाऽप्यादत्तव्यम् । अन्यथा प्रत्ययसंज्ञासंज्ञियोगेनाद्युदात्तविधावपि भविषीयेत्यादौ स्वरो न सिध्येत् । तत्र हि लावस्थायामनक्तत्वात्प्रत्ययस्वरे असति परत्वाद्दिशेषविहितत्वाच्च सीयुटि कृते पञ्चाल्लादेशे प्रत्ययाद्युदात्तत्वं सीयुट एव स्यात् । ज्ञापकाश्रयणे तु सीयुडनुदात्तः । "इटोऽत्" (पा०सू०३-४-१०६) इत्यकार उदात्तः । न च तित्वात्स्वरितत्वं शङ्क्यम्, तकार उच्चारणार्थं न त्वित्संज्ञकः । इत्संज्ञाऽभ्युपगमपरो वृत्तिप्रन्थस्तु अत्रत्यभाष्यादिविरोधात् 'भक्षीयतवराधस' इत्यन्तोदात्तलक्ष्यविरोधाच्च प्रामादिक इति "न विभक्तौ तुस्माः" (पा०सू०१-३-४) इत्यत्रावोचाम । नन्वेवमपि सीयुटि कृते अकारस्यादित्वं विच्छिन्नं तत्कथमुदात्तत्वमिति चेत् ? यासुट उदात्तवचनेन प्रत्ययाद्युदात्तत्वे कर्तव्ये आगमा अविद्यमानवङ्गवन्तीति ज्ञापितत्वात् । तर्ह्यविद्यमानवङ्गावमात्रज्ञापनेनोपक्षीणं लिङ्गमागमानामनुदात्ततां न ज्ञापयतीति चेत् ? वाचनिकं तर्हि तदस्तु । तथा च माष्यम्—“यद्येवं वचनादथापि ज्ञापकादागमा अनुदात्ता भवन्ति” इति । अवश्यं च त्वयाऽपीदं वाच्यम्, भवितव्यमित्यादौ पूर्वमुदात्तत्वे सत्यपि पञ्चाङ्गवन्निट् ज्ञापकञ्च वचनं वाचनिकमित्यनुदात्तो भवेत् शेषनिघातेनेति चेत् ? नायं शेषनिघातस्य विषयः, स्वरविधिशेषत्वात्स्य । 'यस्मिन्पदे यस्यामवस्थायां यस्याच्च उदात्तः स्वरितो वा विधीयते तस्मिन्पदे तस्यामवस्थायां सन्निहितमजन्तरं निहन्यते' इत्यर्थः । न चायं प्रकारोऽत्र सम्भवति । तस्मादिटोऽनुदात्तत्वं नात्र सूत्रारम्भस्य फलमिति स्थितम् । इदं तर्हि फलं 'सुञ्चे भवा स्त्रीर्घ्नी' अण उत्पत्तिषेलायामेवोदात्तत्वे सति उदात्तानिष्टस्वरेण ङीबुदात्तः । अन्यथा 'स्त्रीर्घ्न ई' इति स्थिते "प्रत्ययस्य च" इत्या-

द्युदात्तत्वं बाधित्वा परत्वात् “यस्य” (पा०सू०६-४-१४८) इति लोपे कृते उदात्तनिवृत्तिस्वरो न लभ्येतेति चेत् ? मैवम्, परस्यापि यस्येति लोपस्य ऊँबुत्पत्तिमपेक्षमाणस्य अन्तरङ्गेन बाधात् । तत्रापि हि आत्रेयीशब्दे इयमेव गतिः । तथाहि, अत्रेरपत्यम् “इतश्चानिञः” (पा०सू०४-१-१२२) इति ढक् । आयन्नादिषु उपदेशिवद्वचनं स्वरसिद्ध्यर्थमिति प्रत्ययस्वरात्पूर्वमेयादेशः । “टिड्ढा” (पा०सू०४-१-१५) इति ऊँप् । आत्रेय ई इति स्थिते तद्धितस्य “कितः” (पा०सू०६-१-१६५) इति स्वरं बाधित्वा परत्वात् “यस्य” (पा०सू०६-४-१४८) इति लोपे कृते उदात्तनिवृत्तिस्वरो न स्यात् । तस्मान्नादं फलमिति स्थितम् । अस्तु तर्ह्यनुदात्तस्यात्र प्रदेशे करणे फलान्तरम् । तथाहि,

पित्स्वरात्तित्स्वरष्टापि चित्स्वरश्चापि पित्स्वरात् ।

कार्यशब्दाद्यापि स्वरितत्वात्प्रागेकादेशे कृते तस्य पूर्वं प्रत्यन्तवद्भावात्तित्स्वरः प्राप्नोति परं प्रत्यादिवद्भावात्पित्स्वरश्च परत्वात्स्वरितो भवति । यदि तु “लसार्धधातुकमनुदात्तम्” “सुप्पितौ च” इत्युच्यते तर्हि परत्वाद्दनुदात्तत्वं स्यात् । एवम् ‘आम्बष्ठ्या’ इत्यत्र यङ्इचाप्येकादेशे कृते पित्स्वरात्परत्वाच्चित्स्वरो जायते । तदपि विपरीतं स्यादिति चेत् ? मैवम्, ‘कार्या’ इत्यत्र हि टाबुत्पत्तेः प्रागेव स्वरितो भवत्यन्तरङ्गत्वात्सन्त्यपि वा टापि स्वरितैकादेशयोरुभयोरनित्ययोः परत्वात्स्वरिते कृते आन्तर्यतः स्वरितानुदात्तयोरेकादेशः स्वरित एव भवति । आम्बष्ठ्यायामपि चापश्चित्करणसामर्थ्यादेव चित्स्वरो भविष्यति । सामान्यग्रहणे चित्स्वमुपक्षीणमिति चेत् ? न, एवं हि टाप्रकरण एव “यङ्ः” इति सूत्रयेत् ।

अनुदात्तौ सुप्पितौ (पा०सू०३-१-४) ॥ पूर्वस्यापवादः । सुप्प्रत्याहारः पिच्च अनुदात्तः स्यात् । प्रत्याहारश्च सुपः पकारेण न तु कपः, टाबादीनां पित्करणात्, सुपःपकारस्यानन्यार्थत्वाच्च । दृषद्ः । पठति, पचति ।

गुप्तिङ्कित्भ्यः सन् (पा०सू०३-१-५) ॥ एभ्यः परः सन्प्रत्ययः स्यात् । “घाताः कर्मणः” (पा०सू०३-१-७) इति सूत्रे वाग्रहणं विभज्य त्रिसूत्रीशेषतया सम्बध्यते । सा च व्यवहितविभाषा । तेन प्रथमसूत्रद्वये अर्थविशेषोपाहितेभ्य एव धातुभ्यः सन् । स च विशेषो मुनित्रयेण साक्षादनुक्तोऽपि वृत्तिकारादिभिरुपनिबद्धः ।

तत्र गुपेर्निन्दायाम् (का०वा०) । जुगुप्सते ।

तिजेः क्षमायाम् (का०वा०) । तितिङ्गते ।

कितेर्याधिप्रतीकारे अपनयने नाशने निग्रहे च (का०वा०) । चिकित्सति वैद्यः । “क्षेत्रियरूपरक्षेत्रे चिकित्स्यः” (पा०सू०५-२-१२) इति सूत्रे वृत्तिग्रन्थः । क्षेत्रियाणि तृणानि सस्यार्थं क्षेत्रं जातानि चिकित्स्यानि अपनेयानि विनाशयितव्यानि वा । तथा क्षेत्रियः पारदारिकः । परदाराः परक्षेत्रं तत्र चिकित्स्यां निग्रहीतव्यः । विपूर्वः संशयेऽपि-विचिकित्सति मे मनः । “विचिकित्सा तु संशयः” (अ०को०१-५-४) इत्यमरः । अर्थान्तरे तु गोपयति । हेतुमणिञ्च । तेजयति । संकेतयति । हेतुमणिञ्च चुरादिणिञ्वा । भूवादौ चुरादौ चानयोः पाठादेति न्यासकारः । वस्तुतस्तु सर्वत्र चुरादिणिजेव न तु हेतुमणिञ्च इत्यनुपदमेव स्फुटीकरिष्यामः । इह गुपितिजिभ्यां सन्नन्ताभ्यां कथं तडित्याशङ्क्य अवयवे ह्यचरितार्थं लिङ्गं सामर्थ्यात्समुदायस्य विशेषकमिति भाष्ये समर्थितम् । युक्तं चैतत्, भवादौ अनुदात्तेऽसु‘गुप गोपने’तिज निशाने’ (भ्वा०आ०९५,९६) इत्यनयोः पाठात् । मैत्रेयस्तु तत्रैव ‘गुप गोपनकुत्सनयोः’ इति पपाठ । एषां च नित्यं सन् । तथा च भाष्यम्—‘नैतेभ्यः प्राक्सन आत्मनेपदं नापि परस्मैपदं पश्यामः’ इति । एवं च ‘गोपने’ ‘तेजते’ इति स्वाभ्युक्तः केवलात्तडः प्रयोगः प्रत्युक्तः । नन्वेव गोपयाते तेजयतांते णिजन्तेऽपि तड्प्रसङ्गः । सन्नन्ते तड् प्रवर्त्य अनुदात्तेत्वं चरितार्थमिति चेत् ? णिचि प्रवर्त्यतां न तु सनीति विपरीतं कुतो न; इति चेत् ?

अत्रोच्यते, भिन्नार्था घातवो भिन्ना एव । एवं च निन्दाक्षमादौ यत्रार्थे सन्नियते तदुपहिताः सानुबन्धा भवादयो भिन्ना एव, यत्र तु णिजिष्यते तत्रानुबन्धका एव चुरादौ बोध्याः । अवयवे कृतं लिङ्गमिति भाष्यस्यायमेवाशयः । स्पष्टं चेदं “पूर्ववत्सनः” (पा०सू० १-३-६२) इति सूत्रे पदमञ्जरीम् । एवञ्च भ्वादिभ्यो हेतुमणिजिति प्रागुक्तन्यासग्रन्थोऽसङ्गत एव ।

अत्राभरणकारः--गुपादिसूत्रे गुप्तिज्ञाकिन्मानित्युपक्रम्य गुपादिष्वनुबन्धकरणमात्मनेपदार्थमिति भाष्ये वार्तिके चोक्तत्वात्कितिः परस्मैपदेषु पठितोऽप्यात्मनेपदी बोध्यः । न च गुपादिष्विति बहुवचनं वक्ष्यमाणमात्रबन्धाद्यपेक्षमिति वाच्यम्, भाष्ये विशिष्य कितेरप्युपक्रमादित्याह । एतदनुसारी वर्धमानोऽपि “स्वाश्रयं कश्चिकित्सतु” इति ऋण्डनस्य व्याख्यावसरे “चिकित्सतामिति तु युक्तम्” इत्याह । माधवस्तु नैतन्मेने, अनेकमहाग्रन्थविरुद्धत्वात् । तथाहि, घातुपाठे तावदयमुदात्तेऽपि वृत्तिकारोऽपीह परस्मैपदमुदाजहार । कैवटोऽ-

प्याह—कमदर्शनाय कितिः पठितो न त्वयमनुदात्तेदिति । हरदत्तोऽप्याह 'कितिस्तु परस्मैपदी' इति । स्वामी काश्यप इन्द्रश्चेत्यादयोऽपि प्रथमेव प्रत्ययीपदन् । तस्मात् श्रीहर्षोक्तिरेव युक्ता वर्धमानोक्तिरयुक्तेति दिक् ।

तथा च प्रयुज्यते—तस्य चिकित्सतो भ्रम एवं विद्वान्धि-
चिकित्सतीत्यादि । सनो नकारः स्वरार्थः । धातुस्वरस्तु न भ-
वति नित्करणसामर्थ्यात् । यः स्नोतारं जिघांसति सखायम् । न
चार्धधातुके अतोलोपेन भाव्यम्, सार्धधातुके तु शपा सहैकादे-
शन, तथा च सनोकारो मास्विनि चेत् ? न, दित्सधित्सादिभ्य
एकाच्त्वे यङ्प्रसङ्गात् 'दित्स्यम्' 'धित्स्यम्' इत्यत्र ण्यत्प्रसङ्गाच्च । 'का-
स्यनेकाङ्ग्रहणं चुलुम्पाद्यर्थम्' इति वार्तिकस्य प्रत्ययग्रहणमपनीया-
नेकाङ्ग्रहणं कर्त्तव्यमित्येवंपरत्वेन 'दित्साञ्चक्रे' इत्याद्यसिद्धथापत्तेश्च ।
एतेन सन्यङोरिति सप्तमी व्याख्याय 'प्रतीषिषति'—'अटाट्यते' इत्यादौ
तु सन्यङोरकारोच्चारणसामर्थ्याद्द्वित्वमिति वदन्तः प्रसादकारादयः
परास्ताः, उक्तरीत्या अकारोच्चारणस्य चार्तरार्थत्वात् । न्यासहर-
दत्तादिग्रन्थास्तु सन्यङोर्द्वित्वमपि फलमित्येवंपराः । ते च षष्ठीव्या-
ख्यानमेव गृहीत्वा योज्या इति दिक् ।

मान्बधदानशान्भ्यो दीर्घश्चाभ्यासस्य (पा०सू०३-१-६) ॥ एभ्यः
सन्स्यात् अभ्यासस्य इकारस्य दीर्घश्च । अत्रापि पूर्ववदर्थविशेषो-
पहितेभ्यः सानुबन्धेभ्यो नित्यः सन् । अर्थान्तरापहितानि तु
धात्वन्तराणि चुरादौ बोद्धव्यानीति निष्कर्षः । तत्र—

मानेर्विचारे (का०वा०) । मीमांसते । ननु ज्ञानार्थान्मानेरुत्तरसूत्रे-
णैव सन्नस्तु, मैवम्, दीर्घविधानार्थमिडभावार्थञ्चास्यावश्यकत्वात् ।
धातोःरित्यविधानाद्धि सनोऽत्र नार्धधातुकत्वमतो नेट् । यस्त्वरतन्त्रे
वाचस्पत्यादौ मीमांसाशब्दो 'माङ् माने' (दि०आ०३६) इत्यस्माद्ब्यु-
त्पन्न इत्युक्तम्, तस्यायमाशयः—इह सन्प्रकृतिस्तावदात्मनेपदाहर्त्तुचुरा-
दिकाङ्गिभैवेति स्थितम् । तत्र 'मान पूजायाम्' इत्यादिवृत्तिकारग्रन्थो
भङ्क्त्वा व्याख्येय एव । न हि तस्मादयं सन् । एवं स्थिते सन्प्रकृतिरनु-
दात्तेत्कैवेत्यत्र मानाभावात्, ऊदेव सास्तु, नुक्सूत्रे च निपात्यतां मुण्ड-
मिश्रादि पा०सू०३-१-२१) सूत्रे हलिकल्पयोरदन्तत्ववत् । न च वैयाकर-
णानामुपायेष्वाग्रहः,

उपेयप्रतिपत्त्यर्था उपाया अव्यवस्थिताः । इत्युक्तेः ।

न चैवं "सनिमीमा" (पा०सू०७-४-५४) इतीत्प्रसङ्गः, च्वादिसाहच-
र्येणञ्जासन्धेव तद्विधानात् इति ।

बधेभ्रित्तविकारे (का०वा०) । दीभत्सते ।

दानेरार्जवे (का०वा०) । दीदांसते ।

शानेर्निशाने । (का०वा०) । निशानं तीक्ष्णकरणम् । शीशांसति, शी-
शांसते । चुरादीनां तु-मान पूजायाम् (चु०प०३११) मानयति । बध-
बन्धने (चु०प०७४) बाधयति । दान अवगुण्ठने (भा०प०१०१९)
दानयति । शान तेजने (भा०प०१०२०) शानयति । अत्र सन्प्रकृ-
तिभूतौ मान्बधी अनुदात्तेतौ, शेषौ स्वरितेतौ । चुरादयस्त्वन्नुबन्धाः ।
ननु प्रयाणामर्थभेदाद्भेदोऽस्तु शानेस्तु णिञ्सनोरर्थक्यात्कथं भेद इति
चेत् ? धुनाति धुनोत्यादीनामिवेति गृहाण । स्यादेतत्, इह दीर्घश्रुत्या
अच इत्युपस्थितं तच्चेदभ्यासेन विशेष्यते तदा अभ्यासस्याचो विधी-
यमानो दीर्घो हलादिशेषात्प्राक् स्यात् । अत्रा अभ्यासविशेषणे तु अज-
न्तस्याभ्यासस्य विधीयमानो हलादिशेषं प्रतीक्षतां ततोऽधिकस्य प्रती-
क्षायां कारणाभावात् विशेषविहितत्वाच्च समनन्तरमेव भवन् बधेरि-
त्वस्य शेषाणां ह्रस्वस्य च बाधकः स्यात् । ततश्चाभ्यासे आकारः भ्रूयेत
न्त्वीकार इति चेत् ? सत्यम् । अत एव आभ्यासस्येति च्छेदः कृतः ।
अभ्यासस्य विकार आभ्यासः, स चेत्यमेव । तथाहि लोपस्तावन्नवि-
कारः, लोपागमवर्णविकारश्च इति पस्पशायां द्वौ चापरौ वर्णविकार-
नाशाविति वार्तिके च पृथगुपादानात् । अभावस्यादेशविधानायोगा-
च्च, अच इत्युपस्थितेभ्य । यदि तु ह्रस्वस्य स्यात्तर्हि तद्धिननिर्देशो
व्यर्थः स्यात् । तस्मादित्वमेव तद्धितेन प्रत्याय्यते । यद्वा, सन्याहृत्य
विहितस्य विकारस्य ग्रहणमस्तु । तदेतदाभिसन्धाय व्याख्यातं प्राक्
'आभ्यासस्य विकारस्य' इति । अथ वा "दीर्घोऽकितः" (पा०सू०७-४-८३)
इत्यत्राकिङ्कहणेन अभ्यासविकारेषु बाध्यबाधकभावो नास्तीति ज्ञाप्य-
ते । तद्धि 'यंयंभ्यते' 'रंरंभ्यते' इत्यादौ नुकि कृते मा भूदिति कृतम् । वि-
शेषविहितेन नुका अनजन्तत्वादेव दीर्घो न भविष्यतीति कितेन ? अत
एव 'डोढोऽक्यते' 'तोम्रोऽक्यते' इत्यादौ ह्रस्वे कृते गुणो भवति । अन्य-
था 'बबाधे' इत्यादौ चरितार्थं ह्रस्वत्वं 'पापच्यते' इत्यादौ चरितार्थो
दीर्घः परत्वाद् बाधेत ।

धातोः कर्मणः समानकर्तृकादिच्छायां वा (पा०सू०३-१-७) ॥
इषेः कर्म तेनैव च समानकर्तृको यो धातुः तस्मादिच्छायामर्थे सन्प्रत्य-
यो वा स्यात् । धातोः कर्मत्वसमानकर्तृकत्वे अर्थद्वारके बोधये । अर्थ-
स्यापि ते इषिनिरूपिते एव न तु क्रियान्तरनिरूपिते, इच्छायामित्यस्य
सन्निधानात् । कर्तुमिच्छति चिकीर्षति । धातोः किम् ? सन आर्द्धधा-

तु कर्त्तव्यं यथा स्यात् । तेन यथायथमिद्गुणौ स्तः । अन्यथा 'जुगुप्सते' इत्यादाविव न स्याताम् । कर्मणः किम् ? गमनेनेच्छतीत्यर्थे 'जिगमिषति' इति मा भूत् । समानकर्त्तृकात्किम् ? देवदत्तकर्त्तृकं भोजनमिच्छति यद्देवदत्तः । इच्छायां किम् ? कर्तुं जानाति । वाच्यवनाद्वाक्यमपि । न च "समानकर्त्तृकेषु तुमुन्" (पा०सू०३-३-१५८) इति तुमुन्विधान-सामर्थ्यादेव वाक्यं सिद्धमिति वाच्यम्, चिकीर्षितुमिच्छतीत्यत्र स्वरि-तार्थत्वात् । नह्यत्र सनः प्रसङ्गः, सन्नन्ताञ्च सन्निति वक्ष्यमाणत्वात् ।

आशङ्कयामुपसंख्यानम् (का०षा०) ॥ कूलं पिपतिपति । ष्वा मु-मूर्षति । शङ्के पतिष्यति कूलम् । शङ्के मरिष्यति चेत्यर्थः । आशङ्का स-म्भावना तद्विशिष्टक्रियावचनात्स्वार्थं सन्निति कैयटादयः । शङ्काविशि-ष्टयोः पतनमरणयोर्लङ्घ्यवर्त्तमानत्वान्वये 'स्वर्गां ध्वस्त' इत्यादावि-व विशेषणीभूतशङ्कायां वर्त्तमानत्वपर्यवसानं बोध्यम् । प्रत्याख्यानं तु यो यदिच्छति स तस्य पूर्वरूपाणि करोति यथा-देवदत्तः कटं चि-कीर्षुः पूलादीन्युपादत्ते । एवं कूलस्यापि लोष्टविशरणादीन्युपलभ्य पतनेच्छाऽध्यारोप्यते । यद्वा, सन्विधायके सूत्रे इच्छाशब्दो गौणमुख्य-साधारणः । गौणमुख्यन्यायस्तु लक्ष्यानुरोधात्स्वरितत्वाच्च नाभ्यति । अत्र भाष्यम्--

शैषिकान्मतुषर्भीयाच्छैषिको मतुषर्धिकः ।

सरूपः प्रत्ययो नेष्टः सन्नन्ताञ्च सनिष्यते ॥

अयं श्लोक इह सूत्रे मतुष्विधां च भाष्ये पठितः । अस्माभिस्तु चतु-र्थे "शेषे" (पा०सू०४-२-१२) इति सूत्रे ज्ञापितोऽपि तत्रैव व्याख्यास्यते । एतद्व्याख्यानपराः प्रकृतसूत्रस्थकैयटहरदत्तादिग्रन्थाः पाञ्चमिकभाष्य-विरुद्धा इति तत्रैव वक्ष्यते । इह सन्प्रसङ्गादन्योऽप्यानेष्टः प्रत्ययो धारि-तः । प्रकृतोपयुक्तं तु "सन्नन्ताञ्च सनिष्यते" इति । सरूप इत्येव । सारूप्यं चात्र सादृश्यम् । तच्चार्थद्वारकम् । तेन चिकीर्षितुमिच्छतीतीच्छासन्न-न्ताञ्चेच्छासन् । स्वार्थसन्नन्तात्तु स्यादेव । जुगुप्सिषते । मीमांसिषते । एतच्च न्यायसिद्धम् । तथाहि, लक्ष्यवशादिह जातिः पदार्थः । तत्र च सकृद्वलक्षणं प्रवर्त्तते इति सन्प्रवृत्तेः प्राक् तदन्तप्रकृत्यसम्भवात्सदन्ता-त्प्रत्ययस्य प्रसङ्ग एव नास्तीत्याहुः । एवं तु यद् सन् ण्यन्तात्सनि बो-भूयिषयिषतीत्यादि बहूनां लेखनं विरुध्यते । तस्माद्वाचनिकः सन्नन्तात्-दभाव इत्येव सारम् । इह यो प्रामं गन्तुमिच्छति तस्य यद्यपि प्रामो न स्वरूपेणेष्टः प्रामो मे स्यादिति, तथापि गम्यमानतारूपेणेष्ट एव । अत एव प्रामो जिगंस्यते जिगमिषितव्यः जिगमिषितः सुजिगमिष

इति संकप्ताङ्गमे कर्मणि लाहयो भवन्ति । गमनं प्रति कर्मत्वंमप्य-
स्येष । अत एव प्रामं प्रामाद्य वा जिगमिषतीत्यत्र “गत्यर्थकर्मणि”
(पा०सू०२-३-१२) इति द्वितीयाच्चतुर्थ्यौ भवत इति भाष्ये स्थितम् ।
एवं च प्रामो गमनं चेत्युभयमिषेः कर्म “शक्यं च क्षुदुपहन्तुम्” इति प-
स्पशायां भाष्यस्य तत्रत्यकैयटस्य च पर्यालोचनया क्षुत् उपहननं चे-
त्युभयं शक्येः कर्मेति स्थितम् । एवं च गन्तुमिष्यते शक्यते चेति प्र-
योगे प्रामो प्रामं चेत्युभयमपि विवक्षामेदेन साधु । प्रथमान्तस्य हि
इषि शक्तिभ्यां कर्मत्वेन शाब्दोऽन्वयः, गमिना त्वार्थः । द्वितीयान्तस्य
तु गमिं प्रति कर्मत्वं जातम्, इषिशकी प्रति तु विशिष्टस्य वैशिष्ट्यं,
विशेष्ये विशेषणं तत्र च विशेषणान्तरमिति वा बोध्यम् । एतेन इषि-
शकी च द्विकर्मकौ भाष्ये स्थिताविति माधवग्रन्थो व्याख्यातः । कि-
न्तु एतदुपपद्येन “अयाचितारं नहि” इति श्लोके देवदेवस्य शक्ति-
कर्मत्वं यदुपपादितं तच्चिन्त्यम् । उक्तरीत्या हि सुतां प्राहयितुमिति
द्वयं कर्मास्तु, गृहातिकर्तुस्तु शक्तिकर्मतायां कः प्रसङ्गः ?

इति श्रीशब्दकौस्तुभे तृतीयस्याध्यायस्य
प्रथमे पादे प्रथममह्निकम् ॥

सुप आत्मनः क्यच् (पा०सू०३-१-८) ॥ कर्मण इच्छायां वेति च
र्तते । इषिकर्मण एषितुसम्बन्धिनः सुबन्तादिच्छायां क्यच् प्रत्ययो
वा स्यात् । आत्मनः पुत्रमिच्छति पुत्रीयति । आत्मशब्दोऽत्र परव्यावृ-
त्तिपरः स्वशब्दपर्यायो गृह्यते न तु चेतनमात्रवचनः । तथात्वे हि स
इच्छां विशेषयेत् सुबन्ने वा ? आद्येऽपि आत्मन इति कर्तरि षष्ठी चेत् ?
आत्मा चेदिच्छतीति तर्हि पर्यवस्येत् । तथा च व्यर्थविशेषणता, नह्य
नात्मा इच्छति । कर्मषष्ठ्यां तु “अश्वक्षार” (पा०सू०७-१-५१) इति सुत्रं
न सङ्गच्छेत, क्षीरादिभ्यः क्यचो दुर्लभत्वात् । द्वितीयेऽपि व्यर्थवि-
शेषणतैव । परस्यापि हि इष्यमाणः चेतनसम्बन्धी भवत्येव । तस्माद्य
थोक्तमेव साधु । स्वस्य यत्सुबन्तमित्यत्र तु कस्य स्वस्येत्यपेक्षायां
इच्छया एषितुः संनिधापित्वात् तस्यैवेति लभ्यते । न चैवमपि आ-
त्मनः पुत्रं परस्य स्वामिनमिच्छतीत्यत्र प्रसङ्गः, सुबन्तस्यात्मसम्ब-
न्धित्वादिति वाच्यम्, नह्यत्र यथाकथञ्चिदात्मसम्बन्धित्वं विवक्षि-
तम्, किं तर्हीष्यमाणं रूपमात्मसम्बन्धित्वेन यदेष्यते तदा प्रत्ययः ।
इह त्वार्थमीयत्वेन नेच्छा किन्तु परस्वामित्वेनेति न दोषः । सुब्रह्मणं

पदाविधित्वार्थम् । तेन समर्थपरिभाषोपस्थानान्महान्तं पुत्रमिच्छतीत्या-
दौ सापेक्षाञ्च भवति । अन्यथा महात्मं पुत्रीयतीति स्यात् । न च सुब्रह्मणं
विनाऽपि कर्मण इत्यनेनैव पदविधित्वं लभ्यतामिति वाच्यम्, यत्र हि पद-
स्यासाधारणं रूपमाधीयते स पदविधिः । कर्मत्वं तु अपदेऽपि दृश्यते चातोः
कर्मण इति यथा । कथं तर्हि “कर्मण्यण्” (पा०सू०६-२-१) इत्यादौ पदवि-
धित्वमिति चेत् ? उपपदसङ्हाया अन्वर्थत्वबलादिति गृहाण । महा-
पुत्रीयतीति तु महापुत्रीमिच्छतीति विग्रहे बोध्यम् । आत्मनः किम् ?
राज्ञः पुत्रमिच्छति पुरोहितः । नन्वसामर्थ्याद्देवात्र न भविष्यतीति
चेत् ? तर्ह्यात्मनः पुत्रमिच्छतीत्यत्रापि न स्यात् । ननु लौकिकविग्रहे
आत्मन इति प्रयोगेऽपि अलौकिके प्रक्रियावाक्ये केवलात्पुत्रशब्दात्
कयजिति चेत् ? तर्हि तथैव परकीयपुत्रेच्छायामपि स्यादिति गृहाण ।
किञ्च पुत्रशब्दस्य नित्यसापेक्षत्वान्नासामर्थ्यम् । अपिच यत्रार्थादेव
परकीयत्वं गम्यते तत्र परस्येति प्रयोगाभावात्स्पष्टैत्रातिव्याप्तिः । अघ-
मिच्छतीति यथा । न हि कश्चिदात्मनोऽघमिच्छति । कयचः ककारो
“नः कय” (पा०सू०१-४-१५) इति सामान्यग्रहणार्थः । ‘य’ इत्युक्ते हि
‘सामसु माधुः सामन्यः’ अत्रापि स्यात् । चकारस्तदविघातार्थः । स्वर-
स्तु प्रत्ययस्वरेण धातुस्वरेण वा सिद्धः । अकारस्तु यद्यपि न भवणार्थः,
आर्द्धधातुकेषु लोपात्सर्वधातुकेषु शपा गतार्थत्वात्, तथापि गुण-
वृद्धिनिषेधार्थः सः । तथाहि, समिधं दृषदं वेच्छति समिधयति,
दृषद्यति । ततो ष्वल् “अनो लोपः” (पा०सू०६-४-४८) । “यस्य हलः”
(पा०सू०६-४-४१) । “कयस्य विभाषा” (पा०सू०६-४-५०) । समिधकः ।
दृषदकः । अत्राल्लोपस्य स्थानिषद्भावात् “पुगन्त” (पा०सू०७-३-८६)
इति गुणः “अत उपधायाः” (पा०सू०७-२-११६) इति वृद्धिश्च न भव-
ति । किञ्च मृदमिच्छति मृद्यति । मृद्यतेः “अचो यत्” (पा०सू०३-१-
९७) अतोलोपादि पूर्ववत्-मृद्यम् । “यनोऽनावः” (पा०सू०६-१-२१३)
इत्याद्युदात्तत्वम् । अपिच ‘पुत्रीयानी’ इत्यादौ शपोऽनुदात्तता स्यात् ।
शपा सहैकादेशे तु स उदात्तो भवति । अपिच मृद्यतेरेकाच्त्वाद्य-
डोनुत्पत्तिराम्प्रत्ययश्च फलमिति दिक् ।

कयच्च मान्ताव्ययानां प्रतिषेधः (का०वा०) ॥ मान्तस्त्राव्ययं चेति
द्वन्द्वः, तेन तत्प्रकृतिकं लक्ष्यते । मान्तप्रकृतिकादव्ययप्रकृतिकाच्च सुब-
न्ताञ्च कयजित्यर्थः । यथाश्रुते तु पुत्रमिच्छतीत्यादौ कयञ्च न स्यात्
काविच्छति कानिच्छतीत्यादौ च स्यात् । इदमिच्छति स्वरिच्छति ।
गोसमानाक्षरान्तादित्येके । गामिच्छति गव्यति-“वान्तो यि प्रत्यये”

(पा०सू०६-१-७९) । दधीयति, मधूयति-“अकृत्सार्धं” (पा०सू०७-४-२५) इति दीर्घः । कर्त्रियति, हर्त्रियति-“रीङ्कनः” (पा०सू०७-४-२७) । राजीयति, तक्षीयति-“नः क्ये” (पा०सू०१-४-१५) पदत्वान्नलोपे “क्याचि च” (पा०सू०७-४-३३) इतीत्वम् । “नलोपः सुप्स्वर” (पा०सू० ८-२-२) इति नियमान्नासिद्धत्वम् । अस्मिन्पक्षे ‘वाच्यति’ ‘मृद्यति’ इत्यादि न सिद्ध्यदिति नायं स्थितः पक्ष इत्याहुः ।

छन्दसि परेच्छायामपि (का०वा०) । जहि यो नो अघायति । मात्वा वृका अघायवो विदन् । प्रापकात्सिद्धम । यदयं क्यचि प्रकृतेरीत्वबाधनार्थम् ‘अच्वाघस्याऽऽत्’ (पा०सू०७-४-३७) इत्याकारं शास्ति । न हि कश्चिदात्म-नोऽघमिच्छति । न चाचारक्यजर्थं तत्, छन्दसि अघशब्दादाचारे क्य-चोऽदर्शनात्, उदाहृतस्थले इच्छार्थस्यैव प्रतीतेरित्याहुः । क्यजन्तेषु प्रकृत्यर्थो यद्यपि कर्म तथापि तस्य धात्वर्थान्तर्भावात् जीवतिनृत्यतीत्यादिष्वकर्मक एवेच्छाक्यजन्तः । अतोऽस्मान्नावे कर्तरि च लादयः । आचारक्यजन्ते तु पुत्रादेरुपमानकर्मणो धात्वर्थान्तर्भावेऽपि छात्रादे-रुपमेयकर्मणोऽनन्तर्भावात्तस्मिन्कर्मणि लादयो भवन्त्येव । ‘पुत्रीयते छात्रः’ ‘पुत्रीयितव्यः’ इत्यादि यथा, ‘इयेनायते काकः’ इत्यत्र उपमा-नकर्तुरन्तर्भावेऽपि उपमेयकर्तरि लो भवति तद्वत् । ननूत्तरीत्या मुण्डं करोति मुण्डयति माणवकमिति न सिध्येत्, णिजन्ते मौण्ड्य-शुणघिशिष्टत्वेनैव कर्मान्तर्भूतं न तु माणवकत्वादिना विशेषेणेति यदि, तर्हि तथैव मुण्डमिच्छति मुण्डयति माणवकमित्यपि स्यात्, सापेक्ष-त्वेनासामर्थ्यान्न क्यजिति चेत्तर्हि तत एव णिजपि न स्यात् । तस्मात् णिच्क्यचोर्विशेषो वक्तव्य इति चेत् ? उच्यते, “तत्करोति” (ग०सू०) इति णिचि सिद्धे “मुण्डमिध्र” (पा०सू०३-१-२१) इति पुनर्विधानं सापे-क्षेभ्योऽपि यथा स्यादित्येवमर्थमेव । क्यच् तु निरपेक्षेषु चरितार्थ इति स्पष्ट एव विशेषः । यद्वा, कण्ड्वादिष्वत् मुण्डादयो द्विविधाः । धातवः प्रातिपदिकानि च । तत्र सौत्रा एते विशिष्टक्रियावचना धा-तवः । तेभ्यश्चुरादिवत्स्वार्थे णिच् । प्रातिपदिकानां तु विग्रह एव । माणवकं मुण्डं करोतीति । अथवा मुण्डयतीत्यत्र कमिति विशेषाकाङ्क्षा अनुभवसिद्धा । मुण्डस्यैव वा शुद्धेन करोतिनाऽन्वयः । मौण्ड्यविशि-ष्टेन तु माणवकस्य । यथा ‘गां दोग्धि पय’ इतिशुद्धस्य दुहेः पूर्वं गवा सम्बन्धः, पश्चान्तु गोदुहिना पयसः । क्यच्प्रत्ययस्तु अनभिधानाज्ज भवति । माणवकं मुण्डयतीत्युक्ते मुण्डमिवाचरतीत्यर्थान्तरमेव गम्य-

ते । तदुक्तं हरिणा—

सदपीच्छाक्यचः कर्म तदाचारक्यचाहृतम् ।

वाक्यवाच्यमतो व्यक्तेर्यथाऽभ्यासः क्रमादिषु ॥ इति ।

अस्यार्थः—सदपि न्यायतः सम्भवदपीच्छाक्यचः कर्म वाक्यवाच्यं माणवकं मुण्डमिच्छतीत्येवं रूपेण बोधनीयम्, न तु क्यजन्तेन, यत आचारक्यचा हृतं निरवकाशीकृतम्, तदर्थस्यैव निरूढेः । आचारक्यचा हरणे वाक्यवाच्यत्वे वा हेतुमाह—अतो व्यक्तेरिति । अतोऽस्मात् क्यचो व्यक्तेराचारार्थस्यैव प्रतीतेः । अतो वाक्यादिच्छाकर्मणः प्रतीतेरिति वा । यथा क्रमादिषु गत्यर्थेषु अभ्यासः पाँनःपुन्यं वाक्येनैव गम्यते न तु यडा, कौटिल्ये निरूढेः । उक्तं च प्रकीर्णकाण्डे—

सदपीच्छाक्यचः कर्म वाक्य एव प्रयुज्यते ।

प्रसिद्धेन हृतः शब्दो भावगर्हाभिधायिना ॥

अभ्यासे तुल्यरूपत्वात्प्र यङन्तः प्रवर्तते । इति ॥

एतेन यथेति क्रमादिषु यथा वेदादिविषयाऽभ्यासो व्यज्यते तथा वाक्ये इच्छाक्यचः कर्मत्यर्थः । अथवाऽभ्यासक्रमादिविषयेकं पदम्, अभ्यासेन वर्णक्रमादिविषयामिव्यक्तिर्भवति तथा वाक्येन कर्मत्वविषयामिव्यक्तिरित्यर्थ इति विवरणं प्रत्युक्तम् ।

अत्र भाष्ये क्यजन्तस्य 'इष्टः पुत्रः' 'इष्यते पुत्रः' इत्याशयो विग्रहा निराकृताः । तस्यायमाशयः—यद्यपि वृत्तिवःक्ययोरत्यन्तसमानार्थकता नास्तीत्यदूरविप्रकर्षणैव सर्वत्र विग्रहः, तथापि सुसदृशसम्भवे मन्दसदृशोपादानमन्यायम् । इच्छाक्यजन्तस्य चाकर्मकतया कर्मप्रत्ययान्तैर्विग्रहोऽनुचितः, निरर्थकाधिकारापापत्तेरिति । अत एव बाहुलकात्कर्मणि क्विन्तस्य श्रीशब्दस्य 'श्रीयते' इत्येव विग्रहो न्यायः न तु श्रयन्त्येतामिति कर्त्रर्थतिङन्तेनेति मान्याः । यदि तु कर्तरि क्विप् तर्हि श्रयतीत्येव विग्रह इत्यन्यदेतत् । एवं च श्रयन्त्येतामित्यत्र किं शब्दाशुद्धिरर्थाशुद्धिर्वेत्यादिवल्गनमप्रत्यभाषापयालोचनमूलकत्वादुपेक्षम् ।

अथ नामधातुषु प्रतिस्मृत्रं लेशतः प्रक्रिया व्युत्पाद्यते । पुत्रीयतीत्यादौ अलौकिके प्रक्रियावाक्ये सन्धिकार्यरहितात्पुत्र अमित्यस्मात्क्यचि सुपो लुक् "अन्तरङ्गानपि" (पा०मा०५३) इति न्यायात् । ततः "क्यचि च" (पा०सू०७-४-३३) इतीत्वम्, अक्ष्वस्यति । वृषस्यति । क्षीरस्यति । लवणस्यति । "अक्ष्वक्षीरवृषलवणानामात्मप्रीतौ क्यचि" (पा०सू०७-१-५१) इत्यसुगागमः । अत्रात्मप्रीतावित्यपनीय "अक्ष्ववृषयोर्मैथुनेच्छायाम्" "क्षीरलवणयोर्लांलायाम्" इति वक्ष्यते । तेनाद्ययोरुदाहरण-

योरश्चवृषयोर्मैथुनायेच्छतीत्यर्थः । अन्ये तु परित्यक्तप्रकृत्यर्था मैथुने-
च्छैवार्थ इत्याहुः । तथा च कालिदासः--

इति रामो वृषस्यन्तीं वृषस्कन्धः शशास ताम् । इति ।

निघण्टुश्च-‘वृषस्यन्ती तु कामुकी’ इति । इतरयोरपि वृष्णातिरेको-
ऽभ्यवजिहीर्षातिरेको लालसा, तेन क्षीरलवणेच्छायां लालसारूपाया-
मित्यर्थलाभात् क्षीरलवणे अतिशयेन अभ्यवहर्तुमिच्छतीत्यर्थः । अत्र
प्रकृत्यसुगकारयोः सर्वर्णदीर्घं बाधित्वा “अतो गुणे” (पा०सू०६-१-९७)
इति पररूपम् । अकारोच्चारणं तु पूर्वसूत्रोदाहरणे ‘ब्राह्मणासः’ इत्यादौ
कृतार्थम् । तथा “सर्वप्रातिपदिकेभ्यो लालसायमसुग् वक्तव्यः” इत्य-
नकारान्तादसकि दध्यस्यतीत्यादौ च सुगसुकौ च दधिमधुभ्यामेव
स्तः, भाष्ये “दधिस्यति मधुस्यतीत्येवमर्थम्” इत्युकेरित्येके । अन्ये तु
सर्वप्रातिपदिकेभ्य इत्येके इति सर्वग्रहणाद्वहुवचननिर्देशाच्च सर्वत्र
स्तः । एवमर्थमिति तूदाहरणान्तराणामप्युपलक्षणमिति वदन्ति ।

अशनोदकधनेभ्यः क्यञ्चि “अशनायोदन्यधनाया बुभुक्षापिपासा-
गर्भेषु” (पा०सू०७-४-३४) इत्यशनधनयोरीत्वापवाद् आत्वम् उदक-
स्योदकादेशश्च । अशनायति । सद्यो भोक्तुमशनमिच्छतीत्यर्थः । बुभु-
क्षायां किम् ? अशनीयति । औत्तरकालिकमशनमिच्छतीत्यर्थः । उद-
न्यति । पातुमुदकमिच्छतीत्यर्थः । उदकीयति । स्नानाद्यर्थमुदकमिच्छ-
तीत्यर्थः । धनायति, सत्यपि धने भूयोऽपीच्छतीत्यर्थः । धनीयति । दरिद्रः
सन् धनमिच्छतीत्यर्थः । केचित्तु अशनादिप्रकृत्यर्थमनपेक्ष्य केवलं
बुभुक्षादीनेष्व क्यजन्तस्यार्थान् मन्यन्ते । तथाच निघण्टुः--“उदन्या तु
पिपासा कृद्” इति । भारविश्च--“किमु धनं धनायितुम्” इति । गार्ग्य-
मिच्छति गार्गीयति । अत्र “क्यच्छोश्च” (पा०सू०६-४-१५२) इति
हल उत्तरस्य आपत्ययकारस्य लोपः । उपार्षभीयति, उपर्षभीयति ।
उपास्कारीयति, उपल्कारीयति । अत्र “वा सुप्यापिशलेः” (पा०सू०६-१-
९२) इति वृद्धिविकल्पः । पक्षे गुणः । न च पक्षे “ऋत्यकः” (पा०सू०६-
१-१२८) इति प्रकृतिभावः शङ्कनीयः । वा सुपीत्यत्र हि “उपसर्गा-
इति धातौ” (पा०सू०६-१-९१) इति सम्पूर्णमनुवर्त्तते । तत्र “यत्क्रिया-
युक्ता” इति न्यायेनोपसर्गग्रहणादेव धाताविति लब्धे पुनर्धातु
ग्रहणं योगविभागेनाधिकविधानार्थं सत्प्रकृतिभावं बाधत इति
षष्ठे वक्ष्यमाणत्वात् ।

उपगता ऋषभीयका अमुं देशम् उपर्षभीयको देशः । इह
गुणप्रकृतिभावो न तु वृद्धिः, गामिप्रत्युपसर्गत्वेऽपि सुधातुं प्रवृत्त-

धात्वात् । न च “उपसर्गादध्वनः” (पा०सू०५-४-८५) इत्यादा-
 विष प्राद्युपलक्षकत्वम्, तत्रेवात्र मुख्ये बाधकाभावात् । ऋषभ-
 स्य समीपमुपर्षभं तदिच्छति उपर्षभीयति । अत्रापि गुणप्रकृतिभावौ
 न तु वृद्धिः, पूर्ववत् । स्यादेतत् “धातुसंहानिमित्ते प्रत्यये चिकीर्षिते
 उपसर्गाः पृथक् क्रियन्ते” इति तावद्ब्रूयते ‘उद्मनायत’ ‘उन्मनाय्य
 गतः’ ‘उन्मिमनायिषते’ इति अट्त्वपृद्धिर्वचनानि यथा स्युरिति । एवं
 चेहापि ऋषभशब्दादेव कथञ् । तेन-उपार्षभीयत्, उपर्षभैः, उपेन
 प्रादिसमासः । उपर्षिषभीयिषति इत्यादि सिध्यन्तु, वृद्धिस्तु कुतो नेति
 चेत्, ? ऋषभीयतेरिह सुधातुत्वाभावात् । “प्रत्ययग्रहण”(पा०भा०२३)
 परिभाषया हि उपर्षभशब्दोऽत्र सुबन्तः, न तु केवल ऋषभशब्दः । त-
 दिह यः सुबन्तो नासौ धात्ववयवः, यश्च धात्ववयवः नासां सुबन्तः,
 किञ्चोपसर्गत्वाभावादपि न वृद्धिः । अत एव “व्यवर्थं प्रादिसमासः”
 इत्युक्तं न तु ‘गतिसमासः’ इति । न च सोऽपि क्त्वान्तेनासामर्थ्यात्क-
 थमिति वाच्यम्, प्रकृत्येकदेशद्वारकस्य विशिष्टेन सामर्थ्यस्य क्तसु
 सर्वत्र वाच्यत्वात् । न चोक्तरीत्या सुधातुत्वाभावे यथेष्टद्विर्वचनं न लि-
 ध्येदिति वाच्यम्, नामधातुत्वस्यैव तत्र प्रयोजकत्वात् । ऋकारमि-
 च्छति ऋकारीयति उपकारीयतीत्यत्र “वासुपि”(पा०सू०६-१-९२)इति
 वृद्धिः शकलप्रकृतिभावश्चेत्युभयं न भवति, ऋतीति तपरकरणात् ।
 उन्नामैच्छत् औस्त्रीयत् । औंकारीयत् । आ ऊढः आढः, औढीयत् । अत्र
 “उस्यपदान्तात्” (पा०सू०६-१-९६) “ओमाडोश्च” (पा०सू०६-१-९५)
 इति पररूपं प्राप्तम् “आटश्च” (पा०सू०६-१-९०) इति पुनर्वृद्धिविधाना-
 र्थेन चशब्देन बाध्यते । तथा च षष्ठे वार्तिकम्-“उस्योमाड्श्वाटः प्रति-
 षेधः” इति । उसि ओमाडोश्च परयोराटः पररूपं नेत्यर्थः ।

स्यादेतत्, उक्तवार्तिके आङ्ग्रहणम् औंढीयदिति तद्भाष्यं चासङ्गतम्,
 उपसर्गाणां पृथक्करणस्य ज्ञापितत्वात् । न च सन्ध्यभावविषयकमेव
 तदिति वाच्यम्, उपर्षभीयतीत्यत्र तदभावापत्तेः । न चेष्टापत्तिः,
 माधवादि ग्रन्थविरोधात् ।

अत्राहुः—यत्रोपसर्गस्वरूपमविकलं पृथक् प्रनीयते स ज्ञापकस्य
 विषयः । इह तु आङ् उकारेण सहैकादेशेन न तथेति ओकारात्पूर्वमाट् ।
 तस्य अन्तर्बन्नावलब्धाङ्गव्यपदेशेन ओकारेण सह प्राप्तं पररूपं वृद्धि-
 मा बाधितेति वार्तिके आङ्ग्रहणम् । उक्तवार्तिकभाष्यग्रन्थ एव च ज्ञाप-
 कस्य विशेषविषयत्वे प्रमाणमिति । एवं स्थिते आ इतः एतः, एती-
 यत्, एतीयित्वा, एतितीयिषतीत्यादि द्रष्टव्यम् । प्र एनीयतीति स्थिते

“एकि पररूपम्” (पा०सू०६-१-९४) बाधित्वा प्राप्तम् “एत्येधति” (पा०सू०६-१-८९) इति वृद्धिम् “ओमाडोश्च” (पा०सू०६-१-९५) इति पररूपं परत्वाद्बाधते । प्रेतीयति । आगत ऋश्यः आ ईषद्दयो वा अर्श्यः, प्रादिसमासः, अर् गुणः, अर्श्यामिच्छति अर्श्यायति, आर्श्यायत् । अत्र गुणस्य अन्तवद्भावेन आङ्त्वाद् “ओमाडोश्च” इति पररूपं प्राप्तं परत्वात्तद्बाधित्वा सवर्णदीर्घः प्राप्तः सोऽपि “आटश्च” (पा०सू०६-१-९०) इति पुनर्वृद्धिविधानार्थेन चकारेण बाध्यत इति केचित् । तत्र, रूपे विशेषाभावात्, पुनर्विधानस्य पररूपबाधेनोपक्षीणत्वाच्च । अत एव “उस्योमाङ्क्षु” इति वार्तिकेन पररूपमेव निषिद्धमिति दिक् ।

अर्श्यायतीत्यस्य प्रादिपूर्वत्वे प्रर्श्यायति । अत्र “ओमाडोश्च” (पा०सू०६-०१-९-७) इति बाधित्वा परत्वात्प्राप्तः सवर्णदीर्घः चकारेण पुनः पररूपविधानाग्रेति माधवः । अरमिच्छति अरीयति, “रीङ् ऋतः” (पा०सू०७-४-२७) अलमिच्छतीत्यत्रापि इदमेव रूपं, सावर्ण्यात् । तपरकरणादीर्घस्य न रीङ् नापि ऋत इत्वम्, अधातुत्वात् । ऋयति । हेशाब्धिमिच्छति हेयति । गामिच्छति गव्यति । गव्यता । अतो लोपे “क्यस्य विभाषा” (पा०सू०६-४-५०) इति हल उत्तरस्य क्यप्रत्ययकारस्य प्राप्तो लोपः “सन्निपात” (पा०भा०८७) परिभाषया न भवति । अगव्यत् । “वदव्रज” (पा०सू०७-२-३) इत्यत्र हलप्रहणस्य हलसमुदायस्य प्रतिपत्त्यर्थत्वेऽपि अलोपस्य स्थानिवत्त्वेनाङ्गस्य हलन्तत्वाभावाज्जृद्धिः । रैयति । ग्लाव्यति ग्लाव्यता । श्वलिह्यति । इवलिह्यता, इवलिहिता । अइवलिहीत् । अत्र हलन्तलक्षणा वृद्धिर्न, अलोपस्य स्थानिवत्त्वात् “नेटि” (पा०सू०७-२-४) इति निषेधाच्च । अत्र “हो ढः” (पा०सू०८८२-९) इति ढत्वं न, “नः कथे” इति नियमेनापदान्तत्वात् । अत एव ‘गोदुह्यति’ इत्यत्र ‘दादेः’ (पा०सू०८४२-३२) इति घत्वं ‘मित्रदुह्यति’ इत्यादौ “वा दुह” (पा०सू०८-२-३३) इति तद्धिकल्पः ‘उपानह्यति’ इत्यत्र “नहो धः” (पा०सू०२-३४) इति धत्वम् ‘अनदुह्यति’ इत्यादौ “वसुञ्ज” (पा०सू०८-२-७२) इति दत्वं च न । पुरमिच्छति पूर्यति । “हलि च” (पा०सू०८-२-७७) इति दीर्घः । यत्तु अधातुत्वाज्ज दीर्घ इति माधवेनोक्तम् । तत्र, पिपत्तैः क्विपि “उदोऽप्यपूर्वस्य” (पा०सू०७-९-९२) इत्युत्वे रपरत्वे च निष्पन्नस्य पुरशब्दस्य धातुत्वानपायात् । कथमन्यथा पूः पूर्यामित्यादौ दीर्घः । कथं च “ऋक्पूरब्धुः” (पा०सू०५-४-७८) “पूः सर्वयोः” (पा०सू०३-२-४१) इत्यादिनिर्देशा इति दिक् ।

एवं गिरमिच्छति गीर्यति । अत्रापि गिरतेः क्तिप् ऋत इत्वे रप-
रत्वे प्राग्वद्दीर्घः । गीर्यति, गिरिता । “क्यस्य विभाषा” (पा०सू०६-४-
५०) इति यलोपपक्षे हल्परत्वाभावात् दीर्घः । “घोः” (पा०सू०८०२-
७६) इति पदस्य विधीयमानोऽपि न, “नः क्ये” इति नियमेनापदत्वात् ।
स्वरिच्छतीति तु वाक्यमेव न तु क्यच्, मान्ताव्ययेभ्यः प्रतिषेधात् ।
चतुर्यति । दिव्यति । अनयोरधातुत्वात् “हलि च” (पा०सू०७-२-७७)
इति दीर्घो न । चतुर्दिव्स्त्वौ हि “चतेहरन्” (उ०सू०६४७) इति
सूत्रेण “दिवेडिं विः” इति न्यासाहितसूत्रेण च व्युत्पन्नो अव्युत्पन्नावेव
वा । उभयथाऽपि धातुत्वाभावः स्पष्ट एव । यत्तु प्रक्रियायां “हलिच”
(पा०सू०८-२-७७) इति दीर्घः दिवमिच्छति दीव्यतीत्युक्तम्, तदप्रा-
माणिकमेव । तथाच हलि चेति सूत्रे काशिका-“धातोरित्येष दिव-
मिच्छति दिव्यति” इति । यत्तु दिवेराणादिके क्तिप् दिवशब्दो धातुरे-
वेति । व्युत्पत्तिपक्षमाश्रित्य प्रक्रियाग्रन्थः, अव्युत्पत्तिपक्षमाश्रित्य तु
काशिकेत्यविरोध इति प्रसादकृतोक्तं; नत्तुच्छम्, क्तिवन्तत्वे ऊठः प्र-
सङ्गाद् भाष्यविरोधाच्च । “दिव औत्” (पा०सू०७-१-८४) इति सूत्रे
हि ‘अक्षयुः’ इत्यत्र अतिव्याप्तिकेदेशविकृतस्यानन्यत्वादाक्षिप्य “नि-
रनुबन्धक” (प०भा०८३) परिभाषया “उगिदक्षाम्” (पा०सू०७-१-७०)
इति सूत्रादधातुग्रहणानुवृत्त्या वेति द्वेषा समाहितम् । उभयथाऽपि
त्वपक्षे असङ्गतिः स्पष्टैवेति दिक् ।

तमिच्छति तद्यति । यद्यति । प्राणितीति प्राण्, प्राण्यनि । अहर्ह्य-
ति । “रोऽसुपि” (पा०सू०८-२-६९) इति रुत्वापवादो रेफः । स च न-
लोपे कर्तव्ये असिद्धो नेति वक्ष्यते ।

उज्झेः क्तिप् उत्, तमिच्छति उज्ज्यति । ककुभ्यति । मृडं परिवृढं
वाऽऽचक्ष्णामिच्छति मृड्यति, परिव्रज्यति । णाविष्टवदित्यतिदेशात्परि-
वृढेर्ऋकारस्य रेफः । बुधेः क्तिप्, भुत्, तमिच्छति बुध्यति । त्वां मामि-
च्छति त्वद्यति मद्यति । अतित्वामनिमामिच्छति अतित्वद्यति, अतिम-
द्यति । “प्रत्ययोत्तरपदयोश्च” (पा०सू०७-२-९८) इति त्वमौ । युवामा-
वां वेत्यादिविग्रहे युष्मद्यति, अस्मद्यति । अतियुष्मद्यति, अत्यस्मद्यति ।
उक्षां पन्थानं च आचक्ष्णामिच्छति उष्यति, पथ्यति । मरुत्यति ।
अदस्यति । पयस्यतीत्यादि ।

काम्यश्च (पा०सू०३-१-९) । उक्तविषये काम्यच् स्यात् । पुत्रमा-
त्मन इच्छति पुत्रकाम्यति । “सुप आत्मनः क्यच्काम्यच्” इति वक्तव्ये
उत्तरत्र ह्योरनुवृत्तिर्मा भूदित्येवमर्थो योगविभागः । न चैवमपि स-

विहितत्वात्काम्यजेषोत्तरत्र सम्बध्येतेति वाच्यम्, इह चकारेणानुक्त-
ष्टस्य क्यञ्च उत्तरार्थत्वात् । सुप आत्मनः काम्यश्च क्यञ्चेति तु सुत्र-
यितुं युक्तम् । काम्यञ्चः ककारस्य इत्संज्ञा न, फलाभावात् । न च “कि-
ति च” (पा०सू०७-२-११८) इति निषेधः फलम्, अधातुविहितत्वेन
आर्द्धधातुकत्वाभावादेव गुणाप्राप्तेः । ‘वाक्काभ्यति’ इत्यत्र सम्प्रसारणं फलं
स्यादिति चेत् ? न, षष्ठान्ते भ्रौणहत्ये तत्त्वनिपातनेन “धातोः स्वरूप-
प्रहणे तत्प्रत्यये कार्यविज्ञानम्” इति ज्ञापयिष्यमाणत्वात् । तत्प्रत्ययो
धातुसंज्ञशब्देन विहितः प्रत्यय इति प्राञ्चः ।

स्वरूपप्रहणं च नेह शूक्लप्राहिकयोपादानम्, तथा सति ‘घृतस्पृ-
श्याम्’ इत्यादौ “अनुदात्तस्य षडुपघस्य” (पा०सू०६-१-५९) इत्यमागम-
प्रसङ्गात् । किन्तु यत्कार्यं धातुं न व्यभिचरति तत्रेयं परिभाषोपतिष्ठते ।
तथाच स्वरूपप्रहणं नाम धातोरेवाभयणम् । तच्च यथाकथञ्चिदित्या-
स्तां तावत् ।

चकारस्तु भाष्यवार्तिकयोः प्रत्याख्यातः । न्यासकारहर्दत्तमाघ-
वास्तु ‘पुत्रकाम्यस्यति’ इत्यादौ सतिशिष्टमपि स्यस्वरं बाधित्वा धातु-
स्वरो यथा स्यादित्येतदर्थं चित्करणमित्याहुः । तस्य प्रौढिवाद्मात्रं,
मुनिवचनविरोधेन स्वोत्प्रेक्षितस्वारस्यानादर्त्तव्यत्वादिति सुहृदयैर्वि-
भाव्यताम् ।

पुत्रकाम्यता । पुत्रकाम्यस्यति । इह “यस्य हलः” (पा०सू०६-४-
४९) इति न भवति, अनर्थकत्वात् । यस्येति हि सङ्गातप्रहणात्
“अर्थवङ्गहणे नानर्थकस्य” (पा०भा०१४) इति वक्ष्यते । अत एव प्रयतौ
पुत्रकाम्ययेति सिध्यति । इहान्तर्वर्तिन्या विभक्तया पदत्वाद्यथायोगं
पदकार्याणि । यशस्काम्यति, रुत्वं विसर्गः, सोपदादाविति सत्वम् ।
स्वःकाम्यति, सोपदादाघनव्ययस्येति वचनात्सत्त्वाभावः, अधिकर-
णशक्तिप्रधानस्याप्यस्य वृत्तिविषये शक्तिमत्प्रधानत्वाद् इषिणा कर्म-
त्वेन योगः । गीःकाम्यतीत्यादौ ‘रोः काम्ये’ इति रोरेव विसर्जनी-
यस्य काम्ये सत्वनियमात्सत्त्वाभावः । सर्पिष्काम्यति, सत्वं बाधि-
त्वा “इणः षः” (पा०सू०८-३-३९) इति षः । अयं च सत्त्वापवादतया
यत्र तत्प्रसङ्गस्तत्रैव । तेनोच्चैःकाम्यति गीःकाम्यतीत्यादौ न भव-
ति । पुंस्काम्यति । अत्र पुंसः संयोगान्तलोपे “पुमः ख्यम्परे” (पा०
सू०८-३-६) इति रुत्वं निर्वर्त्य “सम्पुम्कानां सो वक्तव्यः” (का०षा०)
इति सत्ववचनाद्भास्ति विसर्जनीय इति न षत्वम् । मान्ताव्ययेभ्यो-
ऽप्ययं भवत्येव—किंकाम्यति । अनुस्वारपरसवर्णविकल्पौ ।

उपमानादाचारे (पा०सू०३-१-१०) ॥ उपमानात्कर्मणः सुवन्ता-
दाचारेऽर्थे क्यच् स्यात् । पुत्रमिवाचरति पुत्रीयति षष्ठाग्रम् । विष्णु-
यति द्विजम् ।

अधिकरणाच्चेति बक्तव्यम् (का०षा०) । प्रासादीयति कुट्याम् । कु-
टीयति प्रासादे । इहोपमये सप्तमीश्रवणातुपमानमपि सप्तम्यन्तमेवेति
कर्मत्वाविवक्षया सूत्रेणासिद्धे वार्तिकारम्भः । सूत्रवार्तिकयोर्हमयोः-
प्युदाहरणे क्यच्प्रत्ययस्य आचारमात्रमर्थः । प्रकृतेस्तु वृत्तिविषये
एकत्र स्वार्थकर्मकाचरणमदृशमर्थः, अपरत्र स्वार्थाधिकरणकाचर-
णसदृशम् । तच्च प्रत्ययार्थेऽभेदेन संसर्गेण विशेषणम् । प्रत्ययार्थे
भूताचरणक्रिया तु उपमेया । सा च बाह्याभ्यां कर्माधिकरणाभ्यां
सम्बध्यते ।

कर्तुः क्यङ् स लोपश्च (पा०सू०३-१-११) ॥ उपमानात्कर्तुः सुव-
न्तादाचारे क्यङ् वा स्यात्, सान्तस्य तु कर्तुरलोन्यस्येति लोपो वा
स्यात् । प्रत्ययविकल्पनात्पक्षे वाक्यम् । सान्तस्य लोपविकल्पस्तु व्य-
वस्थितः--ओजोऽप्सरसोर्नित्यमन्येषां तु विकल्प एवेति । कृष्ण इवा-
चरति कृष्णायने । कथं तर्हि--

क्षीरोदीयन्ति सद्यः सकलजलधयो वासुकीयन्ति नागाः । इति ?

क्षीरोदमिव आत्मानमाचरन्तीत्यर्थे "उपमानादाचारे" (पा०सू०३-
१-१०) इति क्यच् । ओजायते । ओजःशब्दोऽत्र वृत्तिविषये तद्वृत्ति
वर्तते । अप्सरस इवाचरति अप्सरायते । यशायते, यशस्यते । विद्वा-
यते, विद्वस्यते । इह सुत्रं चकारोऽन्वाचये । तेन कर्तुः क्यङ् सर्वत्र
भवति, यत्र तु सकारः सम्भवति तत्र लोपोऽपि । सेति च पृथक्पदं
लुप्तषष्ठीकम् । तेन कर्तुर्विशेषणात्तदन्तविधिः । अतो 'इसायते' इत्यादौ
सलोपो न । सान्तेष्वपि लोपो व्यवस्थितः । तथाच वार्तिकम्--

"ओजोऽप्सरसोर्नित्यम्" इति । एवं स्थिते ।

"ओजसोऽप्सरसो नित्यं पयसस्तु विभाषया"

इति काशिकायां पयोग्रहणं ओजोऽप्सरसोर्भिन्नसकारान्तस्योपलक्ष-
णार्थम् । एतेन यशःप्रभृतेर्नैव भवतीति भ्राम्यन्तःपरास्ताः । यस्तु प्रक्रि-
यायां सुपूर्वस्य मनसो नित्यमिति, तदपाणिनीयम् । यस्तु "विद्वस्यमानः
शास्त्रेऽधिकारी" इति वाचस्पतिग्रन्थव्याख्यावसरे कल्पतरुकारैरुक्तम्-
विद्वस्यमान इति "लोहितादिडाज्भ्यः क्यष्" (पा०सू०३-१-१३) इति,
तल्लोहितादेराकृतिगणत्वेन प्राग्दिवाद्मात्रम् । वस्तुतस्तु क्यङ्केवायं न
तु क्यष्, लोहितादिसूत्रे "नायं हलन्ताद्विधीयते" इति वद-

निर्भाष्यकारैर्हलन्तात्क्यषोऽनङ्गीकृतत्वात् । कथमन्यथा “क्यस्य वि-
भाषा” (पा०सू०६-४-५०) इत्यत्र सामान्यप्रहणार्थं ककारं प्रत्याचक्षीर-
शित्यवधेयम् । अचिंरिवाचरति अचिंष्यते । “नः क्ये” (पा०सू०१-४-
१५) इति नियमेन पदान्तत्वाभावात्षत्वम् । त्वद्यते, मद्यते । अनेका-
र्थत्वे तु युष्मद्यते, अस्मद्यते । कुमारीवाचरति कुमारायते । हरिणीव
गौरीव गुर्धीवाचरति हरिणायते, गौरायते, गुरुयते । “क्यङ्मानिनो-
ञ्च” (पा०सू०६-३-३६) इति पुंवत् । सपत्नीवाचरति सपत्नीयते ।
अत्र पुंवद्भावो नेति न्यासकारः । यदाह—“नित्यं सपत्न्यादिषु” (पा०सू०
४-१-३५) इत्यत्र समुदायोच्चारणं पुंवद्भाववाधनार्थमिति, तदेतद्युक्ति-
विरुद्धं भाष्यविरुद्धं च । तथाहि, समुदायनिपातनं कृत्यर्थं समानस्य
समाधायं चेति न त्वदुक्तार्थज्ञापकम् । तथा “तसिल्लादिषु”
(पा०सू०६-३-३५) इति सूत्रे भाष्यकारः—सपत्नीशब्दाच्छिवाद्यणि
“भस्याडे” (का०वा०) इति पुंवद्भावे ‘सापतः’ इति प्रापत्य अटप्रहण-
मपनीय अनपत्य इति विवक्षया परिहृत्य गार्ग्यायण्या अपत्ये तु
कुत्सिते “गोत्रस्त्रियाः कुत्सने ण च” (पा०सू०४-१-१४०) इति
णप्रत्यये गार्ग्यायण इति स्यात्, गार्ग्य इति चेष्यत इति दोषमुद्गाह्य
“भस्याडे” (का०वा०) इति यथान्यासं स्थापयित्वा “नित्यं सप-
त्न्यादिषु” (पा०सू०४-१-३५) इति समुदायनिपातनं परिहारत्वेनान-
भिधाय शत्रुपर्यायात्सपत्नशब्दात् “शाङ्करवादि” (पा०सू०४-१-७३)
ङनिन्तात् शिवाद्यण् इति सापत्नशब्दं साधितवान् । शिवा-
दिषु समानः पतिर्यस्या इति व्युत्पादितस्य समानस्वामिकाभि-
धायिनो भाषितपुंस्कस्य केवल्यौगिकत्वाद्ग्रहणं नेष्टमिति तदाश-
यः । एवं स्थिते तस्मात् “लिङ्गविशिष्ट” (प०भा०७३) परिभाषया पत्यु-
त्तरपदलक्षणे ण्ये सापत्य इति भवति, भावकर्मणोः पत्यन्तलक्षणे यकि
सापत्यमिति सुब्धातुवृत्तौ माधवः । तस्मात्क्यङ्यपि प्रकृतिभेदेन ‘सप-
त्नायते’ ‘सपत्नीयते’ इति द्वयमपि साधु । यत्तु पा रक्षणे (अ०प०४६) इति
घातौ माधवेनोक्तम्—भावकर्मणोः पत्यन्तलक्षणे यकि सापत्यम्, अभा-
षितपुंस्कत्वात्पुंवद्भावो नेत्यादि, तत्तु शिवाहजन्मसंस्कारविशेषनि-
मित्तकं पतिशब्दमाश्रित्य, इतरन्तु स्वामित्वमात्रपरमित्यविरोधः ।
एवं च शिवादौ नित्यर्त्वाल्लिङ्गस्यापि योगरूढस्य प्रहणात्सापत्नशब्दो
द्वयर्थः, ‘सपत्नीयते’ इति च तृतीयमपि रूपं साधित्यवधेयम् । युवति-
रिवाचरति युवायते । यत्तु “ङ्याप्” (पा०सू०४-१-१) सूत्रभाष्ये ‘यु-
वतितरा’ इत्युदाहरणात् यौवनं जातिः, अन्यथा “जातेञ्च” इति निषेधा-

भाषात्तसिलादिष्विति पुंवद्भावः कियेतेति । तन्न, वयसोऽनित्यत्वेन भजा-
तित्वात् । कथमन्यथा “अचः परस्मिन्” (पा०सू०१-१-५७) इति सूत्रे
युवजानिरिति भाष्यं सङ्गच्छेत । युवतितरेति तु भाष्यनिर्देशादेव न
पुंवदिति कैयटे स्पष्टम् ।

पट्वा च मृद्धा च पट्वामृद्धौ । ते इवाचरति पट्वामृद्धयते । पूर्व-
पदस्य क्यङ्परत्वाभावात् पुंवत् । पाचिकायते, “न कोपधायाः”
(पा०सू०६-३-३७) । चतुर्थीयते, “सञ्ज्ञापुरण्योश्च” (पा०सू०६-३-
३८) । स्त्रीष्नीयते, “वृद्धिनिमित्तस्य च तद्धितस्यारक्तविकारे” (पा०सू०
६-३-३९) । काषायीयते कन्था । रक्तार्थत्वात्तेह पुंवद्भावनिषेधः । खादि-
रस्य विकारः खादिरि । “पलाशादिभ्यो वा” (पा०सू०४-३-१४१) इति
विकारे अणञोरन्यतरस्मिन् ङीप् । खादिरायते इत्यादि ।

“आचारेऽवगल्भकलीबहोडेभ्यः क्विप्श्वा” (का०वा०) ॥ क्यङ्पवा-
देऽयम् । पक्षे वाग्रहणात्क्यङ्पि । गल्भ धाष्ट्ये (भ्वा०भा०३९२) ।
कलीवृ अधाष्ट्ये (भ्वा०प०३८१) । होड् अनादरे (भ्वा०भ०२८६) ।
एते पचाद्यजन्ताः । अचोऽकारस्य इहेव वार्तिके अनुदात्त-
त्वानुनासिकत्वे प्रतिज्ञायते । तेन क्विप्श्वादात्मनेपदं सिध्यति ।
क्विप्सन्नियोगेनानुनासिकत्वप्रतिज्ञानात्क्यङ्पक्षे इत्सञ्ज्ञा न भवति ।
स्यादेतत्, उक्तधातूनामनुदात्तेत्वादवगल्भते, कलीयते, होडते, इति
सिद्धम् । तेभ्य एव पचाद्यजन्तेभ्यः क्यङ्क्विप् अवगल्भायत इत्यादि । न
च अवगल्भते इत्यादीनां धाष्ट्यादिकमेवार्थः स्यात् त्वाच्चार इति
वाच्यम्, धातूनामनेकार्थत्वेनाचारार्थताया अपि लाभात् । तत्किमनेन
वार्तिकेनेति चेत् ? सत्यम् । ‘अवगल्भाञ्चके’ ‘कलीवाञ्चके’ ‘होडाञ्चके’
इत्यत्र प्रत्ययान्तत्वादाम् यथा स्यादित्येवमर्थमिदं वार्तिकम् । अवग-
ल्भेति किम् ? अनुपसर्गादुपसर्गान्तरविशिष्टाच्च क्यङ्क्वे यथा स्या-
त् ‘गल्भायाञ्चके’ इति माधवादयः । प्रक्रियायां तु अवेत्यपहाय केव-
लस्य पाठः । तदनुगामिप्रसादादिग्रन्थश्च प्रामादिक एव । धातुभ्य एव
लिटि तु-जगल्भे, चिकलीबे, जुहोडे ।

“सर्वप्रातिपदिकेभ्यः” (का०वा०) ॥ न केवलमवगल्भादिभ्य एव
किन्तु सर्वेभ्य एव आचारे क्विप्कथ्य इत्यर्थः । पूर्ववार्तिकस्तु अनुव-
श्वासंगार्थं स्थितमेव । प्रातिपदिकग्रहणादिह सुप इति न सम्बन्ध-
ते । तेन पदत्वाभावादुदाहरणेषु पदकार्याणि न । कृष्ण इवाचरति
कृष्णति । “अतो गुणे” (पा०सू०६-१-२७) इति शपा सह पररूपम् ।
एतेन ‘अर्धेवाचरति चर्मनि’ इति प्रक्रियाग्रन्थः परास्तः, अपदान्तत्वेन

नलोपायोगात् । कथमन्यथा इहेव शपा सह पररूपं स्यादिति य-
त्किञ्चिदेतत् । इह द्वितीयवार्तिके वाग्रहणं नानुवर्त्यम्, प्रातिपदि-
कविषयकेणानेन क्विपा सुवन्तविषयस्य कथञ्चो भिन्नविषयत्वादेव
बाधस्याप्रसङ्गाद्भचनद्वयप्रामाण्याद्विकल्पोपपत्तेश्च । पूर्ववार्तिकेऽपि एत-
त्सिद्धक्विवबनुवादेनानुबन्धासङ्गमात्रे तात्पर्यस्य भाष्ये स्थितत्वेन प्रा-
तिपदिकविषयता वाशब्दव्यर्थ्यं चेति तत्त्वम् । तस्य सुवन्तविषयत्वे
हि अन्तर्वाचिंविभक्त्या पदत्वात् गल्भतेः संयोगान्तलोपो दुर्भारः ।

अथ क्विवबन्तेषु रूपाणि लेशत उदाह्रियन्ते । अइवाचरति अति, अतः,
अन्ति । णलि “अचोऽङ्गिति” (पा०सु०७-२-११५) इति वृद्धौ “आत
औ णलः” (पा०सु०७-१-३४), अं । तथाच कशब्दस्य चकाविति हरद-
त्तः । माधवस्तु “ण्यल्लोपां” इति वचनाण्णलि वृद्धिम्बाधित्वा अतोला-
पात् ‘चक’ इत्युदाजहार । तन्मतेऽपि अशब्दस्य औ, अतुः, उः । सर्वत्रात्र
द्विर्वचने अतोलापादन्तरङ्गत्वाद्दोगुणे पररूपत्वे तस्याङ्गग्रहणेन प्राप्ताद-
तोलापात्परत्वाद्भ्यासग्रहणेन ग्रहणाद् “अत आदेः” (पा०सु०७-४-७०)
इति दीर्घः । “आतो लां प इटि च” (पा०सु०६-४-६४) इत्यालोपः कि-
ति, णलस्तु अं वृद्धिः । स्यादेतत्, इह प्रत्ययान्तत्वादामा भाष्यम् ।
न च “कास्यनेकाङ्ग्रहणम्” इति वार्तिकेन प्रत्ययग्रहणस्थानेऽनेकाङ्-
ग्रहणस्य कृतत्वात्प्रत्ययान्तेभ्योऽप्येकाङ्ग्रहण आम्नेति वाच्यम्, चुलु-
म्पादीनामप्रत्ययान्तानां संग्रहाद्यमनेकाङ्ग्रहणमधिकं कर्तव्यमित्ये-
तावन्मात्रपरतयाऽपि वार्तिकस्य कृतार्थत्वे सौमस्य प्रत्ययग्रहणस्या-
पनयने कारणाभावात् । अत एव वार्तिककृता चुलुम्पाद्यर्थमित्युक्तं
न त्वेकाङ्गनिवृत्त्यर्थमिति । अत एव “अवगल्भाञ्चक्रे” इत्यादि भाष्याद्यु-
दाहृतं सङ्गच्छते । न हि तत्रानेकाच्चमस्ति, आत्मनेपदार्थमनुबन्धा-
सङ्गस्य निर्विवादत्वात् । अत एव स्वामास स्वाञ्चकारेति प्रक्रियाकारो-
दाहृतं निर्बाधमिति चेत्? मिवम्, हरदत्तादिग्रन्थेषु कशब्दाद् अशब्दाद्वा-
गादिभ्यश्चाचारक्विवबन्तेभ्य एकाङ्ग्रहोऽपि प्रत्ययान्तत्वादाम् स्यात्, चुलु-
म्पादिभ्यश्च न स्यात्, अतोऽव्याप्यतिव्याप्तिपरिहाराय प्रत्ययग्रहण-
मपनीय तत्स्थाने अनेकाङ्ग्रहणं कर्तव्यमित्यर्थकतया वार्तिकस्य व्या-
ख्यातत्वात् माधवादिभिरपि तदनुसारेणैव रूपाणामुदाहृतत्वाच्च ।
युक्तं धेतत्, कास्यनेकाङ्ग्रहणमिति वार्तिकाक्षरस्वरसात् । अन्यथा
हि अनेकाच उपसंख्यानमित्येव ब्रूयात्, न तु प्रत्ययशब्दावरुद्धका-
स्युत्तरभागमनेकाचं निवेशयेत्, आगन्तूनामन्ते निवेशस्य न्याय्यत्वा-
त् । चुलुम्पाद्यर्थमिति वार्तिकशेषस्वरसो ममाप्यनुकूलोऽस्तीति चेत् ?

न, तदपेक्षया उपक्रमस्य प्राबल्यात् । न चैवं गल्भादावाम् न स्यादिति वाच्यम्, तेषां क्विप्सञ्ज्ञियोगेन एकाच्त्वेऽपि पूर्वमनेकाच्त्वात् । कास्य-
नेकाच्च इत्यत्र भूतपूर्वगतेराश्रयणात् । आचारेऽत्रगल्भेत्यादिवार्तिक-
स्यैव च भूतपूर्वगत्याश्रयणे प्रमाणत्वात् । तद्धि आम्प्रत्ययो यथा स्या-
दित्येवमर्थमिति भाष्यादौ स्पष्टम् । इह ङापकस्य सामान्यविषयत्वे
घटपटप्रभृतिभ्यस्तत्करोतिष्यन्तेभ्यः “क्विप् च” (पा०सू०३-२-७६)
इति ऋत्रौ तत आचारकञ्चौ लिटि आमा भाव्यम् । गल्भादाविशेषमा-
त्रविषयत्वे तु नेत्यन्यदेतत् ।

इदं त्ववशिष्यते—“सर्वप्रातिपदिकेभ्यः” (का०वा०) इति क्विपि
परस्मैपदे प्राप्ते आत्मनेपदप्रवृत्त्या चरितार्थं वचनं कथमाम्प्रवृत्तिं
साधयेदिति ।

अत्रोत्तरम्, वाक्याभ्यनुष्ठानार्थं कृतस्यापि इच्छासन्निवाग्रहणस्य
पूर्वसूत्रद्वये व्यवस्थापकत्वमाश्रित्य गुपादेर्निन्दाक्षमादिश्वेष सन्नान्य-
त्रेति यथा सिद्धान्तितं, तथेहापि तद्वल्लेनैव “सर्वप्रातिपदिकेभ्यः” (का०
वा०) इति क्विप् गल्भादेर्न करिष्यते इति परस्मैपदानिवृत्तिस्तावत्सिद्धा
आत्मनेपदमपि स्वतन्त्रधातुभ्योऽस्त्येव । आचारार्थताऽप्यनेकार्थत्वात्सु-
लभा । तथाच वचनस्य नान्यत्र चरितार्थनेति ङापकत्वं सुस्थमेव । एवं
च सकलमहाग्रन्थविरुद्धं ‘स्वामास’ इति प्रक्रियोदाहरणं न श्रद्धेयमिति
स्थितम् । इणः अयतेर्वा णिजन्तात् “क्विप् च” (पा०सू०३-२-७६) इति
क्विप् आययतीतिः आः, आयमाचक्षाण आः, ए इवाचरनि आति । “य-
मरम” (पा०सू०७-२-७३) इतीट्सकां, आसीत्, आसिष्टाम् । एकादे-
शस्य पूर्वान्तत्वात् “लिङ्गविशिष्ट” (पा०भा०७३) परिभाषया च मालेवा-
चरति मालाति । अमालासीत् । अमालासिष्टाम् । अस्माल्लुङि-अमा-
लात्, अमालाः । अत्र हल्ङ्यादिलोपस्तु न भवति, ऊसाहचर्यादा-
पोऽपि सोरेव लोपविधानात् । कविरिव कवयति । कवयाञ्कार ।
आशीर्लिङि कवीयात् । “सिचि वृद्धिः” (पा०सू०७-२-१) इत्यत्र “ऋत
इद्धातोः” (पा०सू०७-१-१००) इत्यतो धातोरित्यनुवृत्तं धातुरेव यो धातु-
रिति विज्ञानान्नामधातोर्न वृद्धिरिति कैयटहरदत्तां । तन्मते गुणे अक-
वयीत् । वर्धमानोऽप्येवम् । माधवस्तु इक्परिभाषारम्भपक्षे धात्वनु-
वृत्तेः कैयटेन प्रदर्शितत्वादिगन्ते नामधातावपि वृद्धिमिच्छति । त-
न्मते अकवयीत् । विरिव वयति । विवाय, विव्यतुः । अवयीत्, अ-
वायीत् । हरिव अयति । इयाय, इयतुः, इयुः । इययिथ, इयथुः ।
इय । इयाय, इयिव, इयिम । अत्र कित्तु सवर्गदर्शितं कृतं इयङ् । यद्वा,

दीर्घात्परत्वेनोत्तरस्त्रण्डे “एरनेकाचः” (पा०सू०६-४-८२) इति यण् । गुणवृद्धिविषये तु अयायोः “द्विर्वचनेऽचि” (पा०सू०१-१-५९) इति स्थानिवत्त्वाद् एदैतोर्द्वित्वम्, अभ्यासह्रस्वः । “अभ्यासस्यासवर्णे” (पा०सू०६-४-७८) इतीयङ् । एदैतोरपि स्थानिवत्त्वादिकारस्य द्वित्वमिति पक्षे तु सवर्णदीर्घात्परत्वादुत्तरस्त्रण्डस्य पुनर्गुणवृद्धी, ततोऽभ्यासस्ये-यङ् । लक्ष्मीरिष लक्ष्मयति । लक्ष्मयाञ्कार । श्रीरिष श्रयति । शि-श्राय, शिभ्रियतुः, शिभ्रियुः । उरिष भवति । अवाञ्कार । “इजा-देभ्य” (पा०सू०३-१-२६) इत्याम् । कुरिष क्वति । चुकाष । भ्ररिष भ्रवति । बुभ्राव, बुभ्रुवतुः । “अचि इनुधा” (पा०सू०६-४-७७) इत्यु-वङ् । गुणवृद्धिविषये तु ताभ्यां बाध्यते । पितेव पितरति । पितरा-ञ्कार । आशीलिङि “रिङ्शयग्लिङ्धु” (पा०सू०७-४-२८) इति रि-ङादेशः । पिभ्रियात् । नेव नरति । ननार । एवाचरति अरति । “पा-त्रा” (पा०सू०७-३-७८) इत्यादौ नायं गृह्यते । “अभिव्यक्तपदार्था ये” इति न्यायेन धातुपाठस्थस्यैव प्रहात् । एवञ्चास्मादशब्दाह्निति “ऋ-च्छन्त्यताम्” (पा०सू०७-४-११) इति न प्रवर्तते । तत्र धात्वभ्यासयोः सवर्णदीर्घे धातुग्रहणेन ग्रहणाद्दकारान्तलक्षणे गुणे ‘अरतुः’ इत्यादी-त्येके । अन्ये तु अभ्यासग्रहणेन ग्रहणात् “उरत्” (पा०सू०७-४-६६) अत्वं “ह्लादिः शेषः” (पा०सू०७-४-६५६) । “अत आदेः” (पा०सू०७-४-७०) इति दीर्घः । “आतो लोप इटि च” (पा०सू०६-४-६४) इत्या-लोपः । अतुः, उः, इति प्रत्ययमात्रमवशिष्यत इत्याहुः । दुरिवाचरति द्रवति । अनभिव्यक्तपदार्थत्वेन “णिभ्रिद्रुञ्चुभ्यः” (पा०सू०३-१-४८) इति चङोऽभाषात्सिचि-अद्रावीत् । भूरिवाचरति भवति । अत्र “गातिस्था” (पा०सू०२-४-७७) इति न प्रवर्तते । अभावीत्, अभाविष्टाम्, अभा-विषुः । बुभावेत्यादि । एवं पिबतेर्विचि पाः । ततः क्विपि “पात्राध्मा” (पा०सू०७-३-७८) इति “गातिस्था” (पा०सू०२-४-७७) इति च न प्रवर्तते । पाति । अपासीत् । एवं प्रतिपदोक्तानामन्येषामपि इहाप्रवृ-तिरुभ्रया । कथं तर्हि बुभ्रुवतुरिति प्रागुषकुदाहृत इति चेत् ? धातुत्व-प्रयुक्तोऽसौ न तु भ्रुत्वप्रयुक्त इत्यवधेहि । पृरिवाचरति परति । पपार, पपरतुरित्यादि । अयं पृशब्दानुकरणं न पुनः क्रथादौ जुहोत्यादौ वा प-ठ्यमान इति आ इलुभ्य न भवति । किति लिङि “ऋच्छन्त्यताम्” (पा०सू०७-४-११) इति ऋकारान्तलक्षणो गुणः । “शृवृप्राम्” (पा०सू०७-४-१२) इति ह्रस्वविकल्पस्तु न भवति, अनभिव्यक्तपदार्थत्वात् । ऋरि-वाचरति अरति । अराञ्कार । “इजादेभ्य” (पा०सू०३-१-२६) इत्या-

म् । लृ इवाचरति । अलति । लिटि द्विर्वचनम् । लृवर्णस्य दीर्घाभावात्सवर्णदीर्घाभावः । उत्तरखण्डस्य यणि अभ्यासस्योरदत्वाद्देश आल, आलतुरित्यादीति माधवः।तत्र यणीति किद्विषयं, पित्सु तु गुणवृद्धी बोध्ये। सवर्णदीर्घाभाव इति तु गुणवृद्धिस्थले भवतु नाम, अवर्णस्य लृकारं प्रत्यसवर्णत्वात् । गुणवृद्धोः स्थानिवद्भावेन लृकारद्विर्वचनेऽपि सवर्णदीर्घात्परत्वेन पुनरुत्तरखण्डे गुणादिप्रवृत्तेः । न चान्तरङ्गत्वात्सवर्णदीर्घः, “अभ्यासस्यासवर्णे” (पा०सू०६-४-७८) इत्यस्य निर्विषयतापत्तेः । न च ‘ह्यति’ ‘ह्यृतः’ इत्यादिरवकाशः, एवं हि “अभ्यासस्यर्त्तौ” त्वेव ब्रूयात् । न च एषेः श्येष, आंणेःउवोणेत्यवकाशः,भाषायाम् “इजादेः” (पा०सू०३-१-३६) इत्याम्प्रत्ययस्योचितत्वात् । छन्दसि तु तन्वादीनामुपसंख्यानान्तु ‘त्रियम्बकं सुवर्ग’ इत्यादिवदियङ्कुवङ्कोरुपपत्तेस्तथापि लृवर्णस्य दीर्घाभावादिति माधवोपन्यस्तो हेतुरसकृत एव, ‘होतृकारः’ इत्यादाविव ऋकारस्य दुर्वारत्वात् । तथा च ऋशब्दात्स्विपीव एकादेशस्य धातुग्रहणेनाभ्यासग्रहणेन वा ग्रहणमिति मतभेदेन— अरतुः; अरुः; अतुः; उः, इति रूपद्वयमेवोचितम् । “लृति लृ वां” इति षाष्ठ्यवार्तिकविधेयस्य वर्णान्तरस्य प्रवृत्तौ तु लृअतुः लृउरित्युचितम् । सर्वथाऽपि ‘अलतुः’ अलुरिति माधवोदाहृतं दुरुपपादमेवेति विभाव्यतां भाष्यज्ञैः ।

हेरिवाचरति ह्यति । जिहाय । अहयीत् । यान्तत्वात् वृद्धिः । परिवाचरति अयति । “इजादेः (पा०सू०३-१-३६) इत्याम् । अयाञ्चकार । “नेटि” (पा०सू०७-२-४) इति वृद्धिनिषेधान्मा भवानयीत् । गौरिवाचरति गवति । अपदान्तत्वादवङ्पूर्वरूपे न स्तः । जुगाव । ‘अगवीत्’ अगावीत् । “अतो हलादेः” (पा०सू०७-२-७) इति वा वृद्धिः । आकारात्—अवति । अवाञ्चकार । मा भवानवीत् । रै—रायति । रिराय । नौ—नावति । जुनाव । औ—आवति । आवाञ्चकार । गोधुगिवाचरति गोदांहति । पय इवाचरति पयति । पपाय । लुङि यान्तत्वाद्दृश्यभावात् अपयीदिति माधवः ।

अत्रेदं वक्तव्यम् । अयपयहयधातुषु “क्विप् च” (पा०सू०३-२-७६) इति क्विपि अत् पत् हत् इति तावत्स्वयैवोदाहृतम् । आचारक्विपि तु अकृत्वात्तुगागमो मा भूत् । यकारस्तु कथं न लुप्येत ? तस्मात्कशब्दवदेवात्र रूपमुचितम् । घौरिवाचरति ‘देवति’ इति—माधवः । अत्र ऊठि ‘घवति’ इत्युचितम् । फलेणौ “क्विप् च” (पा०सू०३-२-७६) इति क्विप् तत आचारक्विप् । फलति । यङ्लुकि पम्फलयते । अपम्फालीत् ।

एकदेशविकृतस्यानन्यत्वात् अभ्यासस्य नुक् इति “अरफलोश्च” (पा० सू०७-४-८७) इति सूत्रे न्यासविस्तरौ । यद्यपि प्रतिपदोपासंभ्रामि-
इत्यकपदार्थानामेव ग्रहणं, तथापि “उत्परस्यानः” (पा०सू०-७-४-८८)
इति सूत्रे अत इति तपरनिर्देशेन दीर्घनिवृत्त्यर्थं क्रियमाणेन इहास्या-
पि ग्रहणं ह्याप्यत इति तदाशयः । इदमिवाचरति इदामति । यञ्जि-
व याञ्जति । आणिव आणति । राजेव राजानति । “अनुनासिकस्य क्वि”
(पा०सू०६-४-१५) इति दीर्घः । यत्तु कञ्चिज्जलादिः कञ्चित् धातोरेव
सम्भवतीति तत्साहचर्याद्भातुविहन एव क्विप् गृह्यत इति आचारकौ-
नानेन दीर्घ इत्याह । तन्न, अस्य क्विपः ककारस्यात्रैव सामान्यग्रहणार्थ-
त्वात् । पकारस्य च तद्विघातार्थत्वात्साहचर्यस्य च सर्वत्रानियामक-
तायाः द्विस्त्रिभ्यतुरितिकृत्वोऽर्थग्रहणेन स्थापितत्वात् । एतेन इह क्विपि
अनुबन्धयोः फलं चिन्त्यमिति वदन्न्यासकारः प्रयुक्त इति दिक् ।

एवं च पथिमथ्यभुक्षां परमप्युपचागुणं बाधित्वाऽन्तरङ्गत्वाद्दीर्घे
सति पथीनति मथीनति ऋभुक्षीणतीत्यादि बोध्यम् । इदं च
माधवादिमतमनुसृत्यानुनासिकान्तानां दीर्घः प्रपञ्चितः । अपरं मतं
कृत्येष दीर्घो न त्वाचारक्विपि साहचर्यस्य नियामकत्वेनापि क्वचिदा-
श्रयणात् । न चैवमनुबन्धवैयर्थ्यम्, “वेरपृक्तस्य” (पा०सू०६-१-६७)
इत्यत्रास्यैव ग्रहणं मा भूदिति ककारासङ्गात् । पिप्स्वसामर्थ्यान्तु प्रकृ-
तिः सर्वानुदात्तेति केषाञ्चिन्मतस्य न्यासग्रन्थे स्पष्टत्वात् । युक्तं चै-
तत्, कौमारव्याकरणसंवादात् । तत्र हि ऋञ् एव वैकल्पिको लोपो
विहितो न तु क्विपः, तत्र च क्विवाश्रयस्य दीर्घस्याप्रसङ्गात् । गुणे सति
‘पथेनति’ मथेनतीत्याद्युदाहृतम् । न्यायसाम्येन “च्छ्वोः शूट्” (पा०
सू०१-४-१९) इत्यत्रापि अस्य क्विपोऽग्रहणात् द्यौरिवाचरति देवती
त्यपि माधवोदाहृतमस्मिन्पक्षे निर्वहति, वलोपस्य भाष्ये प्रत्याख्यानात् ।
अत एव पदमञ्जर्यां बहुषु पुस्तकेषु राजनतीति ह्रस्वपाठः सङ्गच्छते ।
अत एव च “न पदान्त” (पा०सू०१-१-५८) सूत्रे ‘प्रतिदांनः’ इत्यत्र “उप-
धायां च” (पा०सू०८-२-७८) इति दीर्घ इति काशिकाऽपि सङ्गच्छते,
आचारक्विवन्ताद्विच् प्रत्यय इति तदाशयात् । चर्मवाचरति चर्मतीति
प्रक्रिया तु अत्रापि पक्षे अशुद्धैव । नलोपपररूपयोः पदान्तापदान्तत्व
प्रयुक्तयोः समावेशस्य दुर्घटत्वादिति दिक् ।

अप्रसिद्धा ये हलन्तास्तेषां कारितणौ कृते टिलोपे च णिलोपे च
तद्धलन्तत्वमुच्यताम् । मठं मकं कफं रथं चाचक्षणः कुर्वन् वा मद् ,

मक्, कप्, रत् । स इवाचरति मठति । मखति । कफति । रथति
इत्यादिक्रमेण यथालक्षणमप्रयुक्तेऽप्युहामित्यर्थः ।

प्रकृतमनुसरामः—

भृशादिभ्यो भुव्यच्चेर्लोपश्च हलः (पा०सू०३-१-१२) ॥ अत्राच्चे-
रित्येकवचनं भृशाद्यव्ययापेक्षं, सौत्रो वा वचनव्यत्ययः । पर्युदासात्स-
दशप्रहः । अभूततद्भावविषयेभ्यो भृशादिभ्यो भवत्यर्थे क्यङ् स्यात्,
हलन्तानां त्वेषां लोपोऽपि स्यात् । अभृशो भृशो भवति भृशायते ।
अशब्दोऽन्वाचये न तु सन्नियोगे, अजन्तानां गणे पाठस्य वैयर्थ्यापत्तेः ।
अच्चेरिति यदि प्रसज्यप्रतिषेधः स्यात्तर्हि असमर्थसमासो वाक्यभेद-
श्च स्पष्ट एव । किञ्च भवतियोगे च्चेर्विधानादनुप्रयुज्यमानेन भवतिनैव
उक्तार्थत्वात्क्यङ्गोऽप्रसक्तो निषेधवैयर्थ्यम् । अतः पर्युदास एवोचि-
तः । तथाच नप्रिवयुक्तन्यायेन सादृश्यलाभाद्भूततद्भावविषयेभ्य
इत्युक्तम् । तेनह न-क्व दिवा भृशा भवन्ति । ये रात्रौ भृशा नक्षत्रादयः
ते दिवा क्व प्रदेशे भवन्तीत्यर्थः । इह सुमनस् उन्मनस् दुर्मनस् अभि-
मनस् इति पठ्यते । तत्र शङ्क्यते-समासात्क्यङ्गि विशिष्टस्य धातुत्वा-
द्द्वयवर्द्धिर्वचनेषु दोषः । तथाहि, स्वमनायत, उदमनायत इत्यादी-
ष्यते । असुमनायत, औन्मनायत इत्यादि प्राप्नोति । तथा 'सुमनाय' इत्या-
दौ व्यभिष्टः । सु उद् इत्यादीनां क्त्वान्तशरीरप्रवेशं तु तद्व्यतिरिक्त-
पदाभावादसति समासे ल्यपोऽभावात् 'सुमनायित्वा' इत्यादि प्राप्नोति ।
तथा क्यङ्गन्तात्सनि सन्नन्तस्य प्रथमस्यैकाचो द्वित्वं सुसुमनायिषते
इत्यादि प्राप्नोति । सुमिमनायिषते इत्यादीष्यते ।

अत्राहुः-चुरादिषु "संप्राम युद्धे" इति पठ्यते स न पाठ्यः । संप्रा-
मशब्दाद्युद्धवाचिनः "तत्करोति" (ग०सू०) इत्येव णिचः सिद्धेरिति
तत्पाठो नियमार्थः—धातुसंज्ञानिमित्तः प्रत्ययः सोपसर्गाच्चेद्भवति सं-
प्रामयतेरेव नान्यस्मादिति, ज्ञापनार्थो वा-सोपसर्गात्संघाताद्धातुसं-
ज्ञानिमित्तं प्रत्यये विधित्सिते उपसर्गाः पृथक् क्रियन्ते परिशिष्टादेश
तु प्रत्यय इति । संप्रामशब्दो हि चुरादौ पठ्यमानः सोपसर्गः संघात
एव न तूपसर्गसदृशावयवम् 'आप्लृ' व्याप्ताविति वच्छब्दान्तरम् ।
तथाच "वा पदान्तस्य" (पा०सू०८४-४-१९) इति परसवर्णविकल्पो
भवति । संघातपाठफलं तु असंप्रामयत गुरः, संप्रामयित्वा,
सिसंप्रामयिषते इत्यादि । तत्रश्चोक्तरीत्या नियमो ज्ञापनं वा निष्क-
ष्टं फलमिति ।

अत्र हरदत्तः—अनुदात्तदयं संप्रामयतिरिष्यते । ततश्च आत्मनेप-

दार्थं गल्भत्यादीनामिवानुबन्धासङ्गार्थः पाठः स्यादिति कथं नि-
यमो ज्ञापकं वा भवेदिति । न चानुबन्धासङ्गनार्थे पाठे 'प्राम
युद्धे' इत्येव पठ्येत । संशब्दस्तु द्योतकः प्रयोगदर्शनवशादेव लभ्य-
ते । यथा इङ्गिकोरधिः । तस्माद्विशिष्टपाठः प्रागुक्तफलक एवेति
वाच्यम्, एवं हि यथा इङ्गिकोरधेः पूर्वमाह न भवति तथाऽस्यापि
न स्यादिति ।

अत्र माधवः—अस्यानुदात्तेत्वमपाणिनीयमिति पाठस्यैतदर्थतया
न ज्ञापकभङ्ग इति । एतन्नु "संप्रामयतिरनुदात्तेहोद्धव्यः" इति कैयटेन
विरुध्यते । यद्यपि हरदत्तेन सिद्धान्तितं—मनःशब्दस्य स्वादिभिर्न
समासः, किन्त्वसमस्ता एवैते प्रत्ययार्थविशेषणम्, मनःशब्दश्च
वृत्तिविषये तद्वति वर्तते, मनस्वी सुष्ठु भवतीत्यादिरर्थ इति;
तदपि "प्रमौ परिवृढः" (पा०सू०७-२-२१) इत्यत्र परिवृढमाचष्टे
इति णिचि क्त्वाप्रत्यये कृते 'परिवृढय्य' इति ल्यब् भवतीति
भाष्यकारादिभिर्वक्ष्यमाणेन विरोधात्पराहतमेव । नह्यत्रैव तत्रापि प्र-
त्ययार्थविशेषणत्वं सम्भवति । कथं तर्हीह इष्टार्थसिद्धिरिति चेत् ?

अत्रोच्यते—चुरादौ पठ्यमानं 'सङ्ग्राम' इत्येतत्प्रातिपदिकम्,
"भर्तिस्तुसु" (उ०सू०१४५) इति मन्नाधिकारे "प्रसेरा च" (उ०
सू०१४८) इति व्युत्पादनात्; न तु धातुः, तस्य च "तत्करो-
ति" (ग०सू०) इति पूर्वप्रक्रान्तेन गणसूत्रेण णिचि सिद्धे तत्स-
न्धियोगे अनुबन्धासङ्ग एव फलं गल्भादिवत् । एवं स्थिते "युद्धे योऽर्थं
प्रामशब्द" इत्युक्तेऽपि केवलस्य प्रामशब्दस्य युद्धे वृत्त्यभावात्सामर्थ्या-
त्सङ्ग्रामशब्दो लभ्यत एव । तत्र च 'सङ्ग्रामि इति विशिष्टस्य धातुत्वम-
पि सुलभम्, "सनाद्यन्ताः" (पा०सू०३-१-३२) इति सूत्रेण विधीय-
मानायाः सङ्गहायाः प्रकृतिप्रत्ययसङ्घाते विश्रान्तेः । एतेन इङ्गिकोः प्र-
तिबन्धिः परास्तः, तत्र हि पाठापेक्षा धातुसङ्घा विशिष्टं न स्पृशती-
ति वैषम्यात् । एवं च "सङ्ग्राम" इति विशिष्टपाठो ज्ञापयति "उपसर्गस-
मानाकारं पूर्वपदं धातुसङ्घाप्रयोजकीभूते प्रत्यये चिकीर्षिते पृथक् क्रि-
यते" इति । तच्चाजहत्स्वार्थायां वृत्तौ स्वोत्तरभागेन धातुसङ्घानिमित्त-
प्रत्ययप्रकृतिभूतेन समानार्थकमिति तद्घटितविशिष्टार्थेनापि क्त्वान्ते-
न सह समर्थत्वात् "कुगति" (पा०सू०२-२-१८) इति सूत्रेण प्रादि-
प्रहणात्समस्यत इति 'परिवृढय्य' इत्यादिसिद्धिः । अवजिगादिभषते,
अवागल्भत, अवगल्भ्य इत्यादावपीयमेव गतिः । न चैवम्
"उस्योमाङ्स्वाटः" (का०वा०) इति षाष्ठवार्तिकेन 'मौढीयत्'

इति तद्भाष्येण च सह विरोधः, ज्ञापकस्य सजातीयविषयतया श्रूयमाणे पूर्वपक्षे प्रवृत्तिः, न त्वादेशेनापहृते इति स्वीकारात् । अत्र च भाष्यवार्तिकधानुवृत्त्यादिग्रन्था अनुकूला इति गुणगृह्यैर्विभाष्यताम् । एवंच 'प्रमाणयित्वा' 'विचारयित्वा' इत्यादयः केषांचित्प्रयोगाः प्रामादिका एव । अत एव प्रशस्यमाचष्टे 'भ्रापयति' 'ज्यापयति' इति भ्रज्याद्युदाहरन्तः सुधाकरादयः 'भ्रपयति' 'ज्यपयति' इत्युदाहरन्तः शाकटायनादयश्च प्रक्रियारत्ने निराकृताः, प्रशब्दस्य पृथक्करणेन शस्यशब्दादेव णिजुत्पत्त्या भ्रज्ययोरप्राप्तेः । अत एव माधवादिभिः 'प्रशस्ययति' इत्येव स्वीकृतम् । एतेन 'प्रावृषमाख्यत् अपप्रावन्' 'वीरुधमाख्यत् अविधीरत्' इत्याद्युदाहरन्तो धानुचन्द्रोदयकारादयः परास्ताः । सङ्ग्रामयतेः पाठेन ज्ञापितस्यार्थस्य "उस्योमाङ्गवाटः" (का०वा०) इति षाष्ठभाष्यवार्तिकबलेन अनित्यताज्ञापनमाश्रित्य कथंचिद्वा समर्थनीया इति दिक् ।

भृशादयस्तु श्लोकगणपाठानुरोधेन माधवीये उदाहृताः । तद्यथा-भृशायते । चपलायते । मन्दायने । पण्डितायते । रेहायते । रेहशब्दो रहसि निघृणत्वे भिक्षाभिलाषस्य च निवृत्तौ वर्तत इति गणवृत्तिः । तृपायते, तृपश्चन्द्रः समुद्रश्च । वेहायते, वेहद् गर्भोपघातिनी । अधरायते, 'अधरो मूर्खः पुष्करश्च' इति गणवृत्तिः । ओजायते, वर्चयते, ओजोवर्चःशब्दौ वृत्तिविषये तद्वति वर्तते । रेफायते, रेफः सरोष इति गणवृत्ता । दुर्मनायते । सुमनायते । उन्मनायते । उत्सुकायते । शङ्खायते, बृहायते, तान्तावेतौ । "सुबामन्त्रिते" (पा०सू०२-१-२) इत्यत्र मनस्युपसर्गस्य पराङ्गवद्भाव उपसंख्येयः । तेन 'सुमनायते' इत्यादौ "तिङ्ङितङिः" (पा०सू०८-१-२८) इति निघातो न भवति, 'वेवदत्तः सुमनायते' इत्यादौ सोपसर्गस्य निघातश्च भवतीति प्रकृतसूत्रस्थभाष्यपर्यालोचनया लभ्यते । अमी श्लोका गणपाठस्था भृशादयः । गणवृत्तौ तु बृहच्छब्दो न पठ्यते । भद्रशब्दस्तु पठ्यते । कन्धरशब्दश्च त्वचोऽभ्यन्तरे स्थूलतन्वाभा असंयुक्ता स्नायुः कन्धरा, तद्वान् कन्धरः । मत्वर्थे अर्शमादिभ्योऽच् (पा०सू०५-२-१२७) ।

लोहितादिडाभ्यः क्यष् (पा०सू०३-१-१३) ॥ लोहितादिभ्यो डाजन्ताश्च भवत्यर्थे क्यष् स्यात् । "वा क्यषः" (पा०सू०१-३-९०) लोहितायति, लोहितायते । अत्र 'मत्वेः' इत्यनुवृत्त्या अमूनतद्भावविषयत्वं लभ्यते । तच्च डाचो न विशेषणम्, असम्भवात् । अलोहितो लोहितो भवतीति विग्रहः । पटपटायति, पटपटायते । कुम्बस्तिर्योगं विनाऽपि क्यषो डाजन्ताद्विधानसामर्थ्यादेवेह डाच् । भवत्यर्थे विधीयमानेन

क्यषा उकार्थस्य भवतेरिह प्रयोगायोगात् । अत्र वार्तिकम्—

लोहितडाज्भ्यः क्यष्वचनं भृशादिष्वितराणीति ॥ आदिशब्दप्रत्या-
ख्यानपरमेतत् । लोहितशब्दात्परत्र पठ्यमानानि नीलहरितमन्द्रफेन-
वासमन्द् इत्येतानि षट् भृशादिषु द्रष्टव्यानीत्यर्थः । क्यषः ककारष-
कारावपि प्रत्याख्यातौ । तथाहि, ककारो गुणवृद्धिनिषेधार्थो नेति स्प-
ष्टमेव, अप्रसक्तस्य प्रतिषेधायोगात् । नापि “नः क्ये” (पा०सू०१-४-१५)
इति सामान्यग्रहणार्थः, नान्तादविधानात् । नापि “आपत्यस्य च तद्धि-
तेनाति” “क्यच्छब्दोश्च” (पा०सू०६-४-१५१, १५२) इति, आपत्यादविधा-
नात् । नापि “क्याच्छन्दसि” (पा०सू०३-२-१७०) इति, ‘याच्छन्द-
सि’ इत्येव सुवचत्वात् । युक्तं चैतत् ‘शकुनम्भुरण्युम्’ इति, कण्ठ्वा-
दियगन्तादपि दर्शनात् । नापि लोहितायते इत्यत्र “अकृतसार्वे”
(पा०सू०७-४-२५) इति दीर्घप्रवृत्त्यर्थः, तत्र कङ्कित्वात्प्रत्याख्याननुवृत्तेः ।
नन्वनुवृत्तिरावश्यकी ‘उरुया’ ‘धृष्णुया’ इत्येवमर्थमिति चेत् ? न,
इह हि तृतीयास्थाने “सुपां सुलुक्” (पा०सू०७-१-३९) इति या-
दंशः । स च छान्दसः । तत्र च हस्त्रोऽपि छान्दस एव भविष्यति
उपगायन्तु सापत्नयो गर्भिण्य इतिवत् । नापि “क्यस्य विभाषा” (पा०
सू०६-४-५०) इत्यत्र सामान्यग्रहणार्थः, हल इत्यनुवृत्तेः । नह्ययं हल-
न्तादस्ति, न च “वा क्यषः” (पा०सू०१-३-९०) इति विशेष-
णार्थः, “वा स्यात्” इत्येव सूत्रणात् । न चैवं “पाशादिभ्यो यः”
(पा०सू०४-२-४९) पाश्या, अत्र प्रसङ्गः, सामान्यविहितानां तिङ्गां
नियमार्थं हि तत्प्रकरणम् । न च पाशादियान्तात्तिङ्गः सन्ति । नन्वा-
चारकिञ्चन्तात्सन्तीति चेत् ? न, टापा व्यवधानात्, पूर्वस्मादपि विधौ
एकादेशस्य स्थानिषद्भावात् । न च दण्ड्यवध्यादिशब्देभ्य आचार-
किञ्चन्तेभ्योऽतिप्रसङ्गः शक्यः, तत्र “दण्डादिभ्य” (पा०सू०५-१-६६)
इति सूत्रेण यदेव विधीयते “शीर्षिच्छेदाद्यच्च” (पा०सू०५-१-६५) इति
पूर्वसूत्राद्यदनुवृत्तेः न तु यप्रत्यय इति पञ्चमे वक्ष्यमाणत्वात् । अत
एव षकारोऽपि व्यर्थः । स हि “वा क्यषः” (पा०सू०१-३-९०) इत्यत्र वि-
शेषणार्थः “क्याच्छन्दसि” (पा०सू०३-२-१७०) “क्यस्य विभाषा”
(पा०सू०६-४-५०) इत्यादौ सामान्यग्रहणाविघातार्थो वेति फलं स-
म्भाव्यते । तच्च सर्वं दूषितमेव । तस्मादादिशब्दं कषौ च हित्वा
“लोहितडाज्भ्यो यः” इति भाष्ये स्थापितम् । यदि तु “सभाया
या” (पा०सू०४-४-१५०)-सभ्यः, स इवाचरतीत्यादेराचारकिञ्चन्तस्था-
भिधानमस्ति, तर्हि “वा यषः” इति सूत्र्यताम् । षकारमात्रं वाऽस्तु, अव-

शिष्टं तु व्यर्थमेव । वृत्तिकारस्तु वार्तिकस्यार्थमन्यथा मन्यते । तद्यथा-
न किलानेनादिग्रहणं प्रत्याख्यायते, किन्तु यानि पठितानि नीलादीनि
षट् तेषामेव इतोऽपकृष्य भृशादिषु निवेश उच्यते । अपठितानां तु
क्यषष । तानि चाकृतिगणत्वान्नुभ्यन्ते । आकृतिगणत्वे ज्ञापकं तु “नः
क्ये” (पा०सू१-४-१५) इति सामान्यग्रहणार्थः क्यषषः ककारः तद्वि-
घातार्थः षकारश्च, न हि पठ्यमानेषु लोहितादिषु नान्तः कश्चिद्-
स्ति । तानि चाकृतिगणसिद्धानि गणवृत्तिकारः सज्जग्राह ।

लोहितश्यामदुःखानि हर्षगर्वसुखानि च ।

मूर्च्छानिद्राकृपाधूमाः करुणानित्यचर्मणीति ॥

निद्राकरुणादयो वृत्तिविषये तद्वृत्ति वर्तन्ते । निद्रायति निद्रायते
इत्यादि । तदेतत्सर्वं भाष्यविरुद्धत्वादुपेक्ष्यम् । किञ्च ‘लोहितडाज्भ्यः’
इति वदतो वार्तिककारस्यापि आदिशब्दप्रत्याख्यानमभिप्रेतमिति
स्पष्टं लभ्यते । अन्यथा हि ‘लोहितात्’ इत्येव ब्रूयात् । अत एव ‘विद्वस्य-
मान इत्यत्र लोहितादिडाज्भ्यः क्यप्’ इति कल्पतरुग्रन्थां वृत्तिकाररी-
त्या सम्भवन्नपि भाष्यविरुद्धत्वात्प्रौढिवादमात्रमिति क्यङ्विधावशो-
चाम ।

स्यादेतत्, “क्यप् च” इति सूत्रमस्तु, चात्क्यङ् । तत्र क्यप्पक्षे पर-
स्मैपदम्, क्यङ्पक्षे त्वात्मनेपदमिति “वा क्यपः” (पा०सू०१-३-२०)
इति सूत्रं मास्तिवति चेत् ? मैवम्, “प्रातिपदिकग्रहणे लिङ्गविशिष्ट-
स्यापि ग्रहणम्” (प०भा०७३) इति लोहिर्नाशब्दात् क्यपि ‘लोहिनी-
यति’ ‘लोहिनीयते’ इति रूपद्वयमिष्यते । क्यङ् तु “क्यङ्मानिनोश्च”
(पा०सू०६-३-३६) इति पुंबद्भावे सति ‘लोहितायते’ इति स्यादि-
ति फले भेदात् ।

कष्टाय क्रमणे (पा०सू०३-१-१४) ॥ कष्टं कृच्छ्रम् । “कृच्छ्रगहनयोः
कषः” (पा०सू०७-२-२२) इति कृच्छ्रे इडभावः । तेन च तत्करणं पापं
कर्म लक्ष्यते । क्रमणमुत्साहः, “वृत्तिसर्गतायनेषु” (पा०सू०१-३-३८)
इति सूत्रे हि ‘सर्ग उत्साह’ इत्युक्तम् । तदयमर्थः-चतुर्थ्यन्तात्कष्टशब्दा-
दुत्साहेऽर्थे क्यङ् स्यात् । कष्टाय क्रमते कष्टायते । पापं कर्म कर्तु-
मुत्सहत इत्यर्थः ।

सत्रकक्षकष्टकृच्छ्रगहनेभ्यः कष्वचिकीर्षायामिति वक्तव्यम् (का०
वा०) ॥ कष्वं पापम् । सत्रादयो वृत्तिविषये पापपर्यायाः । ते-
भ्यो द्वितीयान्तेभ्यः चिकीर्षायां क्यङ् । पापं चिकीर्षताम्यस्वपदेन वि-
ग्रहः । सत्रायते । कक्षायते । कष्टायते । कृच्छ्रायते । गहनायते ।

कर्मणो रोमन्धतपोभ्यां वर्तिचरोः (पा०सु०३-१-१५) ॥ कर्मण इति पञ्चमी, रोमन्धतपोभ्यामित्यनेन सामानाधिकरण्यात् । प्रत्येकं सम्ब-
धात्वेकवचनम् । वर्तीति ण्यन्ताद्धृतेः “ण्यासधन्थोयुच्” (पा०सु०३-३-
१०७) इति युचि प्राप्ते अत एव निपातनात् किन् । अरतेः सम्पदादि-
त्वाद्भावे क्तिप् । रोमन्धतपोभ्यां कर्मभ्यां यथासङ्ख्यं वर्तिचरोरर्थयोः
क्यङ् स्यात् । रोमन्धं वर्तयति रोमन्धायते ।

हनुचलन इति वक्तव्यम् (का०वा०) ॥ हनुचलनेनात्र चर्वितस्य
मुखप्रदेशे आकृष्य चर्वणं लक्ष्यते । नेह-कीटो रोमन्धं वर्तयति ।
अपानप्रदेशाग्निःसृतं द्रव्यं कीटो वर्तुलं करोतीत्यर्थ इति
न्यासकारहरदत्तौ । अपानप्रदेशाग्निःसृतमभ्रातीत्यर्थ इति तु कैयटो
व्याख्यत् । तपस्यति, १६ तङ् प्राप्तः । तस्मात्—

तपसः परस्मैपदं च (का०वा०) इति वक्तव्यम् । एवं च “नमोवरि-
व” (पा०सु०३-१-१९) इत्यादिसूत्र एव तपःशब्दः पठितुमुचितः ।
तथा तु न कृतमित्येव ।

बाष्पोऽमभ्यामुद्धमने (पा०सु०३-१-१६) कर्मणः ॥ क्यङिति वर्तते ।
बाष्पमुद्धमति बाष्पायते । ऊष्माणमुद्धमति ऊष्मायते ।

फेनाच्चेति वक्तव्यम् (का०वा०) ॥ फेनायते ॥

शब्दवैरकलहाभ्रकण्वमेधेभ्यः करणे (पा०सु०३-१-१७) ॥ एभ्यः
कर्मभ्यः करोत्यर्थे क्यङ् स्यात् । शब्दं करोति शब्दायते । एवं वैरायते ।
कलहायते । अभ्रायते । कण्वायते । मेघायते । “तत्करोति” (ग०सु०)
इति णिचि प्राप्तेऽयमारम्भः । पक्षे णिजपीष्यतं-‘शब्दयति’ इति ।
तदर्थं मण्डूकप्लुत्या “भृशादिभ्यो भुवि” (पा०सु०३-१-१२) इति सुप्रा-
श्चकारोऽप्राणुवर्तत इति न्यासकारः । अत्र धार्तिकम्—

सुदिनदुर्हिनाभ्याञ्च (का०वा०) ॥ सुदिनायते । दुर्हिनायते ।

नीहाराच्च (का०वा०) ॥ नीहारायते ।

अटाट्टाशीकाकोटापोटासोटाःप्लुष्टाप्रहणं कर्तव्यम् (का०वा०) ॥
पोटा स्त्रीपुंसलक्षणा । अतोऽभ्ये क्रियावचना इति सुध्वातुवृत्तौ माध-
वः । अट गतौ (भा००१०२९६) । अटतीत्यट् । अचि टप्, तां करोति
अटायते । अट्ट अतिक्रमहिंसयोः (चु०३०२८) “गुरोश्च हलः” (पा०सु०
३-३-१०३) इत्यकारः—अट्टा, तां करोति अट्टायते । शीकृ सेचने (भा०
मा०७५) तालभ्यादिः । इत्यादिरिति तु धनपालकाश्यपौ । गुरोश्चेत्य-
कारः—शीका, तां करोति शीकायते इति तद्भातुप्याख्यायां मा-
धवः । कुट कौटिल्ये (तु०प०८६) तुदादिः, हेतुमण्डिच् ।

कुट छेदने (चु०भा०१६५) आकुस्मीयः । कोटयति कोटयते वा कोटा, तां करोति कोटायते । पोटाक्ता, पोटायते । 'सोटा'इति पाठं धात्वर्थोऽन्वेषणीयः । 'मोटा'इति पाठे तु मुट सञ्चूर्णने(चु०प०८१)चुरादिः, प्रदर्शने भ्वादिः । प्रदर्शनाक्षेपयोस्तुदादौ (तु०प०९४) । मोटयतीति मोटा, मोटायते । ऋष प्लुष दाहे (भ्या०प०५५,५६) । कर्मणि कः, प्रुष्टा प्लुष्टातां करोति ऋष्टायते, प्लुष्टायते । उज्ज्वलदत्तस्तु "अशूष्कषिलटि-कणिस्त्रिद्विषिभ्यः क्वन्" (उ०सू०१५७) इति सूत्रे 'ऋष्वःस्या-दतुसूर्ययोः' 'ऋष्वा जलकणिका'इति रत्नमतिः । ऋष स्नेहनादा-विति धातुः 'ऋष्वायते' इत्युदाहरन् इह वार्तिके 'ऋष्वा'इति पाठ-मुपन्यस्तवान् ।

सुखादिभ्यः कर्तृ वेदनायाम् (पा०सू०३-१-१८) ॥ कर्तृ इति पृथक्पदं लुप्तषष्ठीकम् । वेदना ज्ञानम् । "विद् चेतनाख्यानविधासंबु" (चु०भा० १७५) इत्यस्माच्चुरादिष्यन्ताद् भावे "ण्यासभन्थो युच्" (पा०सू०३-३-१०७) । "घट्टिवन्दिविदिभ्यश्च" (का०वा०) इति औपसङ्ख्यानिको वा । कर्तृत्वं च श्रुतवेदनक्रियापेक्षम् । तद्यमर्थः-वेदनक्रियायाः कर्तुरा-धेयभावेन सम्बन्धिभ्यः सुखादिभ्यः कर्मभ्यो वेदनायामर्थे क्यङ् स्यात् । सुखं वेदयते सुखायते । कर्तृग्रहणं किम् ? सुखं वेदयते प्रसा-धको राज्ञः । अयं वेदिः आकुस्मीयः । एवं च 'वेदयति'इति केषांचित्प-रभ्येपदपाठः प्रामादिकः । अत्र श्लोकगणकारः--

सुखदुःखगहनकृत्वास्तुप्रालीकप्रतांपकरणाश्च ।

कृपणः सोढ इतीमं सुखादयो दश गणे पठिताः ॥

सोढं सहनमभिभवो वा । गणरत्नमहोदधां तु आस्रशब्दो-ऽपीह पठ्यते ।

नमोवरिवश्चित्रङ्गः क्यच् (पा०सू०३-१-१९) ॥ करणग्रहणमनुवृत्त मभिधानशक्तिस्वाभाव्यादिह क्रियाविशेषपरम् । तेन नमसः पूजा-यां, वरिवसः परिचर्यायां, चित्रङ्ग आश्चर्ये, क्यच् स्यात् । नमस्यति देवान्, नमस्कारेण पूजयतीत्यर्थः । वरिवस्यति गुरुन् । शुभ्रूषत इत्य-र्थः । चित्रीयते । 'विस्मयते इत्यर्थः, 'विस्माययते' इत्यन्ये । तथा च मा-यामृगं प्रकृत्य भट्टिराह--"ततश्चित्रीयमाणोऽसौ" इति । अत्र चित्रङ्गो ङित्करणादवयवे कृतं लिङ्गं समुदायस्य विशेषकं भवतीति वाच्यम् । तथा सति क्यजन्तादात्मनेपदम् । न चैवं शब्दवैरादिसूत्रे चित्रश-ब्दोऽपि पठ्यतां क्यङ्कैव तङ् भविष्यतीति वाच्यम्, तथा सति हि

“कयञ्चि च” (पा०सू०७-४-३३) इति ईत्वं न स्यात् । तस्मात्कयञ्चैव कार्यां ङित्त्वं च ।

पुच्छभाण्डर्चावराण्णङ् (पा०सू०३-१-२०) ॥ करण इत्यनुवृत्तेः क्रियाविशेषे पुच्छादुदसने व्यसने पर्वसने च । उदसनमुत्क्षेपणम् । व्यसनं-विषिधं विरुद्धं वाउत्क्षेपणम् । पर्यसनं-परितःक्षेपणम् । उत्पुच्छयते । विपुच्छयते । परिपुच्छयते ।

भाण्डात्समाचयने (का०वा०) ॥ समाचयनं राशीकरणम् । सम्भाण्डयते । भाण्डानि समाचिनोतीत्यर्थः ।

र्चावरादर्जने परिधाने वा (का०वा०) ॥ संचावलयते भिक्षुः । चावराण्यर्जयति परिधत्ते वेत्यर्थः । णिङो णकारः सामान्यग्रहणार्थो न तु वृत्त्यर्थः, असम्भवात् । ङकारस्तदधिघातार्थः आत्मनेपदार्थश्च । अत्र एव पुच्छादय उत्तरसूत्रे न निवेशिताः ।

मुण्डमिश्रइलक्षणलवणव्रतवस्त्रहलकलकृततूस्तेभ्यो णिच् (पा०सू० ३-१-२१) ॥ एभ्यो दशभ्यः कृञर्थे णिच् स्यात् । मुण्डं करोति मुण्डयति । मिश्रयति । इलक्षणयति । लवणयति ।

व्रतान्नोजने तन्निवृत्तौ च (का०वा०) ॥ पयः शूद्रान्नं वा व्रतयति ।

वस्त्रात्समाच्छादने (का०वा०) ॥ संवस्त्रयति । इह भोजनतन्निवृत्तौ व्रतशब्दस्यार्थः । समाच्छादनं तु वस्त्रशब्दस्य । प्रत्ययस्तु कृञर्थे भूयते च भोजने व्रतशब्दः—“यदस्य एयो व्रतं भवति । आत्मानमेव तद्वर्धयति । त्रिव्रतो वै मनुरासीत् । द्विव्रता असुराः । एकव्रता देवाः” इति । पस्पशायां च—“शक्यञ्जानेन इवमांसादीन्यपि व्रतयितुम्” इति । अयमेव व्रतशब्दो दर्शादिवद्विपरीतलक्षणया तन्निवृत्तौ वर्तते । ‘संवस्त्रयति प्रावारम्’ इत्यत्र प्रावारमाच्छादयतीत्यर्थ इति माधवः ।

हलादिभ्यस्त्रिभ्यो ग्रहणे प्रत्ययः । हलिं गृह्णाति हलयति । कलिं गृह्णाति कलयति । कृतं गृह्णाति कृतयति ।

तूस्तानि विहन्ति वितूस्तयति । ‘तूस्तं केशः’ इति श्रीमद्रः । जटीभूताः केशा इति न्यासः । पापमिति वैजयन्ती ।

स्यादेतत्, “प्रातिपदिकाद्धात्वर्थे” (ग०सू०) इत्येव सर्वमिदं सिद्धम् । न च “तत्करोति” (ग०सू०) इत्यादिना तत्र धात्वर्थनियमः, राजानमतिक्रान्तवान् अत्यरराजदित्यादेरर्पाष्टत्वात् । तर्कि मुण्डादिसूत्रेणेति चेत् ?

अत्राहुः, मुण्डयति माणवकं, मिश्रयत्यन्नं, इलक्षणयति वस्त्रं, लव-

णयति व्यञ्जनमिति सापेक्षेभ्योऽपि णिञर्थमिदम् । हलिकल्पोस्त्वत्स्व-
निपातार्थम् । तथा च वार्तिकम्--

हलिकल्पोरदन्तस्वनिपातनं सन्वद्भावप्रतिषेधार्थमिति । तथाहि,
'हलिइ' 'कलिइ' इति स्थिते "अचो ङ्णिति" (पा०सू०७-२-११५) इति वृद्धिः
प्राप्नोति, णाबिष्टवदिति टिलोपश्च । तत्र लोपः शब्दान्तरप्राप्त्या भ-
नित्यः, वृद्धिस्तु टिलोपे सत्यप्राप्तेः । उभयोरनित्ययोः परत्वाद् वृद्धौ
कृतायां ऐकारस्य आयादेशात्पूर्वमेव परत्वात् षार्णादाङ्गस्य बलीय-
स्त्वाच्च लोपेऽनग्लोप्ययम्भवतीति "सन्वल्लघुनि" (पा०सू०७-४-९३)
इति सन्वद्भावः स्याद् "दीर्घो" (पा०सू०७-४-९४) इति दीर्घश्च । न च
टिलोपस्य "अचः परस्मिन्" (पा०सू०७-१-५७) इति स्थानिबन्धावासेन
व्यवधानात् शेष इति वाच्यम्, चङ्परं णौ यदङ्गं तस्य योऽभ्यासो
लघुपरः तस्य सन्वत् लघोर्दीर्घश्चेति हरदत्तादिभिः पुरस्कृते कैय-
टेनैकायमततयोपन्यस्ते व्याख्याने स्थानिबन्धावस्याकिञ्चित्कर-
त्वात् । चङ्परं णौ यल्लघु तत्र परतो योऽभ्यासः तस्येति भाष्यकै-
यटमतेऽपि अभ्यासस्य टिलोपाद्यनन्तरं जातत्वेन (१) आदिष्टादश्चः पूर्व-
त्वेन स्थानिबन्धाप्रसङ्गात् । अथनिपातने तु यद्यपि परत्वाद् वृद्धिस्त-
थापि अंगेषु लुप्यत इति सन्वद्भावदीर्घो न भवतः । एवं च बलिपटु-
प्रभृतिभ्यो णिचि अर्थाबलत् अर्पापटत् इति भवति न तु अबबलत्
अपपटत् इति ।

स्यादेतत्, "णौ चङि" (पा०सू०७-४-१) इत्यत्रत्यभाष्येण स-
हेतुद्विरुध्यते । तत्र हि वृद्धेलोपो बलीयानिति स्थितम् । युक्तं चैतत्,
शब्दान्तरप्राप्तौ सत्यामपि कृताकृतप्रसङ्गत्वमात्रेण क्वचित्चित्यत्वाभ्यु-
पगमात् । यदाह—भुवोबुकोनित्यत्वादित्यादीति, ज्ञापकं चात्र "ना-
ग्लोपिशास्" (पा०सू०७-४-२) इति सूत्रे अगिति प्रत्याहारग्रहणम् । त-
थाहि, अघर्णान्तेष्वघर्णोपधेषु ऋवर्णान्तेषु च वृद्धावप्यघर्ण एव लुप्यते ।
तत्र अलोपिनां नेत्येव वाच्यम् । इघर्णोवर्णान्तयोस्तु वृद्धौ कृतायामी-
कारो लुप्यते न त्वक् । न च स्वामिनमाख्यत् असस्वामत्, गोमिनमा-
ख्यत् अजुगोमत, प्रादुराख्यत् अपप्रादत्, यादृशमाख्यत् अयथादत्, ता-
दृशमाख्यत् अततादत् इत्यादीं यत्र वृद्धेरप्रसङ्गादिको लोपस्तत्र ह्रस्वनि-
वृत्तये अग्रग्रहणमिति वाच्यम्, अनभिधानात्तत्र णिचि एवानुत्पत्तेः ।

(१) आदिष्टादश्चः पूर्वत्वेन दृष्टस्य विधौ कर्तव्ये विहितस्य स्था-
निबन्धस्याप्रसङ्गादित्यर्थः ।

एतच्च भाष्यकारेण ज्ञापकत्वस्य समर्थनादवसीयते । न चैवमपि अग्निषणमाख्यद् असन्नजत् इत्यत्र विन्मतोर्लुकि उपधाया वृद्धौ ह्रस्व-
मिवृत्त्यर्थं अग्लोपग्रहणं स्यात्, अस्ति ह्यत्रामिधानम् “ट्रेः” इत्यत्र भाष्ये
‘स्रजयति’ इत्युदाहणादिति वाच्यम्, एवमपि स्रजयतीत्यत्र वृद्धभाष्यस्य
सिद्धान्तसम्मतत्वेन टेरित्यत्र भाष्यकारेण स्रजयतीति निर्देशात्
“अङ्गवृत्ते” (प०भा०९४) इति परिभाषया वा वृद्धेरप्रसङ्गेन ह्रस्वभा-
विन्या उपधाया एव अभावात् । अतः प्रत्याहारग्रहणं ज्ञापकं वृद्धेः
पूर्वं टिलोप इति । तत्कथमिहोच्यते वृद्धौ सत्यां टिलोप इतीति चेत् ?

अत्र माधवः—परत्वाद् वृद्धिरिति मुख्यः पक्षः, वृद्धेर्लोपो बली-
यानिति तु प्रौढिवादमात्रमित्येकं मतम् । तद्विपरीतं मतान्तरम् । भा-
ष्यद्वयप्रामाण्याद् वृद्धेः पूर्वं पश्चाद्वा कामचारेण टिलोप इति अप-
टत् अपीपटदिति रूपद्वयमपि साध्विति चापरं मतमिति मतत्रयमपि
सुष्ठुधातुवृत्तावुपनिबद्धवान् । तत्राद्यं मतं हरदत्तस्य, द्वितीयं कैयटस्य,
तृतीयं त्वन्येषामिति विवेकः । एतद्बलाबलचिन्ता तु करिष्यते । अयं
च भेदो णिमिन्नविषयः, णेर्णिचि तु ष्यलोपाविति विप्रतिषेधात् निष्क-
र्षरीत्याऽपवादत्वाद्वा प्रागेव णिलोपः । उपधाह्रस्वत्वे सन्वद्भावदी-
र्घयोश्च णेर्णिचीत्युपसंख्यानान्णयाकृतिनिर्देशाद्वा अर्धवददित्येव रूप-
मिति सप्तमे वक्ष्यामः ।

प्रकृतमनुसरामः । मुण्डादिसुत्रे केषांचिद्ग्रहणं प्रपञ्चार्थम् । मुण्डा-
दयः सर्वेऽपि “सत्यापपाश” (पा०सु०३-१-२५) इत्यत्रैव पठितुं
युक्ताः । एवं हि एकवाक्यता लभ्यते । द्विर्णिजग्रहणं च न कर्तव्यमि-
ति लाघवम् । तथा तु न कृतमित्येव ।

धातोरेकाचो हलादेः क्रियासमभिहारे यङ् (पा०सु०३-१-२२) ॥
एकाच् हलादिः समभिहित्यमाणक्रियावृत्तियों धातुः तस्मात्स्वार्थे यङ्
स्यात् । समभिहारोऽत्र पौनःपुन्यं भृशार्थो वा । यद्यपि विप्रकीर्णानामेक-
त्र राशीकरणं समभिहारशब्दस्य मुख्योऽर्थः, तथाप्यसौ धान्यादीना-
मेव सम्भवति, न तु धातुवाच्यायाः क्रियायाः, अमूर्तत्वात् । अतो
गौणोऽर्थो गृह्यते । स च न प्रत्ययस्य वाच्यः, प्रकृत्यर्थं प्रति विशेष्य-
तापत्तेः, किन्तु द्योत्योऽर्थः । अत एव टाबादयस्तग्बादयश्च स्वार्थिका
एवेति निरूढः पन्थाः । यदा तु प्रकृत्यर्थप्राधान्यमात्सर्गिकम् आख्यात
इव टाबादिष्वपि त्यज्यते तदा टाबादयो वाचका इत्यपि पक्षः सम्भ-
वत्येव । स्वीकृतञ्चायं लिङ्गादिविधौ भाष्येऽपीति तत्रतत्र स्फुटम् । पुनः
पुनरतिशयेन वा पचति पापच्यते । “दीर्घोऽकितः” (पा०सु०७-४-८३)

इति दीर्घः । देर्दीप्यते । “गुणो यङ्लुकोः” (पा०सू०७-४-८२) इति गुणः । ननु “क्रियासमभिहारे च” (का०वा०) इति धातुिकेन “नित्य-
 वीप्सयोः” (पा०सू०८-१-४) इति धा पदद्विवचनमिह कुतो नेति चेत् ?
 यङ्गैश्च क्रियासमभिहारस्य द्योतितत्वात् । न चैवं लुनीहिलुनीर्हात्य-
 ञापि न स्यादिति वाच्यम् , केचलेन लोटा तुल्यरूपो हिः क्रियासमभि-
 हारं द्योतायितुं सहायतया द्वित्वमपेक्षते, अन्यथा संशयापत्तेः; यङ्
 तु न तथेतिवैषम्यात् । धातोरिति किम् ? आर्धधातुकत्वं यथा स्यात् ।
 तेन “ब्रुवो वचिः” इत्यादि सिध्यति । एकाचः किम् ? पुनःपुनर्जा-
 गतिं । हलादेः किम् ? भृशमीक्षते । यङो द्वित्वं बोभूयते मरीमृज्यते
 इत्यादौ गुणवृद्धिनिषेधार्थम् । न चैवमवयवे चरितार्थस्य समुदाहं
 प्रत्यविशेषकत्वात् यङन्तादात्मनेपदं न स्यादिति वाच्यम् , ङित्ता-
 द्धातोस्तदिति “अनुदात्तङि” (पा०सू०१-३-१२) इति सूत्र एव प्रप-
 ङितत्वात् । ‘भृशं शोभते’ ‘भृशं रञ्चते’ इत्यत्रानभिधानाद्यङ् नेति
 भाष्यम् । कथं तर्हि “रुच दीप्तौ” (श्वा०भा०७४६) “शुभ शोभा-
 याम्” । (तु०प०४१) इति धान् व्याचक्ष्णः धातुवृत्तिकारैः ‘रोरुच्यते’
 ‘शोशुभ्यते’ इत्युदाहृतमिति चेत् ? भाष्ये भृशार्थोपादानान् पौनःपुन्ये भव-
 त्येवेत्याशयेनेत्याहुः । शोभते इति शब्दिकरणस्यादाहरणात्सोदादिकस्य
 यङ् भवत्येवेति धातुचन्द्रोदये । “सूचिसूत्रिमृज्यत्यर्थशूर्णप्रहणम्”
 (का०वा०) । सूच पेशून्यं (सु०प०३४१) सूत्र अवमोचने (सु०प०३७६)
 मृत्र प्रस्त्रवणे” (सु०प०३७७) चुरादिष्यन्ताः । अट गतौ (श्वा०प०२९६) ।
 ऋ गतौ (श्वा०प०१६१) । अश भोजने (कन्या०प०५१) अशु व्याप्तौ (स्वा-
 भा०१८) द्वयोरपि प्रहणम् । अत्र आद्यानां त्रयाणामनेकाल्त्वात् ततो
 ऽन्येषां अहलादित्वात् , ऊर्णोतस्तु अनेकाल्त्वादहलादित्वाच्चाप्राप्तौ
 वचनम् । अत्र ऊर्णोतेर्बक्ष्यमाणेन पुवङ्गावेनापि ऽसङ्गम् । सोसूच्यते ।
 सोसूच्यते । सूचिसूत्री अदन्तौ, चुरादिणिच्, अतोलोपः, यङ् , णिलो-
 पः, द्वित्वं, “हलादिः शेषः” (पा०सू०७-४-६०), अभ्यासस्य गुणः ।
 अभ्यासात्परस्य षत्वं तु न भवति, अनादेशत्वात् । न चेमौ षोपदेशौ,
 अदन्तत्वेनानेकाच्चत्वात् । षोपदेशलक्षणे हि सेकसृवादिपर्युदासात् त-
 त्साहृद्यमेकाच्छ्वं विवक्षितमिति निष्कर्षः । ‘सोसूच्यते’ ‘सोसूच्यते’
 इति आप्योदाहरणं चात्र प्रमाणम् । षोपदेशलक्षणे एकाच्छ्वं विशेषणं
 हेयमिति वदतो माधवस्याप्ययमेवाशयः । सोसूच्यते । अटाट्यते ।
 “अजादेर्द्वितीयस्य” (पा०सू०६-१-२) इति ट्यशब्दस्य द्वित्वं, “स-
 न्वङ्गोः” (पा०सू०६-१-९) इति षष्ठीति वक्ष्यमाणत्वात् । अरार्थते । “गु-

णोऽर्तिसंयोगाद्योः” “यञ्चि च” (पा०सु०७-४-१२९, १३०) इति गुणः, र्यशब्दस्य द्वित्वम् । न च “नन्द्राः संयोगादयः” (पा०सु०६-१-३) इति रेफस्य द्वित्वनिषेधः, “यकारपरस्य नायं निषेधः” इति षष्ठे वृत्तिकारोकेः । न चैतदप्रामाणिकम्, प्रकृतसूत्रस्थस्य अरार्थत इति भाष्यस्यैव तत्र प्रमाणत्वात् । अशाष्यते । ऊर्णोनूयते । ऊर्णुञ् आच्छादने (अ० उ०२९) । नोपधोयम् । तस्याष्टमिकं णत्वम् । तस्यासिद्धत्वान्नुशब्दस्य द्वित्वम् । “पूर्वत्रासिद्धीयमद्विर्वचने” (प०भा०१२८) इत्यनित्यम् “उभौ साभ्यासस्य” (पा०सु०८-४-२१) इति लिङ्गात् । स्यादेतत् । लुनीहिलुनीहित्येवायं लुनाति । अत्र यडा लोट् बाधयेत् । अन्तरङ्गो हि यङ्, क्रियासमभिहारमात्रापेक्षत्वात् । लोट् तु बहिरङ्गः, क्रियाभेदाश्रये धातुसम्बन्धे भावकर्मकर्तृषु विधानात् । तथा लोट् सावकाशोऽपि क्व ? अनेकाचि अजादौ च-जागृहिजागृहीत्येवायं जागर्ति, ईक्षस्वेक्षस्वेत्येवायमीक्षते ।

अत्राहुः, वेत्यनुवर्तते । यदा न यङ् तदा लोट् भविष्यति ।

नित्यं कौटिल्ये गतौ (पा०सु०३-१-२३) ॥ गतौ वर्तमानाद्धातोः कौटिल्ये एव द्योत्ये यङ् स्यात् न तु क्रियासमभिहारे । क्रमु पाद्विक्षेपे (श्वा०प०४७४) द्रम गतौ (श्वा०प०४६७) चङ्कम्यते । दन्द्रम्यते । अवधारणार्थाङ्गित्यग्रहणाग्नेह-भृशं क्रामति । ननु यथा “बड्वाया वृषे षाक्ये” इत्यनेन अपत्ये प्राप्तस्ततोऽपकृष्य विधीयते, यथा वा व्रीतः को भूते प्रातः ततोऽपकृष्य वर्त्तमाने विधीयते, एवमत्रापि धातुमात्रात् क्रियासमभिहारे यङ् विहितो गतिवचनात्तु कौटिल्य इति तत्रकौण्डिन्यन्यायेनैव बाधः । सिद्धः । सत्यम्, अत एव नित्यग्रहणं भाष्यवार्तिकयोः प्रत्याख्यातम् ।

लुपसदचरजपजभदहदशगृभ्यो भावगर्हायाम् (पा०सु०३-१-२४) ॥ एभ्यो यङ् स्यात् धात्वर्थगर्हायां द्योत्यायाम् । लुप्लृ च्छेदने (तु०उ०१-५१) । षद विशरणादौ (श्वा०प०८७९) । यस्तु “आङ्ः सद्विः पद्यर्थे” (सु०प०२९९) इति चौरादिको ष्यन्तः स इह न गृह्यते ‘एकाच’ इत्यनुवृत्तेरिति हरदत्तः; तच्चिन्त्यम्, प्रकृतिग्रहणे ष्याधिकस्याप्राप्तेः । अन्यथा लुपादेरपि हेतुमण्यन्तस्य वारणीयतया सदरेवोपन्यासे बीजाभावात् । चर गतौ (श्वा०प०५६०) जप व्यक्तायां षाचि (श्वा०प०३-९६) जमी गात्रविनामे (श्वा०भा०३८८) दह भस्मीकरणे (श्वा०प०१०१६) । अत एष दशोति निपातनात् यङ्लुकि नलोपः—दम्दशीति । गृ निगरणे (तु०प०१३०) तुदादिः । गृ शब्दे (क-शा०प०२६) क्रयादिः ।

तत्र अदन्तविकरणसाहचर्यास्तुदादेरेव प्रहणमित्येके । द्वयोरपीत्यभ्ये । गर्हितं लुम्पति लोलुप्यते । सासद्यते । चञ्चूर्यते । “चरफलोञ्च” (पा० सु०७-४-८७) इति नुक् “उत्परस्यातः” (पा०सु०८-४-८८) “हलि च” (पा०सु०९-२-७७) इति दीर्घः । जञ्जप्यते । जञ्जभ्यते । दम्दह्यते । दम्दह्यते । जपादीनां चतुर्णामभ्यासस्य “जपजभदहदशभञ्जपशाञ्च” (पा०सु०७-४-८६) इति नुक् । निजेगित्यते । “ऋत इञ्जातोः” (पा०सु०७-१-१००), रपरत्वं, द्विर्वचनम्, अभ्यासस्य गुणः, जेगिर् य इति स्थिते “प्रो य ङि” (पा०सु०८-३-२०) इति लत्वम् । न च परत्वात् “हलि च” इति दीर्घः, तस्यासिद्धत्वात् । लत्वे कृते तु न विहतनिमित्तत्वाद्दीर्घः । भाषेति किम् ? साधनगर्हायां मा भूत्—मन्त्रं जपति वृषलः । अत्र स्वरवर्णादिभ्रंशाभावाद् गर्हा नास्ति । कर्त्राख्यसाधनं तु गर्हितं शूद्रस्य वेदे अनधिकृतत्वात् । नित्यप्रहणमवधारणार्थमिहानुवर्तते । तस्य व्याख्यानं च पूर्ववत् ।

सत्यापपाशरूपवीणानूलश्लोकसेनालोमत्वचवर्मवर्णचूर्णसुटादिभ्यो णिच् (पा०सु०३-१-२५) ॥ एभ्यो णिच् स्यात् । सत्यादेभ्यश्चूर्णांन्तेभ्यः प्रातिपदिकाद्धात्वर्थे इत्येव सिद्धे सत्यस्यापुगर्थे वचनम्, अन्येषां प्रपञ्चार्थम्, मालिन्या उपश्लोकयतीत्यादौ सपेक्षादुत्परत्यर्थे च । धात्वर्थे इत्यविशेषोक्तावपि स्वभावलभ्योऽर्थविशेषां वृत्तकारादिभिर्निर्दिश्यते । तद्यथा—सत्यमाचष्टे सत्यापयति । सत्यं करोतीति तु भाष्यम् ।

अर्थवेदसत्यानामापुग्वक्तव्यः (का०वा०) ॥ आपुग्वचनसामर्थ्याद्विलोपो न । अर्थापयति । पुकेव सिद्धे आकारोच्चारणमन्यतो विधानार्थं, तेन लिङ्गापयतीत्यादि सिद्धमिति कश्चित् । तन्न, ‘पुगेव करिष्यते’ इति भाष्यविरोधात् । तस्माल्लिङ्गापयतीत्यपप्रयोग एवेत्याहुः ।

पादौ प्रक्षालापयतीति गृह्यप्रयोगस्तु छन्दोवद्वयः कुर्वन्तीति स-माच्ये इति हरदत्तादयः । पाशं विमुञ्चति विपाशयति । रूपं पश्यति रूपयति । वीणयोपनायति उपवीणयति । तूलेनानुकुष्णाति अनुतूलयति तृणाग्रम् । अनुकुष्णाति अनुघट्टयतीत्यर्थं इति हरदत्तः । इलांकैरुपस्तौति उपश्लोकयति । सेनया अभियाति अभिषेणयति, “उपसर्गात्सुनोति” (पा०सु०८-३-६५) इति षत्वम् । अभ्यषेणयत्, “प्राक् सितादङ्घ्र्यवायेऽपि” (पा०सु०८-२-६३ इति षत्वम् । त्वच्च संवरणे (तु०प० २१) “मुंसि सम्हायाम्” (पा०सु०३-३-११८) इति घः । त्वच्चं गृह्णाति त्वचयति । टिलापस्य स्थानिवत्त्वादुपधाद्वाङ्निर्ण । उकादेव

धातोः क्विपि हलन्तात् “तत्करोति” (ग०सू०) इति षौ ‘त्वाच-
यति’ इत्युपधावृद्धिर्भवत्येव । “प्रकृत्यैकाच्” (पा०सू०६-४-१६३)
इति टिलोपामावः । तस्मात्सुत्रे त्वचोत्थकारो विवक्षितो न तु सत्या-
पेतिबहुवचनार्थ इत्यवधेयम् । वर्मणा सन्नहति संवर्मयति । वर्णं
गृह्णाति संवर्णयति । चूर्णैरवध्वंसयति अवचूर्णयति । चुरादिभ्यः
स्वार्थं, चोरयति । चिन्तयति ।

हेतुमति च (पा०सू०३-१-२६) ॥ हेतुः कर्तुः प्रयोजकः, तद्व्यापारः
प्रवर्तनारूपो हेतुमान्, तस्मिन्वाच्ये धातोर्णिच् स्यात् । पाचयति देव-
दत्तो यद्दत्तेन । यद्दत्तनिष्ठविक्लित्यनुकूलव्यापारविषयिणी प्रवर्तना
देवदत्ताभ्येत्यर्थः । प्रवर्तनाऽनेकधा-प्रेषणमध्येषणं तत्समर्थाचरणं
चेति । भृत्यादेर्निष्कृष्टस्य प्रवर्तना प्रेषणम्, आह्वेत्यर्थः । गुर्वादेराराध्य-
स्य प्रवर्तना अध्येषणम्, प्रार्थनेत्यर्थः । तत्समर्थाचरणमपि बहुधा
अनुमतिरूपदेशोऽनुग्रह इति । तत्र यस्यानुमतिं विना क्रिया न निष्प-
द्यते सोऽनुमतिमात्रे प्रयोजकः । यथा राजादिः । वैद्यादिस्तु ज्वरितः
कषायं पिबेदिति उपदेशमात्रेण प्रवर्तकः । यस्तु क्वचिद् जिघांसितं
पलायमानं रुणाद्धि सोऽपि हन्तुरनुग्राहकत्वात् प्रयोजक एव । तदिह
अर्थप्रकरणादिगम्या अमी विशयाः । सर्वानुगतं प्रवर्तनासामान्यं तु
णिचोऽर्थः । स च णिचः शक्य इति मुख्यः पक्षः । द्योत्य इति पक्षा-
न्तरमप्याकरे स्थितम् । यद्यपि हेतुशब्दस्य ससम्बन्धिकत्वात् हेतुमा
नित्युक्ते यं प्रति प्रयोजकत्वं स एव लभ्यते, यथा पितृमानित्युक्ते पुत्रः,
तादृशभेद कर्ता कारकाधिकारे हेतुसंज्ञाक्तेः क्रिया च, तथाच पक्तुः
पाकस्य वा हेतुमत्त्वं युक्तम्, तथापि करणे इत्यधिकारात् नेह कर्ता
गृह्यते, प्रकृत्यैकोक्तत्वाच्च न पाकः, किन्तु पाकपक्षपेक्षया यो हेतुस्त-
दीयव्यापार एव स्वभावतो लोके णिजर्थतया प्रसिद्धो हेतुमच्छब्देनो-
च्यते इति सिद्धान्तः । एवं च हेतोरित्येव सूत्रं युक्तम् । हेतोः करणे
व्यापारे णिजित्यर्थः । तथा तु न कृतमित्येव । इह यद्यपि फलव्यापार-
बोधात्तुवाच्यत्वाद्धिक्लित्यनुकूलव्यापारत्वस्य च प्रेषणादावपि सुल-
भत्वात्तस्यापि पक्ष्यर्थतामाभ्येव णिचो द्योतकतेति धर्णितं भाष्यादौ,
तथापि प्रौढिवादमात्रमेतत् । तथाहि, अधिभयणादिरेव व्यापारवि-
शेषः पक्षेरर्थः । न तु ततः प्राचीनोऽपि क्रयणाद्यवस्थायां पचतीत्यप्र-
यांमात्, मन्यथाऽतिप्रसङ्गात्, क्वाचित्कप्रयोगस्य भाकत्वेनाप्युप-
सम्भ, पचतिपाचयत्योरर्थवैलक्षण्यस्य अनुभवसिद्धत्वाच्च, अणौ
कर्तुणौ कर्मत्वमित्यादिव्यवस्थाभ्युपगमाच्च, ‘प्रणाययति’ ‘अभिवाच-

वति' इत्यादौ उपसर्गस्य प्रकृत्यर्थगतविशेषघातकत्वे जत्ववत्त्वे स्तः, णिच्चा सम्बन्धे तु नेत्यष्टमे स्फुटत्वाच्च । अतोऽत्र पक्षे नातीवामिनि-
वेष्टव्यम् । स्यादेतत्, प्रवर्त्तनामात्रस्य णिजार्थत्वे णिचो लोडादीनाञ्च
पर्यायप्रसङ्गः । ततश्च पृच्छतु मां भवानिति वक्तव्ये णिजपि प्रयुज्येते-
ति चेत् ? कर्तुः प्रयोजको हि हेतुः, प्रैषविषयस्तु नाद्यापि कर्तृत्वेना-
वधारितः । तथाच प्रयोज्यप्रवृत्त्युपहिता प्रवृत्तिर्णिजार्थः । केबला तु
लोडर्थ इति विवेकः । उक्तं च—

द्रव्यमात्रस्य तु प्रैषे पृच्छावेर्लोड् विधीयते ।

सक्रियस्य प्रयोगस्तु यदा, स विषयो णिचः ॥ इति ।

किञ्च प्रयोक्तृधर्मः प्रयुक्तिर्लोडर्थः । अनियतकर्तृका तु णिजार्थः ।
पचेति हि वक्तुरेव प्रेरणा गम्यते । पाष्यतीत्याद्यत्र तु वक्तृभिन्नस्य ।

तत्करोतीत्युपसंख्यानं सूत्रयम्याद्यर्थे (का०वा०) ॥ गणपाठासिद्ध
एवायमर्थ उपसंख्यानेनापि प्रदर्शितः । इह करोतीत्यत्र प्रकृत्यर्थमात्रं
विचक्षितं न प्रत्ययार्थः, तेन एवन्तात् भावकर्मणोः भूतभविष्यतोः द्विवच-
द्वुत्वयोश्च लः सिध्यति । अयं णिच् प्रातिपदिकादंघ न तु सुबन्ताविति
माधवः । युक्तञ्चैतत्, सुप इत्याधिकारस्येह विच्छिन्नत्वात् । किञ्च शु-
रादिषु ह्येष पठ्यते—'प्रातिपदिकाद्वात्वर्थे बहुलमिष्टवचम्' (ग०सु०)
'तत्करोति तदाचष्टे' (ग०सु०) 'नेनातिक्रामति' (ग०सु०) 'कर्तृ-
करणाद्वात्वर्थे' (ग०सु०) इति । अस्यार्थः प्रातिपदिकाद्वातोत्पद्य-
शेषरूपे वाच्यं णिच् स्यात् इष्टनीव चास्मिन् बहुलं कार्यं स्यादिति ।
कूलमुल्लङ्घयति उत्कूलयति । अस्यैव प्रपञ्चः—तत्करोतीत्यादिः ।
एवञ्च प्रातिपदिकादित्युपक्रमात्तदं सुबन्ताद्विधायकम् । तथा च प्रकृ-
तवार्त्तिकमपि तत्समानार्थकत्वात्तथैव । 'नेनातिक्रामति' (का०वा०)
इत्येतत् कर्तृकरणादित्यस्यैव प्रपञ्चः । कर्तृग्रहणञ्च करणस्यैव विशेष-
णं करणत्वेन लोके प्रसिद्धानां चक्षुरादीनामेव ग्रहणमिति शङ्काव्युद्-
सनाय । अन्यथा चक्षुषा पश्यति चक्षयतीत्यादावंघ स्यान्न तु करि-
मिरवबध्नाति अवकरयतीत्यादौ । एवञ्च, तत्तेनतिशब्दौ कर्मकरणयो-
पलक्षकौ । करणस्य कर्मणश्च समर्पकात्प्रातिपदिकादित्यर्थः । सुबन्ता-
दुत्पत्तौ तु हस्तिनाऽतिक्रामति अतिहस्तयतीत्यादौ णौ सुपो लोपे
टिलोपे च छते अन्तर्वाचिर्विभक्त्या पदत्वाज्जशत्वं स्यात् । न च टिलो-
पस्य स्थानिवन्त्वम्, अज्जलादेशत्वात् । हरदत्तस्तु सुबन्ताणिवचम-
भिप्रेति । यदाह—तदिति द्वितीयान्तोपलक्षणमिति । न चास्मिन्पक्षे पद-

कार्यप्रसङ्गः, इष्टवदित्यतिदिष्टया मसंज्ञया पदत्वस्य बाधात् । अत एव हि पटिष्ठ इत्यादौ सुबन्तादिष्टनि जडत्वादिपदकार्याप्रवृत्तिः । किञ्च स्रग्विषणमाचष्टे स्रजयतीत्यादौ माघवमतेऽप्येवैव गतिः । सुबन्ताद्युप-
 जयोर्विन्मतोर्लुकि तत्प्रकृतेः सुबन्तत्वात्प्रत्ययलक्षणेन पदकार्यप्रसङ्ग-
 स्य स्पष्टत्वात् । तदिह मतभेदेन प्रातिपदिकात्सुबन्ताद्वा णिजिति
 स्थितम् । आद्यपक्षेऽपि यथाकथञ्चित् प्रातिपदिकग्रहणे लिङ्गविशिष्ट-
 ग्रहणाद् ऊयाबन्तादपि भवति । अत एव णाविष्टवदित्यत्र भाष्ये
 इष्टवदित्यतिदेशस्य “पुंवङ्गावटिलोपयणादिलोपविन्मतोर्लुगर्थम्”
 इति पुंवङ्गावोऽपि प्रयोजनतयोक्तः । इदञ्च दिङ्मात्रं न तु परि-
 गणनमिति षष्ठ एवाकरं स्पष्टम् । उदाहरणानि तु प्रपञ्चयामः—एनी-
 माचष्टे एतयति । हरिणीमाचष्टे हरितयति । न चात्र पुंवङ्गावस्य
 इष्टनि विशिष्याविधानात्कथमतिदेश इति वाच्यम्, विशेषातिदेशो
 सामान्यस्याप्यतिदेशात् । वसिष्ठवदत्र वर्तितव्यमित्युक्ते हि ब्राह्मण-
 त्वं सामान्यनिबन्धनमप्यतिदिश्यत एव । तथेह मसंज्ञानिमिषतद्धित-
 त्वप्रयुक्तः पुंवङ्गावोऽपीत्यशेषः । नन्वेतयतीत्यादौ टिलोपेन ऊपि
 निवृत्ते तत्सन्नियोगशिष्टत्वात्कारोऽपि निवर्त्यताम् । तथा च
 टिलोपेनैव गतार्थत्वे किमर्थं पुंवङ्गावोऽपि पृथक् प्रयोजनतया भा-
 ष्ये गणित इति चेत् ?

अत्र कैयटः, “सन्नियोगशिष्ट” (प०भा०८८) परिभाषाया अनित्य-
 त्वज्ञापनायेदम् । तेन ‘पेनेयः’ ‘श्यैनेयः’ इत्यत्र ‘यस्य’ (पा०सू०६-४-४९)
 इति लोपे कृतेऽपि नकारो न निवर्तते इत्याह । दरदत्तस्तु फलान्त-
 रमपि मतान्तरत्वेनाह—इडबिडमाचष्टे ऐडबिडयति । दरदं दारद-
 यति । इडबिडशब्दो जनपदस्य क्षत्रियजातेश्च वाचकः । तस्मात् “ज-
 नपदशब्दात् क्षत्रियादञ्” (पा०सू०४-१-१६८) दरच्छब्दात् “द्वयञ्म
 गध” (पा०सू०४-१-१७०) इत्यण् । अञ्णोस्तद्राजसंज्ञा “ते तद्राजाः”
 (पा०सू०४-१-१७४) इति सूत्रेण । अजादीनामापादपरिसमाप्तेस्तद्विधा-
 नान् “अतश्च” (पा०सू०४-१-१७७) इति लुक् । अकाररूपस्य तद्राज-
 प्रत्ययस्य स्त्रियां लुगिति हि सूत्रार्थः । ततश्च इडबिड्, दरत् स्त्री ।
 ऐडबिडो दारदश्च पुमान् । पुंवङ्गत्वेन च स्त्रीशब्दस्य पुंशब्देऽति-
 दिष्टे सिद्धमिष्टम् । न चैवं गोत्रत्वेन जातित्वात् “जातेश्च” (पा०सू०
 ६-३-४१) इति पुंवङ्गावनिषेधः शङ्क्यः, अपिसंख्यानिकस्य नायं निषेध
 इति वक्ष्यमाणत्वात् । न चैवमप्यजादी गुणवचनादेवेत्युक्तेरिष्टनि एवा-
 भ्यामसम्भवेन कथं तद्वदित्यतिदेश इति वाच्यम्, नहीष्टनि दृष्टस्यैवा-

तिदेशः किन्तु सम्भावितस्य । अन्यथा अतिराजपतीत्यादौ टिलोपो न स्यात् ।

नन्वस्मिन्पक्षे 'पेनेयः' 'इयेनेयः' इति कथं सिद्धोदिति चेत् ?

अत्र माधवः--अनन्यथासिद्धमपि ऐडविडयतीत्याद्युदाहृत्य एतद्य-
ति इयेतयतीत्युदाहरन् भाष्यकारः "सन्नियोगशिष्ट" (पा०भा०८८) परि-
भाषाया अनित्यत्वं ज्ञापयतीत्याह । वस्तुतस्तु पुंवज्ञावस्यैकाधु टिलो-
पस्याभाषितपुंस्केषु च चारितार्थ्येऽपि एतयतीत्यादावन्तरङ्गत्वेन पुंव-
ज्ञाव एव ज्ञाप्यः "सिद्धश्च प्रत्ययविधौ" इत्युक्तत्वेन प्रत्ययोत्पत्तः पूर्वमेव
प्रवृत्तत्वात् । अत एव नकाररहितप्रयोगांसिद्धिः । न चात्र टिलोपेऽपि
सन्नियोगशिष्ट न्यायेन नकारनिवृत्तिः सुलभेति वाच्यम्,
उक्तन्यायेन नकारनिवृत्तौ कर्त्तव्यायाम् "अथः परस्मिन्" (पा०
सु०१-१-५७) इति स्थानिवज्ञावस्य तुर्वारत्वात् । अत एव 'पञ्चेन्द्रा-
ण्यो देवता अस्येति पञ्चेन्द्रः' इत्यादौ स्थानिवज्ञावेनानुगादिशब्दे
प्रसिद्धे स्थानिवज्ञावनिषेधार्थं "क्विलुगुपथा" इतिवार्तिके लुगप्रहणमिति
भाष्यवार्तिकेऽपि स्पष्टम् । अत एवाभ्यासेकारलहितमैतदिति रूपं
सिद्धम् । टिलोपे तु प्रक्रियादशायां परिनिष्ठिते रूपे वाऽवर्णपरत्वाभा-
वेन स्थानिवज्ञावानतिपत्ताद्युक्तरूपासिद्धिः । नचाल्लोपस्यापि
स्थानिवज्ञावः, तस्य ऊनिमित्तत्वेऽपि णिजनिमित्तत्वादिति ध्येयम् ।

पृथुमाचष्टे प्रथयति । चङि वृद्धेः पूर्वं टिलोप इति पक्षे अग्लोपि-
त्वात् "सन्वल्लघुनि" (पा०सु०७-४-९३) इत्यस्याप्रवृत्तेः-अपप्रथत् ।
परत्वाद् वृद्धौ आवादेशात्पूर्वं टिलोपे अनग्लोपित्वात्-अपिप्रथत् । पक्ष-
द्वयमपीदं "मुण्डमिश्र" (पा०सु०३-१२१) इति सूत्रे प्रपञ्चितम् । एवं मृ-
दुमाचष्टे प्रथयति । अमप्रदत्, अमिप्रदत् । ज्ञशयति, क्रशयति, प्रद-
यति । एषां चङि सर्वथाऽप्यग्लोपित्वात्--अवन्नशत्, अवक्रशत्,
अदद्रदत् इत्येकमेव रूपम् । परिप्रथयति । अत्रोपसर्गस्य पृथक्करणा-
त्पर्यप्रथयत्, पर्यवप्रदत् ।

पृथुं मृदुं भृशं चैव कृशं च दृढमेव च ।

परिपूर्वं वृद्धञ्चैव षडेतान् रविधौ स्मरेत् ॥

कविं पटुं वा आचष्टे कथयति, पठयति । अवकथत्, अचीकथत् ।
अपपठत्, अपीपठत् । कुमारीमाथ्यत्, अशुकुमारत् । अत्र एकमेव
रूपम्, "सन्वल्लघुनि" (पा०सु०७-४-९३) इति "दीर्घो लघोः" (पा०
सु०७-४-९४) इति च सूत्रे चरूपरे णौ परे अवा अद्यवहितं यल्लुगु त-
स्मिन्धरे षोऽभ्यासः तस्येति कैयटादिसम्भवे सूत्रार्थे षड्वाभ्यासात्परं

लघुञ्ज तच्छब्दपरणिपरमिति दीर्घत्वस्याप्रसङ्गात्, चञ्चरे ङौ यद्-
 ज्ञन्तस्य योऽभ्यासो लघुपरः तस्येति हरदत्तादिपक्षेऽपि कुमारीशब्द-
 स्य पुंशब्दावेन वृद्धावप्यग्लोपित्वात् । नदीमास्यत् अननददित्यादि ।
 ननु कैयटमते “येननाश्वघानम्” इतिभ्यायेन एकव्यञ्जनव्यवहिते
 अजीहरदित्यादौ सम्बन्धावोऽस्तु नाम, अश्विज्ञणदित्यादौ तु कथमिति
 चेत् ? असस्मरदित्यादावित्वाभावाद्यर्थम् “अस्मृदृष्ट्वर” (पा०सू०७-
 ४-९५) इति अश्वविधानेन संयोगव्यवधानेऽपि भवतीति ज्ञापनात् ।
 ऊढमास्यत् औजढत् । ऊढिमास्यत् औजिढत् । कर्तारमाचष्टे करयति ।
 भर्तारं भरयति । वेगधारम्भोहयति । “तुष्टुम्दासि” (पा०सू०५-३-५९)
 इति तुशब्दलोपोऽपि णाघतिदिश्यते इत्येकं । अन्ये तु छन्दस्युपदिष्टो-
 ऽसौ णाघपि छन्दस्येवातिदिश्यतां नाम । भाषायान्तु कथं भवेत् ?
 तस्माद्दिलोपे कसंयतोत्थाद्येव रूपमित्याहुः । त्वां मां वा आचष्टे त्वा-
 पयति, मापयति । इह “प्रत्ययोत्तरपदयोश्च” (पा०सू०७-२-९८) इति
 एकार्थयोर्युष्मदस्मदोर्मपर्यन्तस्य त्वमौ । “अतो गुणे” (पा०सू०६-
 १-९७) इति पररूपात्पूर्वं नित्यत्वाद्दिलोपे वृद्धौ पुगित्येकं मतम् । वस्तु-
 तस्तु परावप्यन्तरङ्गस्य बलीयस्त्वात्पररूपत्वे “प्रकृत्यैकाच्” (पा०
 सू०६-४-१६३) इति टिलोपाभावादुपधावृद्धौ त्वादयति मादयतीत्येव
 रूपमिति बहवः । “प्रकृत्यैकाच्” (पा०सू०६-४-१६३) इत्येतरप्रत्या-
 ख्यानभाष्यन्तुदाहरणविशेषेऽन्यथासिद्धिरित्येतावन्मात्रपरम् । तद्य-
 था-वृत्तिकारोदाहृतेषु मध्ये प्रेष्ठादय आभास्तुत्रेण सिद्धाः । तस्यागे-
 ऽपि ज्येष्ठवदकारोच्चारणसामर्थ्यात् ।

इष्टेमेयःस्वनेकाचोऽप्यवशिष्टस्य नेष्यते ।

टिलोपो भाष्यकारेण प्रवृत्ते विन्मतोर्लुकि ॥

लुकोऽपघादभूतस्य तस्मिन्पक्षे प्रवर्तनात् ।

कनिष्ठादाविदं तुल्यं तुलोपस्य प्रवर्तनात् ॥

कैयटमाघवादिप्रन्यासेहानुकूला इति वक्ष्यामः । “अङ्गवृत्त” (पा०
 भा०९४) परिभाषया वृद्धिमकृत्वा त्वादयति मद्यतीत्यन्ये प्रतिपन्नाः ।
 युवामावां वा आचष्टे युष्मयति अस्मयति । “युवावौ द्विवचने” (पा०
 सू०७-२-९२) इत्यत्र यद्यपि द्विवचने इत्यर्थप्रहणं तथाऽपीह युवावौ
 न स्तः, विभक्तिपरत्वाभावात् । प्रातिपदिकादेव हि णिजिति माघवा-
 दयः । सुबन्तादिति हरदत्तपक्षेऽपि “अन्तरङ्गानपि” (पा०भा०५२) इति
 न्यायेन विभक्तैर्लुकापहारात् । स्वामतिक्रान्तमतिक्रान्तौ वा अतित्त्वाम् ।
 अतिक्रान्ताद् अतित्वान् । आचष्टे अतित्त्वयति, अतिमवति । युष्मद-

स्मदोरेकार्थत्वेन “प्रत्ययोत्तरपद्योञ्च” (पा०सू०७-२-२८) इति त्व-
मौ । अन्तरङ्गत्वात्पूर्वरूपं, ततट्टिलोप इति माघवः । तच्चिन्त्यम्, उप-
सर्गस्य पृथक्करणेन “प्रकृत्वैकाञ्च” (पा०सू०६-४-१६३) इति प्रकृति-
भावात् । तस्मादात्त्वादयति अतिमादयतीत्येव बाध्यम् । अत्रापि पर-
रूपात्पूर्वं नित्यत्वाट्टिलोप इति मते अतिस्वापयति आतिमापयति ।
युवामावां युष्मानस्मान्वा अतिक्रान्तमतिक्रान्तावतिकास्ताम्वा आच-
ष्ट अतियुष्मयति अत्युष्मयति ।

इदानीं ण्यन्तात्किञ्चपि कश्चिद्विशेष उच्यते । तत्र त्वां मां वा आचष्ट
इति आख्येयैक्ये त्वाप् माप्, त्वाद् माद्, त्वद् मद् इति प्रागुक्तमत-
भेदेन त्रिधा प्रातिपदिकानि । युवामावां युष्मानस्मान् वा आचष्ट इति
आख्येयस्यानेकत्वे त्वमयोरभावाणौ टिलोपे, क्वौ, णिलोपे, केष्या-
पृकलोपे युष्म् अस्म इति मान्ते प्रातिपदिके भवनः । ततः स्वाद्यः ।
तत्र प्रातिपदिकाष्टकादपि विभक्तीनां यथायथं “ऊप्रथमयोरम्” (पा०
सू०७-१-२८) “शसो न” (पा०सू०७-१-२९) “भ्यसोऽभ्यम्” (पा०
सू०७-१-३०) “पञ्चम्या अत्” (पा०सू०७-१-३१) “एकवचनस्य च”
(पा०सू०७-१-३२) “युष्मद्स्मद्भ्यां ऊसोऽञ्” (पा०सू०७-१-२७) “सा-
म आकम्” (पा०सू०७-१-३३) इति सूत्रसतकेन विहिता आदेशा भव-
न्ति । एवं “युष्मद्स्मदोरनादेशे” (पा०सू०७-२-८६) “द्वितीयायाञ्च”
(पा०सू०७-२-८७) “प्रथमायाञ्च द्विवचने भाषायाम्” (पा०सू०७-२-
८८) इति त्रिसुध्या विहितमात्वं “योऽचि” (पा०सू०७-२-९८) इति यत्वं
च भवत्येव । “शेषे लोपः” (पा०सू०७-२-९०) तु आत्वयत्वनिमित्तेत-
रविभक्तौ परतोऽन्त्यलोप इति व्याख्याने भवत्येव । शेषशब्दस्य मा-
न्ताङ्गेषपरत्वमाश्रित्य टिलोप इति व्याख्याने तु न भवत्येवाख्येय-
स्यानेकत्वे । तत्र हि शेषलोपेनापहार्यं मान्तात्परं णाविष्टवदित्यति-
दिष्टेन टिलोपेनैवापहतम् । आख्येयैक्ये तु भवत्येव, प्राक् टिलोपा-
भावात् । ‘टिलोपं स्वीकृत्य पुका पान्तत्वम्’ इति मते तु न भवत्ये-
व । अत्रादौ यत्त्वविधानादात्वं हलादावेव पर्यवस्यति । “त्वाहौ स्तौ”
(पा०सू०७-२-९४) “य्यवयौ जसि” (पा०सू०७-२-९३) “तुभ्य-
महौ ऊयि” (पा०सू०७-२-९५) “तवममौ ऊसि” (पा०सू०७-२-९६) इति
चतुःसूत्रीविहिताः प्रकृत्यादेशास्तु आख्येयैक्ये न भवन्त्येव, मपर्यन्ता-
भावात् । आख्येयद्विस्वबहुत्वयोस्तु वैकल्पिकाः । तथाहि-“मपर्यन्त-
स्य” (पा०सू०७-२-१९) इत्यत्र मान्तस्येत्थेव सिद्धे परिग्रहणसाम-
र्थ्याद्युष्मद्स्मदोर्मान्तत्वावस्थायां नादेशाः इत्येकं मतम् । परिग्रहणा-

भावे मान्तस्यैव स्यात् , सति तु तस्मिन् मान्ते ततोधिके च भवति इति मतान्तरम् । उभयमिदं तस्मिन्नेव सूत्रेऽयुत्पादयिष्यते । मतभेदाद्ये-
ह फलितो विकल्पः । तत्र आख्येयाह्नित्वे सुजस्केऽस्सु परत्वात् त्वाहादि-
प्रवृत्तावपि 'औ' 'अम्' इत्यादिषु वचनान्तरेषु विभक्तिपरत्वाद्युवाचौ
एकस्मिन्मते स्त एव, मतान्तरे तु न त्वाहादयो नापि युवौ इति विवेकः ।

अथ रूपाणि-आख्येयैक्ये सौ त्वां, माम् । 'वृद्धिर्न' इतिवादिना-
न्तु शेषे लोपे त्वम्, मम् । शेषेलोपष्टिलोपः, स चावज्ञाने न प्रवर्त्तत इति
पक्षेऽप्याख्येयैक्येऽस्येव दान्तयोरित्युक्तम् । पान्तयोस्तु पक्षे त्वापम् ,
मापम्, । इत्थं सङ्कलनया त्रीणि । औक्ति 'त्वां, माम्' इत्येकमेव । "प्र-
थमायाश्च द्विवचने" (पा०सू०७-२-८८) इत्यात्वम् । जसि साविव त्रीणि,
शेषे लोपस्य पान्तयोः पाक्षिकत्वात् । अम्औटोः-त्वां, माम् । शासि-
त्वान्, मान् । "द्वितीयायाश्च" (पा०सू०७-२-७७) इत्यात्वम् । आक्ति-
त्वाया, माया । अवृद्धौ तु-त्वया, मया । त्वाभ्यां, माभ्याम् । त्वाभिः,
माभिः । ऊयि अम् , शेषे लोपः (पा०सू०७-२-९०) । वृद्धिपक्षे "आतो
धातोः" (पा०सू०६-४-१४०) इत्यालोपः त्वम्, मम् । पक्षे त्वापम् , मापम् ।
त्वाभ्याम्, माभ्याम् । त्वाभ्यम्, माभ्यम् । भ्यमि शेषे लोपः । अभ्यमा-
देशपक्षे तु शेषे लोपे आलोपे च त्वभ्यम् मभ्यम् । अवृद्धिपक्षेऽप्येवम् ।
पान्तपक्षे त्वापभ्यम् , मापभ्यम् । तत्र भ्यमि "अङ्गवृत्त" (प०भा०९४)
परिभाषया "बहुवचने ह्ययेत्" (पा०सू०७-३-१०३) इत्येत्वं न । त्वत् ,
मत् । शेषे लोपे वृद्धिपक्षे आलोपः । त्वापत् , मापत् । त्वाभ्याम्,
माभ्याम् । त्वत् , मत् । त्वापत् , मापत् । त्व, म । त्वाप, माप । त्वा-
योः, मायोः । अवृद्धौ तु-त्वयोः, मयोः । त्वाकम्, माकम् । त्वापाकम्,
मापाकम् । त्वाधि, माधि । त्वायोः, मायोः । अवृद्धौ तु-त्वधि मधि ।
त्वयोः, मयोः । त्वासु, मासु । एवञ्च—

आख्येयैक्येऽत्र सुजसोश्चतुर्ध्यां भ्यसि च त्रयम् ।

दौस्किदाम्भ्यस्सु रूपे द्वे निम्निनुष्वैकमत्यतः ॥

इदं त्ववधेयम् । कृतः कर्त्तर्यसंज्ञायामिति विशेष्यनिम्नतोकेराच-
ज्ञापस्य क्लीबत्वे सुजसोरसर्वनामस्थानत्वेन भत्वात् "आतो धातोः"
(पा०सू०६-४-१४०) इत्यालोपे त्वम्, मम् इत्येव रूपम् । अवृद्धिवादिनां
सम्बोधने "एङ्गह्रस्वात्" (पा०सू०६-१-६९) इति ह्रस्वमात्रलोपे हे त्व,
हे म । स्त्रीत्वे तु टाप् प्राप्तः "साक्षिपात" (प०भा०९७) परिभाषया
समाधेयः । वस्तु केवले समाधानद्वयम् "अङ्गिङ्गत्वाद्धिलोपाङ्गा" इति,
वृद्धि न भवतीति दिक् ।

अथाख्येयद्वित्वे रूपाणि-सौ त्वम्, अहम्; प्रकृत्यादेशाभावे युषम्, असम्; शेषे लोपस्याप्यभावे युष्मम्, अस्मम् । इत्थं त्रीणि । युषाम्, आषाम्; युषाम्, असाम् । अलि-यूयं, वयम्; युषम्, असम्; युष्मम्, अस्मम् । अम्भौटोः-युषाम्, आषाम्; युषाम्, असाम्; युषान्, आषान्; युषान्, असान् । युषया, आषया; युष्या, अस्या । युषाभ्याम्, आषाभ्यां; युषाभ्याम्, असाभ्याम् । युषामिः, आषामिः; युषामिः, असामिः । तुभ्यं, ममम्; युषम् असम्; युष्मम्, अस्मम् । युषाभ्याम्, आषाभ्याम्; युषाभ्याम्, असाभ्याम्--युवभ्यम्, आवभ्यम्; युष्मभ्यम्, अस्मभ्यम् । भ्यमादेशपक्षे तु-युष्मभ्यम् । अत्र संयोगान्तलोपो न, भाष्ये "झल" इत्यनुवर्त्तनात् । अननुवृत्तिपक्षे तु-युङ्भ्यम् । अस्मद्स्तु "स्कोः" (पा०सु०८-२-२९) इति सलोपे अम्भ्यम् । शेषे लोपे तु-भ्यम् । युषत्, आवत्; युषत्, असत्; युष्मत्, अस्मत् । युषाभ्याम्, आषाभ्याम् । युषाभ्याम्, असाभ्याम् । भ्यसि ऊसिषत् त्रीणि । तव मम; युष, अस, युष्म, अस्म । युषयोः, आषयोः; युष्योः, अश्योः । युषाकम्, आषाकम्; युषाकम्, असाकम्; युष्माकम्, अस्माकम् । युषयि, आषयि; युष्यि, अश्यि । युषयोः, आवयोः; युष्योः, अश्योः । युषासु, आषासु; युषासु, असासु । एषञ्च-

चतुर्था भ्यसि चत्वारि व्याख्याने द्वे तथाऽभ्यतः ।

सुजस्केङ्कस्कुसिभ्यस्सु भामि च त्रीणि निम्बितु ॥

अथाख्येयद्वित्वे रूपाणि-त्वम्, अहम्; युषम् असम्; युष्मम्, अस्मम् । युषाम्, असाम् । यूयं, वयम् । युषम्, असम्, युष्मम्, अस्मम्; युषाम्, असाम् । युषान्, असान् । युष्या, अस्या । युषाभ्याम्, असाभ्याम् । युषामिः, असामिः । तुभ्यं, ममम्; युषम्, असम्; युष्मम्, अस्मम् । युषाभ्याम्, असाभ्याम् । युषभ्यम्, असभ्यं, युष्मभ्यम्, युभ्यम्, अम्भ्यम्, भ्यम्भ्यम् । युषत्, असत् । युष्मत्, अस्मत् । युषाभ्याम्, असाभ्याम् । युषत्, असत्; युष्मत्, अस्मत् । तव, मम; युष, अस, युष्म, अस्म । युष्योः, अश्योः । युषाकम्, असाकम्; युष्माकम्, अस्माकम् । युष्यि, अश्यि । युष्योः, अश्योः । युषासु, असासु । एषञ्च-

कुसिभ्यस्ताम्सु द्वे रूपे चतुर्था भ्यसि तु त्रयसु ।

सुजस्केङ्कस्सु च तथाऽऽख्येयभूम्येकमन्यतः ॥

इह सर्वत्र प्रकृत्यादेशयत्वात्त्वशेषेलोपेषु कर्तव्येषु षिलोपो न स्थानिवत्, क्वौ लुप्तत्वादिति दिक् ॥

श्वानमाचष्टे शाबयति । 'श्वन् इ' इति स्थिते ञाविष्टवदित्यतिदेशेन द्वौ टिलोपो प्राप्नौ "टः" (पा०सू०६-४-१४३) इत्येकः, "नस्तद्धिते" (पा०सू०६-४-१४४) इत्यपरः । तत्र "प्रकृत्यैकाच्" (पा०सू०६-४-१६३) इति प्रकृतिभावे येननाप्राप्तिन्यायेन "टः" (पा०सू०६-४-१४३) इत्यस्यैवेति तस्माच्चिदुत्ते ऽपि "नस्तद्धिते" (पा०सू०६-४-१४४) इति भवत्येष । तत इष्टवदित्यतिदिष्टया मसंज्ञयैव वकारस्य सम्प्रसारणे वृद्धावावादेशः । न च 'दविष्टः' इत्यादौ इष्टनि "ओमुंणः" (पा०सू०६-४-१४६) पूर्वस्य दृष्ट इति इष्टाप्यतिदिश्येतति षाक्यम्, तस्मिन्कर्तव्ये सम्प्रसारणटिलोपयोः "असिद्धवदत्र" (पा०सू०६-४-२२) इत्यासिद्धत्वात् । अन्ये तु 'ब्राह्मिष्टः' इत्यादौ नान्तलक्षणाट्टिलोपात्परत्वात् "टः" (पा०सू०६-४-१५५) इत्येव प्रवर्त्तते । तच्चेह प्रकृतिभावेन निवृत्तम् । "नस्तद्धिते" (पा०सू०६-४-१४४) इति तु इष्टनि क्वापि न दृष्टमिति तस्येहानतिदेशात् सम्प्रसारणपूर्वत्वयोः 'शुनयति' इति रूपमाहुः । न च टिलोपयोरामीयत्वेन अन्योन्यस्यासिद्धत्वात्कथं विप्रतिषेध इति षाक्यम्, विप्रतिषेधे आभीयमसिद्धत्वं नास्तीति वक्ष्यमाणत्वात् । विद्वांसमाचष्ट इत्यत्र णौ टिलोपे विद्वयतीति दौर्गाः । अत्र सम्प्रसारणाभावश्चिन्त्य इत्यात्रेयः । "अङ्गवृत्त" (प०भा०९५) परिभाषया चिन्त्योद्धारो बोध्यः । सम्प्रसारणे वृद्धावावादेशे च 'विदावयति' इत्येके । अन्ये तु 'विदयति' इत्याहुः । तथाहि, नित्यत्वाट्टिलोपात्प्राक् सम्प्रसारणं ततोऽन्तरङ्गत्वात्पूर्वरूपे पञ्चाट्टिलोपः । न च टिलोपस्यापि नित्यत्वम्, शब्दान्तरप्राप्त्या अनित्यत्वात् । ननु सम्प्रसारणमात्रेण न शब्दान्तरप्राप्तिः किन्तु पूर्वरूपेण, "यस्य च लक्षणान्तरेण निमित्तं विहन्यते न तदमित्यम्" (प०भा०४८) इति चेत् ? न, यस्य चेत्यस्य असार्वत्रिकताया हरदत्तादिभिरुक्तत्वात् । उदञ्जमाचष्टे उदीचयति । अत्र उपसर्गस्य पृथक्करणात् लुप्तनकारादच्छब्दाणिच् । "प्रकृत्यैकाच्" (पा०सू०६-४-१६३) इति टिलोपाभावे इष्टवदित्यतिदेशेन भवे "अचः" (पा०सू०६-४-१३८) इत्यल्लोपे प्राप्ते तदपवाद "उद ईत्" (पा०सू०६-४-१३९) इतीत्वम् । अङ्कि तु उदीचिच्चत् । अत्र णिलोपस्य "द्विर्वचनेऽङ्कि" (पा०सू०१-१-५९) इति स्थानिवन्धात् "अजाद्वितीयस्य" (पा०सू०६-१-२) इति चिशब्दस्य द्वित्वम् । अङ्गस्याऽऽद्, वृद्धिः । त्वपि लघुपूर्वत्वाभावेन अयादेशाभावाणिलोपे उदीच्य । प्रत्यञ्जमाचष्टे प्रतीचयति । अत्र "अचः" (पा०सू०६-४-१३८) इत्यल्लोपः "बौ" (पा०सू०६-३-१३८) इति पूर्वपदस्य दीर्घः । अङ्कि चिशब्दात्पूर्वमट्टि वणादेशे प्रत्याचिच्चत् । "इकोऽल-

वर्णे' (पा०सू०६-१-१२७) इति प्रकृतिभावपक्षे प्रति अचिञ्चत् । व्यपि प्रतीक्य । सभ्यञ्चमाचष्टे समीचयति । चाङि-सभ्यञ्चिञ्चत्, सामि अचि-चत् । समीक्य । तिरोऽञ्चतीति तिर्यङ् । "तिरसस्तिर्यङ्लोपे" (पा०सू०६-३-९४) इति तिर्यादेशः । तमाचष्टे तिराययति । इष्टवद्भावेन टिलोपेना-ञ्चतेरपहारे वृद्धयायौ । न चात्र अञ्चतेर्लोपात् तिरसास्तिरिः कथमिति वाक्यम्, अलोपे इति हि "अचः" (पा०सू०६-४-१३८) इति विधीयमाने लोपे तिर्यादेशो वार्यते, तस्यैवानन्तरत्वात् । इह तिरेरिकारस्य वृद्धयायोः कृतयोरकृतयोर्वा लोपः प्राप्तः "अङ्गुत्" (पा०भा०९४) परिभाषया न भवति । यद्वा चिणोलुङ्ग्यायेन प्रथमप्रवृत्तटिलोपस्य "असिञ्चदत्र" (पा०सू०६-४-२२) इत्यसिञ्चत्वात् पुनट्टिलोपो न । अत एव तिरेः स्थानिवत्त्वेनाध्ययत्वात् "अध्ययानां भमात्रे" (का० वा०) इति प्राप्तोऽपि टिलोपो न भवति । एवं 'यस्य' (पा०सू०६-४-१४८) इति लोपोऽपि न भवति, परया वृद्धया बाधाद्वा । चाङि अग्लोपित्वेन उपधाङ्स्वो न, अतितिरायत् । सह अञ्चतीति सभ्रङ्, "स हस्य साभिः" (पा०सू०६-३-९५) । सभ्यञ्चमाचष्टे सभ्राययति । अससभ्रायत् । पूर्ववत्पुनट्टिलोपो न ।

स्यादेतत्, यदि तिरिसभ्योरिकारे टिलोपस्याप्रवृत्तौ चिणो-लुङ्ग्यायेनासिञ्चत्वं मूलम्, तर्हि कुमारीमाचष्टे 'कुमारयति' इति न सि-ध्येत्, तत्रापि इष्टवद्भावेन प्रवृत्तस्य पुंस्त्वस्य तेनैव कुमाराकारलोपे असिञ्चत्वापत्तेरिति चेत् ? मैवम्, "अनिदिश्यमानानाङ्कार्याणामुत्पत्ति-देश एव देशः" इत्यभ्युपगमात् पुंस्त्वस्य च "भस्याहे तद्धिते" (का० वा०) इति आर्भायेभ्यः प्राग्वोत्पत्तेः । अत एव भाष्यकारेण 'लोहिनी-माचष्टे लोहितयति' इत्युदाहृतम् । विश्व-चञ्चमाचष्टे विश्वद्राययति । देवद्रयञ्चमाचष्टे देवद्राययति । "विश्वदेवयोश्च" (पा०सू०६-३-९२) इति चकारात् सर्वनाम्नोऽद्रयादेशं सर्वद्राययति । अदसोऽद्यादेशो अमुमुभा-यति, अदमुभाययति, अदद्राययति । चाङि अजादित्वात् द्वितीयस्य द्वि-त्वम् । अग्लोपित्वात्प्रोपधाङ्स्वः । आमुमुभायत्, आददमुभायत्, आ-ददद्रायत् । आद्ये "पूर्वत्रासिञ्चीयमद्विर्वचने" इति मुत्वस्यासिञ्चत्वा-भावः । इमाचष्टे आययति, "प्रकृत्यैकाच्" (पा०सू० ६-४-१६३) इति प्रकृतिभावाट्टिलोपामावे वृद्धौ आयादेशः । चाङि उपधाङ्स्वे द्विती-यस्य द्वित्वे माभवान् आययत् । न च द्वित्वे कर्तव्ये "णौ कृतं स्थानिवत्" इति वृद्धयादेः स्थानिवत्त्वं शङ्क्यम्, स्थानिरूपस्य यत्र द्विर्वचनं क-स्यते तत्र हि तत्, इह तु णेरेव द्विर्वचनमिति माधवः ।

वस्तुतस्तु अचिकीर्त्तदित्त्वत्र अतिव्योक्तिं धारयितुम् “भोः पुयण्-जि” (पा० सू०७-४-८०) इति ह्रापकस्य सजातीयविषयतामाश्रित्य अवर्णवदुत्तरकण्ठ एव स्थानिवद्भावप्रवृत्तिरिति “द्विर्वचनेऽधि” (पा० सू०-१-१-५९) इति सूत्रे एवावोचाम । स्पष्टञ्चैतदेवम् “उरत्” (पा० सू० ७-४-६६) इति सूत्रे रक्षितपदमञ्जर्यादिष्वपि । उत्तरकण्ठस्यावर्णव-त्तापि न प्रयोगपर्यवसायिन्येवेत्याग्रहः किन्तु प्रक्रियावस्थामताऽपि । तेन ‘भौजिडत्’अधीप्यत्’ इत्यत्र द्विर्वचनोत्तरकालं टिलोपेन “लोपः पि-वतेः” (पा० सू०७-४-४) इत्यनेन च उत्तरकण्ठे अवर्णापहारेऽपि न क्षतिः । भुवमाचष्टे भावयति । षड्ढि-अधीभवत् । णौ कृतस्य स्थानिव-त्वात् भूशब्दस्यै द्वित्वम् । पुनरुत्तरकण्ठे वृद्ध्यावौ, हुस्वः । ततः सन्ध-ज्ञावे “भोः पुयण्जि” (पा० सू०७-४-८०) इतीत्वम् । “दीर्घो लघोः” (पा० सू०७-४-२४) इति दीर्घः । नन्विह भू इत्यस्य द्वित्वे सत्युत्तरक-ण्ठे वृद्ध्यावहस्वत्वानि प्रवृत्तानि, एवञ्च अभ्यासस्थानादिद्वावचः पूर्व-त्वात् तस्य सन्धज्ञावेन पुयण्लक्षणे इत्वे कर्त्तव्ये “णौ षड्ढि” (पा० सू०७-४-१) इति हुस्वस्य “अचः परस्मिन्” (पा० सू०१-१-५७) इति स्थानिवत्त्वे अलघुपरत्वात्कथमित्त्वमिति चेत् ? उच्यते, “भोः पुयण्-जि” (पा० सू०७-४-८०) इतीत्वस्य सन्वदतिदेशस्य च आरम्भसा-प्रथ्यात् स्थानिवद्भावस्येहाप्रवृत्तेः । भ्रुवमाच्यत् भ्रुवभवत् । अत्र यः अवर्णपरो यण् , नासावभ्यासात्परः । यञ्च परः पवर्णः, नासा-वर्णपर इति इत्वाभावः । अशिभ्यत् । णौ कृतस्य स्थानिवत्त्वेन श्रि-शब्दस्य द्वित्वम् । हेशब्दमाच्यत् अजीहयत् । गाम् अजुगवत् । रायम् अरीरयत् । नाचम् अनूनवत् । स्वश्वम् स्वाशाश्वत् । स्वराचष्टेस्वयति । “अव्ययानां भमात्रे” (का० वा०) इति टिलोपः । “प्रकृत्यैकाच्” (पा० सू०६-४-१६३) इति प्रकृतिभावस्तु “येननाप्राप्ति” (प० भा० ५९)भ्या-येन आनन्तर्याच्च “ट्टेः” (पा० सू०६-४-१५५) इत्यस्यैव टिलोपस्य ना-भ्यस्येत्युक्तम् । णौ कृतत्वेन टिलोपस्य स्थानिवत्त्वात् स्वर्शब्दस्य द्वित्वे अलस्वदित्येकै । अजादेशस्यैव स्थानिवत्त्वम्, अयं त्वज्जलादेशे इति स्थानिवत्त्वाभावात् स्विशब्दस्य द्विर्वचने असिस्वदित्यभ्ये । बहू-नाचष्टे भावयति । अत्र “इष्टस्य यिद् च” (पा० सू०६-४-१५९) इति इष्टनिविहितत्वाद् बहोर्भूभावः । यिडागमस्तु न भवति ‘नौ’ इत्युपमेये सप्तर्माश्रवणेन, “इष्टवत्” इति उपमानादपि सप्तम्यन्ताद्धतिः । तेन इष्टनि परे पूर्वस्य वरकार्यं तस्यैवातिदेशो न स्थिष्टनः कार्यस्यापीति सिद्धान्तात् ‘प्रातिपदिकस्य’ इति वचनस्य प्रत्ययकार्वाणसिद्धेया-

र्थस्वाक्य । “टः” (पा०सू०६-४-१५५) इति सूत्रे कैयटेन ‘भाषयति’ इत्युदाहृत्य यिट्सन्नियोगाशिष्टत्वाद् भूभावस्य यिडभावे अस्याप्यभावात् ‘बहयति’ इत्येकीयमतत्वेनोपन्यस्तम् । हरदत्तेन तु सोपपत्ति-कत्वात्तत्रैव प्राबल्यमिति मन्यमानेन ‘बहयति’ इति स्वपक्षत्वेनोक्तत्वात् भाषयतीत्येकीयमतेनोक्तम् । अत एव पुठ्ठकारेऽपि भाषयतीति चिन्त्यमित्युक्तम् ।

वस्तुतस्तु कैयटपक्ष एव प्रबलः । तथा च इष्टवादिति कार्याति-देशः, कार्यस्यैव प्राधान्यात् । तथा च इष्टवद्वचनमेव प्रकृतौ दृष्टानामिह विधायकमिति तदेष भूभावं विधत्ते । तथा च सन्नियोगाभावः स्पष्ट एव । चान्द्रकौमारशाकटायनेषु तु इष्टानि युग्वेति बहारेषु युक्तं विधाय ‘भूययति’ इति स्वीकृतम् । स्थूलमाचष्टे स्थवयति । दुरं दवयति । युवानं यवयति । ह्रस्वयति । क्षेपयति । क्षोदयति । अत्राद्येषु गुणस्य “अचो ङ्ङिति” (पा०सू०७-२-११५) इति वृद्धिः प्राप्ता “अङ्गवृत्” (पा०भा०९४) इति वा “प्रानिर्पादकाऽऽत्वर्ये बहुलम्” (ग०सू०) इति बहुलग्रहणाद्वा न भवति । युवतिशब्दादपि इष्टानि “लिङ्गविशिष्ट” (पा०भा०७३) परिभाषया “स्थूलदूर” (पा०सू०६-४-११६) इति यणादिपरलोपादेः सत्स्वाण्णावपि तदांतदेशात् यवयतीत्येष रूपम् । यद्वा पुं-स्त्रावे कृते यणादिपरलोपात्तदेष रूपम् ।

शीकरव्यतिकरमरीचिभिर्दूरयस्यचनेने विवस्वति ।

इति कालिदासप्रयोगस्तु चिन्त्य इति सुधाकरादयः । वस्तुतस्तु दूरमयते दूरात् तं करोतीति समाधेयम् । अग्निवणमाचष्टे अजयति । अत्रातिदेशाद्विनो लुक् । “प्रकृत्यंकाच्” (पा०सू०६-४-१६३) इति टिलोपो न । “अत उपधायाः” (पा०सू०७-२-११६) इति वृद्धिस्तु “अङ्गवृत्” (पा०भा०९४) इति न भवतीति भाष्ये स्थितम् । गोमन्तमाचष्टे गावयति, मनुब्लुकि “अचो ङ्ङिति” (पा०सू०७-२-११५) इति वृद्धिः । चङि अग्लोपित्वात्सन्वदित्त्वर्दीर्घत्वयोरभावे-असन्नजत्, अजुगवत् इत्यादि । युवानमल्पं वाऽऽचष्टे कनयति, “युवाल्पयोः कनस्य-तरस्याम्” (पा०सू०५-३-६४) । पक्षे यवयति । युवतिमल्पां वेति विप्रहे-ऽप्येषम् । अन्तिकमाचष्टे नेदयति । बाढमाचष्टे सावयति । “अन्तिक-बाढयोर्नेदसाधौ” (पा०सू०५-३-६३) । प्रशस्यमाचष्टे प्रशस्ययति । इह “प्रशस्यस्य श्रः” “ज्य च” (पा०सू०५-३-६०, ६१) इति श्रज्यौ न भवतः, उपसर्गस्य पृथक्करणादिति भाष्यः । यत् सुधाकरेण ‘आपयति’ इत्युदा-हृतम्, यच्च शाकटायनेन ‘श्रयति’ ‘ज्ययति’ इति, तत्सर्वं भाष्यविरोधा-

दुपेक्ष्यम् । वृद्धमाचष्टे ज्यापयति । अयञ्च ज्यादेशः वर्धादेशेन सह विकल्पते । “प्रियस्थिर” (पा०सू०६-४-१५७) इति प्रादयः । प्रियमाचष्टे प्रापयति, स्थिरं स्थापयति, स्फिरं स्फापयति, उरुम् वरयति इति सुष्धातौ माधवः । ऊर्णुधातौ तु वृद्धिं स एषोदाजहार । बहुलं बंहयति । गुहं गरयति । वृद्धं वर्धयति । तृप्त्रं दुःखं, तदाचष्टे प्रपयति । दीर्घं द्राघयति । वृन्दारकं वृन्दयति ।

इति इष्टवङ्गावोदाहरणप्रपञ्चः ।

प्रकृतमनुसरामः—सूत्रङ्करोति सूत्रयति । इह व्याकरणस्य सूत्रङ्करोतीति वाक्ये द्रव्यरूपं सूत्रं सूत्रशब्देनोच्यते । लक्ष्यलक्षणसमुदायञ्च व्याकरणशब्दार्थः । तयोरंशांशिभावात् षष्ठी । वृत्तौ तु “सूत्रशब्दोऽनर्थकः करोत्यर्थपरो वा” इति पक्षद्वयेऽपि सूत्रस्य पदार्थैकदेशत्वात् न तेन व्याकरणं सम्बन्धते, किन्तु करोत्यर्थेनैव, इति ‘व्याकरणं सूत्रयति’ इति द्विर्तायैव भवति । तत्रापि सम्बन्धसामान्यविषयार्थां ‘मातुः स्मरति’ इतिवत् षष्ठी भवत्येवेति दिक् ।

“आख्यानात्कृतस्तदाचष्टे इति णिच् कृत्वल्कु प्रकृतिप्रत्यापत्तिः प्रकृतिष्वकारकम्” (का०वा०) ॥ आख्यायत इत्याख्यानम्, बाहुलकार्कर्मणि ल्युट् । आख्यानशब्देन च तदभिधायी शब्दो गृह्यते, अर्थे कृदन्तत्वासम्भवादिति प्राञ्चः ।

वस्तुतस्तु करणे ल्युट् । कंसवधमाचष्टे कंसं घातयति । इह कृद्ग्रहणे गनिकारकपूर्वस्यापि ग्रहणात् (प०भा०२८) ‘कंसवध’ इति कृदन्त आख्यानशब्दः । ततो द्वितीयान्तात्प्रतिपदिकाद्वा णिच् । कृतोऽप्रत्ययस्य लुक् । तस्यैव या प्रकृतिः ‘हनृ’ इति, तस्याः विकारपरित्यागेन स्वनेष रूपेणावस्थानम् । यद्यपि कृतो लुकि कृते तत्सन्नियोगशिष्टस्य वधादेशस्य निवृत्तिः सिद्धैव, “हनञ्च वधः” (पा०सू०३-३-७६) इति सूत्रेण हि अप्रत्ययवधादेशौ सन्नियोगशिष्टौ । तथापि ‘सीतायोगमाचष्टे सीतया योजयति’ इत्यत्र कुत्वस्यासन्नियोगशिष्टत्वेन तन्नित्यर्थं प्रकृतिप्रत्यापत्तिवचनमिति कैयटहरदत्तमाधवादयः ।

वस्तुतस्तु “निमित्तापाय” (प०भा०५७) न्यायेनैव तत्सिद्धेस्तस्या नित्यत्वज्ञापनार्थमिदम् । “नहीदं वचनं, नापि न्यायः” इति वदङ्गिरपि “अकृतव्यूह” (प०भा०५७) परिभाषायाः तत्स्थानापन्नायाः पुरस्कृतत्वात्तस्या एवानित्यत्वमनेन ज्ञाप्यत इति निष्कर्षः । इदञ्च “अचः परस्मिन्” (पा०सू०१-१-५७) इति सूत्र एव प्रपञ्चितमस्माभिः । एवञ्च ‘कंसहनृ-इ’ इति स्थिते अङ्गसंज्ञा धातुसंज्ञा च कंसविशिष्टस्यैव

प्राप्ता, ततश्चाङ्गिर्वचनयोर्दोषः स्यात्, अत उक्त "प्रकृतिवचकारक-
म्" इति । अस्यार्थः—प्रकृतिर्हेतुमणिवचः प्रकृतिः, षष्ठ्यन्ताद्धृतिः,
बधादेः कृदन्तस्य यत्कारकं कंसादिकं तस्य कृत्प्रकृतेर्हस्यादेः हेतुम-
णौ घातावनन्तभूतं द्वितीयान्तं यद्रूपं तदेव भवतीति । अत एव
'राजागमनमाचष्टे राजानमागमयति' इत्यत्र नकारश्रवणमप्युपपन्नम् ।
अनेन चातिदेशेन कारकस्य घातावनन्तभावे लब्धे तद्व्यतिरिक्ताद्-
धादेरेव णिच् । एतेन 'कंसमज्जीघत्सु' इत्यङ्गिर्वचने यथाभिमतं
सिध्यतः । नन्वेवमपि "हो हन्तेः" (पा०सू०७-३-५४) इति "हनस्तोऽञ्चि-
णलोः" (पा०सू०७-३-३२) इति च कुत्वतत्वे न प्राप्नुतः, "घातोः
स्वरूपप्रहणे तत्प्रत्यये कार्यविज्ञानात्" (प०भा०९०) इति चेत् ?

अत्र हरदत्तमाधवादयः—“प्रकृतिवच” इति चकारो भिन्नकर्मः,
'कारकम्' इत्यस्यानन्तरं द्रष्टव्यः । कार्यशब्दश्चाध्याहार्यः । हेतुम-
णिवचप्रकृतौ यादृशकारकं तथेहापि, यादृशञ्च तत्र कार्यं अङ्गिर्वचन-
तत्त्वकुत्वादि तदपीह तथैवेत्यर्थः । इह च अङ्गिर्वचनं अतिदेशद्वयेनापि
सिध्यतः । असङ्कीर्णोदाहरणन्तु द्वितीयादिकं कुत्वतत्वादिकञ्चेति वि-
वेकः । इह कंसवधसुभद्राहरणादिनिरुद्धापाख्यायान एव णिजिति ना-
प्रहः, किन्तु प्रतिपादनमात्रे । तेन राजागमनमाचष्टे राजानमागमय-
ति । यद्यपीह कृत्प्रकृतौ 'राजा' कर्तासीत्, तथापि गमेर्हेतुमणौ
“गतिबुद्धि” (पा०सू०१-४-५२) इति कर्माभूतः; तद्वच्चेहापि । 'राजा-
नम्' इत्यस्य प्रकृतिभागो यद्यपि अन्तर्चलित्वा षष्ठ्या प्रत्ययलक्षणेन
पदम्, तथापि नकारश्रवणं भवत्येव, रूपातिदेशबलात् । 'देवदत्तपाक-
माचष्टे देवदत्तेन पाचयति' इति तृतीयैव भवति । “गतिबुद्धि” (पा०सू०
१-४-५२) इति नियमेन कर्मत्वापहारे कर्तृत्वस्यैव स्थितेरिति दिक् ।

दृश्यर्थायां च प्रवृत्तौ (का०वा०) ॥ मृगाणां रमणं मृगरमणम् । कर्तृ-
षष्ठ्या समासः । तदाचष्टे मृगान् रमयति । यदा प्रतिपाद्यकर्तृकदर्शना-
र्थमाख्यातं तदैव णिजिष्यते नान्यदेष्येतर्क्यं वचनम् । येयमाख्यातरूपा
वृत्तिः सा यदि दृश्यर्थः । तेन 'स्वयं मृगरमणमनुभवन् अन्यस्मै दर्श-
यितुमाचष्टे' इत्यस्मिन्विषये 'मृगान् रमयति' इति प्रयोगः । यदा तु
अरण्ये दृष्टं मृगरमणं ग्राममेत्याऽन्यस्मा आचष्टे—'एवं तत्र मृगा रमन्ते'
इति, तस्मिन्नाख्याते बोधनीये 'मृगरमणमाचष्टे' इति वाक्यमेव भवति ।

अत्र कैयटादयः—दृश्यर्थायामेव इति नियमो मृगरमणादिविषयक
एव, न तु सार्वत्रिकः । तेन राजागमनादौ दृश्यर्थप्रवृत्त्यभावेऽपि णि-
च् भवत्येवेत्याहुः ।

लोपश्च कालात्यन्तसंयोगे मर्यादायाम् (का०वा०) । इह आख्यानादिति न सम्बध्यते । शेषं पूर्ववत् । सन्निहितया आख्यानाक्रियया सह कालस्य साकल्येन सम्बन्धे बोधनीये णिच्, मर्यादावचनस्याङो लोपश्चेत्यर्थः । उदाहरणन्तु विवसनं विवासः अतिक्रमणं, घञ्, रात्रेर्विवास इति कर्तृषष्ठ्या समासः । ततः “आङ् मर्यादाभिविधयोः” (पा०सू०२-१-१३) इत्याङा सहाव्ययीभावः । आरात्रिविवासमाचष्टे रात्रिं विवासयति । यावद्वात्रेरतिक्रमणं तावत्कथाः कथयतीत्यर्थः । वसिक्रियायां कर्तृभूताया रात्रेर्हेतुमणौ तावत्कर्मत्वं वसेरकर्मकत्वात्तद्वद्वापि णौ कर्मत्वं ‘रात्रिम्’ इत्यस्य लुप्तषष्ठ्यन्तत्वेन प्रकृतिभागस्य पदत्वे “इकोऽसवर्णे” (पा०सू०६-१-१२७) इति पाक्षिकः प्रकृतिभावः प्राप्तः पूर्ववद्भूपातिदेशाच्चिषर्षते । इहाख्येयं णिच्प्रकृत्या अनुपात्तमपि अर्थाद्गम्यते । तद्वाचकस्तु ‘भारतकथाम्’ इत्यादिः शब्दो नेह प्रयोक्तव्यः । तत्समभिव्याहारे हि सति णिजेव नोत्पद्यते, अनभिधानात् । अत्र च प्रमाणं वक्ष्यमाणं भाष्यकारीयं प्रत्याख्यानमेव । नहि फलभेदे प्रत्याख्यानं सम्भवति । प्रत्याख्यानपक्षे च ‘कथाम्’ इत्यादेर्यथा न प्रयोगस्तथा प्रत्याख्यानावसर एव स्फुटीभविष्यति । तथा ‘प्रकृतिवच्च कारकम्’ इत्यस्य पूर्वोक्ते विपरीतक्रमाध्याहारव्याख्यानेऽपि भाष्यकारीयप्रत्याख्यानं प्रमाणमिति दिक् ।

चित्रीकरणे प्रापि (का०वा०) ॥ आख्यानादिति विहाय शिष्टं सम्बध्यते । कृदन्तादाभ्यर्चकरणे गम्यमाने प्राप्नोत्यर्थे णिच् स्यात्, कृद्लुगादि पूर्ववत् । उज्जयिन्याः प्रस्थितो माहिष्मत्यां सूर्योद्गमनं प्राप्नोति सूर्यमुद्गमयति । इह उज्जयिन्या माहिष्मती दूरदेशस्थेति तावतो देशस्य प्रागुद्यत्कृतिक्रमणमाभ्यर्चकरणम् “प्रकृतिवच्च कारकम्” इति सूर्यस्य पृथग्भावः । सङ्ग्रामयतेरेव सोपसर्गादित्युक्तेरुच्यतेऽपि पृथक्करणम् । सूर्यस्य हेतुमणौ कर्मत्वात् इहापि कर्मत्वे सूर्यमुद्गमयदित्यादि ।

नक्षत्रयोगे हि (का०वा०) ॥ नक्षत्रयोगवाचिनः कृदन्ताजानात्यर्थे णिच्, शेषं प्राग्बत् । पुष्येण योगः कर्तृकर्मकः योग इत्यर्थः । पुष्यो हि चन्द्रमसं युनक्ति सम्बध्नाति । इह कर्मणोऽपि गम्यमानत्वात् “उभयप्राप्तौ” (पा०सू०२-३-६६) इति नियमात्कर्तरि षष्ठ्यभावे तृतीया “भन्तस्त्रौ येनादर्शनामिच्छति” (पा०सू०१-४-२८) इतिवत् । पुष्ययोगं जानाति पुष्येण योजयति । युजेः कर्तुः पुष्यस्य गत्यादिकर्तृत्वमन्तर्भावेण हेतुमणौ न कर्मता किन्तु कर्तृत्वमेवेति इहापि तथा, तेन

वृत्तीष्वेव । इदञ्च “भाष्यानात्कृतः” (का०वा०) इत्यादि वार्तिकजातं भाष्यवार्तिकयोरेव प्रत्याख्यातम्, तदीयलक्ष्यजातस्य आरोपेणापि सूत्रपादत्वात् । तथाहि, कंसं घातयतीति तावदारोपः । ये हि कंसाद्यनुकारिणां मदानां व्याख्यानोपाध्यायाः ते कंसानुकारिणं नटं सामाजिकैः कंसबुद्ध्या गृहीतं तादृशेनैव वासुदेवेन घातयन्तीव । येऽपि चित्रं व्याचक्षते इयं मथुरा, अयं प्रासादः, अयं भगवान् वासुदेवः प्रविष्टः इत्यादिक्रमेण, तेपि तथैव । येऽपि ग्रन्थं वाचयन्तः कंसवधमाचक्षते ग्रन्थिका नाम तेऽपि तत्तत्पदार्थविषयकनिश्चयोत्पादनात्तास्ताः क्रिया निर्धर्तयन्तीव । तथाच स्पष्ट आरोपः । किञ्च ‘गच्छ हन्यते कंसः’ ‘गच्छ घानिष्यते’ किं गतेनेह तेन हतः कंसः’ इत्यादिषु निरूढेषु व्यवहारेषु तथाप्येषैव गतिः । नह्यत्र णिजिबधिः किञ्चिदुपकरोति, उक्तो दाहरणेषु णिज्प्रवेशाभावात् । उक्तञ्च—

शब्दोपहितरूपाञ्च बुद्धेर्विषयताङ्गतान् ।

प्रत्यक्षमिव कंसादीन् साधनत्वेन मन्यते ॥ इति ।

एवं ‘राजानमागमयति’ इत्यादावपि बोध्यम् । ‘राजानमानयति’ इत्यादौ हि णिजभावात्तथाप्येषैव गतिः । ‘रात्रिं विवासयति’ इत्यत्रापि विचित्रकथाऽऽख्यानानेन रात्रिरनेनैव गमितेति आरोपः । ‘निशाशिनाय’ इत्यादौ च तथाप्येषैव गतिः । ‘सूर्यमुद्रमयति’ इत्यत्रापि प्रयोज्यप्रयोजकभावाध्यारोपः, तदालम्बनन्तु ‘माहिष्मत्यां सूर्योद्गमनं लभेय’ इत्येवंरूपस्य देवदत्ताभिप्रेतार्थस्य निर्वृत्तिरेव । यो हि यस्य प्रवर्त्यः स तस्याभिप्रेतं निर्वर्त्तयति । तत्र स्वभूत्यर्थं प्रवर्तमाना अपि शिष्यादयो गुर्वभिप्रेतमपि उद्दिशन्त्येव । सूर्यस्तु न देवदत्ताभिप्रेतोद्देशेन प्रवर्तते इति वैषम्यम् । तथापि अभिप्रेतार्थसम्पत्तिमात्रेण आरोपे न काचित् क्षतिः । एवं “पुष्येण योजयति” इत्यत्रापि ज्योतिःशास्त्रपरिशीलनेन पुष्ययोगस्य सर्वान्प्रत्याविष्करणत्वात् योजयतीत्यारोपः । इति श्रीशब्दकौस्तुभे तृतीयस्याध्यायस्य प्रथमपादे द्वितीयमाह्निकम् ॥

कण्डूवादिभ्यो यक् (पा०सू०३-१-२७) ॥ एभ्यो धातुभ्यो यक् स्यात्स्वार्थं । कण्डूम् (क० उ०१) कण्डूयति । कण्डूयते । न च कण्डूवादीनि प्रातिपदिकान्येवेति वाच्यम्, गुणनिषेधार्थेन यक्ः किञ्चन तेषां धातुत्वसिद्धेः । न चैवं धातोरित्यनुवृत्तेर्वैयर्थ्यमिति वाच्यम्, प्रातिपदिकानां वारणीयत्वात् । न चैते धातव एवेति वाच्यम्, कण्डूवादिषु केषांचिद्दीर्घपाठेन प्रातिपदिकत्वसिद्धेः । यदि हि धातव एव ते स्युः स्मर्हि वाङ्महणं निवर्त्य नित्यो यमिति तावदास्थेयम्, अन्वयात्तत्रा-

दौ 'कण्डूवति' इत्याद्यनिष्टरूपप्रसङ्गात् । एवं स्थिते इह्वान्तादपि यकि 'मन्त्यति' इत्यादिवत् "अकृत्सार्वे" (पा०सू०७-४-२५) इति दीर्घ-त्वे 'कण्डूवति' इत्यादिसिद्धेः किं दीर्घपाठेन ? तस्मात् किंश्चदीर्घाभ्यां ह्यापकाभ्यां धातवः प्रातिपदिकानि चेति द्विविधाः कण्डूवाद्य इति स्थितम् । उक्तञ्च माष्ये—

धातुप्रकरणाद्धातुः कस्य चासञ्जनादपि ।

आह चायमिमं दीर्घं मन्ये धातुर्विभाषितः ॥ इति ।

तत्र धात्वधिकारात् धातुभ्य एव प्रत्ययः । स च नित्य इति सिद्धाभ्तः ।

स्यादेतत्, एषां प्रातिपदिकत्वमेवास्तु, त्यज्यतां दीर्घपाठः प्रत्ययस्य किंश्चञ्च । नचैवम् "अकृत्सार्वे" (पा०सू०७-४-२५) इति दीर्घः क्लिति विधीयमान इह न स्यादिति वाच्यम्, तत्र "क्लिति" इत्यस्य निवृत्तेः । न चैवम् 'उरुया' 'धृष्णुया' इत्यादावतिप्रसङ्गः, तस्य छान्दसत्वात् । न च यको नित्यत्वे 'कण्डूः' इति न सिद्धयेदिति वाच्यम्, कण्डूयश-ब्दात्सम्पदादित्वाद्भावे क्वौ अल्लोपे "लोपो व्योः" (पा०सू०६-१-६६) इति यलोपे च तत्सिद्धेः । न च यलोपेऽल्लोपस्य स्थानिवत्त्वं शक्यम्, "न पदान्त" (पा०सू०१-१-५८) इति निषेधात् । न चैवमल्लोपस्य स्था-निवत्त्वादुषङ् स्यादिति वाच्यम्, सति स्थानिवत्त्वे अकारान्तस्यैव धातुतेति पूर्वदले उवङ्कोऽप्राप्तेः । तर्हि यञ् स्यादिति चेत् ? अस्तु, तस्य ऊठ् करिष्यते । न च ऊठि कर्तव्ये अल्लोपस्य स्थानिवत्त्वेन क्वि-प्परत्वं नास्तीति वाच्यम्, वकारस्य आदिष्ठादचः पूर्वत्वात् । ननु स्थानिद्वारकमनादिष्ठादचः पूर्वत्वमस्त्येव । न च तस्याशास्त्रीयत्वाज्जाति-देश इति माध्वोक्तं युक्तम्, अनादिष्ठादचः पूर्वत्वमाश्रित्य कर्तव्यस्य "अचः परस्मिन्" (पा०सू०१-१-५७) इत्यतिदेशस्य शास्त्रीयतया "स्था-निवत्" (पा०सू०१-१-५६) सूत्रेण अतिदेशातिदेशस्य दुर्वारत्वात् । अन्य-था "न पदान्त" (पा०सू०१-१-५८) इति सूत्रे सवर्णप्रहणस्य वैयर्थ्या-पत्तेरिति चेत् ? न, स्थानिद्वारकस्य अनादिष्ठादचः पूर्वत्वस्य असार्धत्रिक-तायाः प्रागेव निर्णीतत्वात् । अत एव ऊठि कृते पुनरुषङ् न । यद्वा, "क्वौ लुप्तं न स्थानिवत्" (का०वा०) इति निषेधाद्यणव मास्तु । नन्वेवमपि 'कण्डूवौ' इत्यादौ संयोगपूर्वकत्वेन "ओः सुपि" (पा०सू० ६-४-८३) इत्यस्याप्रवृत्तौ उवङ् स्यादिति चेत् ? अस्तु, क्विपः प्रत्य-यलक्षणोऽथ करिष्यामः । तस्मात् प्रातिपदिकान्येवैतानि दीर्घकित्त्वे च लिप्फले इति चेत् ? मैवम्, उवङ्को बहिरङ्गत्वेनासिद्धतया ऊठो दुर्ब-

लत्वात् । किञ्चोक्तरीत्या हि 'कण्डूः' इतिवत् 'मन्तुः' इत्यादि स्यात् , 'मन्तुः' इत्यादि च न सिध्येत् । अथ "धातोः कर्मणः" (पा०सू०३-१-७) इत्यतो वाग्रहणमनुवर्तेत, तर्हि यद्यपि 'मन्तुः' इत्यादि इत्स्वं सिद्धं, तथापि 'कण्डूः' इतिवद्लोपयलोपाभ्यां 'मन्तुः' इत्यपि स्यात् । तथा यगन्तुत्पत्तिपक्षे 'मन्तुः' इत्यादिवत् 'कण्डुः' इत्यपि स्यात् । किञ्च सुखादिभ्यो यप्रत्यये तस्य अनास्रधातुकत्वादतोलोपाभावे "अकृत्सार्व" (पा०सू०७-४-२५) इति दीर्घे 'सुखायति' इत्यादि स्यात् । 'सुख्यति' इत्यादि चेष्ट्यते । अथ हलन्तमेव पठ्येत, तर्हि 'सुखं' 'बुःखम्' इत्यकारान्तं न सिध्येत् । तस्माद्यथाभ्यासमेव मनोरमम् ।

नन्वेवमपि प्रातिपदिकैः 'कण्डूर्वा' 'मन्तुः' इत्यादि यद्यपि सिद्धं, तथापि यगन्तेभ्यः क्वौ अनिष्टं स्यादेव । तद्यथा-कण्डूयतेः कण्डुवौ, कण्डुवः । मन्तुयतेः मन्तुः । सुखादेः सुक् इत्यादि हलन्तम् । नेष दोषः, यगन्तेभ्यः क्विप् एवानुत्पत्तेः । उक्तं हि भाष्ये-"नतेभ्यः क्विप् द्रक्ष्यते" इति । कथन्तर्हि कण्डूयतेरप्रत्ययः ? 'कण्डूः' इति "नपदान्त" (पा०सू०१-२-५८) सूत्रे उक्तमिति चेत् ? क्यजन्तात्क्विपोऽयवेहि । तत्र च 'कण्डुवौ' इत्युच्यते एव । एषं प्रातिपदिकादाक्षारक्विबन्तात्क्यजन्ताद्वा क्विप्यपि बोध्यम् ।

स्यादेतत्, कण्डूवादयः प्रातिपदिकान्येष, यथान्यासं दीर्घाश्च सन्तु, ककारस्तु त्यज्यतां, वाग्रहणञ्चानुवर्त्यताम्, यगन्तात्क्विपोऽनभिधानञ्च आवयोस्तुल्यं, तत्किं कण्डूवादीनां धातुत्वेनेति चेत् ? उक्तरीत्या 'सुख्यति' इत्याद्यसिद्धेः । प्रातिपदिकाप्रत्यये तस्यानास्रधातुकत्वेन 'सुखायति' इति स्यादिति हि स्पष्ट एव दोषः । यत्तु कौमुद्याम्-कृत्र्ये यक् स्यात्, धातवः प्रातिपदिकानि चेति कण्डूवादयो द्विविधाः, कण्डू करोति कण्डूयते, नामधातुत्वाद्यथेष्टं द्वित्वे प्राप्ते कण्डूवादेस्तृतीयस्व इत्युक्तं; तदेतत्सर्वमाकरविरुद्धमनेकदोषप्रस्तञ्च । तथाहि, कृत्र्ये इतिव्याख्यानेन 'करणे' इत्यस्यानुवृत्तिर्लभ्यते । तच्च व्यर्थम्, धात्वर्थमात्रस्यानुवृत्तिं विनाऽपि लाभात् । ततोऽतिरिक्तस्य खानन्वयात् एवञ्च 'कण्डू करोति' इति विग्रहप्रदर्शनमप्ययुक्तम् । नामधातुत्वादिति च सुतरामशुद्धम्, धात्वधिकाराद्धानुभ्य एव यगिति सिद्धान्तात् । अथ प्रातिपदिकादेव यकमभ्युपैषि, तर्हि लडादौ 'कण्डवति' इत्यादि स्यात् । अथ प्रातिपदिकान्येष कण्डूवादीनीत्यामिषैषि, तर्हि 'सुख्यति' इत्यादि न सिध्येत् "द्विविधाः कण्डूवादयः" इति स्वोक्तिविरोधश्च । आकरविरोधस्तु स्पष्ट एवेत्यास्तां तावत् ।

माभ्यास्तु अनेकदोषदुष्टमपीमं प्रक्रियाप्रघट्टकं कथाञ्चित् समर्थयन्ते । तद्यथा—प्रातिपदिका कण्ड्वाद्यः, तेभ्यश्च वैकल्पिको यक् इति पक्षेणायं ग्रन्थः । अत एवोक्तं 'कृञर्थे' इति । विगृहीतञ्च 'कण्ड् करोति' इति च । नहि घातुभ्यो यकि प्रातिपदिकेभ्यो वा नित्ये यकि अर्थं विग्रहः सम्भवति । एवञ्च नामधातुत्वादित्याद्यपि सम्यगेव । कथन्तर्हि द्वैविध्यमुक्तमिति चेत् ? यगन्ताः सन्तो धातवः । केवलास्तु प्रातिपदिकानीत्याशयात् । यद्वा, यगन्तधात्ववयवेषु तेषु धातुशब्दो गौणः । प्रत्ययसदसङ्गावाभ्याम् अवस्थाभेदाद् द्वैविध्यम् । न चैवं 'सुख्यति' इत्यादौ "अतो लोपः" (पा०सू०६-४-६४) न स्यादिति वाच्यम्, यकः किस्त्वेन आद्यवयवत्वाद्वाह्वाच्चाञ्चधातुकत्वस्यैव ह्यापनात् । अत एव 'द्विविधा' इत्येवोक्तं न तु धातुभ्य एव यगिति । तदिदं भाष्यादिविरुद्धमपि लक्ष्ये विसंवादाभावाद् अस्तु कथाञ्चित् ।

अथोदाहरणानि—१ कण्ड्ग् गात्रावघर्षणे । अवयवे कृतं लिङ्गं समुदायं विशिनष्टि । एवमग्रेऽपि । कण्ड्गयति, कण्ड्गयते । २ मन्तु अपराधे रोष इत्येके । मन्तुयति । चन्द्रस्तु अतं पठित्वा मन्तुयते इत्यप्याह । ३ वल्गु पूजामाधुर्ययोः । वल्गुयति । तद्वल्गुना युगपदुन्मिषितेन । ४ असु उपतापे । असुयति । असुयुः । "मृगय्वाद्यञ्च" (उ०सू०३९) इत्युप्रत्यय इति माधवः । एतेन—

सन्तः प्रणयिषाकयानि गृह्णन्ति ह्यनसुयवः ।

इति भट्टिप्रयोगो व्याख्यातः । केचित्तु 'अस्' ५ 'असुञ्' इति पठित्वा आद्यस्य साम्तस्य 'अस्यति' द्वितीयस्य दीर्घान्तस्य 'असुयति' 'असुयते' इत्याहुः । ६ लेट् ७ लोट् धौस्ये, पूर्वभावे, स्वप्ने च । लेट्यति, लोट्यति । लाटता, लोटिता । अलोपयलोपौ । केचित् लेट् लोटौ दीप्त्यर्थावाहुरिति माधवः । पूर्वभावः पूर्वत्वम् ।

अत्र केचित् पूर्वशब्दं प्रकृतिनिर्देशार्थमाश्रित्य 'पूर्व्यति' इत्युदाहरन्ति । तथा चान्तःकरणवृत्तिवर्गे भट्टमल्लेनोक्तम्—

शेते द्रायति निद्राति सस्ति स्वपिति पूर्व्यति ।

निद्रायते संविशति निद्रायां संस्ति मन्वते ॥ इति ।

अस्यार्थो धातुचन्द्रोदये उक्तः । शेतप्रभृतीनि दशाख्यातानि निद्रायाम् । षस स्वप्ने (अ०प०६८) अदादिः । 'षसि शयने' इत्येके पेटुरिति तत्रैव क्षीरस्वामी । पूर्व्यतीति कण्ड्वादियगन्त इत्यादि । तथा देवेनाप्युक्तम्—

पूर्व्यतीति तु यत्स्वप्ने तत् कण्ड्वादिषु दर्शनात् इति ।

एतच्च अमोघायां शाकटाबनघातुवृत्तौ अर्थनिर्देशरहिते गणपाठे पूर्वस्य पाठामावादयुक्तमिति पुरुषकारैरेव दूषितम् । युक्तञ्चेत्, जयादित्येनापि 'लेट्' 'लोट्' इत्येव पाठान्, हरदत्तेन च धौत्यै पूर्वभावे स्वप्ने चेति तद्विहरणात् । एतेन बुद्धिबर्णे—

मनसागोचरीकारे मनस्वित्त्वे मनस्यति ।

इति भट्टमल्लोक्तिरपि प्रयुक्ता, न्यायसाम्यात् । जयादित्येन हि 'असु' इत्येव निर्दिष्टम् । हरदत्तेन तु अथ कण्ठ्वादीनामर्थनिर्देश इत्युपक्रम्य कण्ठ्वादीन् विवृण्वता 'असु' इति प्रतीकमुपादाय 'मानस उपतापे' इति विवृतम् । अत एव 'असु मनस उपतापे' इति पठतामपि 'मनस' इति षष्ठ्यन्तमुपतापविशेषणम्, न तु प्रकृतिनिर्देशः कृत्तिपदमञ्जयांदिबिरोधात् । घातुबन्धोदयकारस्य तु 'मनस्यति इति कण्ठ्वादित्यगन्तम्' इति भूयसा प्रन्थसन्धर्मेण व्याख्यानस्यापि तत्रापरितोषोऽस्त्येव । अत एव 'मनस्यते' इति पाठमाभित्य मनःशब्दाकृत्तिविषये तद्वन्ति वर्त्तमानात् क्यञ्ज्जोक्त्वा 'इदं शोभनेनराम्' इत्युपसङ्गहार ।

८ लेला दीप्ता । "ध्यायतीव लेलायतीव" इति श्रुतः । ९ इरस् १० इरज् ११ इरञ् इर्यायाम् । इरस्यति । इरज्यति । इर्यति, इर्यते । "इलि च" (पा०सू०८-२-७७) इति दीर्घः । एषां त्रयाणां यथायथमन्येऽप्यर्थाः सन्ति । तथाहि— "इरज्यन्तः प्रथयस्व जन्तुभिः" इति मन्त्रे दीप्स्यर्थोऽयमिति भट्टभास्करादयः । "इरज्यन्तः प्रथयस्व भूरेः" इति मन्त्रे ऐह्वयार्थ इति । इर्यतिर्मानावस्थानेऽपि । उक्तञ्चामरेण— "अर्या स्वीर्या पथिस्थितिः" (अ०को०२-७-३८) इति । १२ इयस् ऐह्वयै इति गणरत्नमहोदधौ । इयस्यति । १३ उषस् प्रभातीभावे । उषस्यति रात्रिः । १४ वेदधौत्यै स्वप्ने च । वेद्यति । १५ मेधा आशुग्रहणे । मेधायति । १६ कुषुभ क्षेपे । कुषुभ्यति । १७ मगध परिवेष्टने । नीचदास्य इत्यन्ये । मगध्यति । १८ तन्तस् १९ पम्पस् दुःखः । तन्तस्यति । पम्पस्यति । २० सुख २१ दुःख तत्क्रियायाम् । तच्छब्देन सुखदुःखार्थौ । सुखदुःखरूपायां क्रियायामित्यर्थः । सुख्यति । दुःख्यति । सुखं दुःखं चानुभवतीत्यर्थः । २२ सपर पूजायाम् । अकारान्तोऽयं महोदधौ । सपर्यति । २३ अरर आराकर्मणि । आरा प्रतोदः । अरर्यति । २४ भिषज चिकित्सायाम् । भिषज्यति । २५ भिष्णज उपसेवायाम् । भिष्णज्यति । "सरस्वती त्वा मघवन्न भिष्णक्" । छान्दसो लुक् । २६ इषुध शरधारणे । इषुध्यति । २७ चरण २८ वरण गतौ । चरण्यति । वरण्यति । २९ चुरण चौर्ये । चुरण्यति । ३० तुरण त्वरायाम् । तुरण्यति । ३१ भुरण धारणपोषणयोः ।

रणधारणयोरित्यन्ये । भुरण्यति । ३२ गङ्गद् वाक्स्खलने । गङ्गयति ।
 ३३ एला ३४ केला ३५ खेला विलासे । एलायति । केलायति । खेलाय-
 ति । ३६ एला स्थाने । ३७ इलेत्यपरे । इलायति । ३८ लेखा स्खलने च ।
 लेखायति । अकारान्तोऽयमित्यन्ये । तत्रातोलोपः, लेख्यति । ३९ लिट्
 अल्पकुत्सनयोः । लिट्यति । ४० लाट् जीवने । लाट्यति । ४१ हृणीङ्
 रोषणे लज्जायाञ्च । “कथं नपत्या धरणीं हृणीयते” इति श्रीहर्षः ।
 ४२ महीङ् पूजायाम् । अत्र पूजा पूज्यमानकर्तृका तेनायमकर्मकः । म-
 हीयते । पूजामधिगच्छतीत्यर्थः । “मातापितरौ चास्य स्वर्गे लोके म-
 हीयेते” इति भाष्यम् । ४३ रेखा श्लाघासादनयोः । आसादनं प्राप्तिः प्रा-
 षणं वा । रेखायति । श्लाघामनुभवत्यनुभावयति वेत्यर्थः । ४४ द्रवस्
 परितापपरिचरणयोः । द्रवस्यति । ४५ तिरस् अन्तर्धौ । तिरस्यति । ४६
 अगद् नीरोगत्वे । अगद्यति । ४७ उरस् बलार्थः । उरस्यति, बलवान्
 मवतीत्यर्थः । ४८ तरण गतौ । तरण्यति । ४९ पयस् प्रसृतौ । पयस्यति ।
 ५० सम्भूयस् प्रभूतभावे । सम्भूयस्यति । ५१ अम्बर ५२ संवर संभ-
 रणे । अम्बर्यति । संवर्यति । गजरत्नमहोदधौ आकृतिगणत्वात् रैष्वला-
 द्विभ्यो यकि रायति घषल्यतीत्याद्युक्तम् । कण्डवादीनां तृतीयस्य द्वे
 इति वक्ष्यते । तेन सनि ‘कण्डूयियिषति’ इत्यादि ।

गुपधूपविच्छिन्नपणिपनिभ्य आयः (पा०सू०३-१-२८) ॥ पय्य आ-
 यप्रत्ययः स्यात् स्वार्थे । गुपू रक्षणे (म्वा०प०३९५) । गोपायति । धूप
 सन्तापे (म्वा०प०३९६) । धूपायति । विच्छ गतौ । (तु०प०१४३) विच्छा-
 यति । विच्छेस्तुदादिपाठसामर्थ्यादायप्रत्ययान्तादपि शो न तु
 शप् । तेन ‘विच्छायन्ती’ विच्छायती इति । “आच्छी” (पा०सू-७-१-८०)
 इति नुम्विकल्पः । अन्ये तु तुदादिपाठसामर्थ्यात्सार्धधातुकेऽप्यस्य
 आयप्रत्ययो वैकल्पिक इत्याहुः ।

पण व्यणहारे स्तुतौ च, पन च (म्वा०आ०४४०, ४४१) । ‘पणपन’ इति
 पठनीये ‘पन च’ इति पृथक्पाठसामर्थ्यात् स्तुतावेवायम्, तत्साहच-
 र्यात्पणेरपि स्तुतावेवायप्रत्ययः । अनुबन्धस्य केवले चरितार्थत्वादाय-
 प्रत्ययान्ताज्ञातमनेपद्म् । पणायति । पनायति । स्तौतीत्यर्थः । व्यण-
 हारे तु-‘शतस्य पणते’ इति जयादित्यादयः । अन्ये तु व्यणहा-
 रार्थादप्यायामिच्छन्ति । तथा च भट्टिः—“न चोपलेमे घणिजां प-
 णायाम्” इति । अस्मिन्नपि पक्षे ‘पणिष्यते’ ‘पणायिष्यति’
 इत्यादौ अनुबन्धः केवले चरितार्थ एव । अत एव पणेरपि आय-
 प्रत्यये परस्मैपदमेव ।

ऋतेरीयङ् (पा०सू०३-१-२९) ॥ ऋतिः सौत्रः तस्मादीयङ् स्यात् । ऋतीयते । ईयङो ङिन्त्वस्य गुणनिषेधेन चरितार्थत्वेऽपि घातोङि-
दन्तत्वाद्यङ्गतादिवात्मनेपदम् । यथा चैतत्तथा “अनुदात्तङितः”
(पा०सू०१-३-१२) इति सूत्र एवावोचाम ।

ऋनेच्छङिति सिद्धे ईयङ्वचनं धातुप्रत्ययानामायन्नादयो नेति
ज्ञापनार्थम् । तेन शभेः स्रः ‘शङ्कः’ इत्यादि सिध्यतीति वृत्तिकारादयः ।
हरदत्तस्तु “द्विचवनविभज्योपपदे तरप्छसुनौ” इति वक्तव्ये ईयसुन्वच-
नमधातुप्रत्ययेष्वपि आयन्नाद्यभावं ज्ञापयेदिति प्रतिबन्दिनमाह । तत्र
ईयसुन्वचनं प्रक्रियालाघवार्थमेव न तु ज्ञापनार्थम्, आयन्नादीनां
निर्विषयतापत्तेः । न च विनिगमनाविरहः, “ण्यङ्गत्रिय” (पा०सू०२-४-
-५८) इत्यादिसौत्रनिर्देशानामेव विनिगमकत्वादिति समाधानं बो-
ध्यम् । ऋतिः सौत्रो घृणायां वर्त्तत इति वृत्तिः । यद्यपि घृणाशब्दो
नानार्थः “घृणा जुगुप्साकृपयोः” इतिवचनात्, तथापीह जुगुप्सार्थ
एव, ऋतीयाशब्दस्य बीभत्सापर्यायतया निघण्टुषु पाठादिति हरद-
त्तादयः । भट्टमल्लस्तु आख्यातचन्द्रिकायां तृतीयकाण्डे नानार्थवर्गे
“ऋतीयते धिग्घृणयोः” इति पठन् नानार्थताामयेष ।

“अर्तनं च ऋतीया च हृणीया च घृणार्थकाः” (अ०को३-२-३२)

इति वङ्गमरौऽप्यत्रानुकूलः । यदि हि जुगुप्सामात्रार्थत्वमिच्छे-
त्तर्हि “हृणीया च जुगुप्सने” इत्येव स्पष्टं पठेत् । नानार्थे घृणा-
शब्दं प्रयुञ्जानस्तु ऋतरपि तथात्वमभिप्रेतीति पदचन्द्रिकाभ्या-
ख्याने धातुचन्द्रादये कृष्णप्रबोधः । आर्धधातुकविवक्षायान्तु ईयङ्-
भावपक्षे शब्दत्वात्परस्मैपदमव । आनर्त । अर्तितासि । अर्तिष्य-
ति । आर्तात् । अर्तिष्यत् । अत्रात्मनेपदं समुदाहरन् प्रसादका-
रस्तु भ्रान्त एव ।

कमेर्णिङ् (पा०सू०३-१-३०) ॥ स्वार्थे । कामयते । नन्विह
“अत उपधायाः” (पा०सू०७-२-११६) इति वृद्धेः “ङिति च”
(पा०सू०१-१-५) इति निषेधः प्राप्नोति । न च णिस्वसामर्थ्या-
द्वृद्धिः, “णरनिटि” (पा०सू०६-४-७१) इति विशेषेण चरि-
तार्थत्वात् । न च ऊकारोऽप्यात्मनेपदेन चरितार्थ इति
वाच्यम्, तावता प्रतिषेधस्य बलीयस्त्वानपायात् । न च कमेर्भि-
त्संज्ञाप्रतिषेधार्थं “न कर्म्यमिचमाम्” (ग०सू०) इतिवचनं
वृत्त्यभावे ध्यर्थं सत् वृद्धिमिह ज्ञापयतीति वाच्यम्, णिङ्गन्ताच्चिचण-
मुलोः कृतयोः “चिणामुलोर्दीर्घोऽन्यतरस्याम्” (पा०सू०६-४-९३) इति

वैकल्पिके दीर्घे प्राप्ते तच्चिबृत्त्या मित्रवप्रतिषेधस्य सार्थक्यात् । न च तत्र दीर्घग्रहणं परित्यज्य प्रकृतो ह्रस्व एव विकल्प्यताम्, तथाच कमेर्मित्संज्ञाप्रतिषेधोऽपि मास्त्विति वाच्यम्, णिजन्ताद्यङ्गताद्वा णिचि सति ततश्चिण्णमुलोः—अशामि, अशामि; शमं शमम्, शामम् शामम्; अशंशामि, अशंशामि; शंशमं शंशमम्, शंशामं शंशामम् इति रूपद्वयस्य दीर्घग्रहणं विना अनिर्वाहात् । दीर्घविधिम्प्रति हि णियङ्गोर्लोपस्य न स्थानिवत्त्वं, “न पदान्त” (पा०सु०१-१-५८) इति निषेधात् । ह्रस्वविधिम्प्रति तु स्थानिवत्त्वे सति चिण्णमुल्परस्य णिचः णियङ्ग्भ्यां व्यवधाने ह्रस्वविकल्पो न प्रवर्त्तत । यथाश्रुतसुत्ररीत्या चेदम् । पूर्वत्रासिद्धीयेनेत्युक्त्वा सवर्णानुस्वारादिग्रहणं न कर्तव्यमिति पक्षे तु णिजन्ताण्यिचि ण्याकृतेरैक्यात् सिद्धम् । ‘शंशामं शंशामम्’ इति तु यङ्गुगन्ताण्यमुलिति “न पदान्त” (पा०सु०१-१-५८) सूत्र एवावाचाम । अस्मिन्निष्कृष्टपक्षेऽपि “चिण्णमुलोः” (पा०सु०६-४-९३) इति सूत्रे दीर्घग्रहणं कर्तव्यमेव । तथाहि, ‘हेड् अनादरे’ घटादिः । (१) एच इक्, हिडयति । अत्र चिण्णमुलोः कृतयोः ह्रस्वे विकल्प्यमाने ‘अहिडि, अहेडि’ इति स्यात् । दीर्घे तु ‘अहिडि, अहीडि’ इति भवति । एवञ्च कमेरपि चिण्णमुलोः दीर्घविकल्पे प्राप्ते तच्चावृत्त्या कृतार्थो मित्रवनिषेधो वृद्धिहापयितुं नालम् । किञ्च—“आयादय आर्द्धधातुके वा” (पा०सु०३-१-३१) इति णिङ्गभावे णिचि कृते वृद्धौ सत्यां “मितां ह्रस्वः” (पा०सु०६-४-९२) इति ह्रस्वं वारयितुं मित्संज्ञाप्रतिषेधः सर्वथाऽपि नायं वृद्धेर्हापकः । तस्मात् “क्विति च” (पा०सु०१-१-५) इति निषेधं वारयितुं कश्चिदुपायो वक्तव्य इति चेत् ? सत्यम्, उक्त एवासौ तद्धितकाम्योरिकप्रकरणादिति ।

आयादय आर्द्धधातुके वा (पा०सु०३-१-३१) ॥ आर्द्धधातुकविवक्षायामायादयो वा स्युः । जुगोप, गोपायाञ्चकार । अनर्त, ऋतीयाञ्चके । कामयाञ्चके, चकमे । इह ‘आर्द्धधातुक’ इति यदि परसप्तमी स्यात् तदा प्रवृत्ता आयादय आर्द्धधातुके परे पक्षे निवर्तन्त इत्यर्थः स्यात् । तत्र बहवो दोषाः । तथाहि—आयप्रत्ययान्तात् स्त्रीभावविवक्षायाम् “अ प्रत्ययात्” (पा०सु०३-३-१०२) इत्यकारप्रत्यये कृते आयनिवृत्तिपक्षे ‘गोपा’ इत्यनिष्टं स्यात् ‘गुप्ति’ इति चेष्टं न सिध्येत् । तथा ऋतीयशब्दाह्निके प्रत्ययान्तत्वेनामि इयप्रत्ययस्य निवृत्तौ ‘ऋताञ्चकार’ इति स्यात्, ‘अनर्त’ इति च न स्यात् ।

तथा अर्तितासि, अर्तिष्यति, ऋन्यात्, आर्तात् इत्यादौ परस्मैपदं न स्यात् । तथा तास्यादेराङ्घातुकस्य इयङ्निवृत्तिं प्राप्ते निमित्तत्वेन “न धातुलोप” (पा०सू०१-१-४) इति निषेधात् तन्निमित्तो गुणो न स्यात् ।

अथोच्येत—‘नानेन निवृत्तिर्विकल्प्यते किन्तु प्रवृत्तिरेव’ इति । तत्रापि आयादिविधिभिः सहास्यैकवाक्यता भिन्नवाक्यता वा ? आद्ये गुपादिभ्य आङ्घातुके परे आयो वेत्यर्थः स्यात् । एवमुत्तरत्रापि । ततश्च आङ्घातुक एव विकल्पेनायादयः, सार्वधातुके तु नैव स्युः ।

अथोच्येत—गुपादिसूत्र एव आर्धधातुके वेति वक्तव्ये आयादय इति न कर्तव्यमिति लाघवे स्पष्टे सति गौरवं सोढवा “आयादय आर्धधातुके वा” इति पृथक्सूत्रकरणसामर्थ्याद् व्यापारभेदेनैकवाक्यता । ततश्चायमर्थः—गुपादिभ्य आयादयो नित्यं भवन्तीत्युत्सर्गः, आङ्घातुके परे तु वा भवन्तीति । एवञ्च विकरणवत् प्रत्यये परे आयादयः प्रवर्तेरन् । ततश्च गुपेः क्तिनि आयपक्षे अल्लोपयल्लोपयोः ‘गोपानिः’ इत्यनिष्टं स्यात् ‘गोपाया’ इति चेंष्टं न सिध्येत् । तस्माद् दुष्ट एवात्र परसप्तमीपक्षः ।

सनाद्यन्ता धातवः (पा०सू०३-१-३२) ॥ सनादयो णिङ्गन्ताः प्रत्यया अन्ताश्चरमावयवा येषान्ते संघाता धातुसंज्ञाः स्युः । जुगुप्सन्ते । कामयते । “सुसिङ्गन्तम्” (पा०सू०१-४-१४) इत्यत्र अन्तप्रहणेन “संज्ञाविधौ प्रत्ययप्रहणे प्रत्ययप्रहणपरिभाषा न प्रवर्त्तते” (प०भा० २७) इति तत्प्रातःप्रसवार्थमिहान्तप्रहणं न त्वयमपूर्वाविधिः, गौरवात् ‘देवदत्ताभिर्कीर्षति’ इत्यादौ देवदत्तादेः समुदायस्य संज्ञाप्रसङ्गाच्च । प्रतिप्रसवे तु लाघवमुक्तदोषाभावश्चेति स्पष्टमेव । “भूवादयः” (पा०सू०१-३-१) इत्यस्यातन्तरमेव “सनाद्यन्ताश्च” इति न सूत्रितं, सनादीनामियत्तानवगमात् । णिङो ङकारेण प्रत्याहारमाश्रित्य “सङ्गन्ताश्च” इति कुतो न सूत्रितामिति चेत् ? चङादिष्वपि ङकारसत्त्वेन सम्बन्धोपपत्तेः । इदं “सनाद्यन्ताः” इत्यस्यानन्तरं “भूवादयश्च” इति सूत्रयितुमुचितं, तथा न कृतमित्येव ।

एतत्सूत्रं भाष्ये प्रत्याख्यानम् । तथाहि—जहत्स्वार्थायां वृत्तौ चिकीर्ष जिहीर्ष इत्यादिसङ्घाता एवार्थवन्तः तद्वपवा अनर्थकाः, “सर्वे सर्वपदादेशाः” इत्यत्र च अर्थवत्येव स्थान्यादेशभाषाविभ्रान्तेः । “एहा” (पा०सू०३-४-८६) इत्यादौ तेस्तुरिति पर्यवस्यतीत्युक्तम् । एवञ्चोहापि करणविशिष्टेष्वर्थस्येषुः प्रसङ्गे चिकीर्षशब्दः, तथा हरणविशिष्टेष्वर्थवृत्तेः प्रसङ्गे जिहीर्षशब्दः, गुपेः प्रसङ्गे गोपायशब्दः, पुत्रविशिष्टेष्ववृत्तेरिषेः प्रसङ्गे पुत्रीयशब्द इत्यादिपर्यवसाने स्थानिवद्भावेन

सिद्धं धातुत्वम्, जग्ध्यादिवत् 'पञ्चतु' इत्यत्र तोस्तिङ्त्ववच्च ।

स्यादेतत्, स्थानिवत्सुत्रे आदेशशब्देन चिकीर्षादयो प्रहीतुं न शक्यन्ते, आदेशशब्दस्य षष्ठीनिर्दिष्टस्थानिविचर्त्तकेष्वेव कृत्वादिति चेत् ? न, स्थानिवदित्युक्त्यैव आदेशस्य लामे पुनस्तद्ग्रहणसामर्थ्येन अनुमीयमानस्य तेस्तुरित्यादेरिव 'आदिभ्यते' इति यौगिकार्थपुरस्कारेण चिकीर्षादेरपि सुप्रहत्वात् । न च पुत्रीयादिरादेशः सुबन्तस्यैव न त्विषेरिति वाच्यम्, "अणुरपि विशेषः" इति न्यायेन प्रधानसमर्पकस्य इषेरेव तद्भ्युपगमात् । "वा क्यवः" (पा०सू०१-३-२०) इत्यादिलिङ्गैरपि धातुत्वस्यावश्यकत्वे स्थिते तन्निर्वाहाय इच्छायामाचारे-भुवीत्यादिक्रियासमर्पकाणामेव स्थानित्वनिर्णयाच्चेति दिक् ।

स्यतासी ल्लुटोः (पा०सू०३-१-३३) ॥ लृ इति लृङ्लुटोः सामान्य-प्रहणम् । धातोः लृ इत्यस्मिन् लुटि च परे यथासङ्गं स्यतासी प्रत्ययौ स्तः । अकरिष्यत्, करिष्यति । इवः कर्त्ता । तासेरिक्कार इत्सङ्गक इति जयादित्यः । तथाहि, 'मन्ता हन्ता' इत्यत्र 'मन् तास् आ' 'हन् तास् आ' इति स्थिते टिलोपे कृते डाप्रत्ययम्प्रति तान्तमङ्गं तस्य उपधानकारः, तस्य "अनिदिताम्" (पा०सू०६-४-२४) इति लोपः प्राप्तः, तं वारयितुं तासेरिदिस्वमेषितव्यम् । न चाभीयत्वेन टिलोपस्यासिद्धत्वात् नकार उपधा नेति वाच्यम्, "आभात्" (पा०सू०६-४-२२) सूत्रस्य भाष्ये प्रत्याख्यानान् । सूत्रमतेऽपि आभीयस्य असिद्धत्वस्य अनित्यत्वाच्च । तत्र च "असोरलोपः" (पा०सू०६-४-१११) इति तपरकरणं लिङ्गम् । तद्धि 'मास्ताम्' 'मासन्' इत्यादौ मा भूदित्येवमर्थम् । तत्राटोऽसिद्धत्वादेव लोपाप्रसक्तौ तपरत्वं व्यर्थं सद् असिद्धत्वस्यानित्यत्वं ज्ञापयति । तेन 'देभतुः' 'देभुः' इत्यत्र अन्धिप्रन्धिदम्भिस्वञ्जीनां लिटः कित्वाज्जलोपे तस्यासिद्धत्वाभावाद् एत्वाभ्यासलोपो स्तः । एवञ्चेहापि टिलोपस्यासिद्धताविरहे प्राप्तो नलोप इदित्येव धार्यते । न चैवं नुम्विधौ धातु-प्रहणस्य तासिन्धावृत्त्या कृतार्थत्वेन धातुपदेशावस्थायामेव नुम् भव-तीत्ययमर्थो न साधितः स्यादिति वाच्यम्, "नुम्विधातुपदेशिवद्भवनं प्रत्ययसिध्वर्थम्" इति वचनस्यैव शरणीकरणात्, "धिन्विक्कण्योः" (पा०सू०३-१-८०) इति सनुम्वकनिर्देशाज् ज्ञापकाद्वा । धामनस्तु 'ता-सेरिक्कार उच्चारणार्थ' इत्याशयेन "इदितो नुम् धातोः" । (पा०सू० ७-१-५८) इति धातुप्रहणं धातुपदेशावस्थायामेव नुम् यथा स्यादि-त्येवमर्थं मन्यते । तन्मते 'मन्ता' 'हन्ता' इत्यत्र टिलोपस्यासिद्धत्वा-ज्जलोपो नेति वाच्यम् ।

इदमिदानीं विचार्यते—लकारं निमित्तत्वेनाश्रित्य विधीयमानाः स्यादयो विकरणाः किं लावस्थायामेष स्युः, उत लादेशेषु कृतेष्विति । आद्ये पक्षे लावस्थायाम् तासौ कृते तस्य प्रत्ययाद्युदात्तत्वे कृते लादेशाः स्युः, ततश्च तेषां स्वरः सतिशिष्टः । ततश्च तासेः परस्य लसार्धघातुकस्यानुदात्तवचनमप्राप्तविधिरेव स्यात् । एवञ्च 'सतिशिष्टोऽपि विकरणस्वरो लसार्धघातुकस्वरं न बाधते' इत्यस्यार्थस्य ज्ञापकमेतदिति शब्दः सिद्धान्तो भज्येत । ततश्च—'था दम्पती समनसा सुनुते' इत्यत्र सतिशिष्टस्य विकरणस्वरस्य बलीयस्त्वापत्तौ मध्योदात्तं तिङन्तं स्यात् । इष्यते त्वन्तोदात्तम् । एवं "प्रीणीताम्बान्" "हिन्वन्ति सूरम्" इत्यादिविषयि स्पष्टो दोषः ।

द्वितीये तु पक्षे तासिस्वरः सतिशिष्ट इति शेषनिघातेनैव लसार्धघातुकानुदात्तत्वे सिद्धे तासिप्रहणं ज्ञापकमिति सिध्यति । किन्तु 'गमिष्यति' 'पठिष्यति' इत्यादि न सिध्यति । तथा हि, "सार्धघातुकयक्" (पा०सू०३-१-६७) उत्सर्गः, नस्यापवादाः शबादयः स्यादयश्च । तत्र शबादीनामवकाशः—'गच्छति' 'पठति' । स्यादीनान्तु 'गंस्यते' 'पठिष्यते' इति । 'गमिष्यति' 'पठिष्यति' इत्यत्रोभयप्रसङ्गे परत्वाच्छब्दं प्राप्नोति ।

अथोच्येत—यकः शबादीनाञ्च नोत्सर्गापवादभावः, विविक्तविषयत्वात् । यग्विधौ हि भावकर्मग्रहणमनुवर्तते । तच्छावदयमनुवर्त्यम्, 'पचति' 'पठति' इत्यादौ शपि परे यक् मा भूदिति । एवमपि 'गमिष्यति' 'पठिष्यति' इत्यादि सिध्यतु नाम, यक्शपोरुत्सर्गयोः स्यादिभिरपवादैर्बाधसम्भवात् । किन्तु 'देविष्यति' 'सेविष्यति' इत्यादि न सिध्येदेष । तथाहि, विकरणानां यक्शपाद्युत्सर्गौ, तदपवादाः इयनादयः स्यादयश्च । इयनादीनामवकाशः—'दीष्यति' 'सीष्यति' । स्यादीनान्तु 'पश्यते' । 'देविष्यति' 'सेविष्यति' इत्यत्रोभयप्रसङ्गे परत्वात् इयनादयः स्युरिति ।

अत्र बहुधा समाहितं भाष्ये । तथाहि, शबादेशाः इयनादयः करिष्यन्ते, "दिवादिभ्यः" (पा०सू०३-१-६९) इति पञ्चम्या अनुवृत्तायाः कर्त्तरि शबिति प्रथमायाः षष्ठीप्रकल्पनात् । एवञ्च दिवादिभ्यः स्यादिविषये शबेव नास्ति, स्यादिभिरपवादैर्बाधात् । तदादेशाः इयनादयस्तु दूरापास्ता एव । अथवा "दिवादिभ्यः इयन्" (पा०सू०३-१-६९) इत्यादिषु स्यादयोऽनुवर्तिष्यन्ते । दिवादिभ्यः श्वन् भवति लृङ्ङटोस्तु स्यतासी भवतः । दिवादिभ्य इत्येव । एवमप्येवमपि । एतेन

लावस्थायामेष प्राप्नुवन्तः स्यादयः सार्वधातुकोत्पत्तिं किमर्थं प्रती-
क्षन्ताम्, ततश्च कथं तासेर्लसार्वधातुकानुदात्तवचनस्य उकार्थ-
ज्ञापकत्वं सङ्गच्छतामिति दुषणं प्रत्युक्तम्, “सार्वधातुके यक्” (पा०
सू०३-१-६७) इत्यादौ अनुवृत्तिबलादेव सार्वधातुकोत्पत्तेः प्रतीक्षणी-
यत्वात् । अथवा इयनादयः शब्दादेशा मा भूषन् मा चानुवर्तन्तानु-
सरत्र स्यादयः । किन्तु ‘देविष्यति’ इत्यादौ स्यादीन् बाधित्वा पर-
त्वासावृष्टादेशाः । न चानित्यास्ते, आतृतीयाध्यायसमाप्तेर्बाधित्वधिका-
रात् स्यादिभिर्व्यवधाने धातोः परस्य लस्याभावेन आदेशाप्राप्तेरिति
षाड्यम्, धातोर्विहितस्य लस्येति विहितविशेषणाध्ययेन लादेशानां
नित्यत्वात् । एवञ्च कृतेषु लादेशेषु उभये प्रसक्ताः, स्यादयः इयनादयश्च ।
तत्रान्तरङ्गत्वात्स्यादय एव भविष्यन्ति न तु इयनादयः, सार्वधातु-
कत्वं कर्त्तरीत्यर्थविशेषञ्च अपेक्षमाणानान्तेषां बहिरङ्गत्वात् ।

सिष्बहुलं लोटि (पा०सू०३-१-३४) ॥ धातोः सिप्प्रत्ययो बहुलं
स्यात् लोटि परे । जोषिषत् । जुषी प्रीतिसेवनयोः (तु०आ०८) ।
अनुदात्तत् । व्यत्ययेन परस्मैपदम् । सिप् इट् । “लोटोऽडाटौ” (पा०
सू०३-४-२४) इति तिपोऽट् । “इतश्च लोपः” (पा०सू०३-४-२७) इती-
कारलोपः । बहुलप्रहणाभेह-पताति दिद्युत् ।

सिष्बहुलञ्छन्दसि णिङ्गुक्तव्यः (का०षा०) ॥ “प्रण आयुंषि
तारिषत्” “अयामिषां सविता साविषत्” णित्वाद्बुद्धिः ।
“देवस्य हेडोऽवयासिसीष्ठाः” इह यातेरवपूर्वांछिङ् । बहुलव-
चनात् सिप् थास् सीयुट् सुट् इट् । “एकाच्च उपदेशोऽनु-
दात्तत्” (पा०सू०७-२-१०) इति निषेधस्तु न भवति, सिपा व्यवधा-
नात् । सीयुटः सस्य षत्वाभावश्छान्दसः । “तिङ्ङुक्तिङ्” (पा०सू०
८-१-२८) इति निषातः । यच्छब्दयोगे तु ‘यासिसीष्ठाः’ इति पदमा-
नुदात्तमेवेष्यते । यद्यपि प्रत्ययस्वरेण थास् उदात्तत्वाद्न्तोदात्तं पद-
म्प्राप्तं, तथापि सूत्रभङ्गेन सिपन्त्यकत्वा सवयं कर्तव्य इति भाष्योक्तेः
सपि कृते अनुपदेशात् परस्वेन “छन्दस्युभयथा” (पा०सू०३-४-११७)
इति सार्वधातुकत्वेन च लसार्वधातुकानुदात्तत्वादिष्टसिद्धिः ।
सपः पिष्वाभावे उदात्तनिवृत्तिस्वरेण इट् उदात्तत्वं स्यात् । तस्मा-
दिह सपः पिष्वाद्न्तत्वे स्वरार्थे इति स्थितम् । यथाश्रुतसूत्ररीत्या तु
पिष्वं व्यर्थमेव । तथाच धार्तिकं—“पित्करणानर्थक्यं चानकत्वा-
त् । इटोऽनुदात्तार्थमिति चेत् ? आगमानुदात्तत्वात्सिद्धम्” इति ।

“कास्प्रत्यवादात्मन्ने लिटि” (पा०सू०३-१-३५) कास्धातोः

प्रत्ययाभेदम्वञ्च आम् स्याद्विधि न तु मन्त्रे । कासु शब्दकुत्सायाम्
(म्वा०भा०६२४) । कासाञ्चके । लोकाञ्चके । अमन्त्रे किम् ? कृष्णो
मोनाव । अच्छन्दसीति तु नोक्तम्, ब्राह्मणे इष्टत्वात् । “पुत्रमामन्त्र-
यामास” । “अथ इ शुनः शेष ईक्षाञ्चके” (पे०ब्रा०७-३) इत्यादि ।

कास्यनेकाञ्च इति वक्तव्यं खुलुम्पाद्यर्थम् (का० वा०) । खुलुः
स्याञ्चकार । खुलुम्पनिर्वासिककारवचनबलात्साजुः । इहाव्याप्य-
तिव्याप्तिपरिहाराय प्रत्ययग्रहणमपनीय तत्स्थाने अनेकाञ्चग्रहणं कर्त-
व्यमिति प्रागेव व्याख्यातम् । चकासाञ्चकार । दरिद्राञ्चकार । “भात
औ णलः” (पा० सू० ७-१-३४) इत्यत्र ओकारे विधानस्य ओकार-
विधानं “दरिद्रातेरार्धधातुके लोपः” (का०वा०) इत्याकारस्य लोपेऽपि
औकारस्य भवणार्थम् । तेन ‘ददरिद्रौ’ इत्यपि भवतीत्याहुः ।

ऊर्णोत्स्तु न भवति, नुवङ्गावातिदेशात् । न खेवर्माप “इजादेः”
(पा० सू० ३-१-३६) इत्युत्तरसूत्रेणानेकाञ्चत्वनिरपेक्ष आम् स्यादे-
वेति वाक्यम्, “आमञ्च प्रतिषेधार्थम्” इति नुवङ्गावफलेषु पाठसामर्थ्या-
त्तस्या अप्यप्रवृत्तेः भाष्यकारेण सांहतया सूत्रपाठमाश्रित्य ‘अनृच्छो-
दयायासः’ इत्यत्र अनृच्छ उ इत्युकारप्रभ्रंशेण उकारान्तस्यामनिषेधा-
च्च । नन्वेवमुदादाचारार्थवपि “इजादेः” इत्याम् पूर्वोदाहृतो माधवा-
दिसम्मतज्ञानेन भाष्येण विरुध्यतेति चेत् ? न, प्रथमपक्षेण तत्सम्भ-
वात् । द्वितीयपक्षे तु मा भूदाम्, यथालक्षणमप्रयुक्त इत्यभ्युपगमात् ।

बह्ना—उञ्चासौ उश्चेति प्रकृष्टिष्टानिर्देशेन उदन्तस्यैव गुरुमतः पर्यु-
दासः । स च “इजादेः” इति सूत्रस्यैव शेषः । तेन वल्गुफल्गुप्रभृतिभ्यः
क्विबन्तेभ्योऽनेकाञ्चत्वप्रयुक्त आम् भवत्येवेति सर्वं सुस्थम् । अत्र
काशिका—

आमोऽमित्वमदन्तत्वाद्गुणत्वं विद्स्त्वथा ।

आस्कासोराम्बिधानाच्च पररूपं कतन्तवत् ॥

अस्यार्थः—मिश्चामावोऽमित्वम् । आमो मकारस्य “हलन्त्यम्”
(पा०सू०१-३-३) इतिस्संज्ञा न भवति कुतः ? अत् अन्ते समीपे यस्य
तथात्वात् । सूत्रे विधानबलायां समीपे अकारवत्त्वादिति यावत् ।

प्रसङ्गादाह—विदेरामि गुणाभावाऽपि तथा । अदन्तत्वादेवेत्यर्थः ।
“उवविद्जायुभ्यः” (पा०सू०३-१-३८) इति सूत्रे हि आम्प्रत्ययसक्ति-
योगेन विदेरदन्तत्वं निपात्यते । तत्रालोपस्य स्थानिवत्त्वात् गुणो न
भवति । यदि तु ‘विद् ज्ञाने’ इति धातुपाठ एव अकारो विवक्ष्यते तदा
‘वेत्ति’ इत्यादि न सिद्ध्येत्, अकारभ्रवणप्रसङ्गात् । इदानीमात्प्रत्ययस्य

ग्राम्तत्त्वमङ्गीकृत्यापि मिस्वामावे ज्ञापकमाह—आस्कासोराभिवधाना-
 वेति । भावः अमित्त्वमित्यनुषङ्गः । “दयायासञ्च” (पा०सू०३-१-३७)
 “कास्प्रत्ययात्” (पा०सू०३-१-३५) इति सूत्राभ्यामास्कासोराभिवधा-
 नाइमिन्स्वमामोऽनुमीयते । सति हि मिन्स्वे आस्कासोराम् भवन्
 षष्ठासन्त्यङ्गाकारात्परः स्यात् । तथा च सवर्णदीर्घत्वे सति अकि-
 ञ्चित्करः स्यादिति भावः । नन्वदन्तत्वपक्षे आमामन्त्र इति निर्देश्य
 स्यादत आह—पररूपमिति । यथा “सर्वत्र लोहितादिकतन्तेभ्यः”
 (पा०सू०४-१-२८) इति सूत्रे पररूपं निपातनात्, शकन्त्वादित्वाद्वा,
 एवमिहापीति भावः ।

इजादेश्च गुरुमतोऽनृच्छः (पा०सू०३-१-३६) ॥ इजादेर्वो धातु-
 गुरुमान् ऋच्छतिभिजस्तस्मादाम् स्याच्छ्रिटि नतु मन्त्रे । इहाञ्चके ।
 ऊहाञ्चके । इजादेरिति किम् ? ततश्च । गुरुमतः किम् ? इषेषिथ ।
 नन्विह गुणे कृते गुरुमत्ताऽप्यस्त्येवेति चेत् ? सत्यम् । गुरुमङ्ग्रहणे
 सति “सन्निपात” (पा०भा०८७) परिभाषया इहाञ्च, लिङानन्तर्धे-
 तुकत्वाद् गुरुमत्तायाः । यद्वा, ‘लिटि’ इति विहितविशेषणम् । इजा-
 देर्गुरुमत्वो विहितो यो लिट् तस्मिन्निति । तेन लिङ्निमित्ता या गुरुम-
 त्ता तस्माच्च भविष्यति । अनृच्छः किम् ? आनच्छ, आनच्छंतुः, आन-
 च्छुः । ‘अनृच्छ’ इति शक्यमकर्तुम्, “ऋच्छस्यृताम्” (पा०सू०७-४-
 ११) इति लिटि परे गुणविधानाल्लिङ्गादेव आमोऽप्रवृत्तेः । न च तत्र
 ‘ऋच्छति’ इत्यनेन अर्तरेव दितपा निर्देश इति वाच्यम्, “ऋच्छस्यृताम्”
 (पा०सू०७-४-११) इति सवर्णदीर्घेण स्वरूपेणैवार्त्तः प्रस्येवात् । प्रस्ये-
 वे च बहुवचनं प्रमाणम् । अत्र श्लोकवार्त्तिकम्—

वाच्यमूर्णोर्णुवद्भावो यद्प्रसिद्धिः प्रयोजनम् ।

आमञ्च प्रतिषेधार्थमेकाचञ्छेदुपग्रहात् ॥

अत्र यच्चि भावतिदेशः । आमिटोस्त्वभावतिदेशः, नौ तथौ-
 रभावात् । इहोपग्रह इद्प्रतिषेधः । “विभाषाऽगुणे” पा०सू०२-३-२५ इति
 पञ्चमी । फलस्य चात्र हेतुत्वम् ‘अध्ययनेन वसति’ इतिवत् ।
 ‘एकाच’ इति वर्त्तमाने “ऋयुकः किति” (पा०सू०७-२-११) इति य
 इद्प्रतिषेधः ततोऽपि हेतोर्णुवद्भावो वाच्य इत्यर्थः । प्रोर्णो नूयते । प्रो-
 र्णुनाच । प्रोर्णुतः । प्रोर्णुतवान् ।

इत्थयासञ्च (पा०सू०३-१-३७) ॥ एभ्य आम् स्याच्छ्रिटि । इय
 दासगतिरक्षणेषु (श्या०भा०४८२) अथ गतौ (श्या०भा०४७५) । आस
 रूपवेशने (अ०भा०११) न्योऽप्यनुदात्ततः । दयाञ्चके । पलायाञ्च-

के । “उपसर्गस्यायतौ” (पा०सु०८-२-१९) इति लत्वम् । आसाञ्चके ।

उषविद्जागृभ्योऽन्यतरस्याम् (पा०सु०३-१-३८) ॥ एभ्य आम् वा स्याल्लिटि । उष दाहे (भा०प०६९८) । विद् ज्ञाने (अ०प०५४) । सत्तावि-
चारणार्थयोस्तु आत्मनेपदिनोर्लाभार्थस्य चोभयपदिनो नेह ग्रहणम्,
परस्मैपदिभ्यामुषजागृभ्यां साहचर्यात् । ओषाञ्चकार, उषोष । विदेरिह
आम्सञ्जियोगेनादन्तत्वनिपातनाद् गुणो न, विदाञ्चकार, विवेद ।
जागराञ्चकार, जजागार ।

भी=हीभृद्भुवां इलुवच्च (पा०सु०३-१-३९) ॥ एभ्यो लिट्याम्बा एषा
श्लाविष कार्यं च । किं पुनस्तत् ? द्वित्वमित्त्वञ्च । विभयाञ्चकार, वि-
भाय । जिह्वयाञ्चकार, जिहाय । विभराञ्चकार, बभार । जुहवा-
ञ्चकार, जुहाव । इह द्वित्वम् सर्वेषाम्, इत्त्वन्तु विभर्त्सः, “भृजामित्”
(पा०सु०७-४-७६) इति श्लौ विधानात् ।

कृञ् चानुप्रयुज्यते लिटि (पा०सु०३-१-४०) ॥ आम्ः पश्चात् लिट्
परः कृञ् प्रयुज्यते । कृञ्प्रिति प्रत्याहारः “कृञ्वस्ति” (पा०सु०५-४-
५०) इत्यतः “कृञो द्वितीय” (पा०सु०५-४-५८) इति अकारेण । तेन
कृष्णस्तयो प्राप्ताः ।

अत्र च प्रमाणम्—“आम्प्रत्ययवत्कृञोऽनुप्रयोगस्य” (पा०सु०१-
३-६३) इति सूत्रे कृञ्ग्रहणम् । अनुप्रयोगसामर्थ्यादस्तेर्भूभावो न ।
अन्यथा हि “कृष्णनुप्रयुज्यते” इत्येव श्रूयात् । याचयांचकार । याच-
याम्बभूव । याचयामास । इहानुप्रयुक्तस्यास्तेर्भावंकर्मणोस्तद् । तत्र
एषि इटि च रूपे विप्रतिपद्यन्ते । तथाहि—उभयत्रापि “इ एति” (पा०
सु०७-४-५२) इति हादेशे कृतं ‘ईक्षामाहे’ इति केचित् । तासिसा-
हचर्यादित्येव हत्वमित्यन्ये । तत्साहचर्यादेव सार्धधातुक एव एति
हत्वम् । तेनोभयत्रापि ‘ईक्षामासे’ इति रूपमित्यपरे ।

स्यादेतत्, आमन्तमेतदनामित्यक्तपदार्थकं, नद्यस्मात् कारकवि-
शेषः सङ्ख्याविशेषो वाऽवगम्यते । तत्र विशेषसमर्पणाय न्यायत एवा-
नुप्रयोगछाभात्किमनेन सूत्रणेति चेत् ?

अत्रोच्यते—क्रियामात्रविषयायां कारकतत्सङ्गघयोश्चाविषयायां
पाकप्रेरणा जातेत्यादिप्रयोगास्तावत्सर्वसम्भताः । तत्र तथैव ‘पाचया-
म्’ इत्येतावन्मात्रप्रयोगे प्रसक्ते तं वारयितुमिदम् । किञ्चास्तिमवस्थो-
रिव विद्यतेरपि प्रयोगे न्यायतः प्रसक्ते तमपि वारयितुमेतत् । किञ्च
निवृत्तप्रेषणाज्ञाताः प्राकृतेऽर्थे णिचि सामान्यवाचकानुप्रयोगार्थं सूत्र-
मेतत् । अपिच पश्चादेव प्रयोगो यथा स्वात् न तु पूर्वमिति । तेन

'चक्रे 'ईक्षाम्' इत्यादि न भवति । अपिच अव्यवहित एव पञ्चा-
ङ्गावो मुख्यः । तथा च व्यवहितनिवृत्त्यर्थमपीदम् । तेन 'ईक्षां राजा
चक्रे' इत्यादि न भवति । कथन्तर्हि बह्वचब्राह्मणे—“तान् ह राजा मद्-
यामेव चकार” (ऐ०ब्रा०६) इति ? छान्दसत्वादित्यवेहि । कथन्तर्हि भट्टि-
काव्ये—“उक्षाम्प्रचक्रुर्नगरस्य मार्गान्” “विभयाम्प्रचकारासौ” इति,
कथञ्च रघुकाव्ये—“तं पातथां प्रथममास पपात पञ्चात्” “प्रभ्रंशयां
यो नहुषञ्चकार” इति ? प्रमाद एवायम्, “विपर्यासनिवृत्त्यर्थं, व्यवहि-
तनिवृत्त्यर्थञ्च” इति वार्तिकविरोधादित्याहुः ।

इहाम्प्रकृतेः कृष्णस्तीनाञ्च सामान्यविशेषवचनतया तदर्धयो-
रभेदान्वयो बोध्यः । अत एव प्रत्याहारेऽन्तर्भूतस्यापि सम्पदोऽनुप्र-
योगो न भवति, अनन्वितार्थकत्वात् । यत्तु “सनाद्यन्ता” (पा०सू०
३-१-३२) इत्यतो धात्वधिकारात् धातूपसर्गसमुदायस्य नानुप्रयोग
इति । तन्न, एवमपि योऽत्र धातुः पदिः तन्मात्रस्य उक्तरीत्यैव वारणी-
यत्वात् । एवञ्च सामान्यस्य सन्निहिते विशेषे पर्यवसानात् तद्वत्सा-
धनादिविशेषाभिधानम् आमन्तगतविशेषाभिधानमेवेति सम्पद्यते ।
अत एव अनुप्रयुज्यमानयोर्भ्वस्त्योरामन्तवशेन सकर्मकत्वात् ताभ्यां
कर्मणि लिट् । तथाच माघः—“तस्यातपत्रं विमरांबभूव” इति ।
भ्रंहर्षञ्च—

तपर्तुपूर्तावपि नेदसाम्भरा विमावरीभिर्विमराम्भभूविरे । इति ।

विदाङ्कुर्वन्वित्यन्यतरस्याम् (पा०सू०३-१-४१) ॥ वेषेल्लोठ्याम्,
गुणाभावः, लोटो लुक्, लोट्परस्य कृष्णोऽनुप्रयोगश्च वा निपात्यते ।
इतिशब्दः सर्वेषां लाङ्गवचनानामुपलक्षणार्थः । सूत्रे प्रथमपुरुषबहुव-
चनप्रयोगस्तु प्रचुरप्रयोगत्वमात्रेण । विदाङ्करोतु । विदाङ्कुरुताम् ।
विदाङ्कुर्वन्तु ।

अभ्युत्साद्याम्प्रजनयाञ्चिक्रयांरमयामकः पावथाङ्क्रियाङ्क्रियामक-
क्रिति छन्दसि (पा०सू०३-७-४२) ॥ एते छन्दसि वा निपात्यन्ते ।
सदिञ्जनिरमीणां ष्यन्तानां लुङ्गाम्प्रत्ययः । चिनोतेरपि शुद्धस्य
लुङ्गाम्, द्विर्वचनं, कृत्वञ्च । 'अकः' इत्यनुप्रयोगः प्रत्येकं चतुर्भिः
सम्बध्यते । पवतेः पुनातेर्वा ष्यन्तस्य आशीर्लिङि आम्, 'क्रियात्' इत्य-
नुप्रयोगश्च । विदेल्लुङ्गाम्, गुणाभावः, 'अकन्' इत्यस्यानुप्रयोगश्च ।
'अकः' इति कृष्णो लुङि तिप् । “मन्त्रे घल” (पा०सू०२-४-६१) इति
च्छेर्लुङि तिपो “हल्लुङ्गादि” (पा०सू०६-१-६८) लोपः । 'अकन्' इति
तत्रैव बहुवचनम् । अभ्युत्साद्यामकः । 'अभ्युदसीवदत्' इति पक्षे भाषायां

ञ । प्रजनयामकः, प्राजीजनत् । चिकयामकः, अचैषीत् । रमयामकः, अरीरमत । पाषयांक्रियात्, पाष्यात् । विदामकन्, अवेदिषुः ।
इति धीशब्दकौस्तुभे तृतीयाध्यायस्य प्रथमे पादे तृतीयमाहिकम् ॥

ङिल लुङि (पा०सू०३-१-४३) ॥ धातोङिलप्रत्ययः स्यात् लुङि परे । इकारो लेरिति सामान्यग्रहणार्थः । चकारः स्वरार्थ इत्युत्तरसूत्रे स्फुटीभविष्यति । अस्यादेशाः सिजादयो वक्ष्यन्ते । नन्वेवं किं ङिल-प्रत्ययेन ? सिजेवोत्सर्गः प्रत्ययोऽस्तु, तदपवादाच्च कसाद्य-सन्तु । न च—“मन्त्रे घस” (पा०सू०२-४-८१) इति सूत्रे सर्वधातुषु लेरित्येकैव नि-र्वाहे लाघवार्थं ङिलः कर्त्तव्यः । अन्यथा हि घसन्शगमर्थमङ्को ग्रहणम् । आकारान्तेषु घेटोऽन्तर्भावात्तर्थाच्चङ्को ग्रहणम् । तस्य हि “विभाषा घेट्ठयोः” (पा०सू०३-१-४९) इति चङ्कस्ति । धात्वन्तरार्थं सिञ्चो ग्रहणम् । यदि तु जनेः “दापजन” (पा०सू-३-१-६१) इति विहितस्य चिणो लुक् छन्दसि इत्यते ततस्तस्यापीति त्रीणि चत्वारि वा ग्रह-णानि कर्त्तव्यानि स्युरिति वाच्यम्, ङिलपक्षेऽपि “ङिल लुङि” “ङलेः सिञ्च” (पा०सू०३-१-४३, ४४) “मन्त्रे घस” (पा०सू०२-४-८१) इति सूत्रेषु मिलित्वा ङिलङ्गलेरिति त्रयाणां ग्रहणस्य तुल्यत्वात् । न चो-क्तीत्या साम्येऽपि ङिलपक्षे लाघवान्तरमस्ति, “गातिस्था” (पा०सू०२-४-७७) इति सूत्रे ‘सिञ्च’ इत्यपनीयतस्थाने ‘लेः’ इत्यभिषिच्य म-न्त्रेघसादिसूत्रे तस्यैवानुवर्तनादिति वाच्यम्, एवं हि षदन् अङ्गतेष्वेव सिजाघादेशेषु तदपवादां लेरेव लुगित्यभिप्रेषि, किं वा आदेशेषु कृतेषु स्थानिषङ्गावो नेति ?

नाद्यः, ‘अगुः’ ‘अस्थुः’ इत्यादौ सिञ्चः परत्वाभावेन “सिञ्चभ्यस्त” पा०सू०३-४-१०९ इति जुसोऽप्रवृत्तिप्रसङ्गात् । न च “आतः” (पा०सू०३-४-११०) इति जुस्, तत्रापि ‘सिञ्च’ इत्यस्यानुवृत्तेः ।

अथोच्येत, “आतः” इति सूत्रे सिञ्चग्रहणं नानुवर्त्तते, तथाच ‘अगुः’ इत्यादौ विध्यर्थं तत् न तु नियमार्थम्, व्यावर्त्याभावात् । न च ‘अभूवन्’ इति व्यावर्त्यम्, तत्र जुसः प्राप्तेरेवाभावात् । न च “सिञ्चभ्य-स्त” (पा०सू०३-४-१०९) इति प्राप्तिः, लाघवस्थायामेव लुगिति पक्षस्य इदानीं परिगृहीतत्वात् । न चैवम् ‘भवान्’ इत्यत्रापि “आतः” (पा०सू०३-४-११०) इति नित्यो जुस् स्यादिति वाच्यम्, “ङङः शाकटावन-स्यैव” (पा०सू०३-४-१११) इति नियमाहिकल्पोपपत्तेरिति । एवमपि ‘मा हि गातां’ ‘मा हि स्याताम्’ इत्यादिषु “आदिः सिञ्चोऽन्वतरस्याम्”

(पा०सू०६-१-१७८) इत्येव स्वरो न सिद्धयेत् । तस्माद्भाष्यकाराणां कोष इति प्रथमः पक्षो बुद्ध एवेति स्थितम् ।

न द्वितीयः, एवं हि सति “विभाषा ब्राधेद्” (पा०सू०२-४-७८) इति सूत्रेणापि च्छ्यादेशानामेव लुक्, इति घेट्प्रकारेऽपि स स्यात् । तत्र यदा “विभाषा घेट्प्रकारः” (पा०सू०३-१-४९) इति च्छेदो विकल्पितत्वेन पक्षे सिद्धि कृते तस्य लुगलुक्कौ, तदा अ-धात्, अधाताम्, अधुः । अधासीत्, अधासिष्टाम्, अधासिषुः इति सिद्धमिष्टम् । च्छेदोऽपि लुगभावपक्षे अदधत्, अदधताम्, अदधन् । इति सिद्धम् । लुक्पक्षे तु “न लुमता” (पा०सू०१-१-६३) इत्यङ्गाधि-कारनिर्देश इति मते प्रत्ययलक्षणेन द्विर्वचने ‘अदधात्’ इत्यपि चतुर्थे रूपं स्यात् । “न लुमता” (पा०सू०१-१-६३) इति नाङ्गाधिकारनिर्देशः, किं स्वाङ्गमनाङ्गं वा लुमता लुप्ते प्रत्यये परे पूर्वस्य प्राप्तं सर्वं निषिध्यत इति मुख्यपक्षे तु च्छेदो लुकि द्वित्वाप्रवृत्तौ सिज्लुका तुल्यमेव रूप-मिति ‘अधात्’ इत्यादौ यद्यपि न दोषः, तथापि बहुवचने ‘अधान्’ इत्य-मिष्टमपि चतुर्थे रूपं स्यादेव, इत्यते तु त्रैशब्ध्यम् ‘अधुः, अधासिषुः, अदधन्’ इति । न च च्छेदो लुकि “आतः” (पा०सू०३-४-११०) इति जुस् भविष्यतीति वाच्यम्, तत्र ‘सिचः’ इत्यस्यानुवृत्तेः । अन्यथा तस्य नियमार्थताऽनुपपत्तौ ‘अभूवन्’ इत्यत्र प्रत्ययलक्षणेन “सिज्भ्यस्त” (पा०सू०३-४-१०९) इति जुस्प्रसङ्गात् । ननु “च्ल्यभ्यस्तविदिभ्यश्च” इति वक्ष्यामि । एवञ्च च्छेदोऽपि च्लेः परत्वाज्जुस् भविष्यति । “आतः” (पा०सू०३-४-११०) इति सूत्रेऽपि लिप्रहणानुवृत्त्येव निय-मात् ‘अभूवन्’ इत्यत्र जुस् न भविष्यति । ‘मा हि गाताम्’ इत्यादौ “आदिः सिचः” (पा०सू०६-१-१८७) इति स्वरोऽपि सिद्धः । एवञ्च कृतेऽप्ये-शेषु लुगिति पक्षो निर्बाध एवेति चेत्? न, यदि “च्ल्यभ्यस्त” इति ब्रूते तर्हि कलाङ्कचङ्क्षु दोषापत्तेः । अधुक्षन्, अधोचन्, अदधन्, अत्रापि हि जुस् प्राप्नोति । तस्मात्सिज्भ्यस्त्येव वक्तव्यम् । “आतः” (पा०सू०३-४-११०) इत्यत्र च सिज्प्रहणमनुवर्त्तनीयम् । एवञ्च च्छेदो लुकि बहुवचने ‘अधान्’ इति प्राप्नोतीति दोषः स्थित एव । तस्मात् “गातिस्था” (पा०सू०३-४-७७) इत्यत्र सिच इत्येव वक्तव्यम् । ततश्च क्लिपक्षेऽपि क्लिच्ले-र्त्तेरिति त्रयाणां प्रहणं तुल्यमेवेति स्थितम् । प्रत्युत क्लेरकरणे महला-घञम् । “मन्त्रे घञ” (पा०सू०२-४-८१) इत्यादिसूत्रे हि अङ् एव प्रह-णं कर्तव्यम् । सिच् तु “गातिस्था” (पा०सू०२-४-७७) इति सूत्रादनु-वर्त्यः । घेटो जनेञ्च च्छेदो विकल्पितौ, तत्र यानि लुगुदाहरणानि

तानि सिच एव लुक् सिद्धानि । न चैवम् “आदिः सिचोऽभ्यन्तरस्याम्” (पा०सू६-१-१८७) इति स्वरः स्यादिति वाच्यम्, चङ्खिणोर्ग्रहणेऽपि पाक्षिकस्य तस्य दुर्बारेत्वात् । तस्मात् “ङ्लि लुङि” इति सूत्रं व्यर्थमेवेति चेत् ।

अत्राहुः, असति ङ्लौ “ग्रन्थे घस” (पा०सू०२-४-८१) इत्यत्र घेभ्यः सिचो लुक् तेषाम् “आदिः सिचः” (पा०सू०६-१-१८७) इति स्वरः स्यात् । सति स्वस्मिन् ‘लेः’ इति लावस्थायामेव लुकि सिजभावात्पायथं स्वरः । किञ्च आकारान्तेभ्यः सिचो लुकि जुस प्राप्नोति ङेस्तु लुकि अग्निभाव एव भवति । अपि च, “शल इगुपधात्” (पा०सू०३-४-४५) इति सूत्रे अनिटः इत्यनेन ङ्लिं विशेषार्थितुमपि ङ्लिरेष्टवः । असति हि ङ्लौ ‘अनिटः’ इति धातोरेव विशेषणं स्यात् । ततश्च ‘अगुप्तत्’ इति न सिञ्जेत् । ननुदिस्वादिङ्खिकल्पे पाक्षिकेण्डभावेन अनिडेवायमिति चेत् ? तर्हि नित्यं कसः स्यात् । ततश्च ‘अगुहीत्’ इति न सिञ्जेत् । ‘अनिटः’ इति ङ्लेर्विशेषणे तु यदा ङ्लिरनिट् तदा कसः, यदा सेट् तदा सिजिति सिद्धमिष्टम् । तस्मात् यथायथं स्वरोऽन्तिष्वागुहीदिति ङ्लेः फलमिति स्थितम् ।

भाष्ये तु ङ्लिः प्रत्याख्यातः । यत्कम्, “आदिः सिचः” (पा०सू०६-१-१८७) इति स्वादिति, तत्र, तस्य वैकल्पिकतया इष्टस्वरस्य निर्वाधत्वात्, संबंधिकल्पानां छन्दसि व्यवस्थितत्वेन अनिष्टस्यानापाद्यत्वात् । यदपि आकारान्तेभ्यो जुस स्यादिति । तदपि न, ग्रन्थे तादृशस्योदाहरणस्याभावात् । अत्र च भाष्यकारीयप्रत्याख्यानमेव प्रमाणम् । यदपि ‘अगुहीत्’ इति न सिञ्जेयदिति । तदपि न, गुहादयो विकल्पितेऽदो भावाऽभावाभ्यां मिथन्ते । तत्र ये सेटः तेभ्यः सिच्, अनिङ्भ्यस्तु कस इति भगवद्भाष्यकाराशयस्य कैयटेन वर्णितत्वात् ।

ङ्लेः सिच् (पा०सू०३-१-४४) ॥ ङ्लेः सिजादेशः स्यात् । इकार उच्चारणार्थ इत्संज्ञको वेति पक्षद्वयमपि “हनः सिच् (पा०सू०१-२-१४) इत्यत्र प्रतिपादितम् । चकारः स्वरार्थः । मा हि लावीत् । अत्र हि “आगमा अनुदात्ता” इति इटोऽनुदात्तत्वं प्राप्तं स्थानिन्यादेशो च द्वि-स्त्रिस्त्रिणाद्भाष्यते । यत्तु केचित्—प्रत्ययस्वरस्य द्वावपवादी आकाङ्क्षानुदात्तत्वं चित्स्वरश्च । तत्र माद्यं यासुङ्खिणौ स्थापितं तद्देशम्, चित्स्वरस्तु बाह्यः । तत्रापवादधिप्रतिषेधे परत्वाच्छित्स्वर एव सिञ्जति तर्हि सिचश्चित्त्वेनेति । तत्र, आगमानुदात्तत्वं हि आनुगादियु प्रकृत्यागमेष्वधीष्यते । कुण्डिनजादीनाञ्च चित्स्वरः, तत्कथमिदौ प्रत्यय-

स्वरस्यापवादौ स्याताम् ? किञ्च इह चित्स्वरस्य परत्वमपि नास्ति, स्थानिवदित्यस्य कार्यातिदेशत्वात् । तस्मादागमानुदात्तत्वेन अग्निशेषात्सर्वः स्वरो बाध्यत इति तद्वाधनाय सिचञ्चिस्वम् । न च छ्लेञ्चिस्वसामर्थ्यादेव तद्वाधः, “मन्त्रे घस” (पा०सू०२-४८१) इति सूत्रे ‘लेः’ इति सामान्यग्रहणेन तस्य चरितार्थत्वात् । अन्यथा हि निरनुबन्धकत्वात्स्यैव ग्रहणं स्यात्, न लिटः । ततश्च “आमः” (पा०सू०२-४-८१) इति सूत्रे निरनुबन्धकस्य लेरसम्भवात् लेरिति नानुवर्त्तत । ततश्च परत्वादन्तरङ्गत्वाच्च त्रिवादिषु पञ्चात्सुकि ‘कारयाम्’ इत्यस्य प्रत्ययलक्षणेन तिङ्मन्तत्वात् ‘देवदत्तः कारयाञ्चकार, इत्यत्र आमन्तस्य निष्घातः ततः परस्य खानिघातः स्यात् । तस्मात् “आमः” इत्यत्र ‘लेः’ इत्यनुवर्त्यमेव । तदर्थञ्च पूर्वत्र सामान्यग्रहणं वाच्यम्, तद्विघाताय छ्लेञ्चकारश्चरितार्थः । छ्लेः प्रत्याख्यानपक्षे तु सिच एव चित्स्वनान्म्यायेन आगमानुदात्तत्वं बाध्यते ।

स्पृशामृशकृषतृपहपः सिज्वेति वक्तव्यम् (का०वा०) ॥ स्पृश स्पर्शने (तु०प०१४२), मृश आमर्शने (तु०प०१४५), कृष विलेखने (म्वा०प०१०१५) एभ्यः कसे प्राप्ते तृप प्राणने, हप हर्षविमोचनयोः (दि०प०८९, ९०) आख्यां पुषादित्वादङि प्राप्ते सिजपि पक्षे अभ्यनुद्भावते । अस्पर्शात्, अस्पृशात्, अमृशात्, अमार्शात्, अमृषत् । अक्राशात्, अक्राशात्, अकृषत् । अत्राप्सात्, अताप्सात्, अतृपत् । अद्राप्सात्, अदाप्सात्, अहपत् । प्रक्रियाकौमुद्यान्तु प्रकृतवार्तिके सृपिमपि प्रक्षिप्य ‘अत्राप्सात्, ‘असाप्सात्,’ इत्यपि रूपद्वयमुदाहृतम् । तन्तु अप्रामाणिकत्वादुपेक्ष्यम् ।

शल इगुपधादनिटः कसः (पा०सू०३-१-४५) ॥ शलन्त इगुपधो यो धातुः तस्मात्परस्य अनिटश्छ्लेः कसः स्यात् । दुह्-अधुक्षत् । लिह्-अलिक्षत् । शलः किम् ? अमैत्सीत् । इगुपधात्किम् ? अधाक्षीत् । अनिटः क्रिम् ? अकोषीत् । छ्लेः प्रत्याख्यानपक्षे तु ‘अनिटः’ इति धातोरेव विशेषणमिति प्रागेवोक्तम् । यद्यपि अकृत एव कसे लावस्थायां गुणः प्राप्नोति, तथापि इगुपधादिति विशेषणसामर्थ्यात् भवति । न च कृतेऽप्येगुणे भूतपूर्वगत्या विहितविशेषणाभयनेन वा कसोऽस्तिवति वाच्यम्, कित्करणवैवर्थापत्तेः । न च “कसस्याचि” (पा०सू०७-३-७२) इत्यत्र विशेषणार्थं तत्, “सस्याचि” इत्येष सिद्धेः । न चैवं वृत्त्वदिहनिक्मिकविभ्यः से ‘वस्ते’ ‘वस्ता’ इत्यत्र प्रसङ्गः स्यादिति वाच्यम्, “लुग्वा दुह” (पा०सू०७-३-७३) इत्यत्रापि हि ‘सस्याचि’ इत्यतः ‘स-

स्य' इत्यनुवर्तते । एवञ्च दुहादिषु यस्य सम्भवः तस्यैव पूर्वसूत्रेऽपि प्रहणमिति सुवचनत्वात् । तस्मात्किंकरणसामर्थ्याद् गुणो नेति स्थितम् ।

श्लिष आलिङ्गने (पा०सू०३-१-४६) ॥ अत्र योगो विभज्यते—

श्लिषः ॥ श्लिषः परस्य अनिट्श्लेः कसः स्यात् । पूर्वैषैव प्राप्तस्य कसस्य पुषाद्यङ्गा बाधे प्राप्ते इहमारभ्यते । पुषादिपाठसामर्थ्यात्पक्षे अङ् । एवञ्च अङ्कस्योः सर्वत्र विकल्पे प्राप्ते आलिङ्गनानालिङ्गनयोरविशेषेण कसे च प्राप्ते नियमार्थं द्वितीयो योगः—

आलिङ्गने ॥ श्लिषः परस्यानिट्श्लेयोऽयं कसादेशः स आलिङ्गने एष, न त्वर्थान्तरे । एवं चार्थान्तरे सावकाशोऽङ् आलिङ्गने कसेन बाध्यते । अश्लिषत् कस्यां देवदत्तः । आलिङ्गन एवांत किम् ? समाश्लिषज्जतु काष्ठम् । इह अङ्कव । प्रत्यासत्तौ ह्यत्र श्लिषवर्तते न तूपगृहनपरिष्कारपरपर्याये आलिङ्गने । उवाश्लिषानां अनुना काष्ठं । नन्विह “शल इगुपधात्” (पा०सू०३-१-४५) इति कसो दुवारः । आलिङ्गन एवेति नियमेन हि ‘अनन्तरस्य’ (पा०भा०६३) इति न्यायेन श्लिष इति या प्राप्तिः अङ्काधनार्थां सैव नियम्यते न तु ततः प्राचीनमपीति चेत् ? न, योगविभागसामर्थ्येन सर्वस्याः कसप्राप्तेः नियमनात् । आत्मनेपदं च अङ्कोऽप्राप्तेः सिजेव पर्यत्रम्याति । नन्वेवमपि आलिङ्गन एवेति आदेशानियमोऽयमिति कुतः, अर्थानयम एवायं किं न स्यात् आलिङ्गने कस एवेति । नतश्चालिङ्गने अङ् मा नाम भूत् । आत्मनेपदं तु अनालिङ्गनेऽपि पूर्वेण कसो दुवार एवेति चेत् ? सत्यम्, उभययंह नियमसम्भवंऽपि प्रत्ययानयम एवाश्रीयते, लक्ष्यानुराधात् विधेयविभक्तिनिर्देशेन प्रधानत्वाद्वा भाष्यकारोक्तव्याख्यानाद्भवेति न काश्चिद्दोषः । श्लिष इति योग अनिटः किम् ? ‘श्लिष आलिङ्गने’ (दि०प०८०) इत्यस्यैव प्रहणं यथा स्यात् । ‘श्लिषु पृषु प्लुषु दाहे’ (भा०प०७०३) इत्यस्य संटो प्रहणं मा भूत् । सानुबन्धकत्वादेव तदप्रहणे तु ‘अनिटः’ इति नावश्यकमिति दिक् ।

श्लिष इति योगविभागसिद्धश्च कसः “पुरस्तादपवाद” (पा०भा० ६१) न्यायेन अङ्गमव बाधते न तु चिणभूतेन ‘समाश्लिष कस्या देवदत्तन’ इति चिणव भवति ।

न दशः (पा०सू०३-१-४७) ॥ दशः श्लेः कसो न स्यात् । अदर्शात् । अद्राक्षीत् । “इरितां वा” (पा०सू०३-१-५७) इत्यरूपक्षे “श्रुहशोऽङ्” (पा०सू०७-४-१६) इति गुणः । सिच्पक्षे “सुजिहशोऽङ्गलि” (पा०सू०६-१-५८) इत्यम् ।

णिश्चित्तुभ्यः कर्त्तरि चङ् (पा०सू०३-१-४८) ॥ एभ्यश्च्लेञ्चङ् स्यात् कर्तृवाचिनि लुङि परे । 'णि' इति णिङ्णिवोः सामान्यग्रहणम् । अचीकमत । अचीकरत् । अशिश्चियत् । अतुट्टुवत् । असुस्रवत् । कर्त्तरि किम् ? अकारयिषातां घटौ देवदत्तेन । चडा ऊकारो गुणनिषेधार्थः । चकारश्चङीति विशेषणार्थः । अङीत्युच्यमाने "अस्यतिषक्ति" (पा०सू०३-१-५२) इत्याङि "षिङ्गिदादिभ्यः" (पा०सू०३-३-१०४) इति चाङि अतिप्रसङ्गः । यदि तु "णिश्चि" (पा०सू०३-१-४८) इत्यादौ ङ एव क्रियेत तदा शक्यं चित्त्वमकर्तुम् ।

कमेरुपसंख्यानम् (का०वा०) ॥ "आयादय आर्द्धधातुके वा" इति यदाणिङ् नास्ति तदर्थमिदम् । अचकमत । अत्र भाष्यम्—

नाकमिष्टं सुखं यान्ति सुयुक्तैर्वडवारथैः ।

अथ पत्काषिणो यान्ति येऽचीकमत भाषिणः ॥

अस्यार्थः । अचकमताचीकमतेति शब्दयोः साधुत्वे तुल्येऽपि 'अचकमत' इत्यस्य विशेषलक्षणसापेक्षनया तत्प्रयोगे कलशाधिक्यात्फलाधिक्यम् । तेन कमेर्लुङि किं रूपमिति पृष्टे 'अचकमत' इति ये ब्रूयुस्ते सुयुक्तैः रथैः स्वर्गं यान्ति । यैस्तु 'अचीकमत' इत्युक्तं ते पादौ कषन्तीति पत्काषिणो यान्ति । "हिमकाविहतिषु च" (पा०सू०६-३-५४) इति पादस्य पदादेशः ।

अन्ये तु व्याचक्षते । अकमिष्टेति यैरुक्तं ते एषांपचारादकमिष्टशब्देनोच्यन्ते । तेऽपीं सुयुक्तैर्वडवारथैर्गच्छन्तोऽपि सुखं न प्राप्नुवन्ति, अपशब्दोच्चारणात् । अचीकमतभाषिणस्तु पत्काषिणोऽपि सुखं यान्ति ।

विभाषा धेट्शब्दोः (पा०सू०३-१-४९) ॥ आभ्यां च्लेञ्चङ् वा स्यात् । अदधत् । सिच्पक्षे 'विभाषा घ्राधेट्' (पा०सू०२-४-७८) इति वा लुक् । अधात् । अधासीत् । अशिश्चियत् । पक्षे "जूस्तम्भु" (पा०सू०३-१-७८) इत्यङ् । "इवयतेरः" (पा०सू०७-४-७८) अश्चत् । सिचि वृद्धेः प्रतिषेधे गुणः । अश्वयीत् । कर्तरीत्यत्र, अधिषातां गावो वत्सेन । कर्मणि द्विवचनम् । "स्थात्रोरिच" (पा०सू०१-२-२७) इति किञ्चत्वे ।

गुपेऽछन्दसि (पा०सू०३-१-५०) ॥ गुपेः परस्य च्लेञ्चङ् वा स्यात् छन्दसि । आयप्रत्ययाभावस्थल एवदम्, सूत्रे केवलस्योच्चारणात् । इमावो मित्रावरुणौ गृहानज्जगुपतं युधम् । गुप् रक्षणे (भा० प०३९५) लुङ् यसस्तम् । "तुजादीनां दीर्घोऽभ्यासस्य" (पा०सू०६-

१-७) इति अभ्यासदीर्घ इति हरदत्तः । कल्पसूत्रेषु तु प्रायेण नहस्व एव पठ्यते । पक्षे अगौतम्, अगोपिष्टम् । ऊर्ध्वत्वादिङभावे “वदञ्ज” (पा०सू०१-२-३) इति वृद्धिः । “झलो झलि” (पा०सू०८-२-२६) इति सिचो लोपः । इत्पञ्चे “नेटि” (पा०सू०७-२-४) इति वृद्धिनिषेधः, गुणः । आयप्रत्ययपक्षे-अगोपायिष्टम् । इति चत्वारि छन्दसि । भाषायाम् चङ्गन्त वर्जायत्वा प्राणि रूपाणि ।

नानयतिध्वनयत्पेलयत्यर्दयतिभ्यः (पा०सू०३-४-५१) ॥ एभ्यो ष्यन्नेभ्यः लञ्छङ् न स्यात् छन्दसि । “मा त्वायतो जरितुः काममूनयीः” । त्वायतस्त्वामिच्छतां जरितुः स्नातुः मम काममभिलाषं मा उनयीः ऊनं मा कार्षीरित्यर्थः । ‘मा ऊननः’ इति भाषायाम् । ऊन परिहाणे (चु०प०३५६) । चुरादावदन्तः । णिच् सिप् चङ् णो कृतम्याल्लोपस्य स्थानिषद्भाषात् “अजादेर्द्वितीयस्य” (पा०सू०६-१-२) इति नशब्दस्य द्विवचनम् । अग्लोपित्वाच्च सन्वद्भाषदीर्घोपधाह्रस्वत्वानि । इह वृत्तिपदमञ्जरीः प्रायेण औनिनत् इति पाठः । तत्र अभ्यासे इकारः प्रामादिकः । इदञ्च “द्विवचनेऽचि” (पा०सू०१-१-५१) इति सूत्रे ऋट्टीकृतमस्माभिः । “मा त्वाग्निध्वनयीद् धूमगन्धिः” । ध्वन शब्दे (चु०प०३५७) चुरादिदन्तः । घटादिनन्तिश्च । भाषायां तु अग्लोपित्वाच्च सन्वत् । अदध्वनत् । घटादेस्तु अनग्लोपित्वात् अदिध्वनत् । पेलयीत् । पेलिलत् इति भाषायाम् । इल प्रेरणे (चु०प०१२७) चुरादिः । आर्दयीत् । आर्दिदत् इति भाषायाम् । अर्द गतौ याचने च (श्वा० प० ९२७) अर्द हिंसायाम् (चु०उ०२९६) हेतुमण्यन्तां । इह सूत्रे ‘छन्दसि’ इत्यस्यानुवृत्तिवृत्त्यादिमहाप्रन्थमंमना । तथा च भट्टिः—

अजिग्रहसं जनकां धनुस्तद्येनार्दिददैन्यपुरं पिनाकी । इति ।

प्रक्रियाकौमुद्यां तु द्वयमपि लोके इत्युक्तम् । छन्दसीति नानुवर्त्तनं, विभाषेति चानुवर्तन इति तदाशयः । इदञ्चाशुद्धम्, सूत्रे नञो वैयर्थ्यापत्तेः सकलमहाप्रन्थविरोधाच्चेत्यास्तान्तावत् ।

अस्यनिवक्तिख्यातिभ्योऽङ् (पा०सू०३-१-५२) ॥ असु क्षेपणे (दि० प०२३); वच्च परिभाषणे, (अ०प०५२) ब्रूओ (अ०उ०३४) वचिञ्च; क्या प्रकथने (अ०प०५०), चक्षिङ् (अ०आ०७) आदेशश्चाति प्राञ्चः । वस्तुतस्तु सार्वधातुकमात्रविषयः ख्यातिः । इह त्वादेशस्यैव प्रहणम् । एभ्यश्चल्लेरङ् स्यात् कर्तृवाचिनि लुङि परं । अस्म्यन्तः पुषादिपाठोद्वेभ अङ् सिद्धे पुनर्ग्रहणमात्मनेपदार्थम् । पर्यास्थत्, पर्यास्थेताम्, पर्यास्थन्त । “उपसर्गादस्यत्युद्धोर्वावचनम्” (का०वा०) इत्यात्मनेपदम् ।

अङ् । अस्यतेस्थुक् । कर्मकर्तरि तु प्रत्यये परत्वाच्चिण् , अन्यत्र अङ् । पर्यासि, पर्यास्येताम्, पर्यास्थन्त । अवाचत्, अवाचताम्, अवाचन् । “वच डम्” (पा०सू०७-४-२०) । अख्यत्, अख्यताम्, अख्यन् “आतो लोपः” (पा०सू०६-४-६४) कर्त्तरीति किम् ? कर्मणि मा भूत्, चिण्-सिचावेष यथा स्याताम् । निरासि, निरासिषाताम् ।

लिपिसिचिह्वश्च (पा०सू०३-१-५३) ॥ पभ्यश्चल्लेरङ् स्यात् । लिप उपवेहे (तु०उ०१५३) अलिपत् । षिच क्षरणे(तु०उ०१५४) । असिचत् । अह्वस्वर्द्धायां शब्दे च (भ्वा०उ०१०३३) । अह्वत् । “अस्यतिवक्तिख्याति-लिपिसिचिह्व” इति तु नोक्तम्, एकसूत्रत्वे हि अस्यत्यादीनामपि उत्तरसूत्रे अनुवृत्तौ विकल्पः स्यात् ।

आत्मनेपदेष्वन्यतरस्याम् (पा०सू०३-१-५४) ॥ पूर्वेण नित्ये प्राप्ते विभाषेयम् । अलिपत्, अलित् । असिचत्, असिक्त । अङ्भावे सिच् । “झलो झलि” (पा०सू०८-२-२६) इति सलोपः । “लिङ्गसिचाँ” (पा०सू०३-७-५३) इति किन्त्वाद् गुणाभावः । अह्वत्, अह्वास्त ।

पुषादिद्युताद्य्लदितः परस्मैपदेषु (पा०सू०३-७-५५) ॥ श्यन्वि-करणपुषादेशुतादेर्लदितश्च परस्य चल्लेरङादेशः स्यात्परस्मैपदेषु । पुष पुष्टा, शुष शोषणे, (दि०प०७६,७७) इत्येवमादिरादिषादिगणसमाप्तः पुषादिः । यन्तु मध्ये ‘ष्णिह प्रीताँ (दि०प०९४) वृत् इति वृत्करणं तद्ग-धादिसमाप्स्यर्थम् । “अस्यतिवक्ति” (पा०सू०३-१-५२) इति सूत्रे “अस्य-तिप्रहणमात्मनेपदार्थं पुषादित्वात्” इति वार्तिककारवचनं चात्र प्रमा-णम् । अपुषत् । अशुषत् । यस्तु भूषादिः पुष पुष्टौ, श्रिषु श्लिषु ऋषु ल्लुषु वाहे (भ्वा०प०७१,-७५) इत्येवमादिः, साऽत्र न गृह्यते, द्युतादीनां पृथक्करणाज्जापकात् । ते हि तत्र पुषेरुत्तरत्र पठ्यन्ते । याऽपि पुष पुष्टौ, मुष स्तेये (क्व्या०प०५७,५८) इति क्रयादिषु पठितः, सोऽप्यत्र न गृह्यते । तत्र हि चत्वार एव धातवः । यदि च ते जिघृक्षिताः स्युर्ल-दित एव ते क्रियेरन् । यन्तु स्वरितेत्वादेरपि तेनैव सिद्धत्वादिति हरदत्तेनोक्तम्, तत्र तेषां निरनुबन्धकत्वात् ग्रहेः स्वरितेत्वेऽप्यादिश-ब्दार्थालाभात् । अङ् आदिशब्दार्थत्वे तु अपिशब्दार्थालाभादिति दिक् ।

अथ सिद्धान्तेऽपि पुषादयो द्युताद्यश्च लदित एव कुतो न पठि-ता इति चेत् ? न, प्रत्येकं लृकारपाठे विपरीतगौरवापत्तेः । न चानुबन्धा-न्तरेण लृकारो निमातुं शक्यः, तत्तत्कार्यानिर्वाहप्रसङ्गात् । आदिता-मीदितामूदितामूदिताञ्च तत्र सत्त्वात् । तद्यथा—पुषादिषु अश्रिषु वा गात्रप्रक्षरणे(दि०प०८२), मदी हर्षे (दि०प०१२) । शमु उपशमे, (दि०प०

९५) विधु संराद्धो (दि०प०८६) इति पठ्यन्ते । घुनादिष्वपि द्विक्ता षर्णे, अग्निदा स्नेहने, अग्निदा स्नेहनमोचनयोः (श्वा०भा०३४३, -३४५), कंसुष्वंसु अवसंसन (श्वा०भा०३५५, ३५६), स्यन्दु प्रस्रवणे, कृप सामर्थ्ये (श्वा०भा०७६२, ७६३) इति पठ्यन्ते । अद्युतत् । अद्वितत् । "द्युब्धो लुङि" (पा०सू०१-३-२१) इति पाश्चिकं परस्मैपदम् । गम्ह (श्वा०प०१००७) अगमत् । परस्मैपदेष्विति किम् ? अद्योतिष्ट । इह "नन्दिप्रहिपचादिभ्यः" (पा०सू०३-१-१३४) इतिवत् पुष्युतादीन्त्येक पष्वादिशब्दः पठितुं युक्तः । तथा तु न कृतामत्येव ।

सर्तिशास्यतिभ्यश्च (पा०सू०३-१-५६) ॥ एभ्यश्चलेरङ् म्यात् । शासु अनुशिष्टौ (अ०प०६५) अस्यैव ग्रहणम्, सत्यतिभ्यां परस्मैपदिभ्यां साहचर्यात् । न तु 'आङ्ः शासु इच्छायाम्' (अ०आ०१२) इत्यात्मनेपदिन इह ग्रहणम् । अतिसत्योरपि "ङ् सु गतौ" (जु०प०१६, १७) इति जौहोत्यादिकयोरेवेह ग्रहणम्, अविद्यमानशाशासिना साहचर्यात् । तेन मौवादिभ्योः सिज्ज् । चकारेण 'परस्मैपदेषु' इत्यनुकृत्यते । तच्चोत्तरार्थं न त्विहान्वेति, पृथग्योगकरणसामर्थ्यात् । अन्यथा हि "पुषादिघुताद्यलुङित्सर्तिशास्यतिभ्यः" इत्येव पठेत । एवं हि पृथग्विभक्तिनिर्देशाक्षकारश्च न कर्त्तव्यो भवति । अथवा मण्डूकप्लुत्या उत्तरत्रैव परस्मैपदग्रहणं सम्भन्स्यते । यद्वा 'इहानुकृष्टं सत् परस्मैपदे दृष्टो यः शासि' इति व्याख्येयम् । "शास इक्हलोः" (पा०सू०६-४-३४) इति सूत्रे कैयटग्रन्थोऽप्येवं नेयः । सर्ति-असरत् । 'ऋदशोऽङ्' (पा०सू०७-४-१६) इति गुणः । आशपत् । "शास इक्हलोः" (पा०सू०६-४-३४) "शासिचसि" (पा०सू०८-३-) इति षत्वम् । आरत् । समन्यषो यत्समरन्त सेनाः । "समो गम्यच्छिभ्याम्" (पा०सू०१-३-२९) इत्यत्र "असिधुदशिभ्यश्च" (का०वा०) इति धात्तिकेनात्मनेपदम् । "बहुलं छन्दस्यमाक्योगेऽपि" (पा०सू०६-४-७५) इत्यङ्मावः ।

समारन्त ममामीष्टाः सङ्कल्पास्त्वय्युपागते ।

इति भट्टिः । यन्तु "समो गम्यच्छि" (पा०सू०१-३-२९) इत्यत्र माध्यं सिजुदाहरणं तद्गौवादिभ्यस्त्विति तत्रैवावोचाम ।

इरितो वा (पा०सू०३-१-५७) ॥ इरितो धातोश्चलेरङ् वा स्यात् परस्मैपदेषु । अभिदत् । अभैत्सीत् । परस्मैपदेषु किम् ? अभिच । स्वरितेत्वात्तङ् ।

जृस्तम्भुम्भुचुम्भुचुगुम्भुचुगुम्भुचुद्विभ्यश्च (पा०सू०३-१-५८) ॥ एभ्यश्चलेरङ् वा । अजरत्, अजारीत् । स्तम्भुः सौत्रो धातुः ।

अस्तमत् , अस्तम्भात् । म्बु म्बु गतौ (भा०प०१९५।१९६) अम्बु-
 चत् —अम्बोर्चात् । अम्बुचत्, अम्बोर्चात् । म्बु म्बु, स्तेयकरणे
 (भा०प०१९७-१९८) । अग्बुचत्, अम्बोर्चात् । म्बुम्बु षस्त्र गतौ (भा०-
 प०२०१-२०२) । अग्बुचत्.अग्बुञ्चात् । अद्बत्, अद्बथीत् । अशिद्बि-
 यत् । “विभाषा धेदृद्वयोः” (पा०सू०३-१४१) इत्यत्र व्युत्पादितमेतत् ।
 म्बुम्बुञ्चोरेकतरोपादानेनापि रूपत्रयं यद्यपि सिद्धयति , तथापि म्बु
 ञ्चावुपास्ते ‘अग्बुचत्’ ‘अग्बुञ्चीत्’ इति द्वयम् । म्बुचेस्तु सिञ्चि अग्लोर्चात् ।
 तथा म्बुचावुपास्ते तस्याग्बुचत्, अग्लोर्चात् । म्बुञ्चस्त्वग्बुञ्चादिति ।
 तथापि अर्थभेदात्सुप्रकृता उभावुपास्तौ । भाष्यकृता तु घातूनामने-
 कार्थत्वेनेष्टसिद्धिमाश्रित्य अन्यनरो न कर्त्तव्य इत्युक्तम् । एतेन द्वयोरु-
 पादानसामर्थ्यात् म्बुञ्चेरनुनासिकलोपो न भवतीति जयादित्यापन्य-
 स्तङ्कुषां चिन्मत्तं परास्तम, भाष्यविरुद्धत्वात् ।

कृमृहृरुहृभ्यश्छन्दसि (पा०सू०३-१-५१) ॥ एभ्यश्छलेरङ् वा
 स्याच्छन्दसि । अकरत् । अमरत् । व्यत्ययेनेह परस्मैपदम् । अदरत् ।
 यत्सानोः सानुमारुहन् । यन्तु ऋभाष्ये इमामृचं व्याचक्षणंरुक्तम्-रुहे
 लङ्ङि तिपि शपि “संज्ञापूर्वकां विधिरग्नित्यः” (प०भा०२५) इति लघू-
 पधगुणां न भवतीति, तत्प्रौढिवाद्मात्रमित्यवधेयम् । लोकं तु-अका-
 र्णात् । अमृत । अदारीत् । अरुहत् ।

चिण्ते पदः (पा०सू०३-१-६) ॥ पद गतौ (दि०आ०६०) अस्मात्
 क्लेशिण् स्यात् तशब्दे परे । आत्मनेपदैकवचनमेवात्र गृह्याने न तु
 “तस्येहासम्भवात्” (पा०सू०३-४-११) इति विहितः, घानोरत्तमनेपदित्वेन
 तस्येहासम्भवात् । घेति निवृत्तम्, उत्तरत्र अन्यतरस्याग्रहणात् । उद-
 पादि सस्यम् । समपादि भैक्षम् । त इति किम् ? उदपत्स्ताताम् ।
 उदपत्सत ।

दीपजनबुधपूरितायिप्यायिभ्यांऽन्यतरस्याम् (पा०सू०३-१-६१) ॥
 एभ्यश्छ्लेशिण् वा स्यात्ते परे । अदीपि, अदीपिष्ट । अजानि, अजानिष्ट ।
 अबोधि, अबुद्ध । अपूरि, अपूरिष्ट । अतायि, अतायिष्ट । अप्यायि,
 अप्यायिष्ट । । जनी प्रादुर्भावे (दि०आ०४३), बुध अवगमने इत्यनयो-
 र्दिवाद्योरिह ग्रहणम् । यन्तु जन जनने (दि०आ०६६) भ्वादिः, बुध
 बोधने (भा०प०८८३) बुधिर् बोधने (भा०उ०१००) भ्वादी, तेषां नह
 ग्रहणं नित्यात्मनेपदिभ्यां दिवादिभ्याञ्च दीपिपूरिभ्यां साहचर्येण ताद-
 षायोरेव अनिवुध्योर्ग्रहणात् । यन्तु अकर्मकसाहचर्यादकर्मकयोरेवेति
 प्राचवेनोक्तम् । तच्चिन्त्यम्, “कमाद्मुं नारद् इत्वबोधि सः” “अबोधि

तज्जागरदुःखसाक्षिणी” इत्यादिप्रयोगविरोधात् । भयञ्च विकल्पः कर्तर्येव । भावकर्मणोस्तु नित्यञ्चिण्, परत्वात्, इह कर्तरीत्यनुवृत्तेर्वा ।

अचः कर्मकर्त्तरि (पा०सू०३-१-६२) ॥ अजन्ताजानोऽलोक्षिण् वा स्यात्कर्मकर्त्तरि तशब्दे परे । प्राप्तविभाषेयम् । अकृत मा कटः स्वयमेव । अलावि अलाविष्ट वा केदारः स्वयमेव । अच इति किम् ? अमेदि काष्ठं स्वयमेव । कर्मकर्तरीति किम् ? अकारि कटो देवदत्तेन ।

दुहञ्च (पा०सू०३-१-६३) ॥ दुहश्चलोक्षिण् वा स्यात्कर्मकर्त्तरि तशब्दे परे । अदोहि अदुग्ध वा गौः स्वयमेव । चिणभावे, “लुग्वा दुह” (पा०सू०७-३-७३) इति क्लस्य वा लुक् । पक्षे अधुक्षत । कर्मकर्तरीति किम् ? शुद्धकर्मणि चिणेष यथा स्थान् । अदाहि गौर्गोपालकेन । अप्राप्तविभाषेयम्, “न दुहन्नुनमां यक्चिणौ” (पा०सू०३-१-८१) इति चिणः प्रतिषेधात् । तत्र दुहिग्रहणं यक्प्रतिषेधार्थम् । चिण्ग्रहणन्तु स्नुनमर्थम् ॥

न रुधः (पा०सू०३-१-६४) ॥ रुधश्चलः कर्मकर्त्तरि चिण् न । अरुद्ध गौः स्वयमेव । शुद्धं कर्मणि तु-अरोधि गौर्गोपालकेन । ठाघर् आवरणे (रु०उ०१) इत्यस्यैवात्र ग्रहणं न तु अना रुध कामे इत्यस्य, कर्तृस्थभावकत्वेन कर्मकर्तुरभावात् ।

तपोऽनुतापे च (पा०सू०३-१-६५) ॥ च्लोक्षिण् न स्यात् कर्मकर्त्तरि अनुतापे च । अनुतापः पञ्चास्तापः, तस्य ग्रहणमकर्मकर्त्तर्यम् । तत्र हि भावकर्मणोऽपि प्रातिषेधा भवति । “कर्मवत्कर्म” (पा०सू०३-१-८७) इति कर्मवद्भावातिदेशस्थलेऽपि-अतस्त तपस्तापसः, तप अर्जिजादित्यर्थः । अत्र “तपस्तपःकर्मकर्म्येव” (पा०सू०३-१-८८) इति कर्मवद्भावातिदेशात्प्राप्तिः । अनुताप-अन्वतप्त पापेन । पूर्वे यत्पाप कर्म कृतं तेन पञ्चादभ्याहत इत्यर्थः । शुद्धे कर्मणि लकारः । पापेनेति कर्त्तरि तृतीया । कर्माविवक्षायां शोकार्थे वा तपो भावे लकारः । हेतौ तृतीया । यदा तु अभ्याहननायस्य तपोः कर्मस्थभावकस्य कर्मकर्त्ता विवक्ष्यते तदा “कर्मवत्कर्मणा” (पा०सू०३-१-८७) इत्यातिदेशादात्मनेपदम् । तदापि हेतौ तृतीया ।

चिण् भावकर्मणोः (पा०सू०३-१-६६) ॥ धातोच्चलोक्षिण् स्यात् भावकर्मवाचिनि तशब्दे । अशापि भवता । अकारि कटस्त्वया । चिण्-ग्रहणं स्पष्टार्थम्, “चिण् ते पदः” (पा०सू०३-१-६०) इत्यतस्ते इत्यस्येव चिण्ग्रहणस्याप्यनुवृत्तेः । यन्तु “दीपजन” (पा०सू०३-१-६०) इत्यत्र अन्यतरस्यांग्रहणं, तत् “न रुधः” (पा०सू०३-१-६४) इत्यत्रैव

निवृत्तम् । अन्यथा नञो वैयर्थ्यापत्तेः । न च प्रतिषेध एव इहानुवर्त्त-
तेति वाच्यम्, तस्य प्राप्तपूर्वकत्वात्, भावकर्मणोश्च केनापि चिणः
प्राप्तरभावात् । न च “हिलषः” इति विभक्तेन योगेन विधीयमानः क्लः
पुषाद्यङ्गमिव इमं चिणमपि बाधेत, अतोऽत्र चिणेष यथा स्यात् क्लो
मा भूदित्येतदर्थं पुनश्चिणग्रहणमिति प्रकृतसूत्रे भाष्यारूढं प्रयोजनम-
स्त्येवेति वाच्यम्, तस्यापि पाक्षिकत्वात् । समुदायापेक्षायां ह्येतदु-
क्तम् । अवयवापेक्षायां पुरस्तादपवादम्यायेन हिलषेः क्लोऽङ्गमेव बा-
धते न तु चिणमिति प्रागेवोक्तम् ।

सार्वधातुके यक् (पा०सू०३-१-६७) ॥ भावकर्मधाचिनि सार्वधा-
तुके परे धातोर्यक् स्यात् । आस्यते। शस्यते त्वया । “अयङ् यि क्लृति”
(पा०सू०७-४-२२) इति शाङ्काऽयादेशः । क्रियते कटः ।

इह कर्मणि यक् भवतीत्यस्यावकाशः शुद्धं कर्म-पच्यते ओ-
दनः । कर्तरि शपोऽवकाशः शुद्धः कर्ता । कर्मकर्तर्युभयप्रसङ्गे—
यग्विधाने कर्मकर्तर्युपसंख्यानम् तर्हि कर्तव्यम् । न कर्तव्यम् ।
कार्यातिदेशात्सिद्धम् । कर्मवत्कर्तरीत्यनेनैव हि यगात्मनेपदा-
दीनि विधीयन्ते इति योगेव परः । शास्त्रातिदेशपक्षेऽपि “न दु-
हस्नुनमां यक्चिणौ” (पा०सू०३-१-८९) इति ह्यापकात् कर्मकर्तरि
योगेव भविष्यति ।

अत्रेदमवधेयम्, भावकर्मकर्तारो लकारार्थाः । “लः कर्मणि च
भावे चाकर्मकभ्यः” (पा०सू०३-४-६९) इति सूत्रात् । तत्र हि चकारेण
‘कर्तरि’ इत्यनुकृष्यते । तच्च वाच्यार्थसमर्पकमिति पूर्वसूत्रे स्थितम् ।
उत्तरत्रापि “तयोरैव कृत्य” (पा०सू०३-४-७०) इत्यत्र तथैवेति सन्दंशा-
त्प्रायपाठाच्च मध्येऽपि वाच्यसमर्पकनैवोचिता प्रधानभूतधात्वर्थान्त्रयः
कर्ता, फलाश्रयश्च कर्म, फलव्यापारयोश्च धातुनैवापात्तत्वात् । आश्रय-
मात्रं लकारार्थः, अनन्यलभ्यस्यैव शब्दार्थत्वात् । ततश्च तिङामपि स
एवार्थः, तेषां लादेशत्वात् स्थान्यर्थाभिधानसमर्पस्यैव चादेशत्वात् ।
विकरणास्तु द्योतकाः । तत्रापि शबादयो धात्वर्थे व्यापारे आश्रयस्य
विशेषणतां द्योतयन्ति, यक्चिणौ तु फले । ननु विपरीतमेवास्तु,
“कर्तरि शप्” (पा०सू०३-१-६८) इत्यादेरप्यनुशासनस्य स्वर-
सेन शबादय एव वाचकाः, लकारास्तु द्योतका इतीति चेत् ? न,
आर्शांलिङ्गि लिङि च अदादिजुहोत्यादिषु च शबाद्यभावेऽपि तत्प्र-
तीतिः । यथापि—

क्वचित्तिङामभावेऽपि प्रतीयन्ते त्रयोऽप्यमी ।

अशाब्दकारिगच्छेति चिण्शप्सन्निधिमात्रतः ॥

अधोगविभरित्यादौ घातुमात्रेऽपि कर्तृर्धाः ।

तथाप्यासत इत्यादौ धात्वभावेऽपि कर्तृर्धाः ॥

तथापि तत्र परमते लुप्तस्मृतं बाधकम् । अस्माकन्तु यः शिष्यते स लुप्यमानार्थाभिधायीत्युकाभ्युपगमात् सर्वं सुस्थम् । तत्र कर्तृकर्मणी वदन् तिङ् तन्निष्ठां सङ्ख्यामपि प्रतिपादयतीति कर्तृकर्मणोऽङ्गित्वे बहुत्वे च द्विवचनबहुवचने भवतः । भावे लस्तु असत्त्वावस्थापक्षां धात्वर्थभूतां क्रियामेव अभिधत्ते द्योतयति वेति तत्र प्रथमपुरुषैकवचनमेव भवति, न मध्यमोत्तमौ, युष्मदस्मत्सामानाधिकरण्याभावात् । नापि द्विवचनबहुवचने, द्वित्वबहुत्वयोरप्रतीतेः । एकवचनन्तु उत्सर्गः करिष्यत इति भाष्याद्भवति । अत्र बहुवचनेत्यप्युत्सर्गः, 'उष्ट्रासिका आस्यन्ते' 'हतशायिकाः शय्यन्ते' इत्यत्र भाष्ये तदभ्युपगमात् । उष्ट्राणां हि आसिकाः स्वरूपत एव विलक्षणाः, हतादृश नानाप्रकारं शरते उत्ताना अवताना विकीर्णकेशा विस्रस्तवस्त्रा इत्यादि । तस्मान्म्यादाख्यातवाच्यस्यापि भावस्य स्वरूपगतभेदावभासाद्बहुवचनं भवत्येव । इवशब्दप्रयोगमन्तरेणापि इवार्थावगतिर्भवति, परत्र परशब्दः प्रयुक्त इति न्यायात् । तदयमर्थः—'यादृशानि हतानामनेकप्रकाराणि शयनानि तादृशानि देवदत्तादिभिः क्रियन्ते' इति । एवञ्च 'आसिकाः' 'शायिकाः' इति द्वितीयावबहुवचनान्तं, क्रियाविशेषणत्वेन कर्मत्वात् । न चैवं क्लीबत्वमेकवचनं च स्यादिति वाच्यम्, "स्त्रियां किन्" (पा०सु०३-३-९३) इत्यधिकारात् स्त्रीत्वावधारणेन "सामान्ये नपुंसकम्" (का०वा०) इत्यस्याप्रवृत्तेः, बहुत्वावधारणेन च एकवचनाप्रवृत्तेरिति दिक् ।

के चिन्तु 'कर्मण्ययं लकारः' इति मन्वाना आसिकाशायिकाशब्दौ प्रथमान्तावित्याहुः । तथाहि, आसिकाशायिकयोर्भावतया कालभावाध्वगन्तव्य इति कर्मत्वे 'गोदोहः सुप्यते' इतिषत् कर्मणि लः । उष्ट्रासिकाहतशायिकयोश्च आख्यातप्रकृत्युपस्थिते आसनशयने प्रति परिच्छेदकत्वेनान्वयः, गोदोहस्येव स्वापे । परिच्छेदकत्वं च आसिकाशायिकयोः सादृश्यद्वारकं, गोदोहस्य तु कालोपाधिनेत्यन्यदेतत् । एतच्च विवक्षान्तरे भवत्येवेति कैयटादयः ।

भाष्यकारैस्तु भावेऽपि लविधाने बहुत्वं स्वीकृतमित्युक्तम् । न चैवमाख्यातवाच्यस्य भावस्य असत्त्वावस्थापन्नतेति सिद्धान्तो भज्येतेति वाच्यम्, लिङ्गायोगस्य करणादिकारकायोगस्य चेद् असत्त्वाव-

स्थात्वेन विवक्षितत्वात् । अत एव 'पचति भवति, पच्यते भवति, पश्य मृगो घावति' इत्यादौ वाक्यार्थभूतायाः क्रियायाः क्रियान्तरं प्रति कर्तृत्वकर्मत्वाभ्यामन्वयेऽपि न काचित् क्षतिः । न चैतावता घञादिसाम्यं, घञादिवाच्यो हि भावः सल्लिङ्गो यथायथं सकलकारकान्वितश्चेति वैषम्यस्य स्पष्टत्वात् । अत्र वैषम्ये अनुभवबलकल्प्यः शब्दशक्तिस्वभाव एव नियामकः । तदेतदुक्तम्—“कृदभिहितो भावो द्रव्यवत्प्रकाशते” इति । कृत्स्वपि तुमुनादौ न सर्वार्थकत्वम् । एतच्च “अव्ययकृतो भावः” इति वार्तिके स्फुटीभविष्यति । अनव्ययकृत्स्वपि ‘शयितव्यं भवद्भिः’ इत्यादौ एकत्वसंख्याया एवान्वयः, न तु द्वित्वादेरित्यादि यथानुभवं यथाकरञ्च विवेकव्यम् ।

कर्त्तरि शप् (पा०सू०३-१-६८) ॥ कर्तृवाचिनि सार्वधातुके परे धातोः शप् स्यात् । पकारः स्वरार्थः क्त्विप्रतिषेधार्थञ्च । शकारः सार्वधातुकार्थः “शप्श्यनोः” (पा०सू०७-१-८१) इत्यादौ विशेषणार्थञ्च । पचति । पठति । कर्तृग्रहणं “कर्मवत्कर्मणा” (पा०सू०३-१-८७) इत्यत्रोपयोद्ध्यते । इह तु सार्वधातुके शप् भवतीति सामान्यविधानेऽपि न क्षतिः, भावकर्मणोर्यगादेरपवादत्वात् कर्तृर्थेव शपः पर्यवसानात् । न च यग्विधौ भावकर्मग्रहणं नानुवर्त्तत इति वाच्यम्, ‘पचति’ इत्यादौ शबादिमेव निमित्तत्वेनाश्रित्य यकः प्रसङ्गात् ।

दिवादिभ्यः इयन् (पा०सू०३-१-६९) ॥ शपोऽपवादः । दीव्यति । सीव्यति । मृग अन्वेषणे (चु०आ०३६८) इति चुरादावदन्तेष्वात्मनेपदी पठ्यते । तस्य—

पयःपारावारं परमपुरुषोऽयं मृगयते ।

इत्यादि भवति । दिवादिष्वपि पाठात् ‘मृगयति’ इति साधुः । ‘कण्डूवादिषु वा मृगशब्दो द्रष्टव्यः’ इति हरदत्तादयः ।

वा भ्राशभ्लाशभ्रमुक्रमुक्लमुप्रसिनुटिलषः (पा०सू०३-७-७०) ॥ पभ्यः इयन् वा । दुभ्राश्रु दुभ्लाश्रु दीप्तौ (भ्वा०आ०८४९,८५०) । भ्रमु अनवस्थाने (दि०प०९९) भ्रमु चलने (भ्वा०प०८६५) द्वयोरपि ग्रहणम् । क्रमु पाष्विक्षेपे (भ्वा०प०४७४) । क्लमु ग्लानौ (दि०प०१०१) । प्रसी उद्वेगे (दि०पा०११) । नुटी छेदने (तु०प०९५) । लष कान्तौ (भ्वा०उ०९१३) । इह अनवस्थानार्थो भ्रमिः क्लमिप्रसी च दिवाद्यः । नुटिस्तौवादिः कः । इतरे भौवादिकाः । अत उभयत्र विभाष्यम् । भ्राइयते, भ्राशते । भ्लाइयते, भ्लाशते । भ्राम्यति, भ्रमति । दैवादिकस्य भ्रमेः “शमामष्टानां दीर्घः इयनि” (पा०सू०७-३-७४) इति इयनि दीर्घः । भौवादिक-

स्य तु न भवति, अशमादित्वात् । क्राम्यति, क्रामति । “क्रमः परस्मैप-
देषु” (पा०सू०७-३-७६) इति दीर्घः । अयञ्च ‘शिति’ इत्यनुबृत्तेः शापि
इयनि च भवति । कौमुद्यान्तु ‘क्रमो दीर्घः स्याच्छपि’ इति व्याख्या-
य इयनि ह्रस्व एवोदाहृतः । तदशुद्धमेव । क्लाम्यति, क्लामति । “श्रिबु-
ह्नुमुचमां शिति” (पा०सू०७-३-७५) इति दीर्घः । ह्नुमेर्दिवादिपाठः
पुषादिकार्यार्थः । कौमुद्यान्तु भौवादिकस्य तु ‘ह्नुमति’ इत्युक्तं तदपाणि-
नीयमेव । प्रस्यति, प्रसति । प्रसेर्दिवादिपाठे फलं चिन्त्यमिति हरदत्तः ।
नुट्यति, नुटति । लप्यति, लपति ।

यसोऽनुपसर्गात् (पा०सू०३-१-७१) ॥ अनुपसर्गाद्यसंः इयन् वा
स्यात् । यस्यति, यसति । अनुपसर्गात्किम् ? आयस्यति । प्रयस्यति ।
इह नित्यं इयन्, यसु प्रयत्ने(दि०प०१०४) इत्यस्य दैवादिकत्वात् ।

संयसञ्च (पा०सू०३-१-७२) ॥ सम्पूर्वाद्यसेः इयन्वा । संयस्यति,
संयसति । इह “यसः संयसञ्च” इत्येव षक्तुं युक्तम्, सोपसर्गाच्चेत्
संयस एष न तु प्रयसादेः” इति नियमेनेष्टसिद्धेः ।

स्वादिभ्यः इनुः (पा०सू०३-१-७३) ॥ स्पष्टम् । सुनोति । विश् ब-
न्धने (स्वा०उ०२, क्=वा०उ०५) इत्यस्य स्वादौ कथादौ च पाठात् ‘सि-
नोति, सिनाति’ इत्युभयं भवति ।

श्रुवः शू च (पा०सू०३-१-७४) ॥ श्रुवः इनुः प्रत्ययः स्यात्तस्मिन्नि-
योगेन ‘श्रु’ इत्ययमादेशश्च । शृणुतः, शृण्वन्ति ।

अक्षोऽन्यतरस्याम् (पा०सू०३-१-७६) ॥ अक्षू व्याप्तौ (श्वा०प०६५५)
भौवादिकः । अस्मात् इनुर्वा स्यात् । अक्ष्णाति, अक्ष्णति ।

तनूकरणे तक्षः (पा०सू०३-१-७७) ॥ तनुर्वा स्यात् । काष्ठं तहणो-
ति, तक्षति वा । तनूकरणे किम् ? सन्तक्षति, चाग्निर्मत्संयतीत्यर्थः ।

तुदादिभ्यः शः (पा०सू०३-१-७५) ॥ तुदति । नुदति । ‘तुद्-ति’
नुद्-ति’ इति स्थिते परत्वात्प्राप्तं गुणं नित्यत्वाच्छो बाधते ।

ठधादिभ्यः षन्म् (पा०सू०३-१-७८) ॥ एभ्यः षन्म् प्रत्ययः स्यात् ।
मिस्वादन्यादच्चः परः । तक्रकौण्डिन्यभ्यायेनायं शपं बाधते । शकारः
“इनाञ्छोपः” (पा०सू०६-४-२३) इति विशेषणार्थः । “नाञ्छोपः”
इत्युक्त्यमाने ‘यज्ञानां’ ‘यज्ञानाम्’ इत्यत्रापि स्यात् । न च “नामि”
(पा०सू०६-४-३) इति दीर्घत्वे कृते “नात्” इति व्यपदेशाभावात् म-
विष्यतीति वाच्यम्, एकदेशविहितस्यानन्यत्वेन सत्यपि दीर्घे ‘नात्’
इति व्यपदेशसम्भवात् । किञ्च परत्वाल्लोपेनैव भाव्यम् । न च ततोऽपि
परत्वात् “सुपि च” (पा०सू०७-३-१२) इति दीर्घोऽस्त्विति वाच्यम्,

“सन्निपात” (पा०भा०८७) परिभाषया तस्य नाभ्यप्रवृत्तेः न खैवं रा-
माणामित्यादौ “नामि” (पा०सू०६-४-३) इति दीर्घोऽपि न स्यादेवेति
वाच्यम्, आरम्भसामर्थ्याज्ञामीति दीर्घे कर्तव्ये सन्निपातपरिभाषाया
अप्रवृत्तेः । “सुपि च” (पा०सू०७-३-१०२) इति दीर्घस्तु “रामाभ्याम्”
इत्यादौ अरितार्थः सन्निपातपरिभाषां बाधितुं नेष्टे । यन्तु हरदत्तेनो-
क्तं ‘कष्टाय’ इति निर्देशात्सामान्यपेक्षज्ञापकादीर्घो भविष्यति,
एवमपि तस्य पूर्वस्माद्विधौ स्थानिवत्वात्प्रशब्द एवायमिति नलोपः
स्यादेवेति । ताच्छ्रित्यम्, सामान्यापेक्षेण हि ज्ञापकेन परिभाषायाः का-
चित्की अप्रवृत्तिरिति लक्ष्यानुरोधोऽस्ति यत्तु नाम, औत्सर्गिकी तत्प्रवृ-
त्तिः किमर्थमिह त्याज्या । ‘यज्ञानाम्’ इत्यादिलक्ष्यसिद्ध्यर्थमेवेति चेत् ?
सत्यपि दीर्घे लक्ष्यं न सिध्यतीति समनन्तरमेवाकत्वात् स्वयमपि ल-
क्ष्यासिद्धेर्लक्ष्यमाणत्वाच्च । किञ्च “पूर्वस्माद्विधौ” इति अतिस्थवीयः,
तस्य हि पूर्वस्मात्प्रतिपत्तवेनाश्रितादित्यर्थः स्थितः । यच्चेहानादि-
ष्टादचः पूर्वं नकारव्यञ्जनमात्रं न तन्निमित्तत्वेनाश्रितम्, यच्च निमि-
त्तं नकाराकारसंघातः नासावनादिष्टादचः पूर्वं इति यत्किञ्चिदेतत् ।
तस्मात्प्रागुक्तविधया एकदेशविकृतस्यानन्यत्वात्प्राप्तिः । दीर्घात्प्रागेव
वेति विशेषणार्थः शकारः । न खैवमपि ‘विद्वानां’ ‘प्रश्नानाम्’ इत्य-
त्रातिप्रसङ्गः, अनर्थकत्वात् । न च विकरणेऽप्येवमेवेति वाच्यम्, एक-
देशिमते तस्य वाचकत्वात् । मुख्यमतेऽपि द्योत्येनार्थेनार्थवत्त्वात् । अत
एव प्रत्ययसंज्ञाया अन्वर्थत्वेऽपि इनमि तत्प्रवृत्तौ “लशकु” (पा०सू०
१-३-८) इति शस्येत्संज्ञा सिध्यति । किञ्च “लक्षणप्रतिपदोक्त” (पा०
भा०११५) परिभाषयाऽपि ‘विद्वानाम्’ इत्यादौ नातिप्रसङ्गः । तस्मात्
“इनाञ्जलोपः” पा०सू०६-४-२३ इति विशेषणार्थः इनमः शकार इति
स्थितम् । न चार्धधातुकसंज्ञानिवृत्त्यर्थोऽपि सोऽस्तु, सत्यां हि तस्यां
अनक्ति, भनक्ति, अतो लोपः स्यात् । रुणद्धि, भिनत्ति, गुणः स्यात् ।
हिनस्ति, तृणोढि, इडागमः स्यात् । “नेड् वशि” (पा०सू०७-२-८)
इति तु नेह प्रवर्त्तते, अकृत्वादिति चेत् ? न, सत्यप्यार्द्धधातुकत्वे क्ष-
त्यभावात् । न च लोपो गुण इड् वेति त्रितयं स्यादित्युक्तमिति चेत् ?
न, त्रितयस्याप्यागमत्वात्, इनमः पूर्वभागस्य चानङ्गत्वात् । तथाहि,
“यस्मात्प्रत्ययविधिः” (पा०सू०१-४-१३) इत्यस्यायमर्थः—प्रत्यये वि-
धीयमाने यत्पञ्चम्या निर्दिष्टं धातोः प्रातिपदिकादित्यादि तदादि त-
स्मिन्परतोऽङ्गमिति । इह तु यत्पञ्चमीनिर्दिष्टं रुधादिभ्यो धातुभ्य इति,
न तस्मात् प्रत्ययः परः, यस्माच्च पूर्वभागात्प्रत्ययः परः, नासौ तस्मि-

न्विधीयमाने पञ्चम्या निर्हीष्ट इति दिक् ।

रुणद्धि । मिनसि ।

तनादिकृञ्भ्य उः (पा०सू०३-१-७९) ॥ तनादिभ्यः कृञ्भ्य उः प्रत्ययः स्यात् । तनोति । करोति । कृञ्प्रहणं भाष्ये प्रत्याख्यातं, तनादि-त्वादेव सिद्धेः । ननु तनादिकार्यापेक्षनियमार्थं तदस्तु । तेन “तनादि-भ्यस्तथासोः” (पा०सू०२-४-७९) इति वैकल्पिकस्य सिञ्जुकोऽप्रहृ-सौ ‘अकृत’ ‘अकृथाः’ इत्यत्र द्वैरूप्यं न भवतीति चेत् ? मैत्रम्, सत्य-पि लुग्विकल्पे तदभावे “ह्रस्वादङ्गात्” (पा०सू०८-२-२७) इति लोपेने-ष्टसिद्धेः । न च विकल्पेन नित्यस्य बाधः, विकल्पं प्रति नित्यस्यासि-द्धत्वात् । न च तनादिपाठसामर्थ्यादपवादो वचनप्रामाण्यादिति न्या-येनासिद्धत्वबाधनाद्विकल्पेन नित्यस्य बाधः, तनादिपाठस्य विकरण-विधौ चरितार्थत्वात् । विकल्पोऽपि ‘अतथाः’ इत्यादौ चरितार्थः । प्रत्युत क्रियमाणे कृञ्प्रहणे तनादिषु कृञः पाठस्य अन्यार्थत्वात् “येनना-प्राप्ति” (प०भा०५९) न्यायेन विकल्पो नित्यविधिं बाधेत । कृञ्प्रहणन्तु विकरणविधौ तनादिषु पाठश्चरितार्थो मा भूदित्येवमर्थं स्यात् । त-स्मात्कृञ्प्रहणपरित्याग एवोच्यतः ॥

धिन्विकृण्वोर च (पा०सू०३-१-८०) ॥ धिन्वि प्रीणने (भ्वा०प० ५९४) कृवि हिंसाकरणयोः (भ्वा०प०५०९) अनयोरकारोऽन्तादेशः स्यादुप्रत्ययश्च । शपोऽपवादः । “अतो लोपः” (पा०सू०६-४-४८) । तस्य स्थानिवद्भावाल्लुपधुपधगुणा न । धिनोति । कृणोति । नुमनुषक-योर्प्रहणं नुम्विधिरुपदेशावस्थायामेव प्रवर्त्तत इति ज्ञापनार्थम् । तेन नुम्विधावुपदेशिवद्वचनं प्रत्ययसिद्ध्यर्थमिति वचनं न कर्तव्यं भवति । सिचस्तासेञ्चेकार उच्चारणार्थ इति पक्षे नुम्विधौ धातुप्रहणमपि न कर्तव्यं भवति, तज्ज्ञाप्यस्यानैव ज्ञापनात् ।

कथादिभ्यः श्रा (पा०सू०३-१-८१) ॥ स्पष्टम् । क्रीणाति । प्रीणाति । स्तम्भुस्तुम्भुस्कम्भुस्कुम्भुस्कृञ्भ्यःश्नुश्च (पा०सू०३-१-८२) ॥ आद्याञ्च-त्वारः सौत्राः । स्कुम् अप्रवणं (कथा०उ०६) । एभ्यः श्रा स्यात् श्नुश्च । स्तभ्राति, स्तभ्नोति । हां शानच्—स्तभान्, स्तभ्नुहि । स्तुभ्नाति, स्तुभ्नोति । स्कभ्नाति, स्कभ्नोति । स्कुभ्नाति, स्कुभ्नोति । स्कुना-ति, स्कुनीते । उदित्करणसामर्थ्यात्सौत्राणामपि धातूनां सर्वार्थत्वं, न त्वेतद्विकरणमात्रविषयत्वम् ।

हलः इनः शानज्झौ (पा०सू०३-१-८२) ॥ हलः परस्य इनाप्रत्यय-स्य श्ननच् स्याद्धौ परे । पुषाण । मुषाण । लोट्, सिप्, तस्य हिः ।

“क्रषादिभ्यः इना” (पा०सू०३-१-८१) । तस्य शानच्, चित्त्वाद्दन्तो-
दाक्षः । “सन्निपात” (पा०भा०८७) परिभाषाया अनित्यत्याञ्छेर्लुक् ।
हलः किम् ? क्रीणीहि । हौ किम् ? पुष्णाति । ‘इनः’ इति स्थानिनिर्द्देश-
श आदेशत्वलाभाय । इतरथा हि प्रत्ययान्तरमेवेदं स्यात् । ननु तथै-
वास्तु को दोष इति चेत् ? न, ‘पञ्च’ ‘पठ’ इत्यादावपि शपं बाधित्वा
शानच्प्रसङ्गात् । न च “क्रषादिभ्यः” (पा०सू०३-१-८७) इति अनुवर्त्तत
इति वाच्यम्, ‘स्तमान’ ‘स्तुमान’ इत्यादिचतुर्णामसिद्ध्यापत्तेः । न
च स्तम्भ्वादयोऽप्यनुवर्तयितुं शक्याः, विशेषविहितेन शानच्चा
इन इव इनोरपि बाधे ‘स्तम्नुहि’ इत्यादेरसिद्धिप्रसङ्गात् । न च ‘इनुञ्च’
इत्यप्यनुवर्त्यम्, क्रषादेरपि इनुप्रसङ्गात् । न च स्तम्भ्वादिभ्य एव
ऋनुः, शानच् तु तेभ्यः क्रषादिभ्यश्चेत्यत्र प्रमाणमस्ति । तस्माद्यथा-
न्यासमेवास्तु । शानचः शित्करणे प्रयोजनं चिन्त्यम्, स्थानिषद्भावे-
नैव सिद्धिरिति हरदत्तः ।

अत्रेयं चिन्ता, अनुबन्धकार्येऽपि क्वचिदनल्विधाविति निषेधः प्र-
वर्त्तत इति ज्ञापनार्थमिदम् । तेन वार्त्तिकमते ‘ब्रूतात्’ इत्यत्र ईर्णन । भाष्य-
मते तु ‘भविषीष्ट’ इत्यत्र डित्वं नित्यं न भवति । एतच्च “क्विति च”
(पा०सू०१-१-५) इति सूत्रे स्फुटीकृतमस्माभिः ।

छन्दसि शायजपि (पा०सू०३-१-८४) ॥ अपिशब्दाच्छानच् हौ
अहौ च । गृभाय जिह्वया मधु । बधान देवसवितः । “हृप्रहोर्भेइछ-
न्दसि” (का०वा०) इति गृह्णातेर्हकारस्य भकारः । “अनिदिताम्”
(पा० सू०६-४-२४) इति बध्नातेर्नलोपः । यो अस्कभायदुत्तरम् । अ-
स्कभ्नादित्यर्थः ।

व्यत्ययो बहुलम् (पा०सू०३-१-८५) ॥ विकरणाः प्रकान्ताः, तेषां
छन्दसि बहुलं व्यत्ययः स्यात् । व्यतिगमनं व्यत्ययः । व्यतिपूर्वादि-
णो (अ०प०३५) भावे परच् । क्वचिदन्योन्यविषयावगाहनम् । क-
चित् हौ विकरणौ । क्वचित् त्रयः । आपण्डाशुष्णस्य भेदति । शुष्णस्था-
ण्डानि भेदति । ‘भिनसि’ इति प्राप्ते । न ह्यस्या अपरञ्चन जरसा म-
रते पतिः । ‘म्रियते’ इति प्राप्ते ।

जीवचामरवासाधो व्याधमाजीवमामरः ।

इत्यपि पुराणादौ छान्दसदर्शनात्समाधेयम् । इन्द्रो वस्तेन नेषतु ।
नयतेर्लोडि तिपि शप्सिपौ हौ विकरणौ । इम्नेण युजा तरुषेभ वृ-
त्रम् । ‘तरमे’ इत्यर्थः । तरतेर्विध्यादौ लिङ्, मस्, उः, सिप्, शप्
इति त्रयो विकरणाः । धातोर्गुणः । तरुष् मस् इति स्थिते “नित्यस्”

ङितः' (पा०सू०३-४-११) इति सलोपः। यासुट् । "अतो येयः" (पा० सू०७-२-८०)। यलोपः । "आद् गुणः" (पा०सू०६-१-८७)। बहुलग्रहणं सर्वविधिभ्यमिचाराद्यम् । तथा च भाष्यम्—

सुप्तिङ्गुपग्रहलिङ्गनराणां कालहलस्वरकृत्यङ्गां च ।

इत्ययमिच्छति शास्त्रकृद्देशं सोऽपि च सिञ्चति बाहुलकेन ॥

सुपां इत्ययः—युक्तामातासीद् धुरि दक्षिणायाः । दक्षिणस्याम् इति प्राप्ते । तिङ्गां—चषालं ये अश्चयूपाय तक्षति । 'तक्षन्ति, इति प्राप्ते । लादेशइत्यङ्गः क्रियासाधनविशेषरूपः स्वार्थपरार्थत्वादिभ्योप-ग्रहशब्दस्य वाच्यः । यथाक्तम्—

य आत्मनेपदाङ्गदः कश्चिदर्थस्य गम्यते ।

अन्यतश्चापि लादेशान् गम्यन्ते तमुपग्रहम् ॥ इति ।

आत्मनेपदादिति लादेशादिति च हेतौ पञ्चमी । इह तु तत्प्रती-तिनिमित्ते परस्मैपदे आत्मनेपदे च उपग्रहशब्दां लक्षणया वर्तते । ब्रह्मचारिणमिच्छते । 'इच्छति' इति प्राप्ते । प्रतीपमस्य ऊर्मियुध्यति । 'युध्यते' इति प्राप्ते । मधोऽमृता इवासते । मधुन इति प्राप्ते । भाषाया-न्तु यद्यप्यर्च्चादिवाद्भुमयलिङ्गा मधुशब्दोऽस्ति तथापि अर्थविशेष एव । तथा—

मकरन्दस्य मद्यस्य माक्षिकस्यापि वाचकः ।

अर्च्चादिगणे पाठात् पुनपुंसकयोर्मधुः ॥

इति शाश्वतकोशात् । अमृते तु नपुंसक एव । अत एव इत्ययो-दाहरणं दत्तम् । माघस्तु—

सरसमकरन्दनिभेरासु प्रमथविभूतिषु विरुधां विरक्तः ।

ध्रुवममृतपनामषाञ्छयासामघरमधु मधुपस्तवाजिहीते ॥

इत्यत्रामृतवाचकमधुशब्दं पुल्लिङ्गं प्रयुञ्जानश्चिन्नयः, शाश्वतको-शात् । नरः पुरुषः । अधासवीरैर्दशभिर्वियूयाः । 'वियूयात्' इति प्रा-प्ते । यु मिथेन (अ०प०२३) विपूर्वः आशिाप लिङ् । कालघाती प्रत्ययः कालः । इवोऽनीनाघास्यमानेन । लुटां विषये लृट् । हल्—त्रिष्टु-भौजः शुफितमुग्रवीरम् । शुभ शुम्भ शोभार्थं (तु०प०४१,४२) मकारस्य फकारः आश्वलायनसूत्रे । तैत्तिरीये मकार एव पठ्यत इति हर-दत्तः । घस्तुतस्तु आश्वलायनसूत्रेऽपि मकार एव पठ्यते । हल्यत्य-योदाहरणन्तु सुहितमिति प्राप्त इति भाष्यानुरोधेन स्पष्टम् । अन्-उपगायन्तु मां पन्नयो गर्भिण्यः । दीर्घस्य ह्रस्वः स्वरव्यत्ययः "परादिच्छ-न्दसि बहुलम्" (पा०सू०६-२१-२२) इत्यत्र वक्ष्यते । कर्तृशब्दः कारकमा-

प्रस्योपलक्षणं तद्वाचिनीनां विभक्तीनां व्यत्यय इति हरदत्तः । एवन्तु सु-
सिद्ध इत्येव गतार्थता स्यात्, तस्मात्कारकवाचिनां कृत्तद्धितादीनामपि
व्यत्यय उदाहार्यः । तथा च “कर्मण्यण्” (पा०सू०३-२-१) सूत्रे भाष्यम-
भन्नादायेति च कृतां व्यत्ययमच्छन्दसीति । तच्च तत्रैवस्फुटीकारिभ्यामः ।
यङिति प्रत्याहारः यको यशब्दादारभ्य “लिङ्ग्याशिष्यङ्” (पा०सू०
३-१-८६) इति ङकारेण । तेषां व्यत्ययः प्रागेवोदाहृतः । एवं सुसिद्ध-
भूर्तीनां व्यत्ययं शास्त्रकृत्पाणिनिरिच्छति । स च बाहुलकेन सिष्य-
ति । बहुनर्थान् लात्यादत्त इति बहुलं तस्य भावो बाहुलकम् । मनो-
ह्लादिस्वाद् बुञ् ।

लिङ्ग्याशिष्यङ् (पा०सू० ३-१-८६) ॥ छन्दसि धातोरङ् प्रत्ययः
स्यात् आशिषि लिङि परे । स्थागागमिष्विष्विदिशकिरुहिष्वेवायमङ्-
प्रायेण ह्रस्यते । उपस्थेयं वृषभन्तुम्रियानाम् । उपपूर्वात्सिष्ठेतराशिषि
लिङ् मिपीऽम, यासुट्, “छन्दस्युभयथा” (पा०सू०६-४-८६) इति
सार्वधातुकसंज्ञाया अपि सत्त्वात् “लिङ्गः सलोपोऽनन्त्यस्य” (पा०सू०
७-२-७१) इति सलोपः । अङि “आतो लोपः” (पा०सू०६-४-६४)
“अतो येयः” (क०सू०७-२-८०) । सत्यमुपगेयम् । गमेम जानतो गृहान् ।
मन्त्रं बोचेमाग्नये । “वच उम्” (पा०सू०७-४-२०) विदेयमेनां मनासि
प्रविष्टाम् । व्रतं चरिष्यामि तच्छकेयम् । अस्त्रवन्तीमारुहेमास्वस्तये ।

दशेरग् वक्तव्यः (का०षा०) । पितरञ्च दशेयं मातरञ्च । अङि
तु सति “ऋदृशोऽङि” (पा०सू०७-४-१६) इति गुणः स्यात् । अथ
कथं ‘उपस्थेयाः शरणं बृहन्त’ इति ? स्थेमेति हि प्राप्नोति ।

अत्र भाष्यम्—सार्वधातुकत्वाल्लिङ्गः सलोप आर्द्धधातुकत्वादेत्व-
मिति । “एलिङि” (पा०सू०६-४-६७) इति सूत्रेणेति भावः । अङ् चात्र
न कार्यः, बाहुलकात् ।

इति धीशब्दकौस्तुभे तृतीयाध्यायस्य प्रथमे पादे चतुर्थमान्हिकम् ।

कर्मवत्कर्मणा तुल्यक्रियः (पा०सू०३-१-८७) ॥ कर्मशब्देन स्वनि-
ष्टा क्रिया लक्ष्यते । कर्मस्थया क्रियया तुल्यक्रियो लकारवाच्यः कर्त्ता
कर्मवत् स्यात् । “व्यत्ययो बहुलंलिङ्ग्याशिष्यङ्” (पा०सू०३-१-
८६, ८६) इति द्विलकारको निर्देशः । लुप्तनिर्दिष्टा वा लकारः ।
लोपस्तु “सयोगान्तस्य” (पा०सू०८-२-२३) इति “हलो यमाम्”
(पा०सू०८-४-६४) इति वा । तच्च लप्रहणमिहानुवृत्तं षष्ठ्या विप-
रिणस्येत, लुप्तषष्ठीकं वा, षष्ठ्यर्थञ्च वाच्यत्वम् । “कर्त्तरि शप्”
(पा०सू०३-१-६८) इति सूत्रात्कर्तृप्रहणमनुवृत्तं प्रथमया विपरिण-

इयते । तेनाभिमतार्थलाभः । यनात्मनेपदखिण्विण्वञ्जायाः प्रयोजनम् । भिद्यते काष्ठं स्वयमेव । अभेदि काष्ठं स्वयमेव । कारिष्यते कटः स्वयमेव । आत्मनेपदस्य श्रीण्यापि इमान्युदाहरणानि । यक्खिण्विण्वञ्जायानां तु क्रमेणेति धिवेकः ।

निवृत्तप्रेषणं कर्म स्वक्रियावयवे स्थितम् ।

निवृत्तमाने कर्मत्वे स्वे कर्तृत्वेऽवतिष्ठते ॥

अस्याञ्जावस्थायामकर्मकत्वात् कर्त्तरि भावे च लकाराः । तत्र यदा कर्त्तरि तदा शुद्धे कर्त्तरीव रूपेषु प्राप्तेषु पूर्वावस्थायां भिदेः कर्माभूते काष्ठे यादृशी क्रिया द्विधामबनरूपा, करोतिः कर्मणि च कटे उत्पत्तिरूपा, तथा तुल्यक्रियोऽयं भिदिकृजोः कर्त्ता लकारवाच्यत्वेऽप्यतिदेशाद्यगादिष्वनुष्टयप्रवृत्तिः । यथा निवृत्तप्रेषणस्याकर्मकत्वं, यथा च क्रियायाः क्वचित्कर्मस्थत्वं, क्वचिन्न, तथा “जेरणौ” (पा०सू०१-३-६७) इति सूत्रे व्युत्पादितम् । कर्मणेति किम् ? करणाधिकरणाभ्यां तुल्यक्रिये मा भूत् । साध्वसिद्धिनसि । साधु स्थाली पचति । नन्विह करणाधिकरणत्वावस्थायामसिस्थाल्योर्ग्यापारो वस्तुतः सन्नपि धातुना नोपादीयत इति चेत् ? किं ततः ? नह्यस्मिन् सूत्रे सादस्यप्रतियोगिभूतायाः क्रियाया धातूपसत्त्वं शब्देनाभितं, येन कर्मग्रहणं विनाऽप्यतिप्रसङ्गो न भवेत् । किञ्च कर्तृस्थक्रिया अप्यस्यैव व्यावर्त्या । गच्छति प्रासः स्वयमेव, आरोहति हस्ती स्वयमेवेति ।

अधिगच्छति शास्त्रार्थः स्मरति भ्रह्मधाति च । इत्यादि ।

नन्वेवं करोत्यर्थस्य यत्नस्यापि ज्ञानेच्छादिवत्कर्तृस्थत्वात् कारिष्यते कटः स्वयमेवेति कथमुदाहृतमिति चेत् ? न, करोतेरुत्पादनार्थत्वस्य प्रागेव वर्णितत्वात् । लकारवाच्यः किम् ? भावे लकारोत्पत्तौ मा भूत्, भिद्यते कुसुलेन । इह सत्यतिदेशे कुसुलाद् द्वितीया स्यात् । किञ्च लकारवाच्यत्वविशेषणाभावे कृत्याः खलर्थाश्च अस्मिन् कर्त्तरि स्युः-भेत्तव्यः कुसुलः स्वयमेवेति । ईषज्जेदः कुसुलः स्वयमेवेति । इष्यते तु भाव एव-भेत्तव्यं कुसुलेन कुसुलस्य वा । “कृत्यानां कर्त्तरि वा” (पा०सू०२-३-७१) इति वा षष्ठी । ईषज्जेदं कुसुलेन । यत्स्विह वाचित्के “कृत्यक्तखलर्थेषु प्रतिषेधः” इत्युक्तम्, तत्र कर्मग्रहणमविवक्षितम्, अन्यत्र सह पाठास्विह पठितम् । भवत्येव हि एभ्योऽकर्मकत्वात् “गत्यर्थाकर्मक” (पा०सू०३-४-७२) इति सूत्रेण कर्त्तरि कः । तथा च “सिनोतेर्प्रासकर्मकर्तृकस्य” (का०वा०) इति निष्ठान्तत्वे “सिनो प्रासः स्वयमेव” इति कर्त्तरि क उदाहरिष्यते ।

अन्ये त्वाहुः—कप्रहणं विवक्षितमेव, 'गवा वुग्धं पय' इत्युदाहरण-सम्भवात् । अत्र हि गोः कर्मकर्तृत्वात् तत्र कर्मवदतिदेशे सति कः स्यात् । नह्यत्र सिद्धान्ते "गत्यर्थाकर्मक" (पा०सू०३-४-७२) इत्येत-त्प्रवर्तते, पयोरूपेण कर्मणा सकर्मकत्वात् । न चैवं सकर्मकत्वादेव कर्मवदित्यतिदेशो न भविष्यतीति वाच्यम्, दुहिपच्योर्बहुलं सकर्म-कयोरिति प्रतिप्रसवात् । न च बहुलप्रहणादेव प्रवृत्तिः, तस्य भाष्ये प्रत्याख्यातत्वादिति दिक् ।

वतिप्रहणन्तु शक्यमकर्तुम् । तथाहि, लकारवाच्यस्य कर्तुः कर्म-संज्ञेवास्तु । न च कर्मसंज्ञया कर्तृसंज्ञाया बाधः, एकसंज्ञाधिकाराद-न्यत्र संज्ञानां समावेशात् । न चैवं सकर्मकत्वाभावे लो न स्यादिति वाच्यम्, आनुपूर्व्या सिद्धत्वात् । कर्मसंज्ञा हि लकारोत्पत्तिं प्रतीक्षते, लकारवाच्यस्यैव कर्तृस्तद्विधानात् । ततः प्राक् चाकर्मकत्वानपायेन "भावे चाकर्मकेभ्य" (पा०सू०५-४-६१) इति भावे कर्तरि च लविधेर-प्रत्युहत्वात् । नन्वेवमपि यगात्मनेपदे न स्यातां, शुद्धयोः कर्मकर्त्रोः साधकाशयोर्यक्षुषोः परत्वात् शप्प्रसङ्गात्, "भावकर्मणोः" (पा० सू०१-३-१३) इत्यात्मनेपदस्य "शेषात्कर्तरि" (पा०सू०१-३-७८) इति परस्मैपदस्य च विप्रतिषेधेन परत्वात्परस्मैपदप्रसङ्गाच्चेति चेत् ? न, भावकर्मणोर्विहितेन यका अपवादभूतेन आक्रान्तविषयं परिहृत्य सार्व-धानुके शबिति उत्सर्गस्य प्रवृत्तिसम्भवात् कर्त्तरिशबिति सूत्रे कर्तृप्र-हणमतिरिच्यते । तस्यैतत्फलं—“कर्त्तैव यः कर्ता तत्र शबादयो यथा स्युः कर्मकर्त्तरि मा भूवन्” इति । नन्वस्मिन् हरदत्तपक्षे “न दुह” (पा०सू०३-१-८९) इत्यादिना यकि निषिद्धे शप् न स्यात् । तथा च लिङ्लिटोरिव निर्विकरणप्रयोगापत्तिरिति चेत् ? एवं तर्हि कर्त्तरिति योगो विभज्यते, भावकर्मणोरित्यत्रापि भावे, कर्मणि चेति । ततः कर्म-णीस्यनुवर्त्य कर्मणि कर्त्तरि यक् भवति शपोऽपवादः । न दुहेत्यादौ अपवादाभावात्पुनरुत्सर्गस्य स्थितिः । एतच्च व्याख्यानं यग्विधावेव भाष्ये स्थितम् । एवन्तावद्यक् सिद्धः, न दुहस्नुनमामिति लिङ्गाच्च । तथा “कर्त्तरि कर्म” (पा०सू०१-३-१४) इत्यतः “कर्त्तरि” इत्यनुवर्त्य “कर्त्तैव यः कर्ता तत्र परस्मैपदं, न तु कर्मकर्त्तरि” इति व्याख्यानादात्म-नेपदम् । तस्माद्दत्करणे त्यक्तेऽपि सर्वमिष्टं सिद्धयतीति स्थितम् । क्रियमाणे तु वत्करणे मतिदेशोऽयमिति स्पष्टमेव । स च षोढा-रूप-निमित्तादात्म्यव्यपदेशशास्त्रकार्यातिदेशमेवादिति “स्थानिवत्” (पा०सू०१-१-५६) सूत्रे व्युत्पादितम् । इह तु आदितस्त्रयाणामसम्भ-

वः । व्यपदेशातिदेशस्तु संज्ञापक्षान् भिद्यते । तत्र वत्करणं व्यर्थम् । अतो द्वावेव शिष्येते । तत्रापि शास्त्रातिदेशे यगात्मनेपदसिद्ध्यर्थं पूर्वाक्यत्न मास्थेय इति क्लिष्टता । प्रधानं च कार्यं तदर्थत्वात्तिदेशान्तराणाम् । अतः कार्यातिदेश एवायम् । न चास्मिन्पक्षे द्वितीयाऽप्यतिदिश्येत, तथा च भिद्यते कुसुलेनेति भावे लकारे कर्तरि द्वितीया स्यादिति वाच्यम्, "लषाच्यस्यैव कर्तुः कर्मवदतिदेशः" इत्युक्तत्वात् । न चैवमपि 'भिद्यते कुसुलः' इत्यत्र दोषापत्तिः, अभिहितत्वेन द्वितीयाया अप्रवृत्तेः । नन्विह अनभिहिताधिकारो नास्तीति चेत् ? सत्यम् । तथापि वत्करणसामर्थ्यात् यथाऽनभिहिते कर्मणि प्रत्ययः तथैवानभिहिते कर्तर्यपि लभ्येत, तेन अभिधानमस्तीत्युक्तमेव । ननु निवृत्तप्रेषणा लुनातिभिनस्यादयोऽकर्मकाः द्विधा भवतीतिवत्, तत्कथं तत्कर्तुः कर्मणा तुल्यक्रियत्वम् इति चेत् ? न, नह्यस्मिन्प्रयोगे यत्कर्म तेन तुल्यक्रियतां ब्रूमः, किं तर्हि प्रयोगान्तरं यत्कर्म तेन । नन्वेवं 'पचस्योदनं देवदत्तः' 'राजस्योदनः स्वयंभव' इत्यादावतिप्रसङ्ग इति चेत् ? अत्र धार्तिकम्—

कर्मदृष्टश्चेत्समानधातौ (का०वा०) ॥ इति । न्यायसिद्धं चेदं, धातोरिति ह्यनुवर्तते कर्तृकर्मणी च धातोरन्यत्र न सम्भवति इति सामर्थ्यादेव सिद्धं तदनुवृत्तरेकत्वविषयार्था । यस्मिन्नेव धातौ यत्कर्म तेन तुल्यक्रियस्तस्यैव कर्तेति । तेन धातुभेदे न भवति ।

स्यादेतत्, एकस्यापि रूपभेदेन कर्तृत्वं कर्मत्वं च दृश्यते, 'आत्मानमात्मना वेत्सि' इति यथा । एवं च 'ओदनः पच्यते' इत्यादावपि प्राकृते कर्मण्येव लकारोऽस्तु तर्हि निवृत्तप्रेषणत्वाभ्ययनेन, किञ्च कर्मवदित्यतिदेशेन ? न चैव 'भिद्यते कुसुलेन' इति भावे लो न स्यादिति वाच्यम्, इष्टापत्तेः । कर्मण्येव हि साऽस्तु ।

अत्राहुः, एवं सति "न दुइस्तुनमाम्" (पा०सू०३-१-८९) इत्यादिना यच्चिणोः प्रतिषेधस्य विषयविभागो न लभ्येत । अपि च 'नमते दण्डः' 'कारयते अभीकरत वा कटः' इत्यादौ यच्चिणोः प्रतिषिद्धयोरपि शुच्यकौ न स्याताम्, अकर्तृत्वात् । किं च 'पचस्योदनः' इत्यपि प्रयोगः प्रसज्येत । तस्मान्निवृत्तप्रेषणतामाभित्यातिदेशसूत्रमारब्धव्यमेवेति ।

करणेन तुल्यक्रियः कर्त्ता बहुलं कर्मवदिति वक्तव्यम् (का०वा०) ॥ परिवारयति कण्टकेर्बुक्षम् । परिवारयन्ते कण्टका बुक्षम् । अत्रात्मनेपदं सिध्यति । न च "णिचञ्च" (पा०सू०१-३-७४) इत्यनेन तास्त्रिजिः,

क्रियाफलस्य कर्तृगामित्वे सत्त्वेव तत्प्रवृत्तेः । इह तु तदभावेऽप्यात्म-
नेपदस्येव्यमाणत्वात् । बहुलप्रवृत्त्याभेद—‘साध्वसिद्धिनासि’ ।

सकर्मकाणां प्रतिषेधो वक्तव्यः (का०वा०) ॥ अन्योन्यमाश्लिष्यतः ।
अभ्योन्म्यं स्पृशतः । एतच्च न्यायासिद्धम् । तथाहि, कर्मस्थया क्रिय-
या तुल्या क्रिया यस्य कर्तुरित्युक्ते सन्निधानादिसं गम्यते—यत्क्रि-
यावेशादसौ कर्ता सैव चेत्कर्मत्वोपयोगिनीति । न चैतदिहास्ति, स्व-
यमनाश्लिष्यतोऽपि परेणाश्लिष्यमाणस्य कर्मत्वसम्भवात् । परसमवे-
तसंयोगाख्यफलानुकूलव्यापारयोश्चलनात्मकयोरेकधातूपात्तयोरपि स्व-
रूपेणात्र भेदात् । एतेन ‘भिद्यमानः कुसुलः पात्राणि भिनसि’ इत्यपि
व्याख्यातम् । द्विधाभवनस्य दैवगत्या कुसुलनिष्ठत्वेऽपि पात्रनिष्ठकर्म-
तायामप्रयोजकत्वात् । स्वयमभिद्यमानोऽपि हि कुसुलः उपरि पतन्
पात्राणि भिनस्येव । नन्वेवमपि पश्चिन्धादीनां द्विकर्मकाणामेकस्य क-
र्मणः कर्तृत्वेऽप्यपरेण सकर्मकत्वावस्थायां कर्मवद्भावः प्राप्तः, तन्निषे-
द्धुं सकर्मकाणां प्रतिषेधवचनं कर्तव्यमेवेति चेत् ? योगविभागात्सि-
द्धम् । तथाहि,

तपेः ॥ तपेरेव सकर्मकस्य न त्वन्यस्य । ततः, तपः कर्मकस्यैव ।
तपेरित्यनुवर्तते । यद्वा वार्तिके योगविभागः करिष्यते—

दुहिपच्योर्बहुलं सकर्मकयोः (का०वा०) ॥ अत्र “दुहिपच्योः सकर्म-
यो.” इत्येकं वाक्यं नियमार्थं—‘दुहिपच्योरेव न त्वन्येषाम्’ इति । दुग्धे
गौः पयः । तस्माद्दुग्धम्बरः सलोहितं फलं पच्यते । । गौरुदुग्धम्बरात्
कर्मकर्ता । “अकथितं च” (पा०सू-७-४-५१) इति सूत्रे दुग्धादिपरि-
गणने पश्चिरपि बोध्य इत्युक्तं प्राक् । तत्रेदं वार्तिकमुपलम्भकमि-
त्यवधेयम् ।

ओदनं पचतीत्यादावतिप्रसङ्गनिवारणाय “बहुलम्” इति द्वि-
तीयं वाक्यम् । तच्च प्रत्याख्यातं भाष्ये । दुहिपच्योरिति हि कर्मकर्तृ-
विषयकम्, कर्मस्थया क्रियया तुल्यक्रिय एव विधायकं निवामकं वा ?
उभयथाऽपि ‘ओदनं पचति’ इत्यादौ प्रसङ्ग एव नास्तीति । न च कर्म-
कर्तार्येव परस्मैपदार्थं बहुलवचनं, तस्यानिष्टत्वादिति दिक् ।

सृजिबुज्योः इयंस्तु (का०वा०) ॥ अनयोः सकर्मकयोः कर्ता बहुलं
कर्मवद्भवतीति वक्तव्यम् । यगपवाद्इव इयन् ।

सृजेः अस्योपपत्ते कर्तार्येवेति वक्तव्यम् (का०वा०) ॥ सृज्यते सृजे
भक्तः, भक्त्या निष्पादयतीत्यर्थः । असृजि, भक्त्या निष्पादितवान् ।
सृज्यते ब्रह्मचारी योगम् । इयनि सति प्रकृतेरासृदात्तत्वं भवति । यकि

तु लसाबंधानुक्तानुदात्तत्वे यक एवोदात्तत्वं स्यात् । कौमुद्यां तु “अज्ञा-
वत्कर्तृकात् अज्येयश्चिणौ कर्तरि इति के चित्” इत्युक्तम् । तत्र यमि-
त्यशुभम्, आत्मनेपदानुकेष्व न्यूनतेति दिक् ।

भूषाकर्मकिरादिसनां चान्यत्रात्मनेपदात् (का०वा०) ॥ भूषावाचिनां
किरादीनां सन्नन्तानां च यक्चिणौ न भवत इति वक्तव्यमित्यर्थः । अलं
कुरुते कन्या स्वयमेव । अलमकृत । भूषाफलस्य शोभायस्य कर्मणि
दर्शनात् कर्मस्था भूषा । ण्यन्तानां तु भूषार्थानां वक्ष्यमाणेनापि यक्
चिणोः प्रतिषेधेन सिद्धत्वाग्नेह मुख्योदाहरणता-भूषयते कन्या स्वय-
मेव । अबुभूषत कन्या स्वयमेव । किरादि-अवकिरते हस्ती स्वयमे-
व । अघाकीर्णं हस्तिनं कश्चित् । पांस्वादिनाऽवकिरति । तत्र सौकर्यात्
हस्ती कर्तृत्वेन विवक्ष्यते । गिरते । अगीर्णं । किरादिस्तुदाद्यन्तर्गणः ।
सन्-चिकीर्षते कटः स्वयमेव । अचिकीर्षिष्ट । इहेच्छायाः कर्तृस्थ-
त्वेऽपि करोतिक्रियापेक्षं कर्मस्थक्रियत्वम् ।

तपस्तपःकर्मकस्यैव (पा०सू०३-१-८८) ॥ तप सन्तापे (श्वा०प०
१०१०) । अस्य कर्ता कर्मवत्स्यात् स च तपःकर्मकस्यैव नान्यकर्मक-
स्य । क्रियाभेदाद्विध्यर्थमेतदिति वृत्तिः । तथाहि, उपवासादीनि तपां-
सि तापसं तपन्ति, दुःखयन्तीत्यर्थः । तथा च तापसस्य कर्मत्वे तपे-
र्दुःखनमर्थः । कर्तृत्वे तु अर्जनमर्थः । तापसस्तप्यते, तपोऽर्जयतीति
यावत् । नन्वेवमपि शरीरसन्तापलक्षणक्रिया अवस्थाद्वयेऽपि तुल्या,
नहि शरीरसन्तापादन्यत् अर्जनं नाम तापसस्य व्यापाराऽस्ति । तथा
च भाष्यसम्मतं नियमार्थत्वमेव वृत्तिकृता कुतो नादतमिति चेत् ?

अत्राहुः, वस्तुतश्शरीरसन्तापस्य सत्त्वेऽपि शब्दात्तरवेन भानं
किं त्वर्जनत्वेनैव । अन्यथा तपसः कर्मत्वानुपपत्तेः । तथाच तुल्याक्रि-
यत्वाभावाद् विध्यर्थतैवेति । लुङि-अतप्त तपस्तपसः । “तपोऽनुता-
पे च” (पा०सू०३-१-६५) इति चिणः प्रतिषेधात्सिच् । तस्य “झल्लो
झल्लि” (पा०सू०८-२-२६) इति लोपः । तपःकर्मकस्येति किम’ ? उत्तपति
सुवर्णं सुवर्णकारः । एवकारस्तु व्यर्थ एव । श्रुतस्य तस्य अन्वयो वक्त-
व्य इति चेत् ? सत्यम्, वाक्यं भिरत्रा कथंचिदन्वयः प्रदर्शित एव ।

न दुहस्नुनमां यक्चिणौ (पा०सू०३-१-८९) ॥ एषां यक्चिणौ न
स्तः । कर्मवदतिदेशेन प्राप्तयोरयं निषेधः, “अनन्तरस्य” (प०भा०
६३) इति न्यायात् । तेन शुद्धे कर्मणि भावं स्त एव । दुहेरनेन यक्
निविध्यते । चिण् तु “दुहञ्च” (पा०सू०३-१-६३) इति सूत्रेण प्रागेव
विभाषितः, दुग्धे गौः स्वयमेव । अदुग्ध, अदोहि गौः स्वयमेव । यकि

प्रतिषिद्धे शप्, अदादित्वात्तस्य लुक्, 'दादेः' (पा०सु०८-२-३२) इति घः, "ह्यस्तयोः" (पा०सु०८-२-४०) इति घत्वम्, अशत्वम् । अप्रधाने दुहादीनामिति यस्मिन्कर्मणि लकारस्तस्य कर्तृत्वविवक्षा, प्रधानं कर्म तु कर्मैव ।

'स्वयं प्रदुग्धेऽस्य गुणैरुपस्नुता वसूपमानस्य वसुनि मेदिनी' ।

इतिवत् । चिणभावे कसः, लुग्वादुहेति लुक् । प्रस्नुते । प्रास्नोष्ट, चिणि प्रतिषिद्धे सिच् । नमते दण्डः स्वयमेव । अनस्त । अन्तर्भावि-
तण्यर्थोऽत्र नमिः । तत्र यथा 'नमयति दण्डं देवदत्तः' 'नमयते दण्डः स्वयमेव' इति ण्यन्तस्य कर्मस्थाक्रियत्वम्, एवमस्यापि द्रष्टव्यम् ।

यक्चिणोः प्रतिषेधे हेतुमणिभिन्नञामुपसंख्यानम् (का०वः०) ॥ कारयते कटः स्वयमेव । अचीकरत् । उच्छ्रयते दण्डः स्वयमेव । उद्-
शिभियत् । ब्रूते कथा स्वयमेव । अवाचत् । वचनं शब्दप्रकाशनफल-
त्वात्कर्मस्थम् । भारद्वाजीयाः पठन्ति—

णिभ्रन्धिप्रन्धिञ्ज्वात्मनेपदाकर्मकाणामुपसंख्यानम् ॥ इति णीति
णिङ्णिचोः सामान्यग्रहणम् । णिजुदाहृतः । णिङ्ः-पुच्छमुद्स्यति
उत्पुच्छयते गौः । अस्यान्तर्भावितण्यर्थायाम्—उत्पुच्छयते गाम् ।
पुनः सौकर्यातिशयेन कर्तृत्वविवक्षायाम्—उत्पुच्छयते गौः स्वय-
मेव । उदपुपुच्छत् । इह ण्यन्तात् यक्चिणोः प्रतिषिद्धयोः शप्च-
कौ भवतः । कौमुद्यां तु कर्मकर्तरि चङ् नेत्याह । अकारयिष्टेऽप्युदाहृतं
तदशुद्धमेव । भ्रन्ध प्रन्ध सन्दर्भे (चु०प०३०५, ३०६) । चुरादावाधृषी-
यौ । तयोर्णिजभावपक्षे ग्रहणम् । प्रन्धति प्रन्धं देवदत्तः । भ्रन्धति मे-
कलाम् । प्रन्धते प्रन्धः स्वयमेव । अप्रन्धिष्ट । भ्रन्धते । अभ्रन्धिष्ट ।
क्रयादावपि इमौ पठ्येते, तयोरपीह ग्रहणम् । भ्रन्धीते प्रन्धीते स्वयमेव ।
आत्मनेपदविधावकर्मका ये धातवो निर्दिष्टास्ते यदाऽन्तर्भावितण्यर्थाः
पुनश्च निवृत्तप्रेषणास्त इहोदाहरणम् । तद्यथा—'वेः शब्दकर्मणः' "अक-
र्मकाच्च" (पा०सु०१-३-३४, ३५) । विकुर्वते सैन्धवाः, वदन्तीत्यर्थः ।
तान्विकरोति, वदन्तीत्यर्थः । पुनः सौकर्यात्कर्तृत्वे-विकुर्वते सैन्ध-
वाः स्वयमेव । व्यकृषत् । यत्तु वृचौ पठ्यते 'आहन्ति माणवकम्,
आहते माणवकः स्वयमेव' इति, तद्युक्तम्, 'आहन्ति माणवकम्' ।
इत्यस्य सकर्मकत्वादात्मनेपदाभावाच्चेति हरदत्तः ।

अन्ये त्वाहुः—आत्मनेपदाकर्मकेति धातूपलक्षणं, हन्तिश्चायम् "आ-
ङ्गे यमहनः" (पा०सु०१-३-२८) इत्यत्र यदा कर्माविवक्षया अकर्मकः,
तदा आत्मनेपदस्य निमित्तम् । तस्यात्र सकर्मकत्वेऽपि अविकृष्टमुदा-
हरणमिति ।

कुषिरजोः प्राचां इयन् परस्मैपदं च (पा०सू०३-१-९०) ॥ कुष निष्कर्षे (कन्या०प०४६) । रञ्ज रागे (भा०उ०१०२४) । अनयोर्धात्वोः कर्मकर्तरि यच् न स्यात् किन्तु इयन् परस्मैपदञ्च । आत्मनेपदापवादः । कुष्यति पादः स्वयमेव । रज्यति वस्त्रं स्वयमेव । प्राचाङ्गुहणं विक-
रुपायम् । कुष्यते । रज्यते । “न दुह” (पा०सू०३-१-८९) इति सूत्रात् यच् नेत्यनुवर्ष्य तस्मिन्नेव स्थले इयन् विहितः । तत्सञ्चियोगशिष्टं च परस्मैपदम् । तेन आशीर्लिङ्गलिटोः स्यादीनां च विषये इयन् परस्मैपदे न भवतः । कोषिषीष्टपादः स्वयमेव । रङ्गीष्ट वस्त्रं स्वयमेव । चुकुषे । ररञ्जे । कोषिष्यते । रङ्ग्यते । अकोषि । अरञ्जि इत्यादि । इयन्पकोः स्वरे नुमि च विशेषः—कुष्यन्ती जङ्गा । इयनि “शक्यनोर्मित्यम्” (पा०सू०७-१-८१) इति नुमागमः, निस्वादाद्युदात्तश्च । यकि तु “आच्छीनघोः” (पा०सू० ७-१-८०) इति नुम्विकल्पः लसार्वधातुकानुदात्तत्वेन यक एवोदा-
त्तत्वं च स्यात् ।

घातोः (पा०सू०३-१-९१) ॥ आत्नीयसमाप्तेरधिकारोऽयम् । यद्य-
पि “घातोरेकाचो हलादेः” (पा०सू०३-१-२२) इति सूत्राद्यानुग्रहणम-
नुवर्तत एव, तथापि आर्द्धधातुकसंज्ञाया आभितशब्दव्यापारत्वला-
भाय पुनर्धातुग्रहणम् । अन्यथा ‘लुभ्याम्’ ‘पृभ्याम्’ इत्यादौ भ्यामादे-
रिट् प्रकृतेर्गुणश्च स्यात् । घातोरित्येवमविधानानु न भवति । तथा
कृतसंज्ञा उपपदसंज्ञा चास्मिन्नेव धात्वधिकारे यथा स्यादित्येवमर्थम-
पीदम् । अन्यथा पूर्वत्रापि स्यात्, ततश्च ‘करिष्यति’ इत्यत्र ह्यप्रत्य-
यस्य कृतसंज्ञायां कृदन्तस्य प्रातिपदिकत्वे सोऋत्पत्तिः स्यात्, एकव-
चनस्यैत्सर्गिकत्वात् । “प्रातिपदिकार्थ” (पा०सू०२-३-४६) इति सूत्रे
वचनग्रहणाच्च । तथा “च्लि लुङि” (पा०सू०३-१-४३) इत्यस्य लुङ्गन्ते
उपपदे च्लिरित्यर्थः स्यात् । वासरूपविधेश्च पूर्वत्र प्रवृत्तौ कसादिभिः
सिचः समावेशः स्यादिति । तस्मात् घातोरिति कर्तव्यमिति स्थितम् ।
एतच्च शक्यं प्रत्याख्यातुम् । तथाहि, “शमि घातोः” (पा०सू०३-२-१४)
इति यद्यानुग्रहणं तदेव द्वितीयं सार्वधातुकार्द्धधातुकसंज्ञयोरनुवर्तिष्यते ।
कटुपपदसंज्ञे वासरूपविधिश्च अधिकारेणैव व्याख्यास्यन्ते । “प्रत्ययः”
“परश्च” (पा०सू०३-१-१,२) इत्यादिषु । तेन पूर्वत्र न तत्प्रसङ्गः ।

तत्रोपपदं सप्तमीत्यम् (पा०सू०३-१-६२) ॥ सप्तम्यन्ते पदे “कर्म-
णि” इत्यादौ प्रतिपाद्यत्वेन स्थितं कुम्भादिकं सप्तमीत्यं तद्वाचकं पद-
मुपपदसंज्ञं स्यात्, तस्मिन्नेव वक्ष्यमाणः प्रत्ययः स्यात्, महासं-
ज्ञाकरणसामर्थ्यात् । पदमत्र संज्ञि । तेन समर्थपरिभाषा व्याप्रियते ।
संज्ञाप्रदेशा “उपपदमतिङ्” (पा०सू०२-२-१९) इत्यादयः ।

कृदतिङ् (पा०सू०३-१-२३) । अस्मिन् धात्वधिकारे तिङ्मिन्नः प्रत्ययः कृत्सञ्ज्ञः स्यात् । कर्तव्यम् । करणीयम् । अतिङ् किम् ? चीयात् । सञ्ज्ञाप्रदेशाः कृत्सञ्ज्ञितसमासाश्चेत्येवमादयः । “अतिङ्” इति शक्यमकर्तुम् । कथं चीयादिति ? ङापकारत्सञ्ज्ञम् । “अकृत्सार्वधातुकयोः” (पा०सू०७-४-२५) इति सूत्रे अकृदित्येष सिद्धे पुनः सार्वधातुकग्रहणं ङापयति ‘न तिङ्ङां कृत्सञ्ज्ञा भवति’ इति । न च प्रयत्नित्यर्थं सार्वधातुकग्रहणमिति वाच्यम्, दिवादिषु ह्रस्वान्तस्य दीर्घाहस्याभावेन व्यावर्त्याप्रसिद्धेः । भाष्ये तु तिङ्ङां कृत्सञ्ज्ञायामिष्टापत्तिः कृता । न चैवं तिङ्न्तस्य प्रातिपदिकत्वात्स्वाद्युत्पत्तिः स्यादिति वाच्यम्, तिङ्ङा एकत्वादेरुक्तत्वात् । न च वचनग्रहणादुक्तेऽपि तदापत्तिः, ‘एकः’ इत्यादौ चरितार्थत्वात् । “अतिशयने तमबिष्टिनौ” “तिङ्ङञ्” (पा०सू०५-३-५५, ५६) इत्यनेन तिङ्न्तानामसुबन्तत्वङ्गापनात् । न चैवमपि ‘पचति’ ‘पठति’ इत्यत्र “ह्रस्वस्य पिति कृति” (पा०सू०६-१-७१) इति तुक्प्रसङ्गः, तुग्विधौ “धात्वादेः” (पा०सू०६-१-६४) इति सूत्रात् धातुग्रहणानुवृत्तेः । एवमपि ‘चिकीर्षति’ ‘जिहीर्षति’ इत्यादौ स्यादिति चेत् ? न, शपा व्यवधानात् । एकादेशे कृते नास्ति व्यवधानमिति चेत् ? न, एकादेशस्य पूर्वविधौ स्थानिवद्भावात् । न च स्थानिवद्भावं बाधित्वा परत्वादन्तवद्भावः, तस्य प्रत्याख्यास्यमानत्वात् । न चैवमपि “अतिङ्” इति प्रत्याख्ययमाने ‘पचेरन्’ इत्यत्र प्रातिपदिकान्तत्वाज्जलोपः स्यादिति वाच्यम्, “शस्य रन्” (पा०सू०३-४-१०५) इति नकारोच्चारणसामर्थ्यादेव लोपाप्रवृत्तेः । इह तर्हि ‘चीयात्’ इति कृद्यकारत्वादीर्घो न स्यादिति चेत् ? नैष दोषः, सार्वधातुकप्रतिषेधो ङापयति “अकृतीति प्रतिषेधः तिङ्ङु न प्रवर्तते” इति । न चैवमपि तिङ्ङसमासे कृदुत्तरपदस्वरः स्यादिति वाच्यम्, इष्टापत्तेः, ‘यो जान प्य पर्यभूषात्’ इत्यादौ तथैव पाठस्य निर्विवादात्त्वात् गतिकारकोपपदात्कृत्” (पा०सू०६-२-१३९) इति सूत्रे कृद्ग्रहणस्य प्रत्याख्यास्यमानत्वाच्चेति दिक् ।

इति भीशब्दकौस्तुभे तृतीयाध्यायस्य प्रथमे पादे पञ्चममाहिकम् ।

षाऽसत्सङ्घोऽस्त्रियाम् (पा०सू०३-१-२४) ॥ परिभाषेयम् । अस्मिन्धात्वधिकारे ऽस्यधिकारव्यतिरेकेण यत्रासत्सङ्घोऽपवादप्रत्ययो विधीयते तत्र षेत्पुपतिष्ठते । एवञ्च “ददातिदधात्थोर्विभाषा” (पा०सू०३-१-१३९) इत्यादिवर्षकल्पिकत्वेनैव अपवादे शास्त्रात्ममिमे तद्भवेव पक्षे उत्सर्गः प्रवर्तते । इगुपञ्चमिरीकरः कोऽपवादः तद्विषये ण्वुल्त्वाद्यपि भवतः ।

विक्षेपकः, विक्षेप्ता, विक्षिपः । नचैवम् “आतोऽनुपसर्गे कः” (पा०सू०३-२-३) इति कस्य विषये “कर्मण्यण्” (पा०सू०३-२-१) इत्यपि पक्षे प्रवर्तेत । सरूपोऽसाधिति चेत् ? किं ततः ? गुणवृद्धिशाल्म्विकृपदस्वेष कविषौ वेति पदस्य उपस्थितिर्हि ज्ञातव्य । अन्यथा ण्वुलादेरपि दुर्लभत्वात् । सत्याञ्च वेत्यस्योपस्थितौ कथं सरूपस्यापि पक्षे प्रवृत्तिर्न भवेदिति चेत् ? सत्यम्, असरूपग्रहणसामर्थ्यात् यन्प्रत्यसरूपता तं प्रत्येषास्य पाक्षिकता, अन्यं तु प्रति बाधकतैवेति न कश्चिद्दोषः । ततश्च असरूपोऽपवादप्रत्यय उत्सर्गस्य वा बाधकः स्यादिति फलिताऽर्थः । आस्त्रियां किम् ? चिकीर्षा । अत्र क्लिप्त भवाति । स्त्रीग्रहणं स्वयंते । स्वरितेनाधिकारगतिर्भवतीति “स्त्रियां क्लिप्” (पा०सू०३-३-२४) इत्यधिकार विकल्पो नेति सिद्धान्तः । यदि तु स्त्रियामभिधेयार्थां नेत्युच्येत तदा ‘विक्षेपिका’ ‘विक्षेप्त्रा’ इति कविषये ण्वुलतृचौ न स्याताम् । अथापि ‘स्त्रियाम्’ इत्येवंशब्दमुच्चार्य विहिते निषेधः इत्युच्येत, तर्हि ‘व्यावक्रोशी’ ‘व्यावक्रोष्टिः’ इति कर्मव्यतिहारं णञो विषये क्लिप्त स्यात् । द्वयोरपि ‘स्त्रियाम्’ इत्युच्चार्य विधानात् ।

अत्र केचित्—उत्सर्गापवादयोर्द्वयोरपि स्व्याधिकारनिवेशितत्वे सति प्रतिषेधोऽयमित्याहुः । अन्ये तु अपवादमात्रस्यापीति । तत्राद्ये मते ‘आसना’ ‘आस्या’ स्व्याधिकारविहितेनापि युष्वाऽपवादेन सह ऋहलोऽर्षतः (पा०सू०३-१-१२४) समावेशः सिध्यति । घञस्तु क्लिनादिनाऽनभिधानाच्च समावेशः । द्वितीयपक्षे तु घञः क्लिप्तादिभिरसमावेशः सिध्यति । ‘आस्या’ इत्यत्र तु “कृत्यल्युटो बहुलम्” (पा०सू०३-३-११३) इति ण्यदिति विवेकः । नन्विह सारूप्यं प्रयोगे उपदेश एव ? नाद्यः, ‘ग्रामणीः’ ‘ग्रामर्ण्यः’ इति क्विप्तादिविषयेऽणादीनामप्रवृत्तिप्रसङ्गात् । न हि क्विप्तादयः प्रयोगे रूपवन्तः, लोपविधानात् । नान्यः, अनुबन्धभिन्नेषु कणप्रभृतिष्वतिप्रसङ्गादिति चेत् ? न, अनुबन्धानामनेकान्तत्वेन द्वितीयपक्षे दोषाभावात् । एकान्तत्वेऽपि “नानुबन्धकृतमसारूप्यम्” (प०भा०८) “ददातिदधात्योर्विभाषा” (पा०सू०३-१-१३९) इति लिङ्गात् । अन्यथाऽनुबन्धकृतादसारूप्यादेव ‘ददः’ ‘दधः’ इति शविषये ‘दायः’ ‘घायः’ णोऽपि इति भविष्यतीति किं विभाषाग्रहणेन ? अनित्येषु वासरूपपरिभाषा “अर्हे कृत्यतृचञ्च” (पा०सू०३-३-१६९) इत्यत्र कृत्यतृञ्प्रहणाच्छिङ्गात् । तेन “कल्युटतमुन्धलर्थेषु वाऽसरूपविधिर्न भवति” (प०भा०७०) इति सिद्धान्तः । हसितं हसनं छात्रस्य । अत्र कल्युटविषये घञ् न । तुमुन्-इच्छति भोक्तुम् । अत्र “इच्छार्थेषु लिङ्लोटौ” (पा०सू०३-३-१५७)

इति लोपन भवति । लिङ् तु भवत्येष, “लिङ् च” (पा०सू०३-३-१५९) इति वचनात् । एवं चास्मादेव नियमादिह लोट् सुपरिहरः । अतोऽत्र तु-मुन्प्रहणमापाततः । खलर्थः—आतोयुष्, ईषत्पानः । अत्र खल् न भवति । ननु ऋषधिकारादूर्ध्वं “वाऽसरूप” (पा०सू०३-१-९४) न्यायो नास्तीत्येवाभ्रीयताम् । प्रथम्, ‘आसित्वा भुङ्क्ते’ आस्यते भोक्तुम्’ इत्याद्यसिद्धिप्रसङ्गात् । इह हि भोजनार्थत्वादासनस्य पूर्वकालता गम्यते । क्त्वाप्रत्ययश्च तुमर्थाधिकाराद्भावं तत्रैव च लकार इति समानविषयत्वाद्वाध्यबाधकभावः स्यात् । “प्रैषातिसर्ग” (पा०सू०३-३-१६३) इति सूत्रे “स्त्रियां क्तिन्” (पा०सू०३-३-९४) इत्यत ऊर्ध्वं वासरूपविधेरभावादिति कौमुदीप्रन्थस्तु आकरविरुद्ध इति दिक् ।

कृत्याः (पा०सू०३-१-९५) । अधिकारोऽयम् । भवद्विधिशेषस्तु ज्ञापकास्त्रिजः । “अर्हं कृत्यतृचञ्च” (पा०सू०३-३-१६९) इति सूत्रे ‘कृत्याः’ इत्येष वक्तव्ये तृजप्रहणं योगापेक्षं ज्ञापकम्—‘ण्वुल्लुत्वावित्येतद्योगात्प्राक् कृत्यसंज्ञाऽधिक्रियते’ इति । संज्ञाप्रदेशाः—“कृत्यानां कर्तरि वा” (पा०सू०२-३-३१) इत्यादयः । बहुवचनमनुक्तसमुच्चयार्थम् । तेन “कालिमर उपसंख्यानम्” (का०वा०) इत्यादि सूत्रेणैव सूचितं भवति । अत्र सूत्रे वृत्तिकारः “प्राङ् ण्वुलः” इति प्रचिक्षेप ।

तव्यस्तव्यानीयरः (पा०सू०३-१-३६) ॥ धातोरेवैते प्रत्ययाः स्युः । तकाररेफौ स्वरार्थौ । कसंख्यम् । करणियम् ।

वसेस्तव्यकर्तरि णिञ्च (का०वा०) ॥ वस निवासे (भ्वा०प०१०३०) इत्यस्य प्रहणम्, न तु वस आच्छादनं (अ०आ०१३) इत्यस्य लुग्विकरणस्य । तयोरेषेति वचनात् कर्त्तरि न प्राप्नोतीति वचनम् । वसतीति वास्तव्यः । तद्धितान्तो वा । वास्तुनि भवो वास्तव्यः । दिगादि-त्वाद्यत् । ‘अवास्तव्यः’ इत्यत्र स्वरभेदोऽपि नास्ति । तव्यत्प्रत्यये हि “कृत्योक्त्वावित्येष” (पा०सू०६-२-१६०) इत्यन्तोदात्तत्वम् । यत्प्रत्यये तु “ययतोऽभातदर्थे” (पा०सू०६-२-१५६) इत्यनेनेति ।

कालिमर उपसंख्यानम् (का०वा०) ॥ कृत्या इति बहुवचनेनैतत्सूचितमित्युक्तम् । ककारो गुणवृद्धिनिषेधार्थः । रेफः स्वरार्थः । पचेलिमा माषाः । पकव्याः । मिदेलिमाः सरलाः । भेत्तव्याः । शुद्धे कर्मणि प्रत्ययो माष्ये स्थितः । वृत्तिकारस्तु कर्मकर्तरि चायमित्येते इत्याह । तज्जाप्य विरुद्धम् ।

अचो यत् (पा०सू०३-१-९७) ॥ अजन्ताद्भातोर्थत्स्यात् । खेयम् । ज्ञेयम् । ननु पूर्वसूत्रे एव यदपि निर्दिश्यताम्, अज्प्रहणं च भास्तु, इल-

स्ताण्यतं वक्ष्यति, परिशेषादजन्तेभ्य एव यद् भविष्यति इति चेत् ? अजन्तभूतपूर्वावपि यथा स्यादित्येवमर्थमिदम् । द्वित्यं, धित्थ्यम् । इह हि दाओ धाअश्च सञ्जन्तस्य 'द्वित्' 'धित्' इति स्थिते आर्द्धधातुके इति विषयसप्तमीमाधित्य सनोऽतो लोपे कृते साम्प्रतिकं हलन्तत्वमस्तीति ण्यत्स्यात् । अज्प्रहणात्तु भुतपूर्वमजन्तत्वमाधित्य यङ्गवति । तेन "यतोऽनावः" (पा०सू०६-१-२१३) इत्याद्युदात्तत्वम् । ण्यति तु कृते तिस्वरितत्वं स्यात् । 'चिकीर्ष्यम्' इत्यादौ तु ण्यद्यतोर्विशेषो नास्ति । "यतोऽनावः" इत्यत्र द्वयज्प्रहणानुवृत्तेः । "आर्द्धधातुके" इत्यस्य परसप्तमीत्वे तु इहाज्प्रऽणं न कर्त्तव्यमेव ।

तकिशसिचतियतिजनीनामुपसंख्यानम् (का०षा०) ॥ तक हसने (भ्रा०प०११७) । शसु हिंसायाम् (भ्रा०प०७२८) । चते याचने (भ्रा० उ०८९०) । यती प्रयत्ने (भ्रा०आ०३०) । जनी प्रादुर्भावे (द्वि०आ०४३) । तक्ष्यम् । शस्यम् । चत्यम् । यत्यम् । जन्यम् । अत्र जनैर्यद्विधानं "यतोऽनावः" (पा०सू०६-१-२१३) इति स्वरार्थं "जनिवध्यांश्च" (पा०सू० ७-३-३५) इति वृद्धिनिषेधेन ण्यत्यापि रूपे विशेषाभावात् । इह शंसिमपि केचित्पठन्तीति हरदत्तः । तेन "तद्वाञ्छराशंस्यं राभ्यं च" अत्राद्युदात्तः सिध्यति । अपाठपक्षे तु ण्यन्तादच्चा यति सिध्यतीति बोध्यमिति वदन्ति । तदन्तत्सर्वम् "इडवन्द" (पा०सू०६-१-२१४) इत्यादिसुत्रविस्मरणमूलकत्वादुपेक्ष्यम् ।

हना वा वधश्च (का०षा०) ॥ हन्तेर्वा यत्, तत्सन्निभयोगेन च वधादेशो वक्तव्य इत्यर्थः । वध्यः । घात्यः । यदभावे ण्यत्, "हनस्ताऽचिण्णलाः" (पा०सू०७-३-३२) इति तत्त्वम् । "हो हन्तेः" (पा०सू०७-३-५४) इति कृत्वम् । यद्यपि 'वधमर्हतीति वध्यः' इति रूपं यादित्यनुवर्तमानं "दण्डादिभ्यः" (पा०सू०५-१-६६) इति तद्धितेन यताऽपि सिध्यति तथापि 'असिवध्यः' 'मुसलवध्यः' इत्यत्र समासो न सिध्येत् । कृति पुनः "कर्तृकरणे कृता" (पा०सू०२-१-३२) इति सिध्यति । न च असिवधमर्हतीति विग्रहं कृतसमासादेव तद्धिताऽस्तिवति वाच्यम्, दण्डादिषु केवलस्य वधशब्दस्य पाठात् । तदन्तविधेश्च प्रतिषेधात् स्वरे भेदाच्च । असिवधशब्दाद्यति हि "तिस्वरितम्" (पा०सू०६-१-१८५) इति स्वरितः प्रसज्येत । कृदन्तेन समासे तु कृदुत्तरपदप्रकृतिस्वरणेन वध्यशब्द आद्युदात्तः । अत एव वध्यशब्देन तद्धितान्तेन सह "सुसुपा" (पा०सू०२-१-४) इति समास इत्यापि न वाच्यम्, अन्तोदात्तप्रसङ्गात् । वध्यशब्दे कृतसिद्धताप्ते प्रकारकृतविशेषस्य सरवा-

कच । एतेन “गिरौ डइछन्वसि” (का०वा०) इति वार्तिकप्रत्याख्यानपरं भाष्यमप्यपास्तम् । अत एव “कृतलघ्वक्रीतकुशलाः” (पा०सू०४-३-३८) इत्यादीनां चारितार्थ्यमिति दिक् ।

अत्रत्यभाष्यादिपर्यालोचनया असमस्तवध्यशब्दे विशेषाभाव इति लभ्यते । तथा च दण्डादिभ्य इत्येष सूत्रं, यच्चानुवर्तते । दण्डादिभ्यो य इति निरनुबन्धपाठस्तु प्रामादिक इति माधवो हन्तिधातौ स्फुटीचकार । हरदत्तग्रन्थपर्यालोचने तु इदं च वचनं यद्विधौ भाष्यादां पठितमपि क्यञ्चिधौ “मृजेर्विभाषा” (पा०सू०३-१-११३) इत्यस्याप्र एव पाठ्यमित्येष भाष्यतात्पर्यं युक्तम्, विकल्पाकरणेन लघुत्वादिति लभ्यते । तस्मिन्नपि पक्षे वध्यशब्दो धातुस्वरेणाद्युदात्तः, क्यप्तुपिस्वादानुदात्तः । न च नञ्समासे “ययतोऽज्ञातदर्थ” (पा०सू०६-२-१५६) इत्यस्य प्रवृत्त्यभावेन स्वरे दोष इति वाक्यम्, “कृत्योकेऽणुत्वात्” (पा०सू०६-२-१६०) इत्यस्य प्रवृत्त्येष्टसिद्धेः । असमस्ते एव विशेषाभावस्य प्रतिपाद्यत्वाच्च ।

पोरनुपधात् (पा०सू०३-१-९८) ॥ पवर्गान्तादकारोपधात् धातोर्यत् स्यात् । ण्यतोऽपवादः । शक्यम् । लभ्यम् । पोः किम् ? वाक्यम् । “चजोः कु घिण्यतोः” (पा०सू०७-३-५२) इति कुत्वम् । अनुपधात्किम् ? कोऽप्यम् । तपरकरणं किम् ? आप्यम् । कुप कौपने (दि०प० १२७) आप्लु व्याप्तौ (स्वा०प०१४) आभ्यां ण्यति तित्स्वरः । यति तु “यतोऽनावः” (पा०सू०६-१-२१३) इति स्यात् ।

शकिसहोश्च (पा०सू०३-१-९९) ॥ स्पष्टम् । शक्यम्, सह्यम् ।

गदमदचरयमश्चानुपसर्गे (पा०सू०३-१-१००) ॥ व्यत्ययेन पञ्चम्यर्थे सप्तमी । पभ्योऽनुपसर्गेभ्यो यत्स्यात् । गद्यम् । मद्यम् । चर्यम् । यम्यम् । अनुपसर्गे किम् ? “न नैषधे कार्यमिदं निगाद्यम्” । प्रमाद्यम् । प्रचार्यम् । यमेः पूर्वेणैव सिद्धे नियमार्थं वचनम् “अनुपसर्गादेव यथा स्यात् सोपसर्गान्मा भूत्” इति । कथं तर्हि “तेन न तत्र भवेद्विनियम्यम्” “अनियम्यस्य नायुक्तिः” “त्वया नियम्या ननु दिव्यचक्षुषा” इत्यादि ? प्रमादपाठ एवायम् । ‘विनियाम्यम्’ इत्यादि दीर्घ एव तु पठनीय इति हरदत्तः । नियमे साधुर्नियम्य इति “तत्र साधुः” (पा०सू० ४-४-९८) इति यदित्यम्ये । केवलाद्यतं कृत्वा निशब्देन समास इत्यपरे ।

चरेराङि चागुरी (का०वा०) ॥ सोपसर्गार्थं वार्तिकम् । आचार्यो देशः । गन्तव्य इत्यर्थः । अगुरी किम् ? आचार्यो गुरुः ।

अवद्यपण्यवर्या गर्हापणितव्यामिरोधेषु (पा०सू०३-१-१०१) ॥ अव-

धाद्यस्त्रयो यथासंबन्धं गृह्णादिष्वर्थेषु निपात्यन्ते । तत्र वदेर्नाञि उप-
पदे “वदः सुपि क्यप् च” (पा०सू०३-१-१०६) इति यत्क्यपोः प्राप्तयो-
र्यदेव यथा स्यात्, सोऽपि गृह्णायामेव यथा स्यादित्युभयार्थं निपात-
नम् । अवयवं पापम् । अवचनार्हत्वात् । गृह्णो किम् ? अनुद्यं गुरुनाम ।
तस्मिन् न गृह्णो वचनार्हं तु न भवति,

आत्मनाम गुरोर्नाम नामातिक्रमणस्य च ।

अथेस्कामो न गृह्णायात् ज्येष्ठापत्यकलत्रयोः ॥

इति स्मृतेः । अत्र “वदः सुपि” (पा०सू०३-१-१०६) इति क्यबेव
भवति । यजादिवात्सम्प्रसारणम् । “नलोपो नञः” “तस्मान्नुडचि”
(पा०सू०६-३-७३, ७४) । पणेर्व्यवहारार्थात् ष्यति प्राप्ते यत् विधीयते ।
पण्यः कम्बलः । पण्या गौः । पाण्यम् अन्यत् । स्तुत्यर्हम् इत्यर्थः ।
‘पणितव्य’शब्दस्य साधारणत्वेऽपि निपातनस्य रुच्यर्थत्वात् पण्य-
शब्दस्य व्यवहर्तव्ये एव रुढत्वादर्थनियमो लभ्यते । उक्तञ्च—

धातुसाधनकालानां प्राप्त्यर्थं नियमस्य च ।

अनुबन्धाधिकाराणां रुच्यर्थं च निपातनम् ॥ इति ।

वृङ् सम्भक्तौ (कन्या०आ०३७) अस्माद्यत् अप्रतिषन्धो शतेन सहस्रं
वर्या कन्या । शतसहस्रशब्दावनियतवचनौ, कन्याया वरणे वरयितृणां नि-
यमो नास्तीत्यर्थः । ‘वृङ्’ एषेवं निपातनम्, नत्रैव अनिरोधसम्भवात् ।
तेन ‘वृञ् वरणे’ (श्वा०उ०८) इत्यस्मात् “एतिस्तुशास्” (पा०सू०३-
१-१०९) इत्यादिना क्यबेव, वृत्या । इह सूत्रे अवघादीनि अविभक्ति-
कानि पृथक् पदानि, न तु द्वन्द्वस्य जसन्तस्य निर्देशः । तेन ‘वर्या’
इति स्त्रियामेव निपात्यते । अस्त्रियान्तु “ऋहलोः” (पा०सू०३-३-
१२४) इति ष्यदेव-त्रायां ऋत्विजः, इति वृत्तिकारमतम् । न चात्र “ए-
तिस्तु” (पा०सू०३-१-१०९) इति क्यप् शक्यः, तत्र ‘वृञ्’ एव ग्रहणं
न तु ‘वृङ्’ इति वक्ष्यमाणत्वात् ।

भट्टिस्तु द्वन्द्वज्ञसा निर्देशं मन्धानः पुल्लिङ्गेऽपि यतं प्रायुक्क—
सुप्रीवो मम वर्याऽसौ भवता चारुविक्रमः । इति ।

पुरुषोत्तमादथोऽप्येवम् ।

वह्यं करणम् (पा०सू०३-१-१०२) ॥ वह्यं निपात्यते करणं चेज्ज-
वति । वह्यम्यनेनेति वह्यं शकटम् । करणं किम् ? वाह्यम् अभ्यत्,
वहनकर्मेत्यर्थः ।

अर्थः स्वामिवैद्ययोः (पा०सू०३-१-१०३) ॥ ऋ गतौ (श्वा०प०९६१)
अस्मात् ष्यनि प्राप्ते यत् निपात्यन् । अर्थः स्वामो वैद्यो वा । स्वामि-

वैश्ययोः किम् ? आर्यो ब्राह्मणः । प्राप्तव्य इत्यर्थः । अत्र भाष्ये 'स्वामि-
न्यन्तोदात्तत्वञ्च' इत्युक्तम् । वैश्ये तु "यतोऽनावाः" (पा०सू०६-१-२१३)
इति आद्युदात्तमेव । अथ यो वैश्यः स्वामी च तत्र कथमिति चेत् ?
वैश्यत्वविवक्षायामाद्युदात्तम्, स्वामित्वविवक्षायामन्तोदात्तम् । अत
एव 'अर्थः स्वाम्याख्या चेत्' इति फिट्सूत्रे आख्याग्रहणं कृतम् । तथा
चेदहो विषये युगपदर्थद्वयविवक्षा न कर्तव्यैवेति फलितोऽर्थः ।

उपसर्गा काल्या प्रजने (पा०सू०३-१-१०४) ॥ उपपूर्वात्सुधातोर्भौवा-
दिकात् औहोत्यादिकाच्च यत् निपात्यते प्रथमगभेप्रहणे प्राप्तकाला
चेत् । उपसर्गा गौः, गभांधानार्थं वृषभेणोपगन्तुं योग्या इत्यर्थः ।
काल्याप्रजने इति किम् ? उपसर्गा शरदि मधुरा, प्राप्तव्या इत्यर्थः ।
कर्मणि ण्यत् । 'काल्या' इत्यत्र 'तदस्यप्राप्तम्' इति वर्त्तमाने "कालाद्यत्"
(पा०सू०५-१-१०७) इति यत् । प्रजननं प्रजनः, भावे घञ् । "जनि-
वधोञ्च" (पा०सू०७-३-३५) इति वृद्धिनिषेधः ।

अजर्यं सङ्गतम् (पा०सू०३-१-१०५) ॥ नञ्पूर्वाजीर्यतेः कर्त्तरि यञि-
पात्यते सङ्गतं चेत् विशोध्यम् । 'सङ्गतम्' इति नपुंसके भावे कः । न
जीर्यतीत्यजर्यं सतां सङ्गतम् । इह 'अजर्यम्' इति समुदायस्य सङ्गतं
वाच्यम् इत्यर्थो न प्राह्यः, उदाहरणं सहप्रयोगानुपपत्तेः । न च 'घटः
कलशः' इतिवत् व्याख्यानपरतया सहप्रयोगः,

तेन सङ्गतमायेण रामाजर्यं कुरु द्रुतम् ।

इति भट्टिप्रयोगात् ।

मृगैरजर्यं जरसोपदिष्टमदेहबन्धाय पुनर्बन्ध ।

इति कालिदासप्रयोगस्तु 'सङ्गतम्' इत्यध्याहृत्य व्याख्येयः । सङ्गतं
किम् ? अजरिता कम्बलः । कर्त्तरि निपातनम् इत्युक्तत्वात् भावे
सङ्गतकर्तृकेऽपि ण्यदेशे भवति । 'अजर्यं सङ्गतेन' इति ।

वदः सुपि क्यप् च (पा०सू०३-१-१०६) ॥ 'अनुपसर्गे' इति वर्तते'
इति वृत्तिरुक्तम् । वदेर्धातोरनुपसर्गे सुप्युपपदे क्यप् स्यात् चाद्यत् ।
ब्रह्मोद्यम्, ब्रह्मवद्यम्, भावे क्यप् पूर्ववत्सम्प्रसारणम् । ब्रह्म वेदः,
तस्य वदनामित्यर्थः । ननु सकर्मकाङ्गावे कृत प्रत्ययो दुर्लभः, "भावे
आकर्मकेभ्यः" "तयोरेव कृत्यकञ्जलर्थाः" (पा०सू०३-४-६९, ७०) इति
वक्ष्यमाणत्वादिति चेत् ? सत्यम्, उत्तरसूत्रादिह भावग्रहणस्यापक-
र्षणात्कौटोपः । इह सूत्रे अनुपसर्गग्रहणस्यानुवृत्तिर्घापि वृत्तिभा-
ष्यादिवु स्थिता, तथापि सा नावश्यकी, "सस्त्वृत्तिव" (पा०सू०३-२-
६१) इति सूत्रे उपसर्गग्रहणं शापकम्—'अन्यत्र सुग्रहणे उपसर्गप्र-

हणं न' इति वक्ष्यमाणेन गतार्थत्वात् । 'सर्वथाऽप्युपसर्गे न' इति फलं निर्दिष्टम् । तेनेह ष्यदेश-प्रवाचन, अनुवाचन, अरवाचनम् । यत्तु भट्टवाचिके 'अनुचम' इति प्रयुक्तं व्याकरणाधिकरणे, तत्र निष्क्या-र्थेनुशब्दे उपपदे क्यपं विधाय नऽसमासे सति कथञ्चित्समाधेयमिति न्यायसुधायामेव स्पष्टम् ।

भुवो भावे (पा०सू०३-१-१०७) ॥ भवतेरनुपसर्गे सुप्युपपदे क्यप् स्यात् भावे । यत्तु नानुवर्त्तते, पूर्वसूत्रे चानुकृष्टत्वात् । ब्रह्मणो भावो ब्रह्मभूयम् । सुपि इत्येष-भव्यम् । अनुपसर्गे इत्येष-प्रभव्यम् । ननु अनुपसर्गे भवतिरकर्मकः, तस्मान्भावे एव भविष्यति, तर्हि भावप्र-हणेनेति चेत् ? मैवम्, प्राप्त्यर्थात्कर्मणि प्रसङ्गात्सत्तार्थकादपि काळा-दिकर्मणि प्रसङ्गात् उत्तरार्थत्वात् ।

हनस्त च (पा०सू०३-१-१०८) ॥ हन्तेर्धानोरनुपसर्गे सुबन्ते उपपदे भावे क्यप् स्यात् तकारभ्रान्तादेशः । ब्रह्महत्या । एतत्सुबन्निहित-क्यप्प्रत्ययान्तस्य स्वभावात् स्त्रीलिङ्गत्वमेव लोके । छन्दसि तु क्लीब-तापीष्यते । सनादेश दस्युहत्याय जङ्घिषे ।

छन्दसि स्त्रियां क्यप् चिद्वक्तव्यः (का०वा०) ॥ तरति ब्रह्महत्यां योऽक्षमेधेन यजते । सुपीति किम् ? घातो वर्त्तते । ष्यत्तु न भवति, सकर्मकाद्भावे विधानाभावात् । कर्माविषयायामकर्मकत्वेऽपि न भवति, अनभिधानात् । अनुपसर्गे इत्येष । प्रघातो वर्त्तते ।

एतिस्तुशास्वृदजुषः क्यप् (पा०सू०३-१-१०९) ॥ सुप्यनुपसर्गे भाव इति निवृत्तम् । एभ्यः क्यप् स्यात् । 'एति' इति इण एव ग्रहणं नेऊकोः, तयोरधिपूर्वयोरेव प्रयोगात् 'एति' इति निर्देशानुपपत्तेः । तथा च "रक्षार्थं वेदानामध्येयं व्याकरणम्" इति भाष्ये यदेव प्रयुक्तः । केचित्तु "इण्वदिक इति वक्तव्यम्" (का०वा०) इति वचनादधीत्वमित्युदाहरन्ति । इत्यः । कथन्तर्हि उपेयमिति ? ईङ् गतौ (दि०भा०३७) इति वैवाधिकाद्यत् । स्तुत्यः । शिष्यः, "शास इङ्गहलोः" (पा०सू०६-४-३५) इति इत्वम्, "शासिषसि" (पा०सू०८-३-६०) इति षत्वम् । 'भाऊः शासु इच्छायाम्" (अ०भा०१२) इत्यस्यापि ग्रहणम्, अविशेष-त्वात् । तेन 'आशास्यम्' इति धातुस्वरेण मध्योदाचं पदं भवति । ष्यति तु "गतिकारकोपपदाच्छुत्" इति अन्तस्वरितत्वं स्यात् । के-चित्तु "शासु अनुशिष्टौ" (अ०प०६५) इत्यस्यैव ग्रहणमिच्छन्ति । 'वृ' इति वृजो ग्रहणं न वृङ्कः पूर्वोत्तरसाहचर्येणोभयपदिनो ग्रहणाज्ज्ञाप-कात् । यद्यं "ईडवन्दवृशंसदुहां ष्यतः" (पा०सू०६-१-२१) इति वार्या-

शब्दस्याद्युदात्तत्वं शास्ति । तत्र हि ईडिवन्दिभ्याम् अकारबद्धिकरण-
प्रकृतिभ्यां साहचर्यात् आत्मनेपदिनो वृद्धो ग्रहणम् । वृत्त्वः । इत्यः ।
जुष्यः । 'क्यप्' इति वर्तमाने पुनः क्यप्ग्रहणं बाधकबाधनार्थम् । तेन
“ओरावश्यके” (पा०सू०३-१-१२५) इति ष्यतं बाधित्वा क्यबेव भवति ।
तथाहि, इह सूत्रे स्तौतेग्रहणस्यावकाश आवश्यकविधक्षायां स्तुत्य
इति, “ओरावश्यके” इत्यस्यावकाशो 'अवश्यलाव्यम्' । 'अवश्यस्तुत्यः'
इत्यत्र उभयप्रसङ्गे परत्वात् ष्यत् स्यात्, पुनः क्यप्ग्रहणात् क्य-
बेव भवति ।

शंसिदुहिगुहिभ्यो षेति वक्तव्यम् (का०वा०) ॥ शस्यम्, शंस्यम् ।
दुष्टम्, दोष्टम् । गुष्टम्, गोष्टम् । एतच्च वृत्तावेव स्थितम् । भाष्ये
तु नास्ति तत्र “प्रशस्यस्य ध्रः” (पा०सू०५-३-६०) “ईडिवन्दिभ्यो सं-
दुष्टां ष्यतः” (पा०सू०६-१-२१४) इति सूत्रद्वयप्रामाण्यात् शंसेः
सिद्धम् । इतरयोस्तु मूलं मृग्यम् ।

आङ्पूर्वाद्भजेः संहायामुपसंख्यानम् (का०वा०) ॥ अङ्जू व्यक्ति
प्रक्षणादिषु (रु०प०२१) । अस्मात् बाहुलकात्करणे क्यप् । “अनिदितां
हल” (पा०सू०६-४-२४) इति नलोपः, आज्यम् । ननु ष्यत्येव नलोपः
कस्मात्प्रोक्त इति चेत् ? न, कुत्वप्रसङ्गात्, तिम्स्वरप्रसङ्गाच्च । तस्मा-
त्क्यबन्त एवायम् । नन्वेवमवग्रहः प्राप्नोति, न चेष्टापत्तिः, “आ
ज्यं किमासीत्परिधिः क आसीत्” इत्यादौ पदकारैस्तदकरणात् ।
इति चेत् ?

अत्र भाष्यम्—न लक्षणेन पदकारा अनुवर्त्याः पदकारैस्तु लक्ष-
णमनुवर्त्यमिति । अयमाशयः—संहितैव नित्या पदाविच्छेदस्तु पौरु-
ष्यः । अत एवार्थविनिश्चयाभावात्तावगृह्णन्ति । यथा 'हरिद्रव' इति ।
अत्र किं हरिद्राशब्द इकारान्तः; उत हरिच्छब्दस्तकारान्त इति सन्देहः,
किञ्च “वनेन वायः” इति मन्त्रे “वेति चय इति च चकार शाकल्यः”
इत्युपन्यस्य “उदात्तं त्वेषमाख्यातमभविष्यत्” इति अध्यायिशब्दे
अट्स्वरप्रसङ्गेन वृषयित्वा वेरपत्यं 'वाय' इत्येकगणेन सिद्धान्तं कुर्वन्
यास्कः पदविभागस्य पौरुषेत्वं स्पष्टमेवाचष्टे । अपि च सति पदत्वे
अवग्रहः; अस्ति तु न, इति द्वयमपि प्रायोवाद्मन्त्रं सप्रदावानुरोधा-
दुभयस्थायि बहुधा परित्यागो इत्यते एव, “गोभिर्मदाय” “गोभ्यो
गानुम्” इत्यादौ अवग्रहाभावात् “ईयिवांसमतिस्त्रिधः” “देवयन्तो
पथामतिम्” इत्यादाववग्रहात्वेति दिक् ।

प्रक्रियाकौमुद्यान्तु 'अज गतौ क्षेपणे च' (म्वा०प०२३०) इत्यस्य

‘आन्यम्’ इत्युक्तं, तन्तु भाष्यविरुद्धम्, अर्थाननुगुणञ्च, इति प्रामा-
णिकैरुपेक्ष्यमेव ।

ऋदुपधाच्चाकल्पिचृतेः (पा०सू०३-१-११०) ॥ ऋकारोपधाद्धातोः
क्यप् स्यात् कल्पिचृती वजांषित्वा । वृत्-वृत्यम् । वृध्-वृध्वम् । अकल्-
पिचृतेरिति किम् ? कृप् सामर्थ्ये (श्वा०आ०७६३) कल्प्यम् । कृपेर्लत्व-
स्यासिद्धत्वात् ऋकारलृकारयोः सवर्णसंज्ञाविधानाच्च ऋदुपधात्वम् ।
चृति हिंसाग्रन्थनयोः (तृ०प०४४) चर्त्यम् । तपरकरणं किम् ? कृत
संशब्दने (बु०प०१२०), णिजभावे ण्यदेव भवति । कीर्त्यम् । इदमेव
च तपरकरणं लिङ्गम्, “अनित्यण्यन्ताश्चुरादयः” इत्यत्र । णिजन्ता-
न्तु णिलोपे कृते चाकृते च द्वित्यात्प्रमातवद्यदेव । तेन “यतोऽनावः”
(पा०सू०६-१-२१३) इत्याद्युदात्तता भवति ।

ई च खनः (पा०सू०३-१-१११) ॥ खनः क्यप् स्यात् ईकारश्चास्ता-
देशः । दीर्घनिर्देशः प्रत्येकार्थः । तत्र द्वितीय इकारो “ये विभाषा” (पा०
सू०६-४-४३) इत्यात्वबाधनार्थः । अन्यथा “ये विभाषा” इत्यस्यावका-
शः—‘खायते’ ‘खन्यते’ । इत्वस्यावकाशः यस्मिन्पक्षे आत्वं नास्ति ।
आत्वपक्षे उभयप्रसङ्गे परत्वादन्तरङ्गत्वाच्चात्वं स्यात् । “ये विभाषा”
इति विषयसप्तमी । तथा च यकारादेः बुद्धिस्थे एव भवदात्वमन्तर-
ङ्गम् । अयत्त्वकारः क्यपा सह विधानाद्वाहरङ्गः । तद्विध्यम्—“ये वि-
भाषा” इति विषयसप्तमीति पक्षमाश्रित्य सूत्रकृता दीर्घोच्चारणं कृ-
तम् । भाष्यकृता तु परसप्तमीमाश्रित्य प्रत्याख्यातम् । तथाहि, परस-
प्तमीपक्षे इत्वमन्तरङ्गम्, परनिमित्तमनपेक्ष्य विधानात् । क्यप्सक्तियो-
गशिष्टं हि तत् । तथाच तद्वत्त्वस्य बाधकम् । ननु ह्रस्वादेशे तस्य
पूर्वेण सह आद् गुणे सत्याप “षत्वतुकारसिद्धः” (पा०सू०६-१-८६)
इति एकादेशस्यासिद्धतया “ह्रस्वस्य पिति कृति तुक्” (पा०सू०६-
१-७१) इति तुक् स्यात् अनो दीर्घ एव विधेयः इति चेत् ?
न, पदान्तपदाद्योरेकादेशस्तुग्विधावसिद्धः, न त्वन्योऽपि इति वक्ष्यमाण-
त्वात् । अन्यथा ‘वृक्षे छत्रम्’ इत्यत्र ऊं आद्गुणस्थासिद्धत्वात्
“छ च” (पा०सू०६-१-७३) इति ह्रस्वाभयो नित्यस्तुक् स्यात्, इत्यते
तु “दीर्घात्” “पदान्ताद्वा” (पा०सू०६-१-७५, ७६) इति द्विक् । खेयम् ।

भृजोऽसंज्ञायाम् (पा०सू०३-१-११२) ॥ क्यप् स्यात् । भृत्याः कर्म-
कराः, भर्त्तव्या इत्वर्थः । तथा च क्रियाशब्दोऽयं, न तु संज्ञा ।

समञ्च बहुलम् (का०वा०) ॥ असंज्ञायामेव । सूत्रेण नित्यं प्राप्तस्य
क्यपो विकल्पार्थमिदं वार्तिकम् । सम्भृत्याः, सम्भार्याः । असंज्ञायां

किम् ? भार्या नाम क्षत्रियः ।

संज्ञायां पुंसि दृष्टत्वात् ते भार्या प्रसिष्यति ।

स्त्रियां भाषाधिकारोऽस्ति तेन भार्या प्रसिष्यति ॥

अथवा बहुलं कृत्याः संज्ञायामिति च स्मृतम् ।

यथा पत्न्यं यथा जन्मं यथा भित्तस्तथैव सा ॥

अस्यार्थः—ते तत्र सूत्रकारस्य भार्याशब्दो न सिष्यति, ण्यतं बाधि-
त्वा “संज्ञायां समजनषद” (पा०सू०३-३-९९) इत्यादिना क्यपः प्रस-
ङ्गात् । ननु “भृशोऽसंज्ञायाम्” (पा०सू०३-१-१२) इति प्रकृतसूत्रे संज्ञायां
निषेधसामर्थ्यात् “संज्ञायां समज” (पा०सू०३-३-९९) इत्यादिसूत्रान्तर-
प्राप्तोऽपि क्यप् भृशः संज्ञायां न भविष्यति । न चैवं तत्र “संज्ञावाम्”
इत्यस्य वैयर्थ्यं, धात्वन्तरेषु चरितार्थत्वात्, इत्याशङ्क्याह—संज्ञायामि-
त्यादि । प्रतिषेधस्येति शेषः, ‘असंज्ञायाम्’ इत्यस्य प्रतिषेधस्य पुंसि
‘भार्यो नाम क्षत्रियः’ इन्वत्र दृष्टत्वात् चरितार्थत्वात् । तथा च साम-
र्थ्यं नास्तीति भाषः । तस्मात् भार्याशब्दो न सिष्यतीति चोद्यं सुस्थम् ।

उत्तरमाह—स्त्रियां भाषाधिकारोऽस्तीति । ननु “संज्ञायां समज”
(पा०सू०३-३-९९) इति सूत्रे वृत्तिरुक्तस्येति भाषे इति न स्वर्थते पूर्व-
पक्षाधिकार इति । युक्तं चैतत्, ‘समजन्ति तस्यामिति समज्या’ ‘निषी-
दन्ति तस्यामिति निषद्या’ इत्यादिदर्शनात् । तत्कथमुच्यते ‘स्त्रियां
भाषाधिकारोऽस्तीति ? सत्यम् । स्त्रियां—स्त्रीप्रकरणे “संज्ञायां समज”
इत्यस्मिन्ना क्यपि विधीयमाने भाषस्याधिकारः अभिधेयत्वोपगमल-
क्षणो व्यापारोऽस्ति । शब्दशक्तिस्वाभाव्याद्भाव एव क्यप् न तु क-
र्मणीत्याशयः ।

एतदपरिंताषादेवाह—अथवेति । न पतन्त्यनेनेत्यपत्यम् । अजन्तात्
भाषकर्मणोर्विधीयमानोऽपि यत् हलन्तात्करणे च भवति । ‘जन्यम्’
इत्यत्रापि हलन्ताद्यत्, ‘भित्तिः’ इत्यत्र “षिद्धिदादिभ्योऽङ्” (पा०सू०
३-३-१०४) इत्यङ्को विषये क्तिन् । सर्वमिदं यथा बाहुलकाद्भवति, एवं
भार्याशब्दे क्यप्विषये ण्यङ्भवतीत्यर्थः । अथवा इत्थं समाधेयम्—क्य-
प्विधौ भृशं मरणे (श्वा०उ०९२३) इति श्वादिरेव गृह्यते न जौहोत्यादि-
को हुभृशं (जु०उ०५), ह्यनुबन्धकत्वात् । एवञ्च विभर्तेर्वा ‘भृशमरणे’
(कन्या०प०१९) इति दीर्घान्तात् क्रयादेर्वाण्यति भार्याशब्दो निर्बाध एवेति ।

मृजेर्विभाषा (पा०सू०३-१-११३) ॥ ऋदुपधत्वाभित्यं क्यपि प्राप्ते
विकल्पार्थं सूत्रम् । परिमृज्यः । परिमार्ग्यः । ण्यत्पक्षे “मृजेर्वृञ्जिः” (पा०
सू०७-२-११४) “वजोः” (पा०सू०७-३-५२) इति कुत्वम् ॥

राजस्यसूर्यमृषोद्यरुच्यकुप्यकृष्टपचवाच्यध्याः (पा०सू०३-१-११४) ॥
एते सप्त क्यबन्ता निपात्यन्ते । अभिषिक्तः क्षत्रियो राजा तेन मोत-
व्योऽभिषवद्वारेण निष्पादयितव्य इत्यर्थे कर्मणि क्यप् । दीर्घत्वञ्च
निपात्यते कृत्यर्थम् । बह्वा लतात्मकः सोमो राजा, "राजानं क्रीणन्ति"
इत्यादौ दर्शनात् । स सूर्यते कण्डयते अत्र इत्यर्थे अधिकरणे क्यप् ।
निपातनं कृत्यर्थम् । तेन आद्यपक्षे अश्वमेधादौ द्वितीयपक्षे ज्योतिष्टोमा-
दां च नातिप्रसङ्गः । राजस्यशब्दश्च पुत्रपुंसकलिङ्गोऽर्धर्चादिस्वात् ।
सरत्वाकाशमार्गे इति सूर्यः । 'सृ गतौ' (भ्वा०प०९६०) । कर्तरि क्यप्
निपातनादुत्वं, रपरत्वं, "हलि च" (पा०सू०८-२-७७) इति दीर्घः ।
यद्वा 'सू प्रेरणे' (तु०प०१२८) तुदादिः । सुवति-कर्मणि लोकं प्रेरयति
इत्यर्थे कर्तरि क्यपि कृते क्यपो रुडागमश्च निपात्यते । मृषोपपदाद्भेदः
कर्मणि क्यप् । पक्षे यति प्राप्ते नित्यं क्यप् निपात्यते । विशेष्यनि-
धनाऽयम् ।

भवन्ति नोहामगिरां कवीना-

मुच्छ्रायसौन्दर्यगुणा मृषाद्याः । (मा०का०४-१०)

इति माघः । राञ्चते असां रुच्यः । कर्तरि क्यप् ।

गुपेरादेः कुत्वञ्च संज्ञायाम् । कुप्यम् । सुवर्णरजतानिरिकस्य
धनस्ययं संज्ञा । कृष्टे स्वयमेव पच्यन्ते कृष्टपच्याः । कर्मकर्तरि निपात-
नम् । इहान्तोदात्तत्वमपि निपात्यते । शुद्धे तु कर्मणि 'कृष्टपाक्यः' इत्येष
भवति । न व्यथते मध्यथः, कर्तरि क्यप् । अत्र वार्तिकानि—

सूरुच्यव्यध्याः कर्तरि (का०वा) ॥

सूसानिभ्याञ्च सतंरुन्वम (का०वा०) ॥

सुवतेर्वा रुडागमः (का०वा०) ॥ कृप्यं संज्ञायाम् (का०वा०) इति ।

भिद्योर्जां नदे (पा०सू०३-१-११५) ॥ भिदेरुज्झेश्च कर्तरि क्यप् उ-
ज्झेर्धत्वञ्च । भिनधि कूलं भिद्यः । उज्झत्युदकम् उज्जयः । नदे किम् ?
भेत्ता । उज्झता ।

पुष्यसिध्वौ नक्षत्रे (पा०सू०३-१-११६) ॥ पुषेः सिध्वेश्च अधिकरणे
क्यप् निपात्यते नक्षत्रे अभिधेये । पुष्यन्त्यास्मिन्कारत्वा अर्था इति पु-
ष्यः । सिध्वन्त्यास्मिन्निति सिध्वः । नक्षत्रं इति किम् ? पोषणं, सेव-
नम् । पुष्यसिध्वशब्दौ पर्यायौ । स्वरूपपरत्वात् सुत्रे इन्द्रः । 'पुष्ये तु
सिध्वतिध्वौ' (अ०को०३-२४) इत्यमरः । तत्र तुष तुष्टौ (वि०प०७८)
इत्यस्मात् बाहुलकादधिकरणे ण्यति "सूर्यातिष्य" (पा०सू०६-४-१४२)
इति निपातनादुदात्तस्यकार इत्येके । 'तिष्यः पुष्ये कडिपुषे' (अ०को०

३-३-१५५) इत्यमरव्याख्याने क्षीरस्वामी त्वाह-न्त्वेष दीप्तौ (भ्वा० उ०१०२६) “अध्यादयञ्च” (उ०सु०५६१) इत्यौणादिकयकप्रत्ययान्तः । निपातनाद्वलोपः ।

विपृषविनीयजित्या मुञ्जकल्कहलिषु (पा०सु०३-१-११७) ॥ पूङ्-नीञ्जिभ्यः क्यप् निपात्यते यथासंख्यं मुञ्जादिषु घाच्येषु । पूङ् पवने (भ्वा०आ०९९१) विपूर्वः । विपूयो मुञ्जः । ‘रज्ज्वादिकरणाय शोधयितव्यः’ इत्यर्थः । मुञ्जस्तृणविशेषः । विनीयः कल्कः । कल्कशब्दोऽयमस्ति पिष्टे औषधविशेषः । यथा—

पथ्या शुण्ठी सैन्धवांशस्य कल्कः पेयो नित्यं सर्वरोगक्षयाय । इति ।

अस्ति च पापे, ‘तपो न कल्कोऽध्ययनं न कल्कः’ इत्युपक्रम्य ‘ता-न्वेव भावोपहतानि कल्कः’ इति महाभारते दर्शनात् । इह तु प्रथ-मस्य प्रहणमिति केचित् । अविशेषणेति हरदत्तः । तथाच माघः प्रा-युक्त--‘अविनीयसग्नमविकासिभक्तिभिः’ इति । जि अभिमवे (भ्वा०प०९७१) । जित्यो हलिः । ‘बलेन कृष्टव्यः’ इत्यर्थः । महस्रलं ह-लिः । कृष्टसमीकरणार्थं स्थूलकाष्ठमुच्यते । विपव्यम् । विनेयम् । जेयञ्चान्यत् । सर्वत्र “अचो यत्” (पा०सु०३-१-९७) ।

प्रत्यपिभ्यां ग्रहेः (पा०सु०३-१-११८) ॥ क्यप् स्यात् । मत्तस्य न प्र-तिगृह्यम् । तस्मान्नापिगृह्यम् ।

छन्दसीति वक्तव्यम् (का०वा०) ॥ लोके तु-प्रतिप्राह्यम्, अपिप्राह्यम् ।

पदास्वैरिबाह्यापस्थेषु च (पा०सु०३-१-११९) ॥ पशु चतुर्ष्वर्षेषु गृहेर्धातोः क्यप् स्यात् । प्रगृह्यम्पदम् । यस्य प्रगृह्य-संज्ञा विहितेति वृत्तिः । यद्यपि पदात्रयवस्य द्विवचनादेः प्रगृह्य-संज्ञा न तु पदस्य, तथापि अवयवधर्मस्य समुदाये उपचारो बोध्यः । यद्वा यौगिकोऽयं पदशब्दः पठ्यते, गम्यतेऽनेनार्थे इति । असात्रिकर्षभात्र गृहेरर्थः, ‘अग्नी अत्र’ इत्यादौ हि प्रकृति-भावात् यणाद्यभावे कियताऽपि कालेन व्यवधानात् परस्परमच्चो न साक्षिकृष्यन्ते । तथा च बह्वचप्रातिशाक्यम्—स्वरान्तरं तु विवृत्तिः, सा वा स्वरभक्तिकालेति । स्वरभक्तिकालस्तु अर्द्धमात्रा पादमात्रा वा, द्वाधीयसी सार्द्धमात्रेति तत्रैवोक्तत्वात् । तथा चाचोरन्तरालस्य विवृत्तिसंज्ञकस्य वर्णशून्यकालस्य क्वचिद्वर्द्धमात्रत्वं क्वचि-त्यादमात्रत्वं चेति फलितोऽर्थः । एतद्वपवस्था तु शिक्षासु बोद्धव्या । अवगृह्यं पदम्, यस्यावग्रहः कियते इति वृत्तिः । अवग्रहो विच्छेदः । अत्रापि ब्रह्मातेरर्थः प्राग्बत्, मात्रा इत्य-

स्तावद्वप्रहान्तरमिति प्रातिशाख्यात् । अत्र पदकाले समासे पूर्वपदमेवगृह्यामिति हरदत्तः । उपलक्षणञ्चैतत्, 'हरिभिः' इत्यादेरपि सङ्गाह्यत्वात् । तस्मात् महापदसंज्ञाकान्ते य एकदेशः पदकाले विच्छिद्य पठ्यते, स सर्वोऽप्यवगृह्यामिति स्थितिः । स्वनेष ईरितुं शीलमस्य स्वैरी स्वतन्त्रः । अस्यैरी परतन्त्रः । गृह्यका इमे, 'गृहीतका' इत्यर्थः । उभयत्रानुक्तम्पायां कन् । पञ्जरादिबन्धेन परतन्त्रीकृताः शुकादय उच्यन्ते ।

गृहासक्ताः पक्षिमृगाः छेकास्ते गृह्यकाश्च ते ।

(अ०को०५-४६) इत्यमरः । बाह्यायाम—ग्रामगृह्या, नगरगृह्या सेना । 'ग्रामनगराभ्यां बहिर्भूता' इत्यर्थः । स्त्रीलिङ्गनिर्देशात्पुञ्जपुंसकयोर्न भवति । पक्षे भवः—पक्ष्यः । दिगादित्वाद्यत् । वासुदेवगृह्यः । आर्य-गृह्यः । तत्पक्षाश्रित इत्यर्थः ।

विभाषा कृवृषोः (पा०सू०३-१-१२०) ॥ क्यप् स्यात् । पञ्जे ण्यत् । छत्यम् । कार्यम् । वृषु सेचनं (भा०प०७०७) । वृष्यम् । वष्यम् ।

युग्यञ्च पत्रे (पा०सू०३-१-१२१) ॥ पतन्त्येन पत्रं वाहनम् । "वा-म्नीशस" (पा०सू०३-२-१८२) इत्यादिना करणे घृन् । तस्मिन्नर्थे युजेः कर्मणि क्यप् कुत्वञ्च निपात्यते । युग्यो गौः । पत्रे किम् ? 'योग्यम्' अन्यत् । ण्यति "वजोः" (पा०सू०७-३-५२) इति कुत्वम् ।

अत्र हरदत्तः—प्राग्घृतीयेन येनेदं सिद्धम् "तद्वहनिरथयुगप्रास-ङ्गम्" (पा०सू०४-४-७६) इति । स्वरेऽपि नास्ति भेदः । क्यपि धातु-स्वरः, यत्यपि "यतोऽनावः" (पा०सू०६-१-२१३) इत्याद्युदात्तत्वम् । 'अयुग्यम्' इत्यत्रापि न स्वरभेदः । 'यतोऽन्नातदर्थे' (पा०सू०६-२-१५६) "कृत्योकेष्णुष्वार्धादयश्च" (पा०सू०६-२-१६०) इत्युभयत्रापि अन्तोदात्तत्वविधानात् । तस्मादिदं सूत्रं शक्यमकर्तुमिति ।

अत्रेदं वक्तव्यम् । 'युग्यो गौः' इत्यादिसिद्धावपि 'युग्योहस्ती' इति वृत्तावुदाहृतं तस्मिन्नेन न सिध्यति, नहि हस्ती युगं वहतीति । कृता तु सिध्यति युज्यते सम्बध्यते ह्यसौ कुर्यादिनेति । किञ्च असत्यस्मि-न्सूत्रे ण्यत्प्रत्ययेन 'योग्यो गौः' इत्यापि स्यात् । अपि च स्वरभेदोऽपि पाक्षिकोऽस्त्येव । "क्रतुर्भवत्युक्थयः" इत्यादौ तिन्स्वरदर्शनात् । "य-तोऽनावः" (पा०सू०६-१-२१३) इति सूत्रं यदन्ते धातुके एकाक्षप्रकृतिक एव प्रवर्तते इति वेदभाष्यकारप्रतिपादिते पक्षे स्वरभेदस्य दुर्बो-त्त्वादिति दिक् ।

अमावस्यदन्यतरस्याम् (पा०सू०३-१-१२२) ॥ अमाशब्दः सहाय्ये

वर्तते, 'अमात्यः' इत्यादौ दर्शनात् । तस्मिन्नुपपदे वसेर्धातोरधिकरणे ष्यत् तन्निमित्तायां वृद्धौ सत्यां पाक्षिको ह्रस्वश्च निपात्यते । निपातनादेव कालविशेषे कर्तुर्लभ्यते । अमा सह सन्निकृष्टौ वसतोऽस्यां चन्द्राकौ इत्यमावस्या, अमावास्या । एकदेशविकृतस्यानन्यत्वात् "अमावास्याया वा" (पा०सु०४-३-३०) इति दीर्घमध्यमनूद्य विहितस्ताद्धितो ह्रस्वमध्यादपि सिद्धयति । यदि तु यत्प्रत्ययान्तस्येदं पाक्षिकं निपातनमित्याश्रीयेत तदा यता मुक्ते 'अमावास्या' इत्याधिकरणे ष्यदेव तावद् दुर्लभः । अथापि बाहुलकाल्लभ्येत, एवमपि "अमावास्याया वा" (पा०सु०४-३-३०) इत्यत्र ष्यदन्तप्रह्णं यदन्तं न गृह्येत । किञ्च ष्यत्पक्षे उपपदसमासो न स्यात् । मयूरव्यंसकादित्वाद्भविष्यतीति चेत् ? एवमपि "गतिकारकोपपदात्" (पा०सु०६-२-१३९) इति स्वरो न स्यात्, किं त्वन्तोदात्तः स्यात्, इष्यते तु तिस्वर एव "अमावास्यासुभगा सुशेव" 'यदाग्नेयोऽष्टाकपालोऽमावास्यायाम्' इत्यादौ स्याशब्दे स्वरितत्वस्य शेषानेघानस्य च पठ्यमानत्वात् । तस्मात् "ष्यदन्तस्यैव वृद्धौ सत्यां पक्षे ह्रस्वो निपात्यते" इति यथाव्याख्यानमेवादार्ढ्यम् । तथा च भाष्यम्—

अमावसोरहं ष्यतोर्निपातयाम्यवृद्धिताम् ।

तथैकवृत्तिना तयोः स्वरश्च मे प्रसिध्यति ॥

इह ध्याक्तिभेदाश्रयो द्विवचननिर्देशः । एकस्येति शेषः । एवतोः- ष्यदन्तयोः । अमापूर्वबोर्षसामध्ये एकस्य अवृद्धितां ह्रस्वम् अहं निपातयामि । सूत्रकारणैक्यमापन्नस्येयमुक्तिः । तथा सति तयोः शब्दयोरेका तद्धितवृत्तिययोः तत्ता सिध्यति एकदेशविकृतम्यानन्यत्वात् । एवं निपातयतो मे स्वरोऽपि सिध्यति । स च व्याख्यात एव । न च सिद्धान्तेऽपि उत्तरपदप्रकृतिस्वरो दुर्लभः, सूत्रे सप्तम्यभावेन उपपदसंज्ञाया अप्रवृत्तौ उपपदान्परत्वाभावादिति वाच्यम्, 'अमा' इति सप्तम्या लुका निर्देशादिति भावः ।

छन्दसि निष्टकर्मदेवहूयप्रणीयोऽग्नीयोऽच्छिष्यमर्यस्तर्थाध्वर्यश्चान्यथान्यदेवयज्यापृच्छयप्रतिषोष्यब्रह्मवाद्यमाव्यस्ताव्योपचाध्यपृष्ठानि (पा० सु०३-१-१२३) ॥ एतानि सप्तदश छन्दसि निपात्यन्ते । कृती छेदने (तु०प०१५५) अस्मात् निस्पूर्वात्क्यपि प्राप्ते ष्यत्, आद्यन्तयोर्विपर्यासः, निसः षत्वं च निपात्यते, निष्टकर्म चिन्वीत पशुकामः । देवशब्द उपपदे व्हयतेजुहोतेर्वा क्यप् दीर्घत्वं तुगभावश्च, स्पृष्टन्ते वा उ देवहूये । अत्र प्रपूर्वात्पुर्वाच्च नयतेः क्यप्, प्रणीयः, उच्चीयः ।

उत्पूर्वाच्छिषेः क्यप्, उच्छिष्यम् । मृड् प्राणतशाने (तु०भा०१२३), स्तृप् आच्छादने (स्वा०उ०६), ध्रुव् हृष्टने (भ्वा०प०९६४) एभ्यो यत्, मर्यः, स्तर्या, स्त्रियामेवाम्प निपातनम् । ध्वर्यः । स्तनेर्यत्प्यता, खन्यः, खान्यः । देवशब्द उपपदे यज्यप्रत्ययः, शुन्धध्वं दैव्याय कर्मणे देवयज्यायै । प्रत्ययस्वरेणान्तोदात्तत्वे कृदुत्तरपदप्रकृतिस्वरः । स्त्रीलिङ्ग एवेदं निपातनम् । आङ्पूर्वात्पृच्छेः क्यप्, आपृच्छञ् धरुणं वाज्यर्षति । प्रतिपूर्वात्सीव्यतेः क्यप् षत्वञ्च, प्रतिषीव्यः । ब्रह्मण्युपपदे वदपर्यत्, “वदः सुपि क्यप् च” (पा०सू०३-१-१०६) इति प्राप्तयाः क्यच्च्यतोऽप-
वादः, ब्रह्मवाद्यम् । अथ कथं ‘ब्रह्मोद्यं वदन्ति’ (ऋ०ध्रो०सू०२-४) इति? छन्दसि विशेषविहितेन ण्यता लोके चरितार्थस्त्व “वदः सुपि” इति क्यपो बाधप्रसङ्गात् । न च “वासरूप” (पा०सू०३-१-९३) न्यायः सरू-
पत्वात्, “नानुबन्धकृतमसारूप्यम्” (प०भा०८) इत्युक्तत्वात् । सत्यम्, कृद्ध्यत्ययोऽत्र बोध्यः । उक्तं हि, “कालहलच्स्वरकृत्युक्तं च” इति । तत्र हि कर्तृग्रहणं कृतप्रत्ययपरमित्यवोचाम ।

भवतेः स्तौतिश्च ण्यत्, भाव्यः, स्ताव्यः । उपपूर्वाच्चिन्तनेण्यत् आया-
देशश्च निपात्यते पृडे उत्तरपदे । मृड सुस्त्रने, पृड च (तु०प०४७,४८) । इत्येतस्मादिगुपधलक्षणः कः, उपचाय्यपृडम् ।

हिरण्य इति वक्तव्यम् (का०वा०) ॥ उपच्येयपृडमेवाभ्यत् । अत्र
वार्तिकम्—

निष्टक्ये व्यत्ययं विद्यात् निसः पत्वं निपातनात् ।

ण्यद्वायादेश इत्येतां उपचाय्ये निपातितौ ॥

ण्यदेकस्माच्चतुर्भ्यः क्यप् चतुर्भ्यश्च यतो विधिः ।

ण्यदेकस्माद्यशब्दश्च द्वौ क्यपो ण्यद्विधिश्चतुः ॥

व्यत्ययामिति, आद्यन्तावपर्याममित्यर्थः । ‘चतुर्भ्यः’ इति देवहृया-
दिषु चतुर्भ्यो धातुभ्यः क्यप्, उपसर्गभेदाज्जयनेभेदः । द्वौ क्यपाविति,
द्व्याभ्यां धातुभ्यां द्वौविति भावः । ण्यद्विधिश्चतुरिति सुजन्तम् । ‘च-
तुरो वारान् पर्याद्विधायने’ इत्यर्थः ॥

ऋहलोपर्यत् (पा०सू०३-१-१२४) ॥ ऋवर्णान्तात् घातोर्हलन्तात्त्व
ण्यत् म्यात् । कार्यम् । हार्यम् । घाच्यम् । पाच्यम् । सूत्रे पञ्चम्यर्थे षष्ठी ।
‘ऋ’ इति च अतैर्ग्रहणं न भवति, किन्तु वर्णग्रहणम्, हला साहचर्यात् ।
‘परह्वार्यम्’ (पा०सू०१-४-२) इति निर्देशात् । “इडवन्धृशंसदुहां ण्यतः”
(पा०सू०६-४-२१४) इति लिङ्गाच्च । अत्र वार्तिकानि—

पाणौ मृजेर्ध्वद्विधिः (का०वा०) ॥ ऋदुपधत्वात्प्राप्तस्य क्यपोऽपवा-

वः । पाणिभ्यां सृज्यते पाणिसर्ग्या रज्जुः ।

समवपूर्वाञ्चेति वक्तव्यम् (का०वा०) ॥ समवसर्ग्या ।

लपिदमिभ्याञ्चेति वक्तव्यम् (का०वा०) ॥ अपलाप्यम् । अवदा-
म्यम् । आभ्यां “पोरदुपधात्” (पा०सू०३-१-९८) इति प्राप्तस्य यतोऽ-
पवादः । अत्र ‘दाभिः’ धातुश्चपाठतोऽपि वार्तिकवचनात् चुराद्यन्ते
“बहुलमेतन्निर्दानम्” (चु०ग०सू०) इति बहुलग्रहणाच्चुलुम्पादिव-
त्साधुः । तथा च प्रयुज्यते—“न तानशान्ति न दभाति तस्करः” इति,
“विष्णुर्गोपा अदाभ्यः” इति च । जयादित्यस्तु आद्यं वार्तिकद्वयम्
“एतिस्तुशास्वृ” (पा०सू०३-१-१०९) इति सूत्रे पाठत्वा नृतीयवार्तिको-
क्तयोर्धात्वोर्मध्ये लपिम्, “आसुयुवपि” (पा०सू०३-१-१२६) इति
सूत्रे रपेरपरि प्रक्षिप्य अनुक्तसमुच्चयार्थेन चकारेण दमेः सङ्ग्रहमाह ।
तत्र वैकल्प्यं निर्बीजमेवेत्यवधेयम् ।

ओरावश्यके (पा०सू०३-१-१२५) ॥ उवर्णन्ताञ्जातोर्ण्यत् स्यात्
आवश्यके द्योत्ये । अवश्यं भाव आवश्यकम् । मनोह्लादित्वाद् बुम् । “अव्य-
यानां भमात्रे टिलोपः” (का०वा०) । लाव्यम् । पाव्यम् । द्योतितार्थस्या-
पि क्वचित्प्रयोगो दृश्यते, लाघवं प्रत्यनादरात् । अवश्यलाव्यम् । अत्रो-
पपदसमासासम्भवेऽपि मयूरव्यंसकादेराकृतिगणत्वात्समासः । उत्त-
रपदप्रकृतिस्वरत्वमपि तत्रैव निपातनाद्बोध्यम् ।

आसुयुवपिरपित्रपिचमश्च (पा०सू०३-१-१२६) ॥ आङ्पूर्वात्सुनो-
तेयुं प्रभृतिभ्यश्च ण्यत् स्यात् । “अचो यत्” “पोरदुपधात्” (पा०सू०३-१-
९७, ९८) इति यथायोगं प्राप्तस्य यतोऽपवादः । अत्र रपेरपरि लपिर्वृ-
त्तिकृता प्रक्षिप्त इत्युक्तम् । षुम् अभिषवे (स्वा०उ०१) । आसाव्यम् ।
यु मिश्रणे (अ०प०२३) । याव्यम् । ‘युम् बन्धने’ (क्या०उ०७) इत्यस्य तु
सानुबन्धकत्वाच्चेद् ग्रहणम् । वाप्यम् । राप्यम् । अपत्राप्यम् । आचाप्यम् ।

आनाद्योऽनित्ये (पा०सू०३-१-१२७) ॥ नयतेराङ्पूर्वात् ण्यदाया-
देशौ निपात्येते । रूढ्यर्थमपि निपातनम् । तेन घटादौ न भवति । कि-
न्तु दक्षिणाग्निविशेष एव भवति । तथाहि—दक्षिणाग्नेर्योनिर्विकल्प्येते
वैश्यकुलाद्विचतः भ्राष्ट्राद्वा गार्हपत्याद्वेति । तत्र यो गार्हपत्यादानी-
यते आह्वनीयेन सहैकयोनिः, तत्रैवेदं निपातनं, तस्य चानित्यत्वम्,
सततमप्रज्वलनात् । अत्र भाष्यम्—

आनाद्योऽनित्यइति चेद्दक्षिणाग्नौ कृतं भवेत् ।

एकयोनी तु तं विद्यादानयो ह्यन्यथा भवेत् ॥

चेदित्यस्यानन्तरं घटादिष्वतिप्रसङ्ग इति शेषः । भवेदिति सम्भा-

वने लिङ्, निपातनादेव रुढिः सम्भाव्यत इत्यर्थः । एकयोनाविति ।
आहवनीयेन सहेति शेषः । आनेय इति । घटादावनित्ये भिन्नयोर्नौ च
दक्षिणाग्रौ “अचो यत्” (पा०सू०३-१-२७) इति यदेव भवतित्यर्थः ।

प्रणाय्याऽसम्मतौ (पा०सू०३-१-१२८) ॥ सम्मननं सम्मतिः । प्री-
तिविषयभावोपगमनं कर्मव्यापारोऽत्र विवक्षितः । तथा भोगविषय
आदरोऽपि सम्मतिः । तन्प्रेणार्थहृयं विवक्षितम् । तेन पूजानर्हे निष्का-
मे च प्रपूर्वाभ्रयतेः ण्यदायादेशौ निपात्येते । प्रणाय्यञ्चोरः । ज्येष्ठाय
पुत्राय पिता ब्रह्म प्रभ्रयात् प्रणाय्यायान्तेषास्तिने नान्यस्मै कस्मै चन ।

पाठ्यसाम्राज्यनिकायधात्या मानहविर्निवाससामिधेनीषु (पा०
सू०३-१-१२९) ॥ यथासंबन्धं चतुर्षु चत्वारो निपात्यन्ते । पाठ्यं मानम् ।
मीयतेऽनेन मानम् । माङ्गो ण्यत्प्रत्ययः करणे । “आनो युक् खिण्कृतोः”
(पा०सू०७-३-३३) इति युक् । धात्वादेः पत्वञ्च निपातनात् । मेयम-
न्यत् । साम्राज्यं हविर्विशेषः । सम्यङ् नीयते होमार्थमग्निं प्रतीति ।
सम्पूर्वाभ्रयतेः ण्यदायादेशौ उपसर्गदीर्घत्वञ्च निपात्यते । ऐन्द्रन्द्ध्यमा-
वास्यायाम्, ऐन्द्रं पयोऽमावास्यायामिति विहितयोर्दाधिपयसोः संज्ञेयम् ।

माघस्तु यथाश्रुतग्राही हविर्मात्रे प्रायुङ्क —

प्रतिशरणमशीर्णज्योतिरग्न्याहितानां

वाधावाहतावारंघेः सामिधेनारंधीत्य ।

कृतगुरुदुरितौघध्वंसमध्वयुर्मुख्यै-

हुंतमयमवलीढे साधुसाम्राज्यमग्निः ॥ इति । (मा०का०११-४१)

नन्विदमपि दधिपयोविषयकमेव किं न स्यादिति वाच्यम्, अ-
न्द्रोदयास्तमयवर्णनपूर्वकं सूर्योदयं प्रकम्य पठितस्यास्य कृष्णप्रतिप-
द्विषयत्वेन तत्र दधिपयोयोगस्यासम्भवात् । हविर्विशेषवाचकस्य सा-
मान्ये विशेषान्तरे वा लक्षणेऽपि बांध्यम् । निकाय्यां निवासः । निपू-
र्वाच्चिनोतेरधिकरणे ण्यत्, आयादेशः, आदेः कत्वञ्च निपात्यते ।
निचीयतेऽस्मिन्धान्यादिकमिति विग्रहः । निचेयमन्यत् । अत्रैवार्थे नि-
कायशब्दोऽप्यस्ति । स च “निवासचितिशरीरोपसमाधानेष्वदेक्ष कः”
(पा०सू०३-३-४१) इत्यत्र व्युत्पादयिष्यते । धात्रो ण्यत्प्रत्ययः सा-
मिधेन्याम् । सामिधामाधानी सामिधेनी । “सामिधामाधाने षेण्यन्”
(का०शा०) । “प्रबोवाजाः” इत्यादिका ऋचः सामिधेन्यः । अत्र च न
सर्वा सामिधेनी धात्येत्युच्यते, किन्तु सामिध्यमानवन्ती सामिद्धवन्ती
चान्तरेण विकृतिषु प्रक्षिप्यमाणा “पृथुपाजा अमर्त्यः” इत्यादिकैव ।
सूत्रे सामिधेनीग्रहणं प्रयोगविषयोपलक्षणार्थम् । तथा चासामिधे-

न्यामपि दृश्यते—घाव्याः शंसति । “अग्निर्नैता” “त्वं सोमक्रतुभिः” इति उद्योतिष्टोमे मरुत्वतीये शस्त्रविधानमेतत् । तत्र ‘धीयते अनया समित्’ इति करणे ण्यदिति हरदत्तग्रन्थः “पृथुपाजाः” इत्यादिविषयः, ‘धीयत इति घाव्या’ इति कर्मणि ण्यदिति माधवग्रन्थस्तु “अग्निर्नैता” इत्यादिसाधारण इति विवेकः । सर्वस्त्रायं विशेषो निपातनस्य कल्पयर्थत्वाल्लभ्यते ।

ऋतौ कुण्डपाय्यसञ्जायौ (पा०सु०-३-१-१३०) ॥ एतौ निपात्येते ऋतौ वाच्ये । तत्र कुण्डशब्दे तृतीयान्ते उपपदे पिबतेर्धातोरधिकरणे यत् प्रत्ययो निपात्यते युक्च । कुण्डेन पीयते अस्मिन्सोम इति कुण्डपाय्यः ऋतुः । ननु अत्र ण्यदेव निपात्यतां प्रकृतत्वात्, एवञ्च युक् न निपातनीयः, “आनो युक्” (पा०सु०७-३-३३) इत्येव सिद्धत्वादिति लाघवमपीति चेत् ? मैवम्, तिस्वरप्रसङ्गात् । इष्यते तु “यतोऽनावः” (पा०सु०६-१-२१३) इत्याद्युदात्तत्वम्, कृदुत्तरपदप्रकृतिस्वरेण तस्यैव परिनिष्ठितत्वात् । तथा च प्रयुज्यते—“यस्ते शूकृहृषो नयात् प्रणपात् कुण्डपाय्यः” इति । सम्पूर्वाच्चिनोतेर्ण्यत् आयादेशश्च निपात्यते । सञ्जायते असौ सञ्जाय्यः ऋतुः । ऋताविति किम् ? कुण्डपानं, सञ्चयः ।

अग्नौ परिचाय्योपचाय्यसमूह्याः (पा०सु०३-१-१३१) ॥ एते निपात्यन्ते अग्नावाभिधेये । अग्निश्च न ज्वलनः, किन्तु तद्धारणार्थमिष्टकाद्यननिर्मितस्थलविशेषः, तत्रैव निरूढत्वात् । परिपूर्वादुपपूर्वाच्च चिनोतेर्ण्यदायादेशौ निपात्येते-परिचाय्यः । उपचाय्यः, सम्पूर्वाद्द्वेः सम्प्रसारणं दीर्घत्वञ्च निपात्यते—समूह्यं चिन्वीत पशुकामः । अग्नाविति किम् ? परिचेयम् । उपचेयम् । संवाह्यम् । इह सम्पूर्वात् “ऊह वितर्कं” (ऋवा०आ०६४९) इत्यस्माद्नेकार्यत्वाद्द्वेरेर्ये वर्तमानाद्दलन्तत्वाण्यति ‘समूह्यम्’ इति सिद्धम् । युक्तं चैतत्, “समूह्यं चिन्वीत पशुकामः । पशवो वै पुरुषः । पशुनेवास्मै तत्समूहति” इति षष्ठ्यर्थेन ऊहिना ब्राह्मणे समूह्यशब्दस्य निरुक्तत्वात् । उक्तञ्च वार्तिककृता-

‘समूह्य’ इत्यनर्थकं वचनं सामान्यकृतत्वात् । षष्ठ्यर्थमिति चेद्ब्रह्मते स्तदर्थत्वात्सिद्धम् । ऊहिविग्रहाच्च ब्राह्मणे सिद्धमिति ।

चित्याग्निचित्ये च (पा०सु०३-१-१३२) । चित्येत्यत्र कर्मणि क्यप् निपात्यते । यतोऽपवादः । धातुस्वरेणाद्युदात्तं पदम् । षीयते असौ चित्योऽग्निः । अग्नेश्चयनमग्निचित्या । भावे यकारप्रत्ययस्तुक् च निपात्यते, न तु क्यप् । तेनान्तादात्तत्वं भवति । इह सूत्रे ‘अग्नौ’ इत्यनु-

वर्षते, तच्च चित्यशब्दस्यैव विशेषणं, नाग्निचित्याशब्दस्य, तस्य भावे निपातितत्वात् । तेनाग्नेरन्यत्र 'खेयम्' इत्येव भवति ।

समाप्ताः कृत्याः ॥

ण्वुल्तृचौ (पा०सू०३-१-१३३) ॥ धातोर्ण्वुल्तृचौ स्तः । इत ऊ-
र्ध्वमध्यायपरिसमाप्तेरुत्सर्गतः "कर्तरि कृत्" (पा०सू०३-४-६७) इत्यु-
क्तेः कर्तरि प्रत्ययाः । पाचकः । पक्ता । तृषञ्कारः सामान्यग्रहणा-
विधातार्थः । "तुष्टञ्जसि" (पा०सू०५-३-५९) "तुरिष्टेमेयः सु" (पा०
सू०६-४-१५४) इति । एवञ्च "अप्त्वन्" (पा०सू०६-४-११) इति सूत्रे-
ऽपि तृन्तृचोः इति पृथक्ग्रहणं विहाय 'अप्त्स्वस्' इत्येव ग्रहण-
मुचितम् ।

नन्दिग्रहिपचादिभ्यो ल्युणिन्यच्चः (पा०सू०३-१-१३४) ॥ नन्दादे
र्ल्युः, ग्रहादेर्णिनिः, पचादेरच् स्यात् । नन्दिग्रहिपचादयश्च न धा-
तुपाठे सन्निविष्टाः संगृह्यन्ते । किन्तर्हि नन्दन रमण इत्येवमादिषु प्रा-
तिपदिकगणेषु ये प्रकृतिभागास्ते इह बुद्ध्या पृथक् कृत्य गृह्यन्ते । न-
न्वेवं किमनेन सूत्रेण, गणपाठादेव नन्दनादिशब्दानां साधुभोपप-
त्तेरिति चेत् ?

अत्र हरदत्तः--असत्यस्मिन्नष्टाध्याय्यां कत्रचिदप्यनुपयोगात् गण-
पाठा नापेक्षिष्यते इति । तस्यायमाशयः--एत एव साधव इति स्वरू-
पनियमपरं हि व्याकरणशास्त्रं तच्च "सूत्रेष्वेव हि तत्सर्वम्" इति न्यायेन
सूत्रात्मकम् । तथा च यत्सूत्रं कथमपि न विपर्ययकृतं, तस्य गाध्यादि-
वदर्थान्दसाधुत्वं प्रसज्येतेति ।

नन्दिवाशिमादिद्विसाधिवर्द्धिशोभिरोचिभ्यो ण्यन्तेभ्यः संज्ञायाम्
(ग०सू०) ॥ दुनदि समृद्धौ (भ्वा०प०६७) । नन्दयतीति
नन्दनः । वाश्ट् शब्दे (दि०आ०७७) । वाशनः । मदी हर्षे (दि०
प०१०२) । मदनः । दुष वैकृत्ये (दि०प०७९) । "दोषो णौ" (पा०सू०
६-४-९०) इत्युत्वम्, दूषणः । राध साध संसिद्धौ (स्वा०प०१६, १७) ।
विप्रो यज्ञस्य साधनः । ल्युः कर्त्तरीति पुंस्त्वम् । कथन्तर्हि 'होतुराहु-
तिसाधनं धेनुः' इति ? करणे ल्युटि सामान्ये नपुंसकं भविष्यति ।
बुधु बुद्धौ (भ्वा०आ०७६०) वर्द्धनः । शुभ शुभ शोभायै (तु०प०४१,
४२) शोभनः । रुच दीप्तौ (भ्वा०आ०७४६) । रोचनः ।

सहितपिदमः संज्ञायाम् (ग०सू०) ॥ पह मर्षणे (भ्वा०आ०
८७७) सहनः । तप सन्तापे (भ्वा०प०१०१०) तपनः । दमु उप-
शमे (दि०प०९७) । दमनः । जप जल्प व्यकायां वाचि (भ्वा०प०३९७,

३९८)। जल्पनः । रमु क्रीडायां (श्वा०आ०८७८) रमणः । ह्य हर्षवि-
मोचनयोः (दि०प०९०) दर्पणः । क्रदि आह्वाने रोदने च (श्वा०प०७१)
सङ्कन्दनः । कृष विलेखने (श्वा०प०१०१५) सङ्कर्षणः । ह्यु अलीके
(श्वा०प०७१०) हर्षणः । अर्द हिंसायाम् (श्वा०प०५५) जनमर्दयतीति
जनार्दनः । कर्मण्यणि प्राप्ते । एवमुत्तरत्रापि कर्मण्युपपदे द्रष्टव्यम् । यु
मिश्रणे (अ०प०२३) । यवनः । वृद् क्षरणे (श्वा०आ०२५) । मधुर्नामा-
ऽसुरस्तं सूदयतीति मधुसूदनः । जिभी भये (जु०प०२) । विपूर्वात्
णिचि "भियो हेतुभये षुक्" (पा०सू०७-३-४०) इति षुक्, विभीषणः ।
लृञ् छेदने (क-या०उ०११) । निपातनाणत्वम्, लवणः । णश अदर्शने
(दि०प०८८), दमु उपशमे (दि०प०९७) । ण्यन्तौ । वित्तं नाशयतीति
वित्तनाशनः । कुलं दमयतीति कुलदमनः, शत्रुदमनः । इति नन्द्यादिः ।

प्रह उपादाने (क-या०उ०६१) । प्राही । बह मर्षणे (श्वा०आ०८७७)
उत्साही । दसु उपक्षये (दि०प०१०७) उद्दासी । भस भर्त्सनदीप्तयोः
(जु०प०१८) उद्गासी । तिष्ठते: "आतो गुक्" (पा०सू०७३-३३) ।
स्थायी । मत्रि गुप्तपरिभाषणे (चु०आ०१४६) चुरादिः, मन्त्री । अर्ह
हिंसायाम् (चु०उ०२९६) । समर्दी ।

रक्षध्रुवप्शां नां (ग०सू०) ॥ रक्ष पालने (श्वा०प०६५९)
निरक्षी । श्रु भ्रवणे (श्वा०प०९६७) । निभ्रावी । हुवप् बीजसन्ताने
(श्वा०उ०१०२८) निवापी । शां तनूकरणे (दि०प०३९) निशायी । च-
त्वारोऽमी निपूर्वाः ।

याचूव्याहसंव्याहवजवदवसां नऽपूर्वाणाम् (ग०सू०) ॥ टुयाचृ या-
ञ्ज्यायाम् (श्वा०उ०८८८) । हृञ् हरणे (श्वा०उ०९२४) । व्रज गतौ (श्वा०
प०२५४) । वद् व्यक्तायां वान्नि (श्वा०प०१०३४) । वस निवासे
(श्वा०प०१०३४) । अयाची । अव्याहारी । असंव्याहारी । अवाजी ।
अवादी । अवासी ।

अचामचित्तवत्कर्तृकाणाम् (ग०सू०) ॥ अजन्तानां चात्न्याम् अचे-
तनकर्तृकाणां णिनिर्भवति । प्रतिषिद्धार्थानामेव । अकारी । अहारी ।
शीक् स्वप्ने (अ०आ०२२) विशयी, वृद्ध्यभावो निपातनात् । षिञ् व-
न्धने (स्वा०उ०२) विषयी, वृद्धयभावः प्राग्वत् । इह षत्वमपि निपा-
तनादिति गणरत्नमहोदधिव्याख्यायां वर्द्धमानः । 'विशयी विषयी
देशे' इति वृत्तिः । अभिभाषी भूते । अभिभूतवान् अभिभाषी । राघ सं-
सिद्धौ (स्वा०प०१६) अपराधी । रुधिर् आवरणे (रु०उ०१) अवरोधी ।
उपरोधी । परिभाषी । इह पाक्षिको वृद्धयभावो निपात्यते । इति प्रहादिः ।

दुपचष्पाके (भा०उ०१०२१) च्च परिभाषणे (अ०प०५३) इत्यादि ।

आकृतिगणोऽयम् । तथा च “शिवशमरिष्टस्य करे” (पा०सु०४-४-१४३) इति सूत्रे कृजोऽच्प्रत्ययः कृतः । “कर्मणि घटोऽठच्” (पा०सु० ५-२-३५) इति सूत्रे च घटेः । तथा “यङोऽचि च्” (पा०सु०२-४-७४) इति सूत्रेण अस्मिन्नच् प्रत्यये परे यङो लुग्विहितः । भाष्ये च “अजपि सर्वधातुभ्यो षक्तव्यः” इत्युक्तम् । किमर्थं तर्हि पचाद्यनुक्रमणामिति चेत् ? नदद् इत्यादौ अनुबन्धासञ्जनार्थम्, कर्मोपपदानामिगुपधानां च बाधनार्थम् । अन्येषान्तु प्रपञ्चार्थम् । तथाहि-नदद्, भषद्, प्लवद्, चरद्, गरद्, तरद्, चोरद्, देवद्, सूदद् एते टितः । नद अव्यक्ते शब्दे (भा०प०५४), टो डीर्घर्थः, नदः । नदी । भष भर्त्सने (भा०प०६९६) भषी । प्लुङ् गतौ (भा०आ०९८३) प्लुषी । चर गतौ (भा०प०५६०) चरी । गृ निगरणे (तु०प०१३०) गरी । तृ प्लवनतरणयोः (भा०प० ९९४) तरी । चुर स्तेये (चु०प०?) चोरी । दिवु क्रीडायां (दि०प० ७) देवी । सूदिरुक्तार्थः, सूदी । मिष स्पर्द्धायाम् (तु०प०७२) मेषः । कुप क्रोधे (दि०प०१२७) कोपः । सृप्लृ गतौ (भा०प०१००८) सर्पः । इह दिविप्रभृतिषु इगुपधत्वात्कः प्राप्तः । इभृञ् (जु०उ०५) जारं विभर्तीति जारभरा । इवानं पचतीति इषपचा । अनयोः कर्मण्यण् प्राप्तः । न्यङ्कादिषु इत्रपाकशब्दस्य पाठात् पञ्चे “कर्मण्यण्” (पा० सु०३-२-१) अपि भवतीति कैयटादयः । जृपृसृङ्प्रभृतीनान्तु पाठः प्रपञ्चार्थ एवेति विवेकः ।

इगुपधत्वाप्रकीरः कः (पा०३-१-१३५) ॥ इगुपधेभ्यो जानातेः प्रीणातेः किरतेश्च कः प्रत्ययः स्यात् । विक्षिपः । विलिखः । विबुधः । कृशः । जानातीति ज्ञः । “आतो लोप इटि च्” (पा०सु०६-४-४४) इत्यालोपः । प्रीञ् तर्पणे (कन्धा०उ०२) इयडादेशः, प्राणातीति प्रियः । कृ विक्षेपे (तु०प०१२९) “ऋत इडातोः” (पा०सु०७-१-१००), किरतीति किरः । सूत्रे तु इतरंतरयोगद्वन्द्वे व्यत्ययेन पञ्चम्येकवचने कृशब्दस्य धात्वनुकरणत्वेन “प्रकृतिषदनुकरणम्” इत्यतिदेशात् ऋत इत्वं बोध्यम् । समाहारद्वन्द्वे तु नपुंसकत्वेन ह्रस्वे सतीत्वं न स्यात् ।

आतञ्चोपसर्गे (पा०सु०३-१-१३६) ॥ आकारान्तःखातोरुपसर्गे उपपदे कप्रत्ययः स्यात् । “इयाञ्चधा” (पा०सु०३-१-१४१) इति प्राप्तस्य जप्रत्ययस्यापवादः । प्रस्थः । सुरळः । सुम्लः ।

पात्राध्माधेडृदशः शः (पा०सु०३-१-१३७) ॥ एभ्यः पञ्चम्यः शप्रत्ययः स्यात् । पिबतीति पिबः । जिघ्रः । धमः । धयः । स्त्रियान्तु टाप् ,

धया । यद्यपि घेट्टिन्वात् स्तनन्धयीत्यत्रेव इहापि ङीप् प्राप्नोति । तथापि “क्षज्ञन्ते एव ङीप् न तु शप्रत्ययान्ते” इति “नासिकास्तनयोः” (पा०सू०३-२-२९) इति सूत्रे हरदत्तः । इह सूत्रे ‘उपसर्गे’ इति केचिदनुवर्तयन्ति, तन्तु बहूनामसम्मतम् । तथा च प्रायुङ्क् भ्रीहर्षः—फलानि धूमस्य धयानधोमुक्त्वानिति । श्रूयते च—यदा पश्यः पश्यते रुक्मवर्णमिति । अत्र पिबतेरेव ग्रहणं न तु ‘पा रक्षणे’ (अ०प०४६) इत्यस्य, लुग्विकरणत्वात् ।

घ्रः सङ्घ्रायां प्रतिषेधः (का०वा०) ॥ अत्र च “व्याघ्रादिभिः” (पा०सू०१०२-१-५६) इति सौत्रनिर्देशो लिङ्गम् । व्याघ्रः । “आतञ्चोपसर्गे” (पा०सू०३-१-१२६) इति कः ।

अनुपसर्गालिम्पविन्दधारिपारिवेद्युदेजिचेतिसातिसाहिभ्यश्च (पा०सू०३-१-१३८) ॥ अनुपसर्गेभ्यो लिम्पादिभ्यः शप्रत्ययः स्यात् । लिम्पतीति लिम्पः । विन्दतीति विन्दः । सूत्रे लिम्पविन्देति भाविना नुमा सनुम्कौ निर्दिष्टौ । तेन विकरणेतराणामग्रहणम् । लाभार्थस्यैव तु ग्रहणम् । धृञ् धारणे (भ्वा०उ०९२५), धृङ् अवस्थाने (तु०आ०१३२), ण्यन्तयोर्ह्योरपि ग्रहणम् । धारयः । अथ कथं “न मह्यमत्रोत्तरधारयस्य ते” इति भ्रीहर्षः ? परत्वाद्भि सूत्रधारादिष्विव कर्मण्यणा, भाव्यम् । तथा च वार्तिकम्—अकारादनुपपदात्कर्मोपपदो विप्रतिषेधेन (का०वा०) इति । सत्यम्, कर्मणः शेषत्वविवक्षायामणोऽप्राप्त्या शे कृते शेषवध्यन्तेन समासो भविष्यति । एतेन गङ्गाधरभूधरजलधरादयो व्याख्याताः । पार कर्मसमाप्ती (सु०प०३७९) पारयतीति पारयः । विद्वेत्तनाख्यानादिषु (सु०आ०१७५) चुरादिः । ज्ञानाद्यर्थानामन्यतमो वा हेतुमण्यन्तः । वेदयतीति वेदयः । पृञ् कम्पने (भ्वा०आ०१७३) ण्यन्तः । उदेजयतीत्युदेजयः । चिति संज्ञाने (सु०प०२) चुरादिः । चेतयतीति चेतयः । सत सुखे चुरादिण्यन्त इति बांपदेवः । सातिः सौत्रो हेतुमण्यन्त इति हरदत्तः । सातयः । वासरूपन्यायेन क्विपि सात् । सम्पदादित्वाद्भावे क्त्वा । एवञ्च एव एवानन्दयतीति श्रुतिबलादानम्दयितुविज्ञानमानन्दमित्यादि श्रुतिबलादानम्दरूपं ब्रह्म साच्छन्दार्थः । तदस्येषामिति सात्वन्तो भक्ताः । एतेन “सात्वतां पतये नमः” इत्यादि व्याख्यातम् । सदेव सात् इत्युक्त्वा भार्गवञ्च वदन्तः प्रत्याख्याताः । ‘बह मर्षणे’ (भ्वा०आ०८७७) चुरादिर्हेतुमण्यन्तो वा, साहवः । उदाहरणेषु लिम्पविन्दिभ्यां “तुदादिभ्यः शः” (पा०सू०३-१-७७) ‘घो मुचादीनाम्’ (पा०सू०७-१-६९) इति नुम् । धारयादिषु शब्गु-

जायादेशाः । अनुपसर्गादिति किम् ? प्रलिपः ।

नौ लिम्पेरिति वक्तव्यम् (का०वा०) ॥ निलिम्पा नाम देवाः ।

गवादिषु विन्देः संहायामिति वक्तव्यम् (का०वा०) ॥ गोविन्दः । अराविन्दः । चक्रस्य नाभिनेम्योरन्तराले स्थितानि काष्ठानि अरः, तदाकाराणि दलानि सादृश्यात्तच्छब्दाञ्चि लभत इत्यर्थे कर्मण्यणो बाधनायेदम् ।

दधातिद्धातयोर्विभाषा (पा०सू०३-१-१३९) ॥ शः स्यात् । पक्षे "इयाद्याधा" (पा०सू०३-१-१४१) इति णः । ददः । दधः । दायः । धायः । अनुपसर्गादित्येव । प्रदः । प्रधः । दद दाने (श्वा०भा१७) दध धारणे (श्वा०आ०८) आभ्यामचि 'ददः' 'दधः' इति सिद्धम् । दाधाभ्यां णे 'दायः' 'धायः' इति । सत्यम्, स्वरार्थमिदं सूत्रम् । भददः । भदधः । अत्र ङस्वरेण आद्युदात्तत्वं यथा स्यात् । भजन्तत्वे तु "अच्कावशक्तौ" (पा०सू०६-२-१५७) इति अन्तोदात्तत्वमिति महान् भेदः ।

ज्वलितिकसन्तेभ्यो णः (पा०सू०३-१-१४०) ॥ इतिशब्द आद्यर्थः । 'ज्वल दीप्तौ' (श्वा०प०८५६) इत्येवमादिभ्यो धातुभ्यः 'कस गतौ' (श्वा०प०८८५) इत्यन्तेभ्यो णो वा स्यात् । ज्वलः, ज्वालः । खलः, खालः । अनुपसर्गादित्येव, प्रज्वलः । कसिमधीत्य 'वृत्' इति ये पठन्ति तेषां मते कसन्त-प्रहणं चिन्त्यप्रयोजनम् । ज्वलधातुश्च यद्यपि घटादिषु परस्ताच्छेति द्विः पठ्यते तथापि द्वितीय एवेह गृह्यते, घटादिपाठस्य मित्संहायां चरितार्थत्वात् । इतरस्य चानन्यार्थत्वात् ज्वलादिषु 'भ्रमु खलने' (श्वा०प०८७५) इति पठ्यते । तस्मात्तु 'भ्रमः' इति रूपं, नोदात्तोपदेशस्य" (पा०सू०७-३-३४) इति वृद्धिनिषेधात् । ज्वलादिपाठस्तु स्वार्थः 'अभ्रमः' इत्यत्र "अच्कावशक्तौ" (पा०सू०६-२-१५७) इति स्वरो मा भूदिति ।

तनोर्ण उपसंख्यानम् (का०वा०) । अवतनोतीत्यवतानः । विभाषेत्यनुपसर्गादिति च नात्र वार्तिके सम्बध्यते ।

इयाद्याधान्संख्यतीणवसावहृलिहृश्लिपइवसइव (पा०सू०३-१-१४१) ॥ अनुपसर्गादिनि निवृत्तम्, उत्तरसूत्रे पुनरनुपसर्गप्रहणात् । एवञ्च तत्सम्बद्धं विभाषाप्रहणमपि निवर्त्तते । इयैङ्प्रभृतिभ्यो णः स्यात् । इयैङ् गतौ (श्वा०आ०९८८) अस्य आदन्तत्वादेव सिद्धे उपसर्गे कं बाधितुं प्रहणम् । अवभ्यायः, प्रतिश्यायः । "आतो युक्" (पा०सू०७-३-३३) इति युक् । एतेनावस्यतेर्ग्रहणं व्याख्यातम् । आत्-दायः, धायः । इह सूत्रे 'इया आत्' इति प्रश्लेषो न तु शीको यणादेशेन, नापि

अततेः, अकृच्छ्रान्तानां वा यतिप्रभृतीनाम् । नाप्यकारान्तानाम् । अत्र च व्याख्यानमेव शरणम् । व्यघ्र ताडने (दि०प०७५) व्याधः । क्षु ग-
तौ (भा०प०२६०) आङ्पूर्वः सम्पूर्वश्च । आस्त्रावः । संस्त्रावः । इण्
गतौ (पा०सू३५) अति पूर्वः । अत्यायः । षोऽन्तकर्मणि (दि०प०४१) ।
ह्रस्व हरणे (भा०उ०२२४) । अवपूर्वः । अवसायः । अवहारः । लिह आ-
स्त्रादने (अ०उ०६) लेहः । श्लिष आलिङ्गने (दि०प०८०) श्लेषः ।
इवस प्राणने (अ०प०५९) इवासः ।

दुन्योरनुपसर्गे (पा०सू०३-१-१४२) ॥ दुनोतेर्नयतेश्च अनुपसर्गा-
णः स्यात् । दुनोतीति दावः । नयतिसाहचर्यात्सानुबन्धकस्य दुनो-
तेरिह ग्रहणम् । निरनुबन्धकाहवतेस्तु पचाद्यच्, दवः । करणसाधनो वा
“ऋदोरप्” (पा०सू०३-३-५७) इत्यबन्तः । “दवदावौ वनारण्यवह्नी”
(अ०को०३-३-२१४) इत्यमरः । नयतीति नायः । अनुपसर्गे किम् ?
प्रदवः । प्रणयः ।

विभाषा ग्रहः (पा०सू०३-१-१४३) । णः स्यात् । पक्षे अच् । व्यन-
स्थितविभाषेयम् । तेन जलचरे-ग्राहः । ज्योतिषि-ग्रहः ।

भवतेश्चेति वक्तव्यम् (का०वा०) ॥ भवो देवः संसारश्च । भावाः
पदार्थाः । एतद्वक्तव्यं भाष्यं नास्ति । ‘भावाः’ इति तु प्राप्त्यर्थाच्चुरा-
दिष्यन्ताद्वि बोध्यम् ।

गेहे कः (पा०सू०३-१-१४४) ॥ ग्रहः कः स्यात् गेहे कर्तरि । गृह्णा-
ति धान्यादिकमिति गृहम् । तात्स्थ्याद् गृहा दाराः । गृहशब्दोऽर्ध-
र्णादिः । तत्र पुल्लिङ्गो बहुवचनान्त एव । नपुंसकस्तु अभिव्ययवचनः ।
द्विविधोऽपि वेश्मनि मुख्यः । दारेषु गौणः । तथा च—

न गृहं गृहमित्याहुर्गृहिणी गृहमुच्यते ।

इति वेश्मनि मुख्यतामभिप्रेत्यैव व्यवहरन्ति । वृत्तिकारस्तु तन्त्रा-
वृत्त्योरन्यतराश्रयणेन सूत्रे गेहशब्देन अर्थद्वयं निर्द्दिश्य प्रत्ययविधानाद्
दारेष्वपि गृहशब्दं मुख्यमेवेच्छन्ति । ‘गेह’ इति च प्रत्ययार्थस्य कर्तु-
र्विशेषणं न तूपपदं “गृहपतिना संयुक्तं” (पा०सू०४-४-२०) इति
निर्द्देशादिति न्यासकारहरदत्तौ । गृह ग्रहणे (त्रु०आ०३६७) इति चुरा-
दावदन्ताणिञ्चि पचाद्यच्चा भ्वादेरिगुपलक्षणेन कप्रत्ययेन वा गृहश-
ब्दस्य सिद्धौ निर्द्देशस्यान्यथोपपत्तेर्दुर्बलमिदं ज्ञापकम् । व्याख्यानादेव
तु कर्तृविशेषणतेत्यवधेयम् ।

वस्तुतस्तूकरीत्यैव गृहशब्दसिद्धेः “गेहे कः” इति सूत्रं शक्यम-
कर्तृमिति दिक् ।

शिल्पिनि ष्वुन् (पा०सू०३-१-१४५) ॥ धातोः ष्वुन् स्यात् शिल्पिनि कर्त्तरि । क्रियाकौशलं शिल्पं, तदस्यास्तीति शिल्पी । पूर्वेण साहचर्यात् 'शिल्पिनि' इत्यपि प्रत्ययार्थस्य विशेषणम् । अत्र भाष्ये "नृत्तिकनि रञ्जिभ्यः" इति परिगणनं कृतम् । नर्तकः । नर्तकी । जनकः । जनकी । "जनीजृष्फनसुरजोऽमन्ताश्च" (ग०सू०) इति मिस्वोक्तिर्ज्ञापयति—रञ्ज-रकञ्जित्यपि क्वचिदनुनासिकलोपो भवतीति न्यासकारहरदत्तादयः । एवञ्च "रञ्जेर्णौ मृगरमणे" (का०वा०) इति "रजकरजनरजस्सूपसङ्ख्यानम्" (का०वा०) इति च वार्त्तिकं ज्ञापनसिद्धान्तार्थानुवादकम् । रजकः । रजकी । विश्वान्डीष् ।

भाष्यमते तु ऊङि न भवति । तथाहि—षष्ठे "रजकरजनरजासूपसङ्ख्यानम्" इति वार्त्तिकं प्रत्याख्यातुं भाष्यकृतां कं "कित एते औणादिकाः" इति,

तत्र कैयटः—'रजकः' इति "क्युन् शिल्पिसंज्ञयोः" (उ०सू०२००) इति क्युन् । 'रजनम्' इति "रञ्जेः क्युन्" (उ०सू०२४६) इति क्युन् । 'रजः' इति "भूराञ्जिभ्यां कित्" (उ०सू०६६६) इत्यसुन्प्रत्ययः । 'रजकी' इत्यत्र तु पुंयोगलक्षणो ऊङि । अपुंयोगे तु ऊङा न भाष्यामिति भाष्यकाराभिप्राय इति । एवञ्च भाष्यमते नृत्तिकनिभ्यामेव ष्वुन् न तु रञ्जेरिति स्थितम् ।

गस्थकन् (पा० सू० ३-१-१४६) ॥ गायतेस्थकन् स्यात् शिल्पिनि कर्त्तरि । गायकः । गामादाग्रहणेष्वाविशेषेऽपि 'गै शब्दे' (म्वा०प०९४२) इति इह गृह्यते न तु 'गाङ् गनौ' (म्वा०म्वा०९७५) इति । थकन्प्रत्ययो हि गायत्यर्थाविषयमेव शिल्पिनमभिधानुं समर्थः ।

ण्युट् च (पा० सू० ३-१-१४७) ॥ गायतेण्युट् स्यात् शिल्पिनि कर्त्तरि । गायनः । गायनी । योगविभाग उतरत्रास्यैवानुवृत्त्यर्थः ।

इञ्च व्रीहिकालयोः (पा० सू० ३-१-१४८) ॥ जहातेजिहातेश्च ण्युट् स्यात् व्रीहौ काले च कर्त्तरि । जहात्युदकमिति हायनो व्रीहिः । अम्बुनोऽधिकं वर्धनात् । जिहीते जलमिति वा विग्रहः । जलं प्रायेणापेक्षते इत्यर्थः । जाङ्गलदेशोद्भवा व्रीहिविशेषा हायना इत्याहुः ।

प्रलयावस्थायां जहाति भावानिति, जिहीते गच्छति परिच्छेदकत्वेन व्याप्नोतीति वा हायनो वर्धम् । अत्रापि व्रीहिकालयोरिति नोपपदम्, "त्रिचतुर्भ्यां हायनस्य" (का०वा०) इति लिङ्गात् ।

प्लसृत्वः समभिहारे वुन् (पा० सू० ३-१-१४९) ॥ प्लस्यो वुन् स्यात् साधुकारिणि कर्त्तरि । समभिहारग्रहणेन साधुकारित्वं लक्ष्यते, भूयः

सहचारात् । यो हि यां क्रियां पुनः पुनरनुतिष्ठति स तत्र कौशलं लभते इत्युत्सर्गः । तेन सकृदपि यः सुष्ठु करोति तत्र भवति । बहुशोऽपि दुष्टं कुर्वति न भवति । प्रवकः । सरकः । लवकः । सूत्रे 'प्लसृत्वः' इति पञ्च-
म्याः स्थाने जस् ।

आशिषि च (पा०सू०३-१-१५०)॥ अप्राप्तप्रार्थनाविषयीभूतेऽर्थे वर्त्त-
मानाद्धातोर्वुन् स्यात्कर्तरि । जीवतात् जीवकः । नन्दतात् नन्दकः ।
आशीश्चेह प्रयोक्तृधर्मः । पित्रादिगतेच्छाविषयीभूतयोर्जीवननन्दनयोः
कर्तरि पुत्रादौ पित्रादेरियमुक्तिः ।

इति श्रीशब्दकौस्तुभे तृतीयाध्यायस्य प्रथमे पादे

षष्ठमान्हिकम् ॥ पादश्च समाप्तः ॥

कर्मण्यण् (पा० सू० ३-२-१) ॥ कर्मण्युपपदे धातोरण् प्रत्ययः
स्यात् । कर्म च सप्तधेत्युक्तम् । तत्सर्वमविशेषादिह गृह्यते । निर्वर्त्ये-
कुम्भं करोतीति कुम्भकारः । त्रिकार्ये—काण्डलावः । प्राप्ये—वेदाध्या-
यः । यद्येवं 'प्राप्तं गच्छति' 'आदित्यं पश्यति' 'हिमवन्तं शृणोति' इत्यादौ-
प्राप्नोति ? सत्यम्, अनभिधानान्निति भाष्यम् । तच्छानभिधानं यत्रा-
भिहैरुक्तं तत्रैव । अन्यत्र तु यथालक्षणं भवत्येव ।

यन्तु वृत्तौ 'त्रिविधं कर्मैह गृह्यते' इत्युक्तं, तस्यायमाशयः—'आदित्यं
पश्यति' इत्यादौ मा भूदित्येवमर्थं 'कर्मणि निर्वर्त्यमाने विक्रीयमाणे इति
वक्तव्यम्' इत्याशङ्क्य वाचिककृतोक्तम्—कर्मणि निर्वर्त्यमाने विक्रयमाणे
इति चेद्वेदाध्यायादीनामुपसङ्ख्यानमित्यादि । एवं स्थिते त्रिविधमपीह
कर्म गृह्यते, न तु प्राप्यं न गृह्यत इति । एवञ्च त्रिविधमिति वृत्ति
दृष्ट्वा सूत्रान्तरोक्तं नेह गृह्यत इति न भ्रमितव्यम् । तथा च "दिवः कर्म
च" (पा०सू०१-४-४३) इत्यत्र संज्ञासमावेशस्य प्रयोजनमुक्तम्—'मन
सा देवः' इत्यत्र कर्मत्वाद्गण, करणत्वान्तृतीयेति । एवञ्च 'वृक्षावासः' 'प-
र्वतावासः' इत्याद्यपि यथाऽभिधानं भवत्येव ।

शीलिकामिभक्ष्याचरिभ्यो णः पूर्वपदप्रकृतिस्वरत्वञ्च (का०वा०)॥
'शील समाधा' (श्वा०प०५२४) । 'कमु कान्तौ' (श्वा०भा०४४४) । 'भक्ष
अदने' (बु०प०२४) चुरादिण्यन्तः । चरिर्गत्यर्थं आङ्पूर्वः । णस्य
णित्करणं चरेर्वृत्त्यर्थम् । कृदुत्तरपदप्रकृतिस्वरं बाधितुं पूर्वपदेत्यादि ।
मांसं शीलयति मांसशाला । मांसकामा । मांसभक्षा । अत्र अणि सति
ङीप्स्यात् । णेऽप्यणकार्यमिति तु ताच्छीलिके एवेति वक्ष्यते । "मनेर्दी-
र्घत्वञ्च" (उ०सू०३५१) इति सप्रत्ययान्तरत्वाद्दन्तोदात्तो मांसशब्दः । कल्या-

णाचारा । कल्याणशब्दो "लघावन्ते" (फि०सू०४२) इति मध्योदात्तः ।

ईक्षिक्षमिभ्यां चेति वक्तव्यम् (का०वा०) ॥ अत्रापि पूर्वपदप्रकृतिस्वरत्वं चेति सम्बन्धयत एव । वाक्यभेदस्तु वैचित्र्यार्थः । सुखप्रतीक्षा । बहुक्षमा ।

स्यादेतत् । यो मांसं भक्षयति तस्य मांसं भक्षो भवति । तत्र भक्षयतेः कर्मण्येरजन्तस्य बहुव्रीहिणा सिद्धम् । एवमन्यत्रापि । यस्तु अण्यन्तस्तस्य घञन्तस्य बहुव्रीहिः । न च 'बहुभक्षः' इत्यत्र "बहोर्नञ्बत्" (पा०सू०६-२-१७५) इति उत्तरपदान्तोदात्तत्वं स्यादिति वाच्यम्, भावे अजन्तेन बहुषु भक्षोऽस्येति विग्रहोपपत्तेः । न ह्यत्र बहुस्वरप्रामिरस्ति, उत्तरपदार्थस्य बहुत्वाभावात् । एवञ्च वार्तिकद्वयमपि नारम्भणीयमिति चेत् ? मैषम्, कर्मण्यण बाधितुं तस्यावधारयित्वात् ।

अकारादनुपपदात्कर्मोपपदो विप्रतिषेधन (का०वा०) ॥ पचादिभ्योऽच् अनुपपद अकारः, तस्यावकाशः-पचतीति पचः । कर्मोपपदस्यावकाशः-काण्डलाशो वृजति । 'ओदनपचः' इत्यत्र उभयप्रसङ्गे परत्वाद्गणव । तेनोपधावृद्धिः उपपदसमासश्च नित्यो भवति । अचि तु षष्ठीसमासो वकल्पिकः स्यात् । कथं तर्हि 'गङ्गाधरः' 'श्रीधरः' 'वज्रधरः' 'भूधरः' 'स्वधरः' इत्यादि ?

अत्र केचित्-युगपद्विवक्षायां हि भवन्तु विप्रतिषेधः, केवलप्रकृत्यर्थविवक्षायान्तु अचि कृते पश्चात्कर्मसम्बन्धे सिद्धं रूपमिति ।

अत्र हरदत्तः एवं सति 'ओदनपचः' इत्यपि स्यात्, तच्चानिष्टम् । किञ्चात्करोतिन्यायविरुद्धा, एकत्वात्प्रयोगस्य । न हि तस्मिन्नेव प्रयोगे विवक्षितं चाविवक्षितं च कर्म भवति । तस्मात् 'ओदनपचः' इत्यसाधुरेव । गङ्गाधरादयस्तु संज्ञाशब्दा इत्याह ।

अत्रदं वक्तव्यम्, परिनिष्ठिते प्रयोगे कर्मान्वयसत्त्वेऽपि प्रक्रियादशायां क्रमेण विवक्षायां न क्षतिः । कथमन्यथा शक्यञ्चेत्यादौ अन्तरङ्गः पदसंस्कारो बहिरङ्गस्वात्वेन न विहन्येतेत्यादि तत्र तत्रोच्यते । किञ्च कर्मणः शेषत्वविवक्षयाऽपि गङ्गाधरादिशब्दानां सौष्ठवे सम्भवति रथन्तरादिवन्न केवलं संज्ञात्वमाश्रयितुं युक्तम् । ओदनपचशब्दोऽपि उक्तरीत्या प्राप्नोत्येव । यदि त्वस्यासाधुत्वे प्रमाणमस्ति तर्ह्यनभिधानं शरणीक्रियतामित्यास्तां तावत् ।

प्रकृतमनुसरामः-पचादिभ्य एवाजिति यथाश्रुतसूत्रमनुसृत्य विप्रतिषेध उदाहृतः । यदा तु 'अजपि सर्वधातुभ्यः' इति पक्षस्तदा

अपवादत्वादेव तस्याण् बाधको बोध्यः । किञ्चैगुपधक्त्वाप्रीकिरः कोऽनु-
पपदः । तस्यावकाशः-‘विक्षिपः’ ‘विलिखः’ । कर्मोपपदस्य स एव ।
‘काष्ठमेदः’ इत्यत्र परत्वाद्ण् । तथा “अनुपसर्गाह्लिम्पविन्द” (पा०सू०
३-१-१३८) इति अनुपपदः शः । तस्यावकाशः-‘लिम्पतीति लिम्पः’ ।
कर्मोपपदस्य स एव । ‘कुड्यलेपः’ इत्यत्र परत्वाद्ण् । तथा “आतश्चो-
पसर्गे” (पा०सू०३-१-१३६) इति कः अनुपपदः ‘सुम्लः’ ‘सुम्लः’ इत्यत्र
सावकाशः । कर्मोपपदस्तत्रैव । ‘गोसन्दायः’ इत्यत्र परत्वाद्णोव भवति ।

व्हावामश्च (पा०सू०३-२-२) ॥ एभ्यः कर्मण्युपपदे अण् स्यात् ।
कस्यापवादः । ‘व्हेञ् स्पर्द्धायां शब्दे च’ (भ्वा०भा०१०३३) । स्वर्गव्हा-
यः । ‘वेञ् तन्तुसन्ताने’ (भ्वा०भा०१०३१) । तन्तुवायः । ‘वा गतिगन्धन-
योः’ (अ०प०४०) इत्ययन्तु नेह गृह्यते, अकर्मकत्वात् । भ्रमणार्थो ह्यसौ ।
यद्यपि सांपसर्गस्य सकर्मकत्वं दृश्यते “सर्वा दिश आवान्ति” “वात
आवा तु भेषजम्” इति । तथापि तत्र पूर्वेणवाण् सिद्धः । “वाता वा-
न्ति दिशो दश” इति तु प्रयोगश्चिन्त्यः । अथापि क्वचित्कथञ्चित् स-
कर्मकत्वं निर्वाह्यते, तथापि व्हेञ् सा अनुबन्धेन साहचर्यात् वेञ् एव
ग्रहणं, न तु वातेः । ‘माङ् माने’ (जु०भा०६, दि०भा०३६) ‘मेङ् प्राणि-
दाने’ (भ्वा०भा०९८६) उभयोरपि ग्रहणम् । धान्यमापः । ‘मा माने’
(अ०प०५२) इत्यस्य तु सम्भावनार्थस्थाकर्मकत्वादग्रहणम् ।

आतोऽनुपसर्गे कः (पा०सू०३-२-३) ॥ आदन्ताद्धातोऽनुपस-
र्गात् कर्मण्युपपदे कप्रत्ययः स्यात् । अणोऽपवादः । गोदः । पार्ष्णित्रम् ।
अनुपसर्गे किम् ? गोसन्दायः । अत्र वार्तिकम्—

कविधौ सर्वत्र प्रसारणिभ्यो ङः (का०वा०) ॥ सम्प्रसारणभा-
जः प्रसारणिनः । ‘ज्या वयोहानौ’ (कन्या०प०२७) । ब्रह्म जिनातीति ब्र-
ह्मज्यः । सर्वत्रग्रहणाभेदैव “आतश्चोपसर्गे” (पा०सू०३-१-१३६) आहः ।
प्रहः । अत्र के सति सम्प्रसारणं स्यात् । ‘आह्वा अ’ इति स्थिते
सम्प्रसारणे पूर्वत्वे च कृते उवङ्कादेशे ‘आहुवः’ ‘प्रहुवः’ इति प्राप्नोति
एवं ‘ब्रह्मजियः’ इति प्राप्नोति । न च “परनेकाचः” (पा०सू०६-४-८२)
इत्यनेन यण्, अङ्गस्य एकाच्त्वात् । ननूभयत्रापि सम्प्रसारणे कृते आतो
लोपः । तस्य स्थानिबद्धावादियकुवङ्को न भविष्यत इति चेत् ?

स्यादेवम् । यद्यतोलोपो लभ्येत । स तु दुर्लभः, अन्तरङ्गेण पूर्व-
त्वेन बाधात् । न च “वार्णादाङ्गं बलीयः” (प०भा०५६), व्याभयत्वात् । न-
न्वेवमपि व्यर्थमेव वार्तिकम्, प्रागेव सम्प्रसारणादातो लोपे कृते तस्य
स्थानिबद्धावादिसिद्धत्वाद्वा उवङ्कोऽप्रवृत्तौ यणःदेशेन ‘आहः’ ‘प्रहः’

इत्यादेः सिद्धत्वात् । तथाहि-नित्यं सम्प्रसारणम्, आतो लोपे कृते अकृते प्रसङ्गित्वात् । आल्लोपस्तु कृते च सम्प्रसारणे यद्यपि पूर्वत्वेन वाच्यते तथापि “यस्य च निमित्तं लक्षणान्तरेण न विहृम्यते तदपि नित्यम्” इति नित्य एव । द्वयोर्नित्ययोः परत्वाद्दालोपः, ततः सम्प्रसारणं, तत इयङुवङौ प्रसक्तौ आतो लोपस्य स्थानिवद्भावो भविष्यतः । न च अनादिष्टादचः पूर्वत्वं नास्तीति वाच्यम्, स्थानिद्वारकस्य सत्त्वात् ।

यसिंह कैयटेनोक्तं शास्त्रीयकार्यसिद्धये स्थानिवद्भावां विधीयते न त्वनादिष्टादचः पूर्वत्वं लौकिकं इति, तदापाततः, “अचः परस्मिन्” (पा०सू०१-१-५७) इत्यनिदेशस्याशास्त्रीयतया तस्यैव “स्थानिवत्” (पा०सू०१-१-५६) सूत्रेणातिदेशः सम्भवतीति “न पदान्त” (पा०सू०१-१-५८) सूत्रीयसवर्णग्रहणाद्युपष्टम्भेन प्रागेव वर्णितत्वात् । किञ्चाकारलोपस्य आभीयत्वेनासिद्धत्वात्तदोषः । न चैवं ‘जुहुवतुः’ ‘जुहुवुः’ अत्राप्युवङ् न स्यादिति वाच्यम्, स्थानिद्वारकस्य अनादिष्टादचः पूर्वत्वस्य आभीयासिद्धत्वस्य च अनित्यत्वेनेहाप्रवृत्तेः । अथवा “सम्प्रसारणाच्च” “एङ् पदान्तात्” (पा०सू०६-१-१०८, १०९) इत्यत्र ‘एङ्’ इति योगो विभज्यते । सम्प्रसारणादेङि परे पूर्वपरयोः पूर्वं एकादेशो भवतीति । सम्प्रसारणाच्चत्वेव सिद्धं ज्ञापनार्थमिदम्-यत्र सम्प्रसारणात्पर एङ् सम्भवति तत्र अनेमासकत्वेनान्तरङ्गमप्यात्वमकृत्वा सम्प्रसारणं कर्तव्यमिति । तेन ‘जुहुवतुः’ इत्यत्र एङन्तादेव लिटि विहिते सम्प्रसारणं पूर्वत्वम् । ततश्च न स्थानिवत्त्वं नाप्यसिद्धत्वमिति सिद्धमिष्टम् । ‘आह्वः’ ‘प्रह्वः’ इत्यत्र तु आकारान्तलक्षणः प्रत्ययो असत्यात्वं कर्तुमशक्यः । अतः पूर्वमात्वम् । ततः प्रत्ययः, आल्लोपः, सम्प्रसारणं, स्थानिवद्भावादसिद्धत्वाद्वा इयङुवङोरभावः । तस्मान्मास्तु वार्तिकमिति चेत् ? सत्यम्, इत्थं प्रत्याख्यातमेव भाष्ये, किन्तु अस्ति वार्तिकस्याक्तिसम्भवः । “आभात्” (पा०सू०५-४-२२) सूत्रप्रत्याख्यानपक्षे हि स्थानिवत्त्वमेव शरणम् । तत्र च स्थानिद्वारकमनादिष्टादचः पूर्वत्वमाश्रयणीयं तच्चानित्यामिति ज्ञापयितुमिदं वार्तिकमिति । एतत्प्रत्याख्यातुं प्रवृत्तो भाष्यकारोऽपि स्थानिवद्भावमुपन्यस्य दूषयित्वा असिद्धतां शरणीकुर्वन् स्थानिद्वारिकायाः अनादिष्टादचः पूर्वतायाः क्वाचित्कतां ध्वनयति । तत्फलम्तु “अचः परस्मिन्” (पा०सू०१-१-५७) इति सूत्रे एवावोचामेत्यलं बहुना ।

सुपि स्थः (पा०सू०३-२-४) ॥ सुबन्ते उपपदे तिष्ठतेर्घातोः कः प्रत्ययः स्यात् । समस्थः । विषमस्थः । अत्र ‘सुपि’ इति योगो विभ-

ज्यते । सुपि आकारान्तेभ्यो धातुभ्यः कप्रत्ययः स्यात् । द्वाभ्यां पिबतीति द्विपः ।

स्थः ॥ सुपि तिष्ठतेः कः स्यात् भावे । आखूनामुत्थानमाखूत्थः । प्रक्रियाकौमुद्यान्तु 'आखूत्थम्' इति नपुंसकं पठ्यते तत्प्रामादिकम्, भाष्यादौ सर्वत्र पुल्लिङ्गस्यैवोदाहृतत्वात्,

ल्युः कर्त्तरीमनिञ् भावे को घांः किः प्रादितोऽन्यतः ।

(अ०को०३-५-१५)

इत्यमरकोशाङ्गावे कस्य पुंस्त्वविधानाच्च, भावं "नणकचि-
द्भ्योऽन्यः" इति नपुंसकविधाने कस्य पर्युदासाच्च । ननु "स्थः" इति
सूत्रेण विधीयमानोऽपि कः कृत्वात्कर्त्तर्येव स्यादिति चेत्? न, "आतः"
(पा०सू०३-२-३) इत्यनेनैव सिद्धेः । तथा च 'स्थः' इत्यारम्भसाम-
र्थ्यान्न कर्त्तरि किन्त्वनिर्दिष्टार्थत्वात्स्वार्थे । धातोश्च स्वार्थो भाव
एव । नन्वेवं "घञर्थे कविधानम्" (का०वा०) इत्यनेनैव गतार्थत्वमिति
चेत्? न, वार्त्तिकं दृष्ट्वा सूत्रकृतोऽप्रवृत्तेः । किञ्च नित्यसमासार्थमिदम् ।
अन्यथा हि "वष्टी" (पा०सू०२-२-८) इति सूत्रेण पाक्षिकः समासः
स्यात् । इष्यते तु नित्यमुपपदसमासः । तथा च आखूनामुत्थानमिति
अस्वपदविग्रहः क्रियते । "घञर्थे कविधानं स्थासनापाव्याधिहनियुध्य-
र्थम् इत्यत्र स्थाग्रहणन्तु कर्त्तृवर्जिते कारके यथा स्यादित्येवमर्थम् ।

इत ऊर्ध्वं कर्मणि सुपीति च द्वयमप्यनुवर्त्तते । तत्र सकर्मकेषु
कर्मणीत्युपतिष्ठते "स्पृशोऽनुदके" (पा०सू०३-२-५८) इति यावत् ।
अन्यत्र सुपीति "सुप्यजातौ णिनिः" (पा०सू०३-२-७८) इति यावत् ।
एवञ्च प्रकृतस्य सुब्रह्मणस्य उपसर्गेतरपरत्वं "सत्सुद्विष" (पा०सू०
३-२-६१) इति सूत्रस्थेन 'उपसर्गेऽपि' इत्यनेन ज्ञापितमिति सुप्मात्रप-
रिग्रहार्थं णिनिविधौ पुनः सुप्ग्रहणमिति वक्ष्यामः ।

तुन्दशोकयोः परिमृजापनुदोः (पा०सू०३-२-५) ॥ तुन्दशोकयोः
कर्मणोरुपपदयोः परिमृजापनुदिभ्यां धातुभ्यां कप्रत्ययः स्यात् ।

आलस्यसुखाहरणयोरिति वक्तव्यम् (का०वा०) ॥ आलस्ये सुखो-
त्पादने च गम्यमाने प्रत्यय इत्यर्थः । तत्र सामर्थ्यादलसे कर्त्तरि सुख-
स्य बाहर्त्तरि प्रत्यय इति फलितं भवति । तुन्दं परिमार्ष्टीति तुन्दप-
रिमृजोऽलसः ।

अत्र मृजेरजादाविति वैकल्पिकी वृद्धिर्नेति हरदत्तः । भवतीत्य-
परे । एतन्मतद्वयबलाबलं तु "क्विति च" (पा०सू०२-१-५) इति सूत्रे
प्रतिपादितम् । अलसादन्यत्र 'तुन्दपरिमार्जः' इत्येव भवति । शोका-

पनुदः सुखस्याहर्ता । यस्तु संसारासारत्वाद्युपदेशेन शोकमेव केषल-
मपनुदति न तु सुखमुत्पादयति स शोकापनोदः ।

कप्रकरणे मूलविभुजादिभ्य उपसंख्यानम् (का०वा०) ॥ तादर्थ्ये
एषा चतुर्थी । मूलविभुजादिसिध्यर्थमित्यर्थः । मूलानि विभुजतीति
मूलविभुजो रथः । नखान्मुञ्चतीति नखमुञ्चानि धनूंषि । कां मोदते
कुमुदं सरोरुहम् । इह यद्यपि 'काकगुहास्तिलाः' इति भाष्यवृत्त्यादिषु
उदाहृतं तथापि काकेभ्यां गूहितव्या इति कर्मार्थावगतेः "घप्रथं कवि-
धानम्" (का०वा०) इत्यत्रेदं द्रष्टव्यमिति हरदत्तः ।

आकृतिगणोऽयम् । तेन महीभ्रुकुभ्रशिरोभ्रशिरोरुहादि सिद्धम् ।

प्रे दाहः (पा०सू०३-२-६) ॥ दारुपाज्जानातेश्च प्रोपसृष्टात्कर्मण्यु-
पपदे कप्रत्ययः स्यात् । अणोऽपवादः । सर्वप्रदः । पथिप्रहः । प्रे इति
किम् ? गोसन्दायः । अनुपसर्ग इत्यनुवृत्तेः प्रेत्यस्मादन्यस्मिन्नुपसर्गे
सति को न भवति, किन्षणेष, गोसम्प्रदायः । इह वृत्तां ददातिरित्युक्तं,
तच्च सर्वेषां दारुपाणामुपलक्षणम् । गामादाग्रहणेष्वविशेषादिति हरदत्तः ।

समि ख्यः (पा०सू०३-२-७) ॥ सम्पूर्वात्ख्या इत्यस्मात्कर्मण्युपपदे
कप्रत्ययः स्यात् । गाः सञ्चष्टं गोसंख्यः । चाक्षरुः ख्यात्रादेशः । 'ख्या
प्रकथने' (अ०प०५०) इत्यस्य तु सम्पूर्वस्य प्रयोगो नास्तीति न्यासकारः ।

गापोष्टक (पा०सू०३-२-८) ॥ आभ्यां टक् स्यादनुपसर्गं कर्मण्युप-
पदे । सामगः । सामगी । अत्र वार्तिकम्—

सुराशीध्वोः पिबतेरिति (का०वा०) ॥ अत्र पिबतेरिति लुग्विक-
रणपरिभाषालब्धार्थकथनम् । उपपदपरिगणनन्तु वाचनिकमेव ।
सुरापः । सुरापी । शीधुपः । शीधुपी । सुराशीध्वोः किम् ? क्षीरपा
ब्राह्मणी । पिबतेरिति किम् ? सुरां पानि रक्षतीति सुरापा । अनुपसर्गे
किम् ? सामसङ्गायः । गामादाग्रहणेष्वविशेषेपि 'गं शब्दे' (भ्रा०प०९४२)
इत्यस्यैवात्र ग्रहणं न तु 'गाङ् गर्ता' (भ्रा०आ०९७) इत्यस्य सानुबन्ध-
स्य, नापि 'गा स्तुतां, (जु०प०२४) इति जुहोत्यादेः, निरनुबन्धेन अलु-
प्तविकरणेन च पिबतिना साहचर्यात्, अनभिधानाद्वा ।

बहुलं तणि (का०वा०) ॥ या ब्राह्मणी सुरापा भवति नैतां देवाः
पतिलोकं नयन्ति ।

हरतेरनुद्यमनेऽच् (पा०सू०३-२-९) ॥ उत्क्षेपणादन्यस्मिन्नर्थे वसं-
मानाद्धरतेर्धाताः कर्मण्युपपदेऽच् स्यात् । अणोऽपवादः । अंशहरः ।
रिक्थहरः । अनुद्यमने किम् ? भारहारः ।

अचप्रकरणे शकिलाङ्गलाङ्कुशतोमरयष्टिघटघटीधनुःषु ग्रंहरूप-

संख्यानम् (का०वा०)॥ शक्तिग्रहः । लाङ्गलग्रहः, इत्यादि । लिङ्गविशिष्ट-
परिभाषया घटग्रहणेनैव सिद्धे घटीग्रहणं परिभाषाया अनित्यत्वज्ञा-
पनार्थम् । तेन 'मद्रराज्ञी' इत्यत्र टच् न । 'द्विषतीतापः' इत्यत्र "द्विष-
त्परयोः" (पा०सू०३-२-३९) इति खच् नेति दिक् ।

सूत्रे च धार्येथं (का०वा०) ॥ ग्रहेरुपसंख्यानमित्येव । सूत्रग्रहः ।
धार्येथं इति किम् ? यः सूत्रं केवलमुपादत्ते न तु धारयति तत्राणेषु
यथा स्यात्, सूत्रग्रहः ।

वयसि च (पा०सू०३-२-१०) ॥ वयसि गम्यमाने हरतेर्धातोः कर्म-
ण्युपपदे अच् स्यात् । अणोऽपवादः । उद्यमनार्थं आरम्भः । कवचहरः
झात्रियकुमारः । इह कवचोद्यमनं क्रियमाणे सम्भाव्यमानं वा वयो गम-
यति । तेनासत्यपि कवचग्रहणे 'कवचहरः' इति भवति ।

आङ्गि ताच्छील्ये (पा०सू०३-२-११) ॥ आङ्गपूर्वाद्धरतेः कर्मण्युप-
पदेऽच्प्रत्ययः स्यात्ताच्छील्ये गम्यमाने । पुष्पाण्याहरति तच्छीलः पु-
ष्पाहरः । फलाहरः । ताच्छील्ये किम् ? भारमाहरति भाराहारः ।

अर्हः (पा०सू०३-२-१२) ॥ अर्हं पूजायामित्यस्मात्कर्मण्युपपदेऽच्
स्यात् । अणोऽपवादः । स्त्रियां विशेषः, पूजार्हा ब्राह्मणी ।

स्तम्बकर्णयोरमिजपोः (पा०सू०३-२-१३) ॥ स्तम्बकर्णयोरुपपदयोः
यथासंख्यं रमिजपिभ्यामच्प्रत्ययः स्यात् । रमिस्तावदकर्मकः । ज-
पिस्तु शब्दकर्मकः 'मन्त्रं जपति' इत्यादिदर्शनात् । उभाषापि प्रति स्त-
म्बकर्णयोः कर्मत्वासम्भवात् सुपीत्येवात्र सम्बध्यते ।

हस्तिसूचकयोरिति वक्तव्यम् (का०वा०) ॥ स्तम्बे रमते इति स्त-
म्बेरमो हस्ती । "तत्पुरुषे कृति बहुलम्" (पा०सू०६-३-१४) इत्यलुक्,
"हलदन्तात्" (पा०सू०६-३-९) इति वा । कर्णेजपः सूचकः । हस्ति-
सूचकाभ्यामन्यत्र तु स्तम्बेरन्ता । कर्णेजपिता मशकः । उपांशुशब्दा-
यितेत्यर्थः ।

शमि धातोः संज्ञायाम् (पा०सू०३-२-१४) ॥ शमि उपपदे धातुमा-
त्रात् संज्ञायां विषये अच् स्यात् । शङ्करः । शम्भवः । शब्दः । धात्वधि-
कारे पुनर्धातुप्रयणमपवादविषयेऽपि प्रवृत्त्यर्थम् । तथा च वार्तिकम्—

शमिसंज्ञायां धातुग्रहणं कृञो हेत्वादिषु टप्रतिषेधार्थमिति (का०
वा०) ॥ असति धातुग्रहणे शमिसंज्ञायामित्यस्यावकाशः—शम्भवः, शब्दः ।
"कृञो हेतुताच्छील्य" (पा०सू०३-२-२०) इत्यस्यावकाशः—'भास्त्र-
करः' । 'शङ्करः' इत्यत्रोभयप्रसङ्गे परत्वाद् एव स्यात् । धातुग्रहणसा-
मर्थ्याद्विज्ञेयं भवति । शङ्करा नाम परित्राजिका तच्छीला । कुण्डरवाह-

वस्वाधार्यो मन्यते । गृणतेः शब्दकर्मण एतद्रूपम् । पृषोदरादित्वाङ्गका-
रस्य ककार इति । तन्मते धातुग्रहणं चिन्त्यप्रयोजनम् ।

अधिकरणे शेतेः (पा०सू०३-२-१५) ॥ सुपांति सम्बध्यते । अङ्
स्यात् । अ शेते अशयः ।

पार्श्वदिषूपसङ्ग्रहानम् (का०वा०) ॥ पार्श्वार्थ्यां शेते पार्श्वशयः ।
पृष्ठशयः । उदरशयः ।

दिग्धसहपूर्वाच्च (का०वा०) ॥ दिग्धेन सह शेते इति विग्रहे दिग्ध-
सहशयः । अत्र दिग्धसहशब्दो मयूरव्यंसकादिः । तस्य शयशब्देन
सह उपपदसमासः ।

उत्तानादिषु कर्तृषु (का०वा०) ॥ उत्तानः शेते उत्तानशयः । अवमूर्ध-
शयः । अवनतो मूर्धा यस्य अवमूर्धः । अधोमुखः शेते इत्यर्थः ।

गिरौ ङइच्छन्वसि (का०वा०) ॥ गिरौ शेते गिरिशः ।

तद्धितो वा (का०वा०) ॥ गिरिरस्यास्तीति गिरिशः । लोमादित्वा-
च्छः । इह यद्यपि कृत्तद्धिताभ्यां गिरिशशब्दो द्वेषा भाष्यवाप्तिकयोर्भ्यु-
त्पादितस्तथापि लोके तद्धितान्त एव, न तु कृदन्तः, “ङइच्छन्वसि”
(का०वा०) इत्युक्तेः । एवञ्च “प्रत्याहतास्त्रा गिरिशप्रमावात्” “आरो-
पितं यद्गिरिशेन पञ्चात्” “गिरिशमुपचचार प्रत्यहं सा सुकेशो”
इत्यादि प्रयुञ्जानानां कर्षानां न कोऽप्यपराधः । ‘गिरौ शेते’ इति व्या-
चक्ष्णानां तु प्रमाद इत्यवचेयम् ।

चरेष्टः (पा०सू०३-२-१६) ॥ अधिकरणे उपपदे चरेष्टः स्यात् । कु-
रुचरः । कुरुचरी ।

भिक्षासेनादायेषु च (पा०सू०३-२-१७) ॥ एषु उपपदेषु चरेष्टः
स्यात् । भिक्षां चरतीति भिक्षाचरः । चरतिरत्र चरणपूर्वकं अर्जने वक्त-
ते । चरणेन भिक्षामर्जयतीत्यर्थः । सेनां चरति प्रविशतीति सेनाचरः ।
आदायेति व्यञ्जन्तं, आदाय चरति गच्छतीत्यादायचरः । भक्षयती-
ति वा । कथं—

“प्रस्य स्थितां सहचरीं व्यवधाय देहम्” इति ?

पचादिषु चरडिति पठ्यते । “सुप्सुपा” (पा०सू०२-१-४) इति
समासः । टविधानं तु नित्यसमासार्थम् ।

पुरोऽग्रनोऽग्रेषु सर्तेः (पा०सू०३-२-१८) ॥ टः स्यात् । पुरः सरतीति
पुरःसरः । अग्रतःसरः । अग्रमग्रेणाग्रे वा सरतीत्यग्रसरः । सुत्रे अग्र-
शब्दस्य एवन्तत्त्वमपि निपात्यते । कथन्तर्हि—

“यूयं तद्ग्रसरगर्वितकृष्णसारम्” इति ? बाहुलकादिति हरदत्तः ।

पूर्वे कर्त्तरि (पा०सू०३-२-१९) ॥ कर्तृवाचिनि पूर्वशब्द् उपपदे स
 चेंष्टः स्यात् । पूर्वः सरतीति पूर्वसरः । कर्त्तरीति किम् ? पूर्व देशं सर-
 तीति पूर्वसारः ।

कृत्रो हेतुताच्छीलानुलोम्येषु (पा०सू०३-२-२०) ॥ हेत्वादिषु घां
 त्येषु करोतेष्टः स्यात् । हेतुरिह लौकिकः । यशस्करो विद्या । “अतः
 कृकमि” (पा०सू०८-३-४६) इति सः । ताच्छील्ये-भास्करः । आनु-
 लोम्ये-वचनकरः । एषु किम् ? कुम्भकारः । इह प्रसिद्धतरत्वात् द्वय-
 नुबन्धकोऽपि करोतिरेव गृह्यते न तु ‘कृम् हिसायाम्’ (स्वा०उ०७)
 इति । हेतुः कारणम् । आनुलोम्यमाराध्यचिषानुवर्त्तनम् ।

दिवाविभानिशाप्रभाभास्कारान्तानन्तादिबहुनान्दीकिलिपिलिबि-
 बलिभक्तिकर्तृचित्रक्षेत्रसङ्ख्याजङ्घाबाह्वहर्षस्तद्धनुररुषु (पा०सू०
 ३-२-२१) ॥ एषु सुबन्तेषु यथायोगं कर्मसु चापपदेषु करोतेष्टः
 स्यात् । अहेत्वाद्यर्थ आरम्भः । दिवा दिवसे करोति प्राणिनश्चेष्टायुक्ता-
 निति दिवाकरः । अत्र दिवाशब्दः अन्हीति सप्तम्यन्तस्यार्थे वर्त्तत
 इति तस्य कर्मत्वानुपपत्तेः सुपीत्यनेन सम्बन्धः । शेषाणां तु कर्मणा-
 त्येव । यदि तु वृत्तिविषये दोषामन्यमहर्द्विषामन्या रात्रिरिति वत् कर्म-
 त्वमभ्युपगम्यते तदा सर्वेषां कर्मणीत्यनेनैव सम्बन्धो बोध्यः । विभा-
 करः । निशाकरः । प्रभाकरः । भास्करः । सूत्रे भास्कारान्तेति भाःश-
 ष्दस्य प्रत्ययसन्धियोगेन सकारो निपात्यते । तेन ‘भास्करः’ इत्यत्र वि-
 सर्जनीयजिह्वामूलीयौ न भवतः । यद्वा कस्कादिषु बोध्यः । कार-
 करः । कर एव कारः । प्रह्लादित्वात्स्वार्थे अण् । अन्तकरः । अनन्तक-
 रः । अन्तकरशब्देन नञ्समासेऽप्येतदेव रूपम् । स्वरे तु विशेषः । न
 अस्मासे हि सति शिष्टोऽव्ययपूर्वपदप्रकृतिस्वरः । अनन्तशब्दस्योपप-
 दत्वे तु कृदुत्तरपदप्रकृतिस्वरेणान्तोदात्तत्वम् । भादिकरः । बहुकरः ।
 बहुशब्दोऽत्र वैपुल्यवचनः । संख्यावचनस्य तु संख्यावचनग्रहणेनैव
 सिद्धेः । नान्दीकरः । किङ्करः । लिपिलिबिशब्दौ पर्यायौ । लिपिकरः ।
 लिबिकरः । बलिकरः । भक्तिकरः । कर्तृकरः । चित्रकरः । क्षेत्रकरः ।
 संख्या-एककरः । द्विकरः । जङ्गाकरः । बाहुकरः । अहस्करः । अहन्,
 “रोऽसुपि” (पा०सू०८-२-६९) इति रेफः, कस्कादिवात्सः । यत्करः ।
 तत्करः । धनुस्करः । अरुस्करः । “नित्यं समासेऽनुत्तरपदस्थस्य”
 (पा०सू०८-३-८५) इति षत्वम् ।

कियत्तद्बहुषु कृत्रोऽजिघानम् (का०वा०) ॥ वार्तिकमेतदिति कै-
 यटहरदत्तौ । इष्टिरिति माधवः । किङ्करा । यत्करा । तत्करा । वार्ति-

केन सूत्रवाधादस्याभावात् 'किंकरी' इत्यनाधुरिति कैयटः । हेत्वादा-
वपि टं बाधित्वा परत्वादजेवोत्त नस्याशयः । वृत्तौ तु पक्षांतरमप्यु-
क्तम्-अथ वा पचादिपाठः करिष्यते इति । इह किमादिप्रहणमपनीय
पचादिष्वेव कियत्तद्गुषु कृत्रिणि पठितव्यमिति तस्यार्थः । घासिक-
मपीत्थमेव व्याख्येयमित्याशयः । अस्मिन्पक्षे हेत्वादिष्विषक्षायां पर-
त्वाद्देन भाव्यम् । तेन किंकरणशीला 'किंकरी' इति भवत्येव ।

पुयोगविषक्षायां तु निर्विबाधो ङीष् । कियत्तद्गुध्वज्वेति प्रक्रिया-
यां विकल्पोक्तिस्तु आकरविरुद्धत्वात्कर्मण्यणोऽपि पक्षे प्रसङ्गाच्चायु-
क्तैव । न चाजभावे सौत्रष्टः, सूत्रे किमादिप्रहणापनयनस्य हरदत्तादि-
भिरुक्तत्वात् । अथवा सौत्रस्यापनयनं मास्तिवति प्रौढिवादेन नेया,
ताच्छील्यादौ व्याख्यानभेदात् फलितं विकल्पमाश्रित्य विषयविशेषा-
भिप्रायेण कथंचिद्वा नेया ।

कर्मणि भृतौ (पा०सू०३-२-२२) ॥ कर्मशब्दे कर्मण्युपपदे करोतेष्टः
स्याद् भृतौ गम्यमानायाम् । भृतिर्वेतनम् । कर्म निर्वेशः क्रियायाः नि-
ष्क्रयाय देयं भक्तादि द्रव्यमिति यावत् । कर्मकरो भृतकः । कर्मकारोऽन्यः ॥
न शब्दश्लोककलहगाथावैरचाटुसूत्रमन्त्रपदेषु (पा०सू०३-२-२३) ॥
पयूपपदेषु करोतेष्टो न स्यात् । हेत्वादिषु प्राप्तः प्रतिषिध्यते । शब्दका-
रः । स्तंभकार इत्यादि ।

स्तम्बशक्तोरिन् (पा०सू०३-२-२४) ॥ एतयोः कर्मणोरुपपदयोः
करोतेरिन्प्रत्ययः स्यात् ।

ब्रीहिवत्सयोरिति षक्तव्यम् (का०वा०) ॥ स्तम्बकरिर्वीहिः । शकृ-
त्कारिर्वसः । इनां निस्वात्कृदुत्तरपदप्रकृतिस्वरणोत्तरपदमाद्युदात्तम् ।
ब्रीहिवत्सयोः किम् ? स्तम्बकारः । शकृत्कारः ।

हरतेर्हतिनाथयोः पशौ (पा०सू०३-२-२५) ॥ हतिनाथयोः कर्मणो-
रुपपदयोर्हरतेर्धातोः पशौ कर्त्तरि इन् प्रत्ययः स्यात् । हतिं हरतीति
हतिहरिः । नाथं नासारज्जुं हरतीति नाथहरिः । इह प्रत्ययार्थस्य क-
र्तुः पशुर्विशेषणं न तु तस्य बाधकः, प्रकृतिप्रत्ययार्थयोरन्वयप्रसङ्गात् ।
प्रकृत्यर्थो हि प्रत्ययार्थं विशिनष्टि । प्रकृतिश्चेह धातुः । तद-
र्थश्च क्रिया । सा च साधनेन सम्बन्धार्हा । पशुशब्दस्तु चतुष्पाज्जातीयं
वस्तु स्वरूपेणाचष्टे न शक्तिमद्रूपेण, नतरां शांकरूपेण । अतस्तथैव च
प्रत्याख्यमानः पशुः प्रत्ययार्थो भवितुं नार्हति । अतः कर्त्तव्यं प्रत्ययार्थः ।
तद्विशेषणं च पशुः सूत्रवाक्यजन्ये बाधे पशुरूपे कर्त्तरि वाक्ये प्रत्ययो
भवतीति हि विषयः ।

उदाहरणे तु पशुरेव विशेष्यः । तत्रामेदेन सम्बन्धेन कर्त्ता विशेषणम् । तत्र प्रकृत्यर्थः परमविशेष्यः । पशुस्तु समुदायशक्त्या उपतिष्ठते । एतेन पङ्कजप्रभृतयो व्याख्याताः । पङ्कजनिकर्तृ पद्ममिति हि तत्रार्थः । एवं विधिवाक्येषु अलससुखाहर्त्रोर्मीहिवत्सयोरित्यादिषु सर्वत्र प्रत्ययार्थविशेषणत्वम् । उदाहरणेषु च विशेषणत्वमलसार्थानां द्रष्टव्यम् । पशौ किम् ? इतिहारः । नाथहारः ।

फलेप्रहिरात्मम्भरिश्च (पा०सू०३-२-२६) ॥ एतौ निपात्येते । फलानि गृह्णतीति फलेप्रहिर्बुधः । “स्याद्वन्ध्यः फलेप्रहिः” (अ० को०२-४-६) इत्यमरः । भाट्टिकाव्ये तु फलप्राहिमात्रे इन् प्रयुज्यते “फलेप्रहीक्षंसिवनस्पतीनाम्” इति । उपपदस्यैदन्तत्वं इन्प्रत्ययश्च प्रहेर्निपात्यते । आत्मानं विभर्तीत्यात्मम्भरिः । आत्मशब्दस्योपपदस्य सुमागमः, इन्प्रत्ययश्च भृञो निपात्यते । चकारोऽनुक्तसमुच्चयार्थ इति वृत्तिः । कुक्षिम्भरिः । छन्दसि फलशब्दस्यादन्तत्वमपि दृश्यते । “यो वनस्पतीनां फलप्रहिः” इति । इदमपि कुक्षिम्भरिवच्चकारेण सङ्ग्राह्यमिति हरदत्तः । चान्द्रास्तु आत्मोदरकुक्षिष्विति पठन्ति । तथा च मुरारिः—

ज्योत्स्नाकरम्भमुदरम्भरयश्चकोराः । इति ।

देवापिषातापिप्रभृतयोऽप्यनेन सिद्धाः । भाष्ये तु भृञः कुक्ष्यात्मनोर्नुम् चेत्येतावदेव स्थितम् ।

छन्दसि वनसनरक्षिमयाम् (पा०सू०३-२-२७) ॥ एभ्यः कर्मण्युपपदे इन्प्रत्ययः स्याच्छन्दसि । ‘वन षण सम्भक्तौ’ (भा०प०४६४, ४६५) गणे सहनिर्दिष्टौ भौवादिक्तौ इमावेव गृह्येते न तु ‘वनु याचने’ (त०भा०८) ‘षणु दाने’ (त०उ०२) इति तानादिकौ, निरनुबन्धकत्वात् साहचर्याच्च । ब्रह्मवर्नि त्वा क्षत्रवनिम् । ब्रह्म वनति क्षत्रं वनतीति विवक्षायामिन् प्रत्ययः । तदन्ताद् द्वितीयैकवचनम् । उत नो गोषणिन्धियम् । सुषामादिस्वात् षत्वं, गां सनतीति विप्रहः । यौतेष्ठानौ यमरक्षितारौ चतुरक्षौ पथिरक्षी । ये पथां पथिरक्षयः । पन्थानं रक्षतः, रक्षन्ति चेति विप्रहः । हविर्मथीनामभ्याविवासताम् । हविर्मथन्तीति हविर्भयः तेषाम् ।

एजेः खग् (पा०सू०३-२-२८) ॥ एज् कम्पने (भा०प०२३५) । अस्माप्यन्तात् कर्मण्युपपदे खग् स्यात् । जनम् एजयतीति जनमेजयः । सुत्रे ‘एजेः’ इति ण्यन्तस्य निर्देशः न तु शुद्धस्येका, खशः शित्करणात् । तद्धि सार्धधातुकत्वे सति शष्यथा स्यादिति । न च शुद्धस्य

शपि सत्यसति वा विशेषोऽस्ति । नञोत्तरार्थं शिन्त्वामिति वाच्यम् ,
इहार्थत्वे सम्भवति केवलोत्तरार्थस्यायुक्तत्वात् । अशः शिन्त्वं मुम-
र्थम् । 'शुनिन्धयः' इत्यादौ ह्रस्वत्वार्थम्—

अङ्प्रकरणे वातशुनीतिलशर्द्धजधेदुदजहातिभ्य उपसंख्यानम्
(का०वा०) ॥ वातमजा मृगाः। शुनिन्धयः । "क्षित्यनःययस्य" (पा०सू०
६-३-६६) इति ऋस्वः। तिलन्तुदः । शर्द्धजहा माषाः । ओहाक् त्याने-
(जु०प०८) । जुहोत्यादित्वाच्छपः श्लौ द्विष्वन्नम् । "भ्राभ्यस्तयोः"
(पा०सू०६-४-११२) इत्यालोपः । शर्द्धोऽपानशब्दः, तज्जहातीति वि-
ग्रहः । माधवस्तु 'शर्द्धजहा माषाः' इत्युदाजहार । दुर्गसिंहोऽप्येषम् ।
तत्र जहानिरन्तर्भावितण्यर्थः साध्वसिच्छिनसीतिवत् । माषाणां
करणकर्तृत्वमिति वा ।

नासिकास्तनयोर्धर्माधेटोः (पा०सू०३-२-२९) ॥ अङ् स्यात् । तत्र
यथासंख्यं वारयितुं वार्तिकम्—

स्तने धेटः (का०वा०) ॥

नासिकायां धमश्च धेटश्च (का०वा०) ॥ स्तनं धयतीति स्तनन्धयः ।
धेटष्टिरस्य अत्रयत्रे अचरितार्थत्वात्स्तनन्धयी । अत्रैव च ऊबिष्यते
नान्यत्रेत्याहु रिति हरदत्तः । अत्रैवेति अङ्प्रत्ययान्तोपलक्षणम् । तथा
च क्षीरस्वामी 'स्तनन्धयीत्यादौ ऊबिष्यः' इति । वर्द्धमानोऽपि-शुनि-
न्धयी । स्तनन्धयी । अङ्प्रत्ययान्त एव ऊबिति । तेन "पाभ्राध्माधेट्-
दशः शः" (पा०सू०३-१-१३७) इति शप्रत्ययं "आतोऽनुपसर्गं" (पा०सू०
३-२-३) इति कप्रत्यये च टाबन्ध ।

अत्र च सम्प्रदाय एव शरणम् । नासिकन्धमः । "पाभ्रा" (पा०सू०
७-३-७८) इति धमादेशः । नासिकन्धयः ।

नाडीमुष्टयोश्च (पा०सू०३-२-३०) ॥ एतयोः कर्मणोरुपपद्योर्धर्मा
धेटोः अङ् स्यात् । अत्र यथासंख्यं नश्यत इति भाष्ये वृत्तौ च स्थितम् ।
"यथासंख्यमनुदेशः" (पा०सू०१-३-१०) इति सूत्रं तु भाष्ये यथासंख्य-
मस्तीत्युक्तम् । तन्मतभेदेन बोध्यम् । नाडिन्धमः, नाडिन्धयः। मुष्टिन्ध मः,
मुष्टिन्धयः । भाष्ये घटीकारिशब्दावप्युपसंख्यातौ । घटी-घटः । घटि-
न्धमः । घटिन्धयः । खारिन्धमः । खारिन्धयः । खारीशब्दः परिमाणव-
चनः । 'खरी' इति पाठान्तरम् । खरी गर्दमी । जातिलक्षणो ऊबि । अ-
रिन्धमः । खारिन्धयः । जयादित्यस्तु वातशब्दमप्युदाजहार, वातन्ध-
मः । वातन्धय इति । तन्तु भाष्यादौ न दृश्यते ।

उदिकूले रुजिवहोः (पा०सू०३-२-३१) ॥ उपूर्वाभ्यां रुजिवहिभ्यां

कूले कर्मण्युपपदे खञ् स्यात् । कूलमुद्भुजतीति कूलमुद्भुजः । कूल-
मुद्बहः । धातूपसर्गयोः कार्यस्यान्तरङ्गत्वात्पूर्वं गतिसमासः पञ्चादुप-
पदसमासः । ननु “तत्रोपपदं सप्तमीस्थम्” (पा०सू०३-१-९२) इत्यत्र
यत्र सति प्रत्ययः स्यात् तत्रैव च सप्तमीनिर्दिष्टमुपपदम् इति व्या-
ख्यानाद् उपपदमित्यनेन प्रत्यय आक्षिप्यते । ततश्च प्रत्ययेनैव समा-
सः स्यान्न तु तदन्तेन समासः । संज्ञाविधौ प्रत्ययग्रहणे तदन्तग्रहण-
स्य दुर्लभत्वादिति चेत् ? न, प्रत्ययमात्रेण सामर्थ्याभावात्संज्ञाविधा-
घपि “प्रत्ययग्रहण” (प०भा०२३) परिभाषाऽप्रवृत्तेः । न चैवमपि तदा-
दितदन्तनियमादुपसर्गविशिष्टेन समासानुपपत्तिः, कृद्ग्रहणे गतिकार-
कपूर्वस्यापि ग्रहणात् । न चेदं कृद्ग्रहणमिति भ्रमितव्यम्, उपपदसंज्ञा-
मात्रस्य मा भूदित्यादौ माडादिष्वपि प्रवृत्तिसम्भवेन कृत्प्रत्ययव्यभि-
चारित्वेऽप्युपपदसमासस्य कृत्प्रत्ययाव्यभिचारात् । यत्कार्यं हि कृत्प्र-
त्ययं न व्यभिचरति तत्र कृद्ग्रहणपरिभाषा प्रवर्त्तते । यथा “धातोः
स्वरूपग्रहणे” इत्येषा परिभाषा यत्कार्यं धातुं न व्यभिचरति तत्र प्रव-
र्त्तते । अत एव ‘घृतस्पृग्भ्याम्’ इत्यत्र ‘अनुदात्तस्य चर्दुपधस्य’ (पा०
सू०६-१-५९) इत्यमागमो न प्रवर्त्तते । एतेन ‘गोसन्दायः’ इत्यादि व्या-
ख्यातम् । तत्रापि हि धातुमात्रात्कर्मण्यणि गतिसमासे च सगतिके-
नोपपदसमासः ।

स्यादेतत्, सप्तमीनिर्दिष्टत्वाविशेषात्कूलस्येवोच्छब्दस्याप्युपपद-
त्वं स्यात् । ततश्चोपपदयोः रुजिवहोश्च यथासङ्गं स्यादिति चेत् ?
मैषम् । तत्र हि प्रत्येकमुपपदत्वमिच्छति तत्र समुदायात्सप्तमीमुच्चार-
यति, लाघवात् । “नाडीमुष्टयोः” (पा०सू०३-२-३०) इति यथा । इह
तु विपर्ययः कृतः । तस्मात् ‘उदि’ इति पञ्चम्याः स्थाने सप्तमी ।
‘रुजिवहोः’ इति पञ्चम्याः स्थाने षष्ठी । तेनाकार्थलाभः । एतच्च
यथासंख्यसूत्रं कैयटे स्पष्टम् ।

बहाम्ने लिहः (पा०सू०३-२-३२) ॥ बहाम्नयोः कर्मणोरुपपदयोर्लि-
हेः खञ् स्यात् । बहः स्कन्धः, तं लेढीति बहंलिहो गौः । लिह आ-
स्वाद्ने (अ०उ०६) । अदादित्वाच्छपो लुक् । खञो ङित्वाच्च गुणः ।
अम्लंलिहो वायुः ।

परिमाणे पचः (पा०सू०३-२-३३) ॥ परिमाणं प्रस्थादि, तस्मिन्क-
र्मण्युपपदे पचेः खञ् स्यात् । प्रस्थं पचतीति प्रस्थम्पचा स्थाली ।
आदिम्पचः कटाहः । इह सूत्रे परिमाण इति न स्वरूपग्रहणं, तस्य पचिं
प्रति कर्मत्वायोगात् । अतस्तद्विशेषाः प्रस्थादयो गृह्यन्ते । तेऽपि यदि

परिमाणनिष्ठा एव स्युस्तर्हि विकलेदनधादिना पञ्चिना सह कर्मत्वा-
सम्भव एव । अतः परिमिते व्रीह्यादौ वर्त्तमाना इह ब्राह्म्याः ।

मितनञ्जे च (पा०सू०३-२-३४) ॥ एतयोः कर्मणोः पञ्चेः कश्-
स्यात् । मितंपञ्चा ब्राह्मणी । नक्षंपञ्चा यथागूः । पश्चिरत्र तापवचनः ।

विध्वरूपोस्तुदः (पा०सू०३-२-३५) ॥ एतयोः कर्मणोरुपपद्योस्तु-
देर्धातोः कश् स्यात् । विधुं तुदतीति विधुस्तुदः । अरुस्तुदः । “अरुर्हि-
षदजन्तस्य मुम्” (पा०सू०६-३-६७) इत्युकारात्परो मुम् । “संयोगा-
न्तस्य लोपः” (पा०सू०८-२-२३) । “संहिकेयो विधुस्तुदः” (अ०को०
१-३-२८) । “व्रणोऽस्त्रियामीर्ममरुः” (अ०को०२-६-५४) “अरुस्तुदं तु
मर्मस्पृक्” (अ०को०३-१-८१) इत्यमरः ।

असूर्यललाटयोर्दृशितपांः (पा०सू०३-२-३६) ॥ एतयोः कर्मणोरुप-
पद्योर्यथासङ्ख्यं दृशितपिभ्यां कश् स्यात् । ‘असूर्यम्’ इत्यसमर्थस-
मासः, दृशिना नञः सम्बन्धात् । सूर्ये न पश्यन्तीत्यसूर्यपहयाः राज-
द्वाराः । “पान्नाध्मा” (पा०सू०७ ३-७८) इति पहयादेशः । गुप्तिपरञ्जे-
र्दं । एवञ्च नाम गुप्ता यद्परिहायं दर्शनं सूर्यमपि न पश्यन्तीति । तेन
सत्यपि सूर्यदर्शने प्रयोगो न विरुध्यते । यदा तु सूर्यदर्शनाभावमात्रं
विर्वाक्षतं तदा न भवितव्यमेव प्रत्ययेनानीमधानादिति न्यासकारः ।

उग्रम्पद्येर्मदपाणिन्धमाश्च (पा०सू०३-२-३७) ॥ एने निपात्यन्ते ।
‘उग्रम्’ इति क्रियाविशेषणं, तस्मिन्नुपपद्ये दृशः कश् । उग्रं पश्यती-
त्युग्रम्पद्यः । इरा उदकं तेन प्राद्यति दीप्यते अबिन्धनत्वादिति इरम्प-
दां मेघज्योतिः । मदी हर्षे (दि०प०१०२), अस्मादेव निपातनात् ‘दि-
धादिभ्यः श्यन्’ (पा०सू०३-१-६९) भवति । पाणयो ध्मायन्तेऽस्मि-
न्निति पाणिन्धमोऽध्वा । स पुनरस्मिन् गच्छद्भिः सर्पाद्यपनोदनाय पा-
णयः शब्दन्ते तादृशः अन्धकाराद्यावृत्तो मार्गः ।

प्रियषशं वदः कश् (पा०सू०३-२-३८) ॥ ‘प्रिय’ ‘वश’ इत्येतयोः
कर्मणोरुपपद्योर्वेर्धातोः कश् स्यात् । प्रियंवदः । वशंवदः । ककारो
मुमर्थः ककारस्तु “खञि ऱ्हस्वः” इति विशेषणार्थं इति वृत्तिः । “खे
ऱ्हस्वः” इत्युच्यमाने “एजेः कश्” (पा०सू०३-२-२८) जनमेजयः, अ-
त्रापि स्यादिति भावः । ननु एकानुबन्धकग्रहणे न द्वयानुबन्धकस्येति
कश्चि न भविष्यति । न चैवमपि “कुलात्कः” (पा०सू०४-१-१३९) कु-
लीनः, “यस्य” (पा०सू०६-४-१४८) इति लोपाप्रवृत्तये ऱ्हस्वः स्यादिति
वाच्यम्, प्रकरणसाहचर्याद्दानुप्रत्ययस्यैव ग्रहणात् । किञ्च “दाषो णौ”
(पा०सू०६ ४-९०) इति सूत्रादत्र णावित्यनुवर्त्य खे परे णौ ऱ्हस्वो

विधीयते । अतः कुलीने न दोषः । जनमेजये तु उक्तैव गतिः । सत्यम्, खिन्यप्रयोजन एवायं चकारः । प्रत्ययान्तरकरणमुत्तरार्थम् । 'द्विषन्-पः' इत्यत्र ऋश्चणिलोपौ यथा स्यातां, शप् च मा भूदिति । नन्वेवमुत्तरत्रैव क्रियतामिति चेत् ? सत्यम्, इह करणमन्यतोऽपि भवतीति ज्ञापनार्थम् । तेनानुपपद्येव वक्ष्यमाणं वार्त्तिकं गतार्थम् ।

खच्प्रकरणे गमेः सुपि (का०वा०) ॥ असंज्ञार्थमिदं वार्त्तिकम् । संज्ञायां तु वक्ष्यमाणेन "गमश्च" (पा०सू०३-२-४७) इति सूत्रेणैव सिद्धम् । इदञ्च वार्त्तिकं ज्ञापकसिद्धार्थमित्युक्तम् । मितङ्गमो इस्ती ।

विहायसो विह च (का०वा०) ॥ विहायसो 'विह' इत्ययमादेशो वक्तव्यः । खच्च डिद्धा वक्तव्यः । विहङ्गः । विहङ्गमः ।

डे च (का०वा०) ॥ डे परे विहायसो विहादेशो वक्तव्यः । विह-गः । "अन्यत्रापि इदृश्यते" (का०वा०) इति उपकरणे वक्ष्यमाणेनेह डः ।

द्विषत्परयोस्तापेः (पा०सू०३-२-३९) ॥ एतयोः कर्मणोरुपपद्योस्तापेः खच् स्यात् । तप दाहे (सु०प०२८६) चुरादिः, तप सन्तापे (भा०प०१०१०) भ्वादिः, द्वयोरपि ग्रहणम् । द्विषन्तं तापयतीति द्विषन्तपः । "अरुद्धिषत्" (पा०सू०६-३-६७) इति मुमि संयोगान्तलोपः । परन्तपः । 'द्विषत्परयोः' इति द्वितकारको निर्देशः । तत्रैकेन द्विषच्छब्दो विशेष्यते, तकारान्तो यो द्विषच्छब्द इति । सौत्रत्वाभिर्देशस्य विशेषणस्य परनिपातः । तेन स्त्रियां न भवति । घटघटीग्रहणेन "लिङ्गविशिष्ट" (प०भा०७३) परिभाषाया अनित्यत्वज्ञापनाद्वा । द्विषन्तीं तापयतीति द्विषन्तीतापः । "कर्मण्यण्" (पा०सू०३-२-१) एव भवति ।

वाचि यमो व्रते (पा०सू०३-२-४०) ॥ वाकशब्दे कर्मवाचिन्युपपदे यमेः खच् स्यात् व्रते गम्यमाने । शास्त्रेण बोधितः सङ्कल्पविशेषो व्रतम् । वाचं यच्छतीति वाचंयमः । "वाचंयमपुरन्दरौ च" (पा०सू०६-३-६२) इति पूर्वपदस्यामन्तत्वम् । न चैवं खच्प्रत्ययोऽपि तत्रैव निपात्यतामिति वाक्यम्, व्रतादन्यत्रापि प्रसङ्गात् । यदि तु निपातनबलादेव व्रतविषयता आभीयते तत्रैव वा व्रतग्रहणं क्रियते, वाचंयमो व्रते पुरन्दर इवेति, तदेह "वाचि यमो व्रते" इति सूत्रं "पूः सर्वयोः" (पा०सू०३-२-४१) इत्यत्र 'पुरिदारेः' इत्यंशद्वयं शक्यमकर्तुम् । व्रते किम् ? यो ज्ञाशस्त्रादिना वाचं यच्छति तत्राणैव यथा स्यात् । वाच्यमः ।

पूः सर्वयोर्दारिसहोः (पा०सू०३-२-४१) ॥ 'पुर' 'सर्व' इत्येतयोः कर्मणोरुपपद्योर्ब्यासङ्गं दारिसहोर्धात्वोः खच् स्यात् । पुरं दारयतीति-पुरन्दरः, "वाचंयमपुरन्दरौ च" (पा०सू०६-३-६०) इत्यम् । सर्वसहो

राजा । इह सूत्रे 'वृ विदारणे' (कघा०प०२१) इत्यस्य ग्रहणं, न तु 'इ भवे' (म्भा०प०८१०) 'इङ् आदरे' (तु०भा०१३१) इत्येतयोस्त्रियुपदेशः । सहिग्रहणमसंज्ञार्थम् । संज्ञायान्तु "भृतृवृजि" (पा०सू०प०३-२-४६) इत्यादि वक्ष्यति ।

"भगं च दारेरिति वक्तव्यम्" इति काशिका । भाष्यादावदृष्टमपीदं बाहुलकेन लभ्यते । भगं दारयतीति भगन्दरः ।

सर्वकूलान्नकरीषेषु कषः (पा०सू०३-२-४२) ॥ एषु चतुर्षु कर्मसूपपदेषु कषेः खच् स्यात् । सर्वकूपः खलः । कूलकूषा नदी । अन्नकूपो वायुः । करीषकूपा घात्या ।

मेघर्षिभयेषु कृप्रः (पा०सू०३-२-४३) ॥ एषु त्रिषु कर्मसूपपदेषु करोतेः खच् स्यात् । मेघकूरः । ऋतिकूरः । भयकूरः । उपपदविधौ भयादिग्रहणं तदन्तर्विधिं प्रयोजयतीत्युक्तत्वात् अभयकूरः ।

क्षेमप्रियमद्रेण च (पा०सू०३-२-४४) ॥ त्रिष्वेषु कर्मसूपपदेषु करो-
तेरण स्यात्खात्खच् । क्षेमकूरः । क्षेमकारः । प्रियकूरः । प्रियकारः । मद्रकूरः । मद्रकारः । वेति वक्तव्ये अणग्रहणं हेत्वादिषु टप्रतिषेधा-
र्थम् । कथन्तर्हि 'अल्पारम्भाः क्षेमकराः' इति ? कर्मणः शेषत्वविवक्षायां पचाद्यच् भविष्यति ।

छन्दसि 'शिवकूरः' इत्यपि दृश्यते । तथा चाद्यर्षशाखायां 'शिव एको ध्येयः शिवकूरः सर्वमन्यन्परित्यज्य' इति । कर्तृव्यभ्ययात्सिद्धम् ।

आशितं भुवः करणभावयोः (पा०सू०३-२-४५) ॥ अत्र 'सुर्पि' इत्यु-
पतिष्ठते न तु 'कर्मणि' इति, भवतेरकर्मकत्वात् । यद्यपि सांपसर्गस्य प्राप्त्यर्थस्य च भवतेः सकर्मकत्वमस्ति तथापि तत्र खच् न भवित-
व्यमनभिधानादित्याहुः ।

आशितशब्दश्च द्विविधोऽत्र गृह्यते । 'अश भोजने' (कन्या०प०५१) इत्यस्माद्वाङ्पूर्वाद्द्विविधिते कर्मणि कर्त्तरि क्तप्रत्ययान्त एकः । अश-
र्ष्यन्तात्प्रयोज्यकर्मणि क्तप्रत्यये कृते अपरः । "आशितः कर्ता" (पा०
सू०६-१-२०७) इत्याद्युदात्तविधिरप्युभयोरविशिष्टः । तत्र द्वितीये
प्रयोज्य एव भूतपूर्वगत्या कर्त्तव्यते । प्रत्यवसानार्थानामर्णौ कर्त्तुर्णौ
कर्मसंज्ञाविधानात् । "कृषन्नित्फालआशितं कृणाति" इत्यत्रापि अयमेव
ग्राह्यः । अवग्रहादर्शनात् । आद्ये तु साम्प्रतिकमेव कर्तृत्वम् । यस्तु "धौ-
व्यगतिप्रत्यवसानार्थेभ्यः" (पा०सू०प०३-४-७६) इति भाष्यकर्माधिकर-
णेषु क्तः, तदन्तो नात्र गृह्यते, अनभिधानात् । सूत्रार्थस्तु आशित-
शब्दे सुबन्त उपपदे भवतेर्धातोः करणे भावे चार्थे खच् स्यात् । आ-

शितो भवत्यनेन आशितम्भव ओदनः । यावता ओदनेन अतिध्यादि-
भोजितो भवति स एवमुच्यते । भावे-आशितस्य भवनमाशितम्भवः ।
इह “वासरूप”(पा०सू०३-१-२४)विधिना ल्युडपि भवति । ‘आशि-
तभवनम्’इति । घञ् तु बाध्यते एव, सरूपत्वादित्याहुः ।

न चात्र “कल्युट्त्तुमुन्खलर्षेषु वासरूपविधिर्न”(प०भा०७०) इति
निषेधः शक्यः, यत्र हि घञादेरपवादत्वेन ल्युट् प्रसक्तः, स उत्सर्गे
नित्यं बाध्यते न तु विकल्पेनेति तदर्थः । इह तु ल्युटोऽपवादोऽयं सञ्च ।
तत्र वासरूपन्यायां निर्बाध एव । ‘आशितभवनम्’ इत्युदाहरतो जया-
दित्यस्य सम्मतञ्जेनि दिक् ।

संज्ञायां भृत्तृजिधारिसहितपिदमः (पा०सू०३-२-४६) ॥ भृत्प्रभृ-
तिभ्योऽष्टभ्यः यथायोगं कर्मणि सुबन्ते षोपपदे सञ्च स्यात्संज्ञायाम् ।
विश्वं विभर्तीति विश्वम्भरः कैटभजित् । “रसा विश्वम्भरा स्थि-
रा”(अ०को०२-१-२) । रथन्तरं साम । रथेन तरतीति व्युत्पत्तिमात्रम्,
स्वरसंस्कारावग्रहादिसिद्धार्थम् । न त्वत्रावयवार्थानुगमोऽस्ति, “रथ-
न्तरमाजभारा वसिष्ठः” इत्यत्र हि रथमित्यवगृह्णन्ति । अन्तोदासं चा-
र्षीयते । अक्षण्डत्वे तु अवग्रहो न स्यात् । “नम्बिषयस्व”(फि०सू०
२६) इत्याद्युदात्तश्च स्यात् । पतिवरा कन्या । शत्रुञ्जयो हस्ती । युग-
न्धरः पर्वतः । शत्रुंसहः । शत्रुन्तपः । अरिन्दमः । अन्तर्भावितण्य-
र्थोऽत्र दमिः । संज्ञायां किम् ? कुटुम्बं विभर्तीति कुटुम्बभारः ।

गमश्च (पा०सू०३-२-४७) ॥ अस्मात् सञ्च स्यात्कर्मण्युपपदे संज्ञा-
याम् । सुनङ्गमः । पूर्वसूत्रे एव गमिर्नांकः । उत्तरसूत्रे गमेरेवानुवृत्ति-
र्थथा स्यात्, भृत्प्रभृतीनां मा भूदिति ।

अन्तात्यन्ताश्वदूरपारसर्वान्तेषु डः (पा०सू०३-२-४८) ॥ ‘संज्ञा-
याम्’इति निवृत्तम् । सप्तसु कर्मसूपपदेषु गमेर्डः स्यात् । अन्तं गच्छ-
तीत्यन्तगः । अत्यन्तगः । अश्वगः । दूरगः । पारगः । सर्वगः । अन-
न्तगः । डित्त्वसामर्थ्यादभस्यापि टेलोपः ।

सर्वत्रपन्नयोरुपसंख्यानम्(का०वा०) ॥ सर्वत्रगः । पन्नं पतितं यथा
स्यात्तथा गच्छतीति पन्नगः । ‘पन्नम्’ इति क्रियाविशेषणं पठ्यते कान्तम् ।

उरसो लोपश्च (का०वा०) ॥ उरसा गच्छतीत्युरगः ।

सुदुरोरधिकरणे (का०वा०) ॥ सुखेन गच्छत्यत्रेति सुगः । दुर्गः ।
कर्मणि तु जलेव । सुगमः । दुर्गमः ।

मिरो देशे (का०वा०) ॥ निर्गो देशः ।

अन्यथापि दृश्यते इति वक्तव्यम्(का०वा०) । प्राग्गः । गुरुत्पगः ।

आशिषि हनः (पा०सू०३-२-४९) ॥ कर्मण्युपपदे हन्तेर्ङः स्यादाशिषि गम्यमानायाम् । शत्रुं वध्यात् शत्रुहः । आशिषि किम् ? शत्रुघातः । अत्र वार्तिकानि—

दारावाहनोऽणन्तस्य च टः संज्ञायाम् (का०वा०) । 'दारौ' इति शब्दापेक्षया पुल्लिङ्गता । दारुशब्दे उपपदे आर्पूर्वाद्धन्तरेण, अन्तस्य च टकारादेशो वक्तव्य इत्यर्थः । टविधानार्थमिदम् । अण् तु "कर्मण्यण्" (पा०सू०३-२-१) इत्येव सिद्धः । अन्तग्रहणं स्पष्टार्थम् "अलोऽन्त्यस्य" (पा०सू०१-१-५२) इत्येव सिद्धेः । अन्वया हि टः प्रत्ययः सम्भाव्येत । गोधाकालकादावर्षाघाटस्ते घनस्पतीनाम् ।

चारौ वा (का०वा०) ॥ चारुशब्दे उपपदे प्रागुक्तं वा वक्तव्यमित्यर्थः । चार्वाघाटः । चार्वाघातः ।

कर्मणि सामि च (का०वा०) ॥ कर्मण्युपपदे सम्पूर्वाद्धन्तरेण, अन्त्यस्य च टो वा वक्तव्यः । वर्णान्संहन्तीति वर्णसंघाटः । वर्णसंघातः । पदसंघातः । पदसंघाटः ।

अपे क्लेशतमसोः (पा०सू०३-२-५०) ॥ अपपूर्वाद्धन्तेर्ङः स्यात्क्लेशतमसोः कर्मणोरुपपदयोः । क्लेशापहः पुत्रः । तमोऽपहः सूर्यः । अनाशिरथोऽयमारम्भः ॥

कुमारशीर्षयोर्णिनिः (पा०सू०३-२-५१) ॥ एतयोः कर्मणोरुपपदयोर्हन्तेर्णिनिः स्यात् । कुमारघाती । शीर्षघाती । "सुप्यजातौ" (पा०सू०३-२-७८) इत्येवमादिभिः सिद्धे ताच्छाल्यावश्यकाधमर्ण्यादिविरहेऽपि यथा स्यादित्येवमर्थं, शिरसः शीर्षभावार्यञ्च वचनम् ।

लक्षणे जायापत्योष्टक् (पा०सू०३-२-५२) ॥ हन्तेर्भातोर्जायापत्योः कर्मणोरुपपदयोर्लक्षणवति कर्त्तरि टक्प्रत्ययः स्यात् । जायाघ्नो ब्राह्मणः । पतिघ्नी वृषली । सूत्रे लक्षणशब्दोऽशोभाद्यच्चप्रत्ययान्तो न तु केवलः, सूत्रारम्भसामर्थ्यात् । केवलं हि लक्षणे तिलकरेखाविशेषादौ कर्तृत्वेन विवक्षिते उत्तरसूत्रेणैव सिद्धः प्रत्ययः । तस्माद्यस्य तिलकादि जायामरणनिमित्तमस्ति स तां हन्तीति गौणो वादः । एवं 'पतिघ्नी' इत्यत्रापि ।

अमनुष्यकर्तृके च (पा०सू०३-२-५३) ॥ मनुष्यमिन्नकर्तृकेऽर्थे वर्त्तमानाद्धातोः कर्मण्युपपदे टक् स्यात् । जायाघ्नस्तिलकालकः । पतिघ्नी पाणिरेखा । पित्तघ्नं घृतम् । अमनुष्यकर्तृके इति किम् ? आद्युघातः शूद्रः । यद्यपि अमनुष्यशब्दो रक्षःपिशाचादिषु क्वदस्तथापीह लक्ष्यानुरोचिनो व्याख्यानामनुष्यादभ्यस्त्वमेवाह । ननु पूर्वसूत्रे लक्ष-

णग्रहणं यथा प्रत्ययार्थविशेषणम्, तथेहाप्यमनुष्यग्रहणमस्तु, किं कर्तृग्रहणेनेति चेत् ? मैवम्, 'अमनुष्य' इत्युच्यमाने उपपदत्वं विज्ञायेत, पूर्वसूत्रे तु उपपदान्तरसत्त्वात्प्रत्ययार्थविशेषणता निश्चीयत इति वैषम्यात् । अथ कथं 'कृतप्रे नास्ति निष्कृतिः' 'बलभद्रः प्रलम्बघ्नः' 'शत्रुघ्नः' इत्यादि ? मूलविभुजादिषु द्रष्टव्याः । कथन्तर्हि 'चोरघातो नगरघातो हस्ती' इति ? बाहुलकादणिति वृत्तिर्भाष्यञ्च ।

शक्तौ हस्तिकपाटयोः (पा०सु०३-२-५४) ॥ शक्तौ गम्यमानायां हस्तिकपाटयोः कर्मणोरुपपदयोर्हन्तेर्घातोष्टृक् स्यात् । मनुष्यकर्तृकार्य आरम्भः । हस्तिघ्नो मनुष्यः । कपाटघ्नश्चोरः । शक्ताविति किम् ? विषेण हस्तिनं हन्तीति हस्तिघातः । यद्यपीह शक्तिरस्ति अशक्तस्य कर्तृत्वानुपपत्तेस्तथापि शक्तिग्रहणसामर्थ्यात्प्रकर्षविज्ञानम् । तेन स्वबलेनैव हन्तुं या शक्तिः सा गृह्यते । एवं चोदाहरणेऽपि हस्तिनं हन्तुं मा वा वधीत् । सामर्थ्यातिशयमात्रान्तु 'हस्तिघ्नः' इत्याद्युच्यते । कं शिरः पाटयति प्रविशते इति कपाटम् । 'कवाटम्' इति पाठे तु अटतेः पचाद्यच् । "कवञ्चोष्णे" (पा०सु०६-३-१०७) इत्यत्र योगविभागात्कोः कवादेश इति हरदत्तः ।

पाणिघताडघौ शिल्पिनि (पा०सु०३-३-५५) ॥ एतौ निपात्येते शिल्पिनि कर्त्तरि वाच्ये । 'पाणि' 'ताड' इत्येतयोरुपपदयोर्हन्तेर्घातोष्टृक्प्रत्ययः तस्मिंश्च टिलोपः घत्वञ्च निपात्यते । पाणिघः । ताडघः । शिल्पिनीति किम् ? पाणिघातः । ताडघातः ।

राजघ उपसङ्ख्यानम् (का०वा०) ॥ राजानं हन्तीति राजघः ।

आढ्यसुभगस्थूलपलितनग्नान्धप्रियेषु ङ्यर्थेष्वच्यौ कृप्रः करणे स्युन् (पा०सु०३-२-५६) ॥ आढ्यादिषु ङ्यर्थेष्वच्यन्तेषु सप्तसु कर्मसुपपदेषु करोतेः स्युन् स्यात् । करणे ङ्यर्थैकलिपकत्वाद् द्विविधाः इच्छयर्था आढ्यादयः, ङ्यन्ता अच्यन्ताश्च । तत्र ङ्यन्ताः पर्युङ्स्यन्ते । अनाढ्यमाढ्यं करोत्यनेन आढ्यङ्करणम् । सुभगङ्करणमित्यादि । ङ्यर्थेष्विधिति किम् ? आढ्यन्तैलेन कुर्वन्ति । अभ्यङ्गयन्तीत्यर्थोऽनेकार्थत्वाद्भातूनाम् । तेन नात्र प्रागनाढ्यः सन् आढ्यः क्रियते इति अभूततद्भावाभावः । अस्तु वा अभूततद्भावः, तथापि प्रकृतेः रविवक्षायां प्रत्युदाहरणम् । प्रकृतिरेव परिणामिनीत्वेन यदा विवक्ष्यते यथा अपटास्तन्तवः पटीभवन्तीति, तदा च्चिप्रत्ययः । तथा च तत्र घार्तिकम्—

प्रकृतिविवक्षाग्रहणं च(का०वा०) । इति । अच्चाविति किम् ? आ-

क्यांकारोत्पन्नेन ।

स्यादेतत् । “करणाधिकरणयोश्च” (पा०सू०३-३-११७) इति ल्युटाऽत्र भवितव्यम् । न च ल्युटः ल्युनश्चेह विशेषोऽस्ति, उभयथाऽपि हि ‘आख्याकरणम्’ इत्येष रूपम् । “स्त्रित्यनव्ययस्य” अठर्द्विषदजन्तस्य मुम्’ (पा०सू०६-३-६६, ६७) इति हि ह्रस्वत्वं मुम् चानव्ययस्य विधीयते । च्यन्तश्चाव्ययम्, “ऊर्यादिच्चिडाचश्च” (पा०सू०१-४-६१) इति निपातत्वात् । न च ल्युनि सति “उपपदमतिङ्” (पा०सू० २-२-१९) इति नित्यसमासो लभ्यते ल्युटि तु नेति वाच्यम् । ल्युत्यपि गतिसमासस्य सम्भवात् तस्यापि नित्यसमासत्वाविशेषात् । न च स्त्रीप्रत्यये विशेषः, उभयत्रापि ऊर्ध्वेव भवति । ल्युटि “टिड्ढाणम्” (पा०सू०४-१-१५) इति सूत्रेण, ल्युनि तु तत्रत्येन ल्युन उपसंख्याननेन । न च स्वरे विशेषः, ल्युटि हि लिट्स्वरेण कृत् उदात्तत्वं ल्युन्यपि लिट्स्वरेण तथैवेति । तस्मात् ‘अर्द्धां’ इति व्यर्थमिति चेत् ? सत्यम्, उत्तरार्थं तदुक्तमिति भाष्यकाराः । एवञ्च ‘आख्याकरणम्’ इत्यादि रूपं ल्युटा भवत्येवेति भाव इति कैयटः । यत्तु जयादित्येनोक्तम्—प्रतिषेधसामर्थ्यात् ल्युन्यसति ल्युडपि न भवति । तेन ल्युटोऽप्ययमर्थतः प्रतिषेध इति । तस्यायमाशयः—केवलोत्तरार्थत्वे तत्रैवाच्चाविति द्र्यात् । इहकरणसामर्थ्यात् ल्युडपि न । यथा “इकोऽचि विभर्त्ता” (पा०सू०७-१-७३) इत्यजप्रहणस्य उत्तरार्थत्वे सत्यपि इहकरणसामर्थ्यात् “न लुमता” (पा०सू०१-१-६३) इत्यस्यानित्यता ज्ञाप्यते इत्यभिप्रायेणाह—इह किञ्चित् त्रपो इतीति वक्ष्यते । तथा चोत्तरार्थतापि काममस्तु न तु केवलोत्तरार्थतेति । भाष्यवार्तिकस्वरसेन तु केवलोत्तरार्थत्वं लभ्यते । अतस्तद्विरोधादृत्तिकृन्मतमयुक्तमिति कैयटः ।

कर्त्तरि भुवः खिण्णुञ्चुक्ञी (पा०सू०३-२-५७) ॥ आख्यादिषु च्यर्थेष्वच्यन्तेषु सुबन्तेषूपपदेषु भवतेर्धातोः कर्त्तरि खिण्णुञ्चुक्ञ् एतौ स्तः । आढ्यम्भाविण्णुः । आख्याम्भावुकः । सुभगम्भाविण्णुः । सुभगम्भावुक इत्यादि । कर्त्तृप्रहणं करणनिवृत्त्यर्थमुत्तरार्थञ्च । खकारो मुमर्थः । अकारो वृद्धर्थः ।

स्यादेतत् । खिण्णुञ्च इकारो मास्तु ‘खस्तुः’ इति ‘स्तुञ्’ इति बोध्यताम् । तत्रायमप्यर्थः, स्वरार्थश्चकारो न कर्त्तव्यः, प्रत्ययस्वरेणैवाभिमतासिद्धेः । कथन्तर्हि इकारादित्थमिति चेत् ? इडागमेनेति गृहान । न च “एकाच्च उपदेशे” (पा०सू०७-२-१०) इतीतिविषेधः,

भवतेरुदात्तत्वात् । अत्रात्तर वातंककार आह—

नञस्तु स्वरसिद्ध्यर्थमिकारादित्वमिष्णुचः ॥ इति ।

‘नञः’ इति पञ्चमी । नञ उत्तरस्य खिष्णुजन्तस्य स्वरसिद्ध्यर्थ-
मित्यर्थः । यद्यथमिकारादिर्न क्रियेत ततः सत्यपीटि “कृत्योकेष्णुष्वा-
र्वाद्यञ्च” (पा०सू०६-२-१६०) इति सूत्रे अस्य ग्रहणं न स्यात् । अस्य
चकारानुबन्धाभावात् ।

अथोच्येत—अयमपि चित् । ‘ख्स्नुच्’ इति । एवमपि लाक्षणिक-
त्वात्षत्वणत्वयोश्चासिद्धत्वात् ‘इष्णुच्’ इति रूपाभावात् ग्रहणं
न स्यादेव । तत इकारादित्वं क्रियेत ।

अत्रेदं षक्यम्—सत्यपीकारादित्वे “तदनुबन्धकग्रहणे नातदनुब-
न्धकस्य” (पा०भा०८४) इति परिभाषया अलङ्कृ-आदिष्णुच एव ग्रहणेन
भाष्यं, नास्य ।

अथोच्येत । इकारोच्चारणसामर्थ्यादस्यापि ग्रहणमिति । हन्तैवं
ख्णुजयमस्तु तत्रेति कृते चकारानुबन्धसामर्थ्यादस्यापि ग्रहणम-
स्त्विति किमिकारेण ? तस्माच्चिन्त्यमेतत् । यत्तु हरदत्तेन षत्वणत्वयोः
सामर्थ्यादस्यग्रहणं भवतीत्युक्तम्, तदप्यापाततः स्नुजपेक्षया णुजु-
कौ प्रत्युत प्रक्रियालाघवेन षत्वणत्वयोः करणस्योचिततया सामर्थ्या-
योगादिति दिक् ।

स्पृशोऽनुदके किन् (पा०सू०३-२-५८) ॥ अनुदके सुबन्ते उपपदे
स्पृशोः क्विबन् स्यात् । यद्यपि स्पृशोः सकर्मकत्वात्कर्मण्युपपदे इत्येव
प्राप्तस्तथापि पूर्वसूत्रात् ‘कर्त्तरि’ इत्यनुवृत्तेः ‘सुपि’ इत्येवोपपदं निर्णी-
यते । तथाहि—“कर्त्तरि कृत्” इत्येव कर्त्तरि क्विबन्ः सिद्धत्वात्कर्त्तृनुवृ-
त्तिः कर्त्तृप्रचयार्था । कर्मण्युपपदे एकः कर्ता, करणादौ चापर इत्येवं
कर्त्तृप्रचयः । तथा च सुबन्ते उपपदे इति फलितं भवति । घृतं स्पृश-
तीति घृतस्पृक् । मन्त्रेण स्पृशतीति मन्त्रेस्पृक् इति प्राञ्चः ।

षस्तुतस्तु पूर्वसूत्रे कर्त्तृग्रहणं व्यर्थमेव । तद्धि न तत्रैव करणानु-
वृत्तिनिरासार्थम्, अस्वरितत्वादेव तत्सिद्धेः । नापीह कर्त्तृप्रचयार्थम्,
‘मन्त्रस्पृक्’ इत्यादेः क्विषपाऽपि सिद्धेः । न च क्विषपि कुत्वं न स्या-
दिति वाक्यम्, क्विषप्रत्ययो यस्मात्तस्यान्यत्रापि कुत्वंम् इति वक्ष्य-
माणत्वात् । अन्यथा ‘असृक्’ इत्याद्यसिद्धेरित्यवधेयम् ।

अनुदके इति किम् ? उदकस्पर्शः । न चेह क्विषपा ‘उदकस्पृक्’
इति रूपं दुर्वारमिति वाक्यम्, अनुदके इति पर्युदाससामर्थ्यात्क्वि-
षोऽभ्यप्रवृत्तेः । कथन्तर्हि ‘मन्त्रस्पृक्’ इत्यादेः क्विषपा सिद्धिरुक्तेति-

चेत् ! उदके क्विपोऽप्रवृत्ताद्यपि मन्त्रादावुपपदे प्रवृत्तौ बाधकाभा-
दिति विक् ।

क्विनः ककारो गुणप्रतिषेधार्थः । इकारो "वेरपृक्तस्य" (पा०सू०६-
१-६७) इति विशेषणार्थः । नकारस्तु यद्यपि नाद्युदात्तार्थः, एकाज्भ्यः
क्विनो विधानात्तत्र घातुस्वरेणैव सिद्धेः, यस्वनेकाच् 'दधृक्' इति,
तन्नाम्तोदात्तस्य वक्ष्यमाणत्वात्, तथापि "क्विप्रत्ययस्य कुः" (पा०सू०
८-२-६२) इति विशेषणार्थः । "क्विप्रत्ययस्य" इत्युच्यमाने सम्बद्धः
स्यात् । क्तेः क्विपो वा निर्देश इति । न च क्वेर्निर्देश एकः पकारः,
क्विपस्तु ह्याविति विशेषः । क्वेरपि निर्देशे पकारस्य "अनखि च"
(पा०सू०८-४-४७) इति द्विर्वचनोपपत्तेः । न च क्विपि पकारत्रय-
मिति वाच्यम्, "झरो झरि" (पा० सू०८-४-६५) इति लोपोपपत्तेः ।
व्यञ्जनपरस्यैकस्यानेकस्य घोषारणे विशेषानुपपत्तमाह ।

ऋत्विग्दधृक्कृत्विग्गुणिगङ्गुयुजिकृञ्चाञ्च (पा०सू०३-२-५९) ॥
आद्याः पञ्च क्विञ्चन्ता निपात्यन्ते । तत्स्त्रिभ्यः क्विन्विधीयते । त-
त्रापि निपातनैः सह निर्देशात्किञ्चिदलाक्षणिकमस्ति । तद्यथा-अञ्चैः
सकर्मकत्वात्कर्मण्येव प्राप्तः सुबन्तमात्रं विधीयते । युजिकृञ्चिभ्यान्तु
केवलाभ्यामेव । युजेर्विधानसामर्थ्याच्च । न हि सोपपदाद्युजेः क्वि-
नि क्विपि वा विशेषोऽस्ति, कुत्वस्य "चोः कुः" (पा०सू०८-२-३०)
इत्यनेनैव सिद्धत्वात् । अनुपपदे तु "युजेरसमासे" (पा०सू०७-१-७१)
इति नुमि कृते नकारस्य कुत्वार्थं क्विनो विधानं भवति सार्थकम् ।
कृञ्चैर्नलोपाभावश्च निपात्यते । ऋतौ यजति ऋत्विक् । इह ऋतुशब्दे-
उपपदे यजेः क्विन् । अिधृषा प्रागल्भ्यं (स्वा०प०२३), अस्य क्विन्
द्विर्वचनमन्तोदात्तश्च निपात्यते, दधृक् । मृजः कर्मणि क्विन्, अमा-
गमश्च निपात्यते । सृज्यते इति स्रक् । दिशः कर्मणि क्विन् । दिश्य-
ते इति दिक् ।

उत्पूर्वार्त्तिनहेः क्विन्, उपसर्गान्तलोपः, सस्य षत्वञ्च, उष्णिक् ।
प्राक् । प्रत्यक् । युक्, युञ् । सोपपदाद्यु "सत्सृद्विष" (पा०सू०३-२-
६१) इति क्विप् । अश्वयुक् । यदि तु निपातनसाहचर्यात्सोपपदादनु-
पपदाच्च युजेः क्विन् भवतीत्युच्येत, तदा "सत्सृद्विष" इति सूत्रे
युजिप्रहणं शक्यमकर्तुम् । कुञ्च कृञ्च कौटिल्याल्पीभावयोः (स्वा०प०
१८५, १८६) । नोपधाविमौ । तथा च निकुञ्चितिरित्यत्र नलोपो दृश्यते ।
"सञ्जिपात" (पा०मा०८७) परिभाषायाः फलानि पठन् वार्त्तिककारो-
ऽप्याह—“उदुपधत्वमक्विस्वस्य निकुचितः” इति । अकारस्तु "स्तोः”

(पा०सू०८-४-४०) इति चुत्वेन, तस्यासिद्धत्वात् “चोः कुः” (पा०सू०८-२-३०) इति कुत्वं न। अकारोपधं पठतां तु ‘कुञ्चौ’ ‘कुञ्चः’ इत्यादौ प्राप्तं कुत्वं सङ्घि श्लोति वचनाद्वार्यते। सङ्घिति प्रत्याहारः सनः सशब्दा-दारभ्य आ महिङो ऊकारात्।

अत्र केचित्—कुञ्चिरक एव धातुः। तस्य ककारात्परो रेफोऽपि क्विन्सन्नियोगेन निपात्यते इत्याहुः। “चोः कुः” (पा०सू०८-२-३०) इति सूत्रे वामनकाशिकायां स्पष्टमेतत्।

त्यदादिषु दृशोऽनालोचने कञ् च (पा०सू०३-२-६०) ॥ अनालो-चनार्थाद् दृशोर्धातोस्त्यदादिषु कञ्स्याच्चात्क्विन्। तादृक्। तादृशः। यादृक्। यादृशः। कञो अकारो विशेषणार्थः ठक्ठञ्कञिति स्व-रार्थश्च। अनालोचने किम्? तत्पश्यतीति तद्दर्शः। तादृशादयस्तु कृदि-शब्दाः। ते च असताऽप्यवयवार्थेन व्युत्पाद्यन्ते। अत एव अ-नालोचने इत्युक्तम्। दृश्यर्थाभावेऽप्ययं विधिः। सति तु दृश्यर्थे अणव-भवतीति भावः।

भाष्ये तु कर्मकर्त्तरि व्युत्पत्तिर्दर्शिता। तामिवेमं पश्यन्ति जनाः, स इवायं पश्यति ज्ञानविषयो भवतीत्यर्थात्। तथा दृग्दृशदृक्षा इवार्थे तद्विप्रत्यया एवेत्यपि पक्षान्तरं स्थितं भाष्ये। तच्च “टिड्ढाणञ्” (पा०सू०४-१-१५) इति सूत्रे व्युत्पादयिष्यामः।

समानान्ययोश्चेति षकव्यम् (का०वा०) ॥ सदृक्। सदृशः। अन्यादृक्। अन्यादृशः।

कसोऽपि षकव्यः (का०वा०) ॥

त्यदादिषु समानान्ययोश्च (का०वा०) ॥ तादृक्षः। सदृक्षः ॥ अन्यादृक्षः।

सम्बुद्धिषु हृद्दुहृद्युजिदभिदच्छिद्रजिनिराजामुपसर्गेऽपि क्विप् (पा०सू०३-२-६१) ॥ सुपीति वर्त्तते। कर्मग्रहणं तु “स्पृशोऽनुदके” (पा०सू०३-२-५८) इत्यतः प्रभृति नानुवर्तते। तत्र ह्यनुवृत्तेन कर्तृप्र-चयार्थेन कर्तृग्रहणेन तन्निवृत्तिरित्युक्तम्। कर्तृग्रहणप्रत्याख्याने तु व्याख्यानदेव कर्मग्रहणनिवृत्तिरित्यन्यदेतत्।

सदादिभ्यो धातुभ्यः सुप्युपसर्गेऽप्यनुपसर्गेऽप्युपपदे क्विप् स्यात्। उपसर्गग्रहणं ज्ञापनार्थम्। “सुपि स्थः” (पा०सू०३-२-४) इत्यतः प्रकृतस्य सुप्रग्रहणस्य उपसर्गैतरपरत्वमिति। युक्तञ्चेतत्, विशेषसन्निधौ आम्नातस्य सामान्यशब्दस्य तदतिरिक्तपरत्वौचि-त्यात्। तत्फलन्तु “स्पृशोऽनुदके क्विन्” (पा०सू०३-२-५८) इत्यत्र

उपसर्गस्याग्रहणमिति कैयटः ।

यस्तु सामान्यापेक्षं ज्ञापकमाश्रित्य “वदः सुपि क्यप्च” (पा०सू० ३-१-१०६) इत्यत्रापि उपसर्गैतरपरत्वमुक्तं भाष्यवृत्त्योस्तन्न मन्दप्र-
योजनम् । तत्रत्यभाष्ये “गदमदच्चरयमश्च” (पा०सू० ३-१-१००) इति
सुत्रादनुपसर्गग्रहणमनुवर्तत इति सिद्धान्तितत्वात् ।

वस्तुतस्तु कैयटोक्तमपि फलं चिन्त्यमेव, स्पृशेरुपसर्गे क्विबनभा-
षेऽपि क्विषपो दुर्वारत्वात् । तत्र च क्विबन्क्विषपोः स्वरे रूपे वा
विशेषस्य दुर्लभत्वात् ।

अथ वा सत्यभिधाने यङ्लुगन्ते अनेकाच्चकत्वेन स्वरं विशे-
षो वर्णनीयः ।

वस्तुतस्तु “अनुदके” इति पर्युदासादत्र सन्धवाचकस्यैव ग्रहणेनो-
पसर्गे प्राप्तिरेव नास्ति । यन्तु “गापोऽक” (पा०सू० ३-२-८) इत्यत्र फल-
मित्याहुः, तन्न, तत्रापि “अनुपसर्गे” इत्यनुवृत्तेः । ‘कर्माणि’ इत्यस्य
सम्बन्धेऽपि ‘सुपि’ इत्यभ्यासम्बन्धेन ज्ञापकाप्रवृत्तेश्च । तस्मात् “सु-
पि स्थः” (पा०सू० ३-२-४) इत्यत्रैव यथाकर्थाञ्चतुफलविशेषो वर्णनीय
इत्यास्तान्तावत् ।

हंसः शुचिषत् । “पूर्वपदात्” (पा०सू० ८-४-३) इति षत्वम् ।
तत्र च ‘छन्दसि’ इति वर्तते । तेन भाषायां ‘शुचिषत्’ इत्येव भवति ।
तथा च माघः—“मनस्सु येन शुसदां न्यधीयते” इति । “आदिते
या दिविषदः” (अ०को० १-१-३) इत्यत्र तु सुषामादिपाठात् षत्वमिति
माधवः । उपनिषत् । “सदिरप्रतेः” (पा०सू० ८-३-६६) इति षत्वम् ।
‘सु’ इति द्विषा साहचर्यात्सूतेरादादिकस्य ग्रहणम्, न तु सुवतिस्य-
त्योः । अण्डसुः । प्रसुः । मिश्रद्विट् । प्रद्विट् । मिश्रधरुक् । प्रधरुक् । गो-
धुक् । प्रधुक् । युजिर् योगे (ह०उ०७) युजसमाधौ (दि०आ०७१) द्वयो-
रपि ग्रहणम् । अश्वयुक् । प्रयुक् । विद् ज्ञाने (अ०प०५४) विद् विद्या-
रणे (ह०आ०१३) विद् सत्तायाम् (दि०आ०६५) त्रयाणामपि ग्रहणम्,
न लाभार्थस्य विद्देः, अकारस्य विवक्षितत्वात् । वेदवित् । प्रवित् ।
काष्ठमित् । प्रमित् । रज्जुच्छित् । प्रच्छित् । शशुजित् । संना-
नीः । प्रणीः । “उपसर्गादसमासेऽपि” (पा०सू० ८-४-१४) इति
णत्वम् । अप्रणीः । प्रामणीः । अत्र ज्ञापकाणत्वम् । “स एषां
प्रामणीः” इति निर्देशो हि पूर्वपदस्थाग्निमिच्छादुत्तरस्य नयतेर्न-
कारस्य असंज्ञायामपि णत्वं ज्ञापयति । नीरूपविषयं चेदं ज्ञापकम् ।
तेन ‘प्रामनायः’ इति कर्मण्यणि णत्वञ्च । ज्ञापकस्य सामान्यापेक्ष-

त्वाद्ग्रशब्दादपि णत्वम् । नन्वेवं रामादिशब्दभ्योऽपि प्राप्नोतीति चेत् ? इष्टापत्तिरित्येके । अग्रप्रामाभ्यां नयतेरिति वचनाज्ज्ञापनमपि उपपदद्वयमात्रविषयम् । निरूपमात्रविषयता तु वचनस्याप्यवधेयेत्यभ्ये ।

स्वराद् । विराद् । सप्ताद् । “मो राजि” (पा०सू०८-३-२५) इति मत्वम् । इह युजिग्रहणं शक्यमकर्तुमिति “ऋत्विग्दधृक्” (पा०सू० ३-२-५९) इतिसूत्रे एवावोचाम ।

अत्र जयादित्यः—“अन्येभ्योऽपि दृश्यते” (पा०सू०३-२-१७८) इति सामान्येन क्विब्वक्ष्यते तस्यैवायं प्रपञ्च इति ।

नन्वेतदसङ्गतम्, तस्य ताच्छीलिकत्वादिति चेत् ? सत्यम्, “क्विप् च” (पा०सू०३-२-७६) इति सूत्रमिह विवक्षितम् । तत्रापि हि “विजुपे छन्दसि” “आतां मनिन्क्वानिब्वनिपञ्च” “अन्येभ्योऽपि दृश्यन्ते” (पा०सू०३-२-७३, ७४, ७५) इति सन्निहितं दृशिग्रहणमनुवर्त्य वचनविपरिणामेन व्याख्यातुं शक्यते इत्याशयेनोदाहृतजयादित्यग्रन्थप्रवृत्तेः । एतेन “स्थः क च” (पा०सू०३-२-७७) इति सूत्रे क्विप् सिद्धोऽन्येभ्योऽपि दृश्यते इति इति भाष्यं तत्रत्यवृत्तिश्चेत्युभयमपि व्याख्यातम् ।

अत्रदमवधेयम्, सूत्रस्य प्रपञ्चार्थत्वे स्थिते सुविदेत्यत्र धातुविशेषणपरिग्रहं वृत्तिकृतोक्तो यत्नो निष्फलः, सुवतिसुयत्योर्विन्देत्श्च “क्विप् च” (पा०सू०३-२-७६) इति क्विपो दुर्वारत्वात् । न चेह धातुविशेषणग्रहणं नियमार्थं तेन सुवत्यादिषु “क्विप् च” इति सूत्रं न प्रवर्तते इति वाच्यम्, प्रपञ्चार्थमिदं सूत्रमिति स्वोक्तिविरोधात् । किञ्च “लुग्विकरणालुग्विकरणयोः” (पा०भा०९२) इति परिभाषया सुवतिसुयत्योरेव ग्रहणं न्याय्यं, साहचर्यमात्रपुरस्कारे वा उच्चारणार्थाकारवाङ्मिः पूर्वोत्तरैः साहचर्यमुपेक्ष्य कथं विदेत्यकारविवक्षोक्ता, कथं वा युजेत्युभयग्रहणमत्रोचत्, न हि युजिदयोरण्वपि वैषम्यमस्ति, तन्मादिह वृत्तिकृतान्तदनुगामिनामन्येषाञ्च धातुविशेषणपरिग्रहे अभिनिवेशो निर्मूलो निष्फलश्च ।

ननु प्रपञ्चत्वोक्त्या सूत्रमर्थान्प्रत्याख्यातम्, तथा च सुव्ग्रहणे उपसर्गनिवृत्तिर्न ज्ञाप्येतेति चेत् ? मा ज्ञापि, तत्फलस्य प्रागेव शिथिलीकृतत्वात् । एवञ्च णिनिविधौ सुव्ग्रहणमपि न कर्त्तव्यम् इति महदेव लाघवमिति दिक् ।

भजो ण्विः (पा०सू०३-२-६२) । सुप्युपसर्गे चोपपदे भजेण्विः स्यात् । अर्द्धभाक् । प्रभाक् ।

छन्दसि सहः (पा०सु०३-२-६३) ॥ सुप्युपपदे उपसर्गे च सहेर्धा-
तोश्छन्दसि णिवप्रत्ययः स्यात् । दुश्च्यवनः पृननाषाळयुध्यः । अमीद-
मेकमेकोऽस्मि निःषाट् । कथन्तर्हि “तुरासाहं पुरोधाय” “धरातुरा-
साहिमदर्थयाञ्च” इत्यादि, छन्दसीत्युक्तेर्भाषायां णिवप्रत्ययानुपपत्ते-
रिति चेत् ? चिन्त्यमिति हरदत्तः । सहतेरभिभवार्थाञ्जिवृत्तप्रेषणात्प्रा-
कृतेऽर्थे णिचि क्विचिचोरन्यतर इति वा समाधेयम् ।

बहश्च (पा०सु०३-२-६४) ॥ बहतेर्धातोः सुप्युपसर्गे चोपपदे छन्दसि
विषये णिवः स्यात् । दित्यत्राट् च मे दित्यौही च मे । योगविभाग
उत्तरार्थः ।

कव्यपुरीषपुरीष्येषु ड्युट् (पा०सु०३-२-६५) ॥ एषूपपदेषु छन्द-
सि बहेड्युट् प्रत्ययः स्यात् । कव्यवाहनः पितृणाम् । पुरीषवाहनः ।
पुरीष्यवाहनः ।

हव्येऽनन्तःपादम् (पा०सु०३-२-६६) ॥ हव्यशब्दे उपपदे छन्दसि
बहेड्युट् स्यात् पादान्ते । अग्निश्च हव्यवाहनः । पादमध्ये तु “बहश्च”
(पा०सु०३-२-६४) इति णिवरेव । हव्यवाळाग्निरजरः पिता नः ।

जनसनखनक्रमगमो विट् (पा०सु०३-२-६७) ॥ उपसर्गे सुपि चो-
पपदे छन्दसि विट् प्रत्ययः स्यात् । “वेरपृक्तस्य” (पा०सु०६-१-६७)
इत्याद्यौ सामान्यग्रहणाविघातार्थेष्टकारः, “विड्वनोः” (पा०सु०६-४-४१)
इत्यादौ विशेषणार्थश्च । जन जनने (जु०प०२३), जनी प्रादुर्भावे
(दि०भा०४३) द्वयोरपि ग्रहणम् । अघ्जाः । गोजाः । षणु दाने (त०उ०
२), षण सम्भक्तौ (भा०प०४६५) द्वयोरपि ग्रहणम् । गोषा इन्द्रो नृषा
अस्यश्नसा वाजसा उत । इयं शुभ्रेभिर्विसखा इवारुजत् । आदधि-
क्ताः शवसा पञ्च कृष्टीः । अग्निमुषसमद्विनान्दधिक्रान्ताः सूर्यो अग्ने
शुक्रोअग्नेगाः । उदाहरणेषु “विड्वनोरनुनासिक स्यात्” (पा०सु०६-४-
४१) इत्यात्वम् । ‘गोषा’ ‘नृषा’ इत्यत्र “सनोतेरनः” (पा०सु०८-३-
१०८) इति पत्वम् । अग्नेगा इति सप्तम्या अतुक् ।

अदोऽनञ्जे (पा०सु०३-२-६८) ॥ ‘छन्दसि’ इति निवृत्तम् । अञ्ज-
मिञ्जे सुप्युपपदे अदेर्विट् स्यात् । आममसि आमात् । सस्यात् । अञ्ज-
ञ्जे किम् ? अन्नादः । भाषायां “कर्मण्यण्” (पा०सु०३-२-१) । छन्द-
सि तु छद्द्व्यत्ययेन पञ्चाद्यच् इत्युक्तम् । तेन ‘अन्नादः’ इत्यत्र ‘अञ्ज अदः’
इत्यवग्रहः सिध्यति ।

क्रव्ये च (पा०सु०३-३-६९) ॥ क्रव्योपपदे अदेर्धातोर्विट् प्रत्ययः
स्यात् । क्रव्यमासि क्रव्यात् । पूर्वैणैव सिद्धे वचनमसरूपवाधनार्थम् ।

तेनाण् न भवति । कथन्तर्हि “क्रव्याद् इत्थं आशरः” (अ०को०१-१-६२) इत्यमरः ?

अत्राहुः—कृत्तविकृत्तपक्षमांसशब्दे उपपदे अण् । तस्य च पृषो-
दरादित्वात्क्रव्यभाव इति । अर्थार्थः—कृत्तं छिन्नं तदेव पुनर्विशेषतः
कृत्तं, “पूर्वकाल” (पा०सू०२-१-४८) इति समासः, तस्य पक्षशब्देन
पुनः स एव समासः, ततो मांसशब्देन पुनर्विशेषणसमासः, तस्य
क्रव्यादेशः । नन्वेवं ‘क्रव्याद्’ इति रूपस्यावर्जनीयतया किं वासरूप-
बाधनार्थेनानेन वचनेन । वार्त्तिकविरोधश्च । यदाह—अदोऽनञ्जे क्रव्य-
प्रहणं वासरूपनिवृत्त्यर्थमितीति चेत् ? भैषम्, अर्थभेदादुभयसाधुत्वो-
पपत्तः । आममांसभक्षको हि क्रव्यात् । विशिष्टपक्षभक्षस्तु ‘क्रव्याद्’ इति ।

दुहः कष्यश्च (पा०सू०३-२-७०) ॥ दुहः सुव्युपपदे कप् स्याद्-
श्चान्तादेशः । कामदुघा धेनुः ।

मन्त्रे श्वेतवहोऽकथशस्पुरोडाशो ण्विन् (पा०सू०३-२-७१) ॥ श्वेता-
दिपूर्वैभ्यो वहादिभ्यो धातुभ्यो ण्विन्प्रत्ययः स्यान्मन्त्रे । धातूपपदस-
मुदायाश्चेह निपात्यन्ते अलाक्षणिककार्यार्थं, प्रत्ययस्तु विधीयते ।
श्वेतशब्दे कर्तृवाचिन्युपपदे वहेर्धातोः कर्मणि कारके ण्विन्प्रत्ययो भव-
ति । श्वेता एनं वहन्ति श्वेतवा इन्द्रः, तं श्वेतवाहम् । उक्थे कर्मणि
करणे वोपपदे शंसतेः प्रत्ययो नलोपश्च । उक्थानि उक्थैर्वा शंसति
उक्थशा यजमानः । उक्थशासौ । उक्थशासः । दाशू दाने (श्वा०
उ०९०७) अस्य पुरस्पूर्वस्य आदेशत्वं कर्मणि च प्रत्ययः । पुरो दा-
इयते पुरोडाशः ।

श्वेतवाहादीनां डस् पदस्येति वक्तव्यम् (का०वा०) । यत्र डस-
न्तस्य पदत्वं भविष्यति तत्र ण्विनोऽपवादो डस्प्रत्ययो वक्तव्य इत्य-
र्थः । ततश्च ‘श्वेतवाहौ’ इत्यादावपदान्तविषय एव सूत्रोक्तो ण्विनुदा-
हार्यः । ‘श्वेतवाः’ इत्यादि तु सौत्रस्य ण्विनोऽपवादेन औपसंख्यानिके-
न डस्प्रत्ययेनैव सिध्यतीत्यवधेयम् ।

वृत्तौ ण्विनं प्रकम्य ‘श्वेतवाः’ इत्याद्युदाहरणन्तु डस्विषये ण्वि-
नोऽपि प्राप्तिः स्थितेत्येतावन्मात्राभिप्रायकतया कथञ्चिन्नेयम् । न च
डसं विनापि “अवयाः श्वेतवाः” (पा०सू०८-३-६७) इत्यनेन कृत्वं नि-
पात्यतामिति वाच्यम्, अविशेषेण निपातने ‘श्वेतवाहौ’ इत्यादावति-
प्रसक्तेः । पदान्तविषयत्वेऽपि ‘श्वेतवाभ्याम्’ इत्यादावुत्वं न सिध्येत् ।
तस्माद्गुस् वाच्य एव । नन्वेवं ‘श्वेतवाः’ इत्यादिनिपातनं व्यर्थमिति
चेत् ? न, तस्य सम्बुद्ध्यर्थत्वात् । एवञ्च ‘उक्थशाः’ इत्यपि सम्बुद्ध्यर्थे

षाठः । तत्र वहाद् ब्रह्मतीति विग्रहः । “अन्येषामपि दृश्यते” (पा०सू०६-३-१३७) इति दीर्घ इति हरदत्तः ।

स्थः क च (पा०सू०३-२-७७) ॥ तिष्ठतेः सुप्युपपदे कः स्यात्क्विप्च । सूत्रे ‘क’ इत्यविभक्तिको निर्देशः । शंस्थः । शंस्थाः । इह “सुपि स्थः” (पा०सू०३-२-४-) इति कः प्राप्तः । तिष्ठतेरन्तर्भावितण्यर्थतया ‘शम्’ इत्यस्य कर्मत्वे तु “आतोऽनुपसर्गे कः” (पा०सू०३-२-३) इति कः प्राप्तः “क्विप्च” (पा०सू०३-२-७६) इति क्विबपि । न च विशेषविहितेन कप्रत्ययेन क्विपो बाधः शङ्क्यः, “घाऽसरूप” (पा०सू०३-१-२४) इत्युक्तेः । तद्विध्यम्—कक्विपोः पर्याये प्राप्ते तदुभयबाधेन “शमि धातोः संज्ञायाम्” (पा०सू०३-२-१४) इति अच् प्राप्तः । स हि धातुग्रहणसामर्थ्यात्कृञो हेत्वादिषु टं यथा बाधते तथा तिष्ठतेः कक्विबपि बाधते । अतस्तमप्यचं बाधितुं कक्विबपि विह पुनर्विधीयते ।

ननु ‘शंस्थाः’ इत्यत्र क्विपि लुप्ते प्रत्ययलक्षणेन घुमास्थेतीत्वं स्यादिति चेत् ? न, स्थानिवद्भावस्य “अनद्विधौ” (पा०सू०५०१-१-५६) इति निषेधात् “प्रत्ययलोपे” (पा०सू०१-१-६२) इति सूत्रेण नियमार्थमिति सिद्धान्तात् । यत्विह कैयटेनोक्तम् ईत्वमवकारादाविति वचनाद् भाष्यकारवचनप्रामाण्याद्वा प्रत्ययलक्षणेनेत्वाभाव इति । तदल्लविध्यर्थं “प्रत्ययलोपे” इति सूत्रमिति पूर्वपक्षमभिप्रेत्य, तत्राप्यवकारादाविति वचनस्वीकारे ‘सुधीवा’ इति न सिध्येदित्यपरितोषेण द्वितीयपक्षस्वीकार इति बोध्यम् ।

स्यादेतत् “शमि धातोः” (पा०सू०३-२-१४) इत्यस्यानन्तरमेव “स्थः क च” इति सुड्यताञ्चकारेण ‘अच्’ समुचीयताम् । तत्र सवर्णदीर्घे ‘शंस्थाः’ इति भविष्यति । एवञ्चोत्सर्गापवाद्योः समानदेशतया सन्दर्भशुद्धिरपि लभ्यते । ईत्वाभावार्थं च न यतनीयमिति ।

मैषम्, ‘अशंस्थाः’ इत्यत्र “अच्कावशक्तौ” (पा०सू०६-२-१५७) इत्युत्तरपदान्तोदात्तत्वापत्तेः । “कृद्ग्रहणे गतिकारकपूर्वस्यापि” (प०भा० २८) इति ‘शंस्थाः’ इत्यस्याजन्तत्वात् । क्विबन्तेन नञ्समासे तु नञ्पूर्वपदप्रकृतिस्वर एव सिध्यति ।

सुप्यजातौ णिनिस्ताच्छील्ये (पा०सू०३-२-७८) ॥ अजातिवाचिनि सुबन्ते उपपदे ताच्छील्ये घात्वे धातोः कर्त्तरि णिनिः स्यात् । उष्णभोजी । शीतभोजी । अजाताविति किम् ? ब्राह्मणानामन्त्रयिता । ताच्छील्यस्य विधाक्षितत्वात् “न लोक” (पा०सू०२-३-६९) इति षष्ठीप्रतिषेधः । ताच्छील्ये किम् ? उष्णं भुङ्क्ते कदाचित् ।

अत्र भाष्यम्—सुपीति वर्त्तमाने पुनः सुब्रह्मणं किमर्थम्, 'अनुप-सर्ग' इत्येवं तद्भूत् । इदं तु सुब्रह्मणे यथा स्यात् । उदासारिण्यः प्र-त्यासारिण्य इति ।

अस्यायमाशयः—“सम्सृष्टिष” (पा०सु०३-२-६१) इति सूत्रे “सुपि स्थः” (पा०सु०३-२-४) इत्यतः ‘सुपि’ इत्यनुवर्त्तते, तच्चोपसर्गोत्तरपरम् “उपसर्गेऽपि” इति पृथगुक्तेः । तदिहानुवर्त्तमानमर्थाधिकारादुपसर्गोत्तरपरमेषु स्यात् । न चोपसर्गोपीत्यंशोपीहानुवर्त्तवितुं शक्यः, केवलमज्बा-धनार्थत्वेन निर्णति “स्थः क च” (पा०सु०३-२-७७) इति पूर्वसूत्रे “उ-पसर्गेऽपि” इत्यंशस्य फलाभावेन विच्छिन्नत्वादिति । यद्यप्युत्तरार्थतया पूर्वत्राप्यनुवृत्तिरिति वा मण्डूकप्लुतिन्यायेनेहैव सम्बन्ध इति वा सुब्र-ह्मणस्यैव शब्दाधिकार इति वा “सम्सृष्टिष” (पा०सु०३-२-६१) इति सूत्रे वर्णितरीत्या तस्यानावश्यकतेति वा सुवचं, तथापि सूत्रकाराशय-वर्णनमात्रमेतत् । निष्कर्षं तु मा भूद्विह सुब्रह्मणमनुवृत्त्यैव निर्वा-हात् । सर्वथाऽपि सुब्रह्मणे उपपदे णिनिः न त्वनुपसर्ग एवेति सिद्धा-स्तः । तथा च प्रयुज्यते—“स बभूवोऽपजीविनाम्” “न्येषधि शोषोऽप्य-नुयायिवर्गः” “अरिष्टशय्यां पारितां विसारिणा” “पतत्यघो धाम वि-सारि सर्वतः” “विसारिभिः सौधमिषांशुजालैः” “प्रभाविनं भाविनम-स्तमात्मनः” “न वञ्चनीयाः प्रभवोऽनुजोविभिः” इत्यादि । यत्स्वह वृत्तिकृतांस्तु सुपीति वर्त्तमाने पुनः सुब्रह्मणमुपसर्गनिवृत्त्यर्थमिति, तन्न, भाष्यविरोधात्, उदाहृतप्रयोगविरोधाच्च । न चेत प्रयोगा आव-श्यकादिणिनिना कथं चिन्नर्वाह्या इति वाच्यम्, यथाश्रुते बाधका-भावात् । यद्यपि वृत्तिकृतांस्तु “उत्प्रतिभ्यामाङ्ङि सत्संरुपसंबन्धानम्” (का०वा०) इति; तदपि न । भाष्ये तादृशवार्त्तिकभावात् । एतेन “उत्प्रतिभ्याम्” इति प्रतीकमुपादाय ‘सुप्’ इत्यस्योपसर्गनिवृत्त्यर्थत्वा-दयमारम्भ इति वदन् हरदत्तोऽपि प्रत्युक्तः, भाष्यविरोधात्, आष्ट-मिकसकलप्रन्धविरोधाच्च । तथाहि, “कृत्यचः” (पा०सु०८-४-२९) इति सूत्रे अनमानानीयानानिनिष्ठादेशाः प्रयोजयन्तीत्येतद्वाक्यान्तर्ग-तेनिब्रह्मणव्याख्याबसरे “सुप्यजातौ णिनिः” “आवश्यके च” इति व्याख्यातम् । “सुप्यजातौ” इत्यस्योपसर्गो प्रवृत्त्यभावे असङ्गतमेव तत्स्यात् । “कृत्यचः” (पा०सु०८-४-२९) इत्यत्रोपसर्गादित्यनुवृत्तेः । यद्यपि “अनुगादिनष्टक” (पा०सु०५-४-१३) इत्यत्रास्मादेव निपातना-ण्णिनिरिति “विसारिणा मत्स्ये” (पा०सु०५-४-१६) इत्यत्र च पूर्वव-ण्णिनिरिति तदप्येतेनापास्तम् । यद्यपि माधवेनोक्तम्—अस्मादेव वि-

सारिण इति निर्देशादणसन्नियोगेनैव णिनिरित्युक्त्वा निबिद्धञ्च पद-
मञ्जर्याम्—'विसारी' इति पृथक् प्रयोगः । पृथक्प्रयोगमसहमानेनैव
स्यासकारेणापि प्रहादित्वाणिनिरित्युक्त्वा अत एव निपातनादित्यु-
क्तम् । निपातनञ्च प्रत्ययसन्नियोगेनैवति सिद्धान्तितम् । तदपि न,
"विसारिणो मत्स्ये" (पा०सू०५-३-१६) इत्यत्र मत्स्य इति किम् ? वि-
सारी देवदत्त इति प्रत्युदाहरता वृत्तिकृता सह विरोधात् । भाष्यवि-
रोधस्त्वस्त्येव । एतेनोपसर्गनिवृत्त्यर्थम् इति वृत्तिकृद्वचनं केवलोप-
सर्गनिवृत्त्यर्थम् इति प्रसादकारोक्तिरपि प्रत्युक्ता । यन्तु सप्तपदा-
धींटीकार्या 'व्यापि' इत्याङ्गप्रश्लेषात् 'उदासारिण्यः' 'प्रत्यासारिण्यः' इति
वत्साधुरित्युक्तम्, तदपि उदाहृतप्रसादकारवाक्ये केवलपदस्य अस-
हायपरतया अनेकोपसर्गे णिनिर्भवत्येवेत्यर्थं गृहीत्वा रभसादेवोक्त-
मिति सर्वमिदं भाष्यनस्वङ्गरूपेक्ष्यमंवेति दिक् । अत्र वार्त्तिकद्वयं—

णिवन्विधौ साधुकारिण्युपसंख्यानम् (का०वा०) । अताच्छील्यार्थ-
मिदम् । एतच्च ज्ञापकात्सिद्धम् । यद्यम् "आ क्तेः" (पा०सू०३-२-
१३४) इति सूत्रे 'तच्छीलतद्धर्म' इत्याभिधाय साधुकारग्रहणं करोति
तज् ज्ञापयति साधुकारिणि अताच्छील्येऽपि णिनिर्भवतीति । साधु-
कारी । साधुदारी ।

ब्रह्मणि वद् उपसंख्यानम् (का०वा०) । ब्रह्मवादिनो वदन्ति । ब्रह्म
वेदः । इदमपि वार्त्तिकम् अताच्छील्यार्थम् इति कैयटहरदत्तौ । यन्तु
भट्टवार्त्तिके ब्रह्मवादिशब्दस्य तच्छीलतद्धर्मतत्साधुकारिपरतया व्या-
ख्यानं कृतं, तस्यायमाशयः—"सुप्यजातौ" इति सूत्रेण ताच्छील्ये सम-
नन्तरोक्तवार्त्तिकेन साधुकारिणि च णिनिः । "आवश्यकाधमर्ण्ययो-
र्णिनिः" (पा०सू०३-३-१७०) इति आवश्यके णिनिस्तु तद्धर्मं पर्यव-
स्यति । न त्विह "आ क्तेः" (पा०सू०३-२-१३४) इति सूत्रस्य व्यापा-
रोऽस्तीति दिक् ।

कर्त्तुर्युपमाने (पा०सू०३-२-७९) ॥ कर्त्तृवाचिन्युपमाने उपपदे धा-
तोर्णिनिः स्यात् । उपपदं कर्त्ता प्रत्ययार्थस्य कर्त्तुरुपमानम् । उष्ट्र इव
क्रोशति उष्ट्रक्रोशी । ध्वङ्क्षराधी । अताच्छील्यार्थं जात्यर्थञ्च वच-
नम् । कर्त्तरि किम् ? अपूपानिव भक्षयति माषान् । उपमाने किम् ?
उष्ट्रः क्रोशति ।

व्रते (पा०सू०३-२-८०) ॥ सुप्युपपदे धातोर्णिनिः स्याद्व्रते गम्य-
माने । समुदायोपाधिरयम् । धातूपपदप्रत्ययसमुदायाच्चेद् व्रतं गम्यत
इत्यर्थः । स्थण्डिलशायी । अध्राद्धभोजी । यद्यपि द्विधा नियमः स-

भवति 'स्थण्डिले शेते एव' 'अभाञ्जं भुञ्जे एव' इति वा, 'स्थण्डिले एव शेते' 'अभाञ्जमेव भुञ्जंते' इति च, तथापि आद्ये प्रत्ययो न भवति 'वने' इत्युक्तेः । शास्त्रसिद्धौ नियमो हि व्रतं, न च शयितव्यमेव भोक्तव्यमेवैत्येवंरूपं शास्त्रमस्ति । अस्ति तु स्थण्डिले एव शयितव्यम्, अभाञ्जमेव भोक्तव्यम् इति । तस्मात्तत्रैव प्रत्ययः । अताच्छौल्यार्थमज्ञात्यर्थं वा आरम्भः ।

बहुलमाभीक्ष्ये (पा०सू०३-२-८१) ॥ स्युपपदे धातांबहुलं णिनिः स्यात् पौनःपुन्ये द्योत्ये । क्षीरपायिण उशीमराः ।

मनः (पा०सू०३-२-८२) ॥ सुप्युपपदे मन्यतेर्णिनिः स्यात् । दर्शनीयमानी । बहुलग्रहणादिह दैवादिकस्यैव ग्रहणं न तु तानादिकस्य । तेमोत्तरसूत्रे खांश प्रयनेव भवति ।

आत्ममाने खश्च (पा०सू०३-२-८३) ॥ मननं मानः । आत्मशब्दः स्वपरः । कर्मणि षष्ठ्या समासः । प्रत्ययार्थत्वेन सन्निहितः कर्ता स्वपदार्थः । आत्मकर्मकमनने वर्तमानान्मन्यतेर्धातोः सुप्युपपदे खञ् स्यात् चाण्णिनिः । यद्यपि वामरूपार्धाधना सिद्धोऽसौ तथाप्यधिकेन्द्राय समुच्चियते । तेन "करणे यञः" (पा०सू०३-२-८५) इत्यादौ णिनिरंधानुवर्तने न तु खञ् । दर्शनीयमात्मानं मन्यते दर्शनीयमन्यः । दर्शनीयमानी । पण्डितमन्यः । पण्डितमानी । आत्ममाने इति किम् ? दर्शनीयमानी देवदत्तो यज्ञदत्तस्य । खशः खकारो मुमर्थः, 'दर्शनीयमन्या कुमारी' इत्यादां ऋत्वार्थञ्च । शकारः सार्वधातुकसंज्ञार्थः । दिवादिन्धात् प्र्यन् । स्वरस्तु सतिशिष्टोऽपि विकरणस्वरः सार्वधातुकस्वरं न बाधते इति खश एव भवति न तु निःस्वर इति भाष्यकैयटपदमञ्जर्यादिषु स्थितम् ।

एवञ्च सतिशिष्टोऽपि विकरणस्वरो लसार्वधातुकस्वरं न बाधते इति यत्नतस्तत्रतत्र प्राचां ग्रन्थेषूक्तम् । तत्र लादेशध्वमधिवक्षितमित्यवधेयम् । अत एव दिवादिभ्यश्चानशि इयनि निःस्वरेण आद्युदात्तत्वम् इत्येवंपरः कैयटग्रन्थ आपाततो न तु श्रद्धेय इति प्रपञ्चितमस्माभिः "स्थानिवत्" (पा०सू०१-१-५६) सूत्रे ॥

इति श्रीशब्दकौस्तुभे तृतीयाध्यायस्य द्वितीये पादे प्रथममाह्निकम् ॥

भूने (पा०सू०३-२-८४) ॥ अधिकारोऽयम् । “वर्तमाने लट्” (पा० सू०३-२-१२३) इति यावत् ।

करणे यजः (पा०सू०३-२-८५) ॥ करणे उपपदे भूतार्थवृत्त्यर्थजेर्णिनिः स्यात्कर्त्तरि । सोमेनेष्टवान्सोमयाजी ।

स्यादेतत्, ‘अग्निष्टोमयाजी’ इत्यादौ यागसमानाधिकरणे उपपदे कथं णिनिरिति चेत् ?

अत्र काशिका—अग्निष्टोमः फलभावनायां करणम् इति ।

अयमाशयः—अस्ति हि सर्वधातूनां धातुत्वेन व्यापारे भावनापर-पर्याये शक्तिः । पञ्चयज्ञत्वादिविशेषरूपेण तु पाकयागादिविशेषात्स्वति-भूषादिसूत्रे एवोक्तम् । तत्र यागस्य समानप्रकृत्युपात्तभावनां प्रति करणत्वे कटोऽपि कर्मेति न्यायेन ज्योतिष्टोमोऽपि करणमव । अग्नि-ष्टोमादिशब्दास्तु यद्यपि संन्यासचनाः तथापि तद्वृत्ति लक्षणया याग-समानाधिकरणा एवति दिक् ।

इह प्रघट्टकं हरदत्तग्रन्थे अग्निष्टोमशब्दः कर्मनामधेयम् इति । दीक्षणीयादिरुद्वसानीयान्तो ज्योतिष्टोमाख्यो याग एव स्वर्गभाव-नेति । द्विविधो यजमानस्य व्यापारः—सामान्यरूपो विशेषरूपश्च । तत्र सामान्यरूप आभ्यन्तर औदासीन्यप्रच्युतिरूपः कृतिप्रयत्नादिप-दाधिगन्धः, बाह्यस्तु—दीक्षणीयादिरुद्वसानीयान्तः प्रसिद्ध एवेत्यादि व्यसङ्गतम् । एतच्च यद्यपि मीमांसाविरुद्धम्, अग्निष्टोमशब्दस्य सं-स्थावाचित्वात् । न च संस्थेवह कर्मशब्दार्थो विवक्षितस्तत्कथम-ग्निष्टोमस्य यजि प्रति करणत्वं, न हि तदेव तत्र करणं भवति इति तदुत्तरतद्ग्रन्थविरोधात् । दीक्षणीयादेरुद्वसानीयाया ज्योतिष्टोमाङ्-त्वेऽपि ज्योतिष्टोमाख्ययागशरीराप्रवेशात्, दीक्षणीयादीनां बाह्यत्वो-पवर्णनविरोधाच्च । देवतोद्देशेन द्रव्यत्यागरूपाणान्तेषामभ्यन्तर-त्वात् । प्रक्षेपो हि बाह्यः न तु यागोऽपीति स्पष्टमव । तथापि गौण्या लक्षणया वा कथञ्चिन्मीमांसासिद्धान्ताविरोधेन हरदत्तग्रन्थो व्या-ख्येय इति दिक् ।

कर्मणि हनः (पा०सू०३-२-८६) ॥ कर्मण्युपपदे भूतार्थाद्धन्तेर्णि-निः स्यात् । इदं कर्मग्रहणं “सहे च” (पा०सू०३-२-७६) इति यावदनु-वर्तते । पितृव्यघाती । मातुलघाती ।

अत्र काशिका—कुत्सितग्रहणं कर्तव्यम् । इह मा भूत्, ‘चोरं हत-वान्’ इति । यद्यपि इदं भाष्ये नास्ति, तथापि शक्तिस्वाभाव्याल्लभ्य-ते इति भावः ।

ब्रह्मरूपवृत्रेषु क्विप् (पा०सू०३-२-८७) ॥ ब्रह्मादिषु कर्मसूपपदेषु हन्तेभूते क्विप् स्यात् । ब्रह्महा । भ्रूणहा । वृत्रहा । “क्विप् च (पा० सू०३-२-७६) इत्यनेन । सिद्धे नियमार्थमिदम् । नियमद्वेषे चतुर्विधोऽपीष्यत् इति वृत्तिकारः । तस्यायमाशयः—इह सूत्रे श्रुतत्वात्पूर्वे ब्रह्माद्य उद्देश्याः । ततोऽनन्तरं प्रकृतिवाङ्मन्तिः । ततः परिशेषाद् भूते इति । क्विप् तु सर्धान्ते निर्हेष्टव्यः, विधेयत्वात् । तद्वं वचनव्यक्तिः ब्रह्मादिषूपपदेषु हन्तेभूते क्विप्ति । एवं स्थिते यत्रैवकारस्ततोऽन्यत्र नियम इति न्यायेन नियमोऽन्यत्र भवन् अनन्तरं भवति । ततश्च ब्रह्मादिष्वेषेत्यवधारणे हन्तेस्तदन्तरनिर्दिष्टत्वादुपपदान्तरसम्बन्धनिवृत्तिकलो नियमो भवति । ब्रह्मादिषु हन्तेरेव ‘भूते’ इति तु अनन्तरत्वाविशेषेऽपि प्राथम्यादुपपदनियमः । ब्रह्मादिषु हन्तेभूते एव । ‘क्विप्’ इति तु आनन्तर्ये क्विप्त्वात्वांगविशेषेऽपि प्राधान्यात्प्रत्ययनियमः । ब्रह्मादिषु हन्तेभूते क्विप्त्वेति वचनव्यक्तौ कालनियमः । सोऽयं प्रकृत्युपपदप्रत्ययकालनियमानां विवेकः । अगृह्यमाणविशेषत्वान् चतुर्विधस्यापीह ग्रहणम् । तत्र ब्रह्मादिष्वेव हन्तेरिति प्रकृतिनियमं ‘भूते’ इत्याश्रयणात्कालान्तरे उपपदान्तरेऽपि भवत्येव । पुरुषं हान्त हनिष्यति वा पुरुषहा । अरिहयांगविचक्षणः । ब्रह्मादिषु हन्तेरेवेत्युपपदनियमंऽपि ‘भूते’ इत्याश्रयणात्कालान्तरे धात्वन्तरादपि भवत्येव । वृत्रं जयति जेष्यति वा वृत्रजित् इति । भूते एव क्विप्ति प्रत्ययनियमोऽपि ब्रह्मादिष्वित्युक्तः ‘पुरुषहा’ ‘अरिहा’ इति प्राग्वत् । भूते एव क्विप्त्वेति कालनियमंऽपि उपपदान्तरे भूतेऽपि प्रत्ययान्तरं भवत्येव । पितृव्यं हतवान् ‘पितृव्यघाती’ इति । सोपपदश्च प्रत्ययो नियमेन व्यावर्त्यते । निष्ठा तु भवत्येव, ‘वृत्रं हतवान्’ इति । भाष्यकारस्तु प्रकृतिकालनियमावैव अत्राश्रियत् । तस्यायमाशयः—धातुकालो हि नेह सूत्रे श्रुतौ किन्तु प्रकरणलक्षणजघन्यप्रमाणेनोपस्थितौ । अतस्तयोरोपोरोधो न्याय्यः न तूपपदप्रत्यययोः, श्रुत्युपस्थापितत्वात् । एवं न्यायोपपद्येन भाष्येण सह विरोधात् वृत्तमतमुपेक्ष्य मेवेति कैयटे स्थितम् । यत्सिद्धं हरदत्तनाकं धातूपपदविषयं नियमद्वयं भाष्ये प्रदर्शितमिति । तत्र ‘धातुकालविषयम्’ इति वक्तव्ये उपपदग्रहणं प्रामादिकमित्यवधेयम् ।

बहुलं छन्दसि (पा०सू०३-२-८८) ॥ पूर्वेण नियमाद्प्राप्तः क्विप् प्रतिप्रसूयते । उपपदान्तरेऽपि हन्तेर्बहुलं क्विप् स्यात् । यो मातृहा पितृहा । क्विप्, पितृघातः ।

सुकर्मपापमन्त्रपुण्येषु कृञः (पा०सू०३-२-८९) ॥ सुकर्मादिषु च कर्मसुपपदेषु कृञः क्तिप् स्यात् । त्रिविधाऽत्र नियमः धातुनियमं वर्जयित्वाति वृत्तिः । सुकृत् । कर्मकृत् । पापकृत् । मन्त्रकृत् । पुण्यकृत् । कालनियमात् 'कर्म कृतवान्' इत्यत्राण न भवति । उपपदनियमात् 'मन्त्रमधीतवान्मन्त्राध्याय' इत्यणेष भवति न क्तिप् । प्रत्ययनियमात् मन्त्रं करोति करिष्यति वेति विवक्षायामणेष भवति न क्तिप् । धातो-रनियतत्वादन्यस्मिन्नप्युपपदे 'क्तिप् च' इति क्तिप् भवत्येव । शास्त्र-कृत् । भाष्यकृत् ।

सोमे सुञः (पा०सू०३-२-९०) ॥ सोमे कर्मण्युपपदे सुनोतेः क्तिप् स्यात् । सोमसुत् । चतुर्विधाऽत्र नियम इति वृत्तिः ।

अग्नां च्चः (पा०सू०३-२-९१) ॥ अग्नौ कर्मण्युपपदे चिनोतेः क्तिप्-स्यात् । अग्निचित् । अत्रापि चतुर्विधा नियम इति वृत्तिः ।

कर्मण्यग्न्याख्यायाम् (पा०सू०३-२-९२) ॥ कर्मण्युपपदे चिनोतेर्धा-तोः कर्मण्येव कारकं क्तिप् स्यादग्न्याख्यायाम् । इयेन इव चीयते इये-नचित् । अग्निशब्द आहवनीयधारणार्थम् इष्टकानिर्मितस्थलविशेषे वेदे बहुशः प्रयुज्यते । य एवं विद्वानग्निं चिनुते । अग्निञ्चेष्यमाण इति । स तत्र मुखो जघन्यो वास्तु इह त्वसत्याख्याग्रहणे लोकप्रसिद्धि-शेन ज्वलन एव गृह्यत । स मा प्राहि, स्थलविशेष एव च गृह्यतामि-त्येतद्धर्माख्याग्रहणम् । एवं धातूपपदप्रत्ययसमुदायेन स्थलविशेषे गम्यमाने अयं प्रत्यय इति स्थितम् ।

कर्मणानिर्विक्रियः (पा०सू०३-२-९३) ॥ कर्मण्युपपदे विपूर्वात्की-जातेरिनिः स्यात् । अत्र वार्तिकम्—

कर्मणि कुत्सितग्रहणम् (का०वा०) इति ॥ एतच्च पुनः कर्मग्रह-णसामर्थ्याल्लुप्यते । यत्कर्म क्रियया सम्बध्यमानं कर्तुः कुत्सामावहति तत्रेत्यर्थः । सामाद्यश्च विक्रीयमाणाः शास्त्रे प्रतिषेधात्कुत्सावहाः ॥ सो-मविक्रयी । घृतविक्रयी । तैलविक्रयी । कुत्सितग्रहणाक्षेह-धान्यविक्रायः ।

दृशोः क्तिप् (पा०सू०३-२-९४) ॥ कर्मण्युपपदे भूतार्थाद् दृशोः क्तिप्स्यात् । "अन्येभ्योऽपि दृश्यते" (पा०सू०३-३-१३०) इति सिद्धे नियमार्थमिदं "क्तिषेव यथा स्यात् तत्सहनिर्दिष्टं मनिनादि सोपपद-ञ्जाणादि मा भूत्" इति । निष्ठा तु भवत्येव, 'परलोकं दृष्टवान्' इति । एवं स्थिते 'विद्वद्दृष्टवनयना षयमेव' इत्यादौ विश्वं पश्यन्तीति वर्तमानवि-ग्रहेऽपि न क्षतिः, प्रत्ययान्तरनिवृत्त्यर्थं सूत्रम् इति वृत्तिकारादिभिर्व्या-ख्यातत्वात् । कालान्तरनिवृत्त्यर्थस्य चाभियुक्तैरनुक्तत्वादिति दिक् ।

राजनि युधिष्ठिरः (पा०सु०३-२-२५) ॥ राजशब्दे कर्मवाचिन्युप-
पदे युष्यतेः करोतेश्च कनिष्प्यात् । युष्यतेरकर्मकत्वेऽप्यन्तर्भाषित-
पयर्थत्वात्सकर्मकत्वम् । राजानं योधितवान् राजयुष्वा । राजकृत्वा ।

सहे च (पा०सु०३-२-२६) ॥ 'कर्माणि' इति निवृत्तम्, असत्त्व-
चनत्वेन इहानन्वयात्, उत्तरत्राप्यनुपयोगात् । सहशब्दे उपपदे युधेः
कृत्प्रश्च कनिष्प्यात् । सहयुष्वा । सहकृत्वा । "दशोः कनिष्" (पा०
सु०३-२-१४) इति वदिदमपि सूत्रद्वयं नियमार्थमिति न्याय्यम् ।

वस्तुतस्तु दृशिग्रहणेन निर्वाहस्यागतिकर्गातिस्वादिद्यन्त्रिसूत्री वि-
धात्रीत्यपि सुब्रचम् । प्राचां ग्रन्थास्तिवह उदासीना एवेति बोध्यम् ।

सप्तम्याञ्जनेर्दः (पा०सु०३-२-२७) ॥ सप्तम्यन्ते उपपदे जनेर्दः प्र-
त्ययः स्यात् । सरसिजम् । मन्दुरजः । वाजिशाला तु मन्दुरा । "ऊपा-
पोस्संज्ञाछन्दसोर्बहुलम्" (पा०सु०६-३-६३) इति ह्रस्वः ।

पञ्चम्यामजातौ (पा०सु०३-२-२८) ॥ जातिशब्दवर्जिते पञ्चम्यन्ते
उपपदे जनेर्दः स्यात् । बुद्धिजः । संस्कारजः । गुणशब्दाऽप्यम् । यद्य-
पि बुद्धित्वं जातिरिति बहवस्तथापि गुणगतजात्यनभ्युपगममतेन-
दम् । मतान्तरं तु "अन्येष्वपि" (पा०सु०३-२-१०१) इत्यनेन सिद्धम् ।
प्रकृतसूत्रोदाहरणन्तु अदृष्टजम् । इन्द्रियजम् । शरीरजम् इत्यादि
बोध्यम् ।

उपसर्गे च संज्ञायाम् (पा०सु०२-२-२९) ॥ जनेर्दः स्यात् । "प्रजा
स्यात्सन्ततौ जने" (अ०को० ३-३-३८) ॥

अनौ कर्मणि (पा०सु०३ २-१००) ॥ अनुपूर्वाञ्जनेः कर्मण्युपपदे डः
स्यात् । पुमांसमनुरुध्य जाता पुमनुजा । इह जनिः सकर्मकः ।

अन्येष्वपि दृश्यते (पा०सु०३-२-१०१) ॥ उपपदान्तरेष्वपि जनेर्दः
स्यात् । अजः । द्विजः । ब्राह्मणजः । अपिः सर्वोपाधिव्यभिचारार्थः ।
तेन धात्वन्तरादपि कारकान्तरेष्वपि यथादर्शनं भवति । परितः स्ना-
ता परिस्ना । उस्ना । क्रौडादिगणं निपातनादुद्योऽन्तलोप इति वर्धमा-
नः । यस्वन्तात्यन्ताध्वंति प्रकरणे "अन्यत्रापि दृश्यते" इत्युपसङ्गयातं
तद् भूतकालं विनाऽपि यथा स्यादित्येवमर्थम् ।

वस्तुतस्तु प्रकृतसूत्रस्थस्यापिग्रहणस्य सर्वोपाधिव्यभिचारार्थ-
त्वाद्वास्तिकमनेनैव गतार्थम् । विभावितं चेदम् "इको गुणवृद्धी"
(पा०सु०१-१-३) इति सूत्रे जनेर्दः प्रकृत्य "गमेरप्ययण्डो वक्तव्यः"
इति वदता भाष्यकारेण । एवञ्च प्रकृतसूत्रस्थम् "अन्येष्वोऽपि दृश्य-
ते" इति वार्तिकमपि गतार्थम् ।

निष्ठा (पा०सू०३-२-१०२) ॥ धातोर्भूते निष्ठा स्यात् । “तयोरेव” (पा०सू०३-४-७०) इति कः कर्मणि, कवतुस्तु कर्त्तरि । कृतः कटः । कटं कृतवान् ।

आदिकर्मणि निष्ठा वक्तव्या (का०वा०) ॥ कृतः कटः । कर्त्तुमारब्ध इत्यर्थः । न्याय्यं त्वाद्यपवर्गात् । उपसङ्ख्यानप्रत्याख्यानमेतत् । आदि-भूतो यः क्रियाक्षणः अपवृक्तः तस्मिन्नेव अवयवे समूहरूपारोपात्सिद्धः प्रत्यय इति भावः । अत एव लुङादयोऽपि प्रयुज्यन्ते । उक्तञ्च—

समूहः स तथाभूतः प्रतिभेदं समूहिषु ।

समाप्यते ततो भेदे कालभेदस्य सम्भवः ॥ इति ।

सुयजोङ्घ्वनिप् (पा०सू०३-२-१०३) ॥ सुनोतेर्यजेश्च ङ्वनिप् स्यात् । सुत्वा । सुत्वानौ । सुत्वानः । यज्वा । यज्वानौ । यज्वानः । इह तु ‘सु गतौ’ ‘षु प्रसवैर्द्वययोः’ (भ्वा०प०९६६) इत्यनयोरेव निरनुबन्धकयोर्ग्रहणं प्राप्तम् अनभिधानादुभयपदिना साहचर्याद्वा न भवति । ङकारः सुनोतेर्गुणप्रतिषेधार्थः । पकारः स्वरार्थस्तुगर्थश्च ।

जीयतेरृन् (पा०सू०३-२-१०४) ॥ स्पष्टम् । जरन् । जरन्तौ । जरन्तः । वासरूपेण निष्ठा । “जीनो जीणो जरन्नापि” (अ०का०२-६-४२) इत्यमरः ।

छन्दसि लिट् (पा०सू०३-२-१०५) ॥ स्पष्टम् । अहं छावापृथिवी भाततान । ननु “छन्दसि लुङ्ङलिटः” (पा०सू०३-४-६) इति सिद्धमिति चेत् ? न, “धातुसम्बन्धे प्रत्ययाः” (पा०सू०३-४-१) इत्यधिकृत्य तद्विधेः । इह त्वविशेषेणति भेदात् । लिट् इकारटकारावनुबन्धौ ।

लिटः कानज्वा (पा०सू०३-२-१०६) ॥ “लित्यभ्यासस्य” (पा०सू०६-१-१७) इत्यादौ विशेषणार्थः टकारंष्टरंत्वार्थोऽपि ।

कसुञ्च (पा०सू०३-२-१०७) ॥ छन्दसि लिटः कानच्छसु वा स्तः । योगविभाग उत्तरार्थः । यांऽग्निञ्चक्यानः । मन्दानः । सोमम्पिषान् । अनन्तरस्यैव लिट् इमावादेशौ । लिङ्ग्रहणन्तु प्रत्ययान्तरत्वशङ्कानिवृत्त्यर्थम् । धावचनमुत्तरार्थम् । कानचञ्चित्करणं स्वरार्थम् । कसोरुकार उगित्कार्यार्थः । ‘जक्षिवान्’ इत्यादौ “उगिश्चाम्” (पा०सू०७-१-७०) इति नुम् । ‘उपेयुषी’ इत्यादौ “उगितश्च” (पा०सू०४-१-६) इति ङीप् । “वसोः सम्प्रसारणम्” (पा०सू०६-४-१३१) इत्यत्र सामान्यग्रहणमप्युकारस्य प्रयोजनम् ।

अथ किमर्थं कित्करणम्, ‘ईजानः, ससृजानः, तेपानः’ इत्यादौ सम्प्रसारणं गुणनिषेध एत्वाभ्यासलोपश्चासंयोगाल्लिटः कित्वादेव सिद्धम् ।

अस्तु तर्हि संयोगान्तार्थम् । बन्ध बन्धने (कृष्ण०प०३६) । वृत्रस्य यद्बद्धधानस्य रोदसी । त्वमर्णवान् बद्धधानां अरम्णाः । अत्र “भनि दिनाम्” (पा०सू०६-४ २४) इति नलोपः । अभ्यासधकारस्य हलादि-शेषेण निवृत्तिः प्राप्ता छान्दसत्वात् भवति । “झलाञ्जश् झशि” (पा० सू०-४-५३) इति जश्चं दकारः । एवमञ्जः-आजिवान् । उपधालो-पः । मैवम्, छान्दसौ हि कसुकानचौ । लिट् च छन्दसि सार्वधातुक-मपि भवति, “छन्दस्युभयथा” (पा०सू०३-४-११७) इति वचनात् । तत्र “सार्वधातुकमपित्” (पा०सू०१-२-४) इति क्तिवम् । न च सं-योगान्तेषु क्तिवक्त्विद्योर्विशेषाऽस्ति । तस्माद् व्यर्थमनयोः क्तिव-मिति चेत् ?

अत्राहुः, “ऋच्छन्तृनाम्” (पा०सू०७-४-११) इति ऋकारान्तानां प्रतिषेधावप्ये गुण आरभ्यते स यथेह भवति परितस्तेर तेरतुस्तेर-रिति, एवमिहाप स्यात् । यतः स्रुचा बर्हिर्हतिम्निराणाः । तथा तिनी-र्षानिति । तद्यावृत्तये क्त्विकरणम् । तच्चेवम् “आरिवान्” “सर्वाङ्गणा-न्यारुषी” इत्यत्रापि गुणो न स्यादिति वाच्यम्, ऋकारान्तरप्रभ्रुषेण ऋधातौ पुनर्विधानादिति दिक् ।

यत्तु केचित् क्त्विकरणसामर्थ्याद्भाषायामपि कसुकानचौ स्त इत्याहुः । तद्भाष्यविरुद्धम् । “भाषायां सद” (पा०सू०३-२-१०८) इत्यादि-सूत्रविरुद्धञ्चन्युपेक्ष्यम् ।

भाषायां सदवसश्रुवः (पा०सू०३-२-१०८) ॥ एभ्यो भूतसामान्ये लिट् वा स्यात्तस्य च नित्यं कसुः स्यात् । पक्षे यथास्वं प्रत्ययाः । से-दिवान् । असदत् । असीदत् । समाद । उपिवान् । अवाःसीत् । अव-सत् । उवास । शुश्रुवान् । अश्रौषीत् । अशृणोत् । शुभ्राव । लङ्लिङ्-विषयेऽपि भवति, परस्तादनुवृत्तेः ।

उपेयिवाननाश्वाननूचानश्च (पा०सू०३-२-१०९) ॥ उपेत्यविवाञ्छि-तम्, व्याख्यानात् । “इयिवांसमतिस्त्रिध” इति दर्शनाच्च । इणो न-ऽपूर्वाद्भ्रान्तेरनुपूर्वाद्भ्रञ्चश्च भूतसामान्ये वा लिट् तस्य नित्यं क्वसु-कानचौ । पक्षे तु लडादयः । अगात् । ऐत् । इयाय । अनाश्वान्, इहेडभाषोऽपि निपात्यते । नाशीत् । नाभात् । नाश । वच्चेः कर्त्तर्येव कानच् न तु भावकर्मणोः, निपातनसामर्थ्यात् । अन्वषोचत् । अन्व-ब्रवीत् । अनुषाच ।

अत्रदमवधेयम्—“भाषायां सदवस” (पा०सू०३-२-१०८) इति सूत्रे एवेण् प्राह्यः, ‘उपेयिवान्’ इति तु न निपात्यम्, द्वित्वात्प्रागेव

परत्वादित् । नन्वेवं 'विभिद्वात्' इत्यादावपीट्प्रसक्तः, तत्र द्वित्वस्य निमित्तत्वात् । इणस्तु इडपि नित्यः । द्वयोर्नित्ययोः परत्वादित् । न च कृते द्विवेदानेकास्वदिण् न लभ्यत इति वाच्यम्, ईयतुरित्यादाविव सवर्णदीर्घे सत्येकास्वत्वात् । न च "दीर्घे इणः किति" (पा०सू०७-४-१९) इति दीर्घसामर्थ्यादेकादेशबाधः । "इणो यण्" (पा०सू०६-४-८१) इति यणि कृते दीर्घस्य स्वरितार्थत्वात् । न च यणि कृतेऽपि स्थानिवद्भावेनैकादेशः स्यादिति वाच्यम्, पूर्वमात्रस्य विधौ स्थानिवद्भावः न तु पूर्वपरविधौ, विधिग्रहणसामर्थ्यादित्युक्तत्वादिति दिक् ॥

लुङ् (पा०सू०३-२-११०) ॥ भूताद्यवृत्तर्धातोर्लुङ् स्यात् । अभूत् ।

वसलुङ् रात्रिशेषे जागरणसन्तताविति वाच्यम् (का०वा०) ॥ रात्रेऽतुर्थे यामे यदा वाक्यं प्रयुङ्क्ते तदा अनद्यतनत्वान्नुक्तिं प्राप्नोति वृत्तयं लुरुपसंख्यायते । क भवानुषितः । अमुत्रावात्सम् । जागरणसन्तताविति किम् ? यदा सुप्त्वा प्रबुध्य प्रयुङ्क्ते तदा लडां निवृत्तिर्मा भूत् । अमुत्रावसमिति ।

अनद्यतने लङ् (पा०सू०३-२-१११) ॥ नास्त्यद्यतनो यस्मिन् भूते तद्वृत्तर्धातोर्लङ् । अभवत् । बहुव्रीहिव्याख्यानाग्नेह, अद्य ह्यभ्याभुज्महि ॥

परोक्षेऽपि लोकविज्ञाने सम्भावितप्रयोक्तृकर्तृकदर्शने लङ् वक्तव्यः (का०वा०) ॥ लिटोऽपवादः । अरुणत्पवनः साकेतम् । लोकविज्ञाने किम् ? चकार कटं देवदत्तः । सम्भावितेत्यादि किम् ? कृष्णः कंसं जघान । नात्रेदानीन्तनस्य प्रयोक्तृदर्शने सम्भाव्यते, चिरातीतत्वात् । यस्तु कृष्णावतारसमकालः प्रयोक्ता स लङं प्रयुक्तवानेव । अहनत् कंसमिति ।

अभिज्ञावचने लृट् (पा०सू०३-२-११२) ॥ स्मृतिबोधके उपपदे लङ्विषये लृट् स्यात् । अभिजानासि स्मरसि बुध्यसे चेतयसे वा प्रयागे वत्स्यामः ।

न यदि (पा०सू०३-२-११३) ॥ यच्छब्दयोगे पूर्वेण प्राप्ते निषिध्यते । अभिजानासि यत्काश्यामवसाम ।

विभाषा साकाङ्क्षे (पा०सू०३-२-११४) ॥ उभयत्र विभाषेयम् । यच्छब्दयोगे पूर्वेण निषेधात्प्राप्ते अन्यत्र नित्यं प्राप्ते । अभिजानासि देवदत्त प्रयागे वत्स्यामः, तत्र माघं स्नास्यामः, अवसाम, अस्नामेति वा । एवं यच्छब्दप्रयोगेऽपि बोध्यम् । इह वासस्नानयोः लस्यलक्षणभावस्य विवक्षितत्वात्साकाङ्क्षता बोध्या ।

परोक्षे लिट् (पा०सू०३-२-११५) ॥ भूतानघतनपरोक्षार्थवृत्तेर्धा-
तोर्लिट् स्यात् । वभूव । अथ कथम् “अभून्वृपो विबुधसक्तः” इति
भट्टिः, “अभूदभूमिः प्रतिपक्षजन्मनाम्” (मा०का०१-४२) इति माघ-
श्चेति चेत् ? शृणु, वस्तुतो लिङ्विषयस्यापि भूतत्वसामान्यांशमा-
त्रविषयायां लुङ् ।

अत्यन्तापह्ववे लिङ् वक्तव्यः (का०वा०) । नाहं कलिङ्गान् जगाम ।
अपरोक्षार्थमुपसङ्गधानम् । कलिङ्गाख्ये कुत्सिते देशविशेषे त्वया चिरं
स्थितम् इत्याभियोगे कृते नावस्थानमात्रं निषिध्यते किन्तु तत्प्रयोजकं
गमनमपीति सोऽयमत्यन्तापह्ववः ।

दशद्वतोलंङ् च (पा०सू०३-२-११६) ॥ लिङ्विषये लङ् चा-
स्त्रिट् । इति हाकरोच्चकार वा । शद्वक्त्रोच्चकार वा ।

प्रभे चासन्नकाले (पा०सू०३-२-११७) ॥ पृच्छयते इति प्रभः । क-
र्माणि नङ् । पञ्चवर्षाभ्यन्तरमासन्नकालः । प्रश्नविषयाभूतासन्नकाल-
भूतानघतनपरोक्षार्थाद्धातोर्लङ् लोटौ स्तः । अगच्छत्किं देवदत्तः,
जगाम वा ।

लट् स्मे (पा०सू०३-२-११८) ॥ लोटोऽपवादः । यजति स्म युधि-
ष्ठिरः । इयाज किलेत्यर्थः ।

अपरोक्षे च (पा०सू०३-२-११९) ॥ स्मे लट् स्यात् । लङोऽपवादः ।
एवं स्म पिता ब्रवीति ।

ननां पृष्टप्रतिवचने (पा०सू०३-२-१२०) ॥ अनघतनपरोक्षे इति
निवृत्तम् । भूतसामान्ये लट् स्यात् । अकार्षीः किम् ? ननु करोमि भोः ।

नन्वोर्विभाषा (पा०सू०३-२-१२१) ॥ भूतसामान्ये पृष्टप्रतिवचने
लङ् वा । अकार्षीः किम् ? न करोमि, नाकार्षम् । अहं नु करो-
म्यकार्षं वा ।

पुरि लुङ् चास्मे (पा०सू०३-२-१२२) ॥ अनघतनग्रहणं मण्डूकप्लु-
त्याऽनुवर्तते । स्मवर्जिते पुराशब्दे भूतानघतने लुङ् लोटौ वा स्तः । त-
योरभावे यथाप्राप्तम् । वसन्तीह पुरा छात्राः । अवात्सुः, अवसन्, ऊ-
र्षुर्वा । अस्मे किम् ? नडेन स्म पुराऽधीयते । नडाख्यं तृणविशेषं हस्ते
गृहीतव्येत्यर्थः ।

वर्त्तमाने लट् (पा०सू०३-२-१२३) वर्त्तमानार्थधातोर्लट् स्यात् । प-
चति । अधिश्रयणादिरधःश्रयणान्त एकफलावच्छिन्नो विततरूपो
व्यापारकलापः पञ्चेत्यर्थः । तस्य च वर्त्तमानत्वमारब्धापरिसमाप्तत्वम् ।
तच्च लटो द्योत्यम् ।

इयादेतत् । 'आत्मा अस्ति' इत्यादौ आरम्भाभावात्कथं लट्, "आत्मा वा इदमेक एवाग्र आसीत्" इत्यादौ भूतप्रत्ययाः, आत्मा भाविक-
रूपेऽपि भविष्यतीत्यादिभविष्यत्प्रत्ययाश्च कथमिति चेत् ? एकस्या
अप्यात्मसत्तायास्तत्तत्क्रियोपहिताया औपाधिकं भेदं पुरस्कृत्य सर्व-
निर्वाहात् ।

इति श्रीशब्दकौस्तुभे तृतीयस्याध्यायस्य द्वितीये पादे द्वितीयमान्हिकम् ॥

लटः शतृशानच्प्रथमासमानाधिकरणे (पा०सू० ३-२-१२४) ॥
द्वितीयाद्यन्तेन समानाधिकरणे लटि सति तस्य लटः स्थाने शतृशानचौ
स्तः । पचन्तं पचमानं पश्य । पचता पचमानेन कृतम् । यद्यपि तिङ्-
न्तोपस्थाप्ययोः कर्तृकर्मणोरप्रथमान्तेन सामानाधिकरण्यं नास्त्येव,
तथापि कृदन्तोपस्थाप्ययोः सामानाधिकरण्यदर्शनात्कृत्स्थानितया
प्रक्रियावन्ध्यायां कल्प्यमानो लकारः प्रकृत्यर्थं प्रति प्रधानभूते कर्तृकर्म-
णी अभिदधानः कल्प्यते । लकारवाच्यांशस्य तिङ्कृतोरविशेषेऽपि
गुणप्रधानभावे वैलक्षण्यमस्तीति फलितोऽर्थः । अप्रथमेत्यादि किम् ?
देषदसः पचति । कथन्तर्हि सन् ब्राह्मण इत्यादि ?

अत्राहुः । "लटः शतृशानचौ" (पा०सू० ३-२-१२४) इति योगो विभ-
ज्यते । "नन्वाविभाषा" (पा०सू० ३-२-१२१) इत्यतो विभाषाऽनुवर्तते ।
इयवस्थितविभाषेयम् । तेन यथादर्शनं प्रयोगोऽप्यवनिष्ठते । अप्रथ-
मेत्यादि तु योगान्तरं विषयविशेषे शतृशानचोर्नित्यतायाः स्पष्टी-
करणाय । एवं "सम्बोधने च" (पा०सू० ३-२-१२५) इत्याद्यपि बोध्यम् ।

माङ्घ्याक्रोशे इति वक्तव्यम् (का०वा०) । मा जीवन् । मा पचमा-
नः । माङ्गिलुङोऽपवादोऽत एव लट् ।

सम्बोधने च (पा०सू० ३-२-१२५) ॥ हे पचन् । हे पचमान ।

लक्षणहेत्वोः क्रियायाः (पा०सू० ३-२-१२६) ॥ लक्षणं चिन्हम् ।
हेतुः फलं साधनञ्च । क्रियाया लक्षणे हेतौ च यो धातुस्तस्माल्लटः
शतृशानचौ स्तः । शयाना भुञ्जते यवनाः । इह शयनं भुज्जिक्रियायाः
परिचायकम् । अर्जयन्वसति । अर्जनं वासस्य फलम् । विद्वान्मुच्यते ।
ज्ञानं मोक्षसाधनम् । इह लक्षणत्वादिकं द्योत्यम् । लडर्थस्तु कर्त्त-
विरेवेति बोध्यम् । परिचायकशयनाश्रयथवनरूपानेकाश्रयनिष्ठा वर्त-
माना भुज्जिक्रिया । फलीभूतार्जनाश्रयकर्तृको वासः । जनकज्ञानाश्रय-
निष्ठो मोक्षश्च वाक्यार्थ इति दिक् ।

तौ सत् (पा०सू०३-२-१२७) ॥ शतृशानचौ सत्संज्ञौ स्तः । संज्ञा-
प्रदेशाः पूरणगुणेत्यादयः । तौप्रहणसामर्थ्यादिह शतृशानचोरानु-
पूर्वमात्रं गृह्यते । अन्यथा प्रकृतयोर्वत्तमानार्थयोरेव संज्ञा स्यात् ।
लृडादेशयोस्तु न स्यात् । तेन तद्योगं 'पूरणगुण' (पा०सू०२-२-११)
इति न प्रवर्तेत । 'लृटः सद्वा' (पा०सू०३-३-१४) इति सूत्रं तु सत्स-
दृशौ स्त इत्येवंपरं स्यात् । यथा 'अमी पिष्टपिण्डाः सिंहाः क्रियन्ताम्'
इत्युक्ते सिंहशब्देन तदाकारतामात्रं लक्ष्यते मुख्यार्थस्य बाधात्-
येहापीति दिक् ।

पूज्यजोः शानन् (पा०सू०३-२-१२८) ॥ पवमानः । यजमानः ।
नन्वेते शानन्नादयः किन्तुजादिवत्स्वतन्त्रा उत लादेशाः ? नाद्यः,
'सोमं पवमानः' इत्यादौ कृद्योगलक्षणवष्टयापत्तेः । न हःदीर्घा "न लो-
क" (पा०सू०२-३-६९) इति निषेधाऽस्ति, अलादेशत्वात् । न द्वितीयः,
भावकर्मणोरपि प्रसङ्गात् 'पचमानः' इत्यत्र ताच्छील्यत्वाद् चानशो
लसार्धधातुकस्वरापत्तेश्च । आत्मनेपदसंज्ञाप्रसङ्गेन परस्मैपदिभ्यश्चा-
नशोऽनुत्पत्तिप्रसङ्गाच्चेति चेत् ?

अत्राहुः, स्वतन्त्रा एवमे । "न लोक" (पा०सू०२-३-६९) इति सूत्रे
तृष्णीत प्रत्याहारः शतृशब्देन तृनां नकारेणेत्युक्तम्, अतो न षष्ठीति ।

ताच्छील्यवयोवचनशक्तिषु चानश (पा०सू०३-२-१२९) ॥ ता-
च्छील्यत्वादिषु द्योत्येषु कर्तरि चानश स्यात् । मण्डयमानः । शिखण्डं
वहमानः । शत्रुं निघ्नानः ।

इङ्धार्योः शत्रुकृच्छ्रिणि (पा०सू०३-२-१३०) ॥ इङ्धारिभ्यां शतृ-
प्रत्ययः स्यादनायासेन क्रियां निर्वर्तयति कर्तरि । अर्धायम्पाराय-
णम् । धारयन्नुपनिषदम् । अकृच्छ्रिणीति किम् ? कृच्छ्रेणाधीते धा-
रयति वा ।

द्विषोऽमित्रे (पा०सू०३-२-१३१) ॥ शत्रौ कर्तरि द्विषेः शतृप्रत्ययः
स्यात् । द्विषन् शत्रुः । अमित्रं किम् ? द्वेषि पतिं भार्या ।

सुजो यज्ञसंयोग (पा०सू०३-२-१३२) ॥ सुजोतेः शता स्याद्यज्ञा-
धिकारिणि कर्तरि । ता अश्वदा अश्ववत्सोमसुत्वा । सर्वे सुम्ब-
न्तः सत्रे यजमाना इत्यमुच्यन्ते । संयोगे किम् ? अयजमानेषु ऋ-
त्विक्षु मा भूत् ।

अर्हः प्रशंसायाम् (पा०सू०३-२-१३३) ॥ पूजामर्हन् । प्रशंसाया
किम् ? अर्हति षधं चोरः ।

आकेस्तच्छीलतद्धर्मतत्साधुकारिषु (पा०सू०३-२-१३४) ॥ "आ-

जमास' (पा०सू०३-२-१७७) इति वक्ष्यमाणं किंपममिव्याप्य तच्छी-
लादिष्वित्यधिक्रियते । प्रत्ययार्थस्य कर्तुर्विशेषणञ्चैदम् । शीलादीनां
त्रयाणां विशेषणं समर्पयितुं निर्दिष्टैस्तच्छब्दैः प्रकृतिभूतधात्वर्था
निर्दिश्यन्ते ।

तृन् (पा०सू०३-२-१३५) ॥ धातोस्तृन्स्यात्तच्छीलादिषु कर्तृषु ।
याता सुतमिन्द्रो अस्तु सोमम् । योद्धारः क्षत्रियाः । कर्ता कटम् ।

तृन्विधौ ऋत्विक्षु चानुपसर्गस्येति वक्तव्यम् (का०वा०) । अता-
च्छीलियाञ्च अरम्भः । होता । पोता । अनुपसर्गस्येति किम्? उद्गाता ।
प्रतिहता । अत्र "तृन्तृचौ शासिक्षदादिभ्यः संज्ञायां चानिटौ" (उ०सू०
२५९) इत्युणादिसूत्रेण तृजेव भवति । तत्र तृन्तृचौ शंसीति पाठान्त-
रम् । स्वरं विशेषः । तृनि हि सति "तादौ च निति कृत्यतौ" (पा०
सू०६-२-५०) इति गतेः प्रकृतिस्वरः स्यात् । तृष्वि तु कृतस्वरो भव-
ति । "तृन्तृचौ" (उ०सू०२५९) इत्युणादिसूत्रस्यैव विषयव्यवस्थार्थ-
मिदम् । अनुपसर्गोभ्यस्तृन् सोपसर्गोभ्यस्तु तृजिति ।

नयतेः पुक् (का०वा०) । अयं गुणे कृते बोध्यः । नेष्टा नेषतिः ।
प्रकृत्यन्तरमिति वा ।

त्विषेर्देवतायामकारश्चोपधाया अनिट्त्वञ्च (का०वा०) । त्वष्टा ।
अत्रानिट्त्वमित्युक्तं वक्ष्यमाणसर्वोपसंख्यानशेषो बोध्यः । त्विषेः स्वत
एवानिट्त्वात् । तेन 'पोता' 'क्षत्ता' इति सिद्धम् । "क्षदेश्च युक्ते" (का०
वा०) । धातुष्वपठितोऽपि क्षदिरत एव वाक्यात्सर्वाकार्यः । आत्मने-
पदी चायम् "उक्षाणं वावेहत वाक्षदन्तः" (पे०ब्रा०१-३) इति बह-
वृचब्राह्मणप्रयोगात् "शतं मेषान्वृक्यं चक्षदानम्" इति मन्वाच ।

क्षत्ता स्यात्सारथौ ह्याःस्ये क्षत्रियायाञ्च शूद्रजे ।

(अ०को०३-३-६६) इत्यमरः ।

अलङ्कान्निराकृञ्प्रजनोत्पचोत्पतोन्मइरुच्यपन्नपवृत्तुवृधुसहचर इ-
ष्णुञ् (पा०सू०३-२-१३६) । अलङ्कारिष्णुः निराकारिष्णुः इत्यादि । इह
पचत्यादयस्त्रय उत्पूर्वा उपात्ताः । तत्र "उद्ः पचपतमद्ः" इत्येव
वक्तव्ये प्रत्येकमुत्पूर्वपाठ उपसर्गान्तरनिवृत्त्यर्थः । तेन 'समुत्पतिष्णुः'
इत्यादि न भवतीत्याहुः ।

पचेरनन्तरं पतिस्तान्तः पठ्यते ।

उत्पतिष्णुसहिष्णू च खेरतुः खरदूपणौ ।

इति भट्टिः । "पलानामुत्पतिष्णवः" इति रघुकाव्यम् । केचिन्तु
सस्थाने दान्तं पठित्वा 'पद् गतौ' (दि०भा०६३) अस्वात्स्वत्वमहाहुः ।

वेदछन्दसि (पा०सू०३-२-१३७) ॥ इष्णुच् स्यात् । वीरुधः पा-
रविष्णवः । "अयामन्ता" (पा०सू०६-४-५५) इत्यायः ॥

भुवश्च (पा०सू०३-२-१३८) ॥ छन्दसीत्येव । भविष्णुः । योगवि-
भाग उत्तरार्थः । कथन्तर्हि "जगत्प्रभारप्रभविष्णु वैष्णवम्" (मा०का
१-५४) इति माघः, "विष्णवे प्रभविष्णवे" (वि०स०१) इत्यादि च ।
निरङ्कुशाः कथय इति हरदत्तः ।

चकारोऽनुक्तसमुच्चयार्थः । तेन 'भ्राजिष्णुः' इति काशिका । एवञ्च
'क्षयिष्णुः' इत्यपि केषाञ्चित्प्रयोगः सङ्गच्छते । किन्तु चकारस्यानुक्त-
समुच्चयार्थत्वं भाष्ये नोक्तमतो बहवो न पुरस्कुर्वन्ति ।

ग्लजिस्थश्च वस्तुः (पा०सू०३-२-१३९) ॥ चाद्भुवांऽपि । गिद्-
यम् । कत्वन्तु सांहितिकचत्वेन बाध्यम् । यदत्र वक्तव्यं तत् "किञ्चित्
च" (पा०सू०१-१-५) इति सूत्रेऽवोचाम । ग्लास्तुः । जिष्णुः । स्था-
स्तुः । भूष्णुः ।

वंशेदछन्दस्युपसङ्ख्यानम् (का०वा०) ॥ दंशवः पशवः ।

प्रसिगृधिधृषिक्षिपेः वस्तुः (पा०सू०३-२-१४०) ॥ प्रस्तुः । गृष्णुः ।
धृष्णुः । क्षिष्णुः ।

शामिन्यष्टाभ्यो घिनुण् (पा०सू०३-२-१४१) ॥ घकार उत्तरत्र कु-
त्वार्यः । उकार "उगितश्च" (पा०सू०६-३-४५) इति ह्रस्वविकल्पार्थः ।
शामिनितरा । शमिनितरा । शमिनितमा । शमिनीतमा । न खं च 'श-
मिनौ' 'शमिनः' इत्यत्र "उगिद्वाम्" (पा०सू० ७-१-७०) इति नुम्प्र-
सङ्गः, नुम्विधौ श्लघ्नप्रहणभ्यापकर्षात् । इह च श्लघ्नत्वभावाविति
भाष्ये स्थितम् । वृत्तकारस्तु-उकार उच्चारणार्थो नानुबन्ध इत्याह ।
शमिनितरादौ घरूपेति निन्यमेव ह्रस्वत्वमिष्यते इति तस्याशयो न्या-
सकृतोक्तः । तदेतत्सर्वं भाष्यविरोधाद्प्रमाणमिति प्रामाणिकाः ।

शमी । तमी । दमी । धमी । भ्रमी । क्षमी । कृमी । इह सप्तसु
"नोदात्तोपदेशस्य" (पा०सू०७-३-३४) इति वृद्धिनिषेधः । प्रमादी ।
कथन्तर्हि उम्मादीति, अलङ्कृतादिना उपपूर्वाद्दिशेषविहितस्येषुच
एषाञ्चित्त्वादिति चेत् ? वासरूपभ्यायेन घिनुणपि भविष्यति । ननु
"ताच्छीलिकेषु वासरूपभ्यायो नास्ति" इति ह्यापयिष्यत इति चेत् ?
न, तस्यानित्यताया अपि ह्यापयिष्यमाणत्वेन सर्वसौष्ठवात् ।

सम्पृचानुरुधाकृत्वामाकृषलपरिसृसंसृजपरिदेविसंज्वरपरिक्षिपप-
रिरदपरिवदपरिदहपरिमुहदुवाक्षिषद्दुहदुहयुजाकाडविधिवत्त्यजरजम-
जातिचरापचरामुषाभ्याहनश्च (पा०सू०३-२-१४२) ॥ सम्पर्की । अनु-

रोधी । आयामी । आयासी । परिसारी । संसर्गी । परिदेवी । सञ्जवा-
री । परिक्षेपी । परिराटी । परिवादी । परिदाही । परिमोही । दोषी ।
द्वेषी । द्रोही । दोही । योगी । आक्रोडी । विवेकी । त्यागी । रागी । भागी ।
अतिचारी । अपचारी । आमोषी । अभ्याघाती । येऽत्र सम्पूर्वास्तेषां
द्वन्द्वं कृत्वा "सम पभ्यः" इति वक्तव्यम् । एवमाङ्पूर्वाणां परिपूर्वाणा-
ञ्च । एवञ्च सिद्धे प्रत्येकपाठ उपसर्गान्तरविशिष्टे मा भूदित्येवमर्थः ।

धौ कषलसक्तथस्त्रम्भः (पा०सु०३-२-१४३) ॥ 'कष हिसायां'
(भ्वा०प०६८६) । विकारी । विलासी । विकर्षी । विस्त्रम्भी ॥

अपे च लषः (पा०सु०३-२-१४४) ॥ चाडौ । अपलाषी । विलाषी ॥

प्रे लपञ्चुद्रुमथवदवसः (पा०सु०३-२-१४५) ॥ प्रलापी । प्रसारी ।
प्रद्रावी । प्रमार्थी । प्रवादी । वस निवासे (भ्वा०प०१०३०) ! प्रवासी ।
आच्छादनार्थस्तु न गृह्यते, लुग्विकरणत्वात् ।

निन्दार्हिसक्रिलशस्त्रादिविनाशपरिक्षपपरिरटपीरवादिद्व्याभाषासूयो
वुञ् (पा०सु०३-२-१४६) ॥ अत्र नश्यतेर्ष्यन्तस्य भाविना णिलोपेन
निर्देशः । अकारस्तुच्चारणार्थः । केचिन्तु 'विनाशी' इति ण्यन्तमेव पठ-
न्ति । असूयतिः कण्वादेयगन्तः । समाहारद्वन्द्वः । व्यत्ययेन पुंस्त्वम् ।
पञ्चम्यर्थे च प्रथमा । "निन्दकः" इत्यादि ।

स्यादेतत् । असूयतिभिन्नानामिह ग्रहणं व्यर्थम्, ण्वुलैव रूपसि-
द्धेः । असूयतेस्तु ण्वुलि प्रत्ययात्पूर्वमुदात्तं वुञ्चि तु "ञित्यादिः" (पा०
सु०६-१-१९७) इति स्वरे विशेषः । इतरेषां त्वेकाच्त्वात् स्वरे भेदः ।
न च तृता ण्वुलो बाधः, वासरूपन्यायस्य जागरूकत्वादिति चेत् ?
सत्यम्, "ताच्छीलिकेषु वासरूपन्यायेन ण्वुल्वृजादयो न भवन्ति"
इति स्थापनार्थमेतत् ।

देविकुशोभोपसर्ग (पा०सु०३-२-१४७) ॥ आदेवकः । परिक्रो-
शकः । उपसर्गे किम् ? देवायिता । क्रोष्टा । दीव्यतेर्हृतुमाणजन्तस्य
'दिवु कूजने' (चु०भा०१७३) इत्यस्य चुरादिण्यन्तस्य च ग्रहणमित्याहुः ॥

चलनशब्दार्थादकर्मकाद्युच् (पा०सु०३-२-१४८) ॥ चलनः । चो-
पनः । शब्द शब्दनं (चु०प०१८१) चुरादिः । शब्दनः । रवणः । अकर्म-
कात्किम् ? पठिता विद्याम् ।

अनुदासत्तश्च हलादेः (पा०सु०३-२-१४९) ॥ अकर्मकाद्युजित्यनु-
वर्तते । वर्तनः । अनुदासत्तः किम् ? भाविता । हलादेः किम् ? एचि-
ता । आदिग्रहणं किम् ? हलन्तादित्यर्थो मा भूत् । तथाहि सति 'ए-
चिता' इत्यादावतिप्रसङ्गः 'जुगुप्सनः' 'मीमांसनः' इत्यत्राव्याप्तिश्च स्यात् ।

गुपादिभ्यनुबन्धः समुदायस्य विशेषक इत्युक्तत्वाद्दस्तीहानुदासेत्वम् । न चाङ्गधातुके विवक्षितेऽतोलोपे सति हलन्तस्त्वमस्येव । ततश्च व्याघत्यांलाभात् तदन्तविधिबाधे हलादेरित्येवाद्योऽस्तिवति चेत् ? मैषम् , आर्धधातुके परे लोपाभ्युपगमात् ।

अत्र खेदमेवादिग्रहणं ज्ञापकम् । अत एव परनिमित्तत्वाद्दलोपस्य स्थानिवत्त्वे 'घटयति' इत्यादौ न वृद्धिः । "न पदान्त" (पा०सू०१-१-५८) सूत्रे घरेग्रहणमपीह लिङ्गमित्युक्तम् । यस्तु "अथो यत्" (पा०सू०३-१-९७) इति सूत्रे दिप्त्यं धित्स्यमित्यादावजन्तभूतपूर्वादिपि प्रत्ययार्थमन्ग्रहणमित्युक्तं, तत् "आर्धधातुके" (पा०सू०२-४-३०) इत्यस्य विषयसप्तमीत्वमभ्युपेत्य ।

वस्तुनस्तु तत्राज्ञग्रहणं व्यर्थमवेति दिक् । अकर्मकागिकम् ? वसिता वस्त्रम् ।

जुषङ्कम्पदन्द्रम्यसृग्धिज्वलशुचलषपतपदः (पा०सू०३-२-१५०) ॥ 'जु' इति सौम्रो धातुः । जघनः । चङ्कमणः । दन्द्रमणः । सरणः । गङ्गनः । ज्वलनः । शोचनः । लषणः । पतनः । पदनः । ननु पदिग्रहणं व्यर्थम्, पूर्वसूत्रेण युचः सिद्धत्वादिति चेत् ? सकर्मकार्थमिति वृत्तिकारः । भाष्ये त्वनभिधानादेव सकर्मकात् भविष्यन्त्यभिप्रैत्य पदिग्रहणं ज्ञापनार्थमित्युक्तम् । तथाहि, "लयपत" (पा०सू०३-२-१५४) इति सूत्रेण पदरुक्ञ्च विशेषावहितः युचं बाधेन । वासरूपन्यायेन युजपीति चेत् ? "ताच्छालिकेषु परस्परं वासरूपविधिर्नास्ति" इति ज्ञापनार्थमिदमिति । तेनालङ्कारादिभ्यस्तृप्न । प्रायिकञ्चेदमिति "सूदक्षिप" (पा०सू०३-२-१५३) इत्यत्र वक्ष्यते ।

क्रुधमण्डार्थेभ्यश्च (पा०सू०३-२-१५१) ॥ क्रोधनः । रोषणः । मण्डनः । भूपणः ।

न यः (पा०सू०३-२-१५२) ॥ यकारान्ताद्धातोयुञ्च न । कनूयिता । इमायिता ।

सूदक्षिपक्षिश्च (पा०सू०३-२-१५३) ॥ युञ्च न । सूयिता । दीपिता । दीक्षिता । ननु दीपिग्रहणं व्यर्थम् । "नमिक्वप्" (पा०सू०३-२-१६७) इति रेणैव युञ्चो बाधात् । "ताच्छालिकेषु वासरूपविधिर्नास्ति" इति पदिग्रहणेन ज्ञापितत्वादिति चेत् ? सत्यम्, तस्यानित्यत्वमनेन ज्ञाप्यते । तेन—कम्पना । कम्पना । इह युज्ज्वरयोरेव समावेशो ज्ञाप्यते इति भाष्यस्वरसः । यदाह—भवति युञ्चा रेण समावेश इति । वृत्तिकारस्तु उपलक्षणमिदं मन्यते । तेन "वो कषलस" (पा०३-२-१४३) इति धि-

जुणो विषयेऽपि अनुदात्तलक्षणो युष् भवति । 'विकत्यन' इति यथा ।

लषपतपदस्थाभूवृषहनकमगमशभ्य उकञ् (पा०सु०३-२-१५४) ॥

अमिलाषुकः । पातुकः । पातुकः । स्थायुकः' इत्यादि ।

जल्पमिक्षकुट्टलुण्टवृङ्कः पाकन् (पा०सु०३-२-१५५) ॥ जल्पाकः । जल्पार्का । भिक्षाकः । भिक्षार्का इत्यादि ।

प्रजोरिनिः (पा०सु०३-२-१५६) ॥ प्रजर्षी ।

जिहृक्षिषिर्भ्राण्वमाव्यथाभ्यमपरिभूप्रसुभ्यञ्च (पा०सु०३-२-१५७) ॥

जर्षी । दर्षी । क्षर्षी । विक्षर्षी । मय्यर्षी । धर्षी । व्यथ मयसञ्चलन-
योः (श्वा०आ०७६५) नडपूर्वः । सूत्रे निपातनादेव नञो घातुना समा-
सः, ततो नलोपः, ततः प्रत्ययः । अव्यर्था । परिमर्षी । प्रसर्षी । इह
क्षि क्षये (श्वा०प०२३६) क्षि निवासगत्योः, षू प्रेरणे (तु०प०१२७, १२८)
एते गृह्यन्ते, निरनुबन्धकत्वात् । क्षि हिंसायाम् (श्वा०प०३१) षूक्
प्राणिगर्भविमोचने (अ०आ०२१) षूक् प्राणिप्रसेवे (दि०आ०२६) एते
न गृह्यन्ते, सानुबन्धकत्वात् । प्रजोरप्यत्रैव प्रहणं कृत्वा सूत्रभेद-
क्षकारञ्च सुत्यजः ।

स्पृहिशृङ्घिपतिदयिनिद्रातन्द्राभ्रद्धाभ्य आलुच् (पा०सु०३-२-
१५८) ॥ स्पृह इत्सायाम् (सु०प०३३९) गृह प्रहणे (सु०आ०३६७)
पत गतौ (सु०प०३२९) एते चुरादावदन्ताः । "अयामन्ता" (पा०सु०
६-४-५५) इत्ययादेशः । स्पृहयालुः । गृहयालुः । पतयालुः । निद्रा-
लुः । तत्पूर्वको द्रा । अत्र समासस्तदो नान्तत्वञ्च निपात्यते । तन्द्रा-
लुः । भद्रालुः ।

शीङो वाच्यः (का०वा०) । शयालुः । कथं 'कृपालुः' 'स्पर्धालुः'
इति ? कृपां स्पर्धां च लातीति विप्रहे मृगट्वादिच्वात्कुः ।

दाधेदृसिशदसदो रुः (पा०सु०३-२-१५९) ॥ दारुः । धारुः ।
सेरुः । शद्रुः । सद्रुः ।

सृषस्यद्ः कमरच् (पा०सु०३-२-१६०) ॥ घसिः प्रकृत्यन्तरम् ।
सृमरः । घस्मरः । अस्मरः ।

भञ्जभासमिदो घुरच् (पा०सु०३-२-१६१) ॥ भङ्गुरम् । भासु-
रम् । मेधुरम् ।

विदिमिदिच्छिदेः कुरच् (पा०सु०३-२-१६२) ॥ वेत्तेरेव प्रहणं,
व्याख्यानात् । विदुरः । मिदुरः । छिदुरः ।

भञ्जेभिदिच्छिदिभ्याञ्च कर्मकर्त्तरि प्रत्ययौ ।

इति वृत्तिकाराः । न त्वेतद्भाष्ये दृष्टम् । तथा च माघः-शुद्धे कर्त-

रि प्रायुक्त—

प्रियतमाय वपुर्गुरुमत्सरच्छिदुरयाऽदुरयाचितमङ्गनाः(६-८)इति ।
कथन्तर्हि "समुग्धकान्तास्तनसङ्गभङ्गुरैः" (१-४७) इति माघ इति
चेत् ? न हि वयं कर्मकर्तरि नेति भूमः, तस्यापि कर्तृतया तत्र प्रत्यय-
स्थाप्रत्युहत्वात् । किन्तु शुद्धेऽपि कर्तरि यथासम्भवं भवत्येवेति ।

स्यादेतत् । प्रकृतस्यैव घुरवो ङिस्वमतिविद्यतां विदिभिदिङि-
देङिदिति, किं प्रत्ययान्तरेणेति चेत् ?

अत्र के चिदाहुः, आतिदेशिकं ङिस्वमनित्यामिति ज्ञापनायेवम् ।
तेन 'ध्वित्रं' सिद्धम् । धू विधूनने (तु०प०११८) कुटादिः । इत्थस्य
ङिस्वभावाद् गुण इति । अन्ये तु 'धुवित्रम्' इत्येवेच्छन्ति ।

इणशजिजसर्तिभ्यः क्वरप् (पा०सू०३-२-१६३) ॥ इत्वरः । नद्वरः ।
जित्वरः । स्र्वरः । "टिड्ढा"(पा०सू०४-१-१५) इति ङीप् । इत्वरी ।
गत्वरञ्च (पा०सू०३-२-१६४) ॥ गमेरनुनासिकलोपोऽपि निपात्यते ।
जागुरुकः (पा०सू०३-२-१६५) ॥ जागुरित् पञ्चम्यन्तम् । 'जा-
गरुकः' इत्येव तु न निपातितम् उत्तरसूत्रे 'ऊक' इत्यस्यानुवृत्तये ।

यज्जपदशां यङ्कः (पा०सू०३-२-१६६) ॥ दंशर्भाविना तङ्कोपेन
निर्देशो लाघवार्थः । यायजूकः । जञ्जूकः । दन्दशूकः ।

नमिकम्पश्यजसकर्मसर्वापो रः (पा०सू०३-२-१६७) ॥ नञ्जः ।
कम्पः । स्मेरः । जसु मांक्षणे (दि०प०१०५) नञ्पूर्वः क्रियाज्ञातत्वे
वर्तते । ततो निपातनात्समाप्ते कृते रः । अजञ्जम् । 'कथमजञ्जा
अज्जयः' इति, अजञ्जधारणादजञ्जाः ।

सनाशंसभिक्ष उः (पा०सू०३-२-१६८) ॥ सन् प्रत्ययो गृह्यते न तु
'षणु दाने'(त०उ०२) 'षण सम्भक्तौ' (श्वा०स० ४६५) इति धातू,
गर्गादिषु जिर्गाषुशब्दस्य पाठात् । 'भाङ्कः शंसु इच्छायाम्' (श्वा०
भा०६३०) इत्ययं गृह्यते न तु 'शंसु स्तुतौ' (श्वा०प०७२९) इति,
भाङ्का सह निर्देशात् । चिकीर्षुः । आशंसुः । मिश्रुः ।

विन्दुरिच्छुः (पा०सू०३-२-१६९) ॥ विद् ज्ञाने (म०प०५४) इव
इच्छायाम् (तु०प०७१) । आभ्यामुप्रत्ययः विदेर्नुम् इषेच्छत्वञ्च नि-
पात्यते । विन्दुशब्दस्तु पवर्गायादिः । विदि अवयवे (श्वा०प०६४)
अस्मान्मृगय्वादित्वात्कृप्रत्ययो बोध्यः ।

क्याच्छन्दसि (पा०सू०३-२-१७०) ॥ उः स्यात् । अदेवयुं विद्-
थे देवयुभिः । 'क्रितः कयः' इति व्याख्यानात्कण्ठ्वादिद्यगन्तादपि भव-
ति । यमस्य योनौ शकुनं भुरण्युम् । तुरण्यवोऽङ्गिरसो नक्षन्त ।

सपर्येम सपर्यवः । अथ कथं

सन्तः प्रणयिवाक्यानि गृह्णन्ति ह्यनसूयवः ।

इति भट्टपादाः ? मृगयवादिषु द्रष्टव्य इति हरदत्तः ।

आहगमहनजनः किकिनौ लिट् च (पा०सू०३-२-१७१) ॥ आका-
रान्तेभ्य ऋवर्णान्तेभ्यः गमादिभ्यश्च किकिनौ स्तद्धन्दसि, तौ च
लिङ्घत् । आदिति नायं तकारः । कस्तर्हि ? दकारः, “ऋदोरप्”
(पा०सू०३-३-५७) इतिघत् । तेन तादपि परस्तपर इत्येतन्न । पपिः
सोमम् । द्दिर्गाः । बन्निर्घञम् । ततुरिः । जगुरिः । जग्मिर्युवा नृष-
दनम् । जग्मिर्घृत्रममित्रियम् । जङ्घिः । स्वरूपाबाधेनातिदेशप्रवृत्तेस्ति-
बादयो न । यद्यपि “असंयोगाल्लिट्” (पा०सू०१-२-५) इति किञ्चं
लभ्यत एव तथापि “ऋच्छत्तृताम्” (पा०सू०७-४-११) इति प्रति-
प्रसृतमपि गुणं निषेद्धुं किकिनोः कित्करणम् । तेन तृ, गृ, एतयो-
र्गुणाभावादित्थे प्राप्ते “बहुलं छन्दसि” (पा०सू०७-१-१०३) इत्युत्थे
‘ततुरिः’ इत्यादि सिद्धम् ।

छन्दसि सर्वेभ्यः किकिनौ वाच्यौ (का०वा०) ॥ सेदिः । नेमि-
रित्यादि ।

भाषायां धाङ्कृस्त्वजनिनमिभ्यो वाच्यौ (का०वा०) ॥ दधिः ।
चकिः । सञ्जिः । जङ्घिः । नेमिः । इह काशिकायां धातुवृत्तौ च गमि-
रपि पठ्यते । जग्मिः ।

सासहिषावहिषाचलिपापतीनाम् (का०वा०) ॥ इति वार्तिकम् ।
सहिषहहिषलिपतिभ्यो यङन्तेभ्यः किकिनौ निपात्येते । “नीग्वङ्घु”
(पा०सू०७-४-८४) इत्यादिना पतेरभ्यासस्य नीग् प्राप्तस्तदभावश्च ।
अत्र ‘भाषायाम्’ इत्यपेक्षते इति हरदत्तन्यासकारादयः । ननु वार्ति-
कद्वयेऽपि ‘भाषायाम्’ इति निष्फलम् । “अहिर्महीसासहिरस्तिको-
ऽभ्यः” इति श्रीहर्षादिप्रयोगाणां निर्वाहः फलमिति चेत् ? न, ‘छन्दसि’
इत्यस्याननुवृत्तिमात्रेण तन्निर्वाहात् । प्रत्युत ‘भाषायाम्’ इत्यनुवृत्तौ
षेदे एषां किकिनौ नेति लभ्येत । तच्चायुक्तम् “अधीलहमुग्रं पृतनासु
सासहिम्” “ऋवस्तिष्ठा विचाचलिः” इत्यादिप्रयोगाधिरोधादिति चेत् ?
सत्यम्, ‘छन्दसि’ इत्यस्येहासम्बन्धस्फोरणमात्रं फलम् ।

स्वपितृषोर्नजिङ् (पा०सू०३-२-१७२) ॥ स्वप्नक् । तृष्णक् । ‘घृषे-
श्च’ इति काशिका । घृष्णक् ।

शृषण्योराठः (पा०सू०३-२-१७३) ॥ शराठः । वन्दारुः ।

भिषः कुक्कुनौ (पा०सू०३-२-१७४) ॥ भीठः । भीलुकः ।

कुकञ्जपि षक्तव्यः (का०वा०) ॥ मीरुक् ।

स्थेश्मासपिसकसो वरच् (पा०सू०३-२-१७५) ॥ स्थावरः ।
ईद्वरः । मास्वरः । पेस्वरः । कस्वरः ।

यश्च यङ् (पा०सू०३-२-१७६) । यातेयङ्कन्ताद्वरच् । वायावरः ।
आज्जमासधुर्विद्युतोर्जिपृजुप्रावस्तुवः क्विप् (पा०सू०३-२-१७७) ॥
"ब्रश्च" (पा०सू०८-२-३६) इति षत्वम् । विभ्राद्, विभ्राजौ । भाः,
भासौ । "राह्लोपः" (पा०सू०६-४-२१) इति षलोपः । धूः, धुरौ ।
विद्युत् । ऊर्क् । पूः, पुरौ । दशिमहणाज्जवतेर्दीर्घः । जूः, जुवौ,
जुवः । प्रावस्तुत् ।

अन्येभ्योऽपि दृश्यते (पा०सू०३-२-१७८) ॥ दशिमहणं विध्यस्त-
रोपसङ्ग्रहार्थम् । तच्च वार्तिककारः स्फुटीचकार । आह हि—

वाचिप्रच्छयायतस्तुकट्फ्रजुर्भाणां दीर्घश्च (का०वा०) ॥

द्युतिगाम्जुहोतीनां द्वे च (का०वा०) ॥

दृणातेर्ह्रस्वश्च (का०वा०) ॥ ध्यायतेः सम्प्रसारणञ्च (का०वा०) ।
इति । षक्तीति षक् । शब्दप्राद् । आयतस्तूः । कट्फ्रः । जूः । भीः ।
वचिप्रच्छयोः सम्प्रसारणन्तु न, दीर्घश्चनसामर्थ्यात् । अपर आह
'दशिमहणादेव वचिप्रच्छयोः सम्प्रसारणञ्च' इति । "द्युतिगामि" इति
वार्तिके चकारेण दीर्घः समुच्चयिते, स च जुहांतेरेव, दीर्घश्चरयुपस्थि-
तेनाच्चा तदन्तविधिविज्ञापनाम् । द्विद्युत् । "द्युतिस्वाप्योः" (पा०सू०
७-४-६०) इत्यभ्यासस्य सम्प्रसारणम् । जागत् । जुहूः । नम्बिहाभ्या-
ससंज्ञैव दुर्लभा, प्रत्यासत्त्या वाष्टद्वित्वे एव तत्प्रवृत्तः । अत्र एवाष्टमिके
सा न, इति चेत् ? सत्यम्, दशिमहणादेवाभ्याससंज्ञेति हरदत्तः ।

वस्तुतस्तु "लिटि धातोः" (पा०सू०६-१-८) इत्यनो 'धातोः' इ-
त्यनुवृत्त्या 'धातोः' इति द्वित्वेऽभ्याससंज्ञा । एवञ्च न कोऽपि दोष
इत्यवधेयम् ।

ददत् । दृणातेर्दीर्घतेर्वा । ध्यायतीति भीः । इह जुहुवीरित्यनयोः
करणस्य कर्तृत्वाविवक्षायां प्रत्यय इति हरदत्तः ।

भुवः संज्ञान्तरयोः (पा०सू०३-२-१७९) ॥ भवतेः विवक्ष्यारसंज्ञा-
यामन्तरे च गम्यमाने । मित्रभूर्नाम कश्चित् । धनिकाधर्मण्योरन्तरे
यस्तिष्ठति विश्वासार्यं स प्रतिभूः । यस्तु प्रामयोरन्तरे तिष्ठति तत्र न,
दशिमहणस्यानुवृत्तेः ।

विप्रसंभ्यो इवसंज्ञायाम् (पा०सू०३-२-१८०) ॥ एभ्यो भुवो इः
स्यात् न तु संज्ञायाम् । विभुः सर्वगतः । प्रभुः स्वामी । सम्भुर्जनिता ।

असंज्ञायां किम् ? विभूर्नाम कश्चित् ।

मितद्व्यादिभ्य उपसंस्थानम् (का०वा०) ॥ मितं द्रवतीति मितद्रुः । शम्भुः । अन्तर्भावितण्यर्थोऽत्र भवतिः, सुखं भावयतीत्यर्थात् ॥

धः कर्मणि घ्नन् (पा०सू०३-२-१८१) ॥ धयतेर्दधातेश्च कर्मणि कारके घ्नन् स्यात् । धीयते पीयते धात्री स्तनदायिनी । धीयते धार्यते भैषज्यार्थमिति धात्री आमलकी ।

दाम्नीशसयुजस्तुतुदसिसिचामिहपतदशनहः करणे (पा०सू०३-२-१८२) ॥ पभ्यः करणे घ्नन्स्यात् । दात्यनेन दात्रम् । नेत्रम् । शस्त्रम् । योत्रम् । योक्त्रम् । स्तोत्रम् । तोत्रम् । सेत्रम् । सेकम् । मेदम् । पन्नम् । अजादित्वाहंष्ट्रा । नङ्गी । दंशनेलोपेन निर्देशो ह्यापकः “कवचिदङ्कित्यपि नलोपः” इति । तेन ल्युटि दशनाः । “आनिदिताम्” (पा०सू०६-४-२४) इति सूत्रस्थभाष्यस्वरत्मस्तु शबन्तोऽयान्निर्देशः ।

हलसूकरयोः पुवः (पा०सू०३-२-१८३) ॥ पूङ्पूजोः करणे घ्नन् स्याद्दलसूकरयोरवयवश्चेत्सः । पोत्रम् । हलस्य सूकरस्य च सुखम् ।

अर्तिलुधूसूखनसहचर इत्रः (पा०सू०३-२-१८४) ॥ करणे इत्येव । अरित्रं मूलम् । लवित्रम् । धुवित्रम् । सवित्रम् । खानित्रम् । सहित्रम् । चरित्रम् ।

पुवः संज्ञायाम् (पा०सू०३-२-१८५) ॥ पूङ्पूजभ्यां करणे इत्रः स्यात् । दर्भपावित्रम् । येनाज्यमुत्पूयते तत्पवित्रम् । जपादिष्वनामिकाङ्गुलिषेष्टनञ्च ।

कर्तरि चर्षिदेवतयोः (पा०सू०३-२-१८६) ॥ कर्तरि करणे च पुव इत्रः स्यात् । यथासङ्ख्यसम्बन्धात् ऋषौ करणे देवतायां कर्त्तरि इति काशिका । “कर्तरि कृत्” (पा०सू०३-४-६७) इति सूत्रस्थभाष्यकैयटयोस्तु यथासंख्यं नेति गम्यते ।

ऋषिर्मन्त्रः, ‘तदुकमृषिणा’ इति दर्शनात् । पूयतेऽनेनेति पवित्रम्पाषामान्यादि । देवतायान्तु-अग्निः पवित्रं स मा पुनातु ।

ऋतः कः (पा०सू०३-२-१८७) ॥ ऋतो धातोर्वर्तमाने कः स्यात् । अनेन विशेषविधानात् ऋतः कस्य भूतविषयता बाध्यते । एवमुत्तरसूत्रे बोध्यम् । अिघृषा-घृष्टः ।

मतिबुद्धिपूजार्थेभ्यश्च (पा०सू०३-२-१८८) ॥ मतिरिच्छा न तु बुद्धिः, तस्याः पृथगुपासत्वात् । राक्षां मत इष्टः, बुद्धो विदितः, पूजितोऽर्चित इत्यादि । कथन्तर्हि “जनैरविदितविभवो भवानीपतिः” इति भारविः, “तेन” इत्यधिकारे “उपहाते” (पा०सू०४-३-११५) इति सूत्रि-

तत्त्वाज्ज्ञानार्थेभ्यो भूतेऽपि कः । “पूजितो यः सुरासुरैः” इत्यादि तु
चिन्त्यामेति हरदत्तः । सामान्यापेक्षं ज्ञापकमित्यनुम्यासादयः । चका-
रोऽनुकसमुच्चयार्थः । तथा च भाष्यम्—

शीलितो रक्षितः क्षान्त आक्रुष्टो जुष्ट इत्यपि ।

रुष्टश्च रुषितश्चोभावभिख्याद्वत इत्यपि ॥

हृष्टतुष्टौ तथाकान्तस्तथोभौ संयतोद्यतौ ।

कष्टम्भाविष्यतीत्याहुरमृताः पूर्ववत्स्मृताः ॥ इति ।

रुष रोषे (चु०प०१३७) “रुष्यमस्वर” (पा०सू०७-२-२८) इतीङ्-
विकल्पः । कष्टशब्दो भविष्यत्काले । अमृतास्तु पूर्ववत् । वर्तमान
इत्यर्थः । न झियन्ते अमृताः ।

इति श्रीशब्दकौस्तुभे तृतीयाध्यायस्य द्वितीये पादे

तृतीयमान्हिकं, समाप्तश्च द्वितीयपादः ॥

हमारे यहां हर तरहकी छपाई व जिल्दसार्जिका कार्य भी होता है ।
हर तरह के संस्कृत ग्रन्थ तथा भाषा पुस्तकों के मिलने का पता—

जयकृष्णदास-हरिदास गुप्तः,

चौखम्बासंस्कृतसीरीज आफिस,

विद्याविलास प्रेस, गोपालमन्दिर लेन,

बनारस सिटी ।

स्फोटचन्द्रिका

श्रीमन्मौन्युपाह्वश्रीकृष्णभट्टविरचिता


काशीस्थराजकीयसंस्कृतप्रधानपाठशालाध्यापक-
नेने-इत्युपनामक गोपालशास्त्रिणा संस्कृता ।

THE SPHOTA CHANDRĪKĀ

by
Pandit S'ri Kṛiṣṇa Bhaṭṭa Maunī.

Edited by
Pandit Gopal S'astri Nene,
Professor, Government Sanskrit College, Benares.

Printed, published & sold by
JAI KRISHNADAS-HARIDAS GUPTA,
The Chowkhamba Sanskrit Series Office,
VIDYA VILAS PRESS, North of Gopal Mandir,
BENARES CITY.



Printed-Published & sold by
JAI KRISHNADAS-HARIDAS GUPTA,
The Chowkhamba Sanskrit Series Office,
VIDYA VILAS PRESS,
North of Gopal Mandir,
BENARES CITY.

* श्रीः *

स्फोटचन्द्रिकाविषयसूची ।

	पृ०	प०
१ मङ्गलाचरणम्	१	३
२ स्फोटशब्दार्थः	"	५
३ स्फोटशब्दस्य योगरूढत्वम्	"	७
४ स्फोटभेदा भष्टौ	"	१२
५ वाक्यस्फोटातिरिक्तानां सर्वेषां तदुपायत्वम्	"	१४
६ वर्णस्फोटनिरूपणम्	"	२१
७ तत्रादेशानामेव वाचकत्वम्	"	२४
८ वर्णस्फोटस्यैव तार्किकाणां पदस्फोटत्वम्	२	१
९ शक्तस्य पदत्वनिरसनम्	"	३
१० तत्र पदचानुविध्यम्	"	४
११ पाचकपदे शक्तस्य यौगिकत्वासम्भवः	"	६
१२ यौगिकलक्षणम्	"	८
१३ गोपदे रूढत्वाभावः	"	११
१४ रूढपदलक्षणम्	"	"
१५ योगरूढपदलक्षणम्	"	१३
१६ यौगिकरूढनिरसनम्	"	१५
१७ तार्किकांकरूढिलक्षणोदाहरणनिरसनम्	"	१९
१८ द्विरूपपदस्य लाक्षणिकत्वनिरासः	"	२१
१९ प्रत्येकं वर्णानां स्फोटत्वम्	"	२५
२० स्फोटशब्दस्य भूषणोक्तयौगिकत्वनिरसनम्	"	२९
२१ तार्किकमते ईश्वरेच्छाशक्तिः	३	६
२२ नव्यतार्किकाणां मीमांसकानां च मते पदार्थान्तरं शक्तिः	"	"
२३ साधुशब्दवदसाधुशब्देष्वपिशक्तिः	"	११
२४ अससाधुषु सा नास्तीति तार्किकमतनिरासः	"	"
२५ तत्र अससाधुभ्यः साधुशब्दस्मरणान्नोद्यनिरासः	"	१२
२६ एवं शक्तिभ्रमाद्योद्यनिरासः	"	१४
२७ शक्तिमत्त्वरूपतार्किकोक्तसाधुत्वलक्षणनिरसनम्	"	२५
२८ साधुत्वासाधुत्वलक्षणनिरूपणम्	"	२९
२९ ईश्वरज्ञानं शक्तिरिति वर्धमानमतम्	४	५

	पृ०	प०
३० बोधजनकत्वं शक्तिरिति शाब्दिकमतम्	॥	६
३१ अनादिसम्बन्धः शक्तिरिति ग्रन्थकृन्मतम्	॥	१५
३२ बन्धादिवच्छब्दशक्तेरपि अज्ञातायाः सत्या उपयोगः	॥	१८
३३ नानार्थेऽपि एकैव शक्तिः	॥	२५
३४ लक्षणोच्छेदस्येष्टत्वम्	॥	२८
३५ शाब्दिकमतेऽपि बन्धादावतिरिक्तशक्तिः	५	३
३६ तार्किकमते विशिष्टस्य कारणतया बन्धादौ शक्त्यभावः	॥	५
३७ समवायस्थाने तादात्म्यसम्बन्धः	॥	८
३८ गुणविशिष्टघटाद्युत्पत्तिर्विशिष्टस्यैव च कारणत्वम्	॥	११
३९ तार्किकाणामधेजरता	॥	१४
४० कर्णविवरवर्तिनभोनिष्ठशक्तेःशक्तिविशिष्ट नभसो वा श्रोत्रत्वम्	॥	२०
४१ श्रोत्रेन्द्रियस्य गुणमात्रसाक्षात्कारजनकत्वम्	॥	२५
४२ रसनघ्राणैन्द्रिययोर्द्रव्यविशिष्टगुणप्राहकत्वम्	॥	२७
४३ त्वक्चक्षुषोर्द्रव्यविशिष्टगुणस्य तद्विशिष्टद्रव्यस्य वा प्राहकत्वम्	६	६
४४ असाध्वन्तर्गतप्रतिवर्ण स्फोटत्वम्	॥	९
४५ साध्वनुकरणानां स्फोटत्वम्	॥	१२
४६ असाध्वनुकरणानां विवक्षाभेदेन स्फोटत्वास्फोटत्वे	॥	२१
४७ पदस्फोटनिरूपणम्	॥	२४
४८ पदस्फोटस्य वर्णस्फोटापेक्षयाऽन्तरङ्गत्वम्	॥	२५
४९ वर्णस्फोटस्य पदस्फोटापेक्षया बहिरङ्गत्वम्	॥	२६
५० पदस्फोटभेदौ	॥	२७
५१ सखण्डपदस्फोटस्तार्किकमते वाक्यस्फोटः	॥	२८
५२ अखण्डपदस्फोटः	॥	३०
५३ स्फोटस्य वाचकत्वेऽनुष्ठीरितस्याप्रत्यायकत्वपरभाष्य- विरोधपरिहारः	७	२
५४ तार्किकवेदान्तिमतनिराकरणम्	॥	७
५५ रूढयौगिकयोस्तार्किकसिद्धयोरेषाखण्डसखण्डस्फोटत्वं शाब्दिकानामित्यविरोधः	॥	३०
५६ चित्ररूपनिरासः	८	११
५७ निर्विकल्पकज्ञाननिरासः	॥	१६

	पृ०	प०
५८ अनिरिक्तकालपदार्थनिरासः	१०	२०
५९ वीलुपाकवादनिरासः	९	३
६० वाक्यस्फोटनिरूपणम्	१०	८
६१ अखण्डवाक्यस्फोटः	१०	१०
६२ सखण्डवाक्यस्फोटः	१०	१२
६३ वाक्यलक्षणं शाब्दिकमने	१०	१४
६४ तार्किकमने वाक्यलक्षणम्	१०	१७
६५ प्रत्यक्षानुमानयोरैकवाक्यत्वं तन्मने	१०	२१
६६ तार्किकवाक्यलक्षणे दोषकथनम्	१०	२३
६७ प्रत्यक्षानुमानयोरैकवाक्यत्वनिरासः	१०	३२
६८ प्रसङ्गतः प्रकरणलक्षणम्	१०	६
६९ वाक्यस्फोटभेदाः	१०	१६
७० प्रथमान्तमुख्यविशेष्यकबोधे दूषणानि	११	२
७१ तार्किकोक्तस्य वाक्यार्थकर्मत्वस्य निरासः	११	७
७२ नीलो घटो भवतीत्यत्र व्युत्पत्तिवादात्कबोधखण्डनम्	११	३२
७३ तत्त्वमस्यादिवाक्येषु जहदजहल्लक्षणा	१२	६
७४ नामार्थयोरभेद इति व्युत्पत्तेर्लाघवमूलकत्वं न तु नियमत्वम्	१२	१०
७५ जहदजहल्लक्षणास्थले लाक्षणिकवाक्यस्फोटः	१२	२३
७६ लाक्षणिकवाक्यस्फोटनिरासः	१२	२५
७७ प्रकृतिगतभङ्गानुरोधद्विविधये एव	१२	०
७८ वाक्यस्वरूपभेदाः	१२	१५
७९ काव्यात्मकवाक्यलक्षणम्	१२	१६
८० रसगङ्गाधरोक्तकाव्यलक्षणदूषणम्	१२	२५
८१ तात्पर्यविषयाबाध एव योग्यता, तस्या एव बाधे कारणत्वं, तदभावनिश्चयस्य च प्रतिबन्धकत्वम्	१४	७
८२ यद्वा शाब्दबाधे ऽयोग्यतानिश्चयस्य न प्रतिबन्धकत्वम्	१४	२३
८३ लक्षणास्थले पूर्व भ्रमात्मको बाध इति तार्किकोक्तनिरासः	१५	३
८४ अखण्डवाक्यस्फोटस्यैकवर्णात्मकत्वम्	१५	१०
८५ कामादीनामात्मधर्मत्वनिरासः	१६	१



हमारे यहां हर तरहकी छपाई व जिल्दसार्जीका कार्य भी होता है।
हर तरह के संस्कृत ग्रन्थ तथा भाषा पुस्तकों के मिलने का पता—

जयकृष्णदास-हरिदास गुप्तः,

चौखम्बासंस्कृतसीरीज आफिस,

विद्याविलास प्रेस, गोपालमन्दिर लेन,

बनारस सिटी ।

श्रीकृष्णभट्टमौनिरचिता

स्फोटचन्द्रिका ।

पिबोः पादयुगं नत्वा जानकीरघुनाथयोः ।

मौनिश्रीकृष्णभट्टेन तन्पते स्फोटचन्द्रिका ॥ १ ॥

शाब्दिकानां वाक्यलक्ष्यव्यङ्ग्यार्थप्रतिपादकानां वाचकलाक्षणिक-
व्यञ्जकानां शब्दानां तन्निष्ठजानर्था स्फोट इति व्यवहारः । स्फुटति
अर्थो यस्मादिति व्युत्पत्त्या पङ्कजादिपदव्योमकटः स्फोटशब्दः । कंठ-
लयोगस्वीकारे वाक्यलक्ष्यव्यङ्ग्यानां श्रेष्ठायाम् व्यङ्ग्यार्थप्रतिपादकत्वेन
तत्रातिव्याप्तेः । न च वाचकारादपर्यायः स्फोटशब्दोऽप्रसिद्धः,

अक्षराणामकारस्त्वं स्फोटस्त्वं वर्णसंश्रयः ।

इति हरिवंशे दृष्टत्वात् । तथा च वर्णपदवाक्याखण्डपदाखण्डवा-
क्येति पञ्च व्यक्तिस्फोटाः । शक्यनावच्छेदिकाया जानेर्वाक्यत्ववत्
शकनावच्छेदिकाया जानेर्वाक्यत्वमिति मते वर्णपदवाक्यभेदेन त्रि-
विधो जातिस्फोटः । एवं चाष्टौ स्फोटाः । यथाऽऽनन्दवल्ग्यां शुद्ध-
ब्रह्मज्ञानार्थमज्जमयप्राणमयमनोमयविज्ञानमयानन्दमयेति पञ्चसु को-
शेषु अपारमार्थिकब्रह्मत्वप्रतिपादनमुपायः, यथा वाऽऽरम्भनिदानार्थे
स्थूलनक्षत्रे अपारमार्थिकाऽऽरम्भनिदानम, तथा पारमार्थिकाख-
ण्डवाक्यबोधार्थमेते वर्णपदवाक्याखण्डपदस्फोटा उपायाः । तदुक्तम्-
उपायाः शिक्षमाणानां बालानामुपलालनाः ।

असत्ये वर्त्मनि स्थित्वा ततः सत्यं समीहते ॥ इति ।

सुप्तिङन्तं पदमिति, एकतिङन्तार्थमुख्यविशेष्यकं वाक्यमिति
पदवाक्यलक्षणानाक्रान्तवर्णसमूहस्य वर्णस्य वा प्रकृतिप्रत्ययरूपस्य
व्याकरणेन गृहीतशक्तिकस्य पष् तिप् इत्यादिकस्य वाचकत्वे वर्ण-
स्फोटः । ते च प्रयोगसमवायिनो विसर्गतिबाह्यो न तु तत्स्थानित्वेन
कल्पिताः सकारलकारादयः, तेषामनियतत्वात् ।

तथाहि, विसर्गेण रोः स्मरणं, तेन सोः । एवं णला तिपः स्मरणं,
तेन लकारस्य, एवञ्च गौरवं स्पष्टमेव । किञ्च स्थान्यादेशज्ञानशून्य-
स्यावैयाकरणस्यादेशमात्राद्वाधापत्तेश्च । एवञ्च स्थान्येव वाचको
लाघवात्, न त्वादेशो गौरवादिति तार्किकोक्तमपास्तम्, विपरीतगौ-

रवापत्तेः । अयं तार्किकाणां पदस्फोटत्वेनाभिमतः, शक्तं पदमिति तैः स्वीकृतत्वात् ।

तच्च मानाभावात् फलाभावात्स्वप्नग्रन्थविरोधाच्चायुक्तमिति शाब्दिकाः । तथा हि, शक्तं पदं चतुर्धा—रूढं यौगिकं योगरूढं यौगिकरूढं चेति । गौः, पाचकः, पङ्कजम्, अश्वकर्णः, इति क्रमेणोदाहरणानि । तत्र 'पाचकः' इति यौगिकोदाहरणे यच्छक्तं पदं पच् भक इति, न तद्यौगिकं, समुदायस्तु यद्यपि यौगिकस्तथापि न शक्तः । एवञ्च शक्तं पदं यौगिकमित्यविचारिताभिधानम् । विशिष्टशक्त्यभावे सति व्याकरण-बोधितार्थप्रकृतिप्रत्ययसमुदायरूपसुबन्ततिङ्गन्तपदत्वं यौगिकपदत्वम् । सत्यस्तं योगरूढातिष्यातिवारणाय, तत्र विशिष्टे शक्तिग्रहात् । एवं गौरिति रूढशुदाहरणमप्यसङ्गतम्, व्याकरणकल्पितप्रकृतिप्रत्ययार्थ-प्रत्ययाभावे सति समुदायसुबन्तस्यार्थबोधकत्वे रूढपदत्वं यथा मणि-नूपुरादीति रूढिलक्षणानाक्रान्तत्वात् । शास्त्रकल्पितावयवार्थानुसन्धानपूर्वकसमुदायशक्त्याऽर्थबोधकपदत्वं योगरूढत्वम् । यथा पङ्कजादीति । तदाक्रान्तत्वाद्योगरूढत्वं युक्तम् । यौगिकरूढ इति तार्किको-क्तो भेदोऽपि न युक्तः, सकृदुच्चरितः सकृदर्थं प्रत्याययतीति न्याया-म्पण्डपपदं गृहविशेषे रूढं भिन्नं, मण्डपानकर्तरि भिन्नमिति अतिरि-क्तभेदस्वीकारे मानाभावात् ।

एवं रूढिलक्षणायाः 'कर्मणि कुशलः' इत्युदाहरणमप्ययुक्तम्, उक्त-रीत्या कुशले रूढत्वस्य कुशादानकर्तरि यौगिकत्वस्य सम्भवात् । द्विरेफपदं भ्रमरे रूढमेव, कोशे भ्रमरपर्याये उपादानात् । नहि कोशे लाक्षणिकोपादानं पर्यायेष्वस्ति । एवञ्च स्ववाच्यपदवाच्यत्वसम्बन्धेन द्विरेफपदस्य भ्रमरे लक्षणेति तार्किकोक्तमपास्तम्, अकूरेऽपि उक्तसम्बन्धसत्त्वेन तत्रातिष्यातेष्व ।

यद्वा, एकाक्षरकोशावधृतशक्तिकानां सर्वेषां वर्णानामेव स्फोट-त्वम्, "अर्थवन्तो वर्णाः" इत्यनेन भाष्ये तथा प्रतिपादनात् । न चैवं धनं, धनमित्यादौ प्रतिपदिकसंज्ञापत्तिः, समुदायशक्तेः स्वाभ्यश-कतावच्छेदकानुपूर्वीभङ्गजनकार्यकार्यं प्रति प्रतिबन्धकत्वात्(१) ।

यन्तु भूषणे स्फुटति अर्थो यस्मादिति स्फोटः वाचक इति याव-दिति केवलयौगिकः स्फोटशब्द उक्तः । तच्च सम्यक्, साधुशब्दाना-

(१) अवयवनिष्ठशक्तिरूपकार्थविषयकशब्दबोधं प्रति समुदायनिष्ठशक्तिरूपकार्थविषयक-तात्पर्यज्ञानस्य प्रतिबन्धकत्वादेत्यर्थः ।

मिवासाधुशब्दानामपि शक्तिसत्त्वेन बाधकत्वाविशेषात्स्फोटत्वापत्तेः । न चेष्टापत्तिः । शाब्दिकैस्तथाऽनङ्गीकारात्, लाक्षणिकव्यञ्जकयोरसं-
प्रदापत्तेः । न च 'शब्दोऽत्र व्यञ्जकस्त्रिधा' इति 'अत्र' प्रहृणात्काव्य-
एव व्यञ्जको न व्याकरणे इति भ्रमितव्यम्, पदेन स्फोटोऽवच्छेदो
व्यज्यते इति वदन्तिस्तत्स्वीकृतत्वात् ।

ननु तार्किकमते ईश्वरेच्छा शक्तिः । मीमांसकमते अतिरिक्ता पदा-
र्थान्तरं, नवीनतार्किकैरीश्वरंच्छाह्वानं वा क्लृप्तैवेति विनिगमनाविर-
हान्मीमांसकमतमेवाङ्गीकृतम् । उभयथाऽपि साधुत्वेव सा, नासाधुषु ।
अन्यथा शक्तिमत्त्वं साधुत्वम् इति साधुत्वलक्षणाक्रान्तत्वेनासाधुना-
मपि साधुत्वापत्तेः, शक्तिप्राप्तकव्याकरणकोशाद्वरभावाच्चः इति चेत् ?
न, तत्र शक्त्यभावेन तेभ्यो बाधानापत्तेः ।

न च शक्तिभ्रमात्साधुशब्दस्मरणाद्वा बोध इति तार्किकोकं यु-
क्तम्, साधुशब्दस्मरणं विनापि व्युत्पन्नानामपि बोधस्यानुभवसिद्ध-
त्वात् गौरवाच्च । भ्रमाद्बोध इत्यपि न, रजनभ्रमाद् गृहीतायाः शुक्ले
रजतव्यवहारानाधायकत्ववच्छक्तिभ्रमाज्जातबोधस्यापि व्यवहाराना-
धायकत्वापत्तेः । सम्मात्रविषयिण्या ईश्वरेच्छायास्तत्र अभावस्य वक्तु-
मशक्यत्वात् ।

किञ्च शक्तिभ्रमः कस्य, सर्वव्यवहारकर्तुरीश्वरस्योनाम्यस्य ?
नाद्यः, ईश्वरस्य भ्रमित्वानुपपत्तेः । नान्त्यः, सर्गादौ प्रयोज्यप्रयोजक-
स्वरूपसाध्वसाधुशब्दव्यवहारकर्त्रीश्वरादन्यस्याभावात् । यथा पुण्य-
पापाभयजनिकाऽर्थसृष्टिरीश्वरकर्तृका तथैव साध्वसाधुमयविधिशब्द-
सृष्टिरीश्वरकर्तृकैव । तथा च भ्रम इति अयुक्तमेव । न च तदस्थ-
बालस्यानुमितिभ्रमः, साधुशब्देष्विवासाधुशब्देष्वपि शक्त्यनुमापक-
सामग्रीसत्त्वेन बाधकाभावेन च भ्रमत्वायोगात् ।

नन्वसाधुत्वापि शक्तिस्वीकारे शक्तिमत्त्वं साधुत्वमिति तार्किकल-
क्षणाक्रान्तत्वात्साधुत्वापत्तिः । तथा च "न ल्लोच्छ्रितवै नापभाषितवै"
इति निषेधानवकाशः-इति चेत् ? न, लाक्षणिकानामसाधुतापत्तेः ।
न च वृत्तिमत्त्वं तत्, शकिलक्षणान्यतरत्वनिवेशे गौरवात् ।

तस्मात्पुण्यजनकतावच्छेदकजातिविशेषः साधुत्वं, प्रत्यबावजन-
कतावच्छेदकज्ञासाधुत्वम् । यद्वा, व्याकरणबोध्यत्वं साधुत्वं, तद्भि-
न्नत्वमसाधुत्वम् । तथा वैकः शब्दः सम्यग् ज्ञातः सुप्रयुक्तः स्वर्गो
लोकं कामधुग् भवतीति । व्याकरणेनार्थविशेषे प्रकृतिप्रत्ययेन व्युत्पा-

दित इति ज्ञातः । तादृशार्थविशेषे प्रयुक्तः । तेन गोपीशब्दस्य गोप्या-
मेव साधुत्वं न गवि ।

विनिगमनाविरह इत्यपि न युक्तम् । अन्यतरपक्षपातिनी युक्तिर्हि
विनिगमना । सा च ज्ञानस्य पूर्वाभिव्यक्तिरूपा प्रकृतेऽस्ति । अत एव-
श्वरज्ञानं शक्तिरिति वक्ष्यमानोपाध्यायाः ।

शाब्दिकास्तु बोधजनकत्वं शक्तिः । तच्चानादिबोधजनकतावच्छे-
दकधर्मवस्त्वम् । तदुक्तं हरिणा—

इन्द्रियाणां स्वविषयेष्वनादिर्योग्यता यथा ।

अनादिरर्थैः सम्बन्धः शब्दानां योग्यता तथा ॥ इति ।

तज्जनकतावच्छेदकधर्मवस्वरूपा योग्यता । न चागृहीतशक्तिकस्य
शाब्दबोधानुदयाच्छाब्दबोधे शक्तिग्रहस्य हेतुत्वाद् बोधोत्तरं शक्तिग्रहः
शक्तिग्रहोत्तरं बोध इति अन्याऽन्याश्रयः, व्याकरणकोशादिना शक्ति-
ग्रहात् । अन्यथेश्वरेच्छा शक्तिरिति पक्षेऽपि शक्तिग्रहोत्तरं बोधः बोधो-
त्तरं शक्तिग्रह इति अन्याऽन्याश्रयस्य तुल्यत्वात् ।

यद्वा, शब्दार्थयोरनादिसम्बन्धः शक्तिः मम तु प्रतिभाति । शक्तिः
सामर्थ्यं, यथा दीपादौ तेजसि प्राह्यत्वप्राहकत्वसामर्थ्यं, वन्त्यादौ दा-
हकत्वसामर्थ्यम्, इन्द्रियादौ विषयप्रकाशनं, तत्स्वरूपसदेवोपयुज्यते
न तु ज्ञातम् । एवं शब्देऽपि प्राह्यत्वप्राहकत्वसामर्थ्यं स्वरूपसदेवोप-
युक्तं न तु ज्ञातम् । न चागृहीतशक्तिकस्यापि बांधापत्तिः, सन्निकर्षा-
दिवत् बांधाभावप्रयोजकीभूताभावप्रतियोगितात्पर्यग्रहाभावात् । न
च नानार्थेष्वेव तात्पर्यग्रहस्य कारणत्वमिति चेत् ? सत्यम्, शाब्दि-
कमते सर्वेषां नानार्थत्वात् । अत एव “वृद्धिरादैश्” (पा०सु०१-१-१)
इति सूत्रे भाष्ये “अनेकशक्तेः शब्दस्य” इत्युक्तम् । अनेकेष्वनेका वा
शक्तिरस्येति विग्रहः । अवच्छेदकभेदे शक्तिभेद इति तार्किकादिसिद्धा-
न्तः । लाघवाच्छक्तिरेकैवेति शाब्दिकराजान्तः ।

न चान्यायश्चानेकार्थत्वमिति वाच्यम्, भवन्मतेऽपि तुल्यत्वात् ।
एतावान् परं भेदः—एवन्मते वृत्तिभेदेन, मन्मते तु एकया वृत्त्या । न च
लक्षणोच्छेदापत्तिः, इष्टत्वात् । यथा भवद्भिः सर्वानुभवसिद्धाऽपि व्य-
ञ्जना लाघवात् स्वीक्रियते । तत्र च व्यञ्जनोच्छेदापत्तेरदुषकत्ववन्म-
न्मतेऽपि लाघवाच्छक्यैव निर्वाहे लक्षणोच्छेदापत्तेरदुषकत्वात् ।

वस्तुत एकवृत्त्यैव निर्वाहे अनेकवृत्तिरूपनमन्यायमित्येव तदर्थः,
अर्थपदस्य वृत्तिपरत्वात् । अन्यायश्चेत्यस्य लाघवमूलत्वात् ।

न चानन्यलभ्यः शब्दार्थ इति वाच्यम्, तस्य लक्षणया लभ्ये श-

किकल्पनमभ्यास्यमिति नार्थः, किन्तु संसर्गमयाद्या सिद्धे शक्तिकल्पनमयुक्तमिति तदथात् ।

एवञ्च शाब्दिकानां शब्दवद्वन्हौ अतिरिक्तशक्तिस्वीकारः । तार्किकानां तु शब्दे शक्तिस्वीकारः बन्हौ तु नेत्यर्थं जरतीयस्वीकारोऽनुचितः । न चोत्सृजकाभावविशिष्टमण्यभावेनोपपत्तौ तत्स्वीकारो व्यर्थ इति वाच्यम्, गुरुभूतविशिष्टस्य कारणतावच्छेदकत्वस्वीकारापेक्षया लघुभूतस्वीकृतातिरिक्तशक्तिसम्बन्धस्यैवाचितत्वात् । किञ्च शाब्दिकमते भेदसहिष्णुरभेदस्तादात्म्यम् । गुणत्वद्रव्यत्वादिना भेदेऽपि गुणं विना द्रव्यानुपलम्भाद् द्रव्यं विना गुणानुपलम्भाच्च तयोस्तादात्म्यम् । एवञ्च समवायो यत्र तत्र तादात्म्यमिति व्यवहारः । तथा च तैः गुणं प्रति घटस्य पूर्ववर्तित्रासम्भवेन कारणत्वाभावादन्यथानुपपत्त्या विशिष्टस्यैव कारणतावच्छेदकत्वमङ्गीकृत्य गुणां विशिष्टघटं प्रति गुणां विशिष्टकपालस्य कारणत्वमिति स्वीकृतम् ।

तार्किकैस्तु विशिष्टस्य कारणतानवच्छेदकत्वादिशिष्टस्य कारणत्वासम्भवाग्निगुणघटात्पत्तेः स्वीकृता, तत्र च गुणाभ्रयत्वरूपद्रव्यत्वलक्षणानाकान्तत्वाद् गुणसमानाधिकरणद्रव्यत्वव्याप्यजातमस्वमिति निष्कर्षः कृतः ।

सोऽयुक्त इति मम भाति । तथाहि, प्रतिबन्धकोत्सृजकाभ्यां बन्हौ ज्ञाताऽपि शक्तिरुत्सृजकाभावविशिष्टमण्यभावस्य कारणत्वं स्वीकृत्यातिरिक्ता शक्तिः क्षणिकता, शब्दं च सा स्वीकृता । एवं विशिष्टस्य तत्र अवच्छेदकत्वं स्वीकृत्येह नेत्युक्ता अपुष्पवग्निगुणघटोत्पत्तिः स्वीकृता । सर्वेषामनुभवानादृष्टत्वाद् तत्सर्वमयाग्यां मानं दिक् ।

शाब्दिकैस्तु शब्दवद्वन्हौ कर्णाववरवर्तिनभसि चातिरिक्ता शक्तिः स्वीकृता । सैव भ्रान्तं, शक्तिविशिष्टं नभो वा । एवञ्च दूरस्थमेरीशब्दस्य स्वस्थानस्थितस्यैव भ्रान्तस्य दीपवत् प्रकाशनसामर्थ्यम् । एवञ्च बीजोत्तरङ्गनायकेन मेरीशब्दस्य भ्रान्तदेशगमनमिति न मनोरमम्, साक्षात् मेरीशब्दं शृणोमीत्यनुभवापलापापत्तेः अनेकशब्दकल्पने गौरवाच्च । न च भ्रान्तमेव तत्र गच्छतीति युक्तम्, आकाशस्य गमनासम्भवात् कर्णाववरे आकाशाभावप्रसङ्गाच्च । भ्रान्तन्द्रियं गुणमात्रसाक्षात्कारजनकम् ।

केचित्तु भ्रान्तन्द्रियवद्वत्सनेन्द्रियघ्राणेन्द्रिययोरपि गुणमात्रसाक्षात्कारजनकत्वमिति वदन्ति ।

तदयुक्तमित्यपरे । तथाहि, शब्दस्याकाशगुणत्वात्समवायेन सा-

क्षात्सम्बन्धसत्त्वेन केवलप्रत्यक्षसम्भवेऽपि रसगन्धयोस्तु संयुक्तस-
मवायः सन्निकर्षः । स च द्रव्यसम्बन्धे घटते इति परम्परासम्बन्धः ।
तत्र द्रव्यसाक्षात्कारसन्निकर्षसत्त्वेन द्रव्यं विना केवलगुणस्यासत्त्वेन
च केवलगुणसाक्षात्कारासम्भवः । तस्माद् द्रव्यविशिष्टगुणसाक्षात्कार-
जनकत्वं तयोः , न तु गुणविशिष्टद्रव्यसाक्षात्कारजनकत्वम् ; अनु-
मननं तथैव शक्यमुच्यते । चक्षुरिन्द्रियत्वागिन्द्रिययोस्तु गुणविशि-
ष्टद्रव्यं द्रव्यविशिष्टं वा गुण इत्युभयविधसाक्षात्कारजनकत्वम् । विस्त-
रस्तु मत्कृतशब्दार्थतर्कान्मुने द्रष्टव्यो गौरवमयाज्ञेह तन्यते इति विक् ।

प्रकृतमनुसरामः । असाधुशब्दस्य वाचकत्वेऽपि व्याकरणप्रतिपा-
द्यत्वाभावात्स्फोटत्वाभावः । तदन्तर्गतवर्णानां तु एकाक्षरकोशावधृत-
शक्तिकानामध्यान्तरप्रकाशकत्वे पदस्फोट इति पदस्फोटे विवेचयिष्यते ।
अनुकरणशब्दानां तु अनुकार्यानुकरणयोर्भेदविवक्षयाऽनुकार्यरूपार्थप्र-
तिपादकत्वात् स्फोटत्वम् । ननु साध्वनुकरणस्य साधुत्वेन स्फोटत्वेऽप्य-
साध्वनुकरणस्यासाधुत्वात्कथं स्फोटव्यवहार इति चेत् ? न, असाध्व-
नुकरणस्यापि साधुत्वस्वीकारात् । दैत्यैर्हेऽरय इति प्रयोक्तव्ये हेऽलय
इति प्रयुक्तं, तदनुकरणं हेलयो हेलय इति कुर्वन्तो न पराबभूवुरिति,
न वाक्येऽपि तस्यासाधुत्वम्, तथा यद्दानः तद्दानः भवतु इत्यर्थे यर्वा-
णस्तर्वाणः भवतु इति प्रयुक्तं, तदनुकरणं कुर्वन्तो यर्वाणस्तर्वाणो
नाम ऋषयो बभूवुरिति, न वाक्येऽपि तस्यासाधुत्वं कस्यापि सम्म-
तम् । तस्मादसाधोरनुकरणस्य साधुत्वं सर्वसम्मतम् । तत्र यदा त-
योरभेदविवक्षा तदाऽर्थप्रकाशकत्वाभावात् स्फोटत्वम् । शुद्धब्रह्मज्ञानाय
सर्वबहिर्भूतात्ममयकोशवदखण्डवाक्यबोधनाय वर्णस्फोट इति विक् ।

इति वर्णस्फोटः ॥

अथ पदस्फोटो वर्णस्फोटापेक्षया अन्नमयकोशापेक्षयाऽन्तरङ्गप्राणम-
यकोशवदन्तरङ्गो निरूप्यते । अन्तरङ्गत्वं तु साक्षाद्वाक्यघटकत्वेन । वर्-
णस्य बाहिरङ्गत्वं पदनिष्पत्तिद्वारा तद्व्यघटकत्वम् । पदस्फोटो द्विधा—स-
खण्डोऽखण्डश्च । व्यवहारादिना पदे एव शक्तिप्रहात् । तत्र योऽस्माकं
सखण्डपदस्फोटः 'पचति' 'रामः' इत्यादिब्रुवन्तातिङ्गन्तरूपः, शकं
पदमिति मते स एव वाक्यस्फोटस्तार्किकानाम् ॥

अथाखण्डपदस्फोटो निरूप्यते । स च सर्वैः पदस्थितवर्णैर्गर्भयते ।
स चार्थप्रत्यायक इति शाब्दिकसिद्धांतः । न च प्रतीतस्य प्रत्यायक-

त्वच्चास्ति, अन्वया शब्दं वेत्तीत्यत्रार्थं वेत्तीति प्रत्ययापत्तेरिति अनु-
द्विस्त्वच्चाभाष्यविरोधः । तस्य समाभ्यनः प्रतीतस्य प्रत्यायकत्वं ना-
स्तीति नार्थः, किन्तु शब्दसङ्ख्या प्रतीतस्य शब्दस्येति, प्रकरणानुरो-
धेन तस्य सङ्कोचात् । एवञ्च रहसि पुस्तकमीक्षमाणस्यार्थप्रत्ययाना-
पत्तिमाशङ्क्य तत्रापि सुस्मोच्चारणमस्येवेति नव्योक्तमपास्तम्, अनु-
भवविरोधाच्च ।

यस्वच्च तार्किकवेदाभिनः—यावद्दर्शनव्यङ्ग्यो वा यत्किञ्चिद्दर्शनव्यङ्ग्यो
वा चरमवर्णव्यङ्ग्यो वा सः ? न तावदाद्यः, आशुविनाशिनां मेलनास-
म्भवात् । न द्वितीयः, पशब्देनैव व्याङ्गिने स्फोटे टवर्णव्यङ्ग्यम् । न
तृतीयः, पूर्वपूर्ववर्णानुभवजन्यसंस्कारसहितचरमवर्णेनैवार्थप्रतीतिसि-
द्धौ किं स्फोटनेति ।

तत्र, वर्णानामाशुविनाशित्वे मानाभावात् । न चाप्यत्रो गकारः,
नह्यो गकार इति प्रतीतिर्मानम् । "तस्माच्चाकाशः सम्भूतः" इतिवदा-
धिर्भावतिरोमावेनाप्युपपत्तेः अनन्तप्रागभावध्वंसकल्पने गौरवाच्च ।
अनित्यत्वेऽपि वर्णानुभवजन्यसंस्कारजन्यस्मृतौ मेलनसम्भवात् ।

द्वितीयेऽपि न द्वितीयादिवर्णव्यङ्ग्यम्, पशब्दोच्चारणे किं पटस्फोट
उत पटस्फोट उत पटः स्फोट इति सम्बन्धनिवर्तकत्वेन सार्थक्यात् ।

तृतीये यथा पटपशकयः (वज्रानीयतन्तुसंयोगविशिष्टचरमसंयो-
स्यैव पटकार्यकारित्वेऽपि अनिरिक्तोऽवयवां स्वीक्रियते, तथा मयाऽपि
स्वीक्रियते । न च तथाऽनुभवादात्तारिक्तः पटः, स्फोटेऽपि तुल्यत्वात्
गौरवाच्च ।

स्फोटे तु लाघवं कथमिति चेत् ? शृणु, ध्वनिभिरेव स्फोटो
व्यज्यते । एवञ्चानन्तवर्णनप्रागभावध्वंसकल्पना, नशी दीन सरो रस
जरा राज इत्याशौ भिन्नार्थप्रतीत्यर्थमानुपूर्व्याः पूर्ववर्णानुभवजन्यसं-
स्कारसहितचरमवर्णस्य कारणता च न वाच्येत्यनिलाघवम् । त्वया तु
तद्वाच्यमिति गौरवम् । एतावत्प्रघट्टकेन वर्णातिरिक्तः वर्णव्यङ्ग्यः—

चैतम्ये सर्वभूतानां शब्दब्रह्मति मे प्रतिः ।

इति शब्दब्रह्मरूपोऽतिरिक्तः स्फोटस्तार्किकादिवृणामासनिरस-
नपूर्वको व्याख्यातः ।

प्रकारान्तरेणाप्युच्यते । अक्षरपटस्फोटो नातिरिक्तः । यत्र तार्कि-
कादिभिर्यौगिकं योगरूढं च पटमित्युच्यते 'पाचकः' 'पङ्कजम्' इत्यादि,
तदेवास्माभिः सक्षरपटस्फोटत्वेन व्यवह्रियते, स्रष्टव्यशक्यनुसन्धान-
पूर्वकक्रोशादिना समुदायशक्तिप्रहात् । यस्व तु व्याकरणज्ञानशून्यस्य

केवलव्यवहारेण समुदायशक्तिप्रहस्तस्य स एवाखण्डपदस्फोटः । यस्तु रूढं पदं मणिनूपुरादि घः नः इत्यादि, तत्सर्वेषामपि अखण्डपदस्फोटत्वेनाभिमतम्, तत्र सर्वेषामपि अवयवार्थज्ञानाभावविशिष्टव्यवहारेण समुदाये शक्तिप्रहात् । एवञ्च रूढयौगिकपदयोः सखण्डाखण्डस्फोटयोश्च पर्यायत्वं नाममात्रे विवाद इति दिक् । एवञ्च तार्किकानां दूषणाभासा गर्भस्त्रावेणैव पराहता इति दिक् ।

नहि तार्किकादितर्का एव सत्तर्का इति नियमः, तत्रापि बहुशोऽनुभवाविषयासत्तर्कदर्शनात् । तथा हि विशिष्टस्य कार्यत्वकारणत्वेनैव सिद्धौ निर्गुणघटोत्पत्तिरयुक्तेति पूर्वमुक्तम् । तथा रूपस्य व्याप्यवृत्तिस्वनियमाद् घटस्य प्रत्यक्षान्यथानुपपत्त्या स्वीक्रियमाणातिरिक्तं चित्रं रूपमिति कल्पनाऽप्ययुक्तैव, तादृशानियमे प्रमाणाभावात् । अस्तु वा नियमः, तथापि (१) तत्तद्रूपावच्छिन्नतत्त्ववयवसन्निकर्षसहितचरमरूपावच्छिन्नचरमावयवसन्निकर्षेणैव घटनाक्षात्कारसिद्धौ अतिरिक्तचित्ररूपस्वीकारं गौरवात् । एवं विशिष्टबुद्धौ विशिष्टज्ञानस्य कारणत्वात्तस्य चायं घट इत्यादावसम्भवात् घटघटत्वयोः सम्बन्धानवगाहिनिर्विकल्पकज्ञानकल्पनाऽप्ययोग्यत्वाद्युक्तैव । नित्यसम्बन्धातिरिक्तसंयोगसम्बन्धादावेव तत्कल्पना 'दण्डी पुरुषः' इत्यादौ, न तु 'भवं घटः' इत्यादां, तत्र विशिष्टज्ञानस्यैव जायमानत्वात् । एवञ्च निर्विकल्पकज्ञानं न स्वीकार्यमिति महत्लाघवम् ।

एवमखण्डखण्डभेदेन कालद्विविध्यकल्पनमप्ययुक्तमेव, अखण्डस्य व्यवहारानाधायकत्वात् । न च—

जन्यानां जनकः कालो जगतामाश्रयो मतः ।

इति जगदाधारत्वेन जनकत्वेन च तत्स्वीकारः, ईश्वरस्यैव तत्प्रसिद्धत्वात् । न च पदार्थखण्डने 'दिक्कालौ नेश्वरादतिरिच्येते' इत्यादिनाऽस्माभिस्तदुक्तमिति वाच्यम्, तत्र दिक्कालयोरेव विशिष्येश्वरामेद् उक्तः । स च "सर्वे खल्विदं ब्रह्म" इति श्रुतिविरुद्धः । तथा "यतो वा इमानि भूतानि जायन्ते" "तस्मिन्सर्वं प्रतिष्ठितम्" इत्यादिश्रुतिभिर्जगत्कर्तृत्वं जगदाधारकत्वं चेश्वरस्यैव, न तु कालस्य । तेन "जन्यानां जनकः कालः" इत्यस्य पृथिव्यादिसप्तपदार्थानामपीश्वरामेदेन विशिष्योभयोरैव तदभेदप्रतिपादनस्य चायुक्तत्वात् ।

एवं खण्डकालोऽप्ययुक्तः । सूर्यगतिविशेषरूपोपाधिभेदेन हि खण्ड-

कालः । एवञ्च सूर्यगतिविशेषस्यैवास्तु खण्डकालत्वं किं तदतिरेकेण ; तथा च खण्डकालस्य क्रियात्वम् ।

एवं पीलुपाकवादिभिः परमाणौ पाकं स्वीकृत्य इयामघटनाशः रक्तघटोत्पत्तिः स्वीकृता, तत्र अक्रदण्डादिनिमित्तकारणाभावात्कथ-
मुत्पत्तिः । निमित्तकारणं विनाऽपि तत्स्वीकारे दण्डवक्रादीनां निमि-
त्तकारणतैवोच्छिद्येत । एवैविधाऽनेकानुभवानारुढगुरुभूततर्काभयणं
लाघवमूलातिरिक्ताखण्डस्फोटखण्डनं दूषणाभासैरनुचितमिति दिक् ।

वाक्यार्थज्ञानं प्रति पदार्थज्ञानस्य कारणत्वात्पदस्फोटं निरूप्य वा-
क्यस्फोटो निरूप्यते । स खण्डखण्डसखण्डभेदेन द्विधा । तत्राखण्डः
पदातिरिक्तोऽखण्डपदद्वयद्वयो लाघवात्स्वीक्रियते । तदखाखण्डपद-
स्फोटे निरूपितम् । अन्यखाकाङ्कायोग्यतासत्तीनां कारणतान वाच्येति
महल्लाघवम् । सखण्डस्तु प्रसिद्ध एव । यद्वा, 'हरेऽव' इत्यादौ एकादेशे
कृते पश्चिद्भागो दुर्वारस्तत्राखण्डवाक्यस्फोटोऽन्यत्र सखण्ड इति
विवेकः । एवञ्च दूषणानां गर्भस्त्राव एव । तत्र वाक्यं नामैकतिङ्गन्तार्थ-
मुख्यविशेष्यकम् । यथा 'पचति भवति' इति । तत्रापि पचतीत्यस्य
विशेष्य वेऽपि मुख्यविशेष्यत्वाभावात्ताद्व्याप्तिः ।

तार्किकास्तु पूर्वापरप्रमथ्यकवाक्यताप्रतिपत्तये "अर्थैकत्वादेकं वा-
क्यं साकाङ्गं चेद्विभागे स्यात्" (जै०सू०२-१-४६) इति मीमांसासूत्र-
मुपन्यस्य 'विशेष्यभूतभावनैकत्वात्' इति "अर्थैकत्वात्" इत्यस्य तेषा-
मर्थे त्यक्त्वा 'तात्पर्यविषयैक्यम्' इति स्वयं तदर्थं व्याख्याय, प्रत्यक्षा-
नुमानयोरैकवाक्यत्वमुक्तम् । स्वातन्त्र्ये यद्यत्संस्कृतिप्रसवकं वाक्य-
मिति वक्तव्यं, न तु यत्किञ्चिदर्थकत्वनमुचितं दोषदृष्टञ्च । तथाहि,
पठनतात्पर्यं यद्यं देवदत्तः पठति तव पुत्रस्तद्यं पठतीत्यत्राप्येकवा-
क्यत्वापत्तिः । न चेष्टापत्तिः, समानवाक्यत्वात्तेभादेशापत्तेः । तथा
"स्योनन्ते सदनं करोमि, घृतम्य धारया सुपेवं कल्पयामि" इति सद्-
नप्रतिपादको मन्त्रः प्रत्यक्षप्रस्थवत् । तस्मिन्सीदामृते प्रतिष्ठिष्ठ व्रीही-
णां मेध सुमनस्यमान इति सादनप्रतिपादको मन्त्रः अनुमानवत् ।
प्रमाणनिरूपणव्यागाङ्गनिरूपणं तात्पर्यविषयः । एवमनुमानस्य प्रत्य-
क्षापेक्षत्वेऽपि प्रत्यक्षस्य तदनपेक्षत्ववत् सादनप्रतिपादकमन्त्रस्य सद्-
नप्रतिपादकापेक्षत्वेऽपि सदनप्रतिपादकस्य न तदपेक्षत्वम् । एवञ्चान-
योरप्येकवाक्यत्वापत्तिः । न चेष्टापत्तिः, अर्थैक्यादित्यस्य भवदुक्तप्र-
त्युदाहरणविरोधात् । किञ्चैयं पदैकवाक्यता उत वाक्यैकवाक्यता उत
प्रमथ्यैकवाक्यता ? नाद्यः क्रियाकारकाणामेव तत्सम्भवात् । तयोरैव

परस्परमाकाङ्क्षासम्भवात् । उभयाकाङ्क्षायामेव तत्सम्भवेनान्यतरा-
काङ्क्षायां तदसम्भवाच्च । न द्वितीयः, इतरनिरपेक्षतया सिद्धे-
नैकवाक्येन सापेक्षेतरवाक्यस्यान्वयो हि सा । प्रकृते च वाक्यसंदर्भ-
रूपग्रन्थयोरेव सा, न तु वाक्ययोः । अज्जमानस्थितवाक्यानां 'परामर्श-
जन्यं ज्ञानमनुमितिः' इत्यादिवाक्यानां प्रत्यक्षवाक्याकाङ्क्षाभावाद् आ-
सत्यभावाच्च । किञ्च वाक्यैकवाक्यता हि प्रकरणम्, अन्यतराका-
ङ्क्षा प्रकरणमिति तल्लक्षणात् । तस्याप्येकवाक्यत्वस्वीकारे वाक्यात्प्र-
करणस्य दुर्बलत्वप्रतिपादकश्रुतिलिङ्गवाक्यप्रकरणेत्यादिबलाबलाधि-
करणविरोधः । न तृतीयः । प्रत्यक्षानुमानयोराकाङ्क्षा आर्था, न तु शा-
ब्दी । तस्मादत्र सुप्रलिखनं यत्किञ्चिदर्थकल्पनमनुचितम्, शिरोमणि-
ग्रन्थस्तु यद्यत्सङ्कतिमत्तदेकं वाक्यमित्यनेनैव सिद्धत्वादिति दिक् ।

प्रकृतमनुसरामः । व्यवहारेण वाक्ये शक्तिप्रहाङ्गाक्यस्यैव वाच-
कत्वाद्वाक्यस्फोटः । न च पूर्वं गृहीताऽपि वाक्ये शक्तिराषापोद्घापा-
भ्यां त्यक्त्वा पदे गृह्यते इति वाच्यम्, एवं सति पदार्थज्ञानम्प्रति वा-
क्यार्थज्ञानस्य हेतुतापत्तौ वाक्यार्थज्ञानम्प्रति पदार्थज्ञानस्य हेतुत्व-
मिति सर्वसिद्धान्तभङ्गापत्तः । वाक्यस्फोटो द्विधा सखण्डो ऽखण्ड-
श्च । अखण्डो द्विधा वर्णातिरिक्तोऽनतिरिक्तश्च । यदा वर्णा न स्वी-
क्रियन्ते गौरवात्, लाघवात् ध्वनिभिरेवाखण्डो वाक्यस्फोटो व्यज्यते
इति मतं, तदाऽतिरिक्तः । अस्मिन्पक्षे वर्णाभावेन यावद्दर्शनव्यङ्ग्य
इत्यादिकूषणाभासा गर्भस्त्रात्रेणैव पराहताः । यदा तु ध्वनिभिर्वर्णा
व्यज्यन्ते इति मतं तदा घटमानयेति सखण्डवाक्यस्फोटः, क्रियाकारक-
योर्विभागस्य कर्तुं शक्यत्वात् । हरेऽव विष्णोऽवत्यादौ एकादेशे कृते
प्रातिपादिकाख्यातयोर्विभागाशक्यतयाऽनतिरिक्तवाक्यस्फोटः । क्रि-
याकारकज्ञानशून्यस्यावैयाकरणस्य घटमानयेत्ययमपि अनतिरिक्ताख-
ण्डवाक्यस्फोट एव ।

पदे न वर्णा विद्यन्ते वर्णेष्ववयवा न च ।

वाक्यात्पदानामत्यन्तं प्रविषेको न कश्चन ॥

इत्ययमखण्डातिरिक्तवाक्यस्फोटप्रकाशः । यथा वर्णे अवयवा न
सन्ति तथेत्यर्थः । 'पश्य मृगो धावति' 'पचति भवति' इत्यादावपि अ-
खण्डसखण्डातिरिक्तानतिरिक्तत्वं पूर्ववदेव बोद्धव्यम् । मृगकर्तृक-
वर्त्तमानधावनक्रियायाः दृशिक्रियायां कर्मतासम्बन्धेनान्वयः । देवद-
त्कर्तृकपचिक्रियाया वर्त्तमानभवनक्रियायामन्वयः । तदुक्तम्—

सुबन्तं हि यथाऽनेकं तिङन्तस्य विशेषणम् ।

तथा तिङ्गन्तमप्याहुस्तिङ्गन्तस्य विशेषणम् ॥ इति ।

यस्य धावनानुकूलकृतिमान् मृग इति प्रथमात्ताविशेष्यकशाब्द-
बोध इतिपक्षे मृगस्य हाशिधात्वर्थनिरूपितकर्मत्वात् द्वितीयापत्तिः,
...मित्यध्याहारे च वाक्यभेदापत्तिरित्याशङ्क्य—

पश्य लक्ष्मण ! पम्पायां बकः परमधार्मिकः ।

इत्यादाविव वाक्यार्थस्य कर्मत्वान्न वाक्यभेद इति कौक्षित्समाहि-
तम् । तस्मुधैव, अन्तरङ्गधावनाक्रियानिरूपितमृगस्य कर्तृत्वात्तस्य वा-
क्यातेनोक्तत्वात्प्रथमोत्पत्तौ बाहिर्भूतहाशिधात्वर्थनिरूपितकर्मत्वे ऽपि अ-
न्तरङ्गत्वाज्जातसंस्कारबाधे मानाभावेनैव 'वाक्यञ्च स्वमांसादेभिः क्षुद्रुप-
हन्तुम्' इतिवदुपपत्तेः । एवञ्चात्र प्रथमान्तविशेष्यरूपक्षेऽपि शाब्दिकदुष-
णाभावेऽपि एकदेशदत्तकर्तृकपञ्चिक्रियाकर्तृकं भवनमित्यर्थं पञ्चतिभव-
तीत्येकवाक्यतानापत्तेः । (१) ननु पाकानुकूलकृतिमान्देशवत्सो भवतीत्यर्थे
निष्पत्तेः "सविशेषणे विधिनिषेधां विशेषणमुपसङ्क्रामतः सति विशेष्ये
बाधे" इति न्यायेन क्रियाया एव कर्तृत्वं भविष्यति । एकवाक्यतायां
फलाभावाच्च । न च "समानवाक्ये निघानयुष्मदस्मदादेशा वक्तव्याः"
इति निघातः फलम् । "तिङ्ङानिङ्ङः" (शा०सू०८-१-२८) इति भति-
ङ्ङप्रहणेन तद्भावात् । सत्यम् । त्वत्सम्बन्धिनी देवदत्तकर्तृका पञ्चि-
क्रिया भवतीत्यर्थं 'देवदत्तः पञ्चति ने भवति' इति प्रयोगे समानवा-
क्यत्वाभावेनादेशानापत्तेः । अनेकदेशदत्तकर्तृकं पञ्चिक्रियेत्यर्थं 'दे-
वदत्तः पञ्चन्ति भवति' इति प्रयोगोऽपि न स्यात्, अनेककर्तृत्वेन
भवतीत्यत्र बहुवचनापत्तेः, 'पश्य मृगो धावति' इत्यत्र निघातरूप-
प्रयोजनसत्त्वाच्च ।

किञ्चात्र वाक्यार्थस्य कर्मत्वमिति तार्किकोक्तं न युक्तिमत् । तथा-
हि, वाक्यार्थोऽतिरिक्तोऽनतिरिक्तो वा ? नाद्यः, तस्य इत्यनुपस्थापि-
तत्वेन हाशिक्रियायां कर्मतयाऽन्वयानुपपत्तेः; इत्यनुपस्थापितस्यैव शा-
ब्दबोधविषयत्वानियमात् । अन्यथा घटपदात्समवायेनापस्थिताकाश-
स्यापि शाब्दबोधविषयत्वापत्तेः । न द्वितीयः । विभक्त्यर्थमद्वारीकृत्य
नामार्थस्य धात्वर्थेन समभेदसम्बन्धेनान्वयो ऽऽयुत्पन्नः । अन्यथा 'ओ-
दनः पञ्चति' इत्यापत्तेः । न च तत्र वाक्यार्थस्य कर्मत्वं न नामार्थस्येति
वाच्यम्, 'रमणीय ओदनः पञ्चति' इत्यस्यानापत्तेः । "पश्य लक्ष्मण
पम्पायाम्" इत्यादौ तमिति पदाध्याहारेण वाक्यभेद एव । एवञ्च वा-
क्यार्थस्य कर्मत्वमिति (२) त्यागिचारिताभिधानम् । एवं 'नीलो घटो भव-

ति' इति वाक्ये नीलकर्तृकभवनाश्रयो घट इति व्युत्पत्तिवादीकमपि न युक्तिमत्, नामार्थस्येत्यादिव्युत्पत्तिवाधे मानाभावात् नीलो घटो भव-
नाश्रय इति बोधसम्भवाच्च । सविशेषणे हि विधिनिषेधौ विशेषणमु-
पसङ्गक्रामतः सति विशेष्ये बाधे इति विशेषणे नीले एव भवनस्या-
न्वयो भविष्यतीति विक् ।

एवं "तत्त्वमसि" "सोऽयं देवदत्तः" इत्यादौ सखण्डाखण्डत्वं
पु(१)र्वशदेव बोध्यम् । "तत्त्वमसि" इत्यत्र तत्पदवाच्यसर्वज्ञत्वादिविशिष्ट-
चैतन्यस्य त्वंपदवाच्येनान्तःकरणविशिष्टचैतन्येनैकयासम्भवादिकयसि-
द्धयर्थं स्वरूपे जहदजहल्लक्षणेति साम्प्रदायिकाः ।

नन्वनयोरैक्ये किं मानम् ? न च नामार्थेति व्युत्पत्तिः । तस्याः
किं नामार्थयोरैवाभेदान्वय उत नामार्थयोरभेद एवेति ? नाद्यः 'स्तोकं
पचति वैश्वदेवी आमिक्षा' इत्यादौ व्यभिचारात् । नान्यः, घटपटौ
इत्यादौ व्यभिचारात् । तस्मात्सम्भवति सामानाधिकरण्ये वैयधिकर-
ण्यमन्याय्यमिति लाघवमूलको हि सः ।

सत्यम् । "मृत्योः स मृत्युमाप्नोति य इह नानेव पश्यति" इति
भेदनिन्दापूर्वकभेदप्रतिपादकश्रुतिर्मानम् । न च तत्रापि यः नाना इव
पश्यति स मृत्योर्मृत्युमाप्नोति, यस्तु वस्तुतः नानात्वं पश्यति स नेती-
तीवशब्दात्प्रतीयमानार्थेन भेदस्यैव प्रतीतिः, किञ्च राजपुरुष इत्यत्रैव
तस्य त्वमिति षष्ठीसमासेनापि भेदस्यैव प्रतीतिः—इति वाक्यम्, छा-
न्दोग्येऽपि "सदेव सौम्येदमग्र आसीत्" इत्यारभ्य "तत्सत्यं स आ-
त्मा तत्त्वमसि इवेतकेतो" इत्युपसंहारेणोपक्रमोपसंहारयोरैकरूपेण
वेदतात्पर्यनिर्णायकनैक्यस्य निर्णीतत्वात् "ब्रह्मतत्परादाद्योन्यत्रा-
त्मनो ब्रह्म वेद" इति श्रुत्याऽपि ऐक्यावधारणात् । अस्मिन्पक्षे लाक्ष-
णिकवाक्यस्फोटः ।

वस्तुतस्तु अयं वाचकवाक्यस्फोट एव । तथाहि, विशिष्टशक्त्यु-
पस्थापितयोस्तन्वंपदार्थयोरभेदान्वयानुपपत्तावपि विशेष्ययोः श-
क्त्युपस्थापितयोरभेदान्वये बाधकाभावः । यथा 'घटोऽनित्यः' इत्यत्र
घटपदवाच्यैकदेशघटत्वस्यायोग्यत्वेऽपि योग्यघटव्यक्त्या सहानित्य-
त्वान्वयः । यद्वा, विशेष्ये एव शक्तिः, विशेषणं तुपलक्षणम् । अस्मि-
न्पक्षे न कोऽपि दोषः । यद्वा, यथा नानार्थस्थले संयोगादिनाऽभिधा-
नियमनं तथाऽभेदान्वयानुरोधाद्विशेष्ये एवाभिधानियमनम् । अस्तु

(१) लाघवाद् धनिभिरेव स्फोटो व्यज्यते, वर्णाच्च न स्वीक्रियन्ते गौरनात्तदास्फोटो वर्णस्वी-
कारपक्षे च सखण्ड इति यावत् ।

वा लक्षणं, सा च जहल्लक्षणा । तथा च विशेषणशत्यागमात्रं न तु विशेष्येऽपि तस्या उपयोगः, शक्तौ च तदुपस्थितित्वसम्भवात् । एवं 'सोऽयं देवदत्तः' इत्यत्रापि । तथा च जहजहल्लक्षणोदाहरणमसङ्ग-
मिति दिक् ।

एवम् 'एको वृक्षः पञ्च मौका भवन्ति' इति वाक्ये सङ्ख्येयत्व-
त्वे पूर्ववदेव बोधे । अत्र तार्किकाः—

गृह्णाति वाचकः सङ्ख्यां प्रकृतेर्विकृतेर्नहि ।

इति वचनात्प्रकृत्यर्थवृक्षगतमेकवचनमेव भूषात्पुत्रं भवतीत्याहुः । तदयुक्तम्, गृह्णातीत्यस्य ऋयन्तविषयत्वात् । यथा 'संघीभवन्ति बाह्यणाः' 'त्वङ्गवाम्यहं' 'मङ्गवसि त्वम्' इत्यादौ वचनपुरुषयोः प्रकृ-
तिगतयोरेव दर्शनात् । ननु सङ्ख्येयं किं मानम् ? 'सुवर्णापण्डः खदि-
राङ्गारसदशे कुण्डले भवतः' इति भाष्यप्रयोग एव । उद्देश्यविधेय-
भावस्थले तु उद्देश्यगता सङ्ख्याऽऽख्यातप्रत्यये "शास्त्राणि खेप्रमाणं
स्युः" इत्यादिषु ।

पुनरपि वाक्यं द्विधा—काव्यात्मकमकाव्यात्मकं च । द्वितीयं तूक्तम् ।
आद्यन्तु "तद्दोषो शब्दार्थो सगुणावनलङ्कृती पुनः कापि" इत्यनेन
लक्षितम् । अत्र यावद्दोषाभावो वक्तुमशक्यः, असम्भवात् । यत्कि-
ञ्चिद्दोषाभावे अदोषपदवैयर्थ्यम् । तस्मान्नमोऽल्प(१)त्वमर्थः 'अनुदरा
कन्या' इतिवत् । अल्पत्वं च स्फुटप्रतीयमानशोपराहित्यम् ।

इदं काव्यलक्षणं रसगङ्गाधरे दूषितम्, शब्दार्थयोर्व्यासज्यवृत्ति-
काव्यत्वे 'काव्यं श्रुतमर्थो न ज्ञातः' इति व्यवहारासम्भवात् ।

तदसमञ्जसम्, एकदेशे दग्धेऽपि 'पटां दग्धः' इतिवदेकदेशेऽपि
प्रयोगसम्भवात् "समुदायवृत्ताः शब्दाः कश्चिदेकदेशेऽपि वर्तन्ते"
इति भाष्यात् ।

तल्लक्षणमेव तु न समञ्जसम् । तथाहि, रमणीयार्थप्रतिपादकश-
ब्दः काव्यम् । रमणीयत्वं च लोकोत्तराल्हादजनकज्ञानविषयत्वमिति
तल्लक्षणम् । इदञ्च 'तत्त्वमसि' इत्यादावतिव्याप्तम् । न चाल्हादे वैजा-
त्यम् । किन्ततः ? लोकोत्तराल्हादजनकज्ञानविषयत्वस्योभयत्र तुल्य-
त्वात् ब्रह्मानन्दत्वेन सर्वैर्वर्णितत्वाच्च । किञ्च रमणीयपदस्य रमणी-
यार्थप्रतिपादकत्वमस्ति न वा ? नाद्यः, रमणीयशब्दस्यापि रमणीया-
र्थप्रतिपादकशब्दत्वेन काव्यत्वापत्तेः । इदं च भाष्ये "अपशब्दार्थकः
शब्दोऽपशब्द इति चेन्न, अपशब्दस्यापि अपशब्दत्वापत्तेः" इत्यनेन

(१) तस्मात्त्वमभावश्च तदन्त्ये तदल्पता । अत्राशक्त्यं विरोधश्च नञर्थः वद् प्रकीर्तिता ॥ इत्युक्तेः

ध्वनितम् । नान्त्यः, रमणीयार्थप्रतिपादकत्वाभावे लक्षणत्वानुपपत्तेः; तस्मात्प्रकाशोकमेव लक्षणं सम्यक् ।

एवं 'वन्दिना सिञ्चति' इति वाक्यस्फोट एव । ननु वाक्यार्थबोधेऽयोग्यतानिश्चयस्य प्रतिबन्धकत्वं योग्यताज्ञानस्य कारणत्वं तार्किकादिसिद्धान्तसिद्धं, प्रकृते च वन्दिः सेककरणं नेति विषयबाधरूपाऽयोग्यतानिश्चयरूपबाधकसत्त्वाद्विषयाबाधरूपयोग्यताज्ञानासत्त्वात्कथमेतस्य वाक्यस्फोटत्वमिति चेत् ? सत्यम्, तात्पर्यविषयाबाधो हि योग्यता । तद्भावोऽयोग्यता । प्रकृते चात्युष्णजलेन सिञ्चतीति तात्पर्यविषयः । यथा—

अस्य क्षोणिपतेः परार्द्धपरया लक्ष्मीकृताः संख्यया
प्रज्ञाचक्षुरवेक्षमाणबधिरप्रख्याः किलाकीर्तयः ।
गीयन्ते स्वरमष्टमं कलयता जातेन वन्धोद्गरात्
मूकानां प्रकरेण वर्मरमणीदुग्धोदधे रोधासि ॥
गगनं गगनाकारं सागराः सागरोपमाः ।
रामरावणयोर्दुःखं रामरावणयोरिव ॥

कैलासस्य प्रथमशिखरे वेणुसमूर्च्छनाभिः

श्रुत्वा कीर्तिं विबुधरमणीगीयमानां यदीयाम् ।

अस्तापाङ्गासरसबिसिनीकाण्डसञ्जातशङ्का

द्विर्मातङ्गाः भ्रवणपुलिने हस्तमावर्तयन्ति ॥

पश्य नीलोत्पलद्वन्द्वान्निः सरन्ति शिताः शराः ।

इत्याद्यालङ्कारिकवाक्येषु 'गङ्गायां घोषः' इत्यादौ 'तस्वमसि' इत्यादौ च तात्पर्यविषयाबाधो योग्यत्वमिति सर्वसिद्धान्तः, तथाऽत्रापि । यद्वा, शाब्दबोधे ऽयोग्यतानिश्चयस्य न प्रतिबन्धकत्वं तत्सर्वेऽपि 'त्वं बृहस्पतिः' इति स्तावकवाक्यात्सन्तोषोपलब्धेः 'नाहं रण्डापुत्रः' इति बाधनिश्चये सत्यपि 'त्वं रण्डापुत्रः' इति वाक्यात् क्रोधोपलब्धेः; शाब्दबोधाभावे एतदनुपपत्तेः । किञ्च 'पश्य नीलोत्पलद्वन्द्वान्' इत्यादिसाध्यवसानादिलक्षणास्थले शरा नीलोत्पलद्वन्द्वोपादानका नेत्ययोग्यतानिश्चये सति तद्वाक्यभ्रवणानन्तरं वाक्यीयबोधोत्तरमयोग्यतानिश्चयः पूर्वं वा ? नाद्यः, बाधनिश्चये सति बोधाभावात् । नान्त्यः, बोधाभावेऽन्वयानुपपत्तेरभावात् । न हि स्वरूपसती मन्वयानुपपत्तिलक्षणाधीजम्, किन्तु हाता । न च पूर्वमयोग्यतानिश्चयसत्त्वेन तज्ज्ञानमप्यस्येवेति वाच्यम्, वाक्यार्थबोधजन्यान्वयानुपपत्तिज्ञानस्य पूर्वमभावात् । गङ्गा घोषाधिकरणं नेति लौकिकज्ञानसरवे 'गङ्गा-

. ई बोधः' इति वाक्याद्भक्ताधिकरणको बोध इति बोधोत्तरमन्वयानुप-
 रोहिं अनुभवसिद्धा । न च तस्याः पूर्वं ज्ञानं सम्भवति । न च
 भ्रमात्मको बोध इति तार्किकोक्तं युक्तिम्, अयोग्यतानिश्चयस्य
 बोधस्य कल्पत्वं योग्यताज्ञानस्य कारणत्वं प्रकल्पनीयम्, भ्रमात्मको
 बोधश्च कल्पनीय इति महद्भ्रौरवम् । स्फोटवादिनां त्रितयमपि न क-
 ल्प्यमिति लाघवम्; वाक्यार्थबोधजन्यप्रवृत्ताधेय तस्वीकारात् ।
 किञ्च 'नाहं परमेश्वरः' इति बाधनिश्चये सति 'तस्वमसि' इति वाक्या-
 द्बोधाभावे भ्रमात्मकबोधे वा न प्रमात्मकं ज्ञानं सम्भवति, भ्रमात्मक-
 बोधस्य प्रमात्मकबोधजननायोग्यत्वात् । एवं 'दशमस्त्वमसि' इत्यत्रापि ।

ननु अनेकवर्णातिरिक्तोऽनेकध्वनिव्यङ्ग्योऽखण्डवाक्यस्फोटः कः
 पदार्थ इति चेत् ? शृणु । यथा तार्किकैः पूर्वोक्तमद्वैत्या गत्यन्तरस-
 म्भवेऽपि चित्ररूपमतिरिक्तं स्वीक्रियते, यथा शाब्दिकैः रेफद्वयाज्जा-
 गविशिष्ट एको वर्णः "ऋति ऋ वा लृति लृवा" इत्यत्र वार्तिके स्वी-
 क्रियते, यथा वा "सिद्धमेतत् सस्थानत्वादेचोञ्चोत्तरभूयस्त्वात्" इति-
 वार्तिकेऽनेकाचामेकवर्णात्मकत्वमुक्तं तथा मयापि अनेकध्वनिव्यङ्ग्यः वा-
 क्यात्मक एको वर्ण इति स्वीक्रियते । स च शब्दब्रह्मरूपः ।
 तत्र मतत्रयम्—

शब्दब्रह्मेति शब्दार्थः शब्दमित्यपरे जगुः ।

चेतन्येसर्वभूतानां शब्दब्रह्मेति मे मनिः ॥ इति ।

शब्दब्रह्मेतिनिर्वचनेनापि तस्य वर्णत्वं सिद्धम् । अनुमानादपि ।
 तथाहि, अखण्डवाक्यस्फोटः एकवर्णरूपः, ध्रावणत्वात् ध्वनिव्यङ्ग्य-
 त्वाद्वा, यत्रैवं तत्रैवं, यथा पृथिव्यादि । अन्वयदृष्टान्तस्तु मनान्तरसि-
 द्धवर्णादि ।

वस्तुतस्तु अन्वयव्यतिरेक्यनुमानं व्यर्थम्, उपनीतमानेनैव गता-
 र्थत्वात् । तथाहि, यथा चन्द्रनखण्डस्य लौकिकप्रत्यक्षं सौरभ्यस्यालौ-
 किकं, तथा धूमस्य लौकिकं बन्धेरलौकिकमिति । अस्मिन्पक्षे उपनीत-
 मानमिति विवेकः । यद्वा लाघवाद्बोधाभावाद् ध्वनिव्यङ्ग्यस्यान्यस्याभा-
 वाच्च वर्णत्वस्वीकारः । न च ध्वनिव्यङ्ग्यस्य गुणीभूतव्यङ्ग्यप्रमेदे का-
 काक्षिसस्यापि अन्यस्य सम्भव इति वाच्यम्, तस्य ध्वनिविकारका-
 कुव्यङ्ग्यत्वेऽपि ध्वनिव्यङ्ग्यत्वाभावात् ।

किञ्च " कामः सकृत्प्राप्तो विचिकित्साभ्रष्टाऽभ्रष्टा मीः ह्रीः इत्येत-
 त्त्सर्वं मन एव" इति श्रुत्या कामादीनां मनोवर्त्मत्वे प्रतिपादितेऽपि ता-

किंकरात्मघर्मत्वमुक्तम् । तच्च सर्वैरप्यङ्गीकृतम् । तन्तु भ्रमात्मकम्
तद्बीजं तु यथा जपाकुसुमसन्निधाने स्फटिको लोहित इति ज्ञानम्
प्रकृते तु मनःसाग्निध्यम् आत्मघर्मे बीजं श्रुतिबाधम् । स्फोटे तु
तथा । तस्मादेकवर्णात्मकोऽखण्डवाक्यस्फोटो वाचक इति सिद्धम् ।

इति श्रीमन्मौनिकुलतिलकाद्यमानगोवर्द्धनभट्टात्मजजानकीजानि-
रघुनाथभट्टात्मजश्रीकृष्णकृतस्फोटचन्द्रिका सम्पूर्णा ।



सर्वविषयपुस्तकप्राप्तिस्थानम्--

जयकृष्णदास हरिदास गुप्तः—

चौखम्बा संस्कृत सीरिज़ आफिस,

विद्याविलास प्रेस, गोपालमन्दिर के उत्तर फाटक, बनारस सिटी

